

نکاح

عام حالات میں نکاح کرنا سنت ہے

عَنْ أَنَسِ بْنِ مَالِكٍ يَقُولُ جَاءَ ثَلَاثَةٌ رَهْطًا إِلَى بُيُوتِ أَزْوَاجِ النَّبِيِّ ﷺ يَسْأَلُونَ عَنْ عِبَادَةِ النَّبِيِّ ﷺ فَلَمَّا أُخْبِرُوا كَانَهُمْ تَقَالُوهَا فَقَالُوا وَأَيْنَ نَحْنُ مِنَ النَّبِيِّ ﷺ قَدْ غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ قَالَ أَحَدُهُمْ أَمَا أَنَا فَإِنِّي أُصَلِّي اللَّيْلَ أَبَدًا وَقَالَ آخَرُ أَنَا أَصُومُ الدَّهْرَ وَلَا أَفْطِرُ وَقَالَ آخَرُ وَأَنَا أَعْتَزِلُ النِّسَاءَ فَلَا أَتَزَوَّجُ أَبَدًا فَجَاءَ رَسُولُ اللَّهِ ﷺ إِلَيْهِمْ فَقَالَ أَنْتُمْ الَّذِينَ قُلْتُمْ كَذَا وَكَذَا أَمَا وَاللَّهِ إِنِّي لَأَخْشَاكُمْ لِلَّهِ وَاتَّقَاكُمْ لَهُ لَكِنِّي أَصُومُ وَأَفْطِرُ وَأُصَلِّي وَأَرْقُدُ وَأَتَزَوَّجُ النِّسَاءَ فَمَنْ رَغِبَ عَنْ سُنَّتِي فَلَيْسَ مِنِّي (بخاری)

حضرت انس رضی اللہ عنہ کہتے ہیں تین صحابی نبی صلی اللہ علیہ وسلم کی (رات کی) عبادت کی تحقیق میں نبی صلی اللہ علیہ وسلم کی ازواج کے گھروں پر گئے۔ جب ان کو (اس کی تفصیل) بتائی گئی تو گویا کہ انہوں نے اس کو کم سمجھا (لیکن) پھر انہوں نے (اس طرح سے اپنے آپ کو مطمئن کیا کہ) کہا کہ کہاں ہم اور کہاں نبی صلی اللہ علیہ وسلم۔ آپ صلی اللہ علیہ وسلم کی تو سب اگلی پچھلی خطائیں معاف ہیں (اس لئے اگر آپ عبادت میں کم مشقت کریں تو جائز ہے جبکہ ہم تو بخشے بخشائے نہیں لہذا ہمیں تو خوب محنت کے ساتھ عبادت میں لگنا چاہئے) تو ان میں سے ایک نے کہا میں تو اب ہمیشہ رات بھر نماز پڑھا کروں گا (کبھی رات کو نہ سوؤں گا) اور دوسرے نے کہا میں تو ساری عمر روزہ رکھوں گا کبھی نہ چھوڑوں گا اور تیسرے نے کہا میں تو عورتوں سے علیحدہ رہوں گا کبھی بھی نکاح نہ کروں گا۔ (ان کے ان ارادوں کا نبی صلی اللہ علیہ وسلم کو علم ہوا تو) آپ ان کے پاس آئے اور فرمایا تم ہی لوگوں نے فلاں فلاں بات کہی ہے (میرے بارے میں جو نتیجہ تم نے نکالا اور پھر جو عزم تم نے کئے وہ درست نہیں) اللہ کی قسم میں تم سب سے زیادہ اللہ سے ڈرنے والا اور اس کی ناراضگی سے بچنے والا ہوں (لہذا میری عبادت جو تمہیں کم نظر آئی وہ اس وجہ سے نہیں کہ میں خوشخبری کی وجہ سے

مشقت کم کرتا ہوں) لیکن (وجہ یہ ہے کہ اللہ تعالیٰ نے مجھے یہی طریقہ دیا ہے اس لئے) میں روزہ بھی رکھتا ہوں اور چھوڑتا بھی ہوں اور (رات کو) نماز بھی پڑھتا ہوں اور سوتا بھی ہوں اور عورتوں سے نکاح بھی کرتا ہوں (اور یہ میرا طریقہ ہے) تو جو میرے طریقے سے بے رغبتی کرے وہ مجھ سے نہیں (یعنی) وہ میرے طریقے پر نہیں)۔

جب نکاح کا شدید تقاضا ہو تو نکاح کرنا واجب ہے

عَنْ عَبْدِ اللَّهِ بْنِ مَسْعُودٍ قَالَ كُنَّا مَعَ النَّبِيِّ ﷺ شَبَابًا لَا نَجِدُ شَيْئًا فَقَالَ لَنَا رَسُولُ اللَّهِ ﷺ يَا مَعْشَرَ الشَّبَابِ مَنْ اسْتَطَاعَ مِنْكُمْ الْبَاءَةَ فَلْيَتَزَوَّجْ فَإِنَّهُ أَغْضَى لِلْبَصْرِ وَأَحْصَنُ لِلْفَرْجِ وَمَنْ لَمْ يَسْتَطِعْ فَعَلَيْهِ بِالصَّوْمِ فَإِنَّهُ لَهُ وَجَاءٌ (بخاری)

حضرت عبداللہ بن مسعود رضی اللہ عنہ کہتے ہیں ہم نبی صلی اللہ علیہ وسلم کے زمانہ میں جوان تھے لیکن ہمارے پاس کچھ (مال) نہ تھا۔ آپ صلی اللہ علیہ وسلم نے ہم سے فرمایا اے جوانوں کے گروہ جو کوئی تم میں سے نکاح کرنے کی استطاعت رکھتا ہو وہ نکاح کر لے کیونکہ یہ نظروں کو (اجنبی عورتوں کی طرف دیکھنے سے) خوب نیچے کرنے والی (اور حفاظت کرنے والی) اور (نیز) شرمگاہ کی (بھی حرام سے) خوب حفاظت کرنے والی چیز ہے اور جس کو (نکاح کرنے کی) استطاعت نہ ہو تو وہ (خوب) روزے رکھے کیونکہ روزہ شہوت کو توڑتا ہے۔

کس قسم کی عورت سے نکاح کرنے کو ترجیح دی جائے

1- جو دیندار ہو

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ تَنْكَحُ الْمَرْأَةَ لِأَرْبَعٍ لِمَالِهَا وَ لِحَسَبِهَا وَ لِجَمَالِهَا وَ لِوَلَدِيَّتِهَا فَاطْفَرُ بِذَاتِ الدِّينِ تَرَبَّتْ يَدَاكَ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا (عام طور پر) عورت سے چار باتوں (میں سے کسی ایک) کی وجہ سے نکاح کیا جاتا ہے۔ اس کے مال کی وجہ سے اور اس کے خاندان کی وجہ سے اور اس کی خوبصورتی کی وجہ سے اور اس کے دین کی وجہ سے۔ ارے تمہارے ہاتھ خاک آلودہ ہوں تم تو دیندار سے نکاح کر کے کامیاب ہو۔

2- جو نیکو کار ہو

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ الدُّنْيَا كُلُّهَا مَتَاعٌ وَ خَيْرُ مَتَاعِ الدُّنْيَا

الْمَرْأَةُ الصَّالِحَةُ (مسلم)

حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے فرمایا دنیا تو کل کی کل قلیل اور جلد زائل ہونے والا سامان ہے اور دنیا کے سامان میں سب سے بہتر چیز نیک عورت ہے (جو آخرت کے کاموں میں معین و مددگار ہو)۔

3- جو بچوں پر شفقت کرنے والی اور شوہر کی امانتدار ہو

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم خَيْرُ نِسَاءٍ رَكِبْنَ الْإِبِلَ صَالِحٌ نِسَاءٍ قُرَيْشٍ أَحْنَاهُ عَلَى وَلَدٍ فِي صَغَرِهِ وَأَرْعَاهُ عَلَى زَوْجٍ فِي ذَاتِ يَدِهِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اونٹوں پر سوار ہونے والی (یعنی عرب) عورتوں میں سے سب سے بہتر عورتیں قریش کی نیک عورتیں ہیں جو اولاد پر ان کی صغریٰ میں انتہائی شفقت ہیں اور شوہر کے مال و متاع کی (جو شوہر نے ان کے پاس رکھوایا ہو) خوب حفاظت کرنے والی ہیں۔

4- جو زیادہ بچے جننے والی ہو

عَنْ مَعْقِلِ بْنِ يَسَارٍ قَالَ قَالَ رَسُولُ اللَّهِ صلی اللہ علیہ وسلم تَزَوَّجُوا الْوَدُودَ الْوَدُودَ فَإِنِّي مُكَائِرٌ بِكُمْ الْأُمَمَ (ابوداؤد و نسائی)

حضرت معقل بن یسار رضی اللہ عنہ کہتے ہیں رسول اللہ صلی اللہ علیہ وسلم نے فرمایا ایسی عورت سے نکاح کرو جو (شوہر سے) محبت کرنے والی ہو اور زیادہ بچے جننے والی ہو کیونکہ میں تمہاری وجہ سے دوسری امتوں پر (اس بات میں) فخر کروں گا (کہ میرے پیروکار سب سے زیادہ ہیں)۔

5- جو کنواری ہو

عَنْ جَابِرٍ قَالَ قَالَ رَسُولُ اللَّهِ صلی اللہ علیہ وسلم..... فَهَلَّا بَكْرًا تَلَاعِبُهَا وَتُلَاعِبُكَ (بخاری و مسلم)

حضرت جابر رضی اللہ عنہ کہتے ہیں (جب میں نے رسول اللہ صلی اللہ علیہ وسلم کو بتایا کہ میں نے ایک بیوہ سے شادی کی ہے تو) آپ صلی اللہ علیہ وسلم نے فرمایا تم نے کنواری سے شادی کیوں نہ کی تاکہ تم اس سے مکمل الفت رکھتے اور وہ تم سے مکمل الفت رکھتی (کیونکہ بیوہ کو اپنے سابقہ شوہر کے ساتھ جو الفت تھی وہ کچھ نہ کچھ باقی رہتی ہے)۔

پیغام نکاح سے پہلے عورت پر خود نظر ڈالنا یا گھر والوں کا دیکھنا

عَنْ جَابِرٍ قَالَ قَالَ رَسُولُ اللَّهِ صلی اللہ علیہ وسلم إِذَا حَظَبَ أَحَدُكُمْ الْمَرْأَةَ فَإِنِ اسْتَطَاعَ أَنْ يَنْظُرَ

إِلَىٰ مَا يَدْعُوهُ إِلَىٰ نِكَاحِهَا فَلْيَفْعَلْ (ابوداؤد)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب تم میں سے کوئی کسی عورت کو پیغام نکاح دینا چاہے تو اگر یہ ممکن ہو کہ وہ اس کے کسی عضو کو (مثلاً چہرے کو یا ہاتھ کو براہ راست) دیکھ سکے (یا اس کے گھر والے دیکھ کر اس کو بتاسکیں) جو اس شخص کو اس عورت کے ساتھ نکاح کرنے پر راغب کر دے تو وہ ایسا کرے۔

عَنِ الْمُغْبِرَةِ بْنِ شُعْبَةَ قَالَ خَطَبْتُ امْرَأَةً فَقَالَ لِي رَسُولُ اللَّهِ صلی اللہ علیہ وسلم هَلْ نَظَرْتَ إِلَيْهَا قُلْتُ لَا قَالَ فَانظُرِي إِلَيْهَا فَإِنَّهُ أَحْرَىٰ أَنْ يُؤَدِمَ بَيْنَكُمَا (احمد و ترمذی)

حضرت مغیرہ بن شعبہ رضی اللہ عنہ کہتے ہیں میں نے ایک عورت کو پیغام نکاح دیا (اور نبی صلی اللہ علیہ وسلم سے اس کا ذکر کیا) تو آپ صلی اللہ علیہ وسلم نے مجھ سے پوچھا کیا کہ کیا تم نے اس عورت کو دیکھا ہے۔ میں نے جواب دیا کہ نہیں۔ آپ صلی اللہ علیہ وسلم نے فرمایا اس کو دیکھ (بھی) لو کیونکہ دیکھ لینا آپس میں الفت پیدا کرتا ہے۔

فائدہ: بظاہر معلوم ہوتا ہے کہ یہ حدیثیں حجاب کا حکم آنے سے پہلے کی ہیں لیکن جو وجہ اور علت بیان ہوئی ہے وہ چونکہ اب بھی موجود ہے لہذا ان حدیثوں پر عمل کرنے کی اب دو صورتیں ہیں:

- 1- کہیں کسی اوٹ میں سے نظر ڈالنے کا موقع مل جائے تو ایک نظر ڈال سکتا ہے۔
- 2- گھر کی عورتیں دیکھ لیں پھر وہ ضروری اوصاف مرد کے سامنے بیان کر دیں۔

نکاح کا اعلان کرنا اور نکاح کو مسجد میں کرنا مستحب ہے

عَنْ عَائِشَةَ قَالَتْ قَالَ رَسُولُ اللَّهِ صلی اللہ علیہ وسلم اَعْلِنُوا هَذَا النِّكَاحَ وَاجْعَلُوهُ فِي الْمَسْجِدِ وَاصْرَبُوا عَلَيْهِ بِالذُّفُوفِ (ترمذی)

حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم نے فرمایا اس نکاح کا اعلان کیا کرو اور (اس کی ایک تدبیر یہ ہے کہ) اس کو مسجدوں میں کیا کرو (جس سے تمام نمازیوں کو نکاح کا علم ہوگا) اور (اس کی دوسری تدبیر یہ ہے کہ) اس موقع پر دف بجالو (اس کی آواز سے پاس پڑوس کو بھی علم ہو جائے گا)

نکاح کا خطبہ

عَنِ ابْنِ مَسْعُودٍ قَالَ عَلَّمَنَا رَسُولُ اللَّهِ صلی اللہ علیہ وسلم فِي الصَّلَاةِ وَالتَّشَهُدِ فِي الْحَاجَةِ وَالتَّشَهُدِ فِي الْحَاجَةِ أَنْ الْحَمْدُ لِلَّهِ (وَفِي رِوَايَةِ الْبَيْهَقِيِّ نَحْمَدُهُ وَ) نَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا وَمَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلِّهِ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ قَالَ وَيَقْرَأُ ثَلَاثَ آيَاتٍ فَفَسَّرَهَا يَا أَيُّهَا الَّذِينَ آمَنُوا

اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ يَا أَيُّهَا الَّذِينَ آمَنُوا اتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا (ترمذی و ابوداؤد)

حضرت عبداللہ بن مسعود رضی اللہ عنہ کہتے ہیں رسول اللہ صلی اللہ علیہ وسلم نے ہمیں نماز کا تشہد اور حاجت کا تشہد سکھایا۔ حاجت (خواہ وہ نکاح کی ہو یا کوئی اور ہو اس) کا تشہد (یعنی خطبہ) یہ ہے اَلْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا وَمَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلِّ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ پھر یہ تین آیتیں پڑھے۔
يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ۝ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا.

نکاح کی مبارکباد

عَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا رَفَأَ الْإِنْسَانَ إِذَا تَزَوَّجَ قَالَ بَارَكَ اللَّهُ وَبَارَكَ اللَّهُ عَلَيْكَ وَجَمَعَ بَيْنَكُمَا فِي خَيْرٍ (ترمذی)

حضرت ابو ہریرہ رضی اللہ عنہ سے روایت ہے کہ جب کوئی شخص نکاح کرتا اور نبی صلی اللہ علیہ وسلم اس کو (نکاح کی) مبارکباد دیتے تو یوں فرماتے بَارَكَ اللَّهُ وَبَارَكَ اللَّهُ عَلَيْكَ وَجَمَعَ بَيْنَكُمَا فِي خَيْرٍ (اللہ تعالیٰ مبارک فرمائیں اور اللہ تعالیٰ تم کو برکت دیں اور اللہ تعالیٰ تم دونوں کو خیر اور بھلائی پر جمع رکھیں)

شادی کے موقع پر کچھ تفریح و شغل

عَنْ عَائِشَةَ أَنَّهَا قَالَتْ إِنَّهَا رُفَّتْ امْرَأَةً إِلَى رَجُلٍ مِنَ الْأَنْصَارِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ يَا عَائِشَةُ مَا كَانَ مَعَكُمْ لَهُوٌ فَإِنَّ الْأَنْصَارَ يُعْجِبُهُمُ الْهَلْهُوُ (بخاری)

حضرت عائشہ رضی اللہ عنہا کہتی ہیں کہ ایک عورت کی رخصتی ایک انصاری کے گھر کی گئی تو نبی صلی اللہ علیہ وسلم نے فرمایا اے عائشہ کیا تمہارے پاس کوئی (جائز) کھیل نہ تھا (مثلاً دف بجانا یا جائز شعر پڑھنا) کیونکہ انصار کو (یہ) پسند ہے کہ (ایسے موقع پر کچھ نہ کچھ) کھیل ہو (اور ان کی اس عادت اور رواج کا لحاظ رکھنے میں کوئی حرج نہیں ہے)۔

عَنْ ابْنِ عَبَّاسٍ قَالَ أَنْكَحَتْ عَائِشَةُ ذَاتَ قَرَابَةِ لَهَا مِنَ الْأَنْصَارِ فَجَاءَ رَسُولُ اللَّهِ صَلَّى اللَّهُ عَلَيْهِ وَسَلَّمَ

فَقَالَ أَهْدَيْتُمْ الْفَتَاةَ قَالُوا نَعَمْ قَالَ أُرْسَلْتُمْ مَعَهَا مَنْ تُغْنِي قَالَتْ لَا فَقَالَ رَسُولُ اللَّهِ ﷺ إِنَّ الْأَنْصَارَ قَوْمٌ فِيهِمْ غَزَلٌ فَلَوْ بَعَثْتُمْ مَعَهَا مَنْ يَقُولُ أَتَيْنَاكُمْ فَحَيَّانَا وَحَيَّاكُمْ (ابن ماجہ)

حضرت عبداللہ بن عباس رضی اللہ عنہ کہتے ہیں حضرت عائشہ رضی اللہ عنہا نے اپنی ایک قرابتدار لڑکی کا نکاح انصار میں کیا۔ رسول اللہ ﷺ تشریف لائے تو پوچھا کیا تم نے دلہن کی (اس کے سرال کی طرف) رخصتی کر دی (اور اس کو بھیج دیا)۔ گھر والوں نے بتایا کہ جی ہاں (اس کو بھیج دیا ہے) آپ ﷺ نے پوچھا کیا تم نے اس کے ساتھ کسی (ایسی بچی) کو بھیجا جو ترم سے کچھ پڑھتی جائے۔ حضرت عائشہ نے جواب دیا کہ نہیں (ہم نے تو کسی ایسی کو نہیں بھیجا) آپ ﷺ نے فرمایا (ارے بھئی) انصار (تو) ایسے لوگ ہیں جن میں ترم (سے شعر پڑھنے) کا بڑا میلان ہے تو اگر تم اس موقع پر ان کے میلان کی رعایت کرتے ہوئے جس میں کچھ گناہ بھی نہیں ہے) دلہن کے ساتھ کسی ایسوں (مثلاً چھوٹے بچوں، بچیوں) کو بھیج دیتے جو ترم سے یہ کہتے جاتے تو بہت اچھا ہوتا۔ اَتَيْنَاكُمْ فَحَيَّانَا وَحَيَّاكُمْ (ہم آئے ہیں تمہارے پاس ہم آئے ہیں تمہارے پاس ہمیں بھی اللہ سلامت رکھیں تمہیں بھی اللہ سلامت رکھیں)۔

عَنْ خَالِدِ بْنِ ذَكْوَانَ عَنِ الرَّبِيعِ بِنْتِ مُعَوِذٍ قَالَتْ جَاءَ النَّبِيُّ ﷺ فَدَخَلَ حِينَ بُنِيَ عَلِيٌّ فَجَلَسَ عَلَيَّ فِرَاشِي كَمَا جَلَسَ مِنِّي فَجَعَلْتُ جُورِيَّاتٍ لَنَا يَضْرِبُنَ بِالذُّبِّ وَيَنْدُبُنَ مَنْ قِيلَ مِنْ آبَائِي يَوْمَ بَدْرٍ إِذْ قَالَتْ إِحْدَاهُنَّ وَفِينَا نَبِيٌّ يَعْلَمُ مَا فِي غَدِّ قَالَ دَعِيَ هَذِهِ وَقَوْلِي بِالذِّئْبِ كُنْتُ تَقُولِينَ (بخاری)

خالد بن ذکوان رحمہ اللہ کہتے ہیں حضرت ربیع بنت معوذ رضی اللہ عنہا نے بتایا جب میری رخصتی ہوئی تو (ابھی حجاب کا حکم نہیں آیا تھا اور) نبی ﷺ تشریف لائے اور میرے بچھونے پر (مجھ سے) اتنے فاصلہ پر بیٹھ گئے جتنے فاصلہ پر تم بیٹھے ہو (کمرے میں اور بھی لوگ تھے اور کچھ بچیاں بھی تھیں۔ ان) بچیوں نے دف بجانا اور ترم سے ایسے اشعار پڑھنا شروع کئے جن میں جنگ بدر کے ہمارے شہید باپ دادوں کی تعریف تھی۔ اتنے میں ایک بچی نے ترم سے یہ بھی کہا وَفِينَا نَبِيٌّ يَعْلَمُ مَا فِي غَدِّ (یعنی ہم میں ایسے نبی ہیں جو جانتے ہیں کہ کل کیا ہوگا) نبی ﷺ نے فرمایا یہ بات تو چھوڑ دو (کیونکہ یہ تو صرف اللہ تعالیٰ کی شان ہے۔ ہاں وہی کبھی کسی کو کچھ بتادیں تو اور بات ہے) البتہ تم جو پہلے پڑھ رہی تھیں بس وہی کہتی رہو۔

عَنْ عَامِرِ بْنِ سَعْدٍ قَالَ دَخَلْتُ عَلَيَّ فَرُطَةَ بِنِ كَعْبٍ وَأَبِي مَسْعُودٍ الْأَنْصَارِيِّ فِي عُرْسِ

وَإِذَا جَوَارٍ يُغْنَيْنَ فَقُلْتُ أَيْ صَاحِبِي رَسُولِ اللَّهِ ﷺ وَأَهْلَ بَدْرِ يُفْعَلُ هَذَا عِنْدَكُمْ فَقَالَ
 اجْلِسْ إِنْ شِئْتَ فَاسْمَعْ مَعَنَا وَإِنْ شِئْتَ فَادْهَبْ فَإِنَّهُ قَدْ رُخِّصَ لَنَا فِي اللَّهْوِ عِنْدَ الْعُرْسِ (نسائی)
 عامر بن سعد رحمہ اللہ کہتے ہیں میں ایک شادی میں حضرت قرظہ بن کعب ؓ اور حضرت ابو مسعود
 انصاری ؓ کے پاس گیا تو چند چھوٹی نابالغ بچیاں ترنم سے گارہی تھیں۔ (یہ دیکھ کر) میں نے کہا اے
 رسول اللہ ﷺ کے صحابو اور اے بدر والو یہ آپ کی موجودگی میں کیا ہو رہا ہے۔ ان دونوں نے فرمایا
 تمہارا دل چاہے تو بیٹھ جاؤ اور ہمارے ساتھ یہ سن لو اور اگر دل چاہے تو تم (یہاں سے) چلے جاؤ (ہم تو
 بیٹھے سنتے رہیں گے) کیونکہ شادی کے موقع پر اس قسم کی تفریح کی ہمیں (رسول اللہ ﷺ کی طرف
 سے) اجازت دی گئی ہے۔

رخصتی کے وقت کچھ عورتوں کا جمع ہونا

عَنْ عَائِشَةَ قَالَتْ تَزَوَّجَنِي النَّبِيُّ ﷺ فَأَتَتْنِي أُمِّي فَأَذْخَلَتْنِي الدَّارَ فَإِذَا نِسْوَةٌ مِنَ
 الْأَنْصَارِ فِي الْبَيْتِ فُتِّلْنَ عَلَى الْخَيْرِ وَالْبُرْكََةِ وَعَلَى خَيْرِ طَائِرٍ (بخاری)
 حضرت عائشہ رضی اللہ عنہا کہتی ہیں کہ نبی ﷺ نے مجھ سے نکاح کیا تو میری والدہ میرے پاس
 آئیں اور مجھے گھر میں لے گئیں۔ کمرے میں انصار کی کچھ عورتیں موجود تھیں۔ انہوں نے (دیکھتے ہی)
 کہا آؤ خیر و برکت کے ساتھ آؤ اور اچھے نصیب کے ساتھ آؤ۔

عورتوں اور بچوں کا شادی میں شریک ہونا

عَنْ أَنَسِ بْنِ مَالِكٍ قَالَ أَبْصَرَ النَّبِيُّ ﷺ نِسَاءً وَصَبِيَانًا مُقْبِلِينَ مِنْ عُرْسٍ فَقَامَ مُمْتَنًّا
 فَقَالَ أَنْتُمْ مِنْ أَحَبِّ النَّاسِ إِلَيَّ. (بخاری)
 حضرت انس ؓ کہتے ہیں رسول اللہ ﷺ نے (انصار کی) کچھ عورتوں اور بچوں کو ایک شادی سے
 (واپس) آتے دیکھا تو آپ ان پر مہربانی کرتے ہوئے کھڑے ہو گئے اور فرمایا تم (انصار) مجھے سب
 سے زیادہ محبوب لوگوں میں سے ہو۔

فائدہ: چند ایک قریبی رشتہ داروں کی سادگی اور پردے کے ساتھ شریک ہونا تو ثابت ہوا لیکن
 اس کا ہمارے زمانے کی بے اعتدالیوں اور اسراف اور حدود شرعیہ سے تجاوز کا کوئی واسطہ نہیں ہے۔

لڑکی اگر بالغ ہو تو نکاح کرنے میں اس کی اجازت ضروری ہے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا تُنْكَحُ الْأَيِّمُ حَتَّى تُسْتَأْمَرَ وَلَا تُنْكَحُ الْبِكْرُ
 حَتَّى تُسْتَأْذَنَ قَالُوا يَا رَسُولَ اللَّهِ وَكَيْفَ إِذْنُهَا قَالَ أَنْ تَسْكُتَ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا بالغ بے نکاحی عورت (جو پہلے شوہر کے ساتھ رہ چکی ہو اس) کا نکاح نہیں کیا جائے گا جب تک اس سے صریح زبانی اجازت نہ لے لی جائے اور (بالغ) کنواری لڑکی کا نکاح نہیں کیا جائے گا جب تک اس کی اجازت نہ لے لی جائے۔ لوگوں نے پوچھا اے اللہ کے رسول صلی اللہ علیہ وسلم کنواری کی اجازت کیونکر حاصل ہوگی (کیونکہ وہ تو شرم و حیا کی وجہ سے بولتی ہی نہیں) آپ صلی اللہ علیہ وسلم نے فرمایا اس کا خاموش رہنا (ہی اس کی طرف سے اجازت شمار ہوگا)۔

عَنْ ابْنِ عَبَّاسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ الْأَيْمُ أَحَقُّ بِنَفْسِهَا مِنْ وَلِيِّهَا (مسلم)

حضرت عبداللہ بن عباس رضی اللہ عنہما سے روایت ہے کہ نبی صلی اللہ علیہ وسلم نے فرمایا بالغ بے نکاحی عورت اپنے ولی کے مقابلہ میں اپنے آپ کی زیادہ مالک ہے (اور ولی جہاں اس کا رشتہ کرنا چاہتا ہے عورت کو اختیار ہے کہ چاہے تو اس کو قبول کرے اور چاہے رد کر دے، اس کا ولی اس پر زبردستی نہیں کر سکتا)۔

عَنْ خُنْسَاءَ بِنْتِ خِدَامٍ أَنَّ أَبَاهَا زَوَّجَهَا وَهِيَ تَيْبٌ فَكَرِهَتْ ذَلِكَ فَاتَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ فَرَدَّ نِكَاحَهَا (بخاری)

حضرت خنساء بنت خدام رضی اللہ عنہا جو پہلے شوہر کے ساتھ رہ چکی تھیں ان سے روایت ہے کہ ان کے والد نے (ان کی اجازت کے بغیر) ان کا (دوسرا) نکاح کر دیا۔ ان کو یہ رشتہ پسند نہ تھا۔ تو وہ رسول اللہ صلی اللہ علیہ وسلم کے پاس آئیں اور آ کر قصہ سنایا تو آپ صلی اللہ علیہ وسلم نے (ان کی ناپسندیدگی پر اصرار کی وجہ سے) ان کے نکاح کو رد کر دیا۔

عَنْ ابْنِ عَبَّاسٍ قَالَ إِنَّ جَارِيَةً بِحْرًا أَتَتْ رَسُولَ اللَّهِ صَلَّى اللَّهُ عَلَيْهِ وَسَلَّمَ فَذَكَرَتْ أَنَّ أَبَاهَا زَوَّجَهَا وَهِيَ كَارِيهَةٌ فَخَيَّرَهَا النَّبِيُّ صَلَّى اللَّهُ عَلَيْهِ وَسَلَّمَ (ابوداؤد)

حضرت عبداللہ بن عباس رضی اللہ عنہما کہتے ہیں کہ ایک کنواری لڑکی رسول اللہ صلی اللہ علیہ وسلم کے پاس آئی اور ذکر کیا کہ اس کے والد نے اس کی ناپسندیدگی کے باوجود اس کا نکاح کر دیا ہے تو نبی صلی اللہ علیہ وسلم نے اس کو اختیار دیا (کہ وہ چاہے تو نکاح باقی رکھے اور چاہے تو نکاح رد کر دے)

عَنْ عَائِشَةَ قَالَتْ جَاءَتْ فَتَاةٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَتْ يَا رَسُولَ اللَّهِ إِنَّ أَبِي زَوَّجَنِي ابْنِ أَخِيهِ لِيَرْفَعَ بِي مِنْ حَسَبِي فَقَالَ فَجَعَلَ الْأَمْرَ إِلَيْهَا فَقَالَتْ إِنِّي أَجْزْتُ مَا صَنَعَ أَبِي وَلَكِنْ أَرَدْتُ أَنْ تَعْلَمَ النِّسَاءُ أَنَّ لَيْسَ إِلَيَّ الْآبَاءُ مِنَ الْأُمْرِ شَيْءٌ (نسائی)۔

حضرت عائشہ رضی اللہ عنہا کہتی ہیں کہ ایک جوان لڑکی نبی صلی اللہ علیہ وسلم کے پاس آئی اور کہا اے اللہ کے رسول صلی اللہ علیہ وسلم میرے والد نے میرا نکاح اپنے بھتیجے سے اس لئے کیا ہے کہ تاکہ میری وجہ سے وہ اپنے

گرے ہوئے درجہ سے بلند ہو جائے (حالانکہ میں اس رشتہ پر راضی نہیں تھی) رسول اللہ ﷺ نے اس لڑکی کو اختیار دیا (کہ وہ چاہے تو نکاح قبول کرے اور چاہے تو نکاح کو رد کر دے) اس پر اس لڑکی نے کہا میرے والد نے جو کیا میں اس کو برقرار رکھتی ہوں اور (یہاں آ کر شکایت کرنے سے) میری غرض یہ تھی کہ عورتیں جان لیں کہ بیٹیوں کے نکاح کے معاملہ میں باپوں کو کچھ زور حاصل نہیں ہے۔

بالغ عورت کا اپنا نکاح خود کرنا

عَنْ عَائِشَةَ أَنَّ رَسُولَ اللَّهِ ﷺ قَالَ أَيَّمَا امْرَأَةٍ نَكَحَتْ بِغَيْرِ إِذْنٍ وَلِيِّهَا فَنِكَاحُهَا بَاطِلٌ فَنِكَاحُهَا بَاطِلٌ فَنِكَاحُهَا بَاطِلٌ (ترمذی و ابوداؤد)

حضرت عائشہ رضی اللہ عنہا سے روایت ہے رسول اللہ ﷺ نے فرمایا جو کوئی عورت (اپنے کفو میں نکاح کرنا چاہے تو چونکہ ولی کے پاس اس پر اعتراض کرنے کی کوئی وجہ نہیں ہے اور وہ اس کو تسلیم کرنے پر مجبور ہے لہذا ولی کی اجازت دلالتاً موجود سمجھی جائے گی۔ لہذا جو عورت ولی کے بغیر اپنا نکاح خود ہی کفو میں کر لے تو وہ ولی کی اجازت ہی سے سمجھا جائے گا۔ اور جو نکاح عورت غیر کفو میں کرنا چاہے تو چونکہ ولی اس پر اعتراض کر سکتا ہے لہذا جو عورت (اپنے ولی کی (صریح یا دلالتاً) اجازت کے بغیر خود ہی (غیر کفو میں) نکاح کرے تو اس کا نکاح باطل ہے اس کا نکاح باطل ہے، اس کا نکاح باطل ہے (کہ منعقد ہی نہیں ہوتا)۔

فائدہ: مذکورہ بالا تفصیل سے معلوم ہوا کہ جو عورت ولی کے بغیر اپنا نکاح کفو میں خود ہی کر لے اس کا نکاح ہو جاتا ہے۔ اس مضمون کے ہوتے ہوئے مندرجہ ذیل حدیث کا مطلب سمجھنا آسان ہو جاتا ہے۔

عَنْ أَبِي مُوسَى عَنِ النَّبِيِّ ﷺ قَالَ لَا نِكَاحَ إِلَّا بِوَلِيِّ (ترمذی و ابوداؤد)

حضرت ابو موسیٰ اشعری ؓ سے روایت ہے نبی ﷺ نے فرمایا نکاح (کی خوبی) ولی کے بغیر نہیں (کیونکہ انسانی معاشرے میں یہ بات بجا طور پر بے حیائی کی سمجھی جاتی ہے کہ عورت خود ہی اجنبیوں سے رابطے کر کے اپنا نکاح کرے)

کفو یعنی برابری

عَنْ عَلِيٍّ ؓ قَالَ قَالَ رَسُولُ اللَّهِ ﷺ فَلَا تَلَاثَ لَا تُوَخَّرُوْهُ وَالْأَيِّمُ إِذَا وَجَدَتْ لَهَا كُفُوًا (ترمذی)

حضرت علی ؓ کہتے ہیں رسول اللہ ﷺ نے فرمایا تین چیزوں میں تاخیر نہیں کرنی چاہئے (ان

میں سے ایک یہ ہے کہ) بے نکاحی عورت (کے نکاح) میں (تاخیر نہ کرو) جبکہ تم اس کا کفو (یعنی جوڑ) پاؤ۔

ولی کی اجازت سے کسی خوبی کی بنا پر غیر کفو میں نکاح جائز ہے

عَنِ الْحَكَمِ بْنِ عُيَيْنَةَ أَنَّ النَّبِيَّ ﷺ أُرْسِلَ بِلَالًا إِلَى أَهْلِ بَيْتِ مِنَ الْأَنْصَارِ يَخْطُبُ إِلَيْهِمْ فَقَالُوا عَبْدُ حَبَشِي قَالَ بِلَالٌ لَوْلَا أَنَّ النَّبِيَّ ﷺ أَمَرَ لِي أَنْ آتِيكُمْ لَمَا آتَيْتُكُمْ فَقَالُوا النَّبِيُّ ﷺ أَمَرَكَ قَالَ نَعَمْ قَالُوا قَدْ مَلَكَتْ (مرا سیل ابی داؤد)

حکم بن عیینہ رحمہ اللہ سے روایت ہے رسول اللہ ﷺ نے حضرت بلال رضی اللہ عنہ کو ایک انصاری خاندان کی طرف بھیجا تاکہ وہ ان میں (اپنے لئے) پیغام نکاح دیں۔ (حضرت بلال نے جب جا کر ان کو پیغام نکاح دیا) تو وہ کہنے لگے یہ تو حبشی غلام ہیں (ان کا اور ہمارا کیا جوڑ؟ یہ سن کر) حضرت بلال رضی اللہ عنہ نے کہا اگر نبی ﷺ نے مجھے تمہارے پاس آنے کا حکم نہ دیا ہوتا تو میں کبھی (پیغام نکاح لے کر) تمہارے پاس نہ آتا۔ انہوں نے پوچھا کیا نبی ﷺ نے آپ کو حکم دیا ہے۔ انہوں نے جواب دیا کہ ہاں (اس پر) انہوں نے کہا (رسول اللہ ﷺ کا فرمان سر آنکھوں پر) بس آپ تو اس رشتے کے مالک بن گئے (اور ہم اس نکاح پر تیار ہیں)۔

نکاح کے طرفین کا ایک ہی شخص نمائندگی کرے

قَالَ عَبْدُ الرَّحْمَنِ بْنُ عَوْفٍ لِأُمِّ حَكِيمٍ بِنْتِ قَارِظٍ أَتَجْعَلِينَ أَمْرَكَ إِلَيَّ قَالَتْ نَعَمْ فَقَالَ قَدْ تَزَوَّجْتُكَ (بخاری)

حضرت عبدالرحمن بن عوف رضی اللہ عنہ نے ام حکیم بنت قارظ سے کہا کہ کیا تم (میرے ساتھ نکاح کرنے کا) اپنا معاملہ میرے سپرد کرتی ہو۔ انہوں نے جواب دیا کہ جی ہاں۔ تو حضرت عبدالرحمن بن عوف رضی اللہ عنہ نے (اپنی طرف سے اصل اور ام حکیم کی طرف سے وکیل بن کر گواہوں کے سامنے) کہا کہ میں نے تم سے نکاح کر لیا۔

عَنْ عُقْبَةَ بْنِ عَامِرٍ أَنَّهُ عَلَيْهِ السَّلَامُ قَالَ لِرَجُلٍ أَتْرَضِي أَنْ أُرْوَجَكَ فَلَانَّةٌ قَالَتْ نَعَمْ وَقَالَ لِلْمَرْأَةِ أَتَرْضَيْنِ أَنْ أُرْوَجَكَ فَلَانَا قَالَتْ نَعَمْ فَزَوَّجَ أَحَدَهُمَا صَاحِبَةً (ابوداؤد)

حضرت عقبہ بن عامر رضی اللہ عنہ سے روایت ہے کہ رسول اللہ ﷺ نے ایک شخص سے پوچھا کیا تم اس پر راضی ہو کہ میں فلاں عورت کے ساتھ تمہارا نکاح کر دوں۔ اس نے کہا جی ہاں۔ پھر آپ ﷺ نے

عورت سے پوچھا کیا تم اس پر راضی ہو کہ میں تمہارا نکاح فلاں شخص سے کر دوں۔ اس نے (بھی) کہا جی ہاں۔ تو (دونوں کی طرف سے وکیل بن کر) رسول اللہ ﷺ نے ایک کا نکاح دوسرے سے کر دیا۔

جس عورت کا کوئی ولی نہ ہو اس کا ولی حکمران وقت ہوتا

عَنْ عَائِشَةَ أَنَّ النَّبِيَّ ﷺ أَسْلَطَانَ وَلِيٌّ مَنْ لَا وَلِيَّ لَهُ (بخاری و مسلم)
حضرت عائشہ رضی اللہ عنہا سے روایت ہے کہ نبی ﷺ نے فرمایا جس کا کوئی ولی نہ ہو اس کا ولی حکمران وقت ہوتا ہے۔

نکاح میں گواہی

دو مرد یا ایک مرد اور دو عورتوں کی گواہی ضروری ہے

عَنْ عَائِشَةَ قَالَتْ قَالَ رَسُولُ اللَّهِ ﷺ لَا نِكَاحَ إِلَّا بِوَلِيِّي وَشَاهِدَيْ عَدْلٍ وَمَا كَانَ مِنْ نِكَاحٍ عَلَى غَيْرِ ذَلِكَ فَهُوَ بَاطِلٌ (ابن حبان)

حضرت عائشہ رضی اللہ عنہا کہتی ہیں رسول اللہ ﷺ نے فرمایا ولی اور دو عادل گواہوں کے بغیر نکاح نہیں ہوتا۔ اور جو نکاح ان شرطوں کے بغیر ہو وہ باطل ہے۔

عَنْ إِبْرَاهِيمَ أَنَّ عُمَرَ بْنَ الْخَطَّابِ أَجَازَ شَهَادَةَ رَجُلٍ وَامْرَأَتَيْنِ فِي النِّكَاحِ (مؤطا محمد)
ابراہیم نخعی رحمہ اللہ سے روایت ہے کہ حضرت عمر بن خطاب ؓ نے نکاح میں ایک مرد اور دو عورتوں کی گواہی کی اجازت دی۔

مَالِكٌ عَنْ أَبِي الزُّبَيْرِ أَنَّ عُمَرَ أْتِيَ بِرَجُلٍ فِي نِكَاحٍ لَمْ يَشْهَدْ عَلَيْهِ إِلَّا رَجُلٌ وَامْرَأَةٌ فَقَالَ عُمَرُ هَذَا النِّكَاحُ السِّرُّ وَلَا نَجِيزُهُ (مؤطا محمد)

امام مالک رحمہ اللہ ابو زبیر کے واسطے سے نقل کرتے ہیں کہ حضرت عمر ؓ کے پاس ایسے شخص کو لایا گیا جس کے نکاح کے گواہوں میں صرف ایک مرد اور صرف ایک عورت تھی تو حضرت عمر ؓ نے فرمایا یہ تو خفیہ نکاح ہے اور ہم اس کو جائز قرار نہیں دیتے۔

ولیمہ

ولیمہ کی تاکید

عَنْ أَنَسٍ قَالَ تَزَوَّجَ (عَبْدُ الرَّحْمَنِ بْنِ عَوْفٍ) فَقَالَ النَّبِيُّ ﷺ أَوْلَمَ وَلَوْ بِشَاةٍ (بخاری)
حضرت انس ؓ کہتے ہیں (مدینہ منورہ آنے کے بعد) حضرت عبدالرحمن بن عوف ؓ نے نکاح
کیا تو نبی ﷺ نے ان سے فرمایا کہ ولیمہ کرو اگرچہ (اس میں صرف) ایک بکری ہی ہو۔

نبی ﷺ کے دئے ہوئے ولیمے

1- عَنْ ثَابِتٍ قَالَ ذَكَرَ تَزْوِيجَ زَيْنَبَ ابْنَةِ جَحْشٍ عِنْدَ أَنَسٍ فَقَالَ مَا رَأَيْتُ النَّبِيَّ ﷺ
أَوْلَمَ عَلَى أَحَدٍ مِّنْ نِّسَائِهِ مَا أَوْلَمَ عَلَيْهَا أَوْلَمَ بِشَاةٍ (بخاری)

ثابت رحمہ اللہ کہتے ہیں حضرت انس ؓ کے پاس ام المومنین حضرت زینب بنت جحش رضی اللہ
عنها کے نکاح کا ذکر ہوا تو فرمایا جیسا ولیمہ نبی ﷺ نے ان کے نکاح پر دیا ویسا کسی اور زوجہ کے ساتھ
نکاح پر نہیں دیا (اس وقت کشاہگی ہونے کی وجہ سے) آپ ﷺ نے ولیمہ میں ایک بکری پکا کر کھلائی۔
عَنْ أَنَسٍ قَالَ أَوْلَمَ رَسُولُ اللَّهِ ﷺ حِينَ بَنَى بَنِي بَزَيْنَبَ بِنْتِ جَحْشٍ فَأَشْبَعَ النَّاسَ خُبْزًا
وَلَحْمًا (بخاری)

حضرت انس ؓ کہتے ہیں رسول اللہ ﷺ نے جب حضرت زینب بنت جحش رضی اللہ عنها (سے
نکاح کے بعد ان) کے ساتھ رات گزاری تو ولیمہ دیا اور لوگوں کو پیٹ بھر کر روٹی اور گوشت کھلایا۔

2- عَنْ صَفِيَّةَ بِنْتِ شَيْبَةَ قَالَتْ أَوْلَمَ النَّبِيُّ ﷺ عَلَيَّ بَعْضِ نِسَائِهِ بِمُدَّيْنٍ مِّنْ شَعِيرٍ (بخاری)
صفیہ بنت شیبہ رحمہا اللہ کہتی ہیں نبی ﷺ نے اپنی ایک زوجہ سے نکاح پر دو مد (یعنی تقریباً 900
گرام) جو (پکا کر اس) اس کا ولیمہ کھلایا۔

3- عَنْ أَنَسٍ قَالَ أَقَامَ النَّبِيُّ ﷺ بَيْنَ خَيْبَرَ وَالْمَدِينَةِ ثَلَاثَ لَيَالٍ يُبْنَى عَلَيْهِ بِصَفِيَّةَ
فَدَعَوْتِ الْمُسْلِمِينَ إِلَى وَلِيمَتِهِ وَمَا كَانَ فِيهَا مِنْ خُبْزٍ وَلَا لَحْمٍ وَمَا كَانَ فِيهَا إِلَّا أَنْ أَمَرَ
بِالْأَنْطَاعِ فَبَسَطَتْ فَأُلْفِيَ عَلَيْهَا التَّمْرَ وَالْإِقِطَ وَالسَّمْنَ (بخاری)

حضرت انس ؓ کہتے ہیں نبی ﷺ نے خیبر اور مدینہ (منورہ) کے درمیان صہباء کے مقام پر تین
دن قیام کیا جہاں حضرت صفیہ رضی اللہ عنها (کے ساتھ نکاح) کے سبب سے آپ ﷺ کے لئے خیمہ لگایا

گیا۔ میں نے رسول اللہ ﷺ (کے ارشاد پر آپ) کے ولیمہ کی مسلمانوں کو دعوت دی۔ اس ولیمہ میں نہ روٹی تھی اور نہ گوشت تھا اس میں تو بس یہ تھا کہ آپ ﷺ نے دسترخوانوں کا حکم دیا جو بچھادیئے گئے پھر آپ نے ان پر چھوڑے اور پخیر اور گھی (کے ٹکڑے کر کے ان کا جو آمیزہ بنا جس کو حدیث میں جیس کہا گیا ہے وہ) رکھ دیا۔

ولیمہ کا وقت میاں بیوی کی یکجائی کے بعد ہے

عَنْ أَنَسٍ قَالَ أَوْلَمَ رَسُولُ اللَّهِ ﷺ حِينَ بَنَى بِنْتُ جَحْشٍ (بخاری)
حضرت انس ؓ کہتے ہیں رسول اللہ ﷺ نے جب حضرت زینب بنت جحش رضی اللہ عنہا کے ساتھ یکجائی کی تو ولیمہ کھلایا۔

کوئی عذر نہ ہو تو ولیمہ کی دعوت قبول کرے

عَنْ عَبْدِ اللَّهِ بْنِ عُمَرَ أَنَّ رَسُولَ اللَّهِ ﷺ قَالَ إِذَا دُعِيَ أَحَدُكُمْ إِلَى الْوَلِيمَةِ فَلْيَأْتِهَا (بخاری و مسلم)

حضرت عبداللہ بن عمر ؓ سے روایت ہے رسول اللہ ﷺ نے فرمایا جب تم میں کسی کو ولیمہ پر بلایا جائے (اور اس کو کوئی عذر نہ ہو) تو وہ (دعوت کو قبول کرتے ہوئے) ولیمہ کے لئے حاضر ہو۔

ولیمہ پر صرف مالداروں کو بلانا فقراء کو نہ بلانا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ شَرُّ الطَّعَامِ طَعَامُ الْوَلِيمَةِ يُدْعَى لَهَا الْأَغْنِيَاءُ وَيُتْرَكُ الْفُقَرَاءُ (بخاری و مسلم)

حضرت ابو ہریرہ ؓ کہتے ہیں رسول اللہ ﷺ نے فرمایا برے کھانوں میں سے ولیمہ کا وہ کھانا (بھی) ہے جس میں صرف مالداروں کو دعوت دی گئی ہو اور فقراء کو چھوڑ دیا گیا ہو۔

ولیمہ کتنے دن تک

عَنْ رَجُلٍ مِنْ ثَقِيفٍ أَنَّ النَّبِيَّ ﷺ قَالَ الْوَلِيمَةُ أَوَّلَ يَوْمٍ حَقٌّ وَالثَّانِي مَعْرُوفٌ وَالْيَوْمَ الثَّلَاثُ سُمْعَةٌ وَرِبَاءٌ (ابوداؤد)

ایک ثقفی صحابی سے روایت ہے نبی ﷺ نے فرمایا ولیمہ پہلے دن تو حق ہے اور دوسرے دن (بھی) اگر کھلایا تو یہ بھی (بھلی بات ہے) تاکہ جو پہلے دن آنے سے رہ گئے ہوں ان کو دوسرے دن کھلایا اور (عام طور سے) تیسرے دن (ضرورت نہیں رہتی لہذا پھر بھی کھلائے تو وہ عام طور سے) شہرت اور دکھلاوا ہوتا ہے۔

نکاحِ متعہ

عربوں میں نکاح کی ایک قسم متعہ رائج تھی اور عام طور سے وہ سفر میں کہیں پڑاؤ کرتے تو اس کو اختیار کرتے۔ وہ اس کو جائز نکاح ہی کی قسم خیال کرتے تھے اور زنا سے جدا سمجھتے تھے۔ اسلام نے تدریجاً اس سے منع فرمایا کیونکہ اسلام نکاح کو وقتی اور عارضی معاملہ نہیں دائمی معاملہ کے طور پر دیکھتا ہے۔

متعہ سے پہلی مرتبہ ممانعت جنگِ خیبر کے موقع پر ہوئی

عَنْ عَلِيٍّ أَنَّ رَسُولَ اللَّهِ ﷺ نَهَى عَنْ مُتْعَةِ النِّسَاءِ يَوْمَ خَيْبَرَ وَعَنْ أَكْلِ لُحُومِ الْحُمْرِ الْإِنْسِيَّةِ (مسلم)

حضرت علیؑ سے روایت ہے کہ رسول اللہ ﷺ نے خیبر کے موقع پر عورتوں سے متعہ کرنے سے (جس کا پہلے سے عربوں میں رواج تھا) اور پالتو گدھوں کا گوشت کھانے سے منع کیا۔

فتح مکہ کے موقع پر عارضی رخصت

عَنْ قَيْسٍ قَالَ سَمِعْتُ عَبْدَ اللَّهِ يَقُولُ كُنَّا (وَفِي رِوَايَةٍ وَنَحْنُ شَبَابٌ) نَغْزُو مَعَ رَسُولِ اللَّهِ ﷺ لَنَا نِسَاءٌ فَقُلْنَا أَلَا نَسْتَخْصِي فَنَهَانَا عَنْ ذَلِكَ ثُمَّ رَخَّصَ لَنَا أَنْ نَنْكَحَ الْمَرْأَةَ بِالثُّوبِ إِلَى أَجَلٍ (مسلم)

قیس رحمہ اللہ کہتے ہیں میں نے حضرت عبداللہ بن مسعودؓ کو یہ فرماتے سنا کہ ہم جوان تھے اور رسول اللہ ﷺ کے ساتھ غزوہ میں نکلتے تھے جبکہ ہمارے ساتھ ہماری بیویاں نہ ہوتی تھیں (جنسی تقاضے کی شدت کی وجہ سے) ہم نے نبی ﷺ سے درخواست کی کہ کیا ہم اپنے آپ کو خصی نہ کر لیں (تاکہ ہمارے اندر جنسی تقاضا اور طلب نہ رہے۔ رسول اللہ ﷺ نے اس سے منع کیا اور ہمیں اجازت دی کہ ہم کپڑے وغیرہ کے عوض ایک مدت تک کے لئے کسی عورت سے نکاح (متعہ) کر لیں۔

عَنْ سَلْمَةَ بِنِ الْأَكْوَعِ قَالَ رَخَّصَ رَسُولُ اللَّهِ ﷺ عَامَ أُوطَاسٍ فِي الْمُتْعَةِ ثَلَاثًا ثُمَّ نَهَى عَنْهَا (مسلم)

حضرت سلمہ بن اکوعؓ کہتے ہیں رسول اللہ ﷺ نے اوطاس (اور فتح مکہ) کے سال تین دن کے لئے متعہ کی رخصت دی اور پھر اس سے منع فرمادیا۔

عَنْ سُبْرَةَ بِنِ مَعْبُدٍ أَنَّهُ غَزَا مَعَ رَسُولِ اللَّهِ ﷺ فَفُتِحَ مَكَّةُ قَالَ فَأَقَمْنَا بِهَا خَمْسَ عَشْرَةَ

ثَلَاثِينَ بَيْنَ يَوْمٍ وَوَلِيْلَةٍ فَأَذِنَ لَنَا رَسُولُ اللَّهِ ﷺ فِي مُتْعَةِ النِّسَاءِ (مسلم)

حضرت سبرہ بن معبد رضی اللہ عنہ سے روایت ہے کہ وہ رسول اللہ ﷺ کے ساتھ فتح مکہ کے غزوہ میں شریک ہوئے۔ کہتے ہیں کہ ہم (مکہ مکرمہ میں) پندرہ دن ٹھہرے یعنی پندرہ دن اور پندرہ راتیں تو (ہمارے جنسی تقاضے کی شدت کی وجہ سے) آپ ﷺ نے ہمیں عورتوں سے متعہ کرنے کی رخصت دی۔

فتح مکہ کے موقع کی عارضی رخصت کے بعد قیامت تک کے لئے متعہ کی حرمت

عَنْ سَبْرَةَ بِنِ مَعْبِدٍ أَنَّهُ كَانَ مَعَ رَسُولِ اللَّهِ ﷺ فَقَالَ يَا أَيُّهَا النَّاسُ إِنِّي قَدْ كُنْتُ أَذِنْتُ لَكُمْ فِي الْإِسْتِمْتَاعِ مِنَ النِّسَاءِ وَإِنَّ اللَّهَ قَدْ حَرَّمَ ذَلِكَ إِلَى يَوْمِ الْقِيَامَةِ فَمَنْ كَانَ عِنْدَهُ مِنْهُنَّ شَيْءٌ فَلْيُخْلِ سَبِيلَهَا وَلَا تَأْخُذُوا بِمَا اتَّخَذُوا مِنْ شَيْئًا (مسلم)

حضرت سبرہ بن معبد رضی اللہ عنہ سے روایت ہے کہ وہ (ایک موقع پر) رسول اللہ ﷺ کے ساتھ تھے۔ آپ نے فرمایا اے لوگو! میں نے تم کو عورتوں سے متعہ کرنے کی اجازت دی تھی اور (اب) اللہ نے اس کو قیامت کے دن تک کے لئے حرام کر دیا ہے۔ تو جس کے پاس متعہ کرنے والیوں میں سے کوئی عورت ہو وہ اس کو چھوڑ دے اور جو کچھ مال ان کو دیا ہو اس میں سے کچھ بھی واپس نہ لے۔

بعض لوگوں کو نسخ کا شروع میں علم نہ ہوا حضرت عمر رضی اللہ عنہ کے دور میں ہوا

عَنْ جَابِرٍ قَالَ كُنَّا نَسْتَمْتَعُ بِالْقُبْضَةِ مِنَ التَّمْرِ وَالذَّقِيقِ الْأَيَّامَ عَلَى عَهْدِ رَسُولِ اللَّهِ ﷺ وَأَبِي بَكْرٍ حَتَّى نَهَى عَنْهُ عُمَرُ. (مسلم)

حضرت جابر رضی اللہ عنہ کہتے ہیں ہم رسول اللہ ﷺ اور حضرت ابو بکر رضی اللہ عنہ کے زمانے میں کھجور اور آٹے کی ایک مٹھی کے عوض چند دن متعہ کرتے رہے (کیونکہ ہمیں متعہ کی اجازت کے منسوخ ہونے کا علم ہی نہیں ہوا) یہاں تک کہ حضرت عمر رضی اللہ عنہ نے ہمیں اس سے منع کر دیا۔

عَنْ عُرْوَةَ بِنِ الزُّبَيْرِ أَنَّ خَوْلَةَ بِنْتَ حَكِيمٍ دَخَلَتْ عَلَى ابْنِ الْخَطَّابِ فَقَالَتْ إِنَّ رَبِيعَةَ بِنَ أُمَيَّةٍ اسْتَمْتَعَتْ بِامْرَأَةٍ مَوْلِدَةٍ فَحَمَلَتْ مِنْهُ فَخَرَجَ عُمَرُ بْنُ الْخَطَّابِ فَرَعَا يَجْرُدًا فَذَاتَهُ فَقَالَ هَذِهِ الْمُتْعَةُ وَلَوْ كُنْتُ تَقَدَّمْتُ فِيهَا لَرَجَمْتُ (موطا مالک)

حضرت عروہ بن زبیر رحمہ اللہ سے روایت ہے کہ خولہ بنت حکیم حضرت عمر رضی اللہ عنہ کے پاس گئیں اور (ان کو) بتایا کہ ربیعہ بن امیہ نے ایک بچہ جنانے والی عورت سے متعہ کیا اور اس عورت کو اس سے حمل (بھی) ٹھہر گیا ہے۔ حضرت عمر رضی اللہ عنہ (یہ سن کر) گھبراہٹ میں اپنی چادر کھینچتے ہوئے باہر آئے اور فرمایا یہ

متعہ (تو اب زنا کی طرح ہے اور حرام) ہے اگر میں نے اس بارے میں پہلے حکم جاری کرایا ہوتا تو میں (ربیعہ کو) رجم کرا دیتا (کیونکہ رسول اللہ ﷺ کی جانب سے اس کی صریح حرمت کے بعد اس میں اختلاف اور تاویل کی کچھ گنجائش نہیں ہے۔ یہ تو ان لوگوں کی حکم سے لاعلمی ہے اس لئے ربیعہ پر حد رجم نہیں لگائی جا رہی)

حضرت عمرؓ نے حرمت کا عام اعلان کر دیا

عَنْ عُمَرَ أَنَّهُ خَطَبَ فَقَالَ إِنَّ رَسُولَ اللَّهِ ﷺ أَذِنَ لَنَا فِي الْمُتَمَعَةِ فَلَا تَأْتُمُّ حَوْمَهَا وَاللَّهِ لَا أَعْلَمُ أَحَدًا يَتَمَتَّعُ وَهُوَ مُحْصِنٌ إِلَّا رَجَمْتُهُ بِالْحِجَارَةِ (ابن ماجہ)

حضرت عمرؓ نے خطبہ دیا اور فرمایا کہ رسول اللہ ﷺ نے ہمیں (متعہ کی تحریم کے بعد فتح مکہ کے موقع پر صرف) تین دن متعہ کرنے کی اجازت دی پھر اس کے بعد (قیامت تک کے لئے) اس کو حرام قرار دیا۔ اللہ کی قسم اگر (آج کے بعد) مجھے علم ہوا کہ کسی نے محسن (شادی شدہ) ہوتے ہوئے متعہ کیا ہے تو میں اس کو پتھروں سے رجم کرا دوں گا۔

حضرت عبداللہ بن عباسؓ کی غلط فہمی

حضرت عبداللہ بن عباسؓ عام حالات میں تو متعہ کو حرام سمجھتے تھے لیکن ان کا خیال تھا کہ اضطراب کی حالت میں یعنی جبکہ زنا میں مبتلا ہونے کا سخت اندیشہ ہو متعہ کی رخصت اسی طرح برقرار ہے جیسا کہ فتح مکہ کے موقع پر دی گئی تھی۔

عَنْ سَعِيدِ بْنِ جُبَيْرٍ قَالَ قُلْتُ لِابْنِ عَبَّاسٍ لَقَدْ سَارَتْ بِفُتْيَاكَ الرَّكْبَانُ وَقَالَ فِيهَا الشُّعْرَاءُ. قَالَ وَمَا قَالُوا. قُلْتُ قَالُوا

قَدْ قُلْتُ لِلشَّيْخِ لَمَّا طَالَ مَحْبَسُهُ يَا صَاحِبَ هَلْ لَكَ فِي فُتْوَى ابْنِ عَبَّاسٍ

هَلْ لَكَ فِي رُخْصَةِ الْأَطْرَافِ آيَسَّةٌ تَكُونُ مَثَوَاكَ حَتَّى يَصْطَدِرَ النَّاسُ

فَقَالَ سُبْحَانَ اللَّهِ مَا بِهِذَا أَفْتَيْتُ وَمَا هِيَ إِلَّا كَالْمَيْتَةِ وَالِدَّمَ وَلَحِمِ الْخِنْزِيرِ لَا تَحِلُّ إِلَّا

لِلْمُضْطَرِّ. (حازمی)

سعید بن جبیر رحمہ اللہ کہتے ہیں میں نے حضرت عبداللہ بن عباسؓ سے کہا آپ کا فتویٰ تو بہت دور دور تک پہنچ گیا اور لوگوں نے اس کے شعر بنا لئے ہیں۔ انہوں نے پوچھا لوگوں نے کیا شعر بنا لئے ہیں میں نے دو شعر پڑھے (جن کا ترجمہ یہ ہے) جب سفر میں میرے ساتھی کو کوئی دن رکن پڑا تو میں نے اس سے کہا ارے بھائی کیا تمہیں حضرت عبداللہ بن عباسؓ کے فتوے میں کچھ رغبت ہے۔ کیا تمہارے

اطراف میں کوئی پاکیزہ طبیعت والی عورت ہے جو قافلہ کے لوگوں کی واپسی تک تمہارا ٹھکانا بنے۔ اس کو سن کر حضرت عبداللہ بن عباس رضی اللہ عنہ نے فرمایا سبحان اللہ میں نے تو یہ فتویٰ نہیں دیا۔ میں تو اس کو مردار اور خون اور خنزیر کے گوشت کی طرح حرام سمجھتا ہوں اور سوائے شدید لاپچاری کے یہ حلال نہیں۔

حضرت عبداللہ بن عباس رضی اللہ عنہ کے اس قول سے کہ شدید لاپچاری میں متعہ کی رخصت ہے باقی تمام صحابہ کو اختلاف تھا اور خلیفہ راشد حضرت علی رضی اللہ عنہ کے سمجھانے کے بعد تو ان کے قول کی کوئی بنیاد ہی باقی نہیں رہتی۔ لیکن حضرت عبداللہ بن عباس اپنے قول پر آخر تک قائم رہے۔ رسول اللہ صلی اللہ علیہ وسلم کی صریح مطلق ممانعت اور امت کے اجماع کے بعد حضرت عبداللہ بن عباس رضی اللہ عنہ کی رائے پر عمل کسی طرح بھی جائز نہیں۔

حضرت علی رضی اللہ عنہ کا سمجھانا

عَنْ مُحَمَّدِ بْنِ عَلِيٍّ أَنَّهُ سَمِعَ عَلِيَّ بْنَ أَبِي طَالِبٍ يَقُولُ لِابْنِ عَبَّاسٍ (إِنَّكَ رَجُلٌ تَائِهَةٌ) نَهَى رَسُولُ اللَّهِ صلی اللہ علیہ وسلم عَنْ مُتْعَةِ النِّسَاءِ يَوْمَ خَيْبَرَ وَعَنْ أَكْلِ لُحُومِ الْحُمُرِ الْإِنْسِيَّةِ (مسلم)

محمد بن حنفیہ رحمہ اللہ نے (اپنے والد) حضرت علی بن ابی طالب رضی اللہ عنہ کو حضرت عبداللہ بن عباس رضی اللہ عنہ سے یہ فرماتے ہوئے سنا کہ تم مغرور آدمی ہو (کہ اپنی بات پر غرہ کئے ہوئے ہو کسی اور کی نہیں مانتے ہو یہ بات سن لو کہ) رسول اللہ صلی اللہ علیہ وسلم نے خیبر کے موقع پر عورتوں سے متعہ کو مطلقاً منع کر دیا تھا (خواہ حالت اضطرار ہو یا نہ ہو۔ پھر فتح مکہ کے موقع پر جو رخصت ملی وہ اس وجہ سے نہیں تھی کہ خیبر کے موقع پر بتائی گئی حرمت صرف حالت اختیار کے لئے تھی اور اضطرار کی حالت میں رخصت تھی اور فتح مکہ کے موقع پر اس پر عمل ہوا بلکہ ایک نئی اور عارضی رخصت دی گئی تھی اور تین دن کے بعد متعہ کی اس عارضی رخصت کو قیامت تک کے لئے دوبارہ مطلقاً حرام کر دیا گیا تھا)۔

لیکن حضرت عبداللہ بن عباس رضی اللہ عنہ اس بات سے مطمئن نہ ہوئے اور اپنے موقف پر قائم رہے۔ حضرت عبداللہ بن عمر رضی اللہ عنہ نے بھی حضرت عبداللہ بن عباس رضی اللہ عنہ کے موقف کی کھلی مخالفت کی۔

سُئِلَ ابْنُ عُمَرَ عَنِ الْمُتْعَةِ فَقَالَ حَرَامٌ فَقِيلَ لَهُ إِنَّ ابْنَ عَبَّاسٍ يُفْتِي بِهَا قَالَ فَهَلَّا تَزْمَزِمَ فِي زَمَانِ عُمَرَ. (عبدالرزاق)

حضرت عبداللہ بن عمر رضی اللہ عنہ سے متعہ کے بارے میں پوچھا گیا تو فرمایا کہ وہ تو (ہر حال میں) حرام ہے۔ کہا گیا حضرت عبداللہ بن عباس رضی اللہ عنہ تو (اضطرار کی حالت میں) اس کے جواز کا فتویٰ دیتے ہیں تو انہوں نے فرمایا کہ حضرت عمر رضی اللہ عنہ کے زمانہ میں انہوں نے یہ بات کیوں نہ کہی (ان کے زمانہ میں کہتے تو

پھر دیکھتے کہ اس کا کیا انجام ہوتا یعنی حضرت عمر رضی اللہ عنہ اس بات کو کبھی بھی برداشت نہ کرتے۔

حضرت عبداللہ بن زبیر رضی اللہ عنہ نے بھی اپنے زمانہ خلافت میں ان کی سخت مخالفت کی۔

عَنْ عُرْوَةَ بْنِ الزُّبَيْرِ أَنَّ عَبْدَ اللَّهِ بْنَ الزُّبَيْرِ قَامَ بِمَكَّةَ فَقَالَ إِنَّ نَاسًا أَعْمَى اللَّهُ قُلُوبَهُمْ
كَمَا أَعْمَى أَبْصَارَهُمْ يُفْتُونَ بِالْمُنْتَعَةِ يُعْرِضُ بِرَجُلٍ فَنَادَاهُ فَقَالَ إِنَّكَ لَجِلْفٌ جَافٍ فَلَعَمْرِي
لَقَدْ كَانَتْ الْمُنْتَعَةُ تُفْعَلُ فِي عَهْدِ إِمَامِ الْمُتَّقِينَ يُرِيدُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ لَهُ ابْنُ الزُّبَيْرِ فَجَرَّبَ
نَفْسَكَ فَوَاللَّهِ لَئِنْ فَعَلْتَهَا لَأَرْجُمَنَّكَ بِأَحْجَارِكَ (مسلم).

حضرت عروہ بن زبیر رحمہ اللہ سے روایت ہے کہ حضرت عبداللہ بن زبیر رضی اللہ عنہ (اپنے دور خلافت

میں) مکہ مکرمہ میں ایک بار (خطبہ کے لئے) کھڑے ہوئے اور فرمایا کچھ لوگ ہیں جیسے اللہ تعالیٰ نے ان

کی آنکھیں اندھی کر دی ہیں اسی طرح ان کی عقل بھی ماردی ہے اس لئے وہ متعہ کی حلت کا فتویٰ دیتے

ہیں۔ اس سے ان کی مراد حضرت عبداللہ بن عباس رضی اللہ عنہ تھے (جو اس وقت بوڑھے اور نابینا ہو چکے تھے)

وہ بھی اس مجلس میں موجود تھے۔ انہوں نے بلند آواز سے حضرت عبداللہ بن زبیر رضی اللہ عنہ کو پکارا اور کہا تم تو

کم عقل آدمی ہو واللہ امام المتقین یعنی رسول اللہ صَلَّى اللَّهُ عَلَيْهِ وَسَلَّمَ کے عہد میں (بھی فتح مکہ کے موقع پر حالت

اضطراری میں) متعہ کیا جاتا تھا۔ اس پر حضرت عبداللہ بن زبیر رضی اللہ عنہ نے کہا تو تم خود بھی اس کا تجربہ کر لو

اور اللہ کی قسم اگر تم نے کبھی یہ کیا تو میں پتھروں سے ضرور تمہیں سنگسار کرادوں گا۔

باب: 2

مہر

قرآن پاک میں ہے کہ مہر مال ہو

وَأَحِلَّ لَكُمْ مَا وَرَاءَ ذَلِكَمَ أَنْ تَبْتَغُوا بِأَمْوَالِكُمْ. (سورہ نساء: 24)

اور حلال کی گئیں تمہارے لئے سب عورتیں محرمات کے علاوہ بشرطیکہ تم طلب کرو (نکاح سے) اپنے مال کے بدلے میں۔

مہر کی کم سے کم مالیت جو شرعاً واجب ہے

عَنْ جَابِرٍ قَالَ سَمِعْتُ رَسُولَ اللَّهِ ﷺ يَقُولُ وَلَا مَهْرَ أَقَلِّ مِنْ عَشْرَةِ دَرَاهِمٍ. (ابن

ابی حاتم)

حضرت جابر رضی اللہ عنہ کہتے ہیں میں نے رسول اللہ ﷺ کو یہ فرماتے ہوئے سنا کہ (شرعی مقدار کے

اعتبار سے) مہر دس درہم (30.56 گرام چاندی) سے کم نہیں ہوتا۔

عَنِ الشَّعْبِيِّ قَالَ قَالَ عَلِيُّ لَا يَكُونُ مَهْرٌ أَقَلِّ مِنْ عَشْرَةِ دَرَاهِمٍ (دارقطنی)

شعبی رحمہ اللہ کہتے ہیں حضرت علی رضی اللہ عنہ نے فرمایا مہر دس درہم سے کم نہیں ہوتا۔

قرآن و حدیث کے ان دلائل سے یہ معلوم ہونے کے بعد کہ مہر کی کم از کم مقدار دس درہم چاندی

شریعت کی طرف سے مقرر کردہ ہے اس سے کم جائز نہیں تو جن حدیثوں میں سرے سے مال کا ہی ذکر

نہیں یا بہت ہی حقیر مادی چیز کا ذکر ہے وہ مہر کی شرعی مقدار والی حدیثوں کے قائم مقام تو نہیں ہو سکتیں

اور ان سے مراد:

1- یا تو وہ مادی یا معنوی ہدیہ ہے جو شوہر پہلی یکجائی کے وقت دلجوئی کے لئے بیوی کو دے۔

عَنْ سَهْلِ بْنِ سَعْدٍ أَنَّ رَسُولَ اللَّهِ ﷺ جَاءَهُ تَهَ امْرَأَةً فَقَالَتْ يَا رَسُولَ اللَّهِ إِنِّي هَبْتُ

نَفْسِي لَكَ فَقَامَتْ طَوِيلًا فَقَامَ رَجُلٌ فَقَالَ يَا رَسُولَ اللَّهِ زَوِّجْنِيهَا إِنْ لَمْ تَكُنْ لَكَ فِيهَا

حَاجَةٌ فَقَالَ هَلْ عِنْدَكَ مِنْ شَيْءٍ تُصَدِّقُهَا قَالَ مَا عِنْدِي إِلَّا إِزَارِي هَذَا قَالَ فَالْتَمَسُ وَلَوْ خَاتَمًا مِنْ حَدِيدٍ فَلَمْ يَجِدْ شَيْئًا فَقَالَ رَسُولُ اللَّهِ ﷺ هَلْ مَعَكَ مِنَ الْقُرْآنِ شَيْءٌ قَالَ نَعَمْ سُورَةٌ كَذَا وَسُورَةٌ كَذَا فَقَالَ قَدْ زَوَّجْتُكَهَا بِمَا مَعَكَ مِنَ الْقُرْآنِ وَفِي رِوَايَةٍ قَالَ انْطَلِقْ قَدْ زَوَّجْتُكَهَا فَعَلِمَهَا مِنَ الْقُرْآنِ (بخاری و مسلم)

حضرت سہل بن سعد رضی اللہ عنہ سے روایت ہے کہ رسول اللہ صلی اللہ علیہ وسلم کے پاس (کچھ اور لوگ بھی بیٹھے تھے کہ) ایک عورت آئی اور کہا اے اللہ کے رسول صلی اللہ علیہ وسلم میں آپ کے لئے اپنے آپ کو بغیر مہر کے پیش کرتی ہوں (تو آپ مجھ سے نکاح کر لیجئے۔ رسول اللہ صلی اللہ علیہ وسلم نے اس کا کچھ جواب نہ دیا) وہ عورت خاصی دیر کھڑی رہی۔ اتنے میں ایک صاحب کھڑے ہوئے اور کہا اے اللہ کے رسول صلی اللہ علیہ وسلم اگر آپ کو اس عورت (سے نکاح کرنے) کی حاجت نہیں ہے تو اس کے ساتھ آپ میرا نکاح کر دیجئے (عورت کی رضا مندی پا کر) نبی صلی اللہ علیہ وسلم نے ان صاحب سے پوچھا تمہارے پاس اس عورت کو مہر کے طور پر دینے کے لئے کچھ ہے۔ انہوں نے کہا کہ میرے پاس تو صرف میرا یہ تہہ بند ہے (جو میں پہنا ہوا ہوں اوپر اوڑھنے کی چادر بھی نہیں ہے) آپ صلی اللہ علیہ وسلم نے فرمایا (اس سے تو کام نہیں بنے گا کیونکہ جب تم اس کو استعمال کرو گے تو عورت کیا کرے گی اور جب وہ استعمال کرے گی تو تم کیا کرو گے لہذا) تم کچھ (اور) تلاش کرو اگرچہ وہ لوہے کی انگٹھی ہی (جیسی کم قیمت چیز) ہو لیکن ان صاحب کو اور کچھ بھی نہ ملا۔ اس پر رسول اللہ صلی اللہ علیہ وسلم نے پوچھا (اچھا) تمہیں کچھ قرآن یاد ہے۔ انہوں نے کہا جی ہاں فلاں فلاں سورت مجھے یاد ہے۔ آپ صلی اللہ علیہ وسلم نے فرمایا (کسی کو قرآن یاد کرانا معنوی ہدیہ ہے لہذا) جتنا قرآن تمہیں یاد ہے اس کے عوض تمہارا نکاح میں نے اس عورت کے ساتھ کر دیا جاؤ اور اس کو بھی اتنا قرآن (یعنی وہ سورتیں) یاد کرادو (رہا مہر شرعی یا مہر مثل تو وہ بعد میں جب میسر ہو دے دینا)۔

2- یا اس سے یہ مراد ہے کہ نکاح تو اگرچہ مہر شرعی یا مہر مثل پر ہوا ہے اور نکاح کے بعد عورت مہر شرعی کا مطالبہ کر سکتی ہے لیکن نکاح کے بعد بھی اس کے اسی کم قیمت مہر پر یا بے مال پر راضی رہنے سے گویا اس نے اپنا شرعی حق معاف کر دیا ہے۔

عَنْ عَامِرِ بْنِ رَبِيعَةَ أَنَّ امْرَأَةً مِنْ بَنِي فِزَارَةَ تَزَوَّجَتْ عَلَى نَعْلَيْنِ فَقَالَ لَهَا رَسُولُ اللَّهِ ﷺ أَرْضَيْتِ مِنْ نَفْسِكَ وَمَالِكَ بِنَعْلَيْنِ قَالَتْ نَعَمْ فَأَجَازَهُ. (ترمذی)

حضرت عامر بن ربیعہ رضی اللہ عنہ سے روایت ہے کہ بنو فزارہ کی ایک عورت نے ایک جوڑی جوتی کے مہر پر نکاح کر لیا (جو اس وقت کے اعتبار سے دس درہم کی مالیت سے بھی کہیں کم کی تھی) رسول اللہ صلی اللہ علیہ وسلم نے اس سے پوچھا کیا (اب نکاح کے بعد بھی) تم اپنے اتنے (زیادہ) مال کے ہوتے ہوئے اپنی جان کے

عوض میں صرف ایک جوڑی جوتی پر راضی ہو۔ اس عورت نے جواب دیا کہ جی ہاں۔ تو رسول اللہ ﷺ نے اس کو جائز فرمادیا۔

عَنْ أَنَسٍ قَالَ تَزَوَّجَ أَبُو طَلْحَةَ أُمَّ سُلَيْمٍ فَكَانَ صِدَاقَ مَا بَيْنَهُمَا الْإِسْلَامَ أَسْلَمَتْ أُمُّ سُلَيْمٍ قَبْلَ أَبِي طَلْحَةَ فَخَطَبَهَا فَقَالَتْ إِنِّي قَدْ أَسْلَمْتُ فَإِنْ أَسْلَمْتَ نَكَحْتُكَ فَأَسْلَمَ فَكَانَ صِدَاقَ مَا بَيْنَهُمَا (نسائی)

حضرت انس ؓ کہتے ہیں کہ حضرت ابو طلحہ ؓ نے حضرت ام سلیم رضی اللہ عنہا سے نکاح کیا۔ ان کے درمیان جو مہر طے پایا وہ اسلام تھا (اس کا قصہ یہ تھا کہ) حضرت ام سلیم رضی اللہ عنہا (جو بیوہ تھیں) حضرت ابو طلحہ ؓ سے پہلے مسلمان ہو گئی تھیں۔ ابو طلحہ نے ان کو پیغام نکاح دیا تو انہوں نے کہا میں تو مسلمان ہو چکی ہوں۔ ہاں اگر آپ بھی مسلمان ہو جائیں تو میں آپ سے نکاح کر لوں گی (اور بس آپ کا اسلام ہی میرے لئے کافی ہوگا مزید مہر کا مطالبہ نہ ہوگا) ابو طلحہ ؓ مسلمان ہو گئے (اور حضرت ام سلیم رضی اللہ عنہا سے ان کا نکاح ہوا) اور ان کا اسلام ہی ان کا آپس کا مہر تھا حضرت ام سلیم رضی اللہ عنہا نے نکاح کے بعد بھی مہر کے اپنے شرعی حق کو معاف کئے رکھا۔

رسول اللہ ﷺ کی ازواج اور صاحبزادیوں کا مہر

عَنْ أَبِي سَلَمَةَ قَالَ سَأَلْتُ عَائِشَةَ كَمْ كَانَ صِدَاقَ النَّبِيِّ ﷺ قَالَتْ كَانَ صِدَاقُهُ لِأَزْوَاجِهِ اثْنَتَيْ عَشْرَةَ أُوقِيَّةً وَنَشْ قَالَتْ أَتَدْرِي مَا النَّشُّ قُلْتُ لَا قَالَتْ نِصْفُ أُوقِيَّةٍ فِتْلِكَ خَمْسُ مِائَةِ دِرْهَمٍ (مسلم)

حضرت ابو سلمہ رحمہ اللہ کہتے ہیں میں نے حضرت عائشہ رضی اللہ عنہا سے پوچھا کہ رسول اللہ ﷺ کا (اپنی ازواج کے لئے) مہر کتنا تھا۔ انہوں نے فرمایا رسول اللہ ﷺ کا اپنی ازواج کے لئے مہر ساڑھے بارہ اوقیہ چاندی (نی اوقیہ چالیس درہم کے حساب سے) یہ کل پانچ سو درہم ہوئے۔

عَنْ عُمَرَ بْنِ الْخَطَّابِ قَالَ..... مَا عَلِمْتُ رَسُولَ اللَّهِ ﷺ نَكَحَ شَيْئًا مِنْ نِسَائِهِ وَلَا أَنْكَحَ شَيْئًا مِنْ بَنَاتِهِ عَلَى أَكْثَرِ مِنْ اثْنَتَيْ عَشْرَةَ أُوقِيَّةً (ترمذی، ابو داؤد)

حضرت عمر ؓ نے فرمایا مجھے علم نہیں کہ رسول اللہ ﷺ نے (ساڑھے) بارہ اوقیہ چاندی (یعنی پانچ سو درہم) سے زائد مہر پر اپنی کسی زوجہ سے نکاح کیا ہو اور اپنی کسی بیٹی کا نکاح کیا ہو۔

فائدہ: پانچ سو درہم کی 131 تولہ 3 ماشہ یا ایک کلو 527.75 گرام چاندی بنتی ہے۔

عَنْ أُمِّ حَبِيبَةَ أَنَّهَا كَانَتْ تَحْتِ عُبَيْدِ اللَّهِ بْنِ جَحْشٍ فَمَاتَ بَارِضُ الْحَبَشَةِ فَرَزَّهَا

النَّبَاشِيُّ النَّبِيُّ صَلَّى اللَّهُ عَلَيْهِ وَسَلَّمَ وَأَمَّهَرَهَا عَنْهُ أَرْبَعَةُ آلَافٍ (ابوداؤد و نسائی).

حضرت ام حبیبہ رضی اللہ عنہا سے روایت ہے کہ وہ عبید اللہ بن جحش کے نکاح میں تھیں جس کی موت (عیسائی مذہب پر) حبشہ میں ہوئی۔ (رسول اللہ ﷺ کے پیغام نکاح بھجوانے پر) نجاشی بادشاہ نے ان کا نکاح رسول اللہ ﷺ سے کیا اور اپنے پاس سے ان کو چار ہزار درہم مہر میں دیئے (جس کی مقدار 12 کلو 224 گرام چاندی بنتی ہے)۔

بہت زیادہ مہر مقرر کرنا کوئی عزت کی بات نہیں

عَنْ عُمَرَ بْنِ الْخَطَّابِ قَالَ أَلَا لَا تُغَالُوا صَدَقَةَ النِّسَاءِ فَإِنَّهَا لَوْ كَانَتْ مَكْرُمَةً فِي الدُّنْيَا وَتَقْوَى عِنْدَ اللَّهِ لَكَانَ أَوْلَاكُمْ بِهَا نَبِيُّ اللَّهِ صَلَّى اللَّهُ عَلَيْهِ وَسَلَّمَ (ترمذی و ابوداؤد)

حضرت عمر رضی اللہ عنہ نے فرمایا (اے لوگو) آگاہ ہو (اور میری یہ نصیحت پلے باندھ لو کہ) عورتوں کے مہر بہت زیادہ نہ رکھو کیونکہ یہ اگر دنیا میں تعریف اور اللہ کے ہاں تقویٰ (اور عزت) کی بات ہوتی تو اللہ تعالیٰ کے نبی ﷺ تم سے زیادہ اس کے (کرنے کے) حقدار ہوتے (حالانکہ آپ ﷺ نے اپنی کسی زوجہ کا اور اپنی کسی بیٹی کا مہر 500 درہم یعنی 131.25 تولہ یا 1.528 کلو چاندی سے زیادہ مقرر نہیں کیا)۔

یکجائی سے پہلے یا یکجائی کے شروع میں بیوی کو کچھ ہدیہ دینا یا مہر کا کچھ حصہ دینا

مستحب ہے

عَنْ رَجُلٍ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ أَنَّ عَلِيًّا لَمَّا تَزَوَّجَ فَاطِمَةَ بِنْتَ رَسُولِ اللَّهِ صَلَّى اللَّهُ عَلَيْهِ وَسَلَّمَ أَرَادَ أَنْ يَدْخُلَ بِهَا فَمَنَعَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى يُعْطِيَهَا شَيْئًا فَقَالَ يَا رَسُولَ اللَّهِ لَيْسَ لِي شَيْءٌ فَقَالَ لَهُ النَّبِيُّ صَلَّى اللَّهُ عَلَيْهِ وَسَلَّمَ أَعْطَاهَا دِرْعَكَ فَأَعْطَاهَا دِرْعَهُ ثُمَّ دَخَلَ بِهَا (ابوداؤد)

نبی ﷺ کے ایک صحابی سے روایت ہے کہ حضرت علی رضی اللہ عنہ نے جب رسول اللہ ﷺ کی صاحبزادی حضرت فاطمہ رضی اللہ عنہا سے نکاح کیا تو ان کے پاس جانے کا ارادہ کیا۔ رسول اللہ ﷺ نے ان کو اس سے روکا یہاں تک کہ وہ فاطمہ کو (ہدیہ کے طور پر یا مہر کے ایک حصہ کے طور پر) کچھ دیں (کیونکہ یہ بات عورت کی خوشی اور محبت کا باعث ہوگی) انہوں نے کہا اے اللہ کے رسول میرے پاس تو کچھ بھی نہیں ہے۔ آپ ﷺ نے ان سے فرمایا (اچھا اور کچھ نہیں ہے تو) اپنی زرہ ہی ان کو دے دو۔ غرض حضرت علی رضی اللہ عنہ نے حضرت فاطمہ رضی اللہ عنہا کو اپنی زرہ دی اور پھر ان کے ساتھ یکجائی کی۔

مہر کب واجب ہوتا ہے

عَنْ سَعِيدِ بْنِ الْمُسَيْبِ أَنَّ عُمَرَ بْنَ الْخَطَّابِ قَضَى فِي الْمَرْأَةِ إِذَا تَزَوَّجَهَا الرَّجُلُ أَنَّهُ إِذَا أُرْحِيَتْ الشُّتُورُ فَقَدْ وَجِبَ عَلَيْهِ الصَّدَاقُ (موطا مالک)

سعید بن مسیب رحمہ اللہ سے روایت ہے کہ مرد جب عورت سے نکاح کر لے تو حضرت عمر رضی اللہ عنہ نے یہ فیصلہ دیا کہ یکجائی کے لئے جب پردے گرا دیئے جائیں (اور دروازے بند کر دیئے جائیں اور خلوت ثابت ہو جائے) تو (اسی سے پورا) مہر واجب ہو جاتا ہے۔

مہر مقرر نہ کیا ہو اور رخصتی سے پہلے شوہر مر جائے

عَنْ عَلْقَمَةَ عَنِ ابْنِ مَسْعُودٍ أَنَّهُ سُئِلَ عَنْ رَجُلٍ تَزَوَّجَ امْرَأَةً وَلَمْ يَفْرَضْ لَهَا شَيْئًا وَلَمْ يَدْخُلْ بِهَا حَتَّى مَاتَ فَقَالَ ابْنُ مَسْعُودٍ لَهَا مِثْلُ صَدَاقِ نِسَائِهَا لَا وَكُفْسَ وَلَا شَطَطَ وَعَلَيْهَا الْعِدَّةُ وَلَهَا الْمِيرَاثُ فَقَامَ مَعْقِلُ بْنُ سِنَانَ الْأَشْجَعِيُّ فَقَالَ قَضَى رَسُولُ اللَّهِ ﷺ فِي بَرُوعِ بِنْتِ وَاشِقِ امْرَأَةً مِثْلًا مِمَّا قَضَيْتَ فَفَرِحَ بِهَا ابْنُ مَسْعُودٍ (ترمذی و ابو داؤد)

علقمہ رحمہ اللہ سے روایت ہے حضرت عبداللہ بن مسعود رضی اللہ عنہ سے ایسے شخص کے بارے میں پوچھا گیا جس نے ایک عورت سے نکاح کیا اور نہ تو اس کے لئے مہر مقرر کیا اور نہ ہی اس سے یکجائی کی یہاں تک کہ اس کی وفات ہو گئی۔ حضرت عبداللہ بن مسعود رضی اللہ عنہ (کے علم میں نہ تھا کہ اس بارے میں رسول اللہ ﷺ کی کوئی ہدایت موجود ہے اس لئے انہوں نے) (اجتہاد کیا اور اپنے اجتہاد سے) یہ جواب دیا کہ عورت کو (اپنے باپ کے خاندان کی) اپنی جیسی عورتوں کے مہر کے مثل ملے گا نہ اس سے کچھ کم اور نہ کچھ زیادہ اور اس پر عدت بھی ہوگی اور اس کو (شوہر کی) میراث بھی ملے گی۔ (اسی مجلس میں) حضرت معقل بن سنان رضی اللہ عنہ (بھی تھے۔ یہ جواب سن کر وہ) کھڑے ہوئے اور کہا ہماری ایک عورت بروع بنت واشق کے بارے میں رسول اللہ ﷺ نے بھی بعینہ ایسا ہی فیصلہ دیا تھا (یہ جان کر کہ ان کا اجتہاد نبی ﷺ کے فیصلے کے موافق ہوا) حضرت عبداللہ بن مسعود رضی اللہ عنہ (انتہائی) خوش ہوئے۔

شغار سے ممانعت

شغار سے مراد یہ ہے کہ ایک شخص اپنی بیٹی کا نکاح دوسرے سے کر دے اور عوض میں دوسرا اپنی بیٹی کا نکاح پہلے سے کر دے اور مہر کچھ نہ ہو۔

عَنْ ابْنِ عُمَرَ أَنَّ رَسُولَ اللَّهِ ﷺ نَهَى عَنِ الشِّغَارِ (بخاری)

حضرت عبداللہ بن عمر رضی اللہ عنہ سے روایت ہے کہ رسول اللہ ﷺ نے شغار سے منع کیا۔

باب: 3

کن عورتوں سے نکاح کرنا جائز نہیں

حرمت رضاعت

عَنْ عَائِشَةَ قَالَتْ قَالَ رَسُولُ اللَّهِ ﷺ يَحْرُمُ مِنَ الرِّضَاعَةِ مَا يَحْرُمُ مِنَ الْوِلَادَةِ (بخاری)
 حضرت عائشہ رضی اللہ عنہا کہتی ہیں رسول اللہ ﷺ نے فرمایا رضاعت سے (دودھ پینے والے کے لئے) وہ تمام رشتے حرام ہو جاتے ہیں جو ولادت (اور نسب) سے حرام ہوتے ہیں (مثلاً دودھ پلانے والی اس کی رضاعی ماں بنتی ہے، اس کا شوہر اس کا رضاعی باپ بنتا ہے، اس کی اولاد دودھ پینے والے کے رضاعی بہن بھائی بنتے ہیں۔ اسی طرح رضاعی خالہ، رضاعی پھوپھی، رضاعی ماموں اور رضاعی چچا وغیرہ بنتے ہیں اور ان سے نکاح اسی طرح حرام ہے جس طرح مذکورہ رشتے نسبی ہوں تو حرام ہوتا ہے۔)

کتنی مقدار سے حرمت رضاعت ثابت ہوتی ہے

عَنْ أُمِّ سَلَمَةَ قَالَتْ قَالَ رَسُولُ اللَّهِ ﷺ لَا يَحْرُمُ مِنَ الرِّضَاعِ إِلَّا مَا فَتَقَى الْأَمْعَاءَ فِي الثَّدْيِ وَكَانَ قَبْلَ الْإِفْطَامِ (ترمذی)

حضرت ام سلمہ رضی اللہ عنہا کہتی ہیں رسول اللہ ﷺ نے فرمایا رضاعت سے پستان کے دودھ کی وہ مقدار حرمت ثابت کرتی ہے جو (بچے کی) آنتوں کو کھولے (خواہ وہ بچے کو پستان سے لگا کر پلایا گیا ہو یا پستان سے نکال کر پلایا گیا ہو) اور وہ دودھ چھڑانے (کی مدت) سے پہلے پلایا گیا ہو۔

ایک یا دو دفعہ چوسنے سے بچے کے منہ میں کبھی تو فوری طور پر کچھ دودھ نہیں آتا اور کبھی صرف ایک دو قطرے آتے ہیں جو یا تو منہ ہی میں لاشے ہو جاتے ہیں یا معدہ میں پہنچنے سے پہلے لاشے ہو جاتے ہیں اور معدہ میں نہیں پہنچ پاتے (اس لئے اتنی مقدار سے معدہ یا آنتوں کا کھولنا ثابت نہیں ہوتا۔ اسی وجہ سے نبی ﷺ کا درج ذیل فرمان ہے۔

عَنْ أُمِّ الْفَضْلِ قَالَتْ دَخَلَ أَغْرَابِيُّ عَلَى نَبِيِّ اللَّهِ ﷺ وَهُوَ فِي بَيْتِي فَقَالَ يَا نَبِيَّ اللَّهُ إِنِّي كَانَتْ لِي امْرَأَةٌ فَتَزَوَّجْتُ عَلَيْهَا أُخْرَى فَرَعَمَتْ امْرَأَتِي الْأُولَى أَنَّهَا أَرْضَعَتْ امْرَأَتِي الْحُدْنِي رَضْعَةً أَوْ رَضْعَتَيْنِ فَقَالَ نَبِيُّ اللَّهِ ﷺ لَا تُحْرِمُ الْإِمْلَاجَةَ وَالْإِمْلَاجَتَانِ وَفِي رِوَايَةٍ لَا تُحْرِمُ الرُّضْعَةَ أَوْ الرُّضْعَتَانِ أَوْ الْمَصَّةَ أَوْ الْمَصَّتَانِ (مسلم)

حضرت ام فضل رضی اللہ عنہا کہتی ہیں نبی ﷺ میرے گھر میں تھے کہ ایک بدوی آپ کے پاس آیا اور کہا اے اللہ کے نبی میری (پہلے سے) ایک بیوی ہے۔ اس کے ہوتے ہوئے میں نے (اس سے چھوٹی عمر کی) ایک اور عورت سے شادی کر لی۔ اب میری پہلی بیوی کہتی ہے کہ اس نے میری نئی بیوی کو ایک یا دو رضعہ دودھ پلایا ہے۔ اللہ کے نبی ﷺ نے فرمایا ایک یا دو املاجہ یا ایک یا دو رضعہ یا ایک یا دو مصہ سے حرمت ثابت نہیں ہوتی۔

اس حدیث سے معلوم ہوا کہ رضعہ (دودھ پلانا) املاجہ (ایک مرتبہ پستان منہ میں دینا) اور مصہ (ایک مرتبہ پستان چوسنا) ان سب کا حاصل ایک ہے اور وہ یہ کہ پستان منہ میں دینے سے بچہ ایک یا دو مرتبہ چوسے تو کبھی تو اس کے منہ میں کچھ نہیں آتا اور کبھی صرف ایک یا دو قطرے آتے ہیں جو معدے میں پہنچنے سے پہلے ہی لاشے ہو جاتے ہیں۔ ایسی صورت میں رضاعت ثابت نہیں ہوتی۔

غرض رضاعت کا تعلق نہ تو منہ میں پستان دینے کی تعداد کے ساتھ ہے اور نہ بچے کے چوسنے کی تعداد کے ساتھ ہے بلکہ اس کا تعلق دودھ کی اس مقدار کے ساتھ ہے جو معدے تک پہنچ سکے۔ اگر اندازہ ہو کہ ایک دفعہ کے چوسنے ہی میں اتنی مقدار بچے کے منہ میں چلی گئی ہے تو رضاعت ثابت ہوگی اور اگر معلوم ہو کہ ایک چھوڑ دو دفعہ یا تین دفعہ میں بھی اتنی مقدار نہیں گئی تو رضاعت ثابت نہیں ہوگی۔

ایک خصوصی معاملہ

عَنْ عَائِشَةَ وَأُمِّ سَلَمَةَ أَنَّ أَبَا حُدَيْفَةَ كَانَ تَبْنَى سَالِمًا وَهُوَ مَوْلَى لَامْرَأَةٍ مِنَ الْأَنْصَارِ كَمَا تَبْنَى رَسُولُ اللَّهِ ﷺ زَيْدًا وَكَانَ مِنْ تَبْنَى رَجُلًا فِي الْجَاهِلِيَّةِ دَعَاهُ النَّاسُ إِلَيْهِ وَوَرِثَ مِيرَاثَهُ حَتَّى أَنْزَلَ اللَّهُ عَزَّ وَجَلَّ فِي ذَلِكَ أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ فَإِنْ لَمْ تَعْلَمُوا آبَاءَهُمْ فَاخْوَانُكُمْ فِي الدِّينِ وَمَوَالِيكُمْ فَارْجِعُوا إِلَى آبَائِهِمْ فَمَنْ لَمْ يَعْلَمْ لَهُ أَبٌ كَانَ مَوْلَى وَأَخًا فِي الدِّينِ فَجَاءَتْ سَهْلَةُ بِنْتُ سُهَيْلٍ وَهِيَ امْرَأَةُ أَبِي حُدَيْفَةَ فَقَالَتْ يَا رَسُولَ اللَّهِ إِنَّا كُنَّا نَرَى سَالِمًا وَلَدًا فَكَانَ يَأْوِي مَعِي وَمَعَ أَبِي حُدَيْفَةَ وَيَرَانِي فَضَلًّا وَقَدْ أَنْزَلَ اللَّهُ فِيهِمْ مَا قَدْ عَلِمْتَ (وَقَدْ بَلَغَ مَا يَبْلُغُ الرِّجَالُ وَعَقَلَ مَا عَقَلُوا وَآنَهُ يَدْخُلُ عَلَيْنَا وَإِنِّي أَظُنُّ أَنَّ فِي نَفْسِ أَبِي حُدَيْفَةَ

مِنْ ذَلِكَ شَيْئًا) فَكَيْفَ تَرَى فَقَالَ النَّبِيُّ ﷺ أَرْضِعِيهِ) قَالَتْ وَكَيْفَ أَرْضِعُهُ وَهُوَ رَجُلٌ كَبِيرٌ
 فَبَسَّسَ رَسُولُ اللَّهِ ﷺ وَقَالَ قَدْ عَلِمْتُ أَنَّهُ رَجُلٌ كَبِيرٌ فَأَرْضِعْتُهُ خَمْسَ رَضَعَاتٍ ثُمَّ يَدْخُلُ
 عَلَيْهَا فَكَانَ بِمَنْزِلَةِ وَلَدِهَا مِنَ الرِّضَاعَةِ فَبِذَلِكَ كَانَتْ عَائِشَةُ تَأْمُرُ بَنَاتِ أَخَوَاتِهَا وَبَنَاتِ
 إِخْوَتِهَا أَنْ يُرْضِعْنَ مَنْ أَحَبَّتْ عَائِشَةُ أَنْ يَرَاهَا وَيَدْخُلَ عَلَيْهَا وَإِنْ كَانَ كَبِيرًا خَمْسَ رَضَعَاتٍ
 ثُمَّ يَدْخُلُ عَلَيْهَا وَأَبَتْ أُمَّ سَلَمَةَ وَسَائِرَ أَزْوَاجِ النَّبِيِّ ﷺ أَنْ يَدْخُلْنَ عَلَيْهِنَّ بَيْتَكَ الرِّضَاعَةَ
 أَحَدًا مِنَ النَّاسِ حَتَّى يُرْضَعَ فِي الْمَهْدِ وَقُلْنَ لِعَائِشَةَ وَاللَّهِ مَا نَذَرِي لَعَلَّهَا كَانَتْ رُحْصَةً مِنَ
 النَّبِيِّ ﷺ لِسَالِمِ دُونَ النَّاسِ (ابوداؤد و مسلم)

حضرت عائشہ اور حضرت ام سلمہ رضی اللہ عنہما سے روایت ہے کہ حضرت ابوحنیفہ رضی اللہ عنہ نے ایک
 انصاری عورت کے آزاد کئے ہوئے غلام کو منہ بولا بیٹا بنا لیا تھا جیسا کہ رسول اللہ ﷺ نے زید کو منہ بولا
 بیٹا بنایا تھا اور جاہلیت کے دور میں جو کوئی کسی کو منہ بولا بیٹا بنا لیتا تھا تو لوگ اس بیٹے کی نسبت اسی شخص کی
 طرف کرتے تھے اور وہ بیٹا اس شخص کا وارث بھی بنتا تھا۔ (یہی سلسلہ جاری رہا) یہاں تک کہ اللہ عز و
 جل نے اس بارے میں یہ آیت نازل فرمائی اُدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ فَإِنْ لَمْ تَعْلَمُوا
 آبَاءَهُمْ فَاخْوَانَكُمْ فِي الدِّينِ وَمَوَالِيكُمْ۔ پکارو لے پالکوں کو ان کے باپ کی طرف نسبت کر کے۔
 یہی پورا انصاف ہے اللہ کے یہاں۔ پھر اگر تمہیں علم نہ ہو ان کے باپوں کا تو وہ تمہارے دینی بھائی ہیں
 اور رفیق ہیں۔

(اس آیت کے نزول کے بعد) لوگوں نے (منہ بولی اولاد کی) اصل باپوں کی طرف نسبت کرنا
 شروع کر دی اور جس کے اصل باپ کا علم نہ ہوتا تو اس کو دینی بھائی اور دوست کہتے۔ (ان حالات میں)
 حضرت ابوحنیفہ کی اہلیہ حضرت سہلہ بنت سہیل (رسول اللہ ﷺ کے پاس) آئیں اور کہا اے اللہ کے
 رسول ﷺ (میرا جو سوال ہے اس کا پہلا منشا یہ ہے کہ) ہم تو سالم کو اپنا بچہ سمجھتے تھے۔ وہ (ایک ہی گھر
 اور کمرے میں) میرے ساتھ اور ابوحنیفہ کے ساتھ رہتے تھے اور مجھے کام کاج کے کپڑوں میں بھی
 دیکھتے تھے (کہ جن میں کچھ بازو بھی کھلے ہوتے ہیں اور سر بھی کھل جاتا ہے وغیرہ) اور اب آپ کے علم
 میں یہ ہے جو اللہ تعالیٰ نے منہ بولے بیٹوں کے باپوں میں حکم نازل فرمایا ہے۔ (سوال کا دوسرا منشا یہ ہے
 کہ) وہ مردوں کی بلوغت کو پہنچ گئے ہیں اور (ان کی داڑھی بھی آگئی ہے اور) مرد جو باتیں جانتے ہیں وہ
 بھی ان کو جان گئے ہیں اور اب جب سالم میرے پاس آتے ہیں تو میرا اندازہ ہے کہ (اس سے)
 ابوحنیفہ اپنے دل میں کچھ بے اطمینانی محسوس کرتے ہیں تو (ان حالات میں) آپ کیا رائے دیتے
 ہیں۔ نبی ﷺ نے (غالباً ان کے مخصوص حالات کو اور ان کی جو مجبوریاں ہوں گی ان کو دیکھتے ہوئے)

ارشاد فرمایا کہ (اس کا یہ حل ہے کہ) تم سالم کو اپنا دودھ پلا دو (اس سے تم ان پر حرام ہو جاؤ گی اور وہ بلا کھلے تمہارے پاس آسکیں گے اور اس سے ابو حذیفہ کی بے اطمینانی بھی جاتی رہے گی) سہلہ نے پوچھا کہ اے اللہ کے رسول میں ان کو دودھ کیسے پلاؤں وہ تو بڑی عمر کے آدمی ہو گئے ہیں۔ اس بات پر رسول اللہ ﷺ مسکرائے اور فرمایا یہ تو میں بھی جانتا ہوں کہ وہ بڑی عمر کے آدمی ہیں (ظاہر ہے کہ تم ان کو اپنے سینے سے لگا کر تو دودھ نہیں پلا سکتیں ہاں تم یہ کر سکتی ہو کہ ہاتھ سے دودھ نکال کر کسی برتن میں ان کو پلا دو) تو حضرت سہلہ نے ان کو (تقریباً) پانچ گھونٹ دودھ کے پلا دیئے۔ پھر وہ (بلا تکلف) حضرت سہلہ کے پاس آنے لگے اور ان کے رضاعی بیٹے کی طرح ہو گئے۔ اس واقعہ سے حضرت عائشہ رضی اللہ عنہا (نے یہ سمجھا کہ ایسا اوروں کے ساتھ بھی ہو سکتا ہے اور اس واقعہ کو دلیل بنا کر وہ) جس شخص کے بارے میں چاہتی تھیں کہ وہ ان کو دیکھ سکے اور ان کے پاس آسکے اگرچہ بڑی عمر کا ہو تو اپنی بھتیجیوں اور بھانجیوں (میں سے کسی) کو کہتی تھیں کہ وہ اس شخص کو پانچ گھونٹ دودھ کے پلا دے پھر وہ شخص حضرت عائشہ رضی اللہ عنہا کے پاس آجاسکے۔ لیکن حضرت ام سلمہ رضی اللہ عنہا اور دیگر ازواج نے اس کو تسلیم نہیں کیا کہ مردوں میں سے کوئی اس طرح کی رضاعت سے ان کے پاس جا سکتے سوائے اس کے جس کو پنگھوڑے میں (رضاعت کی مدت میں) دودھ پلایا گیا ہو اور وہ حضرت عائشہ رضی اللہ عنہا کو (ان کے عمل سے روکنے کے لئے) کہتی تھیں کہ اللہ کی قسم ہم تو یہی جانتی ہیں کہ وہ (سالم کے ساتھ ایک خصوصی معاملہ تھا) اور (دیگر) لوگوں سے ہٹ کر صرف سالم ہی کے لئے رخصت تھی۔

فائدہ: حضرت عائشہ رضی اللہ عنہا کے مقابلہ میں دیگر ازواج ہی کی بات وزنی اور درست معلوم ہوتی ہے کیونکہ بچہ کے لئے عورت کا دودھ پینے کی عمر قرآن کی رو سے بھی صرف دو سال تک ہے اور اسی مدت میں دودھ پینے سے حرمت رضاعت ثابت ہوتی ہے۔

عَنْ عَائِشَةَ قَالَتْ دَخَلَ عَلَيَّ رَسُولُ اللَّهِ ﷺ وَعِنْدِي رَجُلٌ قَاعِدٌ فَاشْتَدَّ ذَلِكَ عَلَيْهِ وَرَأَيْتُ الْغَضَبَ فِي وَجْهِهِ قَالَتْ فَقُلْتُ يَا رَسُولَ اللَّهِ إِنَّهُ أَحْيَى مِنَ الرِّضَاعَةِ قَالَتْ فَقَالَ أَنْظُرُنِي إِخْوَتُكُنَّ مِنَ الرِّضَاعَةِ فَإِنَّمَا الرِّضَاعَةُ مِنَ الْمَجَاعَةِ (مسلم)

حضرت عائشہ رضی اللہ عنہا کہتی ہیں (ایک مرتبہ) رسول اللہ ﷺ میرے ہاں آئے تو میرے پاس ایک شخص بیٹھا ہوا تھا۔ آپ پر یہ بات گراں گذری اور میں نے آپ کے چہرے پر غصہ (کے آثار) کو دیکھا۔ کہتی ہیں میں نے کہا اے اللہ کے رسول ﷺ یہ میرے رضاعی بھائی ہیں (اس پر) آپ ﷺ نے فرمایا اپنے رضاعی بھائیوں پر نظر ثانی کرو کیونکہ (دور جاہلیت میں دو سال کی عمر کے بعد بھی دودھ پلانے سے رضاعت سمجھ لیتے تھے حالانکہ) رضاعت کا ثبوت تو صرف اس وقت ہوتا ہے جب وہ

بھوک میں ہو (اور بھوک کو مٹائے اور یہ بات عام طور سے شیر خوار بچوں میں تو ہوتی ہے زائد عمر والوں میں نہیں ہوتی)۔

رضاعت کے ثبوت کے لئے گواہی کا نصاب

گواہی کا ایک عمومی نصاب وہ ہے جو قرآن پاک میں مذکور ہے۔

وَاسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ (سورہ بقرہ

282).

(اپنے مردوں میں سے دو گواہ بنا لو۔ اور اگر دو مرد نہ ہوں تو ایک مرد اور دو عورتیں ہوں)۔

جہاں کہیں نصاب اس سے ہٹ کر ہے اس کا ذکر یا تو خود قرآن پاک میں مذکور ہے جیسے زنا میں

گواہی کے لئے چار مرد گواہوں کا ہونا ضروری ہے یا وہ ایسا معاملہ ہے جو ہر طرح سے پوشیدہ ہو اور عام طور سے صرف کوئی عورت ہی اپنے مشاہدہ اور معائنہ سے اس پر مطلع ہو سکتی ہو مثلاً کسی لڑکی کی بکارت یا

کسی بچے کی اس کی ماں سے ولادت۔ ایسے معاملہ میں صرف ایک عورت کی گواہی بھی کافی ہے۔

رضاعت اول تو کوئی خفیہ معاملہ نہیں دوسرے اس کی تشہیر بھی ممکن ہے لہذا اس میں گواہی کا نصاب

دو مرد ہیں یا ایک مرد اور دو عورتیں ہیں۔ مندرجہ ذیل حدیث بھی اس کے خلاف نہیں۔

عَنْ عُقْبَةَ بْنِ الْحَارِثِ أَنَّهُ تَزَوَّجَ ابْنَةَ لِأَبِي إِيَّابِ بْنِ عَزِيزٍ فَاتَتْ امْرَأَةً فَقَالَتْ قَدْ أَرْضَعْتُ

عُقْبَةَ وَالَّتِي تَزَوَّجَ بِهَا فَقَالَ لَهَا عُقْبَةُ مَا أَعْلَمُ أَنَّكَ قَدْ أَرْضَعْتِي وَلَا أَخْبَرْتَنِي فَأَرْسَلَ إِلَى آلِ

أَبِي إِيَّابِ فَسَأَلَهُمْ فَقَالُوا مَا عَلِمْنَا أَرْضَعْتَ صَاحِبَتَنَا فَرَكِبَ إِلَى النَّبِيِّ ﷺ بِالْمَدِينَةِ فَسَأَلَهُ

فَقَالَ رَسُولُ اللَّهِ ﷺ كَيْفَ وَقَدْ قِيلَ فَفَارَقَهَا عُقْبَةُ وَنَكَحَتْ زَوْجًا غَيْرَهُ (بخاری)۔

حضرت عقبہ بن حارث رضی اللہ عنہ سے روایت ہے کہ انہوں نے ابو ایاب بن عزیز کی بیٹی سے نکاح کیا۔

ایک (جسبی) عورت آئی اور کہا میں نے تو عقبہ کو بھی اور جس لڑکی سے اس نے نکاح کیا اس کو بھی دودھ

پلایا تھا۔ عقبہ رضی اللہ عنہ نے اس عورت سے کہا میرے علم میں نہیں کہ تم نے مجھے دودھ پلایا اور نہ ہی (اس سے

پہلے کبھی) تم نے مجھے اس کے بارے میں بتایا۔ پھر انہوں نے (اپنے سرال یعنی) آل ایاب کے پاس

پیغام بھیج کر ان سے پتہ کیا تو انہوں نے (بھی یہ) جواب دیا کہ ہمیں معلوم نہیں کہ اس عورت نے

(کبھی) ہماری لڑکی کو دودھ پلایا ہو۔ پھر عقبہ رضی اللہ عنہ سوار ہو کر مدینہ (منورہ) گئے اور رسول اللہ صلی اللہ علیہ وسلم سے

(سارا قصہ ذکر کیا اور بتایا کہ کسی کو بھی اس عورت کے دودھ پلانے کے بارے میں علم نہیں ہے اور اس

صورت حال کا حکم) پوچھا تو آپ نے فرمایا (اس سے رضاعت تو ثابت نہیں ہوئی لیکن اب تم نکاح کو)

کیسے (قائم رکھ سکتے ہو) حالانکہ بات تو کہی جا چکی ہے (اور تمہارے دلوں میں شک پیدا ہو چکا ہے کہ ممکن ہے اس عورت نے تم دونوں کو دودھ پلایا ہو۔ اور چونکہ ہر وقت دل میں کھٹک رہے گی لہذا اب بہتر یہی ہے کہ تم اپنی بیوی سے جدائی اختیار کر لو) اس پر عقبہ نے اسے چھوڑ دیا اور اس نے کسی دوسرے (مرد) سے نکاح کر لیا۔

پھوپھی بھتیجی یا خالہ بھانجی کو ایک شخص کے نکاح میں جمع کرنا جائز نہیں

عَنْ أَبِي هُرَيْرَةَ قَالَ قَالَ نَبِيُّ اللَّهِ ﷺ أَنْ تُنْكَحَ الْمَرْأَةُ عَلَى عَمَّتِهَا أَوْ خَالَاتِهَا (بخاری و مسلم)
حضرت ابو ہریرہ رضی اللہ عنہ کہتے ہیں نبی صلی اللہ علیہ وسلم نے اس سے منع کیا کہ عورت سے نکاح کیا جائے جبکہ اس کی پھوپھی یا اس کی خالہ (یا اس کی بہن) پہلے ہی اس مرد کے نکاح میں ہو۔

فائدہ: عورت اور اس کی سوتیلی بیٹی کے درمیان چونکہ کوئی باہمی قرابتداری نہیں ہے اس لئے وہ دونوں ایک شخص کے نکاح میں جمع ہو سکتی ہیں۔

جَمَعَ عَبْدُ اللَّهِ بْنُ جَعْفَرٍ بَيْنَ ابْنَةِ عَلِيٍّ وَامْرَأَةٍ عَلِيٍّ (بخاری)
حضرت عبداللہ بن جعفر رحمہ اللہ نے حضرت علی رضی اللہ عنہ کی بیٹی (زینب جو حضرت فاطمہ رضی اللہ عنہا سے تھیں) اور حضرت علی رضی اللہ عنہ کی بیوہ (لیلیٰ بنت مسعود) دونوں کو اپنے نکاح میں جمع کیا۔

حرمت مصاہرت

عَنِ ابْنِ الْمُسَيْبِ وَالْحَسَنِ قَالَ إِذَا زَنَى الرَّجُلُ بِالْمَرْأَةِ فَلَيْسَ لَهُ أَنْ يُتَزَوَّجَ ابْنَتَهَا وَلَا أُمَّهَا (ابن ابی شیبہ)

حضرت سعید بن مسیب رحمہ اللہ اور حضرت حسن بصری رحمہ اللہ نے فرمایا جب آدمی کسی عورت سے زنا کرے تو پھر وہ اس عورت کی نہ تو بیٹی سے نکاح کر سکتا ہے اور نہ ہی اس کی ماں سے نکاح کر سکتا ہے۔

عَنِ الْحَسَنِ الْبَصْرِيِّ عَنْ عِمْرَانَ بْنِ حُصَيْنٍ قَالَ فِيمَنْ قَالَ فَجَرًا بِأَمِّ امْرَأَتِهِ حَرَمَتْهَا عَلَيْهِ (عبدالرزاق)

حسن بصری رحمہ اللہ سے روایت ہے کہ حضرت عمران بن حصین رضی اللہ عنہ نے اس شخص کے بارے میں جو اپنی ساس سے بدکاری کر بیٹھے فرمایا کہ اس کی بیوی اور اس کی ساس دونوں ہی اس پر حرام ہو گئیں (یعنی ساس تو پہلے ہی حرام تھی اب بیوی بھی حرام ہو گئی)

چار بیویوں میں سے ایک کو طلاق دی تو جب تک اس کی عدت نہ گزر جائے

پانچویں سے نکاح نہیں کر سکتا

عَنْ ابْنِ عَبَّاسٍ قَالَ لَا يَتَزَوَّجُ خَامِسَةً حَتَّى تَنْقَضِيَ عِدَّةُ الْبَيْتِ طَلَّقَ حَامِلًا كَانَتْ أَوْ غَيْرَ حَامِلٍ وَكَذَلِكَ فِي الْأُخْتَيْنِ (كتاب الحجج)

حضرت عبداللہ بن عباس رضی اللہ عنہما نے فرمایا آدمی پانچویں عورت سے اس وقت تک نکاح نہیں کر سکتا جب تک جس عورت کو طلاق دی ہے خواہ وہ حمل سے ہو یا نہ ہو اس کی عدت نہ گزر جائے اور ایسا ہی حکم دو بہنوں میں ہے (کہ جب تک جس عورت کو طلاق دی ہے اس کی عدت نہ گزر جائے اس کی بہن سے نکاح نہیں کر سکتا)۔

باب: 4

بیویوں میں برابری

عَنْ أَبِي هُرَيْرَةَ عَنِ النَّبِيِّ ﷺ قَالَ مَنْ كَانَتْ لَهُ امْرَأَتَانِ يَمِيلُ إِحْدَاهُمَا عَلَى الْأُخْرَى جَاءَ يَوْمَ الْقِيَامَةِ يَجْرُ أَحَدُ شِقْبَيْهِ سَاقِطًا أَوْ مَائِلًا (ترمذی و ابوداؤد)

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا جس کی دو بیویاں ہوں (اور) وہ ایک ہی کی طرف مائل رہے (اس کے ساتھ ترجیحی سلوک کرے جبکہ دوسری کو نظر انداز کئے رہے اور اس کے ساتھ کمتر سلوک کرے) تو وہ قیامت کے دن اس حالت میں آئے گا کہ وہ اپنے ایک گے ہوئے یا جھکے ہوئے پہلو کو کھینچ رہا ہوگا۔

عَنْ عَائِشَةَ أَنَّ النَّبِيَّ ﷺ كَانَ يَفْسِمُ بَيْنَ نِسَائِهِ فَيَعْدِلُ وَيَقُولُ اللَّهُمَّ هَذَا قِسْمِي فِيمَا أَمْلِكُ فَلَا تَلْمِئْنِي فِيمَا تَمْلِكُ وَلَا أَمْلِكُ (ترمذی و ابوداؤد)

حضرت عائشہ رضی اللہ عنہا سے روایت ہے کہ نبی صلی اللہ علیہ وسلم نے اپنی بیویوں کے درمیان باری مقرر کی تھی اور (اس میں) برابری کرتے تھے اور فرماتے تھے اے اللہ جس چیز میں مجھے اختیار ہے (مثلاً رات گزارنے میں اور خرچہ وغیرہ دینے میں) اس میں تو یہ میری تقسیم ہے (کہ برابری کا معاملہ کرتا ہوں) اور جس چیز میں آپ کو اختیار ہے مجھے نہیں (مثلاً کسی کے ساتھ قلبی تعلق اور محبت) تو اس میں آپ میرا مواخذہ نہ فرمائیے۔

سفر میں ساتھ لے جانے کے لئے بیویوں میں قرعہ کرنا مستحب ہے

عَنْ عَائِشَةَ قَالَتْ كَانَ رَسُولُ اللَّهِ ﷺ إِذَا أَرَادَ سَفْرًا أَقْرَعَ بَيْنَ نِسَائِهِ فَأَيُّتُهُنَّ خَرَجَ سَهْمُهَا خَرَجَ بِهَا مَعَهُ (بخاری و مسلم)

حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم جب سفر کا ارادہ فرماتے تو اپنی ازواج کے درمیان قرعہ نکالتے اور جس کے نام کا قرعہ نکلتا ان کو اپنے ساتھ لے جاتے۔

نئی بیوی کے پاس تین دن یا سات دن رہے تو اتنے ہی دن دوسروں کو بھی دے
 عَنْ أَبِي بَكْرٍ بْنِ عَبْدِ الرَّحْمَنِ أَنَّ رَسُولَ اللَّهِ ﷺ حِينَ تَزَوَّجَ أُمَّ سَلَمَةَ وَأَصْبَحَتْ عِنْدَهُ
 قَالَ لَهَا لَيْسَ بِكَ عَلَى أَهْلِكَ هَوَانٌ إِنْ شِئْتَ سَبَعْتُ عِنْدَكَ وَسَبَعْتُ عِنْدَهُنَّ وَإِنْ شِئْتَ
 ثَلَاثُ عِنْدَكَ وَذُرْتُ قَالَتْ ثَلَاثُ (مسلم)

ابو بکر بن عبدالرحمن رحمہ اللہ سے روایت ہے کہ رسول اللہ ﷺ نے جب حضرت ام سلمہ رضی اللہ
 عنہا سے نکاح کیا اور وہ آپ کے پاس آئیں تو آپ نے ان سے فرمایا تم مجھ پر کم وقعت والی نہیں
 ہو (لیکن بیویوں میں برابری کرنے کی وجہ سے میں یہ کہتا ہوں) اگر تم چاہو تو میں تمہارے پاس سات
 راتیں گزاروں پھر دوسری ازواج کے پاس بھی سات سات راتیں گزاروں اور اگر تم چاہو تو تین راتیں
 تمہارے پاس گزاروں اور تین تین راتیں دوسری ازواج کے پاس گزاروں۔ حضرت ام سلمہ رضی اللہ عنہا
 نے (یہ خیال کر کے کہ سات راتیں گزارنے کے بعد پھر دوبارہ باری زیادہ مدت کے بعد آئے گی) عرض
 کیا کہ آپ تین راتیں ہی گزار لیجئے۔

ایک بیوی کا اپنی باری دوسری بیوی کو ہبہ کرنا

عَنْ عَائِشَةَ أَنَّ سَوْدَةَ لَمَّا كَبِرَتْ قَالَتْ يَا رَسُولَ اللَّهِ قَدْ جَعَلْتُ يَوْمِي مِنْكَ لِعَائِشَةَ فَكَانَ
 رَسُولُ اللَّهِ ﷺ يَقْسِمُ لِعَائِشَةَ يَوْمَئِذٍ يَوْمَهَا وَيَوْمَ سَوْدَةَ (بخاری و مسلم)

حضرت عائشہ رضی اللہ عنہا سے روایت ہے کہ حضرت سودہ رضی اللہ عنہا جب عمر رسیدہ ہو گئیں تو
 انہوں نے کہا اے اللہ کے رسول ﷺ (اب میں آپ کے کام کی نہیں رہی لیکن میں یہ چاہتی ہوں کہ
 آخرت میں آپ کی بیوی رہوں اس لئے آپ مجھے اپنے نکاح میں رہنے دیجئے ہاں) آپ کی جو میرے
 ہاں باری ہے میں وہ (بخوشی) عائشہ کے نام کرتی ہوں۔ رسول اللہ ﷺ نے ان کی یہ بات قبول فرمائی
 اور حضرت عائشہ رضی اللہ عنہا کو دو دن دینے لگے ایک ان کا اپنا دن اور ایک حضرت سودہ رضی اللہ عنہا
 کا دن۔

باب: 5

نکاح سے متعلق چند مسائل

بیوی کا چار ماہ میں ایک مرتبہ جماع کا حق ہے

عَنِ ابْنِ جُرَيْجٍ قَالَ أَخْبَرَنِي مَنْ أَصَدَّقَ أَنَّ عُمَرَ رضي الله عنه بَيْنَا هُوَ يَطُوفُ سَمِعَ امْرَأَةً تَقُولُ
تَطَاوَلَ هَذَا اللَّيْلُ وَأَسْوَدَ جَانِبُهُ وَأَرْقَسِنِي أَنْ لَا حَيْبَ الْأَعْبَةَ
فَلَوْلَا حِدَارَ اللَّهِ لَا شَيْءٌ مِثْلَهُ لَزُعَزَعَ مِنْ هَذَا السَّرِيرِ جَوَانِبُهُ

فَقَالَ عُمَرُ رضي الله عنه مَا لَكَ قَالَتْ أَعْرَبْتُ زَوْجِي مِنْذُ أَشْهَرٍ وَقَدْ اِسْتَقْتُ إِلَيْهِ قَالَ أَرَدْتِ
سُوءًا قَالَتْ مَعَاذَ اللَّهِ قَالَ فَاذْهَبِي عَلَيَّ نَفْسِكَ فَإِنَّمَا هُوَ الْبَرِيدُ إِلَيْهِ فَبَعَثَ إِلَيْهِ ثُمَّ دَخَلَ عَلَيَّ
حَفْصَةَ رَضِيَ اللَّهُ عَنْهَا فَقَالَ إِنِّي سَأَلْتُكَ عَنْ أَمْرِ قَدْ أَهْمَنِي فَأَفْرِجِيهِ عَنِّي فِي كَمْ تَشْتَاقُ الْمَرْأَةَ
إِلَى زَوْجِهَا فَخَفَضَتْ رَأْسَهَا وَاسْتَحْيَتْ قَالَ فَإِنَّ اللَّهَ لَا يَسْتَحْيِي مِنَ الْحَقِّ فَأَشَارَتْ بِبَيْدِهَا ثَلَاثَةَ
أَشْهُرٍ وَإِلَّا فَأَرْبَعَةَ أَشْهُرٍ فَكَتَبَ عُمَرُ رضي الله عنه أَنْ لَا تُحْبَسَ الْجَيُوشُ فَوْقَ أَرْبَعَةِ أَشْهُرٍ (كنز العمال)

ابن جریج رحمہ اللہ کہتے ہیں مجھے ایک قابل تصدیق صاحب نے بتایا اس دوران کہ حضرت عمر رضي الله عنه (رات کے وقت) گشت کر رہے تھے کہ انہوں نے ایک عورت کو شعر کی صورت میں یہ کہتے سنا۔

(فراق میں) آج رات بہت طویل ہو گئی ہے اور اس کے اطراف بھی سیاہ ہو گئے ہیں۔

اور مجھے اس بات نے لاغر کر دیا ہے کہ میرے پاس میرا محبوب نہیں جس سے میں دل لگی کروں
اگر اللہ کا ڈرنہ ہوتا کہ جس کی مثل کوئی بھی چیز نہیں ہے

تو اس تخت کے پائے اس سے جدا کر دیئے جاتے (یعنی میں کسی دوسرے سے دل لگی کرتی)

حضرت عمر رضي الله عنه نے اس عورت سے پوچھا تجھے کیا ہوا۔ اس نے جواب دیا میرے شوہر کو جہاد پر گئے
کئی مہینے گزر چکے ہیں اور مجھے اس کا شوق ستا رہا ہے۔ حضرت عمر رضي الله عنه نے پوچھا کیا تو نے کسی برائی کا
ارادہ کر لیا ہے۔ اس نے جواب دیا کہ ایسی کسی بات سے اللہ کی پناہ۔ حضرت عمر رضي الله عنه نے اس سے فرمایا

کہ تو اپنے آپ کو سنبھال کر رکھ (ہم تیرے شوہر کو بلوا لیتے ہیں) بس پیغام پہنچنے کی دیر ہے۔ پھر حضرت عمر رضی اللہ عنہ نے اس عورت کے شوہر کو بلوا بھیجا۔ پھر (اس بارے میں ایک قانون و ضابطہ بنانے کے لئے اپنی بیٹی ام المومنین حضرت حفصہ رضی اللہ عنہا کے پاس گئے اور ان سے فرمایا کہ مجھے تم سے ایسی بات پوچھنی ہے جس نے مجھے پریشان کیا ہوا ہے تو میری پریشانی دور کرو۔ وہ بات یہ ہے کہ کتنی مدت میں عورت (جنسی تقاضے سے) اپنے شوہر کی دوبارہ ضرورت محسوس کرتی ہے۔ حضرت حفصہ رضی اللہ عنہا کو حیا آئی اور انہوں نے اپنا سر جھکا لیا لیکن حضرت عمر رضی اللہ عنہ نے فرمایا اللہ تعالیٰ تو حق بیان کرنے سے حیا نہیں کرتے (اور شرعی ضرورت ہے لہذا تم بھی کچھ خیال نہ کرو) اس پر انہوں نے اپنے ہاتھ سے اشارہ کر کے بتایا کہ تین مہینے ورنہ (زیادہ سے زیادہ) چار مہینے تو حضرت عمر رضی اللہ عنہ نے یہ حکمنامہ جاری کر دیا کہ لشکر والوں کو چار ماہ سے زائد نہ رکھا جائے (چار ماہ کے بعد ان کو کچھ عرصہ کے لئے ضرور چھٹی دی جائے)۔

بیوی سے پیچھے کی راہ میں جماع کرنا

عَنْ عَلِيٍّ بْنِ أَبِي طَالِبٍ أَنَّ النَّبِيَّ ﷺ قَالَ لَا تَأْتُوا النِّسَاءَ فِي أَعْجَازِهِنَّ أَوْ قَالَ فِي أَدْبَارِهِنَّ (احمد)

حضرت علی رضی اللہ عنہ سے روایت ہے کہ نبی صلی اللہ علیہ وسلم نے فرمایا اپنی عورتوں کی پیچھے کی (یعنی پانچانے کی) راہ میں جماع نہ کرو۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَلْعُونٌ مَنْ أَتَى امْرَأَةً فِي ذُبْرِهَا (ابوداؤد و احمد)
حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اس شخص پر (اللہ تعالیٰ کی) لعنت ہے جو (اپنی) عورت کی پیچھے کی راہ سے جماع کرتا ہے۔

استمناء بالید (مشت زنی)

محض لذت کے لئے حرام ہے

عَنْ أَنَسٍ قَالَ قَالَ رَسُولُ اللَّهِ ﷺ سَبْعَةٌ لَا يَنْظُرُ اللَّهُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَا يَجْمَعُهُمْ مَعَ الْعَالَمِينَ يَدْخُلُهُمُ النَّارُ أَوَّلَ الدَّاخِلِينَ إِلَّا أَنْ يَتُوبُوا إِلَّا أَنْ يَتُوبُوا فَمَنْ تَابَ تَابَ اللَّهُ عَلَيْهِ النَّاسِخُ يَدُهُ وَالْفَاعِلُ وَالْمَفْعُولُ بِهِ (بيهقی فی شعب الایمان)
حضرت انس رضی اللہ عنہ کہتے ہیں رسول اللہ صلی اللہ علیہ وسلم نے فرمایا سات (قسم کے) آدمی ہیں کہ قیامت کے

دن اللہ تعالیٰ ان پر (رحمت کی) نظر نہ فرمائیں گے اور نہ ان کو (گناہوں سے) پاک صاف کریں گے اور نہ ہی اور لوگوں کے ساتھ ان کو جمع کریں گے (بلکہ ان کو علیحدہ رکھیں گے) اور ان کو (جہنم کی) آگ میں شروع میں داخل ہونے والے کے ساتھ داخل کریں گے الایہ کہ یہ لوگ توبہ کر لیں الایہ کہ یہ لوگ توبہ کر لیں الایہ کہ یہ لوگ توبہ کر لیں الایہ کہ یہ لوگ توبہ کر لیں اور جو کوئی توبہ کر لے تو اللہ تعالیٰ بھی اس کی طرف توجہ فرماتے ہیں۔ (ان سات قسم کے آدمیوں میں سے دو یہ ہیں محض لذت کے لئے) مشمت زنی کرنے والا اور اغلام بازی کرنے والا اور کرانے والا۔

عَنْ مُجَاهِدٍ قَالَ سَأَلَ ابْنُ عُمَرَ عَنِ الْإِسْتِمْنَاءِ فَقَالَ ذَلِكَ نَائِكٌ نَفْسَهُ (محلی ابن حزم) مجاہد رحمہ اللہ کہتے ہیں حضرت عبداللہ بن عمر رضی اللہ عنہما سے مشمت زنی کے بارے میں پوچھا گیا تو انہوں نے فرمایا (جب یہ کسی مجبوری سے نہ ہو تو) یہ تو خود اپنے آپ سے جماع کرنا ہے۔

زنا کا اندیشہ ہو تو جائز ہے

عَنْ زِيَادِ أَنَّهُمْ كَانُوا يَفْعَلُونَهُ فِي الْمَغَارِي يُعْنَى الْإِسْتِمْنَاءُ يَعْثُ الرَّجُلُ بِذَكَرِهِ يَذْلُكُهُ حَتَّى يُنْزَلَ (اعلاء السنن)

زیاد رحمہ اللہ کہتے ہیں کہ صحابہ رضی اللہ عنہم جہاد (کے دنوں) میں (جب شہوت کا بہت زور ہوتا تو اس کو ختم کرنے کے لئے) مشمت زنی کر لیتے تھے یعنی آدمی اپنے آلہ تناسل کو ہاتھ سے رگڑے یہاں تک کہ انزال ہو جائے۔

عَنْ مُجَاهِدٍ قَالَ كَانَ مِنْ مَضَى يَأْمُرُونَ شَبَابَهُمْ بِالْإِسْتِمْنَاءِ يَسْتَعْفُونَ بِذَلِكَ (عبدالرزاق) مجاہد رحمہ اللہ کہتے ہیں پہلے لوگ (یعنی صحابہ) اپنے جوانوں کو (جب ان پر شہوت کا غلبہ ہوتا) مشمت زنی کرنے کو کہتے تھے تاکہ اس کے ذریعے اپنے کو بدکاری سے بچائیں۔

عَنِ الْحَسَنِ الْبَصْرِيِّ أَنَّهُ كَانَ لَا يَرَى بَأْسًا بِالْمَرْأَةِ تَدْخُلُ شَيْئًا تُرِيدُ السِّتْرَ تَسْتَعْفِي بِهِ عَنِ الزِّنَا (عبدالرزاق)

حسن بصری رحمہ اللہ سے روایت ہے کہ وہ اس میں کچھ حرج نہ سمجھتے تھے کہ عورت (پر جب شہوت کا شدید غلبہ ہو تو محض) حیاداری کی خاطر اور زنا سے بچنے کی خاطر اپنی شرمگاہ میں کوئی چیز داخل کرے (جس کی وجہ سے اسے انزال ہو جائے اور شہوت کا غلبہ جاتا رہے)

مرد کا مرد کے ساتھ اور عورت کا عورت کے ساتھ فعل بد کرنا

عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ ﷺ قَالَ لَا يَنْظُرُ الرَّجُلُ إِلَى عَوْرَةِ الرَّجُلِ وَلَا الْمَرْأَةُ

إِلَى عَوْرَةِ الْمَرْأَةِ وَلَا يُفْضِي الرَّجُلُ إِلَى الرَّجُلِ فِي ثَوْبٍ وَاحِدٍ وَلَا تُفْضِي الْمَرْأَةُ إِلَى الْمَرْأَةِ
فِي الثَّوْبِ الْوَاحِدِ (مسلم)

حضرت ابوسعید خدری رضی اللہ عنہ سے روایت ہے رسول اللہ صلی اللہ علیہ وسلم نے فرمایا ایک مرد دوسرے مرد کی شرمگاہ کی طرف نہ دیکھے اور ایک عورت دوسری عورت کی شرمگاہ کی طرف نہ دیکھے اور ایک مرد دوسرے مرد کے ساتھ (جبکہ دونوں ننگ دھڑنگ ہوں) ایک چادر کے اندر نہ گھسیں اور ایک عورت دوسری عورت کے ساتھ (جبکہ دونوں ننگ دھڑنگ ہوں) ایک چادر کے اندر نہ گھسیں۔

عَنْ وَائِلَةَ قَالَتْ قَالَ رَسُولُ اللَّهِ ﷺ السَّحَاقُ بَيْنَ النِّسَاءِ زِنًا بَيْنَهُنَّ (طبرانی و ابو یعلیٰ)
واحدہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا عورتوں کا آپس میں شرمگاہوں کو رگڑنا آپس میں زنا کرنے کے برابر ہے۔

منع حمل

منع حمل

منع حمل اختیار کرنے کی اگر کوئی ایسی غرض ہو جو اسلامی اصولوں کے خلاف ہو تب تو جائز نہیں مثلاً

1- اگر لڑکی ہوگی تو بدنامی ہوگی

2- زیادہ اولاد ہوئی تو لوگوں میں سبکی ہوگی اور لوگ مذاق اڑائیں گے۔

3- اگر مزید اولاد ہوگی تو مفلسی آجائے گی جیسا کہ حکومت خاندانی منصوبہ بندی کی مہم خاص اسی

غرض سے چلاتی ہے۔

ایسی کوئی غرض نہ ہو تو عام حالات میں کوئی مانع حمل طریقہ اختیار کرنا جائز لیکن مکروہ تنزیہی ہے۔ البتہ مجبوری ہو مثلاً بچہ ہونے سے یا کسی اور وجہ سے عورت کمزور ہے یا بیمار ہے اور حمل کا تحمل نہیں کر سکتی یا حج وغیرہ کا سفر درپیش ہے یا اوپر تلے دو تین بچے ہو گئے اور ان کی دیکھ بھال کے لئے کوئی ملازم رکھنے کی استطاعت نہیں ہے وغیرہ تو ان حالات میں کراہت تنزیہی بھی نہیں ہوگی۔

جواز کے دلائل

عَنْ جَابِرٍ قَالَ قَالَ كُنَّا نَعَزُّ عَلَى عَهْدِ رَسُولِ اللَّهِ ﷺ فَلَبَغَ ذَلِكَ نَبِيَّ اللَّهِ ﷺ فَلَمْ يَنْهَنَا

عَنْهُ. (مسلم).

حضرت جابر رضی اللہ عنہ کہتے ہیں ہم رسول اللہ صلی اللہ علیہ وسلم کے زمانہ میں عزل (Coitus interruptus)

یعنی جماع کے وقت آلہ تناسل کو باہر کر کے انزال کرتے تھے۔ یہ بات نبی صلی اللہ علیہ وسلم کو بھی پہنچی لیکن آپ

صلی اللہ علیہ وسلم نے ہمیں اس سے منع نہیں کیا۔

عَنْ جَابِرٍ قَالَ قَالَ إِنَّ رَجُلًا اتَى رَسُولَ اللَّهِ ﷺ فَقَالَ إِنَّ لِي جَارِيَةً هِيَ خَادِمَتُنَا وَأَنَا أَطُوفُ

عَلَيْهَا وَأُكْرَهُ أَنْ تَحْمِلَ فَقَالَ إِعْزِلْ عَنْهَا إِنْ شِئْتَ فَإِنَّهُ سَيَاتِيهَا مَا قُدِّرَ لَهَا فَلَبِثَ الرَّجُلُ ثُمَّ

أَتَاهُ فَقَالَ إِنَّ الْجَارِيَةَ قَدْ حَبَلَتْ فَقَالَ قَدْ أَخْبَرْتُكَ أَنَّهُ سَيَاتِيهَا مَا قُدِّرَ لَهَا (مسلم)

حضرت جابر رضی اللہ عنہ کہتے ہیں کہ ایک صاحب رسول اللہ صلی اللہ علیہ وسلم کے پاس آئے اور کہا میری ایک باندی ہے جو میرے کام کاج بھی کرتی ہے اور میں اس سے صحبت بھی کرتا ہوں لیکن مجھے یہ پسند نہیں کہ اس کو حمل ٹھہر جائے (کیونکہ اس سے میرے کام کاج میں فرق آئے گا) رسول اللہ صلی اللہ علیہ وسلم نے فرمایا تم چاہو تو اس سے عزل کرو البتہ (یہ سمجھ لو کہ) جو بچہ اس کے لئے مقدر کر دیا گیا وہ تو اس کے ہاں ہو کر ہی رہے گا۔ کچھ عرصہ کے بعد وہ صاحب پھر آئے اور بتایا کہ میری اس باندی کو تو (عزل اور منع حمل کی تدبیر کے باوجود) حمل ٹھہر گیا ہے۔ آپ صلی اللہ علیہ وسلم نے فرمایا یہ تو میں نے تمہیں بتا ہی دیا تھا کہ اس کے لئے جو بچہ ہونا مقدر ہے وہ ہو کر ہی رہے گا۔

کراہت تنزیہی کے دلائل

عَنْ أَبِي سَعِيدٍ الْخُدْرِيِّ قَالَ سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنِ الْعَزْلِ فَقَالَ مَا مِنْ كُلِّ الْمَاءِ يَكُونُ الْوَلَدَ وَإِذَا أَرَادَ اللَّهُ خَلْقَ شَيْءٍ لَمْ يَمْنَعْهُ شَيْءٌ (مسلم)

حضرت ابو سعید خدری رضی اللہ عنہ کہتے ہیں رسول اللہ صلی اللہ علیہ وسلم سے عزل کرنے کے بارے میں پوچھا گیا تو آپ نے فرمایا ہر نطفہ سے تو بچہ پیدا نہیں ہوتا اور جب اللہ تعالیٰ کسی شے کو پیدا کرنے کا ارادہ فرما لیتے ہیں تو پھر کوئی بھی شے (اور کوئی بھی تدبیر) اس کو نہیں روک سکتی (مطلب یہ ہے کہ منع حمل کی تمہاری تدبیر سے صرف تمہاری تسلی ہوتی ہے ورنہ حقیقت یہ ہے کہ ایسی کوئی تدبیر تقدیر الہی کو روک نہیں سکتی۔ (اگر کوئی بچہ ہونا ہے تو ساری تدبیریں دھری کی دھری رہ جاتی ہیں۔ اور یہ کہو کہ ہم نے تدبیر کی تو بچہ نہیں ہوا تو ہر جماع اور ہر نطفہ سے تو بچہ ہوتا ہی نہیں ہے کتنے ہی نطفے ضائع جاتے ہیں لہذا تم کیسے کہہ سکتے ہو کہ تمہاری تدبیر نے بچہ نہیں ہونے دیا۔)

عَنْ جَدَامَةَ بِنْتِ وَهْبٍ قَالَتْ حَضَرْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي أَنَسٍ..... ثُمَّ سَأَلُوهُ عَنِ الْعَزْلِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ذَلِكَ الْوَأْدُ الْخَفِيُّ وَهِيَ إِذَا الْمَوْوَدَّةُ سُئِلَتْ (مسلم)

حضرت جدامہ بنت وہب رضی اللہ عنہا کہتی ہیں میں کچھ لوگوں کے ساتھ رسول اللہ صلی اللہ علیہ وسلم کی مجلس میں حاضر ہوئی..... کچھ دیر کے بعد لوگوں نے آپ سے عزل کے بارے میں پوچھا تو آپ صلی اللہ علیہ وسلم نے فرمایا یہ تو خفیہ زندہ درگور کرنے کی مانند ہے (خفیہ اس طرح کہ اصل غرض یہ ہے کہ اولاد سے چھٹکارا رہے۔ پھر اس غرض کو حاصل کرنے کے لئے کبھی تو بچہ ہونے کے بعد اس کو زندہ درگور کر دیتے ہیں جو کھلا فعل ہے اور دیگر لوگوں کی نظر میں آتا ہے اور کبھی بچہ ہونے سے پہلے عزل کر کے اس کے مادہ تخلیق کو ضائع کر دیتے ہیں جو کہ خفیہ فعل ہے۔ لیکن چونکہ اس میں بھی مقصد وہی ہے لہذا خفیہ زندہ درگور کرنا ہے اور (ایک درجہ میں) یہ آیت وَإِذَا الْمَوْوَدَّةُ سُئِلَتْ کے تحت داخل ہے۔

طلاق

طلاق جائز ہے لیکن اللہ تعالیٰ کو پسند نہیں

عَنِ ابْنِ عُمَرَ أَنَّ النَّبِيَّ ﷺ قَالَ أَبْغَضُ الْحَلَائِلَ إِلَى اللَّهِ الطَّلَاقِ (ابوداؤد)
حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا حلال (اور جائز) چیزوں میں سے (باوجود جائز ہونے کے) اللہ کے نزدیک سب سے زیادہ ناپسندیدہ (چیز) طلاق ہے۔

فائدہ: جائز ہونے کے لئے یہ ضروری نہیں کہ اس میں پسندیدگی اور خوشی بھی ہو مثلاً دو حقیقی بھائیوں میں آپس میں ٹھن جائے اور بات بات پر لڑتے ہوں تو والدین مجبور ہو کر کہتے ہیں کہ تم دونوں آپس میں نہ ملا کرو نہ کوئی بات کیا کرو حالانکہ وہ دل سے یہ پسند نہیں کرتے کہ بھائی بھائی آپس میں غیر بن کر رہیں بلکہ دل میں ان کو یہی پسند ہوتا ہے کہ وہ بھائیوں کی طرح آپس میں شیر و شکر ہوں۔ اسی طرح اللہ تعالیٰ کو پسند تو یہ ہے کہ میاں بیوی میں جب ایک رشتہ قائم ہو گیا ہے تو اب وہ آپس میں خوش اسلوبی سے نبھاؤ کریں ہاں اگر کسی بھی وجہ سے نبھاؤ نہ ہو سکے تو لڑائی جھگڑے سے بہتر ہے کہ علیحدہ ہو جائیں۔ البتہ شیطان کو یہ پسند ہے کہ میاں بیوی میں جدائی ہو جائے۔

طلاق دینے کی مختلف صورتیں

سب سے بہتر طریقہ

عَنْ إِبْرَاهِيمَ قَالَ كَانُوا يَسْتَحِبُّونَ أَنْ يُطَلِّقَهَا وَاحِدَةً ثُمَّ يَتْرُكُهَا حَتَّى تَحِيضَ ثَلَاثَ حِيضٍ.

(ابن ابی شیبہ)

حضرت ابراہیم نخعی رحمہ اللہ نے فرمایا کہ صحابہ اس بات کو پسند کرتے تھے کہ (جب) آدمی (نے) طلاق دینی ہو تو وہ (اپنی بیوی کو) (صرف) ایک طلاق دے پھر اس کو چھوڑے رکھے یہاں تک کہ عورت

کو تین حیض آجائیں (کہ اس سے عورت کی عدت پوری ہو جائے گی اور نکاح ختم ہو جائے گا لیکن اس کی گنجائش رہے گی کہ عدت کے دوران شوہر رجوع کر سکتا ہے اور اگر عدت گزر چکی ہو لیکن دونوں میاں بیوی چاہیں تو دوبارہ نکاح کر کے اکٹھے ہو سکتے ہیں)۔

جائز طریقہ

عَنْ أَبِي الْأَحْوَصِ عَنْ عَبْدِ اللَّهِ أَنَّهُ قَالَ طَلَّاقُ السَّنَةِ تَطْلِيقَةٌ وَهِيَ طَاهِرَةٌ فِي غَيْرِ جِمَاعٍ فَإِذَا حَاضَتْ وَطَهَّرَتْ طَلَّقَهَا أُخْرَى فَإِذَا حَاضَتْ وَطَهَّرَتْ طَلَّقَهَا أُخْرَى ثُمَّ تَعْتَدُ بَعْدَ ذَلِكَ بِحَيْضَةٍ (نسائی)

ابو احوص رحمہ اللہ سے روایت ہے حضرت عبداللہ بن مسعود رضی اللہ عنہ نے فرمایا طلاق دینے کا جائز طریقہ یہ ہے کہ شوہر بیوی کو پاکی کے دنوں میں جبکہ اس سے (ان دنوں میں) جماع بھی نہ کیا ہو ایک طلاق دے دے (جماع نہ کرنے کی قید لگائی تاکہ جماع سے شہوت کو جو سیری ہوتی ہے وہ عورت سے جدائی اختیار کرنے میں اثر انداز نہ ہو) پھر جب حیض گزر جائے اور پاکی کے دن (دوبارہ) آجائیں تو اس کو ایک اور طلاق دے دے۔ پھر جب (دوسرا) حیض آ کر عورت پھر پاک ہو جائے تو اس کو ایک اور (یعنی تیسری) طلاق دے دے۔ (عورت کی عدت تو پہلی طلاق ہی سے شروع ہو گئی تھی اور اب تک دو حیض گزر چکے ہیں لہذا) اب عورت اس (تیسری طلاق) کے بعد (صرف) ایک حیض عدت کے طور پر گزارے گی۔

طلاق دینے کے وہ طریقے جن میں گناہ بھی ہوتا ہے اور طلاق بھی ہوتی ہے

1- حیض کے دنوں میں طلاق دینا

حیض کے دنوں میں شوہر کے اندر بیوی کے لئے ناپاکی کے تصور سے طبعی طور پر تنفر اور بے رغبتی ہو سکتی ہے۔ یہ بات غیر مناسب ہے کہ عارضی بے رغبتی مستقل جدائی کا سبب بن جائے اس لئے حیض کے دنوں میں طلاق دینا صحیح نہیں۔

عَنْ عَبْدِ اللَّهِ بْنِ عُمَرَ أَنَّهُ طَلَّقَ امْرَأَتَهُ وَهِيَ حَائِضٌ عَلَى عَهْدِ رَسُولِ اللَّهِ ﷺ فَسَأَلَ عُمَرُ بْنُ الْخَطَّابِ رَسُولَ اللَّهِ ﷺ عَنْ ذَلِكَ فَقَالَ رَسُولُ اللَّهِ ﷺ مَرَّةً فَلْيُرَا جِيعَهَا ثُمَّ لِيَمْسِكْهَا حَتَّى تَطْهَرُ ثُمَّ تَحِيضُ ثُمَّ تَطْهَرُ ثُمَّ إِنْ شَاءَ أَمْسَكَ بَعْدُ وَإِنْ شَاءَ طَلَّقَ قَبْلَ أَنْ يَمْسُ (بخاری)

فَقَالَ عُمَرُ يَا رَسُولَ اللَّهِ أَفْتَحْتَسِبُ بِبَيْتِكَ التَّطْلِيقَةَ قَالَ نَعَمْ (دارقطنی)

حضرت عبداللہ بن عمر رضی اللہ عنہما سے روایت ہے کہ انہوں نے رسول اللہ صلی اللہ علیہ وسلم کے زمانہ میں اپنی بیوی کو

جبکہ وہ حالت حیض میں تھیں ایک طلاق دی۔ حضرت عمر رضی اللہ عنہ نے (اپنے بیٹے کے اس فعل کے بارے میں) رسول اللہ صلی اللہ علیہ وسلم سے پوچھا تو آپ صلی اللہ علیہ وسلم نے فرمایا (حالت حیض میں طلاق دینا گناہ کا طریقہ ہے لہذا) تم ان کو (یعنی اپنے بیٹے عبداللہ کو) حکم دو کہ وہ (پہلے تو) اپنی بیوی سے رجوع کر لیں (تاکہ اس گناہ کے طریقہ سے اجتناب ہو جائے۔ اور پھر وہ اپنی بیوی کو (اپنے نکاح میں) روکے رکھیں یہاں تک کہ وہ (اس موجودہ حیض سے) پاک ہو جائے پھر اس کو (دوبارہ) حیض آئے پھر (اس دوسرے حیض سے بھی وہ) پاک ہو جائے۔ پھر اگر عبداللہ چاہیں تو اس کے بعد بھی (بیوی کو اپنے نکاح میں) روکے رکھیں اور اگر چاہیں (کہ طلاق ہی دینی ہے) تو صحبت کرنے سے پہلے بیوی کو طلاق دے دیں۔ (ایک روایت میں ہے) حضرت عمر رضی اللہ عنہ نے پوچھا اے اللہ کے رسول صلی اللہ علیہ وسلم کیا (عبداللہ کی بیوی) اس ایک طلاق کو شمار کرے (جو اسے دی گئی ہے)۔ آپ صلی اللہ علیہ وسلم نے فرمایا کہ ہاں۔

2- ایک پاکی کی مدت میں تین طلاقیں دینا خواہ اکٹھی یا متفرق

عَنْ مُجَاهِدٍ قَالَ كُنْتُ عِنْدَ ابْنِ عَبَّاسٍ رضی اللہ عنہما فَجَاءَهُ رَجُلٌ فَقَالَ إِنَّهُ طَلَّقَ امْرَأَتَهُ ثَلَاثًا فَسَكَتَ حَتَّى ظَنَنْتُ أَنَّهُ سَيَرُدُّهَا إِلَيْهِ فَقَالَ يَنْطَلِقُ أَحَدُكُمْ فَيَرْكَبُ الْأُخْمُوقَةَ ثُمَّ يَقُولُ يَا ابْنَ عَبَّاسٍ يَا ابْنَ عَبَّاسٍ إِنَّ اللَّهَ قَالَ وَمَنْ يَتَّقِ اللَّهَ يَجْعَلْ لَهُ مَخْرَجًا وَإِنَّكَ لَمِنَ اتَّقِي اللَّهَ فَلَا أَجْدُ لَكَ مَخْرَجًا عَصَيْتَ رَبَّكَ وَيَأْتُ مِنْكَ امْرَأَتُكَ (ابو داؤد)

مجاہد رحمہ اللہ کہتے ہیں میں حضرت عبداللہ بن عباس رضی اللہ عنہما کے پاس (بیٹھا) تھا کہ ان کے پاس ایک شخص آیا اور کہا کہ اس نے اپنی بیوی کو (ایک وقت میں) تین طلاقیں دے دی ہیں تو (کیا کوئی گنجائش ہے۔ اس پر) حضرت عبداللہ بن عباس رضی اللہ عنہما کچھ دیر خاموش رہے یہاں تک کہ مجھے یہ خیال ہوا کہ (شاید کوئی صورت سوچ کر) وہ اس کی بیوی اس کو واپس دلا دیں گے (لیکن) پھر انہوں نے فرمایا تم میں سے ایک شروع ہوتا ہے اور حماقت پر سوار ہو جاتا ہے (اور تین طلاقیں دے بیٹھتا ہے اور) پھر (میرے پاس آ کر) اے ابن عباس اے ابن عباس (کوئی راہ نکالنے) کی دہائی دینے لگتا ہے۔ اللہ تعالیٰ فرماتے ہیں وَمَنْ يَتَّقِ اللَّهَ يَجْعَلْ لَهُ مَخْرَجًا (جو کوئی اللہ سے ڈرے تو اللہ اس کے لئے خلاصی کی راہ نکالتے ہیں) تم تو اللہ سے ڈرے ہی نہیں (اور تم نے اکٹھی تین طلاقیں دے دیں جو کہ گناہ کی بات ہے۔ تم نے اپنے رب کی نافرمانی کی (اس لئے تمہارے لئے خلاصی کی کوئی راہ نہیں) اور تمہاری بیوی تم سے جدا ہوگئی۔

عَنْ مَالِكِ بْنِ الْحَارِثِ عَنِ ابْنِ عَبَّاسٍ أَنَّهُ رَجُلٌ فَقَالَ إِنَّ عَمِّي طَلَّقَ امْرَأَتَهُ ثَلَاثًا فَقَالَ إِنَّ عَمَّكَ عَصَى اللَّهَ فَأَنْدَمَهُ اللَّهُ فَلَمْ يَجْعَلْ لَهُ مَخْرَجًا (ابن ابی شیبہ)

مالک بن حارث رحمہ اللہ سے روایت ہے کہ حضرت عبداللہ بن عباس رضی اللہ عنہما کے پاس ایک شخص آیا اور کہا کہ میرے چچا نے اپنی بیوی کو (اکٹھی) تین طلاقیں دے دی ہیں تو (خلاصی کی کوئی راہ بتائیں) حضرت عبداللہ بن عباس رضی اللہ عنہ نے فرمایا تمہارے چچا نے اللہ کی نافرمانی کی تو اللہ تعالیٰ نے اس کو ندامت میں ڈال دیا اور اس کے لئے خلاصی کی کوئی راہ نہیں رکھی۔

چونکہ یہ نافرمانی اور گناہ کا طریقہ ہے اس لئے جب رسول اللہ صلی اللہ علیہ وسلم کو بتایا گیا کہ ایک شخص نے اکٹھی تین طلاقیں دی ہیں تو آپ سخت ناراض ہوئے۔

عَنْ مُحَمَّدِ بْنِ لَبِيدٍ قَالَ أَخْبَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ رَجُلٍ طَلَّقَ امْرَأَتَهُ ثَلَاثَ تَطْلِيقَاتٍ جَمِيعًا فَقَامَ غَضْبَانًا ثُمَّ قَالَ أَيْلَعَبُ بِكِتَابِ اللَّهِ وَأَنَا بَيْنَ أَظْهُرِكُمْ حَتَّى قَامَ رَجُلٌ وَقَالَ يَا رَسُولَ اللَّهِ أَلَا أَقْتُلُهُ (نسائی)

حضرت محمود بن لبید رضی اللہ عنہ کہتے ہیں رسول اللہ صلی اللہ علیہ وسلم کو بتایا گیا کہ ایک شخص نے اپنی بیوی کو اکٹھی تین طلاقیں دے دی ہیں۔ (اس پر) آپ غصہ سے کھڑے ہو گئے پھر فرمایا کیا جبکہ میں تم میں موجود ہوں اللہ تعالیٰ کی کتاب کے ساتھ کھیل کیا جاتا ہے (کہ قرآن کے بتائے ہوئے اچھے طریقے کو چھوڑ کر گناہ کے طریقے کو اختیار کیا جاتا ہے۔ آپ نے اتنی دیر تک اتنے زیادہ غصہ کا اظہار فرمایا) یہاں تک کہ (آپ صلی اللہ علیہ وسلم کی ناپسندیدگی کا تحمل نہ کر کے) ایک صاحب کھڑے ہوئے اور کہا اے اللہ کے رسول صلی اللہ علیہ وسلم (اس آدمی نے آپ صلی اللہ علیہ وسلم کے اتنے سخت غصہ کی بات ہے میں سمجھتا ہوں کہ ایسی بات پر تو قتل کی سزا ہونی چاہئے تو) کیا میں اس کو (سزا میں) قتل (ہی) نہ کر دوں۔

فائدہ: آگے ان دو حدیثوں کا ذکر ہے جن سے بعض لوگوں کو یہ غلط فہمی ہوئی ہے کہ اکٹھی تین طلاقیں دی جائیں تو صرف ایک طلاق پڑتی ہے۔ ان کی یہ غلط فہمی حدیث کے صحیح مطلب کو نہ سمجھنے کی وجہ سے ہے۔

1- عَنِ ابْنِ عَبَّاسٍ أَنَّ رُكَاةَ طَلَّقَ امْرَأَتَهُ ثَلَاثًا فَجَعَلَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ وَاحِدَةً (احمد)
حضرت عبداللہ بن عباس رضی اللہ عنہما سے روایت ہے کہ رکانہ نے اپنی بیوی کو (ایک ہی مجلس میں اکٹھی) تین طلاقیں دے دیں تو رسول اللہ صلی اللہ علیہ وسلم نے اس کو ایک ہی طلاق قرار دیا۔

اصل بات یہ ہے کہ رکانہ رضی اللہ عنہ نے اپنی بیوی کو طلاق کا لفظ نہیں کہا تھا بلکہ طلاق کی نیت سے بتہ کا لفظ کہا تھا جس کا مطلب ہے میں نے تجھے اپنے سے کاٹ دیا۔ چونکہ عرب یہ بول کر سمجھتے تھے کہ اس سے نکاح ختم ہو جاتا ہے اور تین طلاق کی طرح اس سے رجوع نہیں ہو سکتا اس لئے خود انہوں نے بھی اور دوسرے لوگوں نے بھی یہ خیال کیا کہ تین طلاقیں واقع ہو گئی ہیں لیکن نبی صلی اللہ علیہ وسلم نے ان کی اصلاح

فرمائی اور بتایا کہ اگر اس لفظ کو کہنے میں تین کی نیت نہ ہو تو ایک طلاق بائن واقع ہوتی ہے اور فریقین باہمی رضا مندی سے دوبارہ نکاح کر کے اکٹھے رہ سکتے ہیں۔

عَنْ رُكَانَةَ أَنَّهُ طَلَّقَ امْرَأَتَهُ الْبَتَّةَ فَأَتَى رَسُولَ اللَّهِ ﷺ فَقَالَ مَا أَرَدْتُ قَالَ وَاحِدَةً قَالَ
اللَّهُ قَالَ اللَّهُ قَالَ هُوَ عَلِيٌّ مَا أَرَدْتُ (ترمذی و ابوداؤد)

حضرت رکانہ رضی اللہ عنہ سے روایت ہے کہ انہوں نے اپنی بیوی کو بتہ کے لفظ کے ساتھ طلاق دی (بعد میں ان کو انوس بھی ہوا لیکن انہوں نے ایک اور عورت سے نکاح کر لیا۔ اس عورت نے نبی صلی اللہ علیہ وسلم کی مجلس میں آ کر رکانہ کی نامردی کا ناحق الزام لگایا تو نبی صلی اللہ علیہ وسلم نے رکانہ سے فرمایا کہ اس عورت کو طلاق دے دو اور سابقہ بیوی سے دوبارہ نکاح کر لو۔ انہوں نے کہا اے اللہ کے رسول صلی اللہ علیہ وسلم میں نے تو اس کو تین طلاق دے دی ہیں۔ آپ صلی اللہ علیہ وسلم نے پوچھا تم نے کیسے طلاق دی تھی یعنی کیا لفظ کہے تھے تو انہوں نے بتایا کہ میں نے بتہ کا لفظ کہا تھا) آپ صلی اللہ علیہ وسلم نے پوچھا کہ تمہاری مراد کیا تھی۔ انہوں نے جواب دیا کہ ایک طلاق مراد تھی۔ آپ نے پوچھا اللہ کی قسم (کیا ایک ہی طلاق مراد تھی؟) انہوں نے جواب دیا اللہ کی قسم (ایک ہی طلاق مراد تھی) آپ صلی اللہ علیہ وسلم نے فرمایا جو تمہاری مراد تھی وہی واقع ہوئی (یعنی ایک ہی ہوئی لہذا تم اپنی سابقہ بیوی سے دوبارہ نکاح کر لو)۔

مذکورہ بالا تفصیل مختلف حدیثوں میں وارد ہوئی ہے۔ ان سب حدیثوں کو سامنے رکھیں تو بات بالکل واضح ہو جاتی ہے اور کسی قسم کا اشکال نہیں رہتا۔

2- عَنْ طَاوُسٍ عَنِ ابْنِ عَبَّاسٍ قَالَ كَانَ الطَّلَاقُ عَلَى عَهْدِ رَسُولِ اللَّهِ ﷺ وَ أَبِي بَكْرٍ وَ سَتَيْنِ مِنْ خِلَافَةِ عُمَرَ طَلَاقُ الثَّلَاثِ وَاحِدَةً قَالَ فَقَالَ عُمَرُ بْنُ الْخَطَّابِ إِنَّ النَّاسَ قَدِ اسْتَعْجَلُوا فِي أَمْرِ كَانَتْ لَهُمْ فِيهِ أُنَاةٌ فَلَوْ أَمْضَيْنَاهُ عَلَيْهِمْ فَأَمْضَاهُ عَلَيْهِمْ (مسلم)

طاؤس رحمہ اللہ سے روایت ہے حضرت عبداللہ بن عباس رضی اللہ عنہ نے بتایا رسول اللہ صلی اللہ علیہ وسلم اور حضرت ابوبکر رضی اللہ عنہ کے عہد میں اور حضرت عمر رضی اللہ عنہ کی خلافت کے (پہلے) دو سال میں طلاق کا معاملہ یہ تھا کہ تین طلاقیں ایک ہوتی تھیں۔ پھر حضرت عمر رضی اللہ عنہ نے فرمایا کہ جس کام میں لوگوں کے لئے مہلت تھی اس میں انہوں نے جلدی کرنی شروع کر دی تو کیوں نہ ہم اس کو ان پر نافذ ہی کر دیں۔ تو حضرت عمر رضی اللہ عنہ نے (تین طلاقوں کو) لوگوں پر نافذ کر دیا۔

اس حدیث کا یہ مطلب لینا کہ نبی صلی اللہ علیہ وسلم سے ثابت شدہ حکم کو حضرت عمر رضی اللہ عنہ نے کسی بھی مصلحت سے تبدیل کر دیا بہت ہی غیر مناسب ہے کیونکہ کسی بھی امتی کو یہ حق نہیں کہ وہ شرعی حکم کو تبدیل کر دے۔ پھر اس میں تمام صحابہ کے بارے میں بدگمانی لازم آتی ہے کہ انہوں نے ایک غلطی کے خلاف کچھ

آواز نہ اٹھائی یہاں تک حضرت عثمان رضی اللہ عنہ اور حضرت علی رضی اللہ عنہ نے اپنے دور خلافت میں بھی اصلاح نہیں کی۔

اصل بات یہ ہے کہ شروع کا دور صحابہ کا دور تھا جو کمال اخلاص اور کمال سچائی والے تھے۔ ان میں سے اگر کوئی یہ کہتا کہ اس نے اپنی بیوی کو تین دفعہ ”تجھے طلاق ہے“ کے الفاظ کہے اور پہلی دفعہ کہنے سے طلاق مراد تھی جبکہ بقیہ دو دفعہ کہنے سے اسی ایک کی تاکید مراد تھی تو صحابہ کی سچائی کے غلبہ کی وجہ سے اس کی بات مان لی جاتی تھی اور قانون کے اس ضابطہ کو موخر کر دیا گیا تھا کہ عدالت ظاہری معاملہ کو دیکھے گی دل کی نیت سے اس کو بحث نہیں۔ حضرت عمر رضی اللہ عنہ کے دور میں جب بہت سے نئے نئے لوگ مسلمان ہوئے اور طلاق کی مذکورہ صورت بکثرت پیش آنے لگی تو حضرت عمر رضی اللہ عنہ نے یہ دیکھ کر کہ اب نئے لوگوں میں احتیاط اور سچائی کا وہ معیار نہیں اور اب قانونی ضابطہ کو موخر کرنے کی وجہ باقی نہیں رہی لہذا انہوں نے یہ اعلان کر دیا کہ لوگوں کو یہ مہلت حاصل ہے کہ وہ تین طلاقیں ایک ایک کر کے تین مہینوں میں دیں لیکن وہ چونکہ طلاق دینے میں جلد بازی کرنے لگے ہیں اور ایک ہی وقت میں تین طلاقیں دے دیتے ہیں اور ان کی سچائی کا معیار وہ نہیں جو پہلے لوگوں میں تھا لہذا اب اگر کوئی تین طلاقیں اکٹھی دے گا تو تینوں واقعہ سمجھی جائیں گی۔

اس بات کی دلیل حضرت عبداللہ بن عباس رضی اللہ عنہ کے وہ فتوے ہیں جو اوپر ذکر ہوئے جن میں اکٹھی دی گئی تین طلاقوں کے نافذ ہونے کا قول کیا۔

اکٹھی دی گئی تین طلاقوں کے نافذ ہونے کے مزید دلائل مندرجہ ذیل ہیں۔

عَنْ عَطَاءِ بْنِ يَسَارٍ أَنَّهُ قَالَ جَاءَ رَجُلٌ يَسْأَلُ عَبْدَ اللَّهِ بْنَ عَمْرٍوَ بْنِ الْعَاصِ عَنْ رَجُلٍ طَلَّقَ امْرَأَتَهُ ثَلَاثًا قَبْلَ أَنْ يُمْسَهَا قَالَ عَطَاءٌ فَقُلْتُ إِنَّمَا طَلَّاقُ الْبِكْرِ وَاحِدَةٌ فَقَالَ لِي عَبْدُ اللَّهِ بْنُ عَمْرٍوَ بْنِ الْعَاصِ إِنَّمَا أَنْتَ قَاصٍ أَوْ أَحَدَةٌ تُبَيِّنُهَا وَالثَّلَاثُ تُحَرِّمُهَا حَتَّى تَنْكَحَ زَوْجًا غَيْرَهُ (موطا مالک)

عطاء بن یسار رحمہ اللہ کہتے ہیں ایک شخص حضرت عبداللہ بن عمرو بن عاص رضی اللہ عنہ کے پاس یہ سوال لے کر آیا کہ اس نے رخصتی سے پہلے اپنی بیوی کو (یہ کہہ کر کہ تجھے تین طلاق ہیں اکٹھی) تین طلاقیں دے دی ہیں۔ عطاء کہتے ہیں میں نے کہا کنواری کی طلاق تو صرف ایک ہوتی ہے۔ اس پر حضرت عبداللہ بن عمرو رضی اللہ عنہ نے فرمایا تم تو محض واعظ ہو (مسائل سے تمہارا کیا تعلق۔ جس کی رخصتی نہ ہوئی ہو) ایک طلاق اس کو جدا کر دیتی ہے اور تین طلاقیں (جو یوں کہہ کر دی گئی ہوں کہ تجھے تین طلاقیں ہیں) اس کو (طلاق مغلط کے ساتھ طلاق دینے والے شوہر پر) حرام کر دیتی ہیں جب تک کہ وہ اس (طلاق دینے والے) کے علاوہ دوسرے مرد سے نکاح نہ کرے۔

عَنْ نَافِعٍ عَنِ ابْنِ عُمَرَ قَالَ..... أَمَا أَنْتَ طَلَّقْتَهَا ثَلَاثًا فَقَدْ عَصَيْتَ رَبَّكَ فِيمَا أَمَرَكَ
مِنْ طَلَاقِ أَمْرَاتِكَ وَبَانَتْ مِنْكَ (مسلم)

نافع رحمہ اللہ سے روایت ہے حضرت عبداللہ بن عمر رضی اللہ عنہما نے (اکٹھی تین طلاقیں دینے والے سے کہا) تم نے اپنی بیوی کو (اکٹھی) تین طلاقیں دی ہیں تو بیوی کو طلاق دینے کے بارے میں جو تمہارے رب کا حکم (یعنی بتایا ہوا طریقہ) ہے اس میں تم نے اپنے رب کی نافرمانی کی ہے اور تمہاری بیوی تم سے (طلاق مغضظ کے ساتھ) جدا ہوگئی۔

جس کی رخصتی نہ ہوئی ہو اس کو طلاق

عَنْ مُعَاوِيَةَ بْنِ عِيَّاشٍ أَنَّهُ كَانَ جَالِسًا مَعَ عَبْدِ اللَّهِ بْنِ الزُّبَيْرِ وَعَاصِمِ بْنِ عُمَرَ قَالَ فَجَاءَهُمَا مُحَمَّدُ بْنُ إِيَّاسٍ بْنِ الْبَكَيْرِ فَقَالَ إِنَّ رَجُلًا مِنْ أَهْلِ الْبَدَايَةِ طَلَّقَ امْرَأَتَهُ ثَلَاثًا قَبْلَ أَنْ يَدْخُلَ بِهَا فَمَاذَا تَرِيَانِ فَقَالَ عَبْدُ اللَّهِ بْنُ الزُّبَيْرِ إِنَّ هَذَا الْأَمْرَ مَا بَلَغَ لَنَا فِيهِ قَوْلٌ فَادْهَبْ إِلَى ابْنِ عَبَّاسٍ وَأَبِي هُرَيْرَةَ فَإِنِّي تَرَكْتُهُمَا عِنْدَ عَائِشَةَ فَاسْأَلْهُمَا ثُمَّ اتَيْنَا فَأَخْبَرْنَا فَادْهَبْ فَسَأَلَهُمَا فَقَالَ ابْنُ عَبَّاسٍ لِأَبِي هُرَيْرَةَ أَفَبِهِ يَا أَبَا هُرَيْرَةَ فَقَدْ جَاءَكَ مَعْصَلَةٌ فَقَالَ أَبُو هُرَيْرَةَ الْوَاحِدَةُ تُبِينُهَا وَالثَّلَاثُ تُحَرِّمُهَا حَتَّى تَنْكِحَ زَوْجًا غَيْرَهُ وَقَالَ ابْنُ عَبَّاسٍ مِثْلَ ذَلِكَ (مؤطا مالک)

معاویہ بن عیاش رحمہ اللہ سے روایت ہے کہ وہ حضرت عبداللہ بن زبیر رضی اللہ عنہ اور عاصم بن عمر رضی اللہ عنہ کے پاس بیٹھے ہوئے تھے کہ ان کے پاس محمد بن ایاس آئے اور کہا کہ دیہات والوں میں سے ایک شخص نے اپنی بیوی کو رخصتی سے پہلے ہی (اکٹھی) تین طلاقیں دے دی ہیں (اور یوں کہا کہ تجھے تین طلاقیں ہیں) تو آپ دونوں کی کیا رائے ہے؟ حضرت عبداللہ بن زبیر رضی اللہ عنہ نے فرمایا اس بارے میں ہمیں تو (نبی صلی اللہ علیہ وسلم یا کسی دوسرے صحابی سے) کوئی قول نہیں پہنچا لہذا تم حضرت عبداللہ بن عباس رضی اللہ عنہ اور حضرت ابو ہریرہ رضی اللہ عنہ کے پاس جاؤ جن کو میں نے حضرت عائشہ رضی اللہ عنہا کے ہاں دیکھا ہے اور ان سے جا کر پوچھو پھر (جو جواب وہ دیں) آکر ہمیں بھی بتانا۔ محمد بن ایاس ان دو حضرات کے پاس گئے اور ان سے وہ سوال کیا۔ حضرت ابن عباس رضی اللہ عنہ نے حضرت ابو ہریرہ رضی اللہ عنہ سے کہا کہ اے ابو ہریرہ رضی اللہ عنہ آپ کے پاس یہ ایک سوال آیا ہے آپ اس کا جواب دیجئے۔ حضرت ابو ہریرہ رضی اللہ عنہ نے فرمایا ایک طلاق (دی ہو تو اس) سے عورت نکاح سے نکل جاتی ہے اور تین طلاقیں (اکٹھی دی ہوں) تو عورت کو حرام کر دیتی ہیں یہاں تک کہ وہ موجود شوہر کے علاوہ کسی دوسرے شخص سے نکاح کرے۔ حضرت عبداللہ بن عباس رضی اللہ عنہ نے بھی ایسا ہی جواب دیا۔

کنایہ الفاظ سے طلاق

عَنْ مَالِكٍ أَنَّهُ بَلَغَهُ كَتَبَ إِلَى عُمَرَ بْنِ الْخَطَّابِ مِنَ الْعِرَاقِ أَنَّ رَجُلًا قَالَ لَامْرَأَتِهِ حَبْلُكَ عَلَى غَارِبِكَ فَكَتَبَ عُمَرُ بْنُ الْخَطَّابِ إِلَى عَامِلِهِ أَنْ مَرَّهُ أَنْ يُؤْفِيَنِي بِمَكَّةَ فِي الْمَوْسَمِ فَبَيْنَا عُمَرُ يَطُوفُ بِالْبَيْتِ إِذْ لَقِيَهُ الرَّجُلُ فَسَلَّمَ عَلَيْهِ فَقَالَ عُمَرُ مَنْ أَنْتَ فَقَالَ الرَّجُلُ أَنَا الرَّجُلُ الَّذِي أَمَرْتُ أَنْ أُجْلَبَ عَلَيْكَ فَقَالَ عُمَرُ أَسْأَلُكَ بِرَبِّ هَذَا الْبَيْتِ مَا أَرَدْتُ بِقَوْلِكَ حَبْلُكَ عَلَى غَارِبِكَ فَقَالَ الرَّجُلُ يَا أَمِيرَ الْمُؤْمِنِينَ لَوْ اسْتَحْلَفْتَنِي فِي غَيْرِ هَذَا الْمَوْضِعِ مَا صَدَقْتُكَ أَرَدْتُ بِذَلِكَ الْفِرَاقَ فَقَالَ عُمَرُ بْنُ الْخَطَّابِ هُوَ مَا أَرَدْتُ (موطا مالک)

عراق سے حضرت عمر ؓ کو لکھا گیا کہ ایک شخص نے اپنی بیوی کو یوں کہا ہے حَبْلُكَ عَلَى غَارِبِكَ (یعنی میں نے تیرا رستہ چھوڑ دیا) حضرت عمر ؓ نے وہاں کے گورنر کو لکھا کہ (جس شخص نے یہ الفاظ کہے ہیں) اس کو کہو کہ وہ مجھ سے حج کے موقع پر کہہ کر مہ میں ملے۔ (حج کے موقع پر) جب حضرت عمر ؓ بیت اللہ کا طواف کر رہے تھے تو ان کو ایک شخص ملا اور اس نے سلام کیا۔ حضرت عمر ؓ نے (سلام کا جواب دینے کے بعد) پوچھا تم کون ہو؟ اس شخص نے جواب دیا کہ میں وہی آدمی ہوں جس کے بارے میں آپ نے حکم دیا کہ مجھے آپ کے پاس پہنچایا جائے۔ (ساری بات جان لینے کے بعد) حضرت عمر ؓ نے اس سے کہا میں تجھے اس گھر کے رب کی قسم دے کر پوچھتا ہوں کہ اپنے ان الفاظ حَبْلُكَ عَلَى غَارِبِكَ (میں نے تیرا رستہ چھوڑ دیا) سے تیری کیا مراد تھی۔ اس نے جواب دیا کہ اے امیر المؤمنین اگر آپ مجھے اس جگہ کے علاوہ کسی اور جگہ پر قسم دیتے تو (شاید) میں آپ کو سچ نہ بتاتا۔ (سچی بات یہ ہے کہ) ان سے میری مراد جدائی (اور طلاق) تھی۔ حضرت عمر ؓ نے فرمایا جو تمہاری مراد تھی وہی حکم ہے (یعنی تمہاری بیوی کو ایک طلاق بائنہ ہوگئی)۔

عَنْ إِبْرَاهِيمَ أَنَّ عُمَرَ بْنَ الْخَطَّابِ وَعَبْدَ اللَّهِ بْنَ مَسْعُودٍ كَانَ يَقُولَانِ فِي الْمَرْأَةِ إِذَا خَيْرَهَا رُؤُوسَهَا فَاخْتَارَتْهُ فَهِيَ أَمْرَاتُهُ وَإِنْ اخْتَارَتْ نَفْسَهَا فَهِيَ تَطْلِيقَةٌ وَرُؤُوسُهَا أَمْلُكَ بِهَا (موطا محمد)

ابراہیم نخعی رحمہ اللہ سے روایت ہے کہ حضرت عمر ؓ اور حضرت عبد اللہ بن مسعود ؓ اس عورت کے بارے میں جس کو اس کے خاوند نے اختیار دے دیا ہو فرمایا کہ اگر عورت اپنے شوہر کو اختیار کرے (اور یوں کہے کہ میں اپنے شوہر کو اختیار کرتی ہوں) تو وہ اس کی بیوی رہے گی اور اگر عورت اپنے نفس کو اختیار کرے (اور کہے کہ میں خود اپنے کو اختیار کرتی ہوں) تو یہ ایک طلاق ہوگی اور شوہر کو بیوی سے رجوع کرنے کا حق ہوگا۔

عَنِ ابْنِ مَسْعُودٍ رضی اللہ عنہ فِي مَنْ يُحْرِمُ امْرَأَتَهُ قَالَ إِنْ كَانَ يَرَى طَلَاقًا وَإِلَّا فَهِيَ يَمِينٌ (عبدالرزاق)
حضرت عبداللہ بن مسعود رضی اللہ عنہ نے اس شخص کے بارے میں جس نے کہا کہ میں نے اپنی بیوی کو
(اپنے اوپر) حرام کیا فرمایا اگر اس کی نیت طلاق کی تھی تو وہ ایک طلاق (بائن) ہے ورنہ وہ قسم ہے۔

عَنْ نَافِعِ بْنِ عُجْبِيرٍ أَنَّ رُكَّانَةَ بِنَ يَزِيدَ طَلَّقَ امْرَأَتَهُ سُهَيْمَةَ الْبَتَّةَ فَأَخْبَرَ النَّبِيَّ صلی اللہ علیہ وسلم بِذَلِكَ
وَقَالَ وَاللَّهِ مَا أَرَدْتُ إِلَّا وَاحِدَةً فَقَالَ رَسُولُ اللَّهِ صلی اللہ علیہ وسلم وَاللَّهِ مَا أَرَدْتُ إِلَّا وَاحِدَةً فَقَالَ رُكَّانَةُ
وَاللَّهِ مَا أَرَدْتُ إِلَّا وَاحِدَةً فَرَدَّهَا عَلَيْهِ رَسُولُ اللَّهِ صلی اللہ علیہ وسلم (ابوداؤد)

نافع بن عبیر رحمہ اللہ کہتے ہیں کہ رکانہ بن یزید رضی اللہ عنہ نے اپنی بیوی سہیمہ کو بتہ کا لفظ کہہ کر طلاق دی
(یعنی طلاق کا لفظ استعمال نہیں کیا بلکہ اپنی بیوی کو یوں کہہ دیا کہ تم بتہ ہو جس کا مطلب ہے کہ تم مجھ سے
جدا ہو) پھر نبی صلی اللہ علیہ وسلم سے اس کا ذکر کیا اور (چونکہ کنایہ الفاظ میں اگر کوئی مرد تین طلاق کی نیت کرے تو
تین ہی ہو جاتی ہیں اس لئے انہوں نے وضاحت کی کہ) اللہ کی قسم میں نے صرف ایک ہی طلاق کا ارادہ
کیا تھا۔ رسول اللہ صلی اللہ علیہ وسلم نے (وضاحت کی خاطر) پوچھا کیا واللہ تمہارا ارادہ صرف ایک طلاق کا تھا۔
اس پر رکانہ رضی اللہ عنہ نے (دوبارہ) جواب دیا کہ واللہ میرا ارادہ صرف ایک طلاق کا تھا۔ تو رسول اللہ صلی اللہ علیہ وسلم نے
سہیمہ کو ان پر (جدید نکاح سے) لوٹا دیا۔

طلاق اور رجوع پر گواہ بنانا مستحب ہے

عَنْ عُمَرَ بْنِ حُصَيْنٍ أَنَّهُ سُئِلَ عَنِ الرَّجُلِ يُطَلِّقُ امْرَأَتَهُ ثُمَّ يَقَعُ بِهَا وَلَمْ يُشْهَدْ عَلَى طَلَاقِهَا
وَلَا عَلَى رَجْعَتِهَا فَقَالَ طَلَّقْتَ لَغَيْرِ سُنَّةٍ وَرَاجَعْتَ لَغَيْرِ سُنَّةٍ اِشْهَدْ عَلَى طَلَاقِهَا وَعَلَى رَجْعَتِهَا
(ابوداؤد)

حضرت عمران بن حصین رضی اللہ عنہ سے ایسے شخص کے بارے میں پوچھا گیا جو اپنی بیوی کو (ایک) طلاق
دے پھر اس سے (رجوع کے طور پر) صحبت کر لے اور نہ تو اس نے عورت کو طلاق دینے پر گواہ بنایا اور
نہ اس سے رجوع کرنے پر گواہ بنایا۔ تو انہوں نے فرمایا کہ تم نے طلاق بھی غیر مسنون (یعنی غیر مستحب)
طریقے پر دی اور رجوع بھی غیر مستحب طریقے پر کیا۔ (مستحب طریقہ یہ ہے کہ) عورت کو طلاق دینے پر
اور اس سے رجوع کرنے پر گواہ بنالیا کرو۔

جس کا رجوع کرنے کا ارادہ نہ ہو وہ کمرے میں داخل ہو تو پہلے اطلاع کرے

عَنْ نَافِعِ أَنَّ ابْنَ عُمَرَ طَلَّقَ امْرَأَتَهُ تَطْلِيقَةً فَكَانَ يَسْتَأْذِنُ عَلَيْهَا إِذَا أَرَادَ أَنْ يَمُرَّ (عبدالرزاق)
نافع رحمہ اللہ سے روایت ہے کہ حضرت عبداللہ بن عمر رضی اللہ عنہ نے اپنی بیوی کو ایک طلاق دی (اور

چونکہ رجوع کرنے کا ارادہ نہ تھا) لہذا جب ان کا ارادہ ہوتا کہ (کسی کام سے بیوی کے پاس سے) گزریں تو (کھنکھار کر یا زبان سے کہتے ہوئے کہ میں آ رہا ہوں) ان کو اطلاع کر دیا کرتے تھے۔

تین طلاقوں کے بعد عورت سے جب تک کوئی دوسرا نکاح کر کے جماع نہ کرے

وہ پہلے شوہر سے دوبارہ نکاح نہیں کر سکتی

عَنْ عَائِشَةَ قَالَتْ جَاءَتْ امْرَأَةً رِفَاعَةَ الْقُرَظِيَّ إِلَى النَّبِيِّ ﷺ فَقَالَتْ كُنْتُ عِنْدَ رِفَاعَةَ فَطَلَّقَنِي فَبِتُّ طَلَقِي فَتَزَوَّجْتُ بَعْدَهُ عَبْدَ الرَّحْمَنِ بْنَ الزَّبِيرِ وَإِنَّمَا مَعَهُ مِثْلُ هُدْبَةِ الثَّوْبِ فَقَالَ أَتُرِيدِينَ أَنْ تَرْجِعِي إِلَيَّ رِفَاعَةَ لَا حَتَّى تَذُوقِي غَسِيلَتَهُ وَيَذُوقَ غَسِيلَتِكَ (بخاری و مسلم).

حضرت عائشہ رضی اللہ عنہا کہتی ہیں رفاعہ قرظی کی (سابقہ) اہلیہ نبی ﷺ کے پاس آئیں اور بتایا کہ میں رفاعہ کے نکاح میں تھی تو انہوں نے مجھے طلاق دی اور تینوں دے دیں۔ ان کے بعد میں نے عبدالرحمن بن زبیر سے نکاح کیا (لیکن) ان کے پاس تو محض کپڑے کا پھندنا ہے (یعنی وہ نامرد ہیں) آپ ﷺ نے پوچھا تو کیا تم چاہتی ہو کہ دوبارہ رفاعہ کے نکاح میں لوٹ جاؤ۔ انہوں نے کہا جی ہاں۔ آپ نے فرمایا نہیں (ایسا نہیں ہو سکتا جب تک تم عبدالرحمن کی کچھ مٹھاس نہ چکھ لو اور وہ تمہاری کچھ مٹھاس نہ چکھ لیں (مراد یہ ہے کہ جب تک تم دونوں جماع نہ کر لو)۔

فائدہ: ۱۔ غَسِيلَةٌ یعنی کچھ مٹھاس چکھنے کے لفظ سے معلوم ہوا کہ جماع میں انزال شرط نہیں ہے کیونکہ اس سے تو مٹھاس پوری حاصل ہو جاتی ہے۔

2۔ اگر دوسرا مرد نامرد ہو اور جماع پر قادر نہ ہو تو یہ عورت اس سے طلاق لے کر کسی تیسرے مرد سے نکاح کرے اور اس سے صحبت بھی ہو۔ پھر طلاق کے بعد وہ پہلے شوہر سے نکاح کر سکتی ہے۔

حلالہ کی شرط کے ساتھ نکاح کرنا سخت گناہ ہے

عَنْ عَبْدِ اللَّهِ بْنِ مَسْعُودٍ قَالَ لَعَنَ رَسُولُ اللَّهِ ﷺ الْمَحْلِلَ وَالْمُحْلَلَةَ لَهُ (ترمذی)
حضرت عبداللہ بن مسعود ؓ کہتے ہیں رسول اللہ ﷺ نے حلالہ کرنے والے پر (خواہ بلا مجبوری کے حلالہ کی نیت سے نکاح کیا ہو یا مجبوری سے کیا ہو لیکن ایجاب و قبول میں اس کی شرط کی ہو) اور جس کے لئے حلالہ کیا ہے (دونوں) پر لعنت فرمائی (کیونکہ نکاح میں اصل یہ ہے کہ وہ دوام کی نیت سے ہو)

حلالہ کی شرط اور نیت سے کیا ہوا نکاح ہو جاتا ہے

عَنْ ابْنِ سِيرِينَ أَنَّ امْرَأَةً طَلَّقَهَا زَوْجَهَا ثَلَاثًا وَكَانَ مَسْكِينٌ أَعْرَابِيٌّ يَقْعُدُ بِيَابِ الْمَسْجِدِ فَبَجَاءَتْهُ امْرَأَةٌ فَقَالَتْ هَلْ لَكَ فِي امْرَأَةٍ تَنَكَّحُهَا فَتَبِيْتُ مَعَهَا اللَّيْلَةَ وَتَصْبِحُ فَتَفَارِقُهَا فَقَالَ نَعَمْ فَكَانَ ذَلِكَ فَقَالَتْ لَهُ امْرَأَتُهُ إِنَّكَ إِذَا أَصْبَحْتَ فَإِنَّهُمْ سَيَقُولُونَ لَكَ فَارِقُهَا فَلَا تَفْعَلْ ذَلِكَ فَإِنِّي مُقِيمَةٌ لَكَ مَا بَدَأَ لِي وَاذْهَبْ إِلَيَّ إِلَى عُمَرَ فَلَمَّا أَصْبَحَتْ أَتَوْهُ وَأَتَوْهَا فَقَالَتْ كَلِمَتَهُ فَأَنْتُمْ جِئْتُمْ بِهِ فَكَلِمَتَهُ فَأَبَى فَاَنْطَلَقَ إِلَى عُمَرَ فَقَالَ اِلْزِمِ امْرَأَتَكَ فَإِنْ رَأَى بَرِيْبٍ فَأَتِنِي (بيهقي).

محمد بن سيرین رحمہ اللہ سے روایت ہے کہ ایک عورت کو اس کے شوہر نے تین طلاقیں دے دیں۔ (پھر سب کا ارادہ ہوا کہ حلالہ کرا لیا جائے اور ایک عورت کے ذمہ یہ کام لگایا کہ وہ حلالہ کروائے) مسجد کے دروازے پر ایک مسکین بدوی پڑا رہتا تھا وہ ذمہ دار عورت اس کے پاس آئی اور پوچھا کہ کیا تم اس پر راضی ہو کہ ایک عورت سے نکاح کر لو اور نکاح کے بعد اس کے ساتھ رات گزارو اور صبح ہو تو تم اس کو چھوڑ دو یعنی طلاق دے دو۔ اس بدوی نے جواب دیا کہ ہاں (مجھے منظور ہے) تو اس کے مطابق نکاح ہو گیا۔ نکاح کی رات اس کی بیوی نے اس سے کہا جب صبح ہوگی تو گھر والے تم سے کہیں گے کہ تم مجھے چھوڑ دو لیکن تم ایسا نہ کرنا کیونکہ جب تک ہو سکے گا بس اب میں تمہارے ساتھ ہی رہوں گی اور (یہ لوگ زور لگائیں تو) تم حضرت عمر ؓ کے پاس جا کر ان کو بتا دینا۔ جب صبح ہوئی تو گھر والے اس بدوی اور اس کی بیوی کے پاس آئے۔ عورت نے کہا تم خود ہی اس سے بات کرو کیونکہ تم ہی اس کو لائے تھے۔ گھر والوں نے بدوی سے بات کی (کہ اپنی بیوی کو طلاق دے دو) تو اس نے انکار کر دیا اور حضرت عمر ؓ کے پاس (شکایت لے کر) چلا گیا۔ حضرت عمر ؓ نے اس سے کہا کہ تم (بے فکر ہو کر) اپنی بیوی کے ساتھ رہو اور اگر یہ لوگ تمہیں تنگ کریں تو میرے پاس آ جانا۔

فائدہ: اوپر کی دونوں حدیثوں سے معلوم ہوا کہ حلالہ کرنے سے عورت پہلے شوہر کے لئے بہر حال حلال ہو جاتی ہے۔ وہ اس طرح کہ:

1- پہلی حدیث میں حلالہ کرنے والے کو محلل کہا۔ کلام میں حقیقی معنی کو اصل کی حیثیت حاصل ہوتی ہے مجازی معنی اسی وقت لیتے ہیں جب حقیقی معنی لینا ممکن نہ ہو۔ اور حقیقت میں کسی کو محلل اسی وقت کہا جاتا ہے جب اس کی وجہ سے عورت پہلے شوہر کے لئے حلال ہو جائے۔

2- دوسری حدیث میں جو قصہ ہے اس سے معلوم ہوا کہ قصہ کے تمام متعلقین کا یہی خیال تھا کہ حلالہ سے عورت اپنے پہلے شوہر کے لئے حلال ہو جاتی ہے۔ حضرت عمر ؓ نے بھی ان کے اس خیال کی اصلاح نہیں فرمائی بس اتنا کہا کہ حلالہ کرنے والے پر طلاق دینا لازم نہیں اور اس کو طلاق دینے پر مجبور نہیں کیا جاسکتا۔ پہلے شوہر اور اس کے خاندان والوں کو یہ نہیں کہا کہ اس طرح سے عورت تمہارے لئے

حلال نہیں ہوتی۔

اس مضمون کو سمجھ لینے کے بعد اب اس حدیث کو سمجھیں۔

عَنْ نَافِعٍ قَالَ جَاءَ رَجُلٌ إِلَى ابْنِ عُمَرَ فَسَأَلَهُ عَنْ رَجُلٍ طَلَّقَ امْرَأَتَهُ ثَلَاثًا فَتَزَوَّجَهَا أَخٌ لَهُ لِيُحِلَّهَا لِأَخِيهِ هَلْ تَحِلُّ لِلأَوَّلِ قَالَ لَا إِلَّا نِكَاحَ رَغْبَةٍ كُنَّا نَعُدُّ هَذَا سَفَاحًا عَلَى عَهْدِ رَسُولِ اللَّهِ ﷺ (حاكم)

نافع رحمہ اللہ کہتے ہیں ایک شخص حضرت عبداللہ بن عمر رضی اللہ عنہما کے پاس آیا اور ان سے پوچھا کہ ایک شخص نے اپنی بیوی کو تین طلاقیں دے دیں پھر اس کے بھائی نے اس عورت سے نکاح کر لیا تاکہ وہ اس کو اپنے بھائی کے لئے حلال کر دے تو کیا (اس طرح) وہ پہلے شوہر کے لئے حلال ہو جائے گی۔ حضرت عبداللہ بن عمر رضی اللہ عنہما نے فرمایا نہیں (یہ مناسب طریقہ نہیں) بلکہ (صحیح طریقہ اس وقت ہے جب اپنی) رغبت سے نکاح کیا ہو (یعنی اس رشتہ کو اپنی پسند کی وجہ سے کیا ہو) اور یہ جو طریقہ (تم نے ذکر کیا) ہے رسول اللہ صلی اللہ علیہ وسلم کے زمانہ میں ہم اس کو (قباحت میں) زنا (کی طرح) شمار کرتے تھے۔

تنبیہ: ہو سکتا ہے کوئی یہ خیال کرے کہ حضرت عبداللہ بن عمر رضی اللہ عنہما کے قول لا (نہیں) سے مراد ہے کہ عورت پہلے شوہر کے لئے حلال نہیں ہوتی اور یہی چیز اس بات کا قرینہ بن سکتی ہے کہ اوپر کی حدیث میں محلل سے حقیقی معنی نہیں مجازی معنی مراد ہے یعنی حلالہ کی نیت یا شرط کے ساتھ نکاح کرنے والا۔

لیکن یہ بات درست نہیں کیونکہ حضرت عبداللہ بن عمر رضی اللہ عنہما کا قول کہ كُنَّا نَعُدُّ هَذَا سَفَاحًا عَلَى عَهْدِ رَسُولِ اللَّهِ ﷺ یعنی رسول اللہ صلی اللہ علیہ وسلم کے زمانہ میں ہم اس کو زنا شمار کرتے تھے اس کا حقیقی معنی مراد نہیں ہے ورنہ حضرت عمر رضی اللہ عنہ رسول اللہ صلی اللہ علیہ وسلم کی تعلیم کے برخلاف اس نکاح کو جائز نہ رکھتے۔

اور جب نکاح ہو جاتا ہے تو پہلے شوہر کے لئے حلال ہونے کی شرط جو قرآن میں ہے وہ پوری ہوگئی۔ قرآن پاک میں ہے

فَلَا تَحِلُّ لَهُ مِنْ بَعْدِ حَتَّى تَنْكِحَ زَوْجًا غَيْرَهُ.

(تیسری طلاق کے بعد عورت اپنے شوہر کے لئے حلال نہ ہوگی یہاں تک کہ وہ اس کے علاوہ کسی دوسرے شخص سے نکاح کرے)

لہذا پہلے شوہر کے لئے حلال ہونے میں کوئی رکاوٹ نہ رہی اور ضروری ہوا کہ حضرت عبداللہ بن عمر رضی اللہ عنہما کے قول لا (نہیں) کا وہی معنی لیا جائے جو ہم نے ذکر کیا۔ وہ نہیں جو کسی کو وہم ہو سکتا ہے۔

دیوانے اور جائز نشہ والے کی طلاق

قَالَ عُثْمَانُ ۞ لَيْسَ لِمَجْنُونٍ وَلَا لِسَكْرَانَ طَلَاقٌ (بخاری)

حضرت عثمان ۞ نے فرمایا نہ تو مجنون (دیوانہ) کی طلاق ہوتی ہے اور نہ ہی (کسی جائز چیز

سے) نشہ والے کی طلاق ہوتی ہے۔

قَالَ عَلِيُّ وَكُلُّ طَلَاقٍ جَائِزٌ إِلَّا طَلَاقُ الْمَعْتُوهِ (بخاری)

حضرت علی ۞ نے فرمایا ہر طلاق نافذ ہوتی ہے سوائے معتوہ کی طلاق کے۔

قَالَ عُقْبَةُ بْنُ عَامِرٍ لَا يَجُوزُ طَلَاقُ الْمَوْسُوسِ (بخاری)

حضرت عقبہ بن عامر ۞ نے فرمایا جو شخص (طلاق کے) دوسوہ میں مبتلا ہو اس کی طلاق نہیں ہوتی۔

طلاق کے الفاظ محض مذاق یا ڈراوے کے لئے کہے ہوں

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ ثَلَاثٌ جِدُّهُنَّ جِدٌّ وَهَزْلُهُنَّ جِدٌّ الْبِكَاحِ وَالطَّلَاقِ

وَالرَّجْعَةِ (ترمذی)

حضرت ابو ہریرہ ۞ کہتے ہیں رسول اللہ ﷺ نے فرمایا تین چیزیں ایسی ہیں کہ اگر وہ مراد ہوں

تب تو وہ مراد ہی ہوں گی لیکن اگر وہ مراد نہ ہوں تب بھی وہ مراد شمار ہوں گی۔ (وہ تین چیزیں یہ ہیں)

نکاح، طلاق اور (طلاق کے بعد) رجوع۔

طلاق کے الفاظ زبردستی کہلوائے گئے ہوں

عَنْ ابْنِ عُمَرَ أَنَّهُ أَجَازَ طَلَاقَ الْمُكْرَهَةِ (عبدالرزاق)

حضرت عبداللہ بن عمر ۞ سے روایت ہے کہ انہوں نے مکرہ (یعنی جس سے زبردستی طلاق کے

الفاظ کہلوائے گئے ہوں اس) کی طلاق کو نافذ قرار دیا۔

عَنْ سَعِيدِ بْنِ جُبَيْرٍ أَنَّهُ بَلَغَهُ قَوْلُ الْحَسَنِ لَيْسَ طَلَاقُ الْمُكْرَهَةِ بِشَيْءٍ فَقَالَ يَرْحِمُهُ اللَّهُ

إِنَّمَا كَانَ أَهْلُ الشِّرْكَ يُكْرِهُونَ الرَّجُلَ عَلَى الْكُفْرِ وَالطَّلَاقِ فَذَلِكَ الَّذِي لَيْسَ بِشَيْءٍ

وَأَمَّا مَا صَنَعَ أَهْلُ الْإِسْلَامِ بَيْنَهُمْ فَهُوَ جَائِزٌ (عبدالرزاق)

(مشہور تابعی) حضرت سعید بن جبیر رحمہ اللہ سے روایت ہے کہ ان کو جب حضرت حسن بصری

رحمہ اللہ کا یہ قول پہنچا کہ مکرہ کی طلاق کچھ نہیں ہوتی تو انہوں نے فرمایا کہ اللہ تعالیٰ حسن بصری پر رحم

فرمائے بات یہ تھی کہ (شروع دور میں) مشرکین مسلمانوں کو کفر کرنے اور طلاق دینے پر مجبور کرتے تھے

تو یہ وہ طلاق ہے جو کچھ (شمار) نہیں ہوتی۔ رہی وہ طلاق جو اہل اسلام آپس میں (زبردستی کی وجہ سے)

کہیں وہ تو نافذ ہوتی ہے۔

عَنْ صَفْوَانَ بْنِ عِمْرَانَ الطَّائِنِيِّ عَنْ رَجُلٍ مِنَ الصَّحَابَةِ أَنَّ رَجُلًا كَانَ نَائِمًا فَقَامَتِ امْرَأَتُهُ فَأَخَذَتْ سِكِّينًا فَجَلَسَتْ عَلَى صَدْرِهِ فَقَالَتْ لِطَلْقِنِي نَلَاثًا أَوْ لَأَذْبَحَنَّكَ فَطَلَّقَهَا ثُمَّ أَتَى النَّبِيَّ ﷺ فَذَكَرَهُ لَهُ ذَلِكَ فَقَالَ لَا قَيْلُولَةَ فِي الطَّلَاقِ (عقيلي)

صفوان بن عمران رحمہ اللہ ایک صحابی رضی اللہ عنہ کے واسطے سے نقل کرتے ہیں کہ ایک شخص سویا ہوا تھا اس کی بیوی اٹھی اور چھری پکڑ کر اس کے سینے پر چڑھ کر بیٹھ گئی اور کہا تم مجھے (فوراً) تین طلاقیں دے دو ورنہ میں (ابھی) تمہیں ذبح کر دیتی ہوں۔ اس شخص نے (مجبور ہو کر) اس عورت کو (تین) طلاقیں دیں۔ وہ صاحب پھر نبی صلی اللہ علیہ وسلم کے پاس آئے اور آپ سے سارا قصہ ذکر کیا تو آپ صلی اللہ علیہ وسلم نے فرمایا طلاق (تو ہو چکی اور اب وہ) واپس نہیں ہو سکتی۔

ناجائز نشہ والے کی طلاق

إِنَّ عَمَرَ أَجَازَ طَلَاقَ السُّكْرَانَ بِشَهَادَةِ نِسْوَةٍ (ابن ابی شیبہ)

حضرت عمر رضی اللہ عنہ نے محض عورتوں کی گواہی پر (ناجائز) نشہ میں مبتلا شخص کی طلاق کو نافذ قرار دیا۔

عَنِ الْحَكَمِ قَالَ مَنْ طَلَّقَ فِي سَكْرٍ مِنَ اللَّهِ فَلَيْسَ طَلَّاقُهُ بِشَيْءٍ وَمَنْ طَلَّقَ فِي سَكْرٍ مِنَ الشَّيْطَانِ فَطَلَّاقُهُ جَائِزٌ. (ابن ابی شیبہ)

حکم رحمہ اللہ نے فرمایا جس نے ایسے نشہ میں طلاق دی جو اللہ تعالیٰ کی جانب سے (یعنی کسی جائز سبب سے تھا مثلاً معالج کے بتانے پر کوئی دوا کھائی اس سے نشہ ہو گیا) تو اس کی طلاق کا شمار نہیں اور جس نے ایسے نشہ میں طلاق دی جو شیطان کی جانب سے ہو (مثلاً جان بوجھ کر شراب پی لی) تو اس کی طلاق نافذ ہے۔

عَنْ سَعِيدِ بْنِ الْمُسَيْبِ وَسُلَيْمَانَ بْنِ يَسَارٍ سِتْلًا عَنْ طَلَاقِ السُّكْرَانَ فَقَالَا إِذَا طَلَّقَ السُّكْرَانُ جَازَ طَلَّاقُهُ وَإِنْ قَتَلَ قُتِلَ (مالک)

حضرت سعید بن مسیب رحمہ اللہ اور حضرت سلیمان بن یسار رحمہ اللہ سے نشہ میں مبتلا شخص کی طلاق کے بارے میں پوچھا گیا تو دونوں نے فرمایا نشہ میں مبتلا شخص جب طلاق دے تو اس کی طلاق نافذ ہے اور اگر وہ کسی کو قتل کر بیٹھے تو (قصاص میں) اس کو قتل کیا جائے گا۔

نامردی

عَنْ سَعِيدِ بْنِ الْمُسَيْبِ قَالَ قَضَى عُمَرُ بْنُ الْخَطَّابِ فِي الْعَيْنِ أَنْ يُوجَلَ سَنَةً (عبد الرزاق)
سعید بن مسیب رحمہ اللہ کہتے ہیں نامرد کے بارے میں حضرت عمر ؓ نے فیصلہ دیا کہ اس کو
(علاج کے لئے) ایک سال کی مہلت دی جائے۔ (اتنی مدت میں اگر وہ بیوی سے جماع کر لے تو
ٹھیک ہے ورنہ زوجین کے درمیان جدائی کر دو اور عورت کو پورا مہر ملے گا)۔

عَنْ عَبْدِ اللَّهِ بْنِ مَسْعُودٍ قَالَ يُوجَلُ الْعَيْنُ سَنَةً فَإِنْ جَامَعَ وَالْأَفْرَقَ بَيْنَهُمَا. (عبد الرزاق)
حضرت عبداللہ بن مسعود ؓ نے فرمایا نامرد کو ایک سال کی مہلت دی جائے پھر اگر اس مدت میں
اس نے جماع کر لیا تو ٹھیک ہے ورنہ زوجین کے درمیان جدائی کر دی جائے۔

عَنِ الْحَسَنِ عَنْ عُمَرَ بْنِ الْخَطَّابِ أَنَّ امْرَأَةً أَتَتْهُ فَأَخْبَرَتْهُ أَنَّ زَوْجَهَا لَا يَصِلُ إِلَيْهَا فَأَجَلَهُ
حَوْلًا فَلَمَّا انْقَضَى حَوْلٌ وَلَمْ يَصِلْ إِلَيْهَا خَيْرَهَا فَأَخْتَارَتْ نَفْسَهَا فَفَرَّقَ بَيْنَهُمَا عُمَرُ وَجَعَلَهَا
تَطْلِيقَةً بَائِنَةً (کتاب الآثار محمد)

حسن بصری رحمہ اللہ سے روایت ہے کہ ایک عورت حضرت عمر ؓ کے پاس آئی اور آپ کو بتایا کہ
اس کا شوہر اس سے جماع نہیں کر پاتا۔ حضرت عمر ؓ نے (اس کے شوہر کو بلوایا اور تحقیق کر کے علاج
کی خاطر) اس کو ایک سال کی مہلت دی۔ جب سال گزر گیا اور شوہر کو بیوی سے جماع پر قدرت حاصل
نہ ہوئی تو حضرت عمر ؓ نے عورت کو اختیار دیا (کہ وہ چاہے تو اپنی جدائی کو اختیار کر لے) اور عورت
نے اپنی جدائی کو اختیار کیا اس پر حضرت عمر ؓ نے ان دونوں کے درمیان تفریق کر دی اور اس تفریق کو
ایک طلاق بائن قرار دیا۔

خلع

خلع سے ایک طلاق بائنہ ہوتی ہے

عَنِ ابْنِ عَبَّاسٍ قَالَ جَعَلَ رَسُولُ اللَّهِ ﷺ الْخُلْعَ تَطْلِيقَةً بَائِنَةً (دارقطنی)
حضرت عبداللہ بن عباس ؓ کہتے ہیں رسول اللہ ﷺ نے خلع کو ایک طلاق بائن قرار دیا۔

خلع سے عدت طلاق کی طرح ہوتی ہے

عَنْ نَافِعٍ أَنَّ رُبَيْعَ بِنْتِ مُعَوِّذِ بْنِ عَفْرَاءَ جَاءَتْ هِيَ وَعَمَّتُهَا إِلَى عَبْدِ اللَّهِ بْنِ عُمَرَ فَأَخْبَرَتْهُ
أَنَّهَا اخْتَلَعَتْ مِنْ زَوْجِهَا فِي زَمَنِ عُثْمَانَ بْنِ عَفَّانَ فَلَمَّا بَلَغَ ذَلِكَ عُثْمَانُ بْنُ عَفَّانَ فَلَمْ يُنْكِرْهُ
وَقَالَ عَبْدُ اللَّهِ بْنُ عُمَرَ عِدَّتُهَا عِدَّةُ الْمُطَلَّاقَةِ (موطا مالک)

نافع رحمہ اللہ سے روایت ہے ربیع بنت معوذ رضی اللہ عنہا اور ان کی پھوپھی حضرت عبداللہ بن عمر
ؓ کے پاس آئیں اور ان کو بتایا کہ انہوں نے حضرت عثمان ؓ کے دور (خلافت) میں اپنے شوہر سے
خلع لے لیا تھا اور اس کی خبر حضرت عثمان ؓ کو پہنچی تھی لیکن انہوں نے اس پر کچھ اعتراض نہیں کیا تھا۔
اس پر حضرت عبداللہ بن عمر ؓ نے (مزید) یہ بات بتائی کہ خلع لینے والی کی عدت وہی ہوتی ہے جو
طلاق والی کی ہوتی ہے۔

مہر سے زیادہ واپس لینا مکروہ ہے

عَنِ ابْنِ عَبَّاسٍ أَنَّ جَمِيلَةَ بِنْتِ سَلُولٍ أَتَتْ النَّبِيَّ ﷺ فَقَالَتْ وَاللَّهِ مَا أَعْبْتُ عَلَى ثَابِتٍ
فِي دِينٍ وَلَا خُلِقِي وَلَكِنْ أَكْرَهُ الْكُفْرَ فِي الْإِسْلَامِ لَا أُطِيقُهُ بُغْضًا فَقَالَ لَهَا النَّبِيُّ ﷺ أَتَرَدِّينَ
عَلَيْهِ حَدِيثَهُ (الْتَبِيُّ أَعْطَاكَ) قَالَتْ نَعَمْ (وَزِيَادَةُ). فَقَالَ النَّبِيُّ ﷺ أَمَّا الزِّيَادَةُ فَلَا فَاَمَرَهُ
رَسُولُ اللَّهِ ﷺ أَنْ يَأْخُذَ مِنْهَا حَدِيثَهُ وَلَا يَزِدَّادَ (ابن ماجہ).

وَفِي رِوَايَةٍ فَأَخَذَهَا لَهُ وَخَلَّى سَيْلَهَا فَلَمَّا بَلَغَ ذَلِكَ ثَابِتُ بْنُ قَيْسٍ قَالَ قَدْ قَبِلْتُ قَضَاءَ
رَسُولِ اللَّهِ ﷺ (دارقطنی)

حضرت عبداللہ بن عباس رضی اللہ عنہ سے روایت ہے کہ جمیلہ بنت سلول رضی اللہ عنہا نبی صلی اللہ علیہ وسلم کے پاس آئیں اور کہا اللہ کی قسم میں نے (اپنے شوہر) ثابت بن قیس کے دین میں اور نہ ہی ان کے اخلاق میں کوئی عیب پایا ہے لیکن اسلام کے اندر مجھے کفر کی بات پسند نہیں۔ بات یہ ہے کہ (طبعی) بغض کی وجہ سے میں انہیں برداشت نہیں کر سکتی۔ رسول اللہ صلی اللہ علیہ وسلم نے پوچھا کہ کیا تم ان کو ان کا وہ باغ واپس کرتی ہو جو انہوں نے تمہیں (مہر کے طور پر) دیا تھا۔ انہوں نے کہا جی ہاں بلکہ زائد بھی (دینے کو تیار ہوں) نبی صلی اللہ علیہ وسلم نے فرمایا زائد تو بہر حال نہیں۔ رسول اللہ صلی اللہ علیہ وسلم نے ثابت بن قیس رضی اللہ عنہ کو حکم دیا کہ وہ جمیلہ سے اپنا باغ واپس لے لیں اور زائد کچھ نہ لیں۔ ثابت بن قیس رضی اللہ عنہ نے کہا مجھے رسول اللہ صلی اللہ علیہ وسلم کا فیصلہ منظور ہے۔

ایلاء

ایلاء چار مہینے سے کم میں نہیں ہوتا

عَنِ ابْنِ عَبَّاسٍ قَالَ إِذَا آلَى مِنْ أَمْرَاتِهِ شَهْرًا أَوْ شَهْرَيْنِ أَوْ ثَلَاثَةً مَا لَمْ يَبْلُغِ الْحَدَّ فَلَيْسَ بِإِيْلَاءٍ (ابن ابی شیبہ)

حضرت عبداللہ بن عباس رضی اللہ عنہ نے فرمایا جب کوئی شخص ایک مہینے یا دو مہینے یا تین مہینے یا زائد مدت کے لئے جب تک وہ چار مہینے سے کم ہو قسم کھالے کہ (اتنی مدت) اپنی بیوی سے صحبت نہیں کرے گا تو یہ ایلاء نہیں ہوتا۔

عَنِ ابْنِ عَبَّاسٍ قَالَ كَانَ إِيْلَاءُ الْجَاهِلِيَّةِ السَّنَةِ وَالسَّنَتَيْنِ فَوَقَّتَ اللَّهُ لَهُمْ أَرْبَعَةَ أَشْهُرٍ فَمَنْ كَانَ إِيْلَاؤُهُ أَقَلَّ مِنْ أَرْبَعَةِ أَشْهُرٍ فَلَيْسَ بِإِيْلَاءٍ (طبرانی)

حضرت عبداللہ بن عباس رضی اللہ عنہ کہتے ہیں جاہلیت کے دور میں ایک ایک سال دو دو سال کے لئے صحبت نہ کرنے کی قسم کھاتے تھے (اسلام آیا) تو اللہ تعالیٰ نے لوگوں کے لئے چار مہینے مقرر کئے۔ تو جس کی قسم چار ماہ سے کم ہو تو اس کا ایلاء نہیں ہوتا۔

چار ماہ گزرنے پر ایک طلاق بائنہ واقع ہو جاتی ہے

عَنْ أَبِي قِلَابَةَ أَنَّ النُّعْمَانَ بْنَ بَشِيرٍ آلَى مِنْ أَمْرَاتِهِ فَقَالَ ابْنُ مَسْعُودٍ رضی اللہ عنہ إِذَا مَضَتْ أَرْبَعَةُ أَشْهُرٍ فَقَدْ بَانَتْ مِنْهُ بِتَطْلِيقَةٍ (ابن ابی شیبہ)

حضرت ابو قلابہ رضی اللہ عنہ سے روایت ہے کہ حضرت نعمان بن بشیر رضی اللہ عنہ نے اپنی بیوی سے ایلاء کیا تو حضرت عبداللہ بن مسعود رضی اللہ عنہ نے فرمایا جب چار مہینے گزر جائیں گے تو عورت ایک طلاق بائنہ پڑنے سے ان کے نکاح سے نکل جائے گی۔

رسول اللہ ﷺ کا ایک مہینے تک اپنی ازواج کے پاس نہ جانے کی قسم کھانا
اصل سبب: جب حضرت کی ازواج نے دیکھا کہ لوگ آسودہ ہو گئے ہیں تو چاہا کہ ہمارا خرچہ بھی
کچھ بڑھا دیا جائے

عَنْ جَابِرِ بْنِ عَبْدِ اللَّهِ قَالَ دَخَلَ أَبُو بَكْرٍ يَسْتَأْذِنُ عَلَى رَسُولِ اللَّهِ ﷺ فَوَجَدَ النَّاسَ
جُلُوسًا بِيَابِهِ لَمْ يُؤْذَنَ لِأَحَدٍ مِنْهُمْ قَالَ فَأُذِنَ لِأَبِي بَكْرٍ فَدَخَلَ ثُمَّ أَقْبَلَ عُمَرَ فَاسْتَأْذَنَ فَأُذِنَ لَهُ
فَوَجَدَ النَّبِيَّ ﷺ جَالِسًا حَوْلَهُ نِسَاؤُهُ وَاجِمًا سَاكِتًا قَالَ فَقَالَ لَا قَوْلَ لَنَا شَيْئًا أَضْحَكَ النَّبِيَّ
ﷺ فَقَالَ يَا رَسُولَ اللَّهِ لَوْ رَأَيْتَ بِنْتَ خَارِجَةَ سَأَلْتَنِي النَّفَقَةَ فَقُمْتُ إِلَيْهَا فَوَجِئْتُ عَنْقَهَا
فَضَحِكَ رَسُولُ اللَّهِ ﷺ وَقَالَ هُنَّ حَوْلِي كَمَا تَرَى يَسْأَلْنِي النَّفَقَةَ فَاقَامَ أَبُو بَكْرٍ إِلَى عَائِشَةَ
يَجَأُ عَنْقَهَا فَاقَامَ عُمَرُ إِلَى حَفْصَةَ يَجَأُ عَنْقَهَا كِلَاهُمَا يَقُولُ تَسْأَلَنَ رَسُولُ اللَّهِ ﷺ مَا لَيْسَ
عِنْدَهُ فَقُلْنَا وَاللَّهِ لَا نَسْأَلُ رَسُولَ اللَّهِ ﷺ شَيْئًا أَبَدًا لَيْسَ عِنْدَهُ ثُمَّ اعْتَزَلْنَهُنَّ شَهْرًا أَوْ تَسْعًا
وَ عَشْرِينَ. (مسلم).

حضرت جابر بن عبد اللہ ؓ کہتے ہیں حضرت ابوبکر ؓ (رسول اللہ ﷺ کے ہاں) آئے اور
رسول اللہ ﷺ کے پاس پہنچنے کی اجازت مانگی۔ انہوں نے دروازے پر اور لوگوں کو بھی بیٹھے ہوئے
دیکھا جن میں سے کسی کو بھی اجازت نہیں ملی تھی۔ کہتے ہیں حضرت ابوبکر ؓ کو اجازت مل گئی تو وہ اندر
چلے گئے۔ پھر حضرت عمر ؓ آئے اور اجازت مانگی تو ان کو بھی اجازت مل گئی۔ حضرت ابوبکر نے دیکھا
کہ نبی ﷺ پریشان اور خاموش بیٹھے ہیں اور آپ کی ازواج آپ کے گرد بیٹھی ہیں۔ کہتے ہیں میں نے
اپنے دل میں کہا کہ میں رسول اللہ ﷺ کو خوش کرنے کی کوئی بات کرتا ہوں۔ تو میں نے کہا اے اللہ کے
رسول اگر میں بنت خاریجہ (یعنی اپنی بیوی) کو دیکھتا کہ وہ مجھ سے خرچہ مانگ رہی ہے تو میں تو کھڑے ہو
کر اس کی گردن دبوچ لیتا۔ اس پر رسول اللہ ﷺ مسکرائے اور فرمایا جیسے تم دیکھ رہے ہو یہ (میری ازواج)
میرے گرد ہیں اور مجھ سے خرچہ مانگ رہی ہیں۔ اس پر ابوبکر ؓ عائشہ رضی اللہ عنہا کی گردن دبوچنے
کے لئے اٹھے اور عمر ؓ حفصہ رضی اللہ عنہا کی گردن دبوچنے کے لئے اٹھے۔ دونوں یہی کہہ رہے تھے
کہ تم رسول اللہ ﷺ سے وہ چیز مانگ رہی ہو جو آپ کے پاس نہیں ہے وہ جواب میں کہنے لگیں کہ اللہ
کی قسم ہم رسول اللہ ﷺ سے کبھی بھی وہ چیز نہ مانگیں گی جو آپ کے پاس نہیں ہے۔ پھر آپ ﷺ اپنی
ازواج سے ایک مہینہ یعنی انیس دن تک علیحدہ رہے۔

ضمنی سبب

آگے سے جواب دینا

عَنِ ابْنِ عَبَّاسٍ قَالَ قَالَ عُمَرُ رضي الله عنه كُنَّا مَعْمُرُ قُرَيْشٍ قَوْمًا نَغْلِبُ النِّسَاءَ فَلَمَّا قَدِمْنَا الْمَدِينَةَ وَجَدْنَا قَوْمًا تَغْلِبُهُمْ نِسَاؤُهُمْ فَطَفِقَ نِسَاؤُنَا يَتَعَلَّمْنَ مِنْ نِسَائِهِمْ (وَفِي رِوَايَةٍ وَاللَّهِ إِنْ كُنَّا فِي الْجَاهِلِيَّةِ مَا نَعُدُّ لِلنِّسَاءِ أَمْرًا حَتَّى أَنْزَلَ اللَّهُ فِيهِنَّ مَا أَنْزَلَ اللَّهُ وَقَسَمَ لَهُنَّ مَا قَسَمَ) وَكَانَ مَنْزِلِي فِي بَنِي أُمَيَّةَ بْنِ زَيْدٍ بِالْعَوَالِي فَبَيْنَمَا أَنَا فِي أَمْرٍ أَتَيْتُهُ إِذْ قَالَتْ لِي امْرَأَتِي لَوْ صَنَعْتَ كَذَا وَكَذَا فَقُلْتُ لَهَا وَمَا لَكَ أَنْتِ وَلِمَا هَلُنَا؟ وَمَا تَكَلَّفُكَ فِي أَمْرٍ أُرِيدُهُ فَقَالَتْ لِي عَجَبًا لَكَ يَا ابْنَ الْخَطَّابِ مَا تُرِيدُ أَنْ تُرَاجِعَ أَنْتِ وَأَنْ ابْتَتَكَ لِتُرَاجِعَ رَسُولَ اللَّهِ صلی اللہ علیہ وسلم وَفِي رِوَايَةٍ إِنَّ زَوْجَ النَّبِيِّ صلی اللہ علیہ وسلم لَيُرَاجِعُنَّهُ وَتَهْجُرُهُ إِحْدَاهُنَّ الْيَوْمَ إِلَى اللَّيْلِ وَيَظِلُّ يَوْمَهُ غَضَبَانَ فَاَنْطَلَقْتُ فَدَخَلْتُ عَلَى حَفْصَةَ فَقُلْتُ أَتُرَاجِعِينَ رَسُولَ اللَّهِ صلی اللہ علیہ وسلم فَقَالَتْ نَعَمْ فَقُلْتُ أَتَهْجُرُهُ إِحْدَاكُنَّ الْيَوْمَ إِلَى اللَّيْلِ قَالَتْ نَعَمْ قُلْتُ قَدْ خَابَ مَنْ فَعَلَ ذَلِكَ مِنْكُمْ وَخَسِرَ أَفْتَانٌ إِحْدَاكُنَّ أَنْ يَغْضَبَ اللَّهُ عَلَيْهَا لِعِضْبِ رَسُولِهِ صلی اللہ علیہ وسلم فَإِذَا هِيَ قَدْ هَلَكْتَ لَا تُرَاجِعِي رَسُولَ اللَّهِ صلی اللہ علیہ وسلم وَلَا تَسْأَلِيهِ شَيْئًا وَسَلِّبِي مَا بَدَا لَكَ وَلَا يُغْرَبُكَ أَنْ كَانَتْ جَارَتُكَ هِيَ أَوْسَمَ وَأَحَبَّ إِلَى رَسُولِ اللَّهِ صلی اللہ علیہ وسلم مِنْكَ يُرِيدُ عَائِشَةَ ثُمَّ خَرَجْتُ حَتَّى دَخَلْتُ عَلَى أُمِّ سَلَمَةَ لِقَرَابَتِي مِنْهَا فَكَلَّمْتَهَا فَقَالَتْ لِي أُمُّ سَلَمَةَ عَجَبًا لَكَ يَا ابْنَ الْخَطَّابِ قَدْ دَخَلْتَ فِي كُلِّ شَيْءٍ حَتَّى تَبْتَغِي أَنْ تَدْخُلَ بَيْنَ رَسُولِ اللَّهِ صلی اللہ علیہ وسلم وَأَزْوَاجِهِ (وَفِي رِوَايَةٍ قَالَتْ إِي وَاللَّهِ إِنْ لَنَكَلِمُهُ فَإِنْ تَحَمَّلَ ذَلِكَ فَهُوَ أَوْلَى بِهِ وَإِنْ نَهَانَا عَنْهُ كَانَ أَطْوَعَ عِنْدَنَا مِنْكَ) قَالَ فَأَخَذْتَنِي أَخْذًا كَسَرْتَنِي عَنْ بَعْضِ مَا كُنْتُ أَجِدُ فَخَرَجْتُ مِنْ عِنْدِهَا. (مسلم)

حضرت عبداللہ بن عباس رضي الله عنه کہتے ہیں حضرت عمر رضي الله عنه نے فرمایا ہم قریش ایسے لوگ تھے کہ ہم اپنی عورتوں پر غالب تھے۔ جب ہم مدینہ آئے تو ہم نے (یہاں) ایسے لوگوں (یعنی انصار) کو پایا کہ جن کی عورتیں ان پر حاوی تھیں۔ ہماری عورتوں نے بھی ان کی عورتوں سے یہ روش سیکھنی شروع کر دی۔ ایک روایت میں ہے واللہ جاہلیت کے دور میں ہم عورتوں کو کچھ نہ سمجھتے تھے یہاں تک کہ اللہ تعالیٰ نے ان کے حقوق کی ادائیگی کے بارے میں حکم نازل فرمایا اور ان کے لئے حقوق تقسیم فرمائے۔ اور میرا گھر (مدینہ سے باہر) عوالی میں بنو امیہ بن زید کے محلہ میں تھا۔ ایک مرتبہ میں کسی کام کے بارے میں غورو فکر کر رہا تھا کہ مجھ سے میری بیوی نے کہا اگر آپ یہ کام ایسے ایسے کر لیں (تو اچھا ہو) میں نے (فوراً) کہا تمہارا اس کام سے کیا واسطہ اور مجھے تمہاری یہ دخل اندازی پسند نہیں۔ اس پر میری بیوی نے کہا اے ابن خطاب تعجب ہے کہ آپ تو میرے آگے سے بولنے کو پسند نہیں کرتے حالانکہ آپ کی صاحبزادی

رسول اللہ ﷺ کے سامنے بولتی ہے۔ دوسری روایت میں ہے کہ نبی ﷺ کی بیویاں تو آپ کو آگے سے جواب بھی دیتی ہیں اور صبح سے رات تک آپ سے بات بھی نہیں کرتیں اور آپ بھی اس دن ان سے ناراض رہتے ہیں۔ کہتے ہیں (یہ سن کر تو میں پریشان ہو گیا اور) میں (اپنی بیٹی) حفصہ کے پاس گیا اور پوچھا کہ کیا تم رسول اللہ ﷺ کو آگے سے جواب بھی دے لیتی ہو۔ انہوں نے کہا جی ہاں۔ میں نے پوچھا کہ کیا تم میں سے کوئی صبح سے لے کر رات تک آپ ﷺ سے بات بھی چھوڑے رکھتی ہے۔ انہوں نے جواب میں کہا جی ہاں۔ کہتے ہیں میں نے کہا تم میں سے جو کوئی ایسا کرے وہ تو ناکام ہے اور نقصان میں ہے۔ کیا تم میں سے کسی کو اس بات کا اطمینان ہے کہ اللہ کے رسول ﷺ کی ناراضگی پر اللہ تعالیٰ اس سے ناراض نہ ہوں گے۔ اگر ایسا ہے تو وہ تو ہلاکت میں پڑ گئی۔ (کہتے ہیں پھر میں نے حفصہ کو سمجھایا کہ دیکھو) تم تو رسول اللہ ﷺ کو آگے سے (ہرگز) جواب نہ دیا کرو اور نہ ہی آپ سے کچھ مطالبہ کیا کرو۔ تمہیں جو ضرورت ہو مجھ سے کہہ دیا کرو۔ اور تم اپنے آپ کو اپنی پڑوس یعنی عائشہ پر قیاس نہ کیا کرو۔ وہ تم سے زیادہ خوبصورت ہیں اور تم سے زیادہ رسول اللہ ﷺ کو محبوب ہیں۔ کہتے ہیں میں وہاں سے نکل کر ام سلمہ رضی اللہ عنہا کے پاس ان کے ساتھ اپنی قرابتداری کی وجہ سے گیا اور (اسی سلسلہ میں) ان سے کچھ بات کی تو وہ مجھ سے کہنے لگیں کہ اے ابن خطاب تم پر تعجب ہے کہ تم ہر معاملہ میں دخل دینے لگے ہو یہاں تک کہ (اب تم) رسول اللہ ﷺ اور ان کی ازواج کے درمیان بھی دخل دینا چاہتے ہو۔ انہوں نے یہ بھی کہا کہ اللہ کی قسم ہم رسول اللہ ﷺ سے بولتی ہیں۔ اگر آپ ہماری بات کو برداشت کرتے ہیں تو آپ کی یہی شان ہے اور آپ اگر ہمیں اس سے منع کر دیں تو ہماری نظروں میں رسول اللہ ﷺ تمہارے مقابلہ میں زیادہ اطاعت کے لائق ہیں۔ کہتے ہیں کہ انہوں نے مجھے ایسے آڑے ہاتھ لیا کہ انہوں نے میرا وہ (نہیحت کا) جذبہ ہی ختم کر دیا اور میں ان کے پاس سے چلا آیا۔

عَنِ ابْنِ عَبَّاسٍ قَالَ قَالَ لِي عُمَرُ ۖ كَانَ لِي جَارٌ مِنَ الْأَنْصَارِ فَكُنَّا نَتَنَاوَبُ النَّزُولَ إِلَى رَسُولِ اللَّهِ ﷺ فَنَزَلَ يَوْمًا وَأَنْزَلَ يَوْمًا فَيَأْتِينِي بِخَبَرِ الْوَحْيِ وَغَيْرِهِ وَآتِيَهُ بِمِثْلِ ذَلِكَ وَكُنَّا نَتَحَدَّثُ أَنَّ عَسَانَ تَنْعَلُ الْخَيْلَ لِنَغْزُونَ فَانزَلَ صَاحِبِي ثُمَّ أَتَانِي عِشَاءً فَضْرَبَ بَابِي ثُمَّ نَادَانِي فَخَرَجْتُ إِلَيْهِ فَقَالَ حَدَّثَ أَمْرٌ عَظِيمٌ قُلْتُ مَاذَا؟ أَجَاءَتْ عَسَانُ قَالَ لَا بَلْ أَعْظَمُ مِنْ ذَلِكَ وَأَطُولُ طَلَّقَ النَّبِيُّ ﷺ نِسَاؤَهُ فَقُلْتُ قَدْ خَابَتْ حَفْصَةُ وَخَسِرَتْ قَدْ كُنْتُ أَظُنُّ هَذَا كَأَنَّا حَتَّى إِذَا صَلَّيْتُ الصُّبْحَ شَدَّدْتُ عَلَى نِيَابِي ثُمَّ نَزَلَتْ فَدَخَلْتُ عَلَى حَفْصَةَ وَهِيَ تَبْكِي فَقُلْتُ أَطَلَقَنَّ رَسُولَ اللَّهِ ﷺ فَقَالَتْ لَا أَدْرِي مَا هُوَ ذَا مُعْتَزَلٌ فِي هَذِهِ الْمَشْرُبَةِ فَأَتَيْتُ غُلَامًا لَهُ أَسْوَدٌ فَقُلْتُ اسْتَاذِنِ لِعُمَرَ فَدَخَلَ ثُمَّ خَرَجَ إِلَيَّ فَقَالَ قَدْ ذَكَرْتُكَ لَهُ فَصَمَّتْ

فَانطَلَقْتُ حَتَّى اَنْتَهَيْتُ اِلَى الْمِنْبَرِ فَجَلَسْتُ فَاِذَا عِنْدَهُ رَهْطٌ جُلُوسٌ يَبْكِي بَعْضُهُمْ فَجَلَسْتُ قَلِيلاً ثُمَّ عَلَيْنِي مَا اَجِدُ ثُمَّ اَتَيْتُ الْغُلَامَ فَقُلْتُ اِسْتَاذِنْ لِعَمْرٍ فَدَخَلَ ثُمَّ خَرَجَ اِلَيَّ فَقَالَ قَدْ ذَكَرْتُكَ لَهُ فَصَمَتَ فَوَلِيْتُ مَذْبِرًا فَاِذَا الْغُلَامُ يَدْعُونِي فَقَالَ اَدْخُلْ فَقَدْ اُذِنَ لَكَ فَدَخَلْتُ فَسَلَّمْتُ عَلَى رَسُوْلِ اللّٰهِ ﷺ فَاِذَا هُوَ مُتَّكِيٌّ عَلَى رَمْلِ حَصِيْرٍ قَدْ اَثْرَفِيْ جَنْبِهِ فَقُلْتُ اَطَّلَقْتَ يَا رَسُوْلَ اللّٰهِ نِسَائِكَ؟ فَرَفَعَ رَاْسَهُ اِلَيَّ وَقَالَ لَا فَقُلْتُ اللّٰهُ اَكْبَرُ لَوْ رَاَيْتَنَا يَا رَسُوْلَ اللّٰهِ وَكُنَّا مَعَشْرُ فَرِيْشٍ قَوْمًا نَغْلِبُ النِّسَاءَ فَلَمَّا قَدِمْنَا الْمَدِيْنَةَ وَجَدْنَا قَوْمًا تَغْلِبُهُمْ نِسَاؤُهُمْ فَطَقِيْقٌ نِسَاؤُنَا يَتَعَلَّمْنَ مِنْ نِسَائِهِمْ فَتَغَضَّبْتُ عَلَى امْرَاَتِيْ يَوْمًا فَاِذَا هِيَ تُرَاْجِعُنِيْ فَاَنْكَرْتُ اَنْ تُرَاْجِعُنِيْ فَقَالَتْ مَا تُنْكِرُ اَنْ اُرَاْجِعَكَ فَوَاللّٰهِ اِنْ اُرْوَاَجَ النَّبِيُّ ﷺ لِيُرَاْجِعْنِيْ وَتَهْجِرُوْهُ اِحْدَاهُنَّ الْيَوْمَ اِلَى اللَّيْلِ فَقُلْتُ قَدْ خَابَ مَنْ فَعَلَ ذَلِكَ مِنْهُنَّ وَخَسِرَ اَفْتَاْمُنْ اِحْدَا هُنَّ اَنْ يَغْضِبَ اللّٰهُ عَلَيْهَا لِعُضْبِ رَسُوْلِهِ ﷺ فَاِذَا هِيَ قَدْ هَلَكَتْ فَتَبَسَّمَ رَسُوْلُ اللّٰهِ ﷺ فَقُلْتُ يَا رَسُوْلَ اللّٰهِ قَدْ دَخَلْتُ عَلَى حَفْصَةَ فَقُلْتُ لَا يَغْرُتُكَ اَنْ كَانَتْ جَارَتُكَ هِيَ اَوْ سَمَ مِنْكَ وَاَحَبُّ اِلَى رَسُوْلِ اللّٰهِ ﷺ مِنْكَ فَتَبَسَّمَ اُخْرَى وَفِي رِوَايَةٍ فَلَمَّا بَلَغْتُ حَدِيْثَ اُمِّ سَلَمَةَ تَبَسَّمَ رَسُوْلُ اللّٰهِ ﷺ وَكَانَ اَقْسَمَ اَنْ لَا يَدْخُلَ عَلَيْهِنَّ شَهْرًا مِنْ شِدَّةِ مَوْجِدَتِهِ عَلَيْهِنَّ. (مسلم).

حضرت عبداللہ عباس رضی اللہ عنہ کہتے ہیں حضرت عمر رضی اللہ عنہ نے مجھے بتایا ایک انصاری میرے پڑوسی تھے۔ ہم رسول اللہ صلی اللہ علیہ وسلم کی خدمت میں باری باری جاتے تھے۔ ایک دن وہ جاتے تھے اور ایک دن میں جاتا تھا۔ ان کی باری میں جو جی وغیرہ کی بات ان کے سامنے آتی وہ مجھے بتاتے اور میں اپنی باری کی باتیں ان کو بتاتا تھا۔ ان دنوں ہماری زبانوں پر یہ بات عام تھی کہ غسان کا بادشاہ ہم سے لڑنے کے لئے اپنی فوج تیار کر رہا ہے۔ ایک دن میرے ساتھی کی باری تھی تو وہ رات کو میرے پاس آئے اور میرا دروازہ پینا پھر مجھے آواز دی۔ میں باہر نکلا تو کہا ایک بہت بڑا حادثہ پیش آ گیا ہے۔ میں نے پوچھا وہ کیا کیا۔ غسانی فوج آ گئی ہے۔ انہوں نے جواب دیا کہ نہیں بلکہ اس سے بھی بڑا اور سخت حادثہ ہے۔ نبی صلی اللہ علیہ وسلم نے اپنی بیویوں کو طلاق دے دی ہے۔ کہتے ہیں میں نے (اپنے دل میں) کہا حفصہ تو ناکام ہو گئی اور نقصان میں پڑ گئی۔ میں یہی خیال کرتا تھا کہ یہ بات ہو کر رہے گی۔ (اس پریشانی میں رات بھر مبتلا رہا) یہاں تک کہ میں نے جب فجر کی نماز پڑھ لی تو میں نے اپنے کپڑے درست کئے اور نکل کر حفصہ کے پاس گیا۔ وہ رو رہی تھیں۔ میں نے پوچھا کیا رسول اللہ صلی اللہ علیہ وسلم نے تم سب کو طلاق دے دی ہے۔ انہوں نے جواب دیا کہ مجھے معلوم نہیں۔ ہاں رسول اللہ صلی اللہ علیہ وسلم اس بالا خانے میں الگ بیٹھے ہیں۔ میں وہاں گیا۔ دروازہ پر ایک حبشی غلام تھا۔ میں نے اس سے کہا کہ عمر کے لئے اجازت مانگو۔ وہ اندر گیا پھر

میرے پاس باہر آیا اور بتایا کہ میں نے آپ کا ذکر کیا لیکن رسول اللہ ﷺ خاموش رہے۔ یہ سن کر میں چل کر منبر تک پہنچا اور اس کے پاس بیٹھ گیا۔ منبر کے پاس کچھ لوگ بیٹھے تھے جن میں سے بعض رو رہے تھے۔ میں کچھ دیر تو بیٹھا لیکن پھر میری پریشانی بڑھ گئی تو میں دوبارہ اس حبشی غلام کے پاس گیا اور کہا کہ عمر کے لئے اجازت مانگو۔ وہ اندر گیا پھر میرے پاس باہر آیا اور بتایا کہ میں نے آپ کا ذکر کیا لیکن رسول اللہ ﷺ خاموش رہے۔ میں پٹھ موڑ کر پھر اہی تھا کہ وہ حبشی غلام مجھے آواز دینے لگا کہ اندر چلئے آپ کو اجازت مل گئی ہے۔ کہتے ہیں میں اندر داخل ہوا اور رسول اللہ ﷺ کو سلام کیا۔ آپ ایک چٹائی پر ٹیک لگائے ہوئے تھے۔ اس کی سیون کا اثر آپ کے پہلو پر نمایاں تھا۔ میں نے پوچھا اے اللہ کے رسول کیا آپ نے اپنی ازواج کو طلاق دے دی ہے۔ آپ ﷺ نے اپنا سر میری طرف اٹھایا اور فرمایا کہ نہیں۔ اس پر میں نے (خوشی میں) اللہ اکبر کہا۔ اور کہا یا رسول اللہ اگر آپ دیکھیں تو ہم قریش اپنی عورتوں پر حاوی تھے۔ جب ہم مدینہ آئے تو ہم نے دیکھا کہ یہاں کے مردوں پر ان کی عورتیں حاوی ہیں۔ ہماری عورتیں بھی ان کی عورتوں سے ان کی روش سیکھنے لگیں۔ ایک دن میں اپنی بیوی پر ناراض ہوا تو وہ آگے سے جواب دینے لگی۔ میں نے اس کے جواب دینے کو پسند نہیں کیا تو وہ بولی کہ آپ میرے جواب دینے کو کیوں برا سمجھتے ہیں جب کہ اللہ کی قسم نبی ﷺ کی ازواج تو آپ کو آگے سے جواب بھی دیتی ہیں اور صبح سے رات بات کرنا بھی چھوڑ دیتی ہیں۔ (یہ سن کر میں تو کانپ گیا اور) میں نے کہا ان میں سے جو کوئی ایسے کرتی ہے وہ تو نامراد ہوئی اور نقصان میں پڑی۔ کیا اس کو اطمینان ہے کہ اللہ کے رسول کے غصہ پر اللہ اس سے ناراض نہیں ہوگا۔ اگر ایسا ہے تو وہ تو ہلاک ہوگئی۔ (یہ سن کر) رسول اللہ ﷺ مسکرائے۔ میں نے اپنی بات جاری رکھی اور کہا یا رسول اللہ میں حصصہ کے پاس گیا تھا اور میں نے اس سے کہہ دیا تھا کہ تم اپنی پڑوسن پر خود کو قیاس نہ کرو۔ وہ تم سے زیادہ خوبصورت ہیں اور تم سے زیادہ رسول اللہ ﷺ کو محبوب ہیں۔ اس پر رسول اللہ ﷺ ایک اور مرتبہ مسکرائے۔ اور جب میں ام سلمہ رضی اللہ عنہا کی بات پر پہنچا تو (اس پر بھی) رسول اللہ ﷺ مسکرائے..... اور قصہ یہ ہوا تھا کہ رسول اللہ ﷺ نے اپنی ازواج پر غصہ کی وجہ سے ایک مہینہ ان کے پاس نہ جانے کی قسم کھائی تھی۔

عَنْ عَائِشَةَ قَالَتْ لَمَّا مَضَى تِسْعٌ وَعِشْرُونَ لَيْلَةً دَخَلَ عَلَيَّ رَسُولُ اللَّهِ ﷺ بَدَأَ بِي فَقُلْتُ يَا رَسُولَ اللَّهِ إِنَّكَ أَقْسَمْتَ أَنْ لَا تَدْخُلَ عَلَيْنَا شَهْرًا وَإِنَّكَ دَخَلْتَ مِنْ تِسْعٍ وَعِشْرِينَ أَعْلَهُنَّ فَقَالَ إِنَّ الشَّهْرَ تِسْعٌ وَعِشْرُونَ. (مسلم)

حضرت عائشہ رضی اللہ عنہا کہتی ہیں جب انتیس دن گزر گئے تو رسول اللہ ﷺ میرے پاس آئے اور ازواج کے پاس جانے کی ابتدا مجھ سے کی۔ میں نے کہا اے اللہ کے رسول آپ نے قسم کھائی تھی کہ

آپ ایک مہینہ تک ہمارے پاس نہ آئیں گے۔ آپ تو انتیس دن میں آگئے۔ میں ان کو شمار کئے دیتی ہوں۔ آپ ﷺ نے فرمایا یہ مہینہ انتیس دن کا ہے۔

عَنْ عُمَرَ قَالَ اعْتَزَلَهُنَّ رَسُولُ اللَّهِ ﷺ شَهْرًا أَوْ تِسْعًا وَعِشْرِينَ ثُمَّ نَزَلَتْ عَلَيْهِ هَذِهِ الْآيَةُ يَا أَيُّهَا النَّبِيُّ قُلْ لَأَزْوَاجِكُمْ حَتَّىٰ بَلَغَ لِمُحْسِنَاتٍ مِنْكُمْ أَجْرًا عَظِيمًا قَالَ فَبَدَأَ بِعَائِشَةَ فَقَالَ يَا عَائِشَةُ إِنِّي أُرِيدُ أَنْ أَعْرِضَ عَلَيْكَ أَمْرًا أَحِبُّ أَنْ لَا تَعْجَلِي فِيهِ حَتَّىٰ تَسْتَشِيرِي أَبُوبَكٍ وَفِي رِوَايَةٍ قَالَتْ عَائِشَةُ قَدْ عَلِمْتُ أَنَّ أَبُوبَكٍ لَمْ يَكُنْ لِيَا مُرَاتِي بِفِرَاقِهِ قَالَتْ وَمَا هُوَ يَا رَسُولَ اللَّهِ فَتَلَا عَلَيْهَا الْآيَةَ قَالَتْ أَفِيكَ يَا رَسُولَ اللَّهِ أَسْتَشِيرُ أَبُوبَكٍ؟ بَلْ اخْتَارَ اللَّهُ وَرَسُولُهُ وَالِدَارَ الْآخِرَةَ وَاسْأَلْكَ أَنْ لَا تُخْبِرَ امْرَأَةً مِنْ نِسَائِكَ بِالَّذِي قُلْتَ قَالَ لَا تَسْأَلِي امْرَأَةً مِنْهُنَّ إِلَّا أَخْبَرْتُهَا إِنَّ اللَّهَ لَمْ يَبْعَثْنِي مُعْنَتًا وَلَا مُتَعْنَتًا وَلَكِنْ بَعَثَنِي مُعَلِّمًا مُبْسِرًا وَفِي رِوَايَةٍ قَالَتْ عَائِشَةُ ثُمَّ فَعَلَ أَزْوَاجِ رَسُولِ اللَّهِ ﷺ مِثْلَ مَا فَعَلْتُ. (مسلم)

حضرت عمر رضی اللہ عنہ کہتے ہیں رسول اللہ ﷺ نے ایک مہینہ یعنی انتیس دن اپنی ازواج سے علیحدہ رہے پھر آپ پر یہ آیت نازل ہوئی (جس میں آپ کی ازواج کو اختیار دیا گیا ہے)۔

يَا أَيُّهَا النَّبِيُّ قُلْ لَأَزْوَاجِكُمْ إِنْ كُنْتُمْ تُرِيدُونَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأَسْرِحْكِنَّ سَرَاحًا جَمِيلًا وَإِنْ كُنْتُمْ تُرِيدُونَ اللَّهَ وَرَسُولَهُ وَالِدَارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنْكُمْ أَجْرًا عَظِيمًا. (سورہ احزاب: 28-29)

اے نبی آپ اپنی بیویوں سے کہہ دیجئے اگر تم دنیوی زندگی اور اس کی رونق چاہتی ہو تو آؤ میں تم کو کچھ سامان دیتا ہوں اور بھلے طریقے سے تمہیں چھوڑ دیتا ہوں۔ اور اگر تم اللہ اور اس کے رسول اور دار آخرت کو چاہتی ہو تو اللہ نے تم میں سے نیکوں کیلئے بڑا اجر تیار کر رکھا ہے۔

کہتے ہیں رسول اللہ ﷺ نے اس بات کی ابتدا حضرت عائشہ رضی اللہ عنہا سے کی اور ان سے فرمایا اے عائشہ میں تمہارے سامنے ایک اہم بات رکھنا چاہتا ہوں۔ میں پسند کرتا ہوں کہ تم اس میں جلد بازی سے کام نہ لو (اور) اپنے والدین سے مشورہ کرنے تک (کوئی فیصلہ نہ کرو) حضرت عائشہ کہتی ہیں کہ رسول اللہ ﷺ (نے ایسا اس لئے کہا کہ آپ) کو پتا ہی تھا کہ میرے والدین کبھی بھی مجھے رسول اللہ ﷺ سے جدائی اختیار کرنے کو نہ کہیں گے۔ کہتی ہیں میں نے پوچھا اے اللہ کے رسول ﷺ وہ کیا بات ہے۔ اس پر آپ ﷺ نے (مذکورہ بالا) آیت پڑھی۔ کہتی ہیں میں نے (فوراً) کہا اے اللہ کے رسول کیا میں آپ کے بارے میں اپنے والدین سے مشورہ کروں۔ (نہیں) بلکہ (میرا تو نقد فیصلہ یہ ہے کہ) میں اللہ اور اس کے رسول اور دار آخرت کو اختیار کرتی ہوں۔ البتہ میری آپ سے یہ درخواست ہے

کہ آپ اپنی کسی اہلیہ کو یہ بات نہ بتائیں جو میں نے (اللہ اور اس کے رسول اور دارِ آخرت کو اختیار کرنے کی) کہی ہے۔ رسول اللہ ﷺ نے فرمایا ان میں سے کوئی مجھ سے پوچھیں گی تو میں ان کو یہ بتا دوں گا کیونکہ اللہ تعالیٰ نے مجھے سختی کرنے والا یا اور دوسروں کی لغزشوں کو طلب کرنے والا بنا کر نہیں بھیجا بلکہ معلم اور آسانی کرنے والا بنا کر بھیجا ہے۔ حضرت عائشہ رضی اللہ عنہا کہتی ہیں رسول اللہ ﷺ کی باقی تمام ازواج نے بھی وہی (فیصلہ) کیا جو میں نے کیا تھا۔

ظہار

ظہار کا کفارہ دینے سے پہلے صحبت کر بیٹھے

عَنْ سَلْمَةَ بْنِ صَخْرِ الْبَيَاضِيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ فِي الْمُظَاهِرِ يُوَفَّقَ قَبْلَ أَنْ يُكْفَرَ قَالَ كَفَّارَةٌ وَاحِدَةٌ (ترمذی)

سلمہ بن صخر بیاضی رضی اللہ عنہ (نے رمضان کے گزرنے تک کے لئے اپنی بیوی سے ظہار کر لیا تاکہ رمضان صرف عبادت میں گزاریں لیکن اسی رمضان کی ایک رات میں ظہار کا کفارہ دینے سے پہلے جماع کر بیٹھے پھر نبی صلی اللہ علیہ وسلم سے پوچھا) کہتے ہیں آپ صلی اللہ علیہ وسلم نے فرمایا جو ظہار کرنے والا کفارہ دینے سے پہلے جماع کر بیٹھے تو اس پر صرف ایک ہی کفارہ ہے۔

عَنْ ابْنِ عَبَّاسٍ أَنَّ رَجُلًا أَتَى النَّبِيَّ صَلَّى اللَّهُ عَلَيْهِ وَسَلَّمَ فَذَ ظَاهَرَ مِنْ امْرَأَتِهِ فَوَقَعَ عَلَيْهَا فَقَالَ يَا رَسُولَ اللَّهِ إِنِّي ظَاهَرْتُ مِنْ امْرَأَتِي فَوَقَعْتُ عَلَيْهَا قَبْلَ أَنْ أَكْفَرَ فَقَالَ وَمَا حَمَلَكَ عَلَى ذَلِكَ يَرْحَمُكَ اللَّهُ قَالَ رَأَيْتُ خَلْجًا لَهَا فِي ضَوْءِ الْقَمَرِ قَالَ فَلَا تَقْرُبُهَا حَتَّى تَفْعَلَ مَا أَمَرَكَ اللَّهُ (ترمذی)

حضرت عبداللہ بن عباس رضی اللہ عنہ سے روایت ہے کہ ایک شخص نے اپنی بیوی سے ظہار کیا پھر (کفارہ ادا کئے بغیر اس سے جماع کر بیٹھا تو یہ) نبی صلی اللہ علیہ وسلم کے پاس آیا اور بتایا کہ اے اللہ کے رسول صلی اللہ علیہ وسلم میں نے اپنی بیوی سے ظہار کر لیا تھا پھر کفارہ دینے سے پہلے میں اس سے جماع کر بیٹھا (تو اب میرے لئے کیا حکم ہے) آپ صلی اللہ علیہ وسلم نے فرمایا اللہ تم پر رحم فرمائے تم نے ایسا کیوں کیا؟ اس نے جواب دیا چاند کی روشنی میں میری نظر اس کے پازیب پر پڑی (تو میں بے قابو ہو گیا اور اس طرح سے جماع کر بیٹھا) آپ صلی اللہ علیہ وسلم نے فرمایا (اچھا) تو اب جب تک تم وہ (یعنی کفارہ کی ادائیگی) نہ کر لو جس کا اللہ نے تم کو حکم دیا ہے اس سے صحبت نہ کرنا۔

لعان

کن عورتوں کے ساتھ لعان نہیں ہوتا

عَنْ عَبْدِ اللَّهِ بْنِ عَمْرٍو أَنَّ النَّبِيَّ ﷺ قَالَ أُرْبِعَ مِنَ النِّسَاءِ لَا مُلَاعَنَةَ بَيْنَهُنَّ النَّصْرَانِيَّةُ تَحْتَ الْمُسْلِمِ وَالْيَهُودِيَّةُ تَحْتَ الْمُسْلِمِ وَالْحُرَّةُ تَحْتَ الْمَمْلُوكِ وَالْمَمْلُوكَةُ تَحْتَ الْحَرِّ (ابن ماجہ)

حضرت عبداللہ بن عمرو رضی اللہ عنہ سے روایت ہے کہ نبی صلی اللہ علیہ وسلم نے فرمایا چار قسم کی عورتوں سے لعان نہیں ہو سکتا۔ عیسائی عورت جو مسلمان کے نکاح میں ہو اور یہودی عورت جو مسلمان کے نکاح میں ہو اور آزاد عورت جو غلام کے نکاح میں ہو اور باندی جو آزاد مرد کے نکاح میں ہو۔

لعان کا طریقہ

عَنْ ابْنِ عَبَّاسٍ أَنَّ هَلَالَ بْنَ أُمِيَّةٍ قَذَفَ امْرَأَتَهُ عِنْدَ النَّبِيِّ ﷺ بِشَرِيكَ بْنِ سَحْمَاءَ فَقَالَ النَّبِيُّ ﷺ أَلْبَيْتَةَ أَوْ حَدًّا فِي ظَهْرِكَ فَقَالَ يَا رَسُولَ اللَّهِ إِذَا رَأَى أَحَدُنَا عَلَى امْرَأَتِهِ رَجُلًا يُنْطَلِقُ يَلْتَمِسُ الْبَيْتَةَ فَجَعَلَ النَّبِيُّ ﷺ يَقُولُ الْبَيْتَةَ وَإِلَّا حَدًّا فِي ظَهْرِكَ فَقَالَ هَلَالَ وَالَّذِي بَعَثَكَ بِالْحَقِّ إِنِّي لَصَادِقٌ فَلْيُنْزِلَنَّ اللَّهُ مَا يُبْرِئِي ظَهْرِي مِنَ الْحَدِّ فَنَزَلَ جِبْرِيْلُ وَأَنْزَلَ عَلَيْهِ وَالَّذِينَ يَرْمُونَ أَرْوَاجَهُمْ فَقَرَأَ حَتَّى بَلَغَ إِنْ كَانَ مِنَ الصَّادِقِينَ.

فَجَاءَ هَلَالَ فَشَهِدَ وَالنَّبِيُّ ﷺ يَقُولُ إِنَّ اللَّهَ يَعْلَمُ أَنْ أَحَدَكُمَا كَاذِبٌ فَهَلْ مِنْكُمَا تَائِبٌ ثُمَّ قَامَتْ فَشَهِدَتْ فَلَمَّا كَانَتْ عِنْدَ الْخَامِسَةِ وَقَفُوهَا وَقَالُوا إِنَّهَا مُوجِبَةٌ قَالَ ابْنُ عَبَّاسٍ فَتَلَكَّأَتْ وَنَكَصَتْ حَتَّى ظَنْنَا أَنَّهَا تَرَجُّعُ ثُمَّ قَالَتْ لَا أَفْضَحُ قَوْمِي سَائِرَ الْيَوْمِ فَمَضَتْ وَقَالَ النَّبِيُّ ﷺ أَبْصِرُوهَا فَإِنْ جَاءَتْ بِهِ أَكْحَلُ الْعَيْنَيْنِ سَابِغِ الْأَيْتَيْنِ خَدْلَجِ السَّاقَيْنِ فَهُوَ لِشَرِيكَ

بُنِ سَحْمَاءَ فَجَاءَتْ بِهِ كَذَلِكَ فَقَالَ النَّبِيُّ ﷺ لَوْلَا مَا مَضَى مِنْ كِتَابِ اللَّهِ لَكَانَ لِي وَهَلْهَا
شَانَ (بخاری)

حضرت عبداللہ بن عباس رضی اللہ عنہ سے روایت ہے کہ ہلال بن امیہ رضی اللہ عنہ نے نبی صلی اللہ علیہ وسلم کی مجلس میں اپنی بیوی پر شریک بن سحماء کے ساتھ ملوث ہونے کا الزام لگایا۔ نبی صلی اللہ علیہ وسلم نے فرمایا یا تو (اس الزام پر) گواہ پیش کرو ورنہ تمہاری پشت پر (تہمت لگانے کی یعنی قذف کی) حد لگے گی (جو اسی کوڑے ہیں) انہوں نے کہا اے اللہ کے رسول صلی اللہ علیہ وسلم جب ہم میں سے کوئی اپنی بیوی پر کسی (غیر) مرد کو دیکھے (تو کیا) وہ گواہ تلاش کرنے جائے۔ نبی صلی اللہ علیہ وسلم نے فرمایا (ضابطہ تو یہی ہے کہ جب تم کسی پر زنا کی تہمت لگاؤ تو) یا تو گواہ لاؤ ورنہ تمہاری پشت پر (قذف کی) حد لگے گی۔ اس پر ہلال نے کہا قسم ہے اس ذات کی جس نے آپ کو حق کے ساتھ معبود کیا بلاشبہ میں سچا ہوں اور اللہ تعالیٰ ایسی بات ضرور نازل فرمائیں گے جو میری پشت کو حد سے بچا دے۔ حضرت جبرئیل نازل ہوئے اور نبی صلی اللہ علیہ وسلم پر (سورہ نور کی لعان سے متعلق) یہ آیات نازل فرمائیں وَالَّذِينَ يَوْمُونَ أَذْوَابَهُمْ..... إِنَّ كَانَ مِنَ الصَّادِقِينَ ترجمہ: اور جو لوگ زنا کا الزام لگائیں اپنی بیویوں پر اور سوائے خود کے ان کے پاس اور گواہ نہ ہوں تو ایسے لوگوں میں سے ایک کی گواہی کی صورت یہ ہے کہ وہ چار بار گواہی دے اللہ کی قسم کھا کر کہ وہ سچا ہے اور پانچویں بار یہ کہ اس پر اللہ کی لعنت ہو اگر وہ جھوٹا ہے۔ اور عورت سے ثلاثہ دے گا سزا اس کا چار بار گواہی دینا اللہ کی قسم کھا کر کہ اس کا شوہر الزام لگانے میں جھوٹا ہے اور پانچویں بار یہ کہ اس پر اللہ کا غضب ہو اگر وہ سچا ہے۔ (اس پر ہلال اور ان کی بیوی کو بلایا گیا) ہلال آئے اور (لعان کی) قسمیں کھائیں اور نبی صلی اللہ علیہ وسلم یہ فرماتے رہے کہ اللہ تعالیٰ کو علم ہے کہ تم میں سے ایک تو ضرور جھوٹا ہے تو کیا تم میں سے کوئی (اپنی غلطی تسلیم کر کے) توبہ کرتا ہے۔ پھر (ہلال کے قسمیں کھانے کے بعد) ان کی بیوی کھڑی ہوئی اور قسمیں کھائیں۔ جب وہ پانچویں قسم پر پہنچی تو لوگوں نے اس کو روکا اور کہا (کہ جھوٹ ہونے کی صورت میں) پانچویں قسم تو (لعنت کی) موجب ہوتی ہے۔ حضرت عبداللہ بن عباس رضی اللہ عنہ نے کہا کہ (اس پر) اس عورت نے کچھ توقف کیا اور پیچھے کو ہٹی جس سے ہم نے سمجھا کہ وہ پلٹ رہی ہے لیکن پھر (اچانک) اس نے کہا میں کبھی بھی اپنی قوم کو رسوا نہیں کروں گی اور (یہ کہہ کر) پانچویں قسم بھی کھالی۔ نبی صلی اللہ علیہ وسلم نے فرمایا دیکھنا اگر یہ سرگیں آنکھوں والا بھرے بھرے کولہوں والا اور موٹی موٹی پنڈلیوں والا بچہ جنے تو وہ شریک بن سحماء سے ہوگا۔ بالآخر جب اس نے ویسا ہی بچہ جنا تو نبی صلی اللہ علیہ وسلم نے فرمایا اگر جو کتاب الہی کا حکم ہے یہ نہ ہوتا تو میں اس عورت کے ساتھ عبرتناک معاملہ کرتا (کیونکہ اس نے ایک تو زنا کیا پھر میری موجودگی میں سب کچھ سمجھانے کے باوجود اتنی ساری جھوٹی قسمیں کھالیں)۔

لعان کے بعد زوجین میں تفریق کی جائے گی

عَنْ سَهْلِ بْنِ سَعْدِ السَّاعِدِيِّ قَالَ إِنَّ عُوَيْمَرَ الْعَجَلَانِيَّ قَالَ يَا رَسُولَ اللَّهِ أَرَأَيْتَ رَجُلًا
وَجَدَ مَعَ امْرَأَتِهِ رَجُلًا يَقْتُلُهُ فَيَقْتُلُونَهُ أَمْ كَيْفَ يُفْعَلُ فَقَالَ رَسُولُ اللَّهِ ﷺ قَدْ أَنْزَلَ فِيكَ
وَفِي صَاحِبَتِكَ فَأَذْهَبْ فَأْتِ بِهَا قَالَ سَهْلٌ فَتَلَاعَنَا وَأَنَا مَعَ النَّاسِ عِنْدَ رَسُولِ اللَّهِ ﷺ
فَلَمَّا فَرَعَا قَالَ عُوَيْمَرُ كَذَبْتُ عَلَيْهَا يَا رَسُولَ اللَّهِ إِنَّ أُمْسَكْتُهَا فَطَلَّقَهَا ثَلَاثًا قَبْلَ أَنْ يَأْمُرَهُ
رَسُولُ اللَّهِ ﷺ وَفِي رِوَايَةٍ ذَاكُمُ التَّفْرِيقُ بَيْنَ كُلِّ مُتَلَاعِنَيْنِ (بخاری و مسلم)

حضرت سہل بن سعد ساعدی رضی اللہ عنہ کہتے ہیں کہ عومیر عجلانی رضی اللہ عنہ نے پوچھا اے اللہ کے رسول بتائیے
اگر کوئی شخص اپنی بیوی کے ساتھ کسی اجنبی مرد کو دیکھے تو کیا وہ اس مرد کو قتل کر دے اور پھر (قصاص میں)
لوگ اس کو قتل کر دیں یا معاملہ کو کیسے کیا جائے۔ رسول اللہ صلی اللہ علیہ وسلم نے فرمایا تمہارے اور تمہاری بیوی کے
(معاملہ کے) بارے میں آیات نازل ہو چکی ہیں لہذا جاؤ اور اپنی بیوی کو یہاں لے آؤ۔ سہل رضی اللہ عنہ کہتے
ہیں (وہ دونوں آئے اور) دونوں نے لعان کی قسمیں کھائیں۔ اس وقت میں لوگوں کے ساتھ رسول اللہ
صلی اللہ علیہ وسلم کے پاس تھا۔ جب وہ دونوں قسموں سے فارغ ہوئے تو عومیر نے کہا اے اللہ کے رسول صلی اللہ علیہ وسلم
اگر میں اب بھی اس کو رکھوں تو میں نے تو پھر (گویا) اس پر جھوٹا الزام لگایا اور رسول اللہ صلی اللہ علیہ وسلم کے حکم
دینے سے پہلے ہی انہوں نے اپنی بیوی کو تین طلاقیں دے دیں۔ رسول اللہ صلی اللہ علیہ وسلم نے فرمایا ہر دو لعان
کرنے والوں کے درمیان یہی لعان تفریق کا سبب ہوتا ہے۔

لعان کے بعد بچے کی نسبت ماں کی طرف کی جائے گی باپ کی طرف نہیں

عَنِ ابْنِ عُمَرَ أَنَّ النَّبِيَّ ﷺ لَأَعَنَ بَيْنَ رَجُلٍ وَامْرَأَتِهِ فَانْفَعَى مِنْ وَلَدِهَا فَفَرَّقَ بَيْنَهُمَا وَالْحَقُّ
الْوَالِدُ بِالْمَرْأَةِ (بخاری)

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے ایک مرد اور اس کی بیوی کے درمیان
لعان کرایا اور یہ لعان عورت کے بچے سے مرد کی لا تعلق کا سبب بنا۔ پھر رسول اللہ صلی اللہ علیہ وسلم نے ان کے
درمیان تفریق کا حکم سنایا اور بچے کا الحاق صرف عورت کے ساتھ کیا۔

لعان کے بعد شوہر اپنا مہر واپس نہیں لے سکتا

عَنِ ابْنِ عُمَرَ أَنَّ النَّبِيَّ ﷺ قَالَ لِلْمُتَلَاعِنَيْنِ حِسَابُكُمَا عَلَى اللَّهِ أَحَدُكُمَا كَاذِبٌ لَا
سَبِيلَ لَكَ عَلَيْهَا قَالَ يَا رَسُولَ اللَّهِ مَا لِي قَالَ لَا مَالَ لَكَ إِنْ صَدَقْتَ عَلَيْهَا فَهُوَ بِمَا اسْتَحْلَلْتَ
مِنْ فَرْجِهَا وَإِنْ كُنْتَ كَذَبْتَ عَلَيْهَا فَذَاكَ إِلَيْكَ أَبَعُدْ وَأَبَعُدْ لَكَ مِنْهَا (بخاری و مسلم).

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے لعان کرنے والے دو میاں بیوی سے کہا (اب) تمہارا حساب اللہ کے سپرد ہے (کیونکہ) نفس الامر میں تم میں سے کوئی ایک (تو ضرور) جھوٹا ہے (اور شوہر سے فرمایا) اب تمہارے لئے عورت کی طرف کوئی راہ نہیں ہے (کیونکہ وہ تم پر حرام ہو چکی) اس شخص نے کہا اے اللہ کے رسول صلی اللہ علیہ وسلم میرا مال (جو میں نے اس کو مہر کے طور پر دیا) اس کا کیا بنا۔ آپ صلی اللہ علیہ وسلم نے فرمایا تمہارا کچھ مال نہیں رہا (کیونکہ) اگر تم نے اس پر سچا الزام لگایا ہے تو تم نے جو اس کی شرمگاہ کو حلال کیا وہ اس کے عوض میں ہو گیا اور اگر تم نے اس پر جھوٹا الزام لگایا تو (جیسے اس وقت قسمیں کھانے میں سچائی تم پر نہیں لوٹی تو مہر کی واپسی تو) اور بھی زیادہ دور ہے اور تمہارے لئے بیوی سے بھی زیادہ دور ہے (مطلب یہ ہے کہ کسی حالت میں وہ تم کو واپس نہیں مل سکتا)۔

عدت

قرآن پاک میں عدت کے حکم میں قروء کے لفظ سے مراد حیض ہیں
عَنْ عَائِشَةَ أَنَّ أُمَّ حَبِيبَةَ كَانَتْ تُسْتَحَاضُ فَسَأَلَتِ النَّبِيَّ عَلَيْهِ السَّلَامُ فَأَمَرَهَا أَنْ تَتْرَكَ
الصَّلَاةَ قَدْرَ أَقْرَائِهَا وَحَيْضِهَا (نسائی)

حضرت عائشہ رضی اللہ عنہا سے روایت ہے کہ ام حبیبہ بنت جحش رضی اللہ عنہا کو استحاضہ کی تکلیف
تھی انہوں نے نبی ﷺ سے پوچھا (کہ میرے لئے نماز کا کیا حکم ہے) تو آپ ﷺ نے ان کو حکم دیا
کہ وہ اپنے قروء (یعنی ایام حیض) میں نماز کو چھوڑے رکھیں۔

عدت طلاق کے وقت سے یا موت کے وقت سے شروع ہوتی ہے

عَنْ نَافِعٍ عَنِ ابْنِ عُمَرَ قَالَ عِدَّتُهَا مِنْ يَوْمِ طَلَّقَهَا وَمِنْ يَوْمِ يَمُوتُ عَنْهَا (ابن ابی شیبہ)
نافع رحمہ اللہ کہتے ہیں حضرت عبداللہ بن عمر ؓ نے فرمایا عورت کی عدت اس دن سے (شروع)
ہوتی ہے جس دن اس کو شوہر نے طلاق دی اور جس دن شوہر اس کو چھوڑ کر مرا۔

عَنْ عَبْدِ الرَّحْمَنِ بْنِ يَزِيدَ عَنْ عَبْدِ اللَّهِ بْنِ مَسْعُودٍ قَالَ الْعِدَّةُ مِنْ يَوْمِ يَمُوتُ أَوْ يُطَلَّقُ
(ابن ابی شیبہ)

عبدالرحمن بن یزید رحمہ اللہ سے روایت ہے حضرت عبداللہ بن مسعود ؓ نے فرمایا عدت اس دن
سے ہوتی ہے جس دن اس کے شوہر نے وفات پائی یا اس کے شوہر نے طلاق دی۔

سوگ

عَنْ أُمِّ سَلَمَةَ أَنَّ النَّبِيَّ ﷺ قَالَ لَا يَحِلُّ لَامْرَأَةٍ مُسْلِمَةٍ تُوْمِنُ بِاللَّهِ وَالْيَوْمِ الْآخِرِ أَنْ تُحَدِّثَ
فَوْقَ ثَلَاثَةِ أَيَّامٍ إِلَّا عَلَى زَوْجِهَا أَرْبَعَةَ أَشْهُرٍ وَعَشْرًا (بخاری و مسلم)

حضرت ام سلمہ رضی اللہ عنہا سے روایت ہے کہ نبی ﷺ نے فرمایا مسلمان عورت جو اللہ پر اور آخرت کے دن پر ایمان رکھتی ہو اس کے لئے جائز نہیں کہ وہ کسی پر تین دن سے زائد سوگ کرے سوائے اپنے شوہر کے جس پر وہ چار ماہ دس دن سوگ کرے۔

عَنْ أُمِّ عَطِيَّةَ أَنَّ رَسُولَ اللَّهِ ﷺ قَالَ لَا تَلْبَسُ ثَوْبًا مَصْبُوعًا إِلَّا ثَوْبَ عَصَبٍ وَلَا تَكْتَحِلُ وَلَا تَمْسُ طَيْبًا إِلَّا إِذَا طَهَّرْتَ نُبْدَةً مِنْ قُسْطٍ أَوْ أَظْفَارٍ (بخاری و مسلم)

حضرت ام عطیہ رضی اللہ عنہا سے روایت ہے کہ رسول اللہ ﷺ نے فرمایا (بیوہ عدت میں) نہ (کسم وغیرہ میں) رنگا ہوا کپڑا پہنے الا یہ کہ وہ بیٹی چادر ہو (جس کی بنائی کے فوراً بعد اس کو رنگ لیا جاتا ہے) اور نہ سرمہ لگائے اور نہ خوشبو لگائے البتہ جب وہ حیض سے پاک ہو تو قسط یا اظفار (یا کوئی اور خوشبو حیض کا خون لگنے کی جگہوں پر) ذرا سی لگا لے (تا کہ خون کی بو زائل ہو جائے)۔

عَنْ أُمِّ سَلَمَةَ عَنِ النَّبِيِّ ﷺ قَالَ الْمَتَوَفَّى عَنْهَا زَوْجُهَا لَا تَلْبَسُ الْمُعْصَفَرَ مِنَ الشِّيَابِ وَلَا الْمُمَشَّقَةَ وَلَا الْحُلِيَّ وَلَا تَخْتَصِبُ وَلَا تَكْتَحِلُ (ابوداؤد)

حضرت ام سلمہ رضی اللہ عنہا سے روایت ہے کہ نبی ﷺ نے فرمایا جس عورت کا شوہر مر جائے وہ (عدت کے دوران) کسم اور گیرو میں رنگے ہوئے کپڑے نہ پہنے اور زیور نہ پہنے اور مہندی نہ لگائے اور سرمہ نہ لگائے۔

عَنْ أُمِّ سَلَمَةَ قَالَتْ دَخَلَ عَلَيَّ رَسُولُ اللَّهِ ﷺ حِينَ تُوُفِّيَ أَبُو سَلَمَةَ وَقَدْ جَعَلْتُ عَلَيَّ صَبْرًا فَقَالَ مَا هَذَا يَا أُمَّ سَلَمَةَ قُلْتُ إِنَّمَا هُوَ صَبْرٌ لَيْسَ فِيهِ طَيْبٌ فَقَالَ إِنَّهُ يَشِبُّ الْوَجْهَ فَلَا تَجْعَلِيهِ إِلَّا بِاللَّيْلِ فَتَنْزِعِيهِ بِالنَّهَارِ وَلَا تَمْتَشِطِي بِالطَّيِّبِ وَلَا بِالْحِنَاءِ فَإِنَّهُ خِضَابٌ قُلْتُ بَأَيِّ شَيْءٍ أَمْتَشِطُ يَا رَسُولَ اللَّهِ قَالَ بِالسِّدْرِ تَغْلِفِينَ بِهِ رَأْسَكَ (ابوداؤد)

حضرت ام سلمہ رضی اللہ عنہا کہتی ہیں جب ابو سلمہ ؓ کی وفات ہوئی تو رسول اللہ ﷺ میرے گھر تشریف لائے میں نے اپنے چہرے پر ایلو امل رکھا تھا۔ آپ ﷺ نے پوچھا اے ام سلمہ یہ (تمہارے چہرے پر) کیا (لگا) ہے۔ میں نے جواب دیا یہ تو محض ایلو ہے اس میں کچھ بھی خوشبو نہیں ہے۔ آپ نے فرمایا یہ (جب لگا ہو تو) چہرے کے رنگ کو نکھارتا ہے لہذا اس کو استعمال نہ کرو (اور اگر اس کے استعمال کی مجبوری ہو تو) البتہ رات کو لگا لو اور صبح اتار دو (تا کہ زینت کا ظہور نہ ہو) اور بالوں کی کنگھی کرنے میں نہ خوشبو لگاؤ اور نہ مہندی لگاؤ کیونکہ وہ خضاب ہے۔ کہتی ہیں میں نے پوچھا اے اللہ کے رسول ﷺ پھر میں اپنے بالوں کو کیسے صاف کروں۔ آپ نے فرمایا پیری کا لیپ اپنے سر پر کر لیا کرو۔

طلاق یافتہ اور بیوہ اگر حاملہ ہوں تو عدت وضع حمل تک ہے

عَنْ أَبِي بِنِ كَعْبٍ قَالَ قُلْتُ يَا رَسُولَ اللَّهِ وَأُولَاتِ الْأَحْمَالِ أَجْلُهُنَّ أَنْ يَضَعْنَ حَمْلَهُنَّ
لِلْمُطَلَّغَةِ ثَلَاثًا وَلِلْمُتَوَفَّى عَنْهَا فَقَالَ هِيَ لِلْمُطَلَّغَةِ ثَلَاثًا وَلِلْمُتَوَفَّى عَنْهَا (احمد)

حضرت ابی بن کعب رضی اللہ عنہ کہتے ہیں میں نے پوچھا اے اللہ کے رسول (قرآن پاک کی آیت) وَ
أُولَاتِ الْأَحْمَالِ أَجْلُهُنَّ أَنْ يَضَعْنَ حَمْلَهُنَّ (ترجمہ: اور حمل والیوں کی عدت حمل جننے تک ہے) کا
حکم کیا تین طلاق والی اور بیوہ (دونوں) کے لئے ہے۔ آپ صلی اللہ علیہ وسلم نے فرمایا (ہاں) یہ تین طلاق والی اور
بیوہ (دونوں) کے لئے ہے۔

عَنْ الْمَسُورِ بْنِ مَخْرَمَةَ أَنَّ سُبَيْعَةَ الْأَسْلَمِيَّةَ نَفَسَتْ بَعْدَ وِفَاتِ زَوْجِهَا بِلَيَالٍ فَجَاءَتْ
النَّبِيَّ صلی اللہ علیہ وسلم فَاسْتَأْذَنَتْهُ أَنْ تَنْكِحَ فَأَذِنَ لَهَا فَانْكَحَتْ (بخاری)

حضرت مسور بن مخرمہ رضی اللہ عنہ سے روایت ہے کہ قبیلہ اسلم کی سُبَیْعَةُ نامی خاتون نے اپنے شوہر کی
وفات سے چند راتوں کے بعد بچہ جنا پھر نبی صلی اللہ علیہ وسلم کے پاس آئیں اور آپ سے آگے نکاح کرنے کی
اجازت طلب کی۔ آپ صلی اللہ علیہ وسلم نے ان کو اجازت دے دی (کیونکہ بیوہ حاملہ ہو تو وضع حمل سے اس کی
عدت ختم ہو جاتی ہے) اور انہوں نے نکاح کر لیا۔

بیوہ عدت کہاں گزارے

عَنْ زَيْنَبِ بِنْتِ كَعْبٍ أَنَّ الْفَرِيعَةَ بِنْتَ مَالِكِ بْنِ سَنَانَ وَهِيَ أُخْتُ أَبِي سَعِيدِ الْخُدْرِيِّ
أَخْبَرَتْهَا أَنَّهَا جَاءَتْ إِلَى رَسُولِ اللَّهِ صلی اللہ علیہ وسلم تَسْأَلُهُ أَنْ تَرْجِعَ إِلَى أَهْلِهَا فِي بَنِي خُدْرَةَ فَإِنَّ
زَوْجَهَا خَرَجَ فِي طَلَبِ أَعْبِدٍ لَهُ أَبْقُوا فَفَقْتَلُوهُ فَالَتْ فَسَأَلَتْ رَسُولَ اللَّهِ صلی اللہ علیہ وسلم أَنْ أَرْجِعَ إِلَى
أَهْلِي فَإِنَّ زَوْجِي لَمْ يَتْرُكْنِي فِي مَنْزِلٍ يَمْلِكُهُ وَلَا نَفَقَةَ فَالَتْ قَالَ رَسُولُ اللَّهِ صلی اللہ علیہ وسلم نَعَمْ
فَانْصَرَفْتُ حَتَّى إِذَا كُنْتُ فِي الْحُجْرَةِ أَوْ فِي الْمَسْجِدِ دَعَانِي فَقَالَ أُمْكِنِي فِي بَيْتِكَ حَتَّى
يَبْلُغَ الْكِتَابُ أَجَلَهُ قَالَتْ فَاعْتَدْتُ فِيهِ أَرْبَعَةَ أَشْهُرٍ وَعَشْرًا (مالک، ترمذی و ابو داؤد)

زینب بنت کعب کہتی ہیں کہ حضرت ابو سعید خدری رضی اللہ عنہ کی بہن فُرَیْعَةُ بنت مالک کے شوہر کے کچھ
غلام بھاگ گئے تھے۔ وہ ان کے تعاقب میں گئے۔ غلاموں نے موقع پا کر ان کو قتل کر دیا تو فریعیہ رسول
اللہ صلی اللہ علیہ وسلم کے پاس آئیں تاکہ آپ صلی اللہ علیہ وسلم سے پوچھیں کہ کیا وہ اپنے میکے بنو خدرہ میں عدت کے دوران
واپس چلی جائیں۔ خود فریعیہ کہتی ہیں میں نے رسول اللہ صلی اللہ علیہ وسلم سے پوچھا کہ کیا میں اپنے میکے واپس چلی
جاؤں کیونکہ میرے شوہر نے نہ میرے لئے کوئی مکان چھوڑا ہے جو ان ملکیت ہو اور نہ ہی خرچہ چھوڑا

ہے۔ رسول اللہ ﷺ نے فرمایا ہاں (تم اس صورت میں اپنے میکہ جاسکتی ہو) کہتی ہیں میں واپس مڑی اور ابھی میں کمرے میں یا مسجد میں (ان میں سے جو بھی ہو اس میں) تھی کہ آپ ﷺ نے مجھے بلایا۔ اور فرمایا تم (جس گھر میں ابھی قیام پذیر ہو) اپنے اسی گھر میں ٹھہرو یہاں تک کے عدت گزر جائے (کیونکہ وہاں عدت گزارنے میں تمہارے لئے کوئی رکاوٹ نہیں ہے) فریضہ کہتی ہیں اس پر میں نے اسی گھر میں چار مہینے دس دن عدت پوری کی۔

بیوہ کا عدت میں مجبوری کی وجہ سے دوسری جگہ رہنا

عَنْ إِبْرَاهِيمَ أَنَّ عَلِيَّ بْنَ أَبِي طَالِبٍ نَقَلَ أَنَّ كَلْثُومَ بِنْتَ عَلِيٍّ أَمْرًا عُمَرَ بْنِ الْخَطَّابِ وَهِيَ فِي الْعِدَّةِ مِنْ وَفَاةِ زَوْجِهَا عُمَرَ لِأَنَّهَا كَانَتْ فِي دَارِ الْإِمَارَةِ (كتاب الآثار محمد)

ابراہیم نخعی رحمہ اللہ سے روایت ہے کہ حضرت علی بن ابی طالب ﷺ نے اپنی بیٹی ام کلثوم رضی اللہ عنہا کو جو کہ حضرت عمر ﷺ کی زوجہ بھی تھیں جبکہ وہ حضرت عمر ﷺ کی وفات کے بعد عدت میں تھیں ان کی رہائش سے منتقل کیا کیونکہ ان کی رہائش دار الامارت میں تھی (جو کہ سرکاری رہائش گاہ تھی اور وہاں مزید ان کا ٹھہرنا ممکن نہ تھا)۔

طلاق یافتہ کی عدت کے دوران رہائش اور خرچہ شوہر کے ذمہ ہے

عَنْ جَابِرٍ عَنِ النَّبِيِّ ﷺ قَالَ أَلْمُطَلَّقَةُ تَلَاثًا لَهَا السُّكْنَى وَالنَّفَقَةُ (دارقطنی)

حضرت جابر ﷺ سے روایت ہے نبی ﷺ نے فرمایا جس کو تین طلاقیں مل گئی ہوں اس کے لئے (اس کے شوہر کے ذمہ) رہائش بھی ہے اور خرچہ بھی ہے۔

فائدہ: ایک خاتون فاطمہ بنت قیس رضی اللہ عنہا تھیں ان کے شوہر ابو عمر و حضرت علی ﷺ کے ساتھ سفر پر گئے تو ان کو تین طلاقیں بھیج دیں اور ایک شخص کے ہاتھ خرچہ کے لئے تھوڑے سے جو بھیج دیئے۔ ان کو یہ خرچہ بہت تھوڑا لگا اور وہ نبی ﷺ کے پاس گئیں۔ چونکہ ان کے شوہر کچھ چھوڑ کر ہی نہیں گئے تھے اس لئے خرچہ کہاں سے ملتا۔ رہی رہائش تو جہاں وہ رہتی تھیں اسی گھر میں ان کے سرال والے بھی رہتے تھے جن کے ساتھ ان کی بنی نہیں تھی اور سخت کلامی کی نوبت آ جاتی تھی۔ اور ان کو اس مکان کا علیحدہ حصہ اگر ملتا تھا تو وہ چونکہ بالکل کٹا ہوا تھا اس لئے محفوظ نہ تھا۔ اس پر نبی ﷺ نے ان سے فرمایا کہ بھی تمہارے لئے تو نہ خرچہ ہے اور نہ رہائش ہے اور ان کے لئے رہائش کا خود بندوبست فرمایا۔ فاطمہ بنت قیس رضی اللہ عنہا نے سمجھا کہ رسول اللہ ﷺ نے وہ بات بطور ضابطہ کے فرمائی تھی کہ تین طلاق والی کو رہائش اور خرچہ کا حق ہی نہیں ہے اس لئے جب کبھی کوئی موقع ہوتا تو وہ اسی کو بطور ضابطہ ذکر کرتیں۔

حضرت عمر رضی اللہ عنہ اور حضرت عائشہ رضی اللہ عنہا اور دیگر حضرات کو ان سے اتفاق نہ تھا اور انہوں نے کھل کر اس بات کی مخالفت کی۔

عَنْ أَبِي سَلَمَةَ عَنْ فَاطِمَةَ بِنْتِ قَيْسٍ أَنَّ أَبَا عَمْرٍو بْنَ حَفْصٍ طَلَّقَهَا الْبَتَّةَ (وَفِي رِوَايَةٍ ثَلَاثًا) وَهُوَ غَائِبٌ فَأَرْسَلَ إِلَيْهَا وَكَيْلُهُ الشَّعِيرُ فَسَخَطَتْهُ فَقَالَ وَاللَّهِ مَا لَكَ عَلَيْنَا مِنْ شَيْءٍ فَجَاءَتْ رَسُولَ اللَّهِ ﷺ فَذَكَرَتْ ذَلِكَ لَهُ فَقَالَ لَيْسَ لَكَ نَفَقَةٌ فَأَمْرًا أَنْ تَعْتَدِي فِي بَيْتِ أُمِّ شَرِيكٍ (مسلم)۔

ابو سلمہ رحمہ اللہ حضرت فاطمہ بنت قیس رضی اللہ عنہا سے روایت کرتے ہیں کہ (ان کے شوہر) ابو عمرو بن حفص نے ان کو تین طلاقیں دیں جبکہ وہ سفر میں تھے اور ان کے وکیل نے فاطمہ کو (خرچہ کے لئے) کچھ جو بھیجے۔ اس قلیل مقدار پر وہ ناراض ہوئیں تو وکیل نے کہا ہمارے ذمہ تو آپ (کی عدت کی مدت) کا کچھ خرچہ نہیں ہے۔ یہ بات سن کر وہ رسول اللہ ﷺ کے پاس آئیں اور آپ سے وہ بات ذکر کی تو آپ ﷺ نے فرمایا (بھئی) تمہارے لئے تو کچھ خرچہ (تمہارے شوہر نے چھوڑا) ہی نہیں ہے اور آپ ﷺ نے ان کو حکم دیا کہ وہ ام شریک رضی اللہ عنہا کے گھر میں عدت گزاریں۔

عَنْ سَعِيدِ بْنِ الْمُسَيْبِ قَالَ إِنَّمَا نَقَلْتُ فَاطِمَةَ لَطُولَ لِسَانِهَا عَلَى أَحْمَائِهَا (شرح السنة) حضرت سعید بن مسیب رحمہ اللہ نے کہا فاطمہ کو ان کے سرال والوں کے ساتھ ان کی سخت کلامی کی وجہ سے (ان کی رہائش سے) منتقل کیا گیا۔

عَنْ عَائِشَةَ قَالَتْ إِنَّ فَاطِمَةَ كَانَتْ فِي مَكَانٍ وَحْشٍ فَخِيفَ عَلَيَّ نَاحِيَتِهَا فَلِذَلِكَ رَخَّصَ لَهَا النَّبِيُّ ﷺ تَعْنِي فِي النُّقْلَةِ (بخاری)

حضرت عائشہ رضی اللہ عنہا نے بتایا کہ فاطمہ خالی مکان میں تھیں (جو ان کے سرال کے مکان کا ویران حصہ تھا) تو ان کی جان کا خوف ہوا لہذا نبی ﷺ نے ان کو منتقل ہونے کی رخصت دی۔

عَنْ أَبِي إِسْحَاقَ قَالَ كُنْتُ مَعَ الْأَسْوَدِ بْنِ يَزِيدَ جَالِسًا فِي الْمَسْجِدِ الْأَعْظَمِ وَمَعَنَا الشَّعْبِيُّ فَحَدَّثَ الشَّعْبِيُّ بِحَدِيثِ فَاطِمَةَ بِنْتِ قَيْسٍ أَنَّ رَسُولَ اللَّهِ ﷺ لَمْ يَجْعَلْ لَهَا سُكْنِي وَلَا نَفَقَةً ثُمَّ أَخَذَ الْأَسْوَدُ كَفًّا مِنْ حَصِي فَحَصَبَهُ بِهِ فَقَالَ وَيْلَكَ تُحَدِّثُ بِمَثَلِ هَذَا قَالَ عُمَرُ لَا تَتْرُكُ كِتَابَ اللَّهِ وَسُنَّةَ نَبِيِّنَا ﷺ لِقَوْلِ امْرَأَةٍ لَا نَدْرِي لَعَلَّهَا حَفِظَتْ أَوْ نَسِيَتْ لَهَا السُّكْنِيَّ وَالنَّفَقَةَ قَالَ اللَّهُ عَزَّ وَجَلَّ لَا تُخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ (مسلم)

ابو اسحاق کہتے ہیں کہ میں بڑی مسجد میں حضرت اسود بن یزید رحمہ اللہ کے ساتھ بیٹھا تھا۔ ہمارے ساتھ شعبی رحمہ اللہ بھی تھے۔ شعبی نے فاطمہ بنت قیس کی حدیث سنائی کہ رسول اللہ ﷺ نے ان کے

لئے نہ رہائش طے کی اور نہ ہی خرچہ طے کیا۔ اس پر اسود رحمہ اللہ نے کنکریوں کی ایک مٹھی اٹھائی اور وہ شععی کو ماری اور فرمایا ارے تمہارا ناس ہو تم ایسی حدیث بیان کر رہے حالانکہ حضرت عمر رضی اللہ عنہ نے (اس کے بارے میں) فرمایا کہ ہم ایک عورت کے کہنے پر اللہ کی کتاب اور اپنے نبی صلی اللہ علیہ وسلم کی سنت کو ترک نہیں کریں گے جبکہ ہم نہیں جانتے کہ اس نے (اصل بات کو) یاد رکھا یا بھول گئی تین طلاق والی کے لئے عدت کے دوران رہائش بھی ہے اور خرچہ بھی ہے۔ اللہ عز و جل فرماتے ہیں۔ لَا تُخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ. (مت نکالو طلاق والیوں کو عدت میں ان کے گھروں سے اور نہ وہ خود نکلیں الا یہ کہ وہ کھلی بے حیائی کا ارتکاب کریں)

عَنْ عَائِشَةَ قَالَتْ مَا لِفَاطِمَةَ إِلَّا تَتَّقِي اللَّهَ تَعْنِي فِي قَوْلِهَا لَا سَكْنِي وَلَا نَفَقَةَ (بخاری)
 حضرت عائشہ رضی اللہ عنہا نے کہا فاطمہ (بنت قیس) کو کیا ہوا۔ کیا وہ یہ کہنے سے کہ (تین طلاق یافتہ کے لئے) نہ رہائش ہے اور نہ خرچہ ہے اللہ سے نہیں ڈرتیں۔

میاں بیوی میں جدائی کے بعد اولاد کی پرورش کا حق

تمیز کی عمر آنے تک ماں کو حق حاصل ہے

عَنْ عَبْدِ اللَّهِ بْنِ عَمْرٍو أَنَّ امْرَأَةً قَالَتْ يَا رَسُولَ اللَّهِ إِنَّ ابْنِي هَذَا كَانَ بَطْنِي لَهُ وَعَاءٌ وَتَدْيِي لَهُ سِقَاءٌ وَحِجْرِي لَهُ حِوَاءٌ وَإِنَّ أَبَاهُ طَلَّقَنِي وَأَرَادَ أَنْ يَنْزِعَهُ مِنِّي فَقَالَ رَسُولُ اللَّهِ ﷺ أَنْتِ أَحَقُّ بِهِ مَا لَمْ تَنْكِحِي (ابوداؤد)

حضرت عبداللہ بن عمرو رضی اللہ عنہ سے روایت ہے کہ ایک عورت نے کہا اے اللہ کے رسول صلی اللہ علیہ وسلم میرے اس بیٹے کے لئے میرا پیٹ (حمل کے دوران) جائے قرار تھا اور (دودھ پلانے کے دوران) میرا پستان اس کے لئے مشکیزہ تھا اور میری گود اس کے لئے جائے حفاظت تھی۔ اور (اب) اس کے باپ نے مجھے طلاق دے دی ہے اور چاہتا ہے کہ اس بچے کو مجھ سے چھین لے۔ رسول اللہ صلی اللہ علیہ وسلم نے فرمایا جب تک تم (کہیں اور) نکاح نہ کر لو تم ہی اس کی (پرورش کرنے کی) زیادہ حقدار ہو۔

بچہ سمجھنے کی عمر کو پہنچ جائے تو باپ پر پرورش کی ذمہ داری ہے

عَنْ عَمْرٍو بْنِ شُعَيْبٍ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ ﷺ مُرُّوا أَوْلَادَكُمْ بِالصَّلَاةِ إِذَا بَلَغُوا سَبْعًا وَاصْرُبُوهُمْ عَلَيْهَا إِذَا بَلَغُوا عَشْرًا وَفَرِّقُوا بَيْنَهُمْ فِي الْمَضَاجِعِ. (ابوداؤد)

عمر اپنے والد شعیب کے واسطے سے اپنے پڑدادا حضرت عبداللہ بن عمرو رضی اللہ عنہ سے نقل کرتے ہیں کہ رسول اللہ صلی اللہ علیہ وسلم نے فرمایا اپنی اولاد کو نماز کا حکم دو جب وہ سات سال کی ہو جائے اور جب دس سال

کی ہو جائے (اور نماز نہ پڑھے) تو اس کو مارو اور ان کے بستر علیحدہ علیحدہ کر دو۔

فائدہ: یہ حکم باپ کو ہے جبکہ وہ صاحب حیات ہو۔ اس حکم پر عمل کرنے کی یہی صورت ہوسکتی ہے کہ سات سال کے بعد باپ کی ذمہ داری ہو کہ وہ لڑکے کی پرورش کرے۔ البتہ لڑکی کی پرورش اور تربیت چونکہ ماں کرسکتی ہے اس لئے نو سال کی عمر تک لڑکی کی پرورش ماں کرے گی۔

بچہ بالغ ہو یا بلوغت کے بالکل قریب ہو تو بچے کو اختیار ہوگا

عَنْ أَبِي هُرَيْرَةَ قَالَ قَالَ إِنِّي كُنْتُ فَأَعِدًا مَعَ رَسُولِ اللَّهِ ﷺ فَاتَتْهُ امْرَأَةٌ فَقَالَتْ يَا رَسُولَ اللَّهِ إِنَّ زَوْجِي يُرِيدُ أَنْ يَذْهَبَ بِابْنِي وَقَدْ نَفَعْنِي وَسَقَانِي مِنْ بئرِ أَبِي عِنَبَةَ فَقَالَ رَسُولُ اللَّهِ ﷺ اسْتَهْمَا عَلَيْهِ فَقَالَ زَوْجُهَا مَنْ يُحَاقِنِي فِي وَلَدِي فَقَالَ رَسُولُ اللَّهِ ﷺ هَذَا أَبُوكَ وَهَذِهِ أُمُّكَ فَخُذْ بِيَدِ ابْنِهِمَا شِئْتَ فَآخِذْ بِيَدِ امِّهِ (ابو داؤد)

حضرت ابو ہریرہ رضی اللہ عنہ کہتے ہیں میں رسول اللہ صلی اللہ علیہ وسلم کے ساتھ بیٹھا تھا کہ آپ کے پاس ایک عورت آئی اور کہا اے اللہ کے رسول صلی اللہ علیہ وسلم (میرے شوہر نے مجھے طلاق دے دی اور اب) میرا شوہر چاہتا ہے کہ میرے بیٹے کو لے جائے حالانکہ وہ مجھے نفع پہنچاتا ہے اور مجھے ابی عنبہ کے کنویں سے پانی لا کر پلاتا ہے (اس بات سے معلوم ہوتا ہے کہ وہ لڑکا بالغ ہوگا یا بلوغت کے بالکل قریب ہوگا کیونکہ اس سے چھوٹی عمر والا کنویں سے پانی نکال کر لائے یہ متصور نہیں) رسول اللہ صلی اللہ علیہ وسلم نے فرمایا لڑکے کے بارے میں تم (دونوں فریق) قرعہ اندازی کرلو۔ (اتنے میں اس عورت کا شوہر بھی آ گیا اور) اس کے شوہر نے کہا میری اولاد کے بارے میں کون مجھ سے جھگڑا کرتا ہے۔ رسول اللہ صلی اللہ علیہ وسلم نے اس لڑکے سے فرمایا یہ تیرا باپ ہے اور یہ تیری ماں ہے تو جس کا ہاتھ چاہے پکڑ لے۔ (یہ اختیار اسی کو دیا جاسکتا ہے جو اپنے برے بھلے کو سوچ سکتا ہو۔ جو بچے چھوٹی عمر کے ہوں ان کو اختیار دینا بے معنی سی بات ہے۔ اختیار ملنے پر) لڑکے نے اپنی ماں کا ہاتھ پکڑ لیا۔

خالہ بمنزلہ ماں کے ہے

عَنِ الْبُرَاءِ بْنِ عَازِبٍ أَنَّ ابْنَةَ حَمْزَةَ اخْتَصَمَ فِيهَا عَلِيٌّ وَجَعْفَرٌ وَزَيْدٌ فَقَالَ عَلِيٌّ أَنَا أَحَقُّ بِهَا هِيَ ابْنَةُ عَمِّي وَقَالَ جَعْفَرٌ بِنْتُ عَمِّي وَخَالَتُهَا تَحْتِي وَقَالَ زَيْدٌ ابْنَةُ أَحِي فَقَضَى بِهَا رَسُولُ اللَّهِ ﷺ لِخَالَتِهَا وَقَالَ الْخَالَةُ بِمَنْزِلَةِ الْأُمِّ (بخاری و مسلم)

حضرت براء بن عازب رضی اللہ عنہ سے روایت ہے کہ حضرت حمزہ رضی اللہ عنہ کی (نابالغ) بیٹی کے بارے میں حضرت علی رضی اللہ عنہ اور حضرت جعفر رضی اللہ عنہ اور حضرت زید رضی اللہ عنہ کا آپس میں (اس بات پر) جھگڑا ہوا (کہ ان کی

پرورش کون کرے) حضرت علی ؑ نے کہا کہ میں اس کا زیادہ حقدار ہوں کیونکہ یہ میری چچا زاد بہن ہے اور حضرت جعفر ؑ نے کہا یہ میری چچا زاد بہن بھی ہے اور اس کی خالہ بھی میرے نکاح میں ہے اور حضرت زید ؑ نے کہا یہ میری بہتیجی ہے تو رسول اللہ ﷺ نے اس کی خالہ کے حق میں فیصلہ دیا اور فرمایا خالہ تو بمنزلہ ماں کے ہوتی ہے۔

خرچہ کا بیان

بیوی بچوں کا خرچہ

خرچہ میں شوہر کی مالی حالت کا اعتبار

عَنْ مُعَاوِيَةَ الْقُشَيْرِيِّ قَالَ أَتَيْتُ رَسُولَ اللَّهِ ﷺ قَالَ فَقُلْتُ مَا تَقُولُ فِي نِسَائِنَا قَالَ
أَطْعَمُوهُنَّ مِمَّا تَأْكُلُونَ وَاكْسُوهُنَّ مِمَّا تَكْسُونَ (ابوداؤد)

حضرت معاویہ قشیری ؓ کہتے ہیں میں رسول اللہ ﷺ کے پاس آیا اور میں نے کہا آپ ہماری بیویوں کے بارے میں ہمیں کیا ہدایت دیتے ہیں۔ آپ ﷺ نے فرمایا جو تم کھاتے ہو اسی میں سے تم ان کو بھی کھاؤ اور جیسا تم پہنتے ہو ویسا تم ان کو بھی پہناؤ۔

اگر شوہر کنجوسی سے خرچہ نہ دے تو بیوی اس کے مال میں سے نکال سکتی ہے

عَنْ عَائِشَةَ أَنَّ هِنْدًا قَالَتْ يَا رَسُولَ اللَّهِ إِنَّ أَبَا سُفْيَانَ رَجُلٌ شَحِيحٌ وَلَيْسَ يُعْطِينِي مَا
يَكْفِينِي وَوَلَدِي إِلَّا مَا أَخَذْتُ مِنْهُ وَهُوَ لَا يَعْلَمُ فَقَالَ خُذِي مَا يَكْفِيكِ وَوَلَدِكَ بِالْمَعْرُوفِ
(ابوداؤد)

حضرت عائشہ رضی اللہ عنہا سے روایت ہے کہ (ابوسفیان ؓ کی بیوی) ہند نے کہا اے اللہ کے رسول ﷺ ابوسفیان ؓ تو کنجوس آدمی ہیں وہ مجھے اتنا خرچہ نہیں دیتے جو میرے لئے اور میرے بچوں کے لئے کافی ہو سوائے اس رقم کے جو میں ان کی لاعلمی میں ان کے مال میں سے لے لوں۔ آپ ﷺ نے فرمایا تم اتنی رقم لے سکتی ہو جو بھلے انداز میں تمہارے لئے اور تمہارے بچوں کے لئے کافی ہو۔

والدین اگر ضرورت مند ہوں تو ان کا خرچہ

عَنْ قَيْسِ بْنِ أَبِي حَازِمٍ قَالَ جَاءَ رَجُلٌ إِلَى أَبِي بَكْرٍ الصِّدِّيقِ فَقَالَ إِنَّ أَبِي يُرِيدُ أَنْ يَأْخُذَ مَالِي كُلَّهُ لِحَاجَةٍ فَقَالَ لِأَبِيهِ إِنَّمَا لَكَ مِنْ مَالِهِ مَا يَكْفِيكَ فَقَالَ يَا خَلِيفَةَ رَسُولِ اللَّهِ ﷺ أَلَيْسَ قَالَ رَسُولُ اللَّهِ ﷺ أَنْتَ وَمَالِكَ لِأَبِيكَ فَقَالَ نَعَمْ وَإِنَّمَا يَعْنِي بِذَلِكَ النُّفْقَةَ اِرْضَ بِمَا رَضِيَ اللَّهُ عَزَّ وَجَلَّ (طبرانی)

قیس بن ابی حازم رحمہ اللہ کہتے ہیں ایک شخص حضرت ابو بکر ﷺ کے پاس آیا اور کہا کہ میرے والد اپنی کسی (غیر بنیادی) ضرورت سے میرا سارا ہی مال لینا چاہتے ہیں۔ حضرت ابو بکر ﷺ نے اس شخص کے والد سے فرمایا کہ تم بس اتنا لے سکتے ہو جو (تمہاری بنیادی ضرورتوں میں) تمہارے لئے کافی ہو۔ اس نے پوچھا اے رسول اللہ ﷺ کے خلیفہ کیا رسول اللہ ﷺ نے یہ نہیں فرمایا کہ تم بھی اور تمہارا مال بھی تمہارے والد کا ہے۔ حضرت ابو بکر ﷺ نے فرمایا کہ ہاں (آپ نے یہ فرمایا ہے) لیکن اس سے آپ کی مراد ضروری خرچہ ہے تو جس حکم پر اللہ عزوجل راضی ہیں تم بھی اس پر راضی ہو جاؤ۔

دیگر رشتہ داروں کا خرچہ

عَنِ الْحَسَنِ أَنَّ عُمَرَ أَجْبَرَ رَجُلًا عَلَى نَفْقَةِ ابْنِ أُخْبِيهِ (ابن ابی شیبہ)
حسن بصری رحمہ اللہ سے روایت ہے کہ حضرت عمر ﷺ نے ایک شخص پر زبردستی اس کے (کمانے سے عاجز) بھتیجے کا خرچہ ڈالا۔

بیوی بچوں کا خرچہ دوسروں کے خرچہ پر مقدم ہے

عَنْ جَابِرِ بْنِ سَمُرَةَ قَالَ قَالَ رَسُولُ اللَّهِ ﷺ إِذَا أُعْطِيَ اللَّهُ أَحَدَكُمْ خَيْرًا فَلْيَبْدَأْ بِنَفْسِهِ وَأَهْلِ بَيْتِهِ. (مسلم).

حضرت جابر بن سمیرہ ﷺ کہتے ہیں رسول اللہ ﷺ نے فرمایا جب اللہ تم میں سے کسی کو مال دیں تو خرچہ کو وہ اپنے اور اپنے بیوی بچوں سے شروع کرے۔

عَنْ جَابِرٍ قَالَ قَالَ رَسُولُ اللَّهِ ﷺ اِبْدَأْ بِنَفْسِكَ فَتَصَدَّقْ عَلَيْهَا فَإِنْ فَضَلَ شَيْءٌ فَلِأَهْلِكَ فَإِنْ فَضَلَ عَنْ أَهْلِكَ شَيْءٌ فَلِذِي قَرَابَتِكَ فَإِنْ فَضَلَ عَنْ ذِي قَرَابَتِكَ شَيْءٌ فَهَكَذَا وَهَكَذَا يَقُولُ فَبَيْنَ يَدَيْكَ وَ عَنْ يَمِينِكَ وَ عَنْ شِمَالِكَ (مسلم)

حضرت جابر ﷺ کہتے ہیں رسول اللہ ﷺ نے فرمایا خرچہ اپنی ذات سے شروع کرو۔ پھر اگر کچھ بچ رہے تو اپنے بیوی بچوں پر خرچ کرو (یہ ایک عقلی ترتیب ہے ورنہ اوپر والی حدیث میں اپنے پر اور اپنے بیوی بچوں پر) (ایک ساتھ خرچہ کرنے کا ذکر ہے)۔ پھر اگر بچ رہے تو رشتہ داروں پر خرچ کرو۔ پھر اگر بچ

رہے تو اور لوگوں پر خرچ کرو اور آپ ﷺ نے اس کے لئے اپنے سامنے اور اپنے دائیں بائیں ہاتھ سے اشارہ کیا۔

فضیلت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ دِينَارٌ أَنْفَقْتَهُ فِي رَقَبَةٍ وَدِينَارٌ تَصَدَّقْتَ بِهِ عَلَى مِسْكِينٍ وَدِينَارٌ أَنْفَقْتَهُ عَلَى أَهْلِكَ أَعْظَمُهَا أَجْرًا الَّذِي أَنْفَقْتَهُ عَلَى أَهْلِكَ (مسلم)

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا ایک دینار وہ ہے جو تم کسی غلام کو آزاد کرانے میں خرچ کرو اور ایک دینار وہ ہے جو تم کسی مسکین پر صدقہ کرو اور ایک دینار وہ ہے جو تم اپنے گھر والوں پر (ان کی بنیادی ضرورتوں میں) خرچ کرو۔ ان (تینوں) میں سے سب سے زیادہ اجر اس دینار کا ہے جو اپنے گھر والوں پر خرچ کرو۔

قسم کا بیان

قسم کھانی پڑے تو صرف اللہ تعالیٰ کی ذات و صفات کی قسم کھائے

عَنِ ابْنِ عُمَرَ أَنَّ رَسُولَ اللَّهِ ﷺ قَالَ إِنَّ اللَّهَ يَنْهَاهُمْ أَنْ تَحْلِفُوا بِآبَائِكُمْ مَنْ كَانَ حَالِفًا فَلْيَحْلِفْ بِاللَّهِ أَوْ لِيَصْمُتْ (بخاری و مسلم)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا اللہ تعالیٰ تمہیں اپنے باپ دادوں کی قسم کھانے سے منع کرتے ہیں۔ جس کو قسم کھانی ہی ہو تو وہ اللہ تعالیٰ کی (ذات یا صفات کی) قسم کھائے ورنہ خاموش رہے۔

کن الفاظ سے قسم ہوتی ہے

اللہ تعالیٰ کے ذاتی و صفاتی ناموں کے ساتھ

عَنْ عَائِشَةَ عَنِ النَّبِيِّ ﷺ أَنَّهُ قَالَ يَا أُمَّةَ مُحَمَّدٍ وَاللَّهِ لَوْ تَعْلَمُونَ مَا أَعْلَمُ لَضَحِكْتُمْ قَلِيلًا وَلَبَكَيْتُمْ كَثِيرًا (بخاری)

حضرت عائشہ رضی اللہ عنہا سے روایت ہے نبی صلی اللہ علیہ وسلم نے فرمایا اے امت محمد صلی اللہ علیہ وسلم اللہ کی قسم اگر تم وہ سب کچھ جان لو جو میں جانتا ہوں تو تم بہت کم ہنسو اور بہت زیادہ رو۔

عَنِ ابْنِ عُمَرَ قَالَ كَانَتْ يَمِينُ النَّبِيِّ ﷺ لَا وَمُقَلَّبِ الْقُلُوبِ (بخاری)

حضرت عبداللہ بن عمر رضی اللہ عنہما کہتے ہیں نبی صلی اللہ علیہ وسلم کی (اکثر اوقات) قسم یوں ہوتی تھی مقلب قلوب (یعنی دلوں کے پھیرنے والے اللہ) کی قسم۔

اللہ تعالیٰ کی صفات کے ساتھ

عَنْ أَبِي هُرَيْرَةَ عَنِ النَّبِيِّ ﷺ قَالَ بَيْنَ أَيُّوبَ يَغْتَسِلُ غُرْيَانَا فَحَرَّ عَلَيْهِ جَرَادٌ مِنْ ذَهَبٍ فَجَعَلَ أَيُّوبُ يَحْتَبِي فِي نَوْبِهِ فَنَادَاهُ رَبُّهُ يَا أَيُّوبُ أَلَمْ أَكُنْ أَعْنَيْتَكَ عَمَّا تَرَى قَالَ بَلَى وَعَزَّتْكَ وَلَكِنْ لَا غِنَى بِي عَنْ بَرَكَتِكَ (بخاری)

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا (حضرت) ایوب (علیہ السلام) کپڑے اتار کر نہا رہے تھے کہ اس دوران ٹڈی نما سونے کی ڈلی ان کے پاس آ کر گری۔ وہ جلدی سے اس کو اپنے کپڑے میں لینے لگے تو ان کے رب نے ان کو پکار کر کہا ارے ایوب کیا میں نے تمہیں (اتنی کثیر دولت دے کر) اس ڈلی سے بے نیاز نہیں کر دیا جو تم دیکھ رہے ہو۔ انہوں نے کہا کیوں نہیں آپ کی عزت کی قسم (آپ نے واقعی مجھے بہت دولت عطا فرمائی ہے) لیکن آپ کی (عطا کی ہوئی) برکت (جیسے کہ یہ ڈلی ہے کہ آپ کی جانب سے خود بخود دی جا رہی ہے اس) سے میں بے نیاز نہیں ہو سکتا (آپ دیں اور میں بے نیازی دکھاؤں یہ مجھ سے نہیں ہو سکتا)۔

میں قسم کھاتا ہوں کہنے سے

عَنْ عَائِشَةَ قَالَتْ قَالَ رَسُولُ اللَّهِ ﷺ أَقْسِمُ لَا أَدْخُلُ عَلَيْكُمْ شَهْرًا فَغَابَ عَنَّا تِسْعًا وَعِشْرِينَ (حاکم)

حضرت عائشہ رضی اللہ عنہا کہتی ہیں (ہماری کسی بات پر ناراض ہو کر) رسول اللہ صلی اللہ علیہ وسلم نے کہا میں قسم کھاتا ہوں کہ مہینہ بھر تمہارے پاس نہ آؤں گا۔ پھر آپ ہم سے انتیس دن تک دور رہے (کیونکہ قسم پہلی تاریخ کو کھائی تھی اور وہ مہینہ انتیس دن کا تھا)۔

اگر یہ نہ کیا تو میں یہودی ہوں گا یا کافر ہوں گا وغیرہ

عَنِ ابْنِ عَبَّاسٍ فِي الرَّجُلِ يَقُولُ هُوَ يَهُودِيٌّ أَوْ نَصْرَانِيٌّ أَوْ مَجُوسِيٌّ أَوْ بَرِيٌّ مِنَ الْإِسْلَامِ أَوْ عَلَيْهِ لَعْنَةُ اللَّهِ قَالَ يَمِينٌ مُغَلِّظٌ (عبدالرزاق)

حضرت عبداللہ بن عباس رضی اللہ عنہ سے روایت ہے کہ جو شخص یوں کہے (اگر اس نے یہ نہ کیا تو) وہ یہودی ہوگا یا عیسائی ہوگا یا مجوسی ہوگا یا وہ اسلام سے لاتعلق ہوگا یا اس پر خدا کی لعنت ہوگی تو انہوں نے فرمایا کہ یہ تو بڑی گاڑھی قسم ہے۔

کسی حلال چیز کو اپنے اوپر حرام کرنا

عَنْ مَسْرُوقٍ قَالَ أَتَى عَبْدَ اللَّهِ بِضَرْعٍ فَأَخَذَ يَأْكُلُ مِنْهُ فَقَالَ لِلْقَوْمِ أَدْنُوا فَدَنَا الْقَوْمُ وَتَنَحَّى رَجُلٌ مِنْهُمْ فَقَالَ عَبْدُ اللَّهِ شَانِكَ قَالَ إِنِّي حَرَمْتُ الضَّرْعَ قَالَ هَذَا مِنْ خَطَرَاتِ الشَّيْطَانِ

أَذُنٌ وَكُلٌّ وَكَفَرُ يَمِينِكَ (طبرانی)

مسروق رحمہ اللہ کہتے ہیں حضرت عبداللہ بن مسعود رضی اللہ عنہ کے پاس تھن کی (پکی ہوئی) چربی (یعنی کھیری) لائی گئی تو وہ اس میں سے کھانے لگے اور (پاس موجود) لوگوں سے بھی کہا کہ آؤ (اور کھاؤ) لوگ بھی قریب ہو گئے (اور کھانے لگے) البتہ ان میں سے ایک شخص علیحدہ ہی رہا۔ حضرت عبداللہ بن مسعود رضی اللہ عنہ نے اس سے پوچھا کہ (بھئی) کیا بات ہے (تم کیوں نہیں کھاتے) اس نے جواب دیا کہ میں نے کھیری کو (اپنے لئے) حرام کیا ہوا ہے۔ انہوں نے فرمایا یہ (یعنی کسی حلال چیز کو حرام کرنا قسم ہوتی ہے لیکن اس طرح کی قسم) شیطانی خیالات ہیں قریب آؤ اور کھاؤ اور (کھانے سے جو قسم ٹوٹے گی) تو اپنی قسم کا کفارہ دے دینا۔

غیر اللہ کے نام کی قسم کھانا ناجائز ہے

عَنِ ابْنِ عُمَرَ أَنَّهُ سَمِعَ رَجُلًا يَقُولُ لَا وَالْكَعْبَةَ فَقَالَ لَا تَحْلِفُ بِغَيْرِ اللَّهِ فَإِنِّي سَمِعْتُ رَسُولَ اللَّهِ ﷺ يَقُولُ مَنْ حَلَفَ بِغَيْرِ اللَّهِ فَقَدْ كَفَرَ أَوْ أَشْرَكَ (ترمذی)

حضرت عبداللہ بن عمر رضی اللہ عنہما نے ایک شخص کو یہ کہتے ہوئے سنا نہیں کعبہ کی قسم (بات ایسے نہیں ہے) تو انہوں نے فرمایا غیر اللہ کی قسم نہ کھاؤ کیونکہ میں نے رسول اللہ ﷺ کو یہ فرماتے سنا کہ جس نے غیر اللہ کی قسم کھائی اس نے کفر یا شرک کا کام کیا۔

عَنْ عَبْدِ اللَّهِ بْنِ عُمَرَ أَنَّ رَسُولَ اللَّهِ ﷺ أَدْرَكَ عُمَرَ بْنَ الْخَطَّابِ وَهُوَ يَسِيرُ فِي رَكْبٍ يَحْلِفُ بِأَبِيهِ فَقَالَ أَلَا إِنَّ اللَّهَ يَنْهَاهُمْ أَنْ تَحْلِفُوا بِآبَائِكُمْ (بخاری)

حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے حضرت عمر رضی اللہ عنہ کو اس حالت میں پایا کہ وہ چند سواروں کے ساتھ چل رہے تھے اور باپ کی قسم کھا رہے تھے تو رسول اللہ ﷺ نے فرمایا سنو۔ اللہ تعالیٰ تم لوگوں کو اپنے باپ دادوں کی قسم کھانے سے منع کرتے ہیں۔

فائدہ:

عَنْ طَلْحَةَ بْنِ عُبَيْدِ اللَّهِ قَالَ جَاءَ رَجُلٌ إِلَى رَسُولِ اللَّهِ ﷺ مِنْ أَهْلِ نَجْدٍ فَإِذَا هُوَ يَسْأَلُ عَنِ الْإِسْلَامِ قَالَ فَادْبِرَ الرَّجُلُ وَهُوَ يَقُولُ وَاللَّهِ لَا أَزِيدُ عَلَى هَذَا وَلَا أَنْقُصُ مِنْهُ فَقَالَ رَسُولُ اللَّهِ ﷺ أَفْلَحَ الرَّجُلُ إِنْ صَدَقَ (بخاری و مسلم) وَفِي رِوَايَةٍ أَفْلَحَ وَاللَّهِ وَفِي رِوَايَةٍ أَفْلَحَ وَأَبِيهِ.

حضرت طلحہ بن عبید اللہ رضی اللہ عنہ کہتے ہیں کہ نجد کے رہنے والوں میں سے ایک صاحب رسول اللہ ﷺ

کے پاس آئے (اور آپ سے اسلام کے بارے میں سوال کیا) کہتے ہیں (کہ جواب لینے کے بعد) وہ صاحب یہ کہتے ہوئے مڑے اللہ کی قسم (عمل کرنے میں) نہ میں (اپنی طرف سے) اس پر کچھ اضافہ کروں گا اور نہ کمی کروں گا تو رسول اللہ ﷺ نے (ان صاحب کے یہ الفاظ سن کر) فرمایا اگر ان صاحب نے اپنی بات سچ کر دکھائی تو کامیاب ہو گئے اور ایک روایت میں یہ الفاظ بھی ہیں کہ واللہ یہ کامیاب ہو گئے۔ اور ایک روایت میں وَأَبِيهِ (یعنی میرے باپ کی قسم) کے الفاظ ہیں لیکن اگر ایسہ کے نقطے نہ ڈالیں تو اللہ ہی کی طرح لکھا ہوتا ہے اور شروع میں عربوں میں نقطے ڈالنے کا رواج نہ تھا اس لئے معلوم ہوتا ہے کہ کسی نقل کرنے والے نے واللہ کو ابیہ سمجھ کر اسی طرح تلفظ کر دیا جس کا مطلب ہے اس کے باپ کی قسم۔ لیکن واللہ والی روایت سے و ابیہ نقل کرنے والے کی غلط فہمی واضح ہے اور کسی تاویل کی ضرورت نہیں۔

کفر کے معبودوں کی قسم کھانے پر تجدید ایمان کرے

عَنْ أَبِي هُرَيْرَةَ عَنِ النَّبِيِّ ﷺ قَالَ مَنْ حَلَفَ فَقَالَ فِي حَلْفِهِ بِاللَّاتِ وَالْعُزَّى فَلْيَقُلْ لِإِلَهِ إِلَّا اللَّهُ (بخاری و مسلم)

حضرت ابو ہریرہ ؓ سے روایت ہے رسول اللہ ﷺ نے فرمایا جس نے قسم کھائی اور قسم کھانے میں (اسلام سے پیشتر کی عادت کی بناء پر زبان سے یوں نکل گیا کہ) لات و عزی کی قسم تو اس کو چاہئے کہ وہ (کفر و شرک کے کلمہ کی ادائیگی کے تدارک میں) لا الہ الا اللہ کہے (یعنی کلمہ اسلام کی تجدید کر لے)

قسم کے ساتھ انشاء اللہ کہے تو قسم نہیں ہوتی

عَنِ ابْنِ عُمَرَ أَنَّ رَسُولَ ﷺ قَالَ مَنْ حَلَفَ عَلَى يَمِينٍ فَقَالَ إِنْ شَاءَ اللَّهُ فَلَا حِنْطَ عَلَيْهِ (ترمذی و ابوداؤد)

حضرت عبداللہ بن عمر ؓ سے روایت ہے کہ رسول اللہ ﷺ نے فرمایا جس نے کسی کام کے کرنے نہ کرنے پر قسم کھائی (پھر بلا توقف فوراً ہی) انشاء اللہ کہا (مثلاً یوں کہا اللہ کی قسم میں کھانا نہیں کھاؤں گا انشاء اللہ، تو چونکہ ہم اللہ کے چاہنے نہ چاہنے کو معلوم نہیں کر سکتے لہذا انشاء اللہ لگانے سے قسم ہی باطل ہو جاتی ہے اور جب قسم نہیں ہوتی) تو قسم کی خلاف ورزی بھی نہیں ہوتی (لہذا مذکورہ مثال میں کھانا کھانے سے قسم نہیں ٹوٹے گی اور کفارہ نہ آئے گا)

کسی ایسے کام کے نہ کرنے پر قسم کھائے جس کا کرنا بہتر ہے تو کام کر ڈالے اور قسم

کا کفارہ دے

عَنْ عَبْدِ الرَّحْمَنِ بْنِ سَمُرَةَ قَالَ قَالَ رَسُولُ اللَّهِ ﷺ يَا عَبْدَ الرَّحْمَنِ بْنِ سَمُرَةَ إِذَا حَلَفْتَ عَلَى يَمِينٍ فَرَأَيْتَ غَيْرَهَا خَيْرًا مِنْهَا فَأَتَيْتَ الْدِيَّ هُوَ خَيْرٌ وَكَفَّرَ عَنْ يَمِينِكَ (بخاری و مسلم)

حضرت عبدالرحمن بن سمرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اے عبدالرحمن بن سمرہ رضی اللہ عنہ جب تم کسی بات پر قسم کھا بیٹھو (مثلاً زید کی مدد نہ کرنے پر قسم کھا لو) پھر دیکھو کہ دوسری بات بہتر ہے (یعنی زید کو واقعی مدد کی ضرورت ہے اور اس کی مدد کرنا فی الواقع بہتر ہے) تو جو کام بہتر ہے اس کو کر لو اور اپنی قسم کا کفارہ دے دو۔

عَنْ مَالِكِ بْنِ نَضْرٍ قَالَ قُلْتُ يَا رَسُولَ اللَّهِ أَرَأَيْتَ ابْنَ عَمِّ لِي آتَيْتُهُ أَسْأَلُهُ فَلَا يُعْطِينِي وَلَا يَصِلُنِي ثُمَّ يَحْتَاجُ إِلَيَّ فَيَأْتِينِي فَيَسْأَلُنِي وَقَدْ حَلَفْتُ أَنْ لَا أُعْطِيَهُ وَلَا أُصَلِّهَ فَأَمْرَنِي أَنْ آتِيَ الْدِيَّ هُوَ خَيْرٌ وَأُكْفِرَ عَنْ يَمِينِي (نسائی)

حضرت مالک بن نضر رضی اللہ عنہ کہتے ہیں میں نے کہا اے اللہ کے رسول صلی اللہ علیہ وسلم میرا ایک چچا زاد بھائی ہے (مجھے کبھی ضرورت ہوئی تو) میں اس کے پاس گیا اور اس سے سوال کیا تو اس نے نہ مجھے کچھ دیا اور نہ ہی میرے ساتھ صلہ رحمی کی۔ پھر (حالات نے پلٹا کھایا اور) اس کو میری ضرورت ہوئی تو وہ میرے پاس آتا ہے اور مجھ سے سوال کرتا ہے حالانکہ میں نے (اس کے رویہ کو دیکھ کر) قسم کھالی تھی کہ (اگر کبھی اس کو مجھ سے واسطہ پڑا تو) میں (بھی) اس کو نہ کچھ دوں گا اور نہ اس سے صلہ رحمی کروں گا۔ (اب آپ فرمائیے کہ میں کیا کروں) آپ صلی اللہ علیہ وسلم نے مجھ سے فرمایا کہ میں جو بہتر کام ہے (یعنی ضرورت میں اس کی مدد کرنا) اس کو کروں اور اپنی قسم کا کفارہ دے دوں۔

جھوٹی قسم کھانا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا تَحْلِفُوا بِاللَّهِ إِلَّا وَأَنْتُمْ صَادِقُونَ (ابو داؤد و نسائی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اللہ کی قسم بھی صرف اس وقت کھاؤ جب تم (اپنی بات میں) سچے ہو۔

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ مِنَ الْكَبَائِرِ أَلْيَمِينُ الْغُمُوسُ (بخاری) حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے فرمایا کبیرہ گناہوں میں سے (ایک)

جھوٹی قسم (بھی) ہے۔

عَنْ عَبْدِ اللَّهِ عَنِ النَّبِيِّ قَالَ مَنْ حَلَفَ عَلَى يَمِينٍ كَاذِبَةٍ لِيَقْتَطَعَ بِهَا مَالَ رَجُلٍ مُسْلِمٍ لَقِيَ اللَّهَ وَهُوَ عَلَيْهِ غَضَبَانُ (بخاری)

حضرت عبداللہ بن مسعود رضی اللہ عنہ سے روایت ہے نبی صلی اللہ علیہ وسلم نے فرمایا جس نے جھوٹی قسم کھائی تاکہ اس کے ذریعے کسی مسلمان شخص کا مال (ناجائز طور پر لے لے) تو وہ اللہ سے اس حال میں ملے گا کہ وہ اس پر غضبناک ہوگا۔

جھوٹی قسم پر کفارہ نہیں

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم خَمْسٌ لَيْسَ لَهُنَّ كَفَّارَةٌ..... وَيَمِينٌ بغيرِ حَقِّ (احمد)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا پانچ چیزوں میں کفارہ نہیں ہے (ان میں سے ایک) جھوٹی قسم ہے۔

قسم میں نیت قسم دینے والے کی معتبر ہوتی ہے جبکہ وہ ظلم پر نہ ہو

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم أَلْيَمِينُ عَلَى نِيَّةِ الْمُسْتَحْلِفِ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا قسم میں قسم دینے والے کی نیت کا اعتبار ہوتا ہے (جبکہ وہ ظلم پر نہ ہو)۔

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم يَمِينُكَ عَلَى مَا يُصَدِّقُكَ عَلَيْهِ صَاحِبُكَ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تمہاری قسم اسی نیت پر ہوگی جس پر (قسم لینے والا) تمہارا ساتھی تمہاری تصدیق کرے (جبکہ وہ ظلم و زیادتی نہ کر رہا ہو)۔

اگر قسم دینے والا ظلم پر ہو تو قسم کھانے والے کی نیت معتبر ہوگی

عَنْ سُوَيْدِ بْنِ حَنْظَلَةَ أَنَّهُ قَالَ خَرَجْنَا نُرِيدُ رَسُولَ اللَّهِ صلی اللہ علیہ وسلم وَمَعَنَا وَإِلْ بَنُ حُجْرٍ الْحَضْرَمِيُّ فَأَخَذَهُ عَدُوُّ لَهُ فَتَحَرَّجَ الْقَوْمُ أَنْ يَحْلِفُوا وَحَلَفْتُ أَنَّهُ أَخِي فَاخْلُوا سَبِيلَهُ فَأَتَيْتُ النَّبِيَّ صلی اللہ علیہ وسلم فَأَخْبَرْتُهُ فَقَالَ صَدَقْتَ الْمُسْلِمُ أَخُو الْمُسْلِمِ (ملاقات 29/7)

حضرت سويد بن حنظلہ رضی اللہ عنہ کہتے ہیں کہ ہم رسول اللہ صلی اللہ علیہ وسلم کی خدمت میں حاضری کی نیت سے نکلے۔ ہمارے ساتھ وائل بن حجر حضرمی رضی اللہ عنہ بھی تھے۔ (راستہ میں) ان کو ان کے کسی دشمن نے پکڑ لیا (اور اب ان کی خلاصی کی یہی صورت رہ گئی کہ ہم یہ قسم کھائیں کہ یہ تو ہمارے اپنے خاندان کے ہیں کوئی

اور نہیں)۔ اور لوگوں نے تو خلاف واقعہ قسم کھانے میں گناہ سمجھا لیکن میں نے قسم کھا کر کہہ دیا یہ تو میرے بھائی ہیں (اور نیت یہ کی کہ میرے دینی بھائی ہیں) اس پر دشمنوں نے ان کو چھوڑ دیا۔ پھر (جب) میں نبی ﷺ کے پاس آیا اور آپ کو یہ بات بتائی تو آپ ﷺ نے فرمایا تم نے (جھوٹ نہیں کہا) سچ ہی کہا (واقعی) مسلمان مسلمان کا (دینی) بھائی ہوتا ہے۔

بلاوجہ قسم نہ کھائے

عَنِ ابْنِ عَبَّاسٍ قَالَ أَبُو بَكْرٍ فَوَاللَّهِ يَا رَسُولَ اللَّهِ لَتُحَدِّثَنِي بِالَّذِي أَخْطَأْتُ فِي الرُّؤْيَا قَالَ

لَا تَقْسِمُ (بخاری)

حضرت عبداللہ بن عباس ؓ سے روایت ہے (حضرت) ابوبکر (رضی اللہ عنہ) نے کہا اے اللہ کے رسول ﷺ اللہ کی قسم آپ مجھے ضرور میری وہ غلطی بتائیں جو میں نے خواب (کی تعبیر بیان کرنے میں کی) رسول اللہ ﷺ نے فرمایا قسم نہ کھاؤ (آخر اس کی کیا ضرورت ہے)۔

نذر کا بیان

نذر صرف اس کام کی ہوتی ہے جو عبادت مقصودہ ہو

عَنِ ابْنِ عَبَّاسٍ قَالَ بَيْنَا النَّبِيُّ ﷺ يَخْطُبُ إِذَا هُوَ بِرَجُلٍ قَائِمٍ فَسَأَلَ عَنْهُ فَقَالُوا أَبُو إِسْرَائِيلَ نَذَرَ أَنْ يَقُومَ وَلَا يَقْعُدَ وَلَا يَسْتِظِلَّ وَلَا يَنْكَلِمَ وَيَصُومَ فَقَالَ النَّبِيُّ ﷺ مَرُوءَةٌ فَلَيْتَكُمْ وَلَيْسْتِظِلُّوْا وَلَيْقَعُدُوْا وَلَيْتَمَّ صَوْمُهُ (بخاری)

حضرت عبداللہ بن عباس رضی اللہ عنہما کہتے ہیں نبی صلی اللہ علیہ وسلم خطبہ دے رہے تھے کہ ناگہاں آپ کے سامنے ایک شخص کھڑا تھا۔ آپ نے اس کے بارے میں پوچھا (کہ یہ کیوں کھڑا ہے؟) لوگوں نے بتایا کہ (یہ) ابو اسرائیل (ہیں اور انہوں) نے نذر مانی ہے کہ یہ (ہمیشہ) کھڑے ہی رہا کریں گے بیٹھیں گے نہیں اور (کبھی) سایہ میں نہ ہوں گے اور (کبھی کسی قسم کی) بات نہ کریں گے اور (ہمیشہ) روزہ رکھیں گے۔ نبی صلی اللہ علیہ وسلم نے فرمایا ان کو کہو کہ یہ بات بھی کریں اور سایہ میں بھی ہوں اور (کھڑے نہ رہیں بلکہ) بیٹھیں (کیونکہ ان باتوں سے نذر نہیں ہوتی اور ان پر عمل کرنا تو بس اپنے آپ کو عذاب میں ڈالنا ہے جبکہ اللہ تعالیٰ اس سے خوش نہیں ہوتے) اور (روزہ رکھنا چونکہ عبادت مقصودہ ہے اس کی نذر درست ہے اس لئے وہ) اپنے روزے کی نذر پوری کریں۔

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ قَالَ لَا نَذَرَ إِلَّا فِيْمَا يُبْتَعَى بِهِ وَجْهَ اللَّهِ (ابوداؤد)
حضرت عبداللہ بن عمرو رضی اللہ عنہما سے روایت ہے رسول اللہ صلی اللہ علیہ وسلم نے فرمایا نذر صرف اس چیز میں ہوتی ہے جس سے (لذاتہ) اللہ تعالیٰ کی رضا مندی طلب کی جاتی ہے (اور ایسی چیز عبادت مقصودہ ہوتی ہے)

نذر اگر مباح کام کی ہو تو اس کو پورا کرنا جائز ہے

عَنْ عَبْدِ اللَّهِ بْنِ عَمْرٍو أَنَّ امْرَأَةً قَالَتْ يَا رَسُولَ اللَّهِ إِنِّي نَذَرْتُ أَنْ أَضْرِبَ عَلِيَّ رَاسِكَ

بِالذِّقِ قَالَ أَوْفَى بِنَذْرِكَ (ابوداؤد).

حضرت عبداللہ بن عمرو رضی اللہ عنہ سے روایت ہے کہ ایک عورت نے کہا اے اللہ کے رسول میں نے نذر مانی تھی کہ (فلاں غزوہ سے آپ بخیریت واپس آئے تو اس خوشی میں آپ کے سامنے) دف بجاؤں گی۔ (اگرچہ یہ شرعی نذر نہ تھی لیکن رسول اللہ صلی اللہ علیہ وسلم کی خیریت کی خوشی میں اس نے دف بجانے کے مباح عمل کا التزام کیا تھا) تو آپ صلی اللہ علیہ وسلم نے (اس کے نیک جذبے کی رعایت کرتے ہوئے) فرمایا (اچھا بھئی) اپنی نذر (یعنی جس بات کا تم نے التزام کیا ہے اس) کو پورا کرلو۔

نذر ماننا جائز ہے لیکن اس میں فضیلت نہیں

عَنْ أَبِي هُرَيْرَةَ وَابْنِ عُمَرَ قَالَا قَالَ رَسُولُ اللَّهِ صلی اللہ علیہ وسلم لَا تَنْذِرُوا فَإِنَّ النَّذْرَ لَا يُغْنِي مِنَ الْقَدْرِ شَيْئًا وَإِنَّمَا يُسْتَخْرَجُ بِهِ مِنَ الْبَخِيلِ (بخاری و مسلم)

حضرت ابو ہریرہ رضی اللہ عنہ اور حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا نذر مت مانا کرو (کیونکہ اگرچہ یہ جائز ہے لیکن کوئی فضیلت کی چیز نہیں اس لئے کہ آدمی اس کے ذریعہ سے اللہ تعالیٰ سے سودے بازی کرتا ہے کہ اگر آپ نے میرا یہ کام کر دیا تو میں معاوضہ میں عبادت کا یہ کام کروں گا۔ اگرچہ ایسا کرنا جائز ہے کیونکہ وہ بہر حال اللہ تعالیٰ ہی سے مانگ رہا ہے اور اسی کی مرضی کے کام کرنے کا التزام کر رہا ہے لیکن فضیلت تو اس میں ہے کہ آدمی اللہ تعالیٰ کی مرضی کا جو کام کر سکتا ہے بس کر ڈالے کسی کام کے ہونے کے ساتھ معلق نہ کرے) کیونکہ (ہوگا تو بس وہی جو اللہ تعالیٰ نے ازل سے مقدر کر دیا ہے جبکہ) نذر سے تقدیر میں کچھ بھی فرق نہیں آتا۔ اس کے ذریعے سے تو بس بخیل سے (جو اپنا مطلب پورا ہونے سے پہلے اللہ کی مرضی میں خرچ کرنے کو تیار نہیں) کچھ مال نکلا لیا جاتا ہے۔

اطاعت کی نذر کو پورا کرنا واجب ہے

عَنْ عَائِشَةَ أَنَّ رَسُولَ اللَّهِ صلی اللہ علیہ وسلم قَالَ مَنْ نَذَرَ أَنْ يُطِيعَ اللَّهَ فَلْيُطِعهُ (بخاری)

حضرت عائشہ رضی اللہ عنہا سے روایت ہے رسول اللہ صلی اللہ علیہ وسلم نے فرمایا جس نے اللہ تعالیٰ کی اطاعت (کا کوئی کام) کرنے کی نذر مانی تو وہ اللہ تعالیٰ کی اطاعت (کا کام) کرے (اور اس طرح اپنی نذر پوری کرے)۔

معصیت کی نذر کو پورا نہ کرے

عَنْ عَائِشَةَ أَنَّ رَسُولَ اللَّهِ صلی اللہ علیہ وسلم قَالَ مَنْ نَذَرَ أَنْ يُعْصِيَ اللَّهَ فَلَا يُعْصِهْ (بخاری)

حضرت عائشہ رضی اللہ عنہا سے روایت ہے رسول اللہ صلی اللہ علیہ وسلم نے فرمایا جس نے اللہ تعالیٰ کی

معصیت (کے کسی کام) کی نذر مانی تو وہ اللہ تعالیٰ کی معصیت (کا کام) نہ کرے (اور اس غلط نذر کو پورا نہ کرے)

عَنْ عِمْرَانَ بْنِ حُصَيْنٍ قَالَ سَمِعْتُ رَسُولَ اللَّهِ ﷺ يَقُولُ مَنْ كَانَ نَذْرًا فِي مَعْصِيَةٍ فَذَلِكَ لِلشَّيْطَانِ وَلَا وَفَاءَ فِيهِ وَيُكْفِرُهُ مَا يُكْفِرُ الْيَمِينِ (نسائی).

حضرت عمران بن حصین رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا..... جس نے معصیت (کے کسی کام) کی نذر مانی تو وہ شیطان (کی خوشی) کے لئے ہے اور اس کو پورا کرنا جائز نہیں ہے اور اس کا کفارہ وہی ہے جو قسم کا کفارہ ہے۔

جو چیز اپنی ملکیت میں نہ ہو اس میں نذر صحیح نہیں

عَنْ ثَابِتِ بْنِ الضَّحَّاكِ قَالَ قَالَ رَسُولُ اللَّهِ ﷺ لَا (نَذْرٌ) فِيمَا لَا يَمْلِكُ ابْنُ آدَمَ (ابوداؤد)

حضرت ثابت بن ضحاک رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو چیز آدمی کی ملکیت میں نہ ہو اس میں نذر نہیں ہوتی۔

جس کام کے کرنے کی طاقت نہ ہو

عَنْ ابْنِ عَبَّاسٍ أَنَّ رَسُولَ اللَّهِ ﷺ قَالَ مَنْ نَذَرَ نَذْرًا لَا يَطِيقُهُ فَكَفَّارَتُهُ كَفَّارَةُ يَمِينٍ وَمَنْ نَذَرَ نَذْرًا أَطَاقَهُ فَلَيْفٍ بِهِ (ابوداؤد)

حضرت عبداللہ بن عباس رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے کوئی ایسی نذر مانی جس کو کرنے کی اس میں طاقت ہی نہ ہو تو اس کا کفارہ وہی ہے جو قسم کا کفارہ ہے اور جس نے کوئی ایسی نذر مانی جس کو کرنے کی اس میں طاقت ہے تو وہ اس کو پورا کرے (بشرطیکہ وہ کوئی معصیت کا کام نہ ہو)۔

مبہم نذر مانی ہو

عَنْ ابْنِ عَبَّاسٍ أَنَّ رَسُولَ اللَّهِ ﷺ قَالَ مَنْ نَذَرَ نَذْرًا لَمْ يُسِمِهِ فَكَفَّارَتُهُ كَفَّارَةُ يَمِينٍ (ابوداؤد)

حضرت عبداللہ بن عباس رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے کوئی نذر مانی لیکن نذر کے کام کو ذکر نہیں کیا (مثلاً یوں کہا کہ میرے ذمہ نذر ہے یا یوں کہا کہ میں نے نذر مان لی ہے) تو اس کا کفارہ وہی ہے جو قسم کا کفارہ ہے۔

نذر میں جگہ اور وقت اور فقیر کی تعیین لازم نہیں ہوتی

عَنْ جَابِرِ بْنِ عَبْدِ اللَّهِ أَنَّ رَجُلًا قَامَ يَوْمَ الْفَتْحِ فَقَالَ يَا رَسُولَ اللَّهِ إِنِّي نَذَرْتُ لِلَّهِ عَزَّ وَجَلَّ
إِنْ فَتَحَ اللَّهُ عَلَيْكَ مَكَّةَ أَنْ أُصَلِّيَ فِي بَيْتِ الْمَقْدِسِ رَكَعَتَيْنِ قَالَ صَلَّى هَهُنَا ثُمَّ أَعَادَ عَلَيْهِ
فَقَالَ صَلَّى هَهُنَا ثُمَّ أَعَادَ عَلَيْهِ فَقَالَ شَانُكَ إِذَا (ابو داؤد)

حضرت جابر بن عبد اللہ رضی اللہ عنہ سے روایت ہے کہ ایک صاحب فتح مکہ کے دن کھڑے ہوئے اور کہا
اے اللہ کے رسول میں نے اللہ عزوجل کے لئے نذر مانی تھی کہ اگر اللہ تعالیٰ نے آپ کے ہاتھوں مکہ فتح
کرایا تو میں بیت المقدس میں جا کر دو رکعت نماز پڑھوں گا۔ آپ نے فرمایا (نذر میں جگہ اور وقت کی
تخصیص کا اعتبار نہیں لہذا) تم یہیں (مکہ مکرمہ میں) نماز پڑھ لو (اس سے بھی تمہاری نذر پوری ہو جائے
گی) ان صاحب نے پھر وہی سوال کیا تو آپ صلی اللہ علیہ وسلم نے (پھر) فرمایا کہ یہیں نماز پڑھ لو۔ ان صاحب
نے پھر (تیسری دفعہ) اپنا سوال دہرایا تو آپ نے فرمایا پھر تم جانو (اگر تم بیت المقدس میں جا کر ہی
پڑھنا چاہتے ہو تو وہاں جا کر پڑھ لو)۔

عَنْ ثَابِتِ بْنِ الضَّحَّاكِ أَنَّ رَجُلًا أَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ إِنِّي نَذَرْتُ أَنْ أَنْحَرَ إِبِلًا بِبُؤَانَةَ فَقَالَ
هَلْ كَانَ فِيهَا وَتَنْ مِنْ أَوْثَانِ الْجَاهِلِيَّةِ يُعْبَدُ قَالُوا لَا قَالَ فَهَلْ كَانَ فِيهَا عَيْدٌ مِنْ أَعْيَادِهِمْ قَالُوا
لَا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَوْفِ بِنَذْرِكَ فَإِنَّهُ لَا وَفَاءَ لِنَذْرٍ فِي مَعْصِيَةِ اللَّهِ (ابو داؤد)

حضرت ثابت بن ضحاک رضی اللہ عنہ سے روایت ہے کہ ایک صاحب نبی صلی اللہ علیہ وسلم کے پاس آئے اور بتایا کہ
میں نے مقام بوانہ میں اونٹ کی قربانی کرنے کی نذر مانی تھی (تو اب میرے لئے کیا حکم ہے) آپ
صلی اللہ علیہ وسلم نے پوچھا کیا وہاں جاہلیت کے (بتوں میں سے کوئی بت تھا یا اس کے) تھانوں میں سے کوئی
تھان تھا جس کی پوجا کی جاتی تھی۔ لوگوں نے جواب دیا کہ نہیں۔ آپ نے پوچھا کہ کیا وہاں اہل
جاہلیت کے تہواروں میں سے کوئی تہوار منایا جاتا تھا۔ لوگوں نے جواب دیا کہ نہیں تو رسول اللہ صلی اللہ علیہ وسلم نے
فرمایا (اگرچہ نذر میں جگہ کی تعیین کا لحاظ کرنا کوئی لازم نہیں لیکن تم چاہو تو جگہ کی تعیین کے ساتھ) اپنی
نذر کو پورا کر لو کیونکہ (صرف) ایسی نذر کو پورا کرنا جائز نہیں جس میں اللہ تعالیٰ کی معصیت ہو۔

کفر کے زمانہ میں جو جائز نذر مانی ہو مسلمان ہونے کے بعد اس کو پورا کرنا

عَنِ ابْنِ عُمَرَ أَنَّ عُمَرَ سَأَلَ النَّبِيَّ صَلَّى اللَّهُ عَلَيْهِ وَسَلَّمَ قَالَ كُنْتُ نَذَرْتُ فِي الْجَاهِلِيَّةِ أَنْ أَعْتَكِفَ لَيْلَةً
فِي الْمَسْجِدِ الْحَرَامِ قَالَ فَأَوْفِ بِنَذْرِكَ (بخاری)

حضرت عبد اللہ بن عمر رضی اللہ عنہ سے روایت ہے کہ حضرت عمر رضی اللہ عنہ نے نبی صلی اللہ علیہ وسلم سے پوچھا کہ میں نے

جاہلیت کے دور میں مسجد حرام میں ایک رات اعتکاف کرنے کی نذر مانی تھی (جو ابھی تک پوری نہیں کی۔ اب اس کے بارے میں آپ کیا فرماتے ہیں) آپ ﷺ نے فرمایا کہ تم اپنی نذر کو پورا کرو۔

بیت اللہ کی طرف پیدل جانے کی نذر

عَنِ ابْنِ عُمَرَ أَنَّ عُقْبَةَ بْنَ عَامِرٍ سَأَلَ النَّبِيَّ ﷺ فَقَالَ إِنَّ أُخْتَهُ نَذَرَتْ أَنْ تَمْشِيَ إِلَيَّ الْبَيْتِ وَشَكَا إِلَيْهِ ضَعْفَهَا فَقَالَ النَّبِيُّ ﷺ إِنَّ اللَّهَ غَيَّبَ عَنْ نَذْرِ أُخْتِكَ فَلْتَرْكَبْ وَلْتُهْدِ بَدْنَهُ (احمد) وفي رواية لابي داود وَتُهْدِي هَدْيًا.

حضرت عبداللہ بن عباس ؓ سے روایت ہے کہ حضرت عقبہ بن عامر ؓ نے نبی ﷺ کو بتایا کہ ان کی بہن نے (حج کے لئے) بیت اللہ کی طرف پیدل جانے کی نذر مانی تھی اور اس کے ضعف کی شکایت کی (کہ اپنے ضعف کے سبب سے وہ پیدل جانے کی طاقت نہیں رکھتی) اور پوچھا (کہ اس صورت میں وہ کیا کرے) تو نبی ﷺ نے فرمایا بلاشبہ اللہ تعالیٰ تمہاری بہن کی نذر سے بے نیاز ہیں۔ اس کو چاہئے کہ وہ سوار ہو (کر جائے) اور (کوئی جانور مثلاً) ایک اونٹ (یا گائے یا کم از کم ایک بکری) ذبح کرے۔

عید کے دن کے روزے کی نذر

عَنْ زِيَادِ بْنِ جُبَيْرٍ قَالَ كُنْتُ مَعَ ابْنِ عُمَرَ فَسَأَلَهُ رَجُلٌ فَقَالَ نَذَرْتُ أَنْ أَصُومَ كُلَّ يَوْمٍ ثَلَاثًا أَوْ أَرْبَعًا فَوَافَقْتُ هَذَا الْيَوْمَ يَوْمَ النَّحْرِ فَقَالَ أَمَرَ اللَّهُ بِوَفَاءِ النَّذْرِ وَنَهَانَا أَنْ نَصُومَ يَوْمَ النَّحْرِ فَأَعَادَ عَلَيْهِ فَقَالَ مِثْلَهُ لَا يَزِيدُ عَلَيْهِ (بخاری)

زیاد بن جبیر ؓ کہتے ہیں میں حضرت عبداللہ بن عمر ؓ کے پاس تھا کہ ایک شخص نے ان سے پوچھا کہ میں نے ہر منگل یا ہر بدھ کے دن کے روزہ رکھنے کی نذر مانی ہوئی ہے اب اتفاق سے یہ دن قربانی کے دن میں آ گیا ہے۔ حضرت عبداللہ بن عمر ؓ نے فرمایا اللہ تعالیٰ نے (ہمیں ایک طرف) نذر کو پورا کرنے کا حکم دیا ہے اور (دوسری طرف) ہمیں قربانی کے دن روزہ رکھنے سے (بھی) منع فرمایا۔ (اور ان دونوں پر عمل کی صورت یہی ہے کہ قربانی کے دن روزہ نہ رکھے بلکہ کسی اور دن قضا رکھے۔ حضرت عبداللہ بن عمر ؓ کی بات سے یہ نتیجہ واضح تھا لیکن) اس شخص نے دوبارہ سوال پوچھا (تا کہ ان کی زبانی واضح اور متعین جواب حاصل ہو) تو حضرت عبداللہ بن عمر ؓ نے وہی بات کہی کوئی زائد بات نہیں کہی۔

وقف کا بیان

وقف میں واقف کی ملکیت زائل ہو جاتی ہے

عَنِ ابْنِ عُمَرَ أَنَّ عُمَرَ أَصَابَ أَرْضًا مِنْ أَرْضِ خَيْبَرَ فَقَالَ يَا رَسُولَ اللَّهِ أَصَبْتُ أَرْضًا بِخَيْبَرَ لَمْ أُصِبْ مَالًا قَطُّ أَنْفَسَ عِنْدِي مِنْهُ فَمَا تَأْمُرُنِي فَقَالَ إِنْ شِئْتَ حَبَسْتَ أَصْلَهَا وَتَصَدَّقْتَ بِهَا فَتَصَدَّقَ بِهَا عُمَرُ عَلَى أَنْ لَا تُبَاعَ وَلَا تُوهَبَ وَلَا تُورَثَ (بخاری و مسلم)

حضرت عبداللہ بن عمرؓ سے روایت ہے کہ خیبر کی زمین میں سے حضرت عمرؓ کو کچھ حصہ ملا تو انہوں نے کہا اے اللہ کے رسول مجھے خیبر میں کچھ زمین ملی ہے اور ایسا نفیس (اور قیمتی) مال اس سے پہلے مجھے کبھی نہیں ملا تو آپ مجھے کیا مشورہ دیتے ہیں۔ رسول اللہ ﷺ نے فرمایا اگر تم چاہو تو اصل زمین کو (اللہ تعالیٰ کی ملکیت میں) روکے رکھو اور اس کو وقف کر دو۔ اس پر حضرت عمرؓ نے اس کو وقف کر دیا اس شرط کے ساتھ کہ وہ نہ فروخت کی جائے گی نہ کسی کو ہبہ کی جائے گی اور نہ ہی وراثت میں تقسیم کی جائے گی۔

وقف وہی ہوتا ہے جو ہمیشہ کے لئے ہو

عَنِ ابْنِ عُمَرَ فَكَتَبَ عُمَرُ هَذَا الْكِتَابَ وَلَا يُبَاعُ وَلَا يُوهَبُ وَلَا يُورَثُ مَا قَامَتِ السَّمَاوَاتُ وَالْأَرْضُ (دارقطنی)

حضرت عبداللہ بن عمرؓ کہتے ہیں کہ حضرت عمرؓ نے (اپنی وقف کی ہوئی زمین کی) یہ تحریر لکھوائی (جس میں یہ بات بھی تھی کہ) جب تک آسمان اور زمین قائم ہیں اس کو نہ فروخت کیا جائے گا نہ ہبہ کیا جائے گا اور نہ ہی میراث میں تقسیم کیا جائے گا۔

وقف کی وصیت کرنا

كَتَبَ مُعَقِّيبٌ وَشَهِدَ عَبْدُ اللَّهِ بْنُ الْأَرْقَمِ بِسْمِ اللَّهِ الرَّحْمَنِ الرَّحِيمِ هَذَا مَا أَوْصَى بِهِ
عَبْدُ اللَّهِ عَمْرُؤُاُمَيْرُ الْمُؤْمِنِينَ إِنْ حَدَثَ بِهِ حَدَثٌ أَنْ تَمَعًا وَ صَرْمَةَ بْنَ الْأَكْوَعِ وَالْعَبْدَ الَّذِي
فِيهِ وَالْمِائَةَ سَهْمِ الَّذِي بِخَيْبَرَ وَرَقِيقَةَ الَّذِي فِيهِ وَالْمِائَةَ النَّبِيِّ أَطْعَمَهُ مُحَمَّدٌ ﷺ بِالْوَادِي
(ابوداؤد)

حضرت عمرؓ نے کچھ جائیداد وقف کی تو حکم دینے پر) معقیب رحمہ اللہ نے وقف نامہ لکھا اور
حضرت عبداللہ بن ارقمؓ گواہ بنے۔ وقف نامہ کی تحریر یوں تھی بسم اللہ الرحمن الرحیم۔ یہ وہ تحریر ہے جس
کی اللہ کے بندے امیر المؤمنین عمر نے وصیت کی ہے کہ اگر ان کو (وفات کا) حادثہ پیش آئے جائے تو
ثمنغ (نامی جائیداد) اور صرمہ بن اکوع اور وہ غلام جو اس جائیداد کے ساتھ خاص ہے اور خیبر کی زمین کے
سوحے اور ان کے لئے مخصوص غلام اور وہ سوحے جو حضرت محمد ﷺ نے انہیں وادی میں سے دیئے تھے
(یہ اللہ تعالیٰ کی راہ میں وقف ہوں گے)۔

مسجد اور قبرستان کے علاوہ میں وقف مشاع جائز ہے

اوپر والی حدیث میں مذکور ہے کہ خیبر کی زمین میں حضرت عمرؓ کے سوحے تھے جو بلا تعین تھے
حضرت عمر رضی اللہ عنہ نے ان کو وقف کیا تھا۔

وقف نامہ لکھنا اور اس پر گواہ بنانا مستحب ہے

اوپر والی حدیث میں ہی حضرت عمرؓ کا وقف نامہ لکھوانا اور اس پر حضرت عبداللہ بن ارقمؓ کو
گواہ بنانا مذکور ہے۔

واقف کی عائد کردہ شرائط کی رعایت کرنا ضروری ہے

كَتَبَ مُعَقِّيبٌ وَشَهِدَ عَبْدُ اللَّهِ بْنُ الْأَرْقَمِ بِسْمِ اللَّهِ الرَّحْمَنِ الرَّحِيمِ هَذَا مَا أَوْصَى بِهِ
عَبْدُ اللَّهِ عَمْرُؤُاُمَيْرُ الْمُؤْمِنِينَ إِنْ حَدَثَ بِهِ حَدَثٌ تَلِيهِ حَفْصَةُ مَا عَاشَتْ ثُمَّ يَلِيهِ ذُو الرَّأْيِ
مِنْ أَهْلِهَا أَنْ لَا يُبَاعَ وَلَا يُشْتَرَى يُنْفَقُهُ حَيْثُ رَأَى مِنَ السَّائِلِ وَالْمَحْرُومِ وَذَى الْقُرْبَى وَلَا
حَرَاجَ عَلَى مَنْ وَرِيَهُ إِنْ أَكَلَ أَوْ أَكَلَ أَوْ اشْتَرَى رَقِيقًا مِنْهُ (ابوداؤد)

حضرت عمرؓ کے حکم پر) معقیب رحمہ اللہ نے (وقف نامہ) لکھا اور حضرت عبداللہ بن ارقمؓ
اس پر گواہ بنے (وقف نامہ کی تحریر یوں تھی) بسم اللہ الرحمن الرحیم یہ وہ (تحریر) ہے جس کی اللہ کے
بندے امیر المؤمنین عمر نے وصیت کی ہے کہ اگر ان کے ساتھ (موت کا) حادثہ پیش آجائے..... تو وقف
جائیداد کی متولی اپنی حیات تک حضرت حفصہ رہیں گی پھر ان کے بعد ان کے خاندان میں جو صاحب

رائے ہوگا وہ متولی ہوگا۔ (ان شرائط کے ساتھ) کہ نہ اس (وقف جائیداد) کو فروخت کیا جائے گا اور نہ خریدا جائے گا متولی جہاں مناسب سمجھے گا سوائیوں اور مسکینوں اور قرابتداروں میں (اس کی پیداوار) خرچ کرے گا۔ اور متولی پر کوئی حرج نہیں اگر وہ خود بھی کچھ کھالے یا (اپنے کسی دوست وغیرہ کو) کچھ کھلا دے (البتہ اس سے اپنے لئے مال نہ بنائے) یا (اس میں بھی کوئی حرج نہیں کہ متولی) اس کی پیداوار سے وقف کے لئے کوئی غلام خرید لے۔

واقف خود کا وقف عام سے نفع اٹھانا جائز ہے

عَنْ عُمَانَ أَنَّ النَّبِيَّ ﷺ قَدِمَ الْمَدِينَةَ وَلَيْسَ بِهَا مَاءٌ يُسْتَعْدَبُ غَيْرُ بئرِ رُوْمَةَ فَقَالَ مَنْ يَشْتَرِي بِئرَ رُوْمَةَ فَيَجْعَلُ فِيهَا دَلْوَهُ مَعَ دِلْوِ الْمُسْلِمِينَ بِخَيْرٍ لَهُ مِنْهَا فِي الْجَنَّةِ فَأَشْتَرْتُهَا مِنْ صُلْبِ مَالِي (نسائی و ترمذی)

حضرت عثمان ؓ سے روایت ہے کہ نبی ﷺ مدینہ منورہ تشریف لائے تو وہاں رومہ نامی کنوئیں کے علاوہ کوئی اور بیٹھے پانی کا کنواں نہ تھا۔ رسول اللہ ﷺ نے فرمایا کون ہے جو رومہ کنواں خرید لے (اور مسلمانوں پر وقف کر دے) اور اپنا ڈول دیگر مسلمانوں کے ڈول کے ساتھ کر دے (یعنی نفع اٹھانے میں وہ اور دیگر مسلمان برابر ہوں) اور اس کے بدلے میں اس کو اس سے بہتر جنت میں ملے۔ حضرت عثمان ؓ کہتے ہیں اس پر میں نے اس کنوئیں کو اپنے ذاتی مال سے خریدا (اور وقف کر دیا)۔

اپنی اولاد پر وقف کرنا

قَالَ عَبْدُ اللَّهِ بْنُ الزُّبَيْرِ الْحَمِيدِيُّ تَصَدَّقَ سَعْدُ بْنُ أَبِي وَقَّاصٍ بِدَارِهِ بِالْمَدِينَةِ وَبِدَارِهِ بِمَضَرَ عَلِيٍّ وَوَلَدِهِ فَذَلِكَ إِلَى الْيَوْمِ (بيهقی فی الخلفیات)

عبداللہ بن زبیر حمیدی رحمہ اللہ کہتے ہیں حضرت سعد بن ابی وقاص ؓ نے مدینہ منورہ والے اپنے گھر کو اور مصر والے اپنے گھر کو اپنی اولاد پر وقف کیا اور وہ اب تک ایسا ہی چلا آ رہا ہے۔

واقف وقف کا خود متولی بن سکتا ہے

عَنْ غَيْرِ وَاحِدٍ مِنْ آلِ عَلِيٍّ أَنَّ عَلِيًّا وَوَلِيَّ صَدَقَتَهُ حَتَّى مَاتَ وَوَلِيَّهَا بَعْدَهُ الْحَسَنُ بْنُ عَلِيٍّ (الام للشافعی)

حضرت علی ؓ کی آل اولاد میں سے بہت سے لوگوں نے ذکر کیا کہ حضرت علی ؓ اپنے کئے ہوئے وقف کے اپنی موت تک خود متولی رہے پھر ان کے بیٹے حضرت حسن ؓ اس کے متولی بنے۔

متولی کا وقف سے رواج کے مطابق نفع اٹھانا

كَتَبَ مُعَيَّبُ وَلَا حَرَجَ عَلَيَّ مِنْ وَلِيَّتِهِ إِنَّ أَكْلَ أَوْ أَكَلَ (ابوداؤد)

معیقیب رحمہ اللہ نے (حضرت عمر رضی اللہ عنہ کے وقف نامہ میں) لکھا اس کے متولی پر کچھ حرج نہیں اگر وہ اس کی پیداوار میں سے خود کچھ کھائے اور (اپنے دوست کو) کھلائے۔

وہ چند چیزیں جن کا وقف جائز ہے

1- کنواں یا پانی کی سبیل

عَنِ الْحَسَنِ عَنْ سَعْدِ بْنِ عَبَادَةَ أَنَّ أُمَّهُ مَاتَتْ فَقَالَ يَا رَسُولَ اللَّهِ إِنَّ أُمِّي مَاتَتْ فَاتَّصَدَّقْتُ عَنْهَا قَالَ نَعَمْ قُلْتُ فَأَيُّ الصَّدَقَةِ أَفْضَلُ قَالَ سَقَى الْمَاءِ قَالَ الْحَسَنُ فَبَلَكَ سِقَايَةَ آلِ سَعْدِ بِالْمَدِينَةِ (احمد و نسائی)

حسن بصری رحمہ اللہ سے روایت ہے کہ حضرت سعد بن عبادہ رضی اللہ عنہ کی والدہ وفات پا گئیں تو انہوں نے کہا اے اللہ کے رسول میری والدہ کی وفات ہو گئی ہے تو کیا میں ان کی طرف سے (ان کے ایصالِ ثواب کے لئے) صدقہ کر سکتا ہوں۔ آپ نے فرمایا کہ ہاں (کر سکتے ہو) کہتے ہیں میں نے پوچھا کونسا صدقہ افضل ہے آپ صلی اللہ علیہ وسلم نے فرمایا پینے کے پانی کا بندوست کرنا۔ حسن بصری رحمہ اللہ کہتے ہیں تو وہ مدینہ منورہ میں آل سعد کی پانی کی سبیل ہے۔

2- اونٹ اور دیگر سواریاں

عَنِ ابْنِ عَبَّاسٍ قَالَ أَرَادَ رَسُولُ اللَّهِ ﷺ الْحَجَّ فَقَالَتْ امْرَأَةٌ لِرُؤُوسِهَا أَحَبُّنِي مَعَ رَسُولِ اللَّهِ ﷺ فَقَالَ مَا عِنْدِي مَا أَحْبُّكَ عَلَيْهِ قَالَتْ أَحَبُّنِي عَلَى جَمَلِكَ فَلَانَ قَالَ ذَلِكَ حَبِيسٌ فِي سَبِيلِ اللَّهِ فَاتَى رَسُولَ اللَّهِ ﷺ فَسَأَلَهُ فَقَالَ أَمَا أَنْكَ لَوْ أَحْبَبْتَهَا عَلَيْهِ كَانَ فِي سَبِيلِ اللَّهِ (ابوداؤد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے حج کا ارادہ کیا تو ایک عورت نے اپنے شوہر سے کہا کہ مجھے بھی رسول اللہ صلی اللہ علیہ وسلم کے ساتھ حج کرادو۔ انہوں نے جواب دیا کہ میرے پاس کوئی سواری نہیں جس پر میں تمہیں حج کراؤں۔ اس عورت نے کہا کہ مجھے اپنے فلاں اونٹ پر حج کرادو۔ انہوں نے جواب دیا کہ وہ اونٹ اللہ کی راہ میں وقف ہے (لہذا وہ صرف جہاد میں استعمال ہو سکتا ہے۔ عورت کے اصرار پر) وہ صاحب رسول اللہ صلی اللہ علیہ وسلم کے پاس آئے اور (ساری بات بتا کر) آپ سے

پوچھا (کہ کیا کریں) رسول اللہ ﷺ نے فرمایا اگر تم ان کو اس اونٹ پر حج کراؤ تو یہ بھی اللہ کی راہ میں ہی ہے۔

مکان

عَنْ عُرْوَةَ أَنَّ الزُّبَيْرَ جَعَلَ ذُورَةَ صَدَقَةً عَلَى بَيْتِهِ لَا تَبَاعُ وَلَا تُوهَبُ وَلَا تُورَثُ (بخاری)

حضرت عروہ رحمہ اللہ سے روایت ہے کہ (ان کے والد) حضرت زبیر ؓ نے اپنے مکان اپنے بیٹوں پر وقف کر دیئے تھے کہ نہ ان کو فروخت کیا جاسکتا تھا اور نہ ہیہہ کیا جاسکتا تھا اور نہ ہی میراث میں تقسیم کیا جاسکتا تھا۔

زرہیں اور ہتھیار

عَنْ أَبِي هُرَيْرَةَ قَالَ بَعَثَ رَسُولُ اللَّهِ ﷺ عُمَرَ عَلَى الصَّدَقَةِ فَقِيلَ مَنَعَ خَالِدُ بْنُ الْوَلِيدِ فَقَالَ رَسُولُ اللَّهِ ﷺ أَمَّا خَالِدٌ فَإِنَّكُمْ تَظْلِمُونَ خَالِدًا قَدْ احْتَبَسَ أَذْرَاعَهُ وَأَعْتَدَهُ فِي سَبِيلِ اللَّهِ (بخاری و مسلم)

حضرت ابو ہریرہ ؓ کہتے ہیں کہ رسول اللہ ﷺ نے زکوٰۃ کی وصولی کے لئے حضرت عمر ؓ کو بھیجا۔ (نبی ﷺ کو) بتایا گیا کہ خالد بن ولید نے (زکوٰۃ دینے سے) انکار کیا ہے تو رسول اللہ ﷺ نے فرمایا کہ خالد بن ولید (سے زکوٰۃ مانگ کر تم ان) پر ظلم کرتے ہو کیونکہ انہوں نے تو (اپنا سارا سامان تجارت یعنی) اپنی زرہیں اور اپنے ہتھیار اللہ کی راہ میں وقف کئے ہوئے ہیں (اور اب ان کے پاس سامان تجارت ہے ہی نہیں جس پر زکوٰۃ واجب ہو)۔

تجارت

حلال کو حاصل کرنا اور حرام سے بچنا

عَنْ أَبِي هُرَيْرَةَ قَالَ قَالَ رَسُولَ اللَّهِ ﷺ إِنَّ اللَّهَ طَيِّبٌ لَا يَقْبَلُ إِلَّا طَيِّبًا وَإِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ فَقَالَ يَا أَيُّهَا الرُّسُلُ كُلُّوْا مِنَ الطَّيِّبَاتِ وَاعْمَلُوا صَالِحًا وَقَالَ تَعَالَى يَا أَيُّهَا الَّذِينَ آمَنُوا كُلُّوْا مِنْ طَيِّبَاتِ مَا رَزَقْنَاكُمْ ثُمَّ ذَكَرَ الرَّجُلَ يُطِيلُ السَّفَرَ أَشْعَثَ أَغْبَرَ يَمُدُّ يَدَيْهِ إِلَى السَّمَاءِ يَا رَبِّ يَا رَبِّ وَمَطْعَمُهُ حَرَامٌ وَمَشْرَبُهُ حَرَامٌ وَمَلْبَسُهُ حَرَامٌ وَغَدِي بِالْحَرَامِ فَنَافِي يُسْتَجَابُ لِذَلِكَ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا بلاشبہ اللہ تعالیٰ (تمام نقائص سے) پاک ہیں اور صرف ایسی چیز اور عمل کو قبول کرتے ہیں جو (شرعی مفاسد اور باطل اغراض سے) پاک ہو (یعنی واقع میں نیک اور صالح ہو) اور (انسان دنیا میں اس لئے بھیجا گیا ہے کہ وہ نیک عمل کرے اور ان کے ذریعے سے اللہ تعالیٰ کی رضا مندی حاصل کرے۔ اور نیک عمل کے لئے حلال غذا ایسے ہے جیسے زرعی پیداوار کے لئے عمدہ کھاد جبکہ حرام غذا ایسے ہے جیسے زہریلی کھاد۔ عمدہ کھاد کے ہوتے ہوئے ایک تو پیداوار بھی زیادہ ہوتی ہے دوسرے پتے اور چارہ وغیرہ بھی زیادہ ہوتے ہیں۔ اور زہریلی کھاد کے ہوتے ہوئے پیداوار بھی کم ہوگی اور پتے اور چارہ بھی بہت کم ہوگا۔ اسی طرح حلال غذا کے ہوتے ہوئے ایک تو نیک اعمال کی طرف رغبت بھی زیادہ ہوگی جس سے نیک اعمال بھی زیادہ ہوتے ہیں اور پھر ان کے دینی و دنیوی اثرات بھی زیادہ ہوتے ہیں جبکہ حرام غذا کے ہوتے ہوئے نیک اعمال کی طرف رغبت بھی کم ہوتی ہے اور ان کے دینی و دنیوی اثرات بھی کم ہوتے ہیں اور یہ ضابطہ تمام انسانوں کے لئے یکساں ہے خواہ وہ بڑے مرتبے کے لوگ مثلاً انبیاء ہوں یا عام لوگ ہوں اسی لئے) اللہ تعالیٰ نے مومنوں کو اسی بات کا حکم دیا جس کا حکم رسولوں کو دیا اور (رسولوں کو یوں) فرمایا اے رسولو! پاکیزہ (اور حلال) چیزیں

کھاؤ اور نیک اعمال کرو اور (مومنوں کو یوں) فرمایا اے ایمان والو جو ہم نے تم کو پاکیزہ چیزیں رزق میں دیں ان کو کھاؤ (اور ساتھ ساتھ نیک عمل کرو)۔ پھر آپ ﷺ نے (حرام غذا کے ہوتے ہوئے نیک عمل کے اثرات نہ ہونے یا بہت قلیل ہونے کو یوں) ذکر کیا کہ ایک شخص ہے جو (کسی بھی نیک مقصد سے مثلاً حج، عمرہ یا جہاد یا علم دین حاصل کرنے کے لئے) طویل سفر کرتا ہے اس حال میں اس کے بال پراگندہ ہیں اور وہ خود خاک آلودہ ہے اور (ان مذکورہ حالات میں جبکہ دعا کی قبولیت زیادہ ہوتی ہے) وہ آسمان کی طرف اپنے دونوں ہاتھ پھیلا کر دعا کرتا ہے کہ اے میرے رب اے میرے رب (میری فلاں فلاں درخواستوں کو قبول فرمائیے) حالانکہ اس کا کھانا بھی حرام ہے اور اس کا پینا بھی حرام اور اس کا پہننا بھی حرام اور اس کی پرورش بھی حرام سے ہوئی تو اس (حرام خوری) کی وجہ سے اس کی دعا (اور درخواست میں جب کوئی اثر ہی نہیں تو وہ) کیسے قبول کی جائے۔

عَنْ جَابِرٍ قَالَ قَالَ رَسُولُ اللَّهِ ﷺ لَا يَدْخُلُ الْجَنَّةَ لَحْمٌ نَبَتَ مِنَ السُّحْتِ وَكُلُّ لَحْمٍ نَبَتَ مِنَ السُّحْتِ كَانَتْ النَّارُ أُولَىٰ بِهِ (احمد)

حضرت جابر ؓ کہتے ہیں رسول اللہ ﷺ نے فرمایا وہ گوشت جو حرام سے بنا ہو (مراد ہے ایسے گوشت والا اول مرحلہ میں) جنت میں داخل نہ ہوگا اور ہر گوشت جو حرام سے بنا ہو (جہنم کی) آگ ہی اس کے زیادہ لائق ہے۔

صحابہ کا حرام سے بچنے میں اہتمام کرنا

عَنْ عَائِشَةَ قَالَتْ كَانَ لِأَبِي بَكْرٍ غُلَامٌ يُخْرِجُ لَهُ الْخِرَاجَ فَكَانَ أَبُو بَكْرٍ يَأْكُلُ مِنْ خِرَاجِهِ فَبَجَاءَ يَوْمًا بِشَيْءٍ فَأَكَلَ مِنْهُ أَبُو بَكْرٍ فَقَالَ لَهُ الْغُلَامُ تَدْرِي مَا هَذَا فَقَالَ أَبُو بَكْرٍ وَمَا هُوَ قَالَ كُنْتُ تَكْهَنُ لِإِنْسَانٍ فِي الْجَاهِلِيَّةِ وَمَا أَحْسِنُ الْكُهَانَةَ إِلَّا أَنِّي خَدَعْتُهُ فَلَقِينِي فَأَعْطَانِي بِذَلِكَ فَهَذَا الَّذِي أَكَلْتُ مِنْهُ قَالَتْ فَأَدْخَلَ أَبُو بَكْرٍ يَدَهُ فَقَاءَ كُلَّ شَيْءٍ فِي بَطْنِهِ (بخاری)

حضرت عائشہ رضی اللہ عنہا کہتی ہیں کہ حضرت ابو بکر ؓ کا ایک غلام تھا جو ان کو روزانہ (اپنی) کمائی کا ایک حصہ دیتا تھا اور حضرت ابو بکر ؓ اس کے دیئے ہوئے کو استعمال کر لیتے تھے۔ ایک دن وہ کچھ (کھانے کی) چیز لے کر آیا تو حضرت ابو بکر ؓ نے اسے کھا لیا۔ ان سے اس غلام نے کہا کیا آپ کو یہ بھی پتہ ہے کہ یہ کیا چیز تھی (یعنی کیسی آمدنی سے تھی) حضرت ابو بکر ؓ نے فرمایا (اچھا بتاؤ) یہ کیسی چیز تھی۔ اس غلام نے جواب دیا کہ میں نے جاہلیت کے زمانہ میں (جھوٹ موٹ) کہانت کی بنیاد پر ایک شخص کو کچھ بات بتائی تھی اور میں کہانت میں ماہر نہ تھا البتہ میں نے اس کو چکر دیا تھا (آج) وہ مجھے ملتا تھا

اور (چونکہ وہ بات اتفاق سے درست ہو گئی تھی اس لئے) اس نے اس کا عوض مجھے دیا اور وہ یہی ہے جس میں سے آپ نے کھایا۔ حضرت عائشہ رضی اللہ عنہا کہتی ہیں (یہ معلوم کر کے کہ وہ شے حرام آمدن تھی) حضرت ابو بکر رضی اللہ عنہ نے اپنا ہاتھ (اپنے حلق میں) ڈالا اور جو کچھ بھی ان کے پیٹ میں تھا اس کو قے کر کے نکال) دیا (تاکہ وہ جزو بدن نہ بنے اور اس سے جسم کی نشوونما نہ ہو)۔

کسب و آمدن میں بھی اور استعمال میں بھی حلال و حرام کی تمیز کرنا ضروری ہے
عَنِ النَّعْمَانِ بْنِ بَشِيرٍ قَالَ قَالَ رَسُولُ اللَّهِ ﷺ الْحَالَالُ بَيْنَ وَالْحَرَامِ بَيْنَ وَبَيْنَهُمَا مُشْتَبِهَاتٌ لَا يَعْلَمُهُنَّ كَثِيرٌ مِنَ النَّاسِ فَمَنِ اتَّقَى الشُّبُهَاتِ اسْتَبْرَأَ لِدِينِهِ وَعَرْضِهِ وَمَنْ وَقَعَ فِي الشُّبُهَاتِ وَقَعَ فِي الْحَرَامِ (بخاری و مسلم)

حضرت نعمان بن بشیر رضی اللہ عنہ کہتے ہیں رسول اللہ ﷺ نے فرمایا حلال بھی (حلت کے دلائل کے صریح ہونے کی وجہ سے) واضح ہے اور حرام بھی (حرمت کے دلائل کے صریح ہونے کی وجہ سے) واضح ہے اور ان کے درمیان (کچھ اعمال اور) کچھ چیزیں (دلائل کے واضح نہ ہونے کی وجہ سے) مشتبہ ہوتی ہیں اور تحقیق سے پہلے بہت سے لوگ ان (کی حقیقت) کو نہیں جانتے (کہ وہ فی الواقع حرام ہیں یا حلال ہیں لہذا بہتر یہی ہے کہ مشتبہ چیزوں سے بچا جائے کیونکہ اگر وہ حرام ہیں تو ان سے بچنا ضروری ہے اور اگر وہ حلال ہیں تو ان کا استعمال جائز ہے ضروری نہیں) تو جو شخص مشتبہ چیزوں سے بچا اس نے اپنے بدن اور اپنی آبرو کو (لوگوں کے طعن و تشنیع سے اور اللہ کی نافرمانی کے اندیشہ سے) بچا لیا اور جو مشتبہ چیزوں میں پڑ گیا وہ تو (گویا) حرام میں پڑ گیا۔

فائدہ: حرام سے بچنے کے لئے ضروری ہے کہ جو چیز یا جو کام مشکوک اور مشتبہ ہو جب تک اس کی حلت کا علم نہ ہو جائے اس وقت تک اس مشتبہ سے پرہیز کیا جائے۔

حرام و حلال کی تمیز نہ کرنا دور زوال کی علامت ہے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ يَأْتِي عَلَى النَّاسِ زَمَانٌ لَا يُبَالِي الْمَرْءُ مَا أَخَذَ مِنْهُ أَمِنَ الْحَالَالِ أَمْ مِنَ الْحَرَامِ (بخاری)

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا لوگوں پر (ان کے زوال کا) ایسا زمانہ بھی آئے گا جس میں آدمی (اس مال کی کچھ) پروا نہیں کرے گا جو وہ (اپنے) زمانہ والوں سے لے گا کہ وہ حلال ہے یا حرام ہے۔

عَنْ أَبِي سَعِيدٍ عَنِ النَّبِيِّ ﷺ قَالَ أَلْتَا جِرُ الصَّدُوقِ الْأَمِينِ مَعَ النَّبِيِّينَ وَالصِّدِّيقِينَ

وَالشَّهَدَاءِ (ترمذی)

حضرت ابوسعید خدری رضی اللہ عنہ سے روایت ہے کہ نبی صلی اللہ علیہ وسلم نے فرمایا سچا اور امانت دار تاجر (جو تجارت میں دین کے مقرر کردہ اصول و ضوابط کی سچائی اور دیانتداری کے ساتھ پاسداری کرتا ہے وہ قیامت کے دن) انبیاء، صدیقین اور شہداء کے ساتھ ہوگا (کیونکہ تجارت میں راہ راست سے بھٹکنے اور پھسلنے کے بہت سے موقع ہیں اور بہت سے لوگ بہک جاتے ہیں کوئی سود میں مبتلا ہو گیا تو کوئی جوئے میں۔ کسی نے ناجائز چیزوں کا کاروبار شروع کر دیا اور کسی نے خرید و فروخت کے ناجائز طریقے نکال لئے۔ کسی نے سودا بیچنے کے لئے جھوٹی قسم کھالی اور کسی نے جھوٹ سے ہی کام چلا لیا۔ لوگوں کو اس طرح آسانی سے کمائی کرتے دیکھنے اور حالات کو اپنے مخالف دیکھنے کے باوجود جو لوگ سچائی اور پرہیزگاری کو اختیار کرتے ہیں اور تجارت کے شرعی اصول و ضوابط کی رعایت کرتے ہیں ان کا بڑا مجاہدہ ہے اور یہ ان کے پختہ ایمان و یقین کی بڑی علامت ہے اور ان کی حلال کمائی کی وجہ سے ان کے اعمال صالحہ کی قیمت بھی بڑھ جاتی ہے لہذا وہ بڑے اعزاز کے مستحق ٹھہرتے ہیں)۔

کاروبار کرنے سے پہلے کاروبار کے مسائل سیکھنا ضروری ہے۔

قَالَ عُمَرُ بْنُ الْخَطَّابِ لَا يَبِيعُ فِي سُوقِنَا إِلَّا مَنْ تَفَقَّهَ فِي الدِّينِ (ترمذی)

حضرت عمر رضی اللہ عنہ نے یہ حکمنامہ جاری کرایا کہ ہمارے بازاروں میں صرف وہ شخص کاروبار کرے جس نے دین (کے کاروباری مسائل) کو خوب سمجھ لیا ہو۔

بیع نامہ لکھنا مستحب ہے

عَنْ عَبْدِ الْمَجِيدِ بْنِ وَهَبٍ قَالَ قَالَ لِي الْعَدَاءُ بْنُ خَالِدِ بْنِ هُوْدَةَ أَلَا أَفْرِيكَ كِتَابًا كَتَبَهُ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ قُلْتُ بَلَى فَأَخْرَجَ لِي كِتَابًا هَذَا مَا اشْتَرَى الْعَدَاءُ بْنُ خَالِدِ بْنِ هُوْدَةَ مِنْ مُحَمَّدِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْهُ عَبْدًا (أَوْ أُمَّةً) لَا ذَاءَ وَلَا عَائِلَةَ وَلَا خَبَةَ بَيْعِ الْمُسْلِمِ الْمُسْلِمِ (ترمذی)

عبدالمجید بن وہب رحمہ اللہ کہتے ہیں حضرت عداء بن خالد رضی اللہ عنہ نے مجھ سے کہا کہ کیا میں تمہیں وہ تحریر پڑھ کر نہ سناؤں جو رسول اللہ صلی اللہ علیہ وسلم نے میرے لئے لکھوائی۔ کہتے ہیں میں نے کہا ضرور پڑھ کر سنائیے۔ تو انہوں نے میری خاطر ایک تحریر نکالی جو یہ تھی یہ اس بات کی تحریر ہے کہ عداء بن خالد بن ہوذہ نے (حضرت) محمد رسول اللہ صلی اللہ علیہ وسلم سے ایک غلام خریدا ہے جس میں نہ کوئی بیماری ہے اور نہ کوئی عیب ہے اور یہ اس طرح کی بیع ہے جیسی ایک مسلمان کی دوسرے مسلمان سے ہونی چاہئے۔

ادھار قیمت پر سودا خریدنا

عَنْ ابْنِ عَبَّاسٍ قَالَ تُوْفِيَ النَّبِيُّ ﷺ وَدَرَعَهُ مَرَهُونَةٌ بَعِشْرَيْنِ صَاعًا مِنْ طَعَامٍ أَخَذَهُ لِأَهْلِهِ

(ترمذی)

حضرت عبداللہ بن عباس رضی اللہ عنہ کہتے ہیں نبی صلی اللہ علیہ وسلم کی وفات ہوئی تو آپ کی زرہ میں صاع اناج کے عوض گروی میں رکھی ہوئی تھی جو آپ نے اپنے گھر والوں کے لئے (ادھار) خریدا تھا۔

اناج کی ڈھیری کو تولے بغیر خریدنا

عَنْ ابْنِ عُمَرَ قَالَ لَقَدْ رَأَيْتُ النَّاسَ فِي عَهْدِ رَسُولِ اللَّهِ ﷺ يَتَاعُونَ جِزَاءً فَا يَعْنِي الطَّعَامَ

يُضْرَبُونَ أَنْ يَبِيعُوهُ فِي مَكَانِهِمْ حَتَّى يُؤْوُوهُ إِلَى رِحَالِهِمْ (بخاری)

حضرت عبداللہ بن عمر رضی اللہ عنہ کہتے ہیں میں نے رسول اللہ صلی اللہ علیہ وسلم کے زمانہ میں لوگوں کو (یعنی صحابہ کو) دیکھا کہ وہ غلہ کی ڈھیری خریدتے تھے اور ان کی اس بات پر پٹائی کی جاتی تھی کہ وہ اس کو اپنی جگہ پر لے جانے سے پہلے فروخت کرتے تھے۔

ایجاب و قبول پائے جانے پر بیع مکمل ہو جاتی ہے اس سے پہلے نہیں ہوتی

عَنْ حَكِيمِ بْنِ حِزَامٍ عَنِ النَّبِيِّ ﷺ أَلْبَيْعَانِ بِالْخِيَارِ مَا لَمْ يَتَفَرَّقَا (بخاری و مسلم)

(حضرت علی رضی اللہ عنہ کی طرح خانہ کعبہ کے اندر پیدا ہونے والے) حضرت حکیم بن حزام رضی اللہ عنہ سے روایت ہے نبی صلی اللہ علیہ وسلم نے فرمایا دو سودا کرنے والوں کو اس وقت تک (اس بات کا) اختیار رہتا ہے (کہ) ان میں سے ایجاب کرنے والا اپنے ایجاب کو واپس لے لے اور قبول کرنے والا قبول نہ کرے) جب تک کہ وہ دونوں (ایجاب و قبول کر کے سودے کے اعتبار سے) جدا جدا نہ ہو جائیں (اس کے بعد اس میں کسی کو اختیار نہ ہوگا کہ وہ اپنے طور پر سودے سے پھر جائے بلکہ اگر وہ سودا نہیں چاہتا تو اس پر لازم ہوگا کہ وہ دوسرے کی رضا مندی سے سودے کو فسخ کرے)۔

عَنْ أَبِي هُرَيْرَةَ عَنِ النَّبِيِّ ﷺ قَالَ أَلْبَيْعَانِ بِالْخِيَارِ مَا لَمْ يَتَفَرَّقَا مِنْ بَيْعِهِمَا أَوْ يَكُونُ بَيْنَهُمَا

خِيَارًا (ابن ابی شیبہ)

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا دو سودا کرنے والوں کو اس وقت تک اختیار رہتا ہے جب تک وہ اپنے سودے سے جدا نہ ہو جائیں یا ان کے درمیان خیار شرط کو طے کیا جائے۔

فائدہ: حضرت عبداللہ بن عمر رضی اللہ عنہ اور حضرت ابو ہریرہ رضی اللہ عنہ سے منقول ہے کہ وہ اس حدیث کا یہ

مطلب لیتے تھے کہ سودا کرنے والوں کو اس وقت تک اختیار حاصل رہتا ہے جب تک سودا کرنے کے بعد ان کے بدن ایک دوسرے سے جدا نہ ہو جائیں۔

عَنْ نَافِعٍ قَالَ كَانَ ابْنُ عُمَرَ إِذَا بَاعَ رَجُلًا فَأَرَادَ أَنْ لَا يَقِيلَهُ قَامَ فَمَشَى هُنَيْهَةً ثُمَّ رَجَعَ إِلَيْهِ (مسلم)

نافع رحمہ اللہ کہتے ہیں حضرت عبداللہ بن عمر رضی اللہ عنہما جب کسی کے ساتھ سودا کرتے اور چاہتے کہ وہ سودا واپس نہ کرے تو (فوراً) کھڑے ہو جاتے اور کچھ تھوڑا سا چل کر واپس اس کے پاس آ جاتے۔

حضرت عبداللہ بن عمر رضی اللہ عنہما کا مذکورہ بالا مطلب لینا مندرجہ ذیل دلائل کی وجہ سے مرجوح ہے۔

1- خرید و فروخت کا واسطہ تو ہر ایک کو روزانہ ہی پڑتا ہے یہاں تک کہ عورتوں کو بھی اور بچوں کو بھی۔ ایسا مسئلہ جس میں سب لوگ ہی مبتلا ہوں اس میں ایک خاص مطلب کا صرف حضرت عبداللہ بن عمر رضی اللہ عنہما اور حضرت ابو بزرہ رضی اللہ عنہ سے منقول ہونا اس بات پر قوی دلیل ہے کہ اور صحابہ یہ خاص مطلب نہیں لیتے تھے ورنہ ان سے بھی کچھ نہ کچھ منقول ہوتا۔

2- عَنْ عَبْدِ اللَّهِ بْنِ عُمَرَ وَأَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ قَالَ الْبَيْعَانِ بِالْخِيَارِ مَا لَمْ يَتَفَرَّقَا وَلَا يَحِلُّ لَهُ أَنْ يُفَارِقَ صَاحِبَهُ خَشِيئَةً أَنْ يَسْتَقِيلَهُ (ابو داؤد و ترمذی)

حضرت عبداللہ بن عمرو بن عاص رضی اللہ عنہما سے روایت ہے نبی صَلَّى اللَّهُ عَلَيْهِ وَسَلَّمَ نے فرمایا دو سودا کرنے والوں کو اختیار رہتا ہے جب تک کہ وہ جدا نہ ہو جائیں اور ان میں سے کسی ایک کے لئے جائز نہیں ہے کہ وہ دوسرے سے اس اندیشہ سے جدا ہو جائے کہ کہیں وہ سودا واپس پھیرنے کا مطالبہ نہ کر دے۔

اس حدیث کا اگر وہ مطلب لیا جائے جو حضرت عبداللہ بن عمر رضی اللہ عنہما نے لیا ہے تو ان کا اپنا عمل اس حدیث کے خلاف بنتا ہے کیونکہ حضرت ابن عمر رضی اللہ عنہما تو سودے کے بعد اس کے پھیر دیئے جانے کے خوف سے دوسرے سے جدا ہو جاتے تھے جبکہ اس حدیث میں اس سے ممانعت ہے۔ یہ تعارض بھی اس بات پر دلیل ہے کہ جو مطلب حضرت عبداللہ بن عمر رضی اللہ عنہما نے لیا وہ مرجوح ہے۔

جو ترجمہ ہم نے ذکر کیا ہے اس کے مطابق سودا تو ایجاب و قبول کے پائے جانے سے مکمل ہو جاتا ہے اس کے بعد سودا کرنے والوں میں سے کسی کو اختیار نہیں رہتا کہ وہ یکطرفہ طور پر سودے کو فسخ کر سکے۔ البتہ شریعت نے اس کی ترغیب دی ہے کہ اگر کسی وجہ سے کوئی سودا واپس کرنا چاہے تو دوسرا واپس کر لے۔ کسی کا اس وجہ سے جدا ہونا کہ کہیں دوسرا سودا واپس لینے کو نہ کہہ دے خلاف اولیٰ ہے اور اس حدیث میں جو یہ کہا ”کسی کے لئے جائز نہیں کہ وہ دوسرے سے محض اس وجہ سے جدا ہو جائے کہ کہیں وہ سودا واپس لینے کا مطالبہ نہ کر دے“ تو اس میں مذکور عدم جواز سے مراد کراہت تتریبی ہے۔

اصل بات یہ ہے کہ حضرت عبداللہ بن عمر رضی اللہ عنہما بہت زیادہ احتیاط پسند تھے جس کی ایک اور مثال یہ ہے کہ وہ خلفائے راشدین کے عہد میں بھی زمین مزارعت پر دیتے رہے لیکن حضرت معاویہ رضی اللہ عنہ کے دور میں جب بعض انصار نے ان کو بتایا کہ نبی صلی اللہ علیہ وسلم نے مزارعت سے منع کیا تھا تو انہوں نے مسئلہ کی پوری تحقیق کرنے کے بجائے احتیاط کو اختیار کیا اور مزارعت پر زمین دینے کو ترک کر دیا۔ ایسے ہی زیر بحث مسئلہ میں ہوا کہ انہوں نے جب جدا ہونے تک اختیار کی حدیث سنی تو انہوں نے اپنی جانب میں احتیاط والے معنی کو لیا یعنی یہ کہ سودے کے بعد دوسرے سے کچھ دور بھی چلا جائے۔

عَنْ أَبِي الْوَضِيِّ قَالَ غَزَوْنَا غَزْوَةً لَنَا فَنَزَلْنَا مَنْزِلًا قَبَاعَ صَاحِبٍ لَنَا فَرَسًا بَغْلَامَ ثُمَّ أَقَامَا بَقِيَّةَ يَوْمِهِمَا وَلَيْلَتَهُمَا فَلَمَّا أَصْبَحَا مِنَ الْعَدِ حَضَرَ الرَّحِيلُ قَامَ إِلَى فَرَسِهِ يُسَرِّجُهُ فَنَدِمَ فَأَتَى الرَّجُلَ وَأَخَذَهُ بِالْبَيْعِ فَأَبَى الرَّجُلُ أَنْ يَدْفَعَهُ إِلَيْهِ فَقَالَ بَيْنِي وَبَيْنَكَ أَبُو بُرْزَةَ صَاحِبُ النَّبِيِّ صلی اللہ علیہ وسلم فَاتِيَا أَبَا بُرْزَةَ فِي نَاحِيَةِ الْعُسْكَرِ فَقَالَ لَهُ هَذِهِ الْقِصَّةُ فَقَالَ أَنْزَضِيَانِ أَنْ أَقْضِيَ بَيْنَكُمَا بِقَضَاءِ رَسُولِ اللَّهِ صلی اللہ علیہ وسلم قَالَ رَسُولُ اللَّهِ صلی اللہ علیہ وسلم الْبَيْعَانِ بِالْحِيَارِ مَا لَمْ يَتَّفِقَا مَا أَرَاكُمَا إِفْتَرَقْتُمَا (ابوداؤد)

ابووضی رحمہ اللہ کہتے ہیں کہ ہم ایک غزوہ میں تھے تو ایک جگہ ہم نے پڑاؤ کیا۔ ہمارے ایک ساتھی نے اپنا گھوڑا ایک غلام کے عوض فروخت کر دیا پھر اس دن اور اس رات خریدار اور فروخت کنندہ (الشکر) میں ہونے کی وجہ سے اسی جگہ پر رہے۔ جب دوسرے دن کی صبح ہوئی اور کوچ کا وقت ہوا تو فروخت کنندہ (اپنی عادت کے مطابق گھوڑے کو زین لگانے کے لئے اٹھا (لیکن گھوڑا تو فروخت ہو چکا تھا) اس کو (گھوڑا فروخت کرنے پر اب) ندامت ہوئی تو وہ خریدار کے پاس آیا اور اس کو سودا فسخ کرنے کو (اور گھوڑا واپس کرنے کو) کہنے لگا۔ خریدار نے گھوڑا واپس کرنے سے انکار کر دیا۔ فروخت کنندہ نے کہا نبی صلی اللہ علیہ وسلم کے صحابی حضرت ابو بزرہ رضی اللہ عنہ موجود ہیں میرے اور تمہارے درمیان وہ فیصلہ کر دیں گے (اس لئے ان کے پاس چلتے ہیں)۔ وہ دونوں حضرت ابو بزرہ رضی اللہ عنہ کے پاس گئے جو لشکر کے ایک کونے میں تھے اور ان کو قصہ سنایا۔ انہوں نے فرمایا کیا تم اس پر راضی ہو کہ میں تمہارے درمیان وہ فیصلہ کروں جو رسول اللہ صلی اللہ علیہ وسلم نے دیا تھا (ان دونوں نے کہا کہ ضرور کیجئے) کہا رسول اللہ صلی اللہ علیہ وسلم نے فرمایا دو سودا کرنے والے جب تک جدا نہ ہو جائیں ان کو اختیار رہے گا۔ اور میں نہیں دیکھتا کہ تم جدا ہوئے ہو (لہذا فروخت کنندہ کو حق ہے کہ وہ اپنا اختیار استعمال کرتے ہوئے سودا واپس لے لے)۔

حضرت ابو بزرہ رضی اللہ عنہ نے جو فیصلہ دیا وہ بھی مرجوح ہے کیونکہ یہ ضروری ہے کہ وہ دونوں بشری حوائج کے لئے اور نماز وغیرہ کے لئے جدا بھی ہوئے ہوں گے اور رات کو سوئے بھی ہوں گے۔ اس

سب کے باوجود حضرت ابو بزرہ رضی اللہ عنہ یہ فرمائیں کہ تم دونوں اکٹھے رہے ہو اور سودا واپس کر سکتے ہو اس پر یہی کہا جاسکتا ہے کہ وہ رسول اللہ صلی اللہ علیہ وسلم کی بات کا اصل مقصد نہیں سمجھ پائے۔

پھلدار درخت فروخت کیا تو پھل صرف اس وقت شامل ہوگا جب خریداری میں

اس کو بھی ذکر کیا ہو

عَنِ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَيُّمَا أَمْرِي أُبْرَ نَخْلًا ثُمَّ بَاعَ أَصْلَهَا فَلِلَّذِي أُبْرَ ثَمَرُ النَّخْلِ إِلَّا أَنْ يَشْتَرِطَ الْمُبْتَاعُ (بخاری)

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا جس نے کھجور کے درختوں کی بارآوری کی (چونکہ یہ پھل لگنے کا سبب ہوتا ہے اس لئے سبب ذکر کر کے مسبب یعنی پھل لگانا مراد ہے یعنی جس کے درختوں پر پھل لگا) پھر اس نے درخت فروخت کئے تو پھل فروخت کنندہ کا ہوگا الا یہ کہ خریدار (سودے میں) اس کی (یعنی پھل کے شامل ہونے کی) شرط کر دے۔

عَنِ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَيُّمَا رَجُلٍ بَاعَ نَخْلًا قَدْ أُيْنِعَتْ فَتَمَرْتَهَا لِرَبِّهَا الْأَوَّلِ إِلَّا أَنْ يَشْتَرِطَ الْمُبْتَاعُ (بیہقی)

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا جس شخص نے کھجور کے درخت فروخت کئے جبکہ ان کا پھل پک چکا تھا تو ان کا پھل ان کے پہلے مالک کا ہوگا الا یہ کہ خریدار (خرید میں) اس (پھل کے شامل ہونے) کو بھی شرط کر لے۔

نیلامی سے فروخت کرنا

عَنْ أَنَسِ بْنِ مَالِكٍ أَنَّ رَجُلًا مِنَ الْأَنْصَارِ أَتَى النَّبِيَّ صَلَّى اللَّهُ عَلَيْهِ وَسَلَّمَ يَسْأَلُهُ فَقَالَ أَمَا فِي بَيْتِكَ شَيْءٌ قَالَ بَلَى جِلْسٌ نَلْبَسُ بَعْضَهُ وَنَبْسُطُ بَعْضَهُ وَقَعْبٌ نَشْرَبُ فِيهِ مِنَ الْمَاءِ قَالَ أَنْتَبِي بِهِمَا قَالَ فَأَتَاهُ بِهِمَا فَأَخَذَ هُمَا رَسُولُ اللَّهِ صَلَّى اللَّهُ عَلَيْهِ وَسَلَّمَ بِيَدِهِ وَقَالَ مَنْ يَشْتَرِي هَذَيْنِ قَالَ رَجُلٌ أَنَا آخِذُهُمَا بِدَرِّهِمْ قَالَ مَنْ يَزِيدُ عَلَيَّ دَرِّهِمْ مَرَّتَيْنِ أَوْ ثَلَاثًا قَالَ رَجُلٌ أَنَا آخِذُهُمَا بِدَرِّهِمَيْنِ فَأَعْطَا هُمَا إِيَّاهُ (ترمذی و ابوداؤد)

حضرت انس بن مالک رضی اللہ عنہ سے روایت ہے کہ ایک انصاری شخص رسول اللہ صلی اللہ علیہ وسلم کے پاس سوالی بن کر آئے تو آپ نے (ان سے) پوچھا کیا تمہارے گھر میں کچھ بھی نہیں ہے۔ انہوں نے جواب دیا کیوں نہیں (کچھ تو ضرور ہے) ایک (تو) ٹاٹ کا ٹکرا ہے جس کا کچھ حصہ تو ہم اوڑھ لیتے ہیں اور کچھ بچھا لیتے ہیں اور (دوسرے) ایک بڑا پیالہ ہے جس میں ہم پانی پیتے ہیں۔ آپ نے فرمایا تم وہ دونوں چیزیں

میرے پاس لے آؤ۔ وہ صاحب وہ دونوں چیزیں آپ کے پاس لے آئے۔ رسول اللہ ﷺ نے ان دونوں چیزوں کو اپنے ہاتھ میں لیا اور فرمایا یہ دونوں چیزیں کون خریدتا ہے۔ ایک صاحب نے کہا میں یہ دونوں چیزیں ایک درہم میں خریدتا ہوں۔ آپ ﷺ نے دو یا تین مرتبہ فرمایا کون شخص ایک درہم سے زائد دام لگاتا ہے تو ایک اور صاحب نے کہا میں ان دونوں چیزوں کو دو درہم میں خریدتا ہوں تو آپ ﷺ نے وہ دونوں چیزیں ان صاحب کو دے دیں۔

سودے میں مختلف خیار

خیار شرط

خیار شرط کی مدت

عَنْ أَنَسٍ أَنَّ رَجُلًا اشْتَرَى مِنْ رَجُلٍ بَعِيرًا وَاشْتَرَطَ الْخِيَارَ أَرْبَعَةَ أَيَّامٍ فَأَبْطَلَ رَسُولُ اللَّهِ ﷺ الْبَيْعَ وَقَالَ الْخِيَارُ ثَلَاثَةُ أَيَّامٍ (عبدالرزاق)

حضرت انس رضی اللہ عنہ سے روایت ہے کہ ایک شخص نے دوسرے سے ایک اونٹ خریدا اور (اپنے لئے) چار دن کا خیار رکھا۔ رسول اللہ صلی اللہ علیہ وسلم نے (ان کی) وہ بیع تڑوا دی اور فرمایا خیار (تو صرف) تین دن کے لئے ہوتا ہے۔

عَنِ ابْنِ عُمَرَ قَالَ قَالَ رَجُلٌ لِلنَّبِيِّ ﷺ إِنِّي أَخْذَعُ فِي الْبَيْعِ إِذَا بَايَعْتَ فَقُلْ لَا خِلَابَةَ فَكَانَ الرَّجُلُ يَقُولُهُ (بخاری و مسلم)

وَفِي رِوَايَةٍ فَقَالَ رَسُولُ اللَّهِ ﷺ بَايِعْ وَقُلْ لَا خِلَابَةَ ثُمَّ أَنْتَ بِالْخِيَارِ ثَلَاثًا (مسند حمیدی)

حضرت عبداللہ بن عمر رضی اللہ عنہما کہتے ہیں کہ ایک شخص (حبان بن منقذ رضی اللہ عنہ) نے نبی صلی اللہ علیہ وسلم سے کہا سودے کے معاملات میں مجھے دھوکہ ہو جاتا ہے۔ آپ صلی اللہ علیہ وسلم نے فرمایا جب تم سودا کرو تو (یوں) کہہ دیا کرو کہ (مجھے) دھوکہ (اور نقصان) نہ ہونا چاہئے (جس کی صورت یہ ہے کہ مجھے تین دن کا خیار ہوگا تاکہ میں اتنے عرصہ میں اپنے نفع و نقصان کو دیکھ لوں) تو وہ شخص (کوئی بھی سودا کرتے وقت) وہ الفاظ کہہ لیتے۔

عَنْ طَلْحَةَ بْنِ يَزِيدَ بْنِ رِكَانَةَ أَنَّهُ كَلَّمَ عُمَرَ بْنَ الْخَطَّابِ فِي الْبَيْعِ فَقَالَ مَا أَجِدُ لَكُمْ شَيْئًا أَوْسَعَ مِمَّا جَعَلَ رَسُولُ اللَّهِ ﷺ لِجَبَّانِ بْنِ مُنْقِذٍ أَنَّهُ كَانَ ضَرِيرَ الْبَصَرِ فَجَعَلَ لَهُ رَسُولُ اللَّهِ ﷺ

ﷺ عَهْدَةَ فَلَا فَيْةَ أَيَّامٍ إِنْ رَضِيَ أَخَذَ وَإِنْ سَخَطَ تَرَكَ (بيهقي)

طلحہ بن یزید رحمہ اللہ سے روایت ہے کہ انہوں نے سودے کے معاملات میں حضرت عمر بن خطاب ؓ سے بات کی (کہ میں سودے میں دھوکہ کھا جاتا ہوں تو میں کیا کروں) حضرت عمر ؓ نے فرمایا میں تمہارے لئے اس سے زیادہ وسعت نہیں پاتا جو رسول اللہ ﷺ نے حبان بن منقذ (رضی اللہ عنہ) کے لئے مقرر فرمائی تھی۔ وہ ناپید تھے تو رسول اللہ ﷺ نے ان کے لئے تین دن کا خیار رکھا (یعنی ان کو کہا کہ تم سودا کیا کرو تو تین دن کا خیار اپنے لئے طے کر لیا کرو تا کہ وہ اپنے کئے ہوئے سودے پر نظر ثانی کر لیں اور) اگر سودے پر راضی ہوں تو لے لیں اور اگر راضی نہ ہوں تو چھوڑ دیں تو میں تم کو بھی یہی مشورہ دیتا ہوں۔

جو چیز سودے کے طور پر لی ہو (مقبوض علی سوم الشراء)

عَنْ عَمْرِو بْنِ مُسْلِمٍ قَالَ سَأَلْتُ عِكْرِمَةَ مَوْلَى ابْنِ عَبَّاسٍ عَنْ رَجُلٍ أَخَذَ مِنْ رَجُلٍ ثَوْبًا فَقَالَ أَذْهَبُ بِهِ فَإِنْ رَضِيَتْهُ أَخَذْتَهُ فَبَاعَهُ الْآخِذُ قَبْلَ أَنْ يَرْجِعَ إِلَى صَاحِبِ الثَّوْبِ فَقَالَ عِكْرِمَةُ لَا يَحِلُّ لَهُ الرِّبْحُ (محلّی ابن حزم)

عمرو بن مسلم رحمہ اللہ کہتے ہیں کہ میں نے حضرت عبداللہ بن عباس ؓ کے آزاد کردہ غلام (اور خصوصی شاگرد) عکرمہ رحمہ اللہ سے مسئلہ پوچھا کہ ایک شخص دوسرے سے کوئی کپڑا لے اور کہے کہ میں یہ کپڑا لے جاتا ہوں اگر مجھے پسند ہو تو (اس قیمت پر) رکھ لوں گا۔ پھر یہ شخص فروخت کنندہ کو کوئی اطلاع دیئے بغیر اس کپڑے کو آگے کسی کے ہاتھ فروخت کر دے (تو اس کا کیا حکم ہے) عکرمہ رحمہ اللہ نے فرمایا (مذکورہ صورت خیار شرط کی ہے اور خیار کی مدت تک کپڑے میں فروخت کنندہ کی ملکیت باقی ہے لہذا) کپڑا لینے والے کے لئے (وہ) نفع حلال نہیں جو اس نے کپڑا فروخت کر کے حاصل کیا (کیونکہ فروختگی کے وقت کپڑے میں اس کی ملکیت نہ تھی۔)

جس جانور کا دودھ فروخت سے پہلے چند دن تک نہ نکالا گیا ہو

امام ابو یوسف رحمہ اللہ اور امام محمد رحمہ اللہ کے نزدیک اس میں شریعت کی طرف سے خریدار کو خیار شرط حاصل ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ اشْتَرَى شَاةً مُصْرَاةً فَلْيَنْقَلِبْ بِهَا فَلْيَحْلِبْهَا فَإِنْ رَضِيَ حَلَابَهَا أَمْسَكَهَا وَإِلَّا رَدَّهَا وَمَعَهَا صَاعٌ مِنْ تَمَرٍ (مسلم)

حضرت ابو ہریرہ ؓ کہتے ہیں رسول اللہ ﷺ نے فرمایا جس نے کوئی ایسی بکری خریدی جس کا

دودھ فروخت کنندہ نے چند دن نہ دوہا ہو تو وہ بکری کو لے کر (اپنے گھر) چلا جائے اور اس کا دودھ دوہے۔ پھر اگر وہ اس کے دودھ پر راضی ہو تو بکری کو رکھ لے اور اگر (یہ دیکھ کر کہ ایک دو دفعہ دوہنے کے بعد دودھ کی مقدار بہت کم رہ گئی ہے اور) وہ اس پر راضی نہیں تو بکری کو واپس کر دے اور (اس طرح سے خریدار کو شریعت کی طرف سے خیار شرط حاصل ہے لہذا جب تک اس کو خیار شرط حاصل ہے بکری اور اس کے منافع مثلاً اس کا دودھ اس کی ملکیت میں نہ آئیں گے۔ اس لئے خریدار نے بکری کا جو دودھ استعمال کیا ہے ضابطہ کے مطابق تو دودھ کی اتنی مقدار بھی واپس کرے لیکن عربوں میں اس زمانے میں دودھ کا لین دین تبادلہ کے طور پر نہیں ہوتا تھا بلکہ اس کو معیوب سمجھا جاتا تھا اس لئے نبی ﷺ نے تین دن کے دودھ کا اندازہ کر کے اس کا ایک تخمینہ تاوان مقرر کر دیا اور فرمایا کہ وہ) اس کے ساتھ ایک صاع (لگ بھگ ساڑھے تین کلو) بھجور بھی دے۔

عَنْ أَبِي هُرَيْرَةَ عَنِ النَّبِيِّ ﷺ قَالَ مَنْ اشْتَرَى شَاةً مُصْرَاةً فَهُوَ بِالْخِيَارِ ثَلَاثَةَ أَيَّامٍ (مسلم)
 حضرت ابو ہریرہ رضی اللہ عنہ سے روایت ہے نبی ﷺ نے فرمایا جس نے ایسی بکری خریدی جس کا دودھ مالک نے چند دن نہ نکالا ہو تو اس کو تین دن تک (واپس کرنے کا) خیار حاصل ہوگا۔

فائدہ 1: رسول اللہ ﷺ کا تاوان میں ایک صاع بھجور کا فرمانا عربوں کے اس رواج کی بنیاد پر تھا جو اس زمانہ میں رائج تھا کہ دودھ کی خرید و فروخت نہ کرتے تھے۔ بعد میں جب حالات اور رواج میں تبدیلی آئی اور دودھ کی خرید و فروخت ہونے لگی تو اب حکم اس عام ضابطہ کے مطابق ہوگا کہ جس شے کی مثل ملتی ہو اس کے تاوان میں اسی کی برابر مقدار دی جائے گی مثلاً اگر خریدار نے بکری (یا گائے، اونٹنی وغیرہ) کا دس سیر دودھ حاصل کیا ہو تو وہ فروخت کنندہ کو دس سیر دودھ واپس کرے۔

2- مذکورہ بالا تفصیل امام ابو یوسف رحمہ اللہ کے نزدیک ہے۔ امام ابو حنیفہ رحمہ اللہ اس مسئلہ کو اور طریقہ سے لیتے ہیں۔ ان کے نزدیک بکری کا کم دودھ والی ہونا عیب نہیں ہے کیونکہ جانور کم دودھ بھی دیتے ہیں زیادہ بھی دیتے ہیں۔ پھر جب بائع نے زبان سے یہ ذکر نہ کیا ہو کہ یہ بکری اتنا دودھ دیتی ہے تو عیب ہونے کی کوئی وجہ ہی نہیں رہی۔ اور خریدار نے اپنے لئے خیار شرط نہیں رکھا حالانکہ دھوکہ کھانے کا اندیشہ ہو تو وہ اپنے لئے خیار شرط رکھ سکتا ہے خیار شرط کی مشروعیت اسی غرض سے ہے۔ جیسا کہ اوپر کی حضرت عمر رضی اللہ عنہ والی حدیث سے معلوم ہوا۔ لہذا جو سودا ہوا وہ مکمل اور لازم ہوا اور بکری میں خریدار کی ملکیت بلاشبہ ثابت ہوئی۔ اب جب وہ بکری خریدار کی ذمہ داری اور ضمان (Risk) میں آگئی تو بکری کے منافع مثلاً دودھ کا بھی وہ حقدار ہوا جیسا کہ آگے آنے والی حدیث میں ہے **الْغَلَّةُ بِالضَّمَانِ** کہ نفع ضمان و ذمہ داری کے عوض میں ہو گیا۔ غرض عیب نہ ہونے کی وجہ سے خریدار بکری کو واپس نہیں کر سکتا اور

اگر باہمی رضامندی سے بکری واپس کر دی جائے تو خریدار نے جو دودھ استعمال کیا وہ اپنی ذمہ داری کے دوران کیا اس لئے اس کا تاوان بھی نہ دے گا۔ البتہ چونکہ بائع نے دو تین دن دودھ نہ دوہا جس سے بکری کے تھن بھرے بھرے ہو گئے۔ اس سے خریدار کو دھوکا ہوا اور اس نے بکری کی زیادہ قیمت دے دی تو خریدار کو یہ حق ہوگا کہ وہ بائع سے واجب قیمت سے زائد واپس لے لے۔

خیار رویت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ اشْتَرَى شَيْئًا لَمْ يَرَهُ فَهُوَ بِالْخِيَارِ إِذَا رَأَهُ

(دارقطنی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے کوئی ایسی شے خریدی جس کو اس نے دیکھا نہیں تھا وہ شے دیکھنے پر اس کو خیار حاصل ہوگا (چاہے تو خریداری کو بحال رکھے اور چاہے تو سودے کو واپس کر دے)۔

خیار عیب

خریدار سے عیب چھپانا درست نہیں

عَنْ أَبِي هُرَيْرَةَ أَنَّ رَسُولَ اللَّهِ ﷺ مَرَّ عَلَى صُبْرَةٍ مِنْ طَعَامٍ فَأَدْخَلَ يَدَهُ فِيهَا فَنَالَتْ أَصَابِعَهُ بَلَدًا فَقَالَ يَا صَاحِبَ الطَّعَامِ مَا هَذَا قَالَ أَصَابَتْهُ السَّمَاءُ يَا رَسُولَ اللَّهِ قَالَ أَفَلَا جَعَلْتَهُ فَوْقَ الطَّعَامِ حَتَّى يَرَاهُ النَّاسُ ثُمَّ قَالَ مَنْ عَشَّ فَلَيْسَ مِنَّا (مسلم)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم اناج ایک ڈھیری کے پاس سے گزرے اور اپنا ہاتھ اس کے اندر ڈالا تو آپ کو انگلیوں میں تری محسوس ہوئی۔ آپ نے پوچھا ارے (بھئی) اناج والے یہ کیا بات ہے (اناج اندر سے گیلیا کیوں ہے) اس نے جواب دیا اے اللہ کے رسول اس پر بارش پڑ گئی تھی (اس کی وجہ سے یہ گیلیا ہو گیا ہے) آپ صلی اللہ علیہ وسلم نے فرمایا تو تم نے گیلے کو باقی اناج کے اوپر کیوں نہیں رکھا تاکہ لوگ دیکھ لیتے (اور پھر پسند ہوتا تو اپنے اختیار سے خریدتے) پھر آپ صلی اللہ علیہ وسلم نے فرمایا جو کوئی ملاوٹ کرے وہ ہم میں سے نہیں (یعنی ہمارے طریقے پر نہیں) ہے۔

خریدار کو عیب نہ بتایا گیا ہو تو اس کو خیار عیب حاصل ہوگا

عَنْ عَائِشَةَ أَنَّ رَجُلًا ابْتِنَاعَ غُلَامًا فَاسْتَعْلَمَهُ ثُمَّ وَجَدَ بِهِ عَيْبًا فَرَدَّهُ بِالْعَيْبِ فَقَالَ الْبَائِعُ غَلَّةُ

عَبْدِي فَقَالَ ﷺ الْغَلَّةُ بِالضَّمَانِ. (ابوداؤد)

حضرت عائشہ رضی اللہ عنہا سے روایت ہے کہ ایک شخص نے ایک غلام خریدا اور اس کو مزدوری پر لگایا پھر اس غلام میں کوئی عیب پایا اور اس عیب کی وجہ سے (نبی ﷺ کا حکم حاصل کر کے) غلام (فروخت کنندہ) کو واپس کر دیا۔ فروخت کنندہ نے کہا میرے غلام کی مزدوری کی اجرت (مجھے دلوائی جائے) آپ ﷺ نے فرمایا نفع تو نقصان کے مقابلہ میں ہوگا (یعنی اگر اس دوران غلام مر جاتا تو عیب کی وجہ سے جو نقصان تھا وہ بھی تو خریدار پر پڑتا)۔

بائع کا اس شرط سے فروخت کرنا کہ وہ عیب سے بری ہوگا

بَلَّغْنَا عَنْ زَيْدِ بْنِ ثَابِتٍ أَنَّهُ قَالَ مَنْ بَاعَ غُلَامًا بِالْبَرَاءَةِ فَهُوَ بَرِيءٌ مِنْ كُلِّ عَيْبٍ (موطا محمد)
حضرت زید بن ثابت رضی اللہ عنہ فرماتے تھے جس نے کوئی غلام اس شرط کے ساتھ فروخت کیا کہ وہ اس غلام میں موجود ہر عیب سے بری الذمہ ہوگا (اور خریدار نے اس شرط کو قبول کر لیا ہو) تو وہ غلام میں موجود ہر عیب سے بری ہوگا (اور خریدار اس میں پائے جانے والے کسی بھی عیب کی بنیاد پر غلام کو واپس نہیں کر سکتا)۔

عَنْ سَالِمِ بْنِ عَبْدِ اللَّهِ أَنَّ عَبْدَ اللَّهِ بْنَ عُمَرَ بَاعَ غُلَامًا لَهُ بِشَمَانٍ مِائَةَ دِرْهَمٍ بِالْبَرَاءَةِ وَقَالَ
الَّذِي ابْتِاعَ الْعَبْدَ لِعَبْدِ اللَّهِ بْنِ عُمَرَ بِالْعَبْدِ دَاءٌ لَمْ تُسَمِّهِ لِي فَاخْتَصَمَا إِلَيَّ عُثْمَانُ بْنُ عَفَّانٍ فَقَالَ
الرَّجُلُ بَاعَنِي عَبْدًا وَبِهِ دَاءٌ فَقَالَ ابْنُ عُمَرَ بَعْتُهُ بِالْبَرَاءَةِ فَقَضَى عُثْمَانُ عَلَيَّ ابْنِ عُمَرَ أَنْ يَحْلِفَ
بِاللَّهِ لَقَدْ بَاعَهُ وَمَا بِهِ دَاءٌ يَعْلَمُهُ فَأَبَى عَبْدُ اللَّهِ بْنُ عُمَرَ أَنْ يَحْلِفَ فَارْتَجَعَ الْغُلَامُ فَصَحَّ عِنْدَهُ
الْعَبْدُ فَبَاعَهُ عَبْدُ اللَّهِ بْنُ عُمَرَ بَعْدَ ذَلِكَ بِأَلْفٍ وَخَمْسِ مِائَةِ دِرْهَمٍ. (موطا محمد)

سالم رحمہ اللہ کہتے ہیں کہ (ان کے والد) حضرت عبداللہ بن عمر رضی اللہ عنہ نے اپنا ایک غلام ہر عیب سے بری الذمہ ہونے کی شرط کے ساتھ آٹھ سو درہم میں فروخت کیا۔ جس نے غلام خریدا تھا اس نے (بعد میں) حضرت عبداللہ بن عمر رضی اللہ عنہ سے کہا غلام کو تو ایک بیماری لگی ہے جس کا آپ نے مجھ سے ذکر ہی نہیں کیا (لہذا آپ اپنا غلام واپس لیجئے۔ دونوں اپنا مقدمہ حضرت عثمان رضی اللہ عنہ کے پاس لے گئے۔) حضرت عثمان رضی اللہ عنہ کے پاس) خریدار نے کہا کہ حضرت عبداللہ بن عمر نے میرے ہاتھ ایک غلام فروخت کیا جبکہ اس میں (فلاں) بیماری ہے۔ حضرت عبداللہ بن عمر نے کہا میں نے اس کو ہر قسم کے عیب سے بری الذمہ ہونے کی شرط پر فروخت کیا تھا۔ حضرت عثمان رضی اللہ عنہ نے (حضرت عبداللہ بن عمر رضی اللہ عنہ کے بتائے ہوئے ضابطہ سے اتفاق نہیں کیا اور حکم دیا کہ عبداللہ بن عمر اس بات پر قسم کھائیں کہ انہوں نے جب غلام بیچا تھا تو ان کے علم میں غلام کی وہ بیماری نہ تھی۔ حضرت عبداللہ بن عمر رضی اللہ عنہ نے قسم کھانے کی بجائے غلام واپس

لے لیا۔ پھر جب وہ غلام ان کے پاس تندرست ہو گیا تو انہوں نے اس کو ڈیڑھ ہزار درہم میں فروخت کیا۔
فائدہ: اگرچہ حضرت عثمان رضی اللہ عنہ نے حضرت عبداللہ بن عمر رضی اللہ عنہما کے ضابطہ سے اتفاق نہیں کیا لیکن
 حضرت عبداللہ بن عمر رضی اللہ عنہما کے بتائے ہوئے ضابطہ ہی کو ترجیح حاصل ہے کیونکہ یہ نبی صلی اللہ علیہ وسلم کی اس حدیث
 کے عین موافق ہے۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْمُسْلِمُونَ عِنْدَ شُرُوطِهِمْ. (بخاری)
 رسول اللہ صلی اللہ علیہ وسلم نے فرمایا مسلمان اپنی شرطوں کے پابند ہیں۔

بیع باطل

1۔ جو چیزیں مال نہ ہوں ان کی بیع

(i) آدمی کی لاش کی بیع

عَنِ ابْنِ عَبَّاسٍ أَنَّ الْمُشْرِكِينَ أَرَادُوا أَنْ يُشْتَرُوا جَسَدَ رَجُلٍ مِنَ الْمُشْرِكِينَ فَأَبَى النَّبِيُّ ﷺ أَنْ يَبِيعَهُمْ (ترمذی)

حضرت عبداللہ بن عباس رضی اللہ عنہ سے روایت ہے کہ (ایک مشرک نوفل بن عبداللہ جو جنگ خندق کے موقع پر خندق میں داخل ہو گیا تھا اور قتل کر دیا گیا تھا تو) مشرکوں نے چاہا کہ اس مشرک کی لاش کو (مسلمانوں سے) خرید لیں (اور اس کے لئے انہوں نے دس ہزار درہم کی قیمت کی پیشکش بھی کی) لیکن نبی صلی اللہ علیہ وسلم نے ان کے ہاتھ فروخت کرنے سے انکار کر دیا (اور فرمایا کہ ہمیں نہ اس کی قیمت چاہئے اور نہ اس کی لاش چاہئے تم اس کی لاش کو یونہی لے جاؤ)۔

(ii) آزاد آدمی اور بچے کی بیع

عَنْ أَبِي هُرَيْرَةَ عَنِ النَّبِيِّ ﷺ قَالَ قَالَ اللَّهُ تَعَالَى ثَلَاثَةٌ أَنَا خَصْمُهُمْ يَوْمَ الْقِيَامَةِ..... وَرَجُلٌ بَاعَ حُرًّا فَأَكَلَ ثَمَنَهُ (بخاری)

حضرت ابو ہریرہ رضی اللہ عنہ سے روایت یہ کہ نبی صلی اللہ علیہ وسلم نے بتایا اللہ تعالیٰ فرماتے ہیں تین آدمی ایسے ہیں جن سے میں خود قیامت کے دن لڑوں گا (ان میں سے) ایک وہ شخص ہے جو کسی آزاد آدمی کو (پکڑ کر) فروخت کر دے اور اس پر حاصل ہونے والی قیمت کو استعمال کر لے (بلکہ اس کے ذمہ ہے کہ وہ قیمت مالک کو واپس کرے اور آزاد کو چھڑائے)۔

(iii) خمر، خنزیر اور مردار کی بیع

عَنْ جَابِرٍ أَنَّهُ سَمِعَ رَسُولَ اللَّهِ ﷺ يَقُولُ عَامَ الْفَتْحِ وَهُوَ بِمَكَّةَ إِنَّ اللَّهَ وَرَسُولَهُ حَرَمٌ
بَيْعَ الْخُمُرِ وَالْمَيْتَةِ وَالْخِنْزِيرِ وَالْأَصْنَامِ (بخاری و مسلم)

حضرت جابر رضی اللہ عنہ سے روایت ہے کہ انہوں نے فتح مکہ کے سال نبی ﷺ کو جبکہ آپ مکہ (مکہ) میں تھے یہ فرماتے ہوئے سنا کہ اللہ تعالیٰ نے (حقیقتاً) اور اس کے رسول نے (اسی کے حکم کی وجہ سے) شراب کی اور مردار (جانور) کی اور بتوں کی (اگرچہ وہ سونے چاندی کے بنے ہوں ان کی) بیع کو حرام قرار دیا۔

2۔ بیع غریبی یعنی غیر یقینی وجود یا غیر یقینی حصول والی اشیاء کی بیع

عَنْ أَبِي هُرَيْرَةَ أَنَّ النَّبِيَّ ﷺ نَهَى عَنْ بَيْعِ الْغَرَبِ (مسلم)

حضرت ابو ہریرہ رضی اللہ عنہ سے روایت ہے کہ نبی ﷺ نے ایسی چیز کو فروخت کرنے سے منع فرمایا جس کا وجود غیر یقینی ہو کہ نہ جانے وہ چیز ہوگی یا نہیں یا جس کا حاصل ہونا غیر یقینی ہو۔

(i) عَنِ ابْنِ مَسْعُودٍ أَنَّ النَّبِيَّ ﷺ قَالَ لَا تَشْتَرُوا السَّمَكَ فِي الْمَاءِ فَإِنَّهُ غَرَبٌ (احمد)

حضرت عبداللہ بن مسعود رضی اللہ عنہ سے روایت ہے کہ نبی ﷺ نے فرمایا پانی میں جو مچھلی ہو اس کو مت خریدو کیونکہ اس کا حصول غیر یقینی ہے۔

(ii) عَنِ ابْنِ عُمَرَ قَالَ نَهَى رَسُولُ اللَّهِ ﷺ عَنْ بَيْعِ حَبْلِ الْحَبَلَةِ (بخاری و مسلم)

حضرت عبداللہ بن عمر رضی اللہ عنہما کہتے ہیں رسول اللہ ﷺ نے (جانور کے موجودہ) حمل سے (جبکہ وہ مادہ ہو) آئندہ ہونے والے بچے کو فروخت کرنے سے منع کیا کیونکہ اس حمل سے زندہ بچہ پیدا ہونا، پھر اس کا مادہ ہونا اور پھر اس کا بچہ جننا یہ سب باتیں غیر یقینی ہیں۔

(iii) عَنِ أَبِي سَعِيدٍ قَالَ نَهَى النَّبِيُّ ﷺ عَنْ شِرَاءِ مَا فِي بُطُونِ الْأَنْعَامِ حَتَّى تَضَعَ وَعَنْ

بَيْعِ مَا فِي ضُرُوعِهَا إِلَّا بِكَيْلٍ وَعَنْ شِرَاءِ الْعَبْدِ وَهُوَ آبِقٌ وَعَنْ شِرَاءِ الْمَغَانِمِ حَتَّى تُقَسَمَ وَعَنْ شِرَاءِ الصَّدَقَاتِ حَتَّى تُقْبَضَ وَعَنْ ضَرْبَةِ الْقَانِصِ (احمد)

حضرت ابوسعید خدری رضی اللہ عنہ کہتے ہیں نبی ﷺ نے چوپایوں کے پیٹوں میں جنین کو اس کے جننے جانے سے پہلے خریدنے سے منع فرمایا (کیونکہ معلوم نہیں کہ وہ بچہ بھی ہے یا نہیں اور معلوم ہو جائے کہ بچہ ہے تو یہ یقین نہیں کہ وہ زندہ پیدا ہوگا) اور چوپایوں کے تھنوں میں جو دودھ ہے اس کو فروخت کرنے سے منع فرمایا (کیونکہ ہو سکتا ہے کہ دودھ ہی نہ ہو کسی اور سبب سے وہ بھرے ہوئے معلوم ہوتے ہوں) مگر جبکہ (اس کو نکال کر) پیانا سے ناپ کر فروخت کیا جائے اور غلام جبکہ وہ بھاگا ہوا ہو اس کے خریدنے

سے منع فرمایا (کیونکہ غلام دوبارہ گرفت میں آجائے یہ یقینی نہیں) اور مال غنیمت کی تقسیم سے پہلے اس کی خرید سے منع فرمایا (کیونکہ معلوم نہیں کہ فروخت کرنے والے کے حصہ میں وہ چیز آئے گی یا نہیں) اور قبضہ سے پہلے صدقہ کو خریدنے سے منع فرمایا (کیونکہ صدقہ ملنا اور اگر ملے تو اس میں وہی شے ملنا یقینی نہیں) اور مچھلی کے شکار کے لئے ایک دفعہ جال ڈالنے میں جو مچھلیاں آئیں ان کو فروخت کرنے سے منع فرمایا (کیونکہ اس میں مچھلی کا پکڑا جانا یقینی نہیں)۔

(iv) عَنْ ابْنِ عَبَّاسٍ قَالَ نَهَى النَّبِيُّ ﷺ أَنْ يُبَاعَ تَمْرٌ حَتَّى يُطْعَمَ أَوْ لَبَنٌ فِي ضَرْعٍ

(دارقطنی)

حضرت عبداللہ بن عباس رضی اللہ عنہ کہتے ہیں نبی صلی اللہ علیہ وسلم نے اس سے منع فرمایا کہ پھل کو (انسان یا جانوروں کے) کھانے کے لائق ہونے سے پہلے (یعنی جبکہ وہ پھول کی صورت میں ہو) فروخت کیا جائے (کیونکہ اس کا پھل بن جانا یقینی نہیں ہے) یا دودھ کو فروخت کیا جائے جبکہ وہ تھنوں میں ہو (کیونکہ ہو سکتا ہے کہ تھن دودھ سے نہ بھرے ہوں کسی بیماری وغیرہ کی وجہ سے پھولے ہوئے ہوں)۔

3- جو چیز وصف کی حیثیت رکھتی ہو اس کو فروخت کرنا

عَنْ ابْنِ عَبَّاسٍ قَالَ نَهَى النَّبِيُّ ﷺ أَنْ يُبَاعَ صُوفٌ عَلَى ظَهْرٍ أَوْ سَمْنٌ فِي لَبَنٍ (دارقطنی)

حضرت عبداللہ بن عباس رضی اللہ عنہ کہتے ہیں نبی صلی اللہ علیہ وسلم نے اس بات سے منع کیا کہ بھیڑ کی پشت پر ہوتے ہوئے اون کو اور دودھ میں ہوتے ہوئے گھی کو فروخت کیا جائے (کیونکہ اس صورت میں فروخت کی ہوئی شے صرف وصف کی حیثیت رکھتی ہے)۔

4- کتے اور خون کی بیع

عَنْ أَبِي جُحَيْفَةَ أَنَّ النَّبِيَّ ﷺ نَهَى عَنْ تَمَنِ الدَّمِّ وَتَمَنِ الْكَلْبِ (بخاری)

حضرت ابو جحیفہ رضی اللہ عنہ سے روایت ہے کہ نبی صلی اللہ علیہ وسلم نے خون (خواہ وہ انسان کا ہو یا کسی جانور کا) اس کی قیمت (لینے) سے اور (شوقیہ پالے ہوئے) کتے کی قیمت (لینے) سے (اور مراد ہے ان دونوں کی خرید و فروخت سے) منع فرمایا (کیونکہ خون تو محض نجاست ہے اور شوقیہ کتا پالنا بالکل حرام ہے)۔

5- مفاد عام چیزوں کی بیع

عَنْ بَعْضِ أَصْحَابِ النَّبِيِّ ﷺ قَالَ قَالَ رَسُولُ اللَّهِ ﷺ الْمُسْلِمُونَ شُرَكَاءُ فِي ثَلَاثَةِ فِي الْمَاءِ وَالْكَالِ وَالنَّارِ (احمد و ابوداؤد)

ایک صحابی رضی اللہ عنہ کہتے ہیں رسول اللہ صلی اللہ علیہ وسلم نے فرمایا مسلمان تین چیزوں میں (ایک دوسرے کے) شریک ہیں پانی میں (جبکہ وہ اپنے قدرتی منبع میں ہو اور اس کو نکال کر اپنے برتن میں جمع نہ کیا ہو) اور (قدرتی پیدا ہونے والی) گھاس میں (جبکہ اس کو کاٹا نہ گیا ہو) اور آگ میں۔

عَنْ إِيَّاسِ بْنِ عَبْدِ الْمُزَنِّي نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ بَيْعِ الْمَاءِ (ترمذی)
ایاس بن عبدالمزنی سے روایت ہے کہ نبی صلی اللہ علیہ وسلم نے پانی کی بیع سے منع کیا (جبکہ وہ اپنے قدرتی منبع میں ہو کیونکہ اس صورت میں وہ پانی فروخت کنندہ کی ملکیت میں نہیں ہے بلکہ اس میں تمام مسلمان شریک ہیں)۔

6- جو چیز اپنی ملکیت میں نہ ہو اس کی بیع

عَنْ حَكِيمِ بْنِ حَزَامٍ قَالَ يَا رَسُولَ اللَّهِ يَأْتِينِي الرَّجُلُ فَيُرِيدُ مِنِّي الْبَيْعَ لَيْسَ عِنْدِي أَقَابَتَا غُهُ لَهْ مِنَ السُّوقِ فَقَالَ لَا تَبِعْ مَا لَيْسَ عِنْدَكَ (ابوداؤد)

حضرت حکیم بن حزام رضی اللہ عنہ نے کہا اے اللہ کے رسول (ایسا ہوتا ہے کہ) میرے پاس ایک شخص آتا ہے جو مجھ سے ایسی چیز خریدنا چاہتا ہے جو میرے پاس نہیں ہوتی۔ تو کیا (اس سے سودا کر لوں اور پھر) بازار سے وہ چیز اس کے لئے خرید لوں (اور اس کو دے دوں) رسول اللہ صلی اللہ علیہ وسلم نے فرمایا جو چیز تمہاری ملکیت میں نہ ہو تم (اپنے لئے) اس کو فروخت نہ کرو۔

فائدہ: اس کی متبادل جائز صورت یہ ہے کہ آدمی خریدار سے پہلے سودا نہ کرے بلکہ اس کو کہے کہ میں پہلے وہ شے منگوا لیتا ہوں پھر سودا کر لیں گے۔

کھانے پینے کی چیزوں کی خرید کے بعد ان پر قبضہ سے پہلے ان کی فروخت

عَنْ عَبْدِ اللَّهِ بْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ اشْتَرَى طَعَامًا فَلَا يَبِعُهُ حَتَّى يَسْتَوْفِيَهُ وَيَقْبِضَهُ (مسلم)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا جس نے غلہ خریدا تو وہ اس کو فروخت نہ کرے جب تک اس کو پورا وصول نہ کر لے اور اس پر قبضہ نہ کر لے۔

دیگر چیزوں میں بھی قبضہ سے پہلے ان کی فروخت

عَنْ طَاوُسٍ عَنِ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ ابْتَاعَ طَعَامًا فَلَا يَبِعُهُ حَتَّى يَسْتَوْفِيَهُ قَالَ ابْنُ عَبَّاسٍ وَأَحْسِبُ كُلَّ شَيْءٍ مِثْلَهُ (مسلم)

حضرت عبداللہ بن عباس رضی اللہ عنہما سے روایت ہے رسول اللہ صلی اللہ علیہ وسلم نے فرمایا جس نے غلہ خریدا تو جب

تک وہ اس کو پورا وصول نہ کر لے اس کو (آگے) فروخت نہ کرے۔ حضرت عبداللہ بن عباس رضی اللہ عنہما کہتے ہیں میری رائے میں ہر چیز کا حکم غلہ کے حکم کی مانند ہے۔

عَنْ حَكِيمِ بْنِ حِزَامٍ قَالَ قَالَ فَلْتُ يَارَسُوْلَ اللّٰهِ اِنِّي رَجُلٌ اَبْتَعُ هٰذِهِ الْبَيْوَعَ وَاَبِيْعُهَا فَمَا يَجِلُّ لِيْ هَلْهُنَا وَمَا يَحْرُمُ قَالَ لَا تَبِيْعَنَّ شَيْئًا حَتّٰى تَقْبِضَهُ (نسائی فی سنن الکبریٰ)

حضرت حکیم بن حزام رضی اللہ عنہ کہتے ہیں میں نے کہا اے اللہ کے رسول میں (تاجر ہوں اور) سامان خریدتا ہوں اور فروخت کرتا ہوں تو میرے لئے کیا جائز ہے اور کیا ناجائز ہے۔ رسول اللہ صلی اللہ علیہ وسلم نے فرمایا تم کسی بھی (خریدی ہوئی) شے کو فروخت نہ کرو جب تک (پہلے فروخت کنندہ سے اس پر) قبضہ نہ لے لو۔

فائدہ: بعض حدیثوں میں قبضہ کے ساتھ سامان کو اپنی جگہ منتقل کرنا مذکور ہے مثلاً

فَنَهَانَا رَسُوْلُ اللّٰهِ صلی اللہ علیہ وسلم اَنْ نَّبِيْعَهُ حَتّٰى نَنْقُلَهُ مِنْ مَّكَانِهِ (مسلم)

(ہم غلہ خریدتے) تو رسول اللہ صلی اللہ علیہ وسلم ہمیں غلہ کو اس جگہ سے منتقل کرنے سے پہلے فروخت کرنے سے منع کرتے۔

اہل علم کا اس پر اتفاق ہے کہ اصل میں مراد قبضہ کرنا ہے اور چونکہ عام طور سے لوگ اس کو اپنی جگہ لے جاتے ہیں اس لئے حدیث میں قبضہ کو منتقل کرنے سے تعبیر فرمایا۔

قبضہ سے پیشتر فروخت کرنے کے باطل ہونے کی وجہ یہ ہے کہ اس میں ایسی چیز

پر نفع کمایا جا رہا ہے جو اپنی ذمہ داری (یعنی Risk) میں نہیں آتی۔

عَنْ عَبْدِ اللّٰهِ بْنِ عَمْرٍو قَالَ قَالَ رَسُوْلُ اللّٰهِ صلی اللہ علیہ وسلم لَا يَجِلُّ رِبْحُ مَا لَمْ يُضْمَنْ (ترمذی)

حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو چیز اپنی ذمہ داری میں نہ آئی ہو (مثلاً کسی سے کوئی سامان خریدا لیکن ابھی اس سامان پر قبضہ نہیں کیا اور وہ سامان ابھی تک فروخت کنندہ کی ذمہ داری میں ہے کہ اگر وہ سامان کسی آفت سے ضائع ہو جائے تو فروخت کنندہ ہی کا گیا اور خریدار نے قبضہ سے پیشتر ہی اس کو آگے فروخت کر کے نفع کمایا) تو اس پر حاصل ہونے والا نفع حلال نہیں ہے۔

غیر منقولہ جائیداد کو قبضہ سے پہلے فروخت کرنا جائز ہے

عَنْ ابْنِ اَبِيْ مُلَيْكَةَ قَالَ اِنَّ عُمَانَ رضی اللہ عنہ اِبْتَاعَ مِنْ طَلْحَةَ اَرْضًا بِالْمَدِيْنَةِ نَاقِلَةً بِاَرْضٍ لَّهٗ بِالْكُوْفَةِ فَقَالَ عُمَانُ بَعْتُكَ مَا لَمْ اَرَهُ فَقَالَ طَلْحَةُ اِنَّمَا النَّظْرُ لِيْ لِاَنِّيْ اِبْتَعْتُ مَغِيْبًا وَاَنْتَ قَدْ رَاَيْتَ مَا اِبْتَعْتَ فَتَحَاكَمَا اِلَى جُبَيْرِ بْنِ مُطْعِمٍ فَقَضَى عَلٰى عُمَانَ اَنَّ الْبَيْعَ جَائِزٌ وَاَنَّ النَّظْرَ

لَطْلِحَةَ لِأَنَّهُ ابْتِئَاعَ مَغِيْبًا (بيہقی)

ابن ابی ملیکہ رحمہ اللہ کہتے ہیں کہ حضرت عثمان ؓ نے حضرت طلحہ ؓ سے مدینہ منورہ میں واقع ان کی زمین کوفہ میں واقع اپنی زمین کے عوض خریدی۔ پھر حضرت عثمان ؓ (کا ارادہ ہوا کہ سودے کو منسوخ کر دیں تو اس کے لئے انہوں نے کہا کہ میں نے آپ کے ہاتھ ایسی زمین بیچی تھی جو میں نے قبضہ کرنا تو دور کی بات ہے دیکھی ہی نہ تھی (نہ خود اور نہ ہی اپنے وکیل و نمائندے کے ذریعہ سے) حضرت طلحہ ؓ نے کہا (جو سودا آپ نے میرے ساتھ کیا ہے اس میں آپ کو خیار رویت کا کچھ حق نہیں) خیار رویت کا حق صرف میرا ہے کیونکہ میں نے ایک ان دیکھی زمین خریدی ہے (جو کوفہ میں ہے) جبکہ آپ نے (مدینہ کی) جو زمین خریدی ہے وہ آپ دیکھ چکے ہیں (اور کوفہ کی زمین اگرچہ آپ نے نہ دیکھی تھی لیکن وہ آپ نے جب اپنے اختیار سے فروخت کی تو خیار رویت کا آپ کا حق ختم ہو گیا)۔ دونوں اپنا مقدمہ جمیر بن مطعم ؓ کے پاس لے گئے۔ انہوں نے حضرت عثمان ؓ کے خلاف فیصلہ دیتے ہوئے فرمایا کہ یہ سودا جائز ہے اور خیار رویت طلحہ ؓ کو حاصل ہے کیونکہ انہوں نے ان دیکھی جائیداد کو خریدا ہے۔

بیع فاسد

ادھار سودے میں ادائیگی کی مدت مجہول ہو

عَنْ عِكْرِمَةَ عَنِ ابْنِ عَبَّاسٍ قَالَ لَا تَبِيعُوا إِلَى الْعَطَاءِ وَلَا إِلَى الدِّيَّاسِ (کتاب الام للشافعی)
عکرمہ رحمہ اللہ سے روایت ہے حضرت عبداللہ بن عباس رضی اللہ عنہما نے فرمایا اس طرح سے ادھار
فروخت مت کرو کہ قیمت اس وقت لے لیں گے جب خریدار کو وظیفہ ملے گا یا جب کھیتی کٹے گی (کیونکہ
یہ باتیں آگے پیچھے ہو جاتی ہیں اور اس کی وجہ سے سودا کرنے والوں کے درمیان جھگڑا پیدا ہو سکتا ہے۔)

ایک سودا درحقیقت دو سودوں پر مشتمل ہو

عَنْ أَبِي هُرَيْرَةَ قَالَ نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ بَيْعَتَيْنِ فِي بَيْعَةٍ (ترمذی و نسائی)
حضرت ابو ہریرہ رضی اللہ عنہ کہتے ہیں نبی صَلَّى اللَّهُ عَلَيْهِ وَسَلَّمَ نے ایک سودے میں دو سودے کرنے سے منع فرمایا (جس
کی صورت یہ ہے کہ فروخت کنندہ خریدار سے کہے کہ یہ شے نقد میں سو روپے کی ہے اور ادھار میں سوا سو
کی ہے اور خریدار کہے کہ مجھے منظور ہے۔ دونوں ایک سودا کرنا چاہتے ہیں لیکن یہاں دو سودے بن گئے
ایک نقد کا سو روپے میں اور ایک ادھار کا سوا سو روپے میں اور خریدار نے ان میں سے کسی ایک کی تعیین
نہیں کی)۔

فائدہ: اگر خریدار جواب میں یوں کہے کہ مجھے نقد منظور ہے یا یوں کہے کہ مجھے ادھار منظور ہے
تو یہ ایک ہی سودا ہوگا کیونکہ خریدار نے ان میں سے ایک کی تعیین کر دی ہے۔

عَنْ عَبْدِ اللَّهِ بْنِ مَسْعُودٍ قَالَ نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ صَفَقَتَيْنِ فِي صَفَقَةٍ (احمد)
حضرت عبداللہ بن مسعود رضی اللہ عنہ کہتے ہیں نبی صَلَّى اللَّهُ عَلَيْهِ وَسَلَّمَ نے ایک سودے میں دو سودے کرنے سے منع

فرمایا۔

سودے میں قرض کی شرط کرنا

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ لَا يَحِلُّ سَلْفٌ وَبَيْعٌ (ترمذی)
حضرت عبداللہ بن عمرو ؓ کہتے ہیں رسول اللہ ﷺ نے فرمایا قرض اور بیع (دونوں اکٹھے ہوں
یہ) جائز نہیں (مثلاً زید بکر سے کہے کہ میں تمہیں ایک لاکھ روپے قرض اس شرط پر دیتا ہوں کہ تم اپنا یہ
مکان میرے ہاتھ اتنی رقم پر فروخت کرو گے یا زید نے بکر سے یوں کہا کہ میں نے تمہارے ہاتھ اپنا
مکان اتنی رقم پر اس شرط سے فروخت کیا کہ تم مجھے ایک لاکھ روپیہ قرض دو گے)

سودے کو غیر متعلقہ شرطوں کے ساتھ مشروط کرنا

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ لَا يَحِلُّ شَرْطَانِ فِي بَيْعٍ (ترمذی)
حضرت عبداللہ بن عمرو ؓ کہتے ہیں رسول اللہ ﷺ نے فرمایا ایک سودے میں دو شرطیں (یعنی
ایک تو خود سودا اور دوسرے سودے میں لگائی ہوئی غیر متعلقہ شرط) جائز نہیں ہیں۔
ایک روایت جو امام ابوحنیفہ رحمہ اللہ نقل کرتے ہیں اس کے الفاظ کچھ مختلف ہیں لیکن مطلب ایک
ہی ہے۔

إِنَّ النَّبِيَّ ﷺ نَهَى عَنْ بَيْعٍ وَشَرْطٍ يَعْنِي نَبِيَّ ﷺ نَهَى عَنْ بَيْعٍ أَوْ شَرْطٍ (غیر متعلقہ) شرط (کو جمع) کرنے
سے منع فرمایا۔

فائدہ: حضرت جابر ؓ سے نبی ﷺ نے سفر کے دوران ان کا اونٹ خریدا۔ بعض روایتوں میں
جو الفاظ ہیں ان سے ظاہر ہوتا ہے کہ حضرت جابر ؓ نے سودے میں مدینہ منورہ تک اپنے لئے اونٹ کی
سواری کی شرط کی حالانکہ یہ شرط غیر متعلقہ ہے کیونکہ یہ سودے کا تقاضا نہیں ہے۔

عَنْ جَابِرٍ قَالَ فَقَالَ بَعْنِيهِ فَبَعْتُهُ مِنْهُ بِخَمْسِ أَوَاقٍ قَالَ قُلْتُ عَلَيَّ أَنْ لِي ظَهْرُهُ إِلَى الْمَدِينَةِ
قَالَ وَلَكَ ظَهْرُهُ إِلَى الْمَدِينَةِ (مسلم)

حضرت جابر ؓ کہتے ہیں (ایک غزوہ سے واپسی کے دوران) رسول اللہ ﷺ نے مجھ سے فرمایا
کہ اپنا اونٹ میرے ہاتھ فروخت کر دو۔ تو میں نے آپ ﷺ کے ہاتھ وہ اونٹ پانچ اوقیہ چاندی کے
عوض فروخت کر دیا اور میں نے یہ بھی کہا کہ (یہ سودا) اس شرط کے ساتھ ہے کہ مجھے مدینہ تک اس پر
سواری کا حق ہوگا۔ آپ ﷺ نے فرمایا (ٹھیک ہے مجھے تمہاری یہ شرط منظور ہے کہ) تمہیں مدینہ تک
اس پر سواری کا حق ہوگا۔

ذیل میں ہم پورا واقعہ ذکر کرتے ہیں جس سے معلوم ہوگا کہ سواری کرنے کا ذکر سودے میں شرط

کے طور پر نہیں ہوا تھا۔

عَنْ جَابِرِ بْنِ عَبْدِ اللَّهِ قَالَ قَالَ عَزْرُوثُ مَعَ رَسُولِ اللَّهِ ﷺ فَتَلَا حَقَّ بِي وَتَحْتِي نَاصِحٌ لِي قَدْ أَعْيَا وَلَا يَكَاذُ يَسِيرُ قَالَ فَقَالَ لِي مَا لِبِعِيرِكَ قَالَ قُلْتُ عَلِيلٌ قَالَ فَتَخَلَّفَ رَسُولُ اللَّهِ ﷺ فَرَجْرَهُ وَدَعَا لَهُ فَمَا زَالَ بَيْنَ يَدَيِ الْإِبِلِ قَدْ آمَهَا يَسِيرُ قَالَ فَقَالَ لِي كَيْفَ تَرَى بِعِيرِكَ قَالَ قُلْتُ بِخَيْرٍ قَدْ أَصَابَتْهُ بَرَكَتُكَ قَالَ أَفَتَبِيعُنِيهِ فَاسْتَحْيَيْتُ وَلَمْ يَكُنْ لَنَا نَاصِحٌ غَيْرُهُ قَالَ قُلْتُ نَعَمْ فَبِعْتُهُ إِيَّاهُ عَلَى أَنْ لِي فَقَارَ ظَهْرَهُ حَتَّى أَبْلُغَ الْمَدِينَةَ قَالَ فَقُلْتُ يَا رَسُولَ اللَّهِ إِنِّي عَرُوسٌ فَاسْتَأْذَنْتُهُ فَأَذِنَ لِي فَتَقَدَّمْتُ فَلَمَّا قَدِمَ رَسُولُ اللَّهِ ﷺ الْمَدِينَةَ عَدَوْتُ إِلَيْهِ بِالْبَعِيرِ فَأَعْطَانِي ثَمَنَهُ وَرَدَّهُ عَلَيَّ (مسلم)

وَفِي رِوَايَةٍ قَالَ بَعِنِي جَمَلُكَ هَذَا قَالَ قُلْتُ لَا بَلْ هُوَ لَكَ قَالَ لَا بَلْ بَعِنِيهِ قَالَ قُلْتُ لَا بَلْ هُوَ لَكَ يَا رَسُولَ اللَّهِ قَالَ لَا بَعِنِيهِ قَالَ قُلْتُ فَإِنْ لِرَجُلٍ عَلَيَّ أَوْ قِيَّةً ذَهَبٌ فَهُوَ لَكَ بِهَا قَالَ قَدْ أَخَذْتُهُ فَتَبَلَّغُ عَلَيْهِ إِلَى الْمَدِينَةِ فَلَمَّا قَدِمْتُ الْمَدِينَةَ قَالَ رَسُولُ اللَّهِ ﷺ لِإِبِلٍ أَعْطَاهُ أَوْ قِيَّةً مِنْ ذَهَبٍ وَرَدَّهُ قَالَ فَأَعْطَانِي أَوْ قِيَّةً مِنْ ذَهَبٍ وَرَأَدْنِي قَيْرَاطًا قَالَ فَقُلْتُ لَا تَفَارِقُنِي زِيَادَةَ رَسُولِ اللَّهِ ﷺ قَالَ فَكَانَ فِي كَيْسٍ لِي فَأَخَذَهُ أَهْلُ الشَّامِ يَوْمَ الْحَرَّةِ (مسلم)

وَفِي رِوَايَةٍ قَالَ فَزَلْتُ مِنَ الرَّحْلِ إِلَى الْأَرْضِ قَالَ مَا شَأْنُكَ قَالَ قُلْتُ جَمَلُكَ قَالَ قَالَ لِي إِرْكَبْ جَمَلُكَ قَالَ قُلْتُ مَا هُوَ بِجَمَلِي وَلَكِنَّهُ جَمَلُكَ قَالَ كُنَّا نُرَاجِعُهُ مَرَّتَيْنِ فِي الْأَمْرِ إِذَا أَمَرْنَا بِهِ فَإِذَا أَمَرْنَا النَّالِثَةَ لَمْ نُرَاجِعْهُ قَالَ فَرَكِبْتُ الْجَمَلَ (مسند احمد)

حضرت جابر رضی اللہ عنہ کہتے ہیں میں رسول اللہ صلی اللہ علیہ وسلم کے ساتھ ایک غزوہ میں شریک ہوا۔ (واپسی کے سفر میں) رسول اللہ صلی اللہ علیہ وسلم (اپنی سواری پر) میرے پاس آئے۔ میرا اونٹ بیمار تھا اور مشکل سے چلتا تھا۔ آپ صلی اللہ علیہ وسلم نے مجھ سے پوچھا تمہارے اونٹ کو کیا ہوا۔ میں نے کہا یہ بیمار ہے۔ آپ صلی اللہ علیہ وسلم (میرے اونٹ کے) پیچھے ہوئے اور اس کو زبان سے ہنکایا اور اس کے لئے دعا فرمائی۔ پھر تو وہ اونٹ سب اونٹوں سے آگے آگے چلنے لگا۔ کہتے ہیں پھر رسول اللہ صلی اللہ علیہ وسلم نے پوچھا (کیوں بھیی اب تم) اپنے اونٹ کو کیا پاتے ہو؟ میں نے کہا میں اس میں بھلائی پاتا ہوں۔ اس کو تو آپ کی برکت (کی دعا) لگ گئی ہے۔ آپ فرمایا کیا تم اس کو میرے ہاتھ فروخت کرتے ہو۔ مجھے آپ کے ہاتھ فروخت کرتے ہوئے شرم آئی اور ہمارے پاس کوئی دوسرا اونٹ بھی نہ تھا (لیکن میں نے آپ کے فرمان کو ترجیح دیتے ہوئے کہا) نہیں یہ آپ کو ویسے ہی ہدیہ ہے۔ آپ نے فرمایا نہیں یہ نہیں بلکہ اسے میرے ہاتھ فروخت کر دو۔ میں نے کہا اے اللہ کے رسول (اس کی کیا ضرورت ہے) یہ آپ کو ویسے ہی ہدیہ ہے۔ آپ صلی اللہ علیہ وسلم نے

فرمایا نہیں (میں ہدیہ میں نہیں لوں گا) بلکہ تم اسے میرے ہاتھ فروخت کر دو۔ میں نے کہا ایک شخص کا میرے ذمہ ایک اوقیہ سونا ہے تو ایک اوقیہ سونے کے بدلہ میں یہ آپ کو فروخت کیا۔ آپ ﷺ نے فرمایا ٹھیک ہے میں نے (اس قیمت کے عوض) اس اونٹ کو لیا۔ (جب سودا ہو گیا) تو میں اونٹ سے اتر کر زمین پر کھڑا ہو گیا۔ آپ نے پوچھا تمہیں کیا ہوا (کیوں اتر گئے ہو) میں نے جواب دیا (اب تو یہ) آپ کا اونٹ ہے۔ آپ ﷺ نے مجھ سے فرمایا تم اپنے اونٹ پر سوار ہو جاؤ (یہ آپ ﷺ نے ان کو ہدیہ کی نیت کرتے ہوئے کہا) کہتے ہیں میں نے کہا (اے اللہ کے رسول اب) یہ میرا اونٹ تو نہیں رہا اب تو آپ کا اونٹ ہے۔ کہتے ہیں رسول اللہ ﷺ جب ہمیں کسی بات کا کہتے تھے تو (اشکال ہونے پر) ہم دومرتبہ تو آپ سے اپنی بات کرتے تھے اور جب آپ ہمیں تیسری مرتبہ کہتے تھے تو ہم پھر آگے سے کچھ نہیں بولتے تھے (بس آپ کے کہے پر عمل کرتے تھے) تو (اس وجہ سے) میں اونٹ پر (دوبارہ) سوار ہو گیا (اس بات کو اختصار کی وجہ سے بعض نے یوں ذکر کیا کہ نبی ﷺ نے حضرت جابر ﷺ سے کہا کہ میں نے اونٹ لے لیا اب تم اس پر مدینہ تک سواری کرو اور بعض نے یوں ذکر کیا کہ حضرت جابر ﷺ نے کہا کہ میں نے اونٹ آپ کو بیچا لیکن مجھے مدینہ تک اس پر سواری کا حق ہوگا۔ لیکن اصل بات وہ ہے جو اوپر تفصیل سے ذکر ہوئی)۔

حضرت جابر ﷺ کہتے ہیں میری نئی نئی شادی ہوئی تھی لہذا میں نے (دوسرے لوگوں سے پہلے تیز تیز مدینہ پہنچنے کی) نبی ﷺ سے اجازت چاہی۔ آپ نے مجھے اجازت دے دی اور میں پہلے مدینہ پہنچ گیا۔

(بعد میں) جب رسول اللہ ﷺ مدینہ منورہ تشریف لائے تو میں آپ کے پاس اونٹ لے کر گیا۔ آپ ﷺ نے مجھے اس اونٹ کی قیمت ادا کی اور پھر اونٹ بھی مجھے ہی واپس (ہدیہ) کر دیا۔ قیمت کی ادائیگی کے لئے رسول اللہ ﷺ نے بلال ﷺ کو کہا کہ ان کو ایک اوقیہ سونا دے دو اور کچھ مزید بھی دے دو تو بلال ﷺ نے مجھے ایک اوقیہ سونا دیا اور مزید ایک قیراط دیا۔ میں نے خود سے کہا کہ رسول اللہ ﷺ نے جو مزید سونا عطا کیا ہے وہ (برکت کی خاطر اپنے پاس رکھوں گا) وہ مجھ سے جدا نہیں ہونا چاہئے۔ تو وہ میری ایک تھیلی میں رہا لیکن (یزید کے زمانے میں جب یزید کی فوج نے مدینہ والوں سے) جنگ حرہ (کی اور بعد) میں (غارت گری کی تو) یزید کے شامی لشکر نے وہ قیراط چھین لیا۔

ناپ تول والی چیز کو خریدار جب تک خود ناپ تول نہ کر لے یا سودے کے وقت ناپ تول ہوتے نہ دیکھ لے اس کا استعمال یا آگے اس کی فروخت جائز نہیں

عَنْ جَابِرٍ أَنَّ النَّبِيَّ ﷺ نَهَى عَنْ بَيْعِ الطَّعَامِ حَتَّى يَجْرِيَ فِيهِ الصَّاعَانِ صَاعُ الْبَائِعِ
وَصَاعُ الْمُشْتَرِي (ابن ماجه)

حضرت جابر رضی اللہ عنہ سے روایت ہے کہ نبی صلی اللہ علیہ وسلم نے غلہ (کے خریدار کو اس) کی فروخت سے منع کیا یہاں تک کہ اس میں دو پیمانے جاری نہ ہو جائیں ایک پیمانہ فروخت کنندہ کا اور ایک پیمانہ خریدار کا (جس کی صورت یہ ہے کہ زید بکر سے ایک من گندم خریدے تو زید اور بکر دونوں اس کی پیمائش یا تول کریں چاہے تو دونوں سامنے ہو کر اس کو ایک دفعہ تول لیں۔ اس سے بھی دونوں کا تول ہو جائے گا یا اگر بکر نے اس کو پہلے سے تول کر رکھا ہو تو زید اس کو بکر کی دکان پر تولے یا اپنے گھر لا کر تولے۔ اس طرح سے جب دونوں کے تول ہو جائیں (اور زید کو بھی علم ہو جائے کہ وہ گندم ایک من ہے اس سے زیادہ نہیں ہے تب زید اس کو خود استعمال کرے یا آگے فروخت کرے تاکہ کہیں ایسا نہ ہو کہ بکر نے غلطی سے زیادہ تول دی ہو اور زید زائد کو بھی اپنی سمجھ کر استعمال کر لے حالانکہ وہ اس کی نہیں ہے دوسرے کی ملکیت ہے)۔

بیع مکروہ

جمعہ کی پہلی اذان کے بعد بیع

عَنْ عِكْرَمَةَ عَنِ ابْنِ عَبَّاسٍ قَالَ لَا يَصْلُحُ الْبَيْعُ يَوْمَ الْجُمُعَةِ حِينَ يُنَادَى لِلصَّلَاةِ فَإِذَا قُضِيَتِ الصَّلَاةُ فَاشْتَرَوْا وَبِعَ (محلّی ابن حزم).

عکرمہ رحمہ اللہ سے روایت ہے کہ حضرت عبداللہ بن عباس رضی اللہ عنہما نے فرمایا جمعہ کے دن جس وقت نماز کے لئے (مؤذن پہلی) اذان کہے اس وقت خرید و فروخت کرنا درست نہیں۔ ہاں جب نماز ہو چکے تو پھر خرید و فروخت کرو۔

مسجد میں سودا لاکر خرید و فروخت کرنا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ إِذَا رَأَيْتُمْ مَنْ يَبِيعُ أَوْ يَتَّاعُ فِي الْمَسْجِدِ فَقُولُوا لَا أَرْبَحَ اللَّهُ تِجَارَتَكَ (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب تم کسی شخص کو مسجد میں (سودا لاکر فروخت کرتے یا خریدتے دیکھو تو کہو کہ اللہ تمہاری تجارت میں نفع نہ دے)

ایک کی فروخت پر اپنی فروخت کرنا

عَنْ ابْنِ عُمَرَ أَنَّ رَسُولَ اللَّهِ ﷺ قَالَ لَا يَبِيعُ بَعْضُكُمْ عَلَى بَعْضٍ (مسلم)

حضرت عبداللہ بن عمر رضی اللہ عنہما سے روایت ہے رسول اللہ صلی اللہ علیہ وسلم نے فرمایا تم میں سے ایک دوسرے کی فروخت پر اپنی فروخت نہ کرے (جس کی صورت یہ ہے کہ مثلاً زید نے بکر سے صحیح قیمت پر کوئی شے خیار شرط کے ساتھ خریدی۔ اب خالد زید سے کہتا ہے کہ تم اپنی یہ خریداری ختم کر دو میں تمہیں ایسی ہی چیز اس سے کم قیمت پر فروخت کرتا ہوں)۔

ایک کے سودے پر اپنا سودا کرنا

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ لَا يَسْمُ الْمُسْلِمُ عَلَى سَوْمِ الْمُسْلِمِ (مسلم)
حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ایک مسلمان دوسرے مسلمان کے سودے پر اپنا سودا نہ کرے (جس کی صورت یہ ہے کہ مثلاً زید اور بکر کسی خاص قیمت کے عوض ایک سودا کرنے پر راضی ہو گئے ہیں۔ اب فروخت کنندہ جو کہ بکر ہے خالد اس کے پاس آ کر اس کو کہتا ہے کہ تم اسی قیمت پر یا اس سے بھی زائد قیمت پر میرے ہاتھ فروخت کر دو)۔

شہر سے باہر جا کر تجارتی قافلہ سے سامان خریدنا

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ لَا يَتَلَقَّى الرَّكْبَانُ لِبَيْعِ (مسلم)
حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا (شہر کی طرف آنے والے تجارتی قافلہ کی خبر سن کر قافلہ والوں کو یہ دھوکہ دے کر کہ شہر میں نرخ گرے ہوئے ہیں سستے داموں) سامان خریدنے کی خاطر (یا سارا مال خرید کر ذخیرہ اندوزی کرنے اور پھر منہ مانگے داموں پر بیچنے کی خاطر) قافلہ والوں سے (شہر سے باہر جا کر) ملاقات نہ کی جائے۔

فائدہ: اسی کو دوسری حدیثوں میں تلتقی جلب اور تلتقی سلع بھی کہا گیا ہے۔

عَنْ أَبِي هُرَيْرَةَ قَالَ نَهَى رَسُولُ اللَّهِ ﷺ أَنْ يَتَلَقَّى الْجَلْبُ (مسلم)
حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا (شہر سے باہر نکل کر) تجارتی قافلہ سے ملاقات نہ کی جائے۔

عَنْ ابْنِ عُمَرَ أَنَّ رَسُولَ اللَّهِ ﷺ نَهَى أَنْ تَتَلَقَّى السَّلْعُ حَتَّى تَبْلُغَ الْأَسْوَاقَ (مسلم)
حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے اس سے منع کیا کہ سامان کے (شہر کی) منڈیوں میں پہنچنے سے پہلے ہی اس (کا سودا کر کے اس) کو لے لیا جائے۔

اگر خریدار نے قافلہ والوں کو قیمت بتانے میں دھوکہ دیا ہو تو خریدار کے یہ کہنے پر کہ دھوکہ ہونے کی صورت میں پیسے واپس ہوں گے یا قافلہ والوں کے اپنے لئے خیار شرط طے کرنے پر ان کو سودا واپس کرنے اختیار ہوگا۔

عَنْ ابْنِ سِيرِينَ قَالَ سَمِعْتُ أَبَا هُرَيْرَةَ يَقُولُ إِنَّ رَسُولَ اللَّهِ ﷺ قَالَ لَا تَلْقُوا الْجَلْبَ
فَمَنْ تَلَقَّاهُ فَاشْتَرَى مِنْهُ فَإِذَا أَتَى سَيِّدَهُ السُّوقَ فَهُوَ بِالْخِيَارِ (مسلم)۔

ابن سیرین رحمہ اللہ کہتے ہیں میں نے حضرت ابو ہریرہ رضی اللہ عنہ سے کہا کہ یہ کہتے سنا کہ رسول اللہ صلی اللہ علیہ وسلم نے فرمایا کہ تجارتی قافلوں (کے شہر میں آنے سے پہلے ہی ان) سے جا کر نہ ملو۔ جو کوئی قافلہ والے سے جا کر ملا اور اس سے سامان خریدا پھر (اتفاق سے) قافلہ والا (شہر کی) منڈی میں آجائے (اور وہ یہ دیکھے کہ خریدار نے اسے دھوکہ دے کر اس سے کم قیمت پر مال خریدا ہے اور اس سے دھوکہ سے بچنے کے لئے سودے میں خیار شرط طے کیا تھا) تو اس کو سودا فسخ کرنے (اور اپنا سامان واپس لینے) کا اختیار ہوگا۔

فائدہ: سودا فسخ کرنے کے لئے خیار شرط کی قید لگانے کی وجہ یہ ہے کہ رسول اللہ صلی اللہ علیہ وسلم نے حضرت معقذ بن حبان رضی اللہ عنہ کو سودے میں دھوکہ سے بچنے کے لئے خیار شرط کرنے کا حکم دیا تھا۔

شہری کا دیہاتی کو اناج فروخت کرنا یا دیہاتی کیلئے اناج فروخت کرنا

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ لَا يَبِيعُ حَاضِرٌ لِبَادٍ (مسلم)

نوٹ: اس حدیث کے مندرجہ ذیل دو مطلب نکلتے ہیں۔

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا:

1- (جب شہر میں غلہ کی کمیابی ہو تو) شہر والا (غلہ کا تاجر زیادہ نفع کی خاطر اپنا غلہ) گاؤں والے (یا کسی دوسرے علاقہ والے) کے ہاتھ فروخت نہ کرے (کیونکہ اس میں اپنے شہر والوں کا نقصان ہے)
2- (زیادہ دلالی، آڑھت اور کمیشن کی خاطر) شہری (دلال، آڑھتی اور کمیشن ایجنٹ بن کر) دیہات والے کے لئے (غلہ وغیرہ) فروخت نہ کرے (جبکہ اگر دیہات والا خود فروخت کرتا تو سستے داموں فروخت کرتا۔ یہ مطلب حضرت عبداللہ بن عباس رضی اللہ عنہ سے منقول ہے۔

عَنْ طَاوُسٍ قَالَ قُلْتُ لَابْنِ عَبَّاسٍ مَا قَوْلُهُ حَاضِرٌ لِبَادٍ قَالَ لَا يَكُنُّ لَهُ بِسْمَسَارًا (مسلم)
طاووس رحمہ اللہ کہتے ہیں میں نے حضرت عبداللہ بن عباس رضی اللہ عنہ سے پوچھا حاضر لباد کا کیا مطلب ہے تو انہوں نے فرمایا (اس سے مراد یہ ہے کہ) شہر والا دیہات والے کے لئے دلال نہ بنے (کہ پھر اس کے ذریعہ سے مفاد عامہ کے خلاف کام کرے)۔

فائدہ: اگر شہری صحیح داموں پر فروخت کرے تو اس کا دیہات والے کے لئے دلال یا آڑھتی بننا جائز ہے کیونکہ دلالی بذات خود جائز ہونے کی وجہ سے اس حدیث میں اس علت سے منع کی گئی ہے کہ وہ مفاد عامہ کے خلاف ہو۔

اصل خریدار سے زیادہ قیمت حاصل کرنے کے لئے جھوٹے دام لگوانا

عَنْ ابْنِ عُمَرَ أَنَّ رَسُولَ اللَّهِ ﷺ نَهَى عَنِ النَّجْشِ (مسلم)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے نجش (یعنی خریدنے کی نیت کے بغیر زیادہ دام لگانا تا کہ خریدار یہ دیکھ کر کہ اور لوگ زیادہ بولی لگا رہے ہیں یہ سمجھے کہ یہ شے تو بڑی قیمتی معلوم ہوتی ہے اور وہ بھی زیادہ بولی لگانے پر آمادہ ہو جائے تو رسول اللہ صلی اللہ علیہ وسلم نے اس بات سے منع فرمایا۔

متفرق معاملات

تَوَلِيهِ لِعِنَى لَأَكْتِ بِفِرْعَوْنَ

عَنْ عَائِشَةَ أَنَّ أَبَا بَكْرٍ قَالَ لِلنَّبِيِّ ﷺ خُذْ بِأَبِي أَنْتَ وَ أُمِّي إِحْدَى رَاِحِلَتِي هَاتَيْنِ فَقَالَ ﷺ بِالثَّمَنِ (بخاری)

حضرت عائشہ رضی اللہ عنہا سے روایت ہے کہ حضرت ابو بکر ؓ نے (ہجرت کے موقع پر) نبی ﷺ سے درخواست کی کہ میرے ماں باپ آپ پر قربان ہوں آپ میری ان دو سوار یوں میں سے ایک لے لیجئے۔ آپ ﷺ نے فرمایا کہ (میں نے ایک سواری لی) اس کی قیمت (یعنی لاگت) کے عوض میں (اس پر حضرت ابو بکر ؓ نے بتایا کہ میں نے یہ اتنے میں خریدی تھی تو آپ ﷺ نے فرمایا میں نے اس لاگت پر خریدی)۔

مُرَابَحَهُ لِعِنَى اَصْلِ دَامٍ بِمَتَعِينَ نَفْعٍ لِي كَرِبِيْنَا

عَنْ أَبِي بَحْرٍ عَنْ شَيْخٍ لَهُمْ قَالَ رَأَيْتُ عَلِيَّ بْنَ أَبِي طَالِبٍ إِذَا رَا غَلِيظًا قَالَ اشْتَرَيْتُ بِخَمْسَةِ دَرَاهِمٍ فَمَنْ أُرْبَحْنِي فِيهِ دَرَاهِمًا بَعْتُهُ إِيَّاهُ (احمد)

ابو بھر کے شیخ یعنی قابل اعتبار اور ثقہ استاد کہتے ہیں میں نے حضرت علی ؓ (کے کندھے) پر ایک موٹا تہہ بند دیکھا اور وہ کہہ رہے تھے کہ میں نے یہ تہہ بند پانچ درہم میں خریدا ہے تو جو کوئی مجھے ایک درہم نفع دے میں اس کے ہاتھ اس کو بیچتا ہوں۔

ذخیرہ اندوزی (Hoarding)

عَنْ مَعْمَرٍ قَالَ قَالَ رَسُولُ اللَّهِ ﷺ مَنِ احْتَكِرُ فَهُوَ خَاطِئٌ (مسلم)

حضرت معمر ؓ کہتے ہیں رسول اللہ ﷺ نے فرمایا جس نے (غلہ کی) ذخیرہ اندوزی کی اس نے

گناہ کا کام کیا۔

عَنْ عُمَرَ بْنِ الْخَطَّابِ قَالَ سَمِعْتُ رَسُولَ اللَّهِ ﷺ يَقُولُ مَنِ احْتَكَرَ عَلَى الْمُسْلِمِينَ طَعَامًا ضَرَبَهُ اللَّهُ بِالْجُدَامِ وَالْإِقْلَاسِ (احمد و ابن ماجہ)

حضرت عمر بن خطاب ؓ کہتے ہیں میں نے رسول اللہ ﷺ کو یہ فرماتے ہوئے سنا کہ جس شخص نے مسلمانوں (کے مفاد عامہ) کے خلاف غلہ کی ذخیرہ اندوزی کی اللہ تعالیٰ اس پر (بعض اوقات سزا کے طور پر) کوڑھ کا مرض یا اقلاس مسلط کر دیتے ہیں۔

عَنْ عُمَرَ بْنِ الْخَطَّابِ قَالَ قَالَ رَسُولُ اللَّهِ ﷺ الْمُحْتَكِرُ مَلْعُونٌ (ابن ماجہ)

حضرت عمر بن خطاب ؓ کہتے ہیں رسول اللہ ﷺ نے فرمایا (غلہ کی) ذخیرہ اندوزی کرنے والا ملعون (اور اللہ کی رحمت سے محروم) ہے۔

فائدہ: عام رائے تو یہی ہے کہ صرف اناج میں ذخیرہ اندوزی منع ہے لیکن چونکہ زیادہ تر حدیثوں میں اناج کی قید نہیں ہے اس لئے امام ابو یوسف رحمہ اللہ مفاد عامہ کے لئے مضر دیگر چیزوں میں بھی ذخیرہ اندوزی کو انہی حدیثوں کی ممانعت میں شامل کرتے ہیں۔

پھل کے صلاح سے پہلے اس کو فروخت

پھل لگنے کے بعد اس کی فروخت جائز ہے لیکن بہتر ہے کہ پھل جب ہلاکت سے

محفوظ ہو جائے اس وقت فروخت کیا جائے

عَنْ زَيْدِ بْنِ ثَابِتٍ قَالَ كَانَ النَّاسُ فِي عَهْدِ رَسُولِ اللَّهِ ﷺ يَتَّبِعُونَ التِّمَارَ فَإِذَا جَدَّ النَّاسُ وَحَصَرَ تَقَاضِيَهُمْ قَالَ الْمُتَبَاعُ إِنَّهُ أَصَابَ التَّمَرَ الدَّمَانُ أَصَابَهُ مُرَاضٌ فَشَامَ عَاهَاتٌ يَحْتَجُونَ بِهَا فَقَالَ رَسُولُ اللَّهِ ﷺ لَمَّا كَثُرَتْ عِنْدَهُ الْخُصُومَةُ فِي ذَلِكَ فِيمَا لَا فَلَا تَبَايَعُوا حَتَّى يَبْدُوَ صَلَاحُ التَّمْرِ كَالْمَشُورَةِ يُشِيرُ بِهَا لِكثْرَةِ خُصُومَتِهِمْ. (بخاری)

حضرت زید بن ثابت ؓ کہتے ہیں رسول اللہ ﷺ کے زمانے میں لوگ پھلوں کی خرید و فروخت کرتے تھے۔ جب پھل توڑنے کا وقت آتا اور لوگوں کے (ادائیگی کیلئے) تقاضے شروع ہو جاتے تو خریدار کہتا کہ پھل تو پکنے سے پہلے گل سڑ گیا یا اس کو پھلوں کی وہ بیماری لگ گئی یا وہ بیماری لگ گئی یعنی مختلف بیماریوں اور آفتوں کا ذکر کر کے اپنے لئے (ادائیگی نہ کرنے کی) دلیل پکڑتے۔ جب یہ جھگڑے زیادہ ہی پیش آنے لگے تو رسول اللہ ﷺ نے بطور مشورہ کے فرمایا اگر تم اس خرید و فروخت کو ترک نہیں

کر سکتے تو پھر یہ کیا کرو کہ پھل کے ہلاکت سے محفوظ ہونے سے پہلے اس کی خرید و فروخت مت کرو۔
ابتدائی کچے پھل کو اس شرط سے فروخت کرنا کہ پکنے تک پھل درخت پر لگا رہے گا

جائز نہیں

عَنْ أَنَسِ بْنِ مَالِكٍ أَنَّ رَسُولَ اللَّهِ ﷺ نَهَى عَنْ بَيْعِ الثَّمَارِ حَتَّى تُزْهِىَ فَقِيلَ لَهُ وَمَا تُزْهِى قَالَ حَتَّى تَحْمَرَ فَقَالَ رَسُولُ اللَّهِ ﷺ أَرَأَيْتَ إِذَا مَنَعَ اللَّهُ الثَّمْرَةَ بِمَا يَأْخُذُ أَحَدَكُمْ مَالًا أُخِيهِ. (بخاری)

حضرت انس ؓ سے روایت ہے کہ رسول اللہ ﷺ نے پھل کے اڑھاء سے پہلے (اس شرط سے) اس کی فروخت سے منع فرمایا (کہ پکنے تک پھل درخت پر لگا رہے گا)۔ حضرت انس ؓ سے پوچھا گیا کہ اڑھاء کا کیا مطلب ہے انہوں نے جواب دیا (اس کا مطلب ہے) پھل کا (پک کر) سرخ ہونا۔ پھر رسول اللہ ﷺ نے (مذکورہ حکم کی علت کو اس طرح) بیان کیا کہ دیکھو (جب یہ شرط ہوگی کہ پھل پکنے تک درخت پر لگا رہے گا تو اس کا مطلب یہ ہوگا کہ پھل فروخت کنندہ کے قبضہ میں رہے گا اور وہی پھل کا ذمہ دار ہوگا لہذا اگر کسی قدرتی آفت سے پھل ہلاک ہو جائے گا تو وہی اس کی ہلاکت کا ذمہ دار ہوگا اور اسی کے مال کی ہلاکت شمار ہوگی) تو (اے فروخت کنندہ ایسی صورت میں) تم اپنے (خریدار) بھائی کا مال کس بنیاد پر لیتے ہو۔

فائدہ: 1- ان دونوں حدیثوں سے معلوم ہوا کہ پھل ظاہر ہونے کے بعد اس کے پکنے سے پہلے کوئی شرط کئے بغیر اس کی فروخت جائز ہے۔

2- پہلی حدیث میں پھل کے صلاح ظاہر ہونے تک اور دوسری حدیث میں پھل کے اڑھاء ہونے تک کا ذکر ہے۔ ان دونوں سے کیا مراد ہے؟

i- قِيلَ لِابْنِ عُمَرَ مَا صَلَاحُهُ قَالَ تَذْهَبُ عَاهَتُهُ. (بخاری و مسلم)

حضرت عبداللہ بن عمر ؓ سے پوچھا گیا کہ پھل کی صلاح سے کیا مراد ہے۔ فرمایا کہ اس کی ہلاکت کا خوف جاتا رہے۔

ii- عَنْ جَابِرٍ قَالَ نَهَانَا رَسُولُ اللَّهِ ﷺ عَنْ بَيْعِ الثَّمْرِ حَتَّى يَطْيَبَ. (مسلم)

حضرت جابر ؓ کہتے ہیں رسول اللہ ﷺ نے ہمیں پھل پکنے سے پہلے اس کو فروخت کرنے سے منع کیا۔

iii- قِيلَ لِأَنَسٍ وَمَا تُزْهِى قَالَ حَتَّى تَحْمَرَ. (بخاری)

حضرت انس رضی اللہ عنہ سے پوچھا گیا کہ ازہاء سے کیا مراد ہے تو انہوں نے فرمایا پھل کا پک کر سرخ ہونا۔

iv- عَنِ ابْنِ عُمَرَ أَنَّ رَسُولَ اللَّهِ ﷺ نَهَى عَنْ بَيْعِ السُّنْبُلِ حَتَّى يَبْيَضَّ وَيَأْمَنَ الْعَاهَةَ. (مسلم)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے سفید ہونے اور آفت سے محفوظ ہونے تک گندم کے خوشوں کی فروخت سے منع فرمایا ان حدیثوں سے معلوم ہوا کہ صلاح اور ازہاء سے اصل مراد پھل کا آفت اور ہلاکت سے محفوظ ہونا ہے لیکن اس میں پھل مختلف ہوتے ہیں۔ بعض میں امن اس وقت ہوتا ہے جب پھل پک جائے اور اس میں مٹھاس پیدا ہو جائے، بعض میں اس وقت ہوتا ہے جب اس میں سرخی یا سفیدی آجائے اور بعض میں جب کہ وہ کچے ہی ہوں لیکن اصل حجم حاصل ہو چکا ہو۔

جاہلیت کے دور کے بعض معاملات سے ممانعت

عَنْ أَبِي سَعِيدٍ الْخُدْرِيِّ قَالَ نَهَانَا رَسُولُ اللَّهِ ﷺ عَنِ الْمَلَامَسَةِ وَالْمُنَابَذَةِ فِي الْبَيْعِ (مسلم)

حضرت ابوسعید خدری رضی اللہ عنہ کہتے ہیں رسول اللہ صلی اللہ علیہ وسلم نے ہمیں سودے میں ملاست اور منابذہ سے منع فرمایا (ملاست کا طریقہ یہ تھا کہ خریدار رات کا وقت ہو یا دن کا محض سودے کی نیت سے دوسرے کے کپڑے کو ہاتھ لگا دے تو بس سودا ہو گیا، خریدار کو کپڑے کو الٹ پلٹ کر دیکھنے کی بھی اجازت نہ تھی۔ اور منابذہ کا طریقہ یہ تھا کہ ایک شخص دوسرے کی طرف اپنا کپڑا پھینک دے اور دوسرا پہلے کی طرف اپنا کپڑا پھینک دے تو سودا ہو گیا۔ اگرچہ دونوں نے دوسرے کا کپڑا نہ تو دیکھا ہو اور نہ ہی دونوں دوسرے کے کپڑے پر راضی ہوں۔

فائدہ: ایسے معاملات کرنا مکروہ تحریمی ہے۔ اگر کسی نے ایسا کیا تو سودا ہو جائے گا لیکن ایک تو گناہ ہوگا دوسرے خریدار کو خیار رویت حاصل ہوگا۔

عَنْ أَبِي هُرَيْرَةَ قَالَ نَهَى رَسُولُ اللَّهِ ﷺ عَنِ الْبَيْعِ الْحَصَاةِ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے کنکری کی بیع سے منع فرمایا۔ (اس کی مندرجہ ذیل صورتیں تھیں۔

i- آدمی کہے کہ جب کنکری پھینکوں تو سودا ہو گیا۔

ii- جب تم کنکری پھینکو تو جس چیز پر تمہاری کنکری گرے وہ چیز تمہیں فروخت ہے۔

iii- جہاں تک تمہاری کنکری جائے اتنی زمین تمہیں فروخت ہے۔

بیعانہ کی ضابطی منع ہے

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ نَهَى عَنْ بَيْعِ الْعُرْبَانِ (مؤطا مالک)
حضرت عبداللہ بن عمروؓ سے روایت ہے کہ رسول اللہ ﷺ نے عربان (یا عربوں) کی فروخت
سے منع فرمایا (جس کی صورت یہ ہے کہ زید بکر سے کوئی سودا مثلاً ایک ہزار روپے میں خریدے اور بکر کو
ایک سو روپے دے کر کہا کہ یہ رکھ لو اگر میں نے سودا نہ لیا بلکہ واپس کیا تو یہ سو روپے تمہارے ہیں تم ان
کو ضبط کر سکتے ہو۔

3- بیع عینہ

عَنِ ابْنِ عَمْرٍو قَالَ سَمِعْتُ رَسُولَ اللَّهِ ﷺ إِذَا ضَمِنَ النَّاسُ بِالذَّيْنَارِ وَالذَّرْهَمِ وَتَبَا يَعُو
بِالْعَيْنَةِ وَاتَّبَعُوا أَذْنَابَ الْبُقَرَةِ وَتَرَكُوا الْجِهَادَ فِي سَبِيلِ اللَّهِ أَنْزَلَ اللَّهُ بِهِمْ ذَلًّا فَلَا يَرْفَعُهُ حَتَّى
يُرَاجِعُوا دِينَهُمْ (احمد)

حضرت عبداللہ بن عمروؓ کہتے ہیں میں نے رسول اللہ ﷺ کو یہ فرماتے ہوئے سنا کہ جب لوگوں
سے دینار و درہم میں جرمانہ وصول کیا جانے لگے اور لوگ بیع عینہ کرنے لگیں اور بیلوں کی دموں کے
پیچھے لگ جائیں (یعنی اپنے تمام اوقات صرف کھیتی باڑی اور دنیا کے کاروبار میں لگا دیں اور اللہ کی راہ
میں جہاد کو ترک کر دیں تو اللہ تعالیٰ لوگوں پر ذلت نازل فرمائیں گے جس کو ان سے اس وقت تک نہیں
ہٹائیں گے جب تک کہ وہ واپس دین (کے احکام) کی طرف نہ لوٹ آئیں۔

فائدہ: بیع عینہ کا مطلب جو حضرت عبداللہ بن عباسؓ سے منقول ہے وہ یہ ہے کہ زید کو رقم
کی ضرورت ہے لیکن کوئی اسے قرض دینے پر تیار نہیں۔ بکر زید سے کہتا ہے کہ تم مجھ سے یہ موٹر سائیکل
ایک سال کے ادھار پر ساٹھ ہزار میں خرید لو۔ زید مجبور ہو کر بکر سے وہ موٹر سائیکل خرید لیتا ہے۔ پھر بکر
زید سے وہی موٹر سائیکل چالیس ہزار نقد میں خرید لیتا ہے اور زید کو چالیس ہزار ادا کر دیتا ہے۔ یہ صورت
تو کھلے سود کی ہے کیونکہ بکر کو اپنی موٹر سائیکل بھی مل گئی اور ساتھ ہی بیس ہزار روپے بھی ملے جب کہ زید
نے درمیان میں قیمت بھی ادا نہیں کی تھی۔

بیع عینہ کی ایک ملتی جلتی صورت یہ ہے کہ بکر زید کو کہے کہ تم مجھ سے میری یہ موٹر سائیکل ساٹھ ہزار
میں ادھار خرید لو اور بازار میں لے جاؤ۔ وہاں یہ چالیس ہزار میں بک جائے گی تو فروخت کر کے چالیس
ہزار وصول کر لو۔

یہ صورت بھی مکروہ ہے کیونکہ اس میں دوسرے کی مجبوری سے فائدہ اٹھانا ہے اور بخل کا مظاہرہ ہے۔

حقوق کی بیع

مال غنیمت کی تقسیم سے قبل اس میں اپنے حق کی فروخت منع ہے
عَنْ رُوَيْفَعِ بْنِ ثَابِتٍ أَنَّ رَسُولَ اللَّهِ ﷺ قَالَ يَوْمَ حُنَيْنٍ لَا يَحِلُّ لِمَرءٍ يَوْمَئِذٍ بِاللهِ وَالْيَوْمِ
الْآخِرِ أَنْ يَتَّاعَ مَغْنَمًا حَتَّى يُقَسَمَ (احمد و ابو داؤد).

حضرت رومیث بن ثابت ؓ سے روایت ہے کہ رسول اللہ ﷺ نے جنگ حنین کے موقع پر فرمایا
جو شخص اللہ پر اور یوم آخرت پر ایمان رکھتا ہے اس کے لئے جائز نہیں کہ وہ مال غنیمت کی تقسیم سے پہلے
(کسی کا اس میں) حصہ خریدے۔

راشن کی پرچی کی فروخت منع ہے

عَنْ سُلَيْمَانَ بْنِ يَسَارٍ أَنَّ صِكَاكَ التُّجَّارِ خَرَجَتْ فَاسْتَادَنَ التُّجَّارُ مَرَوَانَ فِي بَيْعِهَا فَأَذِنَ
لَهُمْ فَدَخَلَ أَبُو هُرَيْرَةَ عَلَيْهِ فَقَالَ لَهُ أَذِنْتَ فِي بَيْعِ الرِّبَا وَقَدْ نَهَى رَسُولُ اللَّهِ ﷺ أَنْ يُشْتَرَى
الطَّعَامُ ثُمَّ يَبَاعَ حَتَّى يُسْتَوْفَى قَالَ سُلَيْمَانٌ فَرَأَيْتُ مَرَوَانَ بَعَثَ الْحَرَسَ فَجَعَلُوا يَنْتَزِعُونَ
الصِّكَاكَ مِنْ أَيْدِي مَنْ لَا يَتَحَرَّجُ مِنْهُمْ (احمد و مسلم)

سلیمان بن یسار رحمہ اللہ سے روایت ہے کہ تاجر (قسم کے لوگوں) کے نام راشن کی پرچیاں جاری
ہوئیں (جن پر حکومت یا اہل خیر کی جانب سے اتنے راشن ملنے کے وعدے کی تحریر ہوتی تھی) تو ان
لوگوں نے (اس وقت کے مدینہ منورہ کے گورنر) مروان سے ان کو فروخت کرنے کی اجازت چاہی۔
مروان نے ان کو اجازت دے دی۔ حضرت ابو ہریرہ ؓ (کو اس کا علم ہوا تو وہ) مروان کے پاس آئے
اور کہا کہ تم نے سودی معاملہ کی اجازت دے دی ہے حالانکہ نبی ﷺ نے اس سے منع فرمایا ہے کہ غلہ
خریدا جائے اور اس پر قبضہ کئے بغیر اس کو آگے فروخت کر دیا جائے (راشن کی پرچی میں بھی یہی بات

ہے کہ راشن پر ابھی قبضہ نہیں ہوا اور لوگوں نے اس کو فروخت کرنا شروع کر دیا کیونکہ پرچی سے اصل مقصود تو راشن اور غلہ ہے پرچی کا کاغذ نہیں۔ مروان کی سمجھ میں یہ بات آگئی تو (سلیمان رحمہ اللہ کہتے ہیں کہ میں نے دیکھا کہ مروان نے (اس سے روکنے کے لئے) سپاہی بھیجے جو (لوگوں کو ان پرچیوں کی فروخت سے روکتے اور) ان لوگوں میں سے جو باز نہ آتے ان کے ہاتھوں سے پرچیاں چھین لیتے۔

راشن کے حصے علیحدہ اور تقسیم ہونے کے بعد ان کی بیع ہو

عَنْ ابْنِ عُمَرَ وَ زَيْدِ بْنِ ثَابِتٍ أَنَّهُمَا كَانَا لَا يَرِيَانِ بَيْعِ الرَّزْقِ بِأَسَا (بیہقی)

حضرت عبداللہ بن عمر اور حضرت زید بن ثابت رضی اللہ عنہما راشن کے حصے تقسیم کئے جانے اور علیحدہ علیحدہ کئے جانے کے بعد اس) کی بیع میں کچھ حرج نہیں سمجھتے تھے۔

عَنْ نَافِعٍ أَنَّ حَكِيمَ بْنَ حَزَامٍ إِنْتَاَعَ طَعَامًا أَمْرَبَهُ عُمَرُ بْنُ الْخَطَّابِ لِلنَّاسِ (موطا مالک)

نافع رحمہ اللہ سے روایت ہے حضرت حکیم بن حزام نے وہ غلہ خریدا جس کا حکم حضرت عمر رضی اللہ عنہ نے لوگوں کے لئے دیا تھا (اور تقسیم کر کے اس کے علیحدہ علیحدہ حصے بنا لئے گئے تھے)۔

فائدہ: راشن کے حصے تقسیم ہونے اور علیحدہ علیحدہ ہونے کے بعد حقدار کا قبضہ کرنے سے پہلے ان کو فروخت کرنا صحیح ہے تو اس کی وجہ یہ ہے کہ وقف اور حکومت کے عمال حقداروں کے وکیل ہوتے ہیں اور ان کی طرف سے حصے علیحدہ کر دینے سے حقدار کے وکیل کا علیحدہ حصہ پر قبضہ ہوا اور وکیل کا قبضہ گویا اپنا قبضہ ہوتا ہے۔

حق مجرد کی بیع جائز نہیں

عَنْ ابْنِ عُمَرَ أَنَّ النَّبِيَّ ﷺ نَهَى عَنْ بَيْعِ الْوَلَاءِ وَهَبْتَهُ (بخاری و مسلم)

حضرت عبداللہ بن عمر رضی اللہ عنہ سے روایت ہے کہ نبی صلی اللہ علیہ وسلم نے غلام آزاد کرنے پر جو (حق ولاء) آزاد کرنے والے کو ملتا ہے اس) کو (کسی کے ہاتھ) فروخت کرنے سے اور (کسی کو) ہبہ کرنے سے منع فرمایا۔

فائدہ: حق ولاء یہ ہوتا ہے کہ اگر آزاد کیا ہوا غلام مر جائے اور اس کے بیوی بچے یا اور رشتہ دار نہ ہوں تو اس کا کل ترکہ اس کے آزاد کرنے والے کو حاصل ہوتا ہے۔

ربا (سود)

ربوا عربی زبان میں زیادت و اضافہ کو کہتے ہیں اور شریعت کی اصطلاح میں اس سے مراد ہر وہ زیادت ہے جو عوض سے خالی ہو۔

اس زیادت کی دو ممکنہ صورتیں ہیں۔

1- ادھار کی مدت پر معین شرح کے ساتھ نفع یا زائد مال لینا۔ اس کو ربانسیبہ یعنی ادھار کا سود کہتے ہیں۔

2- خرید و فروخت کی وہ صورت جس میں کوئی زیادت بلا معاوضہ حاصل کی جائے۔ اس کو ربا فضل یعنی زیادت کا سود کہتے ہیں۔

پہلی صورت

یعنی ادھار کی میعاد پر معین شرح کے ساتھ نفع یا زائد مال لینا۔ اس کو اردو میں سود کہتے ہیں اور زمانہ جاہلیت میں عرب بھی عام طور سے ربا صرف اسی صورت کو کہتے تھے۔ اس لئے اس کو ربا جاہلیت بھی کہتے ہیں۔ مذکورہ دوسری صورت کو وہ ربا میں شامل نہ سمجھتے تھے۔ اسی پہلی صورت کو قرآن پاک نے صراحت سے حرام قرار دیا اور اسی وجہ سے اس کو قرآنی ربا بھی کہتے ہیں۔ پھر خواہ وہ مفرد شکل میں ہو یا مرکب شکل میں اس کی دونوں ہی شکلیں حرام ہیں۔

سود مفرد

یہ ہے کہ ایک متعین رقم متعین مدت کے لئے بطور قرض سود پردے۔ مقرض اگر متعین مدت تک قرض واپس کر دے اور مقررہ سود بھی دے دے تو معاملہ ختم۔ اگر وہ متعین مدت میں قرض واپس نہ کر سکے اور مزید مہلت مانگ لے تو صرف اصل قرض پر سابقہ شرح سے مزید سود دینا ہوگا۔

سود مرکب

یہ ہے کہ مقروض اگر وقت پر ادا نیگی نہ کر سکے تو سود کی رقم کو بھی اصل زر میں شامل کر کے اصل قرار دے کر مجموعہ پر مزید مہلت دی جاتی ہے اور سود میں اضافہ کر دیا جاتا ہے۔

جاہلیت کے زمانہ میں سود کی یہ دونوں ہی شکلیں رائج تھیں اور قرآن پاک نے دونوں ہی شکلوں کو حرام کیا۔

أَحَلَّ اللَّهُ الْبَيْعَ وَحَرَّمَ الرِّبَا. (سورہ بقرہ: 275)

اللہ تعالیٰ نے سودے کو حلال کیا اور سود کو (خواہ وہ مفرد ہو یا مرکب) حرام قرار دیا۔
يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً. (آل عمران: 130)

اے ایمان والو! سود مت کھاؤ کئی حصے زائد (یعنی چند در چند اور مرکب) کر کے۔

ایک حدیث میں ہے

عَنْ عَلِيٍّ قَالَ قَالَ رَسُولُ اللَّهِ ﷺ كُلُّ قَرْضٍ جَرٌّ مُنْفَعَةٌ فَهُوَ رِبَا. (کنز العمال)

حضرت علیؑ کہتے ہیں رسول اللہ ﷺ نے فرمایا ہر وہ قرض جو نفع دے وہ ربا ہے۔

تنبیہ: مذکورہ بالا دلائل میں قرض لینے کو غرض کی نہیں چھیڑا گیا بلکہ ممانعت کو مطلق ذکر کیا گیا ہے خواہ کسی بھی غرض سے قرض لیا گیا ہو خواہ غیر پیداواری (Non-Productive) ذاتی مجبوری کی وجہ سے لیا ہو یا پیداواری (Productive) کاروباری وجہ سے لیا ہو۔

قبیلہ بنو ثقیف کے خاندان بنو عمرو بن عامر اور قبیلہ بنو مخزوم) کے ایک خاندان بنو مغیرہ کا آپس میں زمانہ جاہلیت سے سود کا لین دین چلا آتا تھا۔ بنو عمرو، بنو مغیرہ کو سود پر قرض دیتے تھے اور چونکہ ایک بڑا خاندان دوسرے بڑے خاندان کو قرض دیتا تھا تو یہ کوئی ذاتی مجبوری کا قرض نہیں تھا بلکہ اس کا کاروباری مقصد سے ہونا ظاہر ہے۔

یہ بنو ثقیف ہی تھے جنہوں نے کفر کے زمانہ میں کہا تھا جیسا کہ قرآن پاک میں نقل ہے قَالُوا إِنَّمَا الْبَيْعُ مِثْلُ الرِّبَا. (سودا بھی تو سود ہی کی مثل ہے)۔

ان میں سے بنو مغیرہ پہلے مسلمان ہو گئے تھے اور 9ھ میں بنو ثقیف بھی مسلمان ہو گئے۔ مسلمان ہونے کے بعد آئندہ کے لئے سودی کاروبار سے تو سب نے توبہ کر لی تھی لیکن پچھلے معاملات کے سلسلہ میں بنو ثقیف کے سود کی ایک بڑی رقم بنو مغیرہ کے ذمہ واجب الادا تھی۔ انہوں نے اس رقم کا مطالبہ کیا تو بنو مغیرہ نے جواب دیا کہ مسلمان ہونے کے بعد ہم سود نہیں دیں گے کیونکہ جس طرح سود کا لینا حرام ہے

اس کا دینا بھی حرام ہے۔ یہ جھگڑا مکہ مکرمہ میں پیش آیا تو مقدمہ حضرت عتاب بن اسید رضی اللہ عنہ کی عدالت میں پیش ہوا جن کو رسول اللہ صلی اللہ علیہ وسلم نے فتح مکہ کے بعد مکہ مکرمہ کا امیر مقرر کر دیا تھا۔ حضرت عتاب بن اسید رضی اللہ عنہ نے رسول اللہ صلی اللہ علیہ وسلم کی خدمت میں عریضہ لکھ کر اس معاملہ کے متعلق دریافت کیا۔ رسول اللہ صلی اللہ علیہ وسلم کے پاس خط پہنچا تو اللہ تعالیٰ نے اس کا فیصلہ سورہ بقرہ کی دو مستقل آیتوں میں نازل فرما دیا۔

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ.

(سورہ بقرہ: 278, 279)

اے ایمان والو! اللہ سے ڈرو اور جو کچھ سود کا بقایا ہے اس کو چھوڑ دو اگر تم مومن ہو۔ پھر اگر تم اس پر عمل نہ کرو تو اللہ اور اس کے رسول کی جانب سے اعلان جنگ سن لو۔ اور اگر تم توبہ کر لو تو تمہارے اصل زر تمہیں مل جائیں گے۔ نہ تم کسی پر ظلم کر سکو گے اور نہ کوئی دوسرا تم پر ظلم کر سکے گا۔

اسی طرح حضرت عباس رضی اللہ عنہ اور حضرت خالد بن ولید رضی اللہ عنہ کا شرکت میں کاروبار تھا۔ ان کی پچھلے سود کے حساب میں خود بنو تقیف کے ذمہ ایک بہت بڑی رقم واجب الادا تھی۔ حضرت عباس رضی اللہ عنہ کی سود کی سابقہ رقم کے بارے میں رسول اللہ صلی اللہ علیہ وسلم نے حجۃ الوداع کے خطبہ میں اعلان فرمایا:

أَلَا كُلُّ شَيْءٍ مِنْ أَمْرِ الْجَاهِلِيَّةِ تَحْتَ قَدَمِي مَوْضُوعٌ وَرَبَا الْجَاهِلِيَّةِ مَوْضُوعَةٌ وَأَوَّلُ رِبَا أَضْعَفُ رِبَا عَبَّاسِ بْنِ عَبْدِ الْمُطَّلِبِ فَإِنَّهُ مَوْضُوعٌ كُلُّهُ. (مسلم)

خوب سمجھ لو کہ جاہلیت کی ساری رسمیں میرے قدموں تلے مسل دی گئی ہیں اور جاہلیت کا سود بھی چھوڑ دیا گیا ہے اور سب سے پہلا سود جو میں چھوڑتا ہوں وہ (میرے چچا) عباس بن عبدالمطلب کا سود ہے کہ وہ سب کا سب چھوڑ دیا گیا ہے۔

ادھار کے سود کی چند مثالیں

1- عَنِ ابْنِ عَبَّاسٍ أَنَّهُ سُئِلَ عَنِ الرَّجُلِ يَكُونُ لَهُ الْحَقُّ عَلَى رَجُلٍ إِلَى أَجَلٍ فَقَالَ إِنَّمَا الرِّبَا أَخْوَلِي وَأَنَا أَرِيذُكَ. (ابن ابی شیبہ).

حضرت عبداللہ بن عباس رضی اللہ عنہ سے ایسے شخص کے بارے میں پوچھا جس کا کسی دوسرے پر ایک مدت تک قرض ہو..... تو حضرت عبداللہ بن عباس رضی اللہ عنہ نے فرمایا سود تو محض اس صورت میں ہے جب مقرض یہ کہے کہ مجھے مزید مہلت دے دو میں تمہیں اتنی رقم زائد دوں گا۔

2- عَنِ ابْنِ عُمَرَ رضی اللہ عنہ أَنَّ رَجُلًا قَالَ لَهُ إِنِّي أَقْرَضْتُ رَجُلًا قَرْضًا فَأَهْدِي لِي هَدِيَّةً قَالَ

بُئِيَ مَكَانَهُ هَدِيَّةً أَوْ إِحْسِبَهَا لَهُ مِمَّا عَلَيْهِ. (عبدالرزاق)

حضرت عبداللہ بن عمر رضی اللہ عنہما سے روایت ہے کہ ایک شخص نے ان سے پوچھا میں نے ایک صاحب کو کچھ قرض دیا پھر ان صاحب نے مجھے کچھ ہدیہ دیا (تو یہ کیسا ہے؟) حضرت عبداللہ بن عمر رضی اللہ عنہما نے جواب دیا کہ تم بھی یا تو اس کو اس کے ہدیہ کے بدلہ میں (کم از کم اتنی ہی مالیت کا ہدیہ) دو یا تمہاری جو رقم اس کے ذمہ ہے اس میں سے ہدیہ کی مالیت محسوب اور منہا کر لو۔

3- عَنْ أَنَسٍ رضی اللہ عنہ إِذَا أَقْرَضَ أَحَدُكُمْ أَخَاهُ قَرْضًا فَأَهْدَى إِلَيْهِ طَبَقًا فَلَا يَقْبَلُهُ أَوْ حَمَلَةً عَلَى دَابَّتِهِ فَلَا يَرَكِبُهَا إِلَّا أَنْ يَكُونَ جَرَى بَيْنَهُ وَبَيْنَهُ مِثْلَ ذَلِكَ. (ابن ماجہ)

حضرت انس رضی اللہ عنہ نے فرمایا جب تم میں سے کوئی اپنے بھائی (یعنی کسی دوسرے انسان) کو قرض دے اور مقروض اس کو ایک طبق ہدیہ میں دے تو وہ اس کو قبول نہ کرے یا مقروض اس کو اپنی سواری پر بٹھانا چاہے تو وہ اس پر سوار نہ ہو الا یہ کہ اس جیسے ہدیہ کے لین دین کا ان دونوں کے درمیان پہلے سے معمول ہو۔

4- عَنِ امْرَأَةِ أَبِي سُفْيَانَ قَالَتْ سَأَلْتُ عَائِشَةَ فَقُلْتُ بَعَثَ زَيْدُ بْنُ أَرْقَمَ جَارِيَةً إِلَى الْعَطَاءِ بِمِائِنَمَائَةٍ وَابْتَعْتُهَا مِنْهُ بِسِتِّمِائَةٍ فَقَالَتْ عَائِشَةُ رَضِيَ اللَّهُ عَنْهَا بِئْسَ وَاللَّهِ مَا اشْتَرَيْتِ أَبْلَغِي زَيْدُ بْنُ أَرْقَمَ أَنَّهُ قَدْ أَبْطَلَ جِهَادَهُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَّا أَنْ يَتُوبَ. (عبدالرزاق).

حضرت ابوسفیان رضی اللہ عنہ کی اہلیہ کہتی ہیں میں نے حضرت عائشہ رضی اللہ عنہا سے (جائز ناجائز معلوم کرنے کیلئے) کہا کہ میں نے (اپنی) ایک باندی سرکاری وظیفہ ملنے (کے وقت) تک (ادھار پر) آٹھ سو درہم کے عوض زید بن ارقم رضی اللہ عنہ کے ہاتھ فروخت کی۔ پھر اسی باندی کو میں نے چھ سو درہم میں ان سے خرید لیا (جس کا نتیجہ یہ ہوا کہ گویا چھ سو قرض دے کر میعاد مقررہ پر آٹھ سو درہم کی مستحق ہو گئی، دو سو درہم نفع کے مل گئے۔ حضرت عائشہ رضی اللہ عنہا نے فرمایا خدا کی قسم تم نے نہایت برا معاملہ کیا ہے۔ زید بن ارقم رضی اللہ عنہ کو (میرا یہ پیغام) پہنچا دو کہ انہوں نے (یہ سودی معاملہ کر کے) رسول اللہ صَلَّى اللَّهُ عَلَيْهِ وَسَلَّمَ کے ساتھ کیا ہوا اپنا جہاد ضائع کر دیا الا یہ کہ وہ توبہ کر لیں۔

5- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِيَأْتِيَنَّ عَلَى النَّاسِ زَمَانٌ لَا يَبْقَى مِنْهُمْ أَحَدٌ إِلَّا أَكَلَ الرَّبْوَ فَمَنْ لَمْ يَأْكُلْهُ أَصَابَهُ مِنْ غَبَارِهِ. (ابوداؤد)

حضرت ابوہریرہ رضی اللہ عنہ کہتے ہیں رسول اللہ صَلَّى اللَّهُ عَلَيْهِ وَسَلَّمَ نے فرمایا لوگوں پر ایک زمانہ ایسا ضرور آئے گا کہ ان میں سے کوئی بھی ایسا نہ بچے گا جو سود نہ کھائے۔ جو کھلا کھلا سود نہ کھائے گا اس کو سود کا غبار تو ضرور پہنچ کر رہے گا۔

فائدہ: سود کا غبار پہنچنے کی صورت یہ ہے کہ کوئی شخص سود کی رقم لے کر بازار جا کر سودا خریدے اور فروخت کرنے والوں کو اس کے سود ہونے کا علم نہ ہو یا علم بھی ہو تو طاقت نہ ہونے کی وجہ سے سودا فروخت کرنے اور قیمت لینے پر مجبور ہوں۔

دوسری صورت

رسول اللہ ﷺ نے وحی کے اشاروں سے ربا کے مفہوم میں چند اور معاملات کا اضافہ فرمایا۔ چھ چیزوں کی خرید و فروخت میں کمی بیشی یا ادھار کرنے کو بھی ربا میں داخل قرار دیا۔ اس لئے اس کو حدیثی ربا یا نقد کا ربا یا کمی بیشی کا ربا بھی کہا جاتا ہے۔

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ ﷺ أَلذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالتَّمْرُ بِالتَّمْرِ وَالْمِلْحُ بِالْمِلْحِ مَثَلًا بِمَثَلٍ يَدًا بِيَدٍ فَمَنْ زَادَ أَوْ اسْتَزَادَ فَقَدْ أُرْبَى الْآخِذُ وَالْمُعْطَى فِيهِ سَوَاءٌ (مسلم)۔

حضرت ابو سعید خدری ؓ کہتے ہیں رسول اللہ ﷺ نے فرمایا سونے کا مبادلہ سونے سے اور چاندی کا چاندی سے اور گندم کا گندم سے اور جو کا جو سے اور چھوڑوں کا چھوڑوں سے اور نمک کا نمک سے برابر برابر (مقدار میں ہو) اور ہاتھ در ہاتھ (یعنی دونوں طرف سے نقد) ہو۔ اگر کسی فریق نے (اپنے حصہ میں) زیادہ کر دیا یا (دوسرے سے) زائد وصول کیا تو اس نے سود کا معاملہ کیا اور سودی معاملہ میں سود کا لینے والا اور دینے والا دونوں یکساں (مجرم اور گناہگار) ہوتے ہیں۔

عَنْ عُبَادَةَ بْنِ الصَّامِتِ قَالَ قَالَ رَسُولُ اللَّهِ ﷺ أَلذَّهَبُ بِالذَّهَبِ وَالْفِضَّةُ بِالْفِضَّةِ وَالْبُرُّ بِالْبُرِّ وَالشَّعِيرُ بِالشَّعِيرِ وَالتَّمْرُ بِالتَّمْرِ وَالْمِلْحُ بِالْمِلْحِ مَثَلًا بِمَثَلٍ سَوَاءٌ بِسَوَاءٍ يَدًا بِيَدٍ فَإِذَا اخْتَلَفَ هَذِهِ الْأَصْنَافُ فَبِيعُوا كَيْفَ شِئْتُمْ إِذَا كَانَ يَدًا بِيَدٍ (مسلم)۔

حضرت عبادہ بن صامت ؓ کہتے ہیں رسول اللہ ﷺ نے فرمایا سونے کا مبادلہ سونے سے، چاندی کا چاندی سے، گندم کا گندم سے، جو کا جو سے، چھوڑوں کا چھوڑوں سے، نمک کا نمک سے برابر برابر اور ہاتھ در ہاتھ (یعنی دونوں طرف سے نقد) ہونا چاہئے۔ اور جب اصناف بدل جائیں (اور مثلاً گندم کا جو سے اور سونے کا چاندی سے تبادلہ کرنا ہو) تو جس طرح کی کمی بیشی کے ساتھ (چاہو خرید و فروخت کرو لیکن یہ خرید و فروخت بھی ہاتھ در ہاتھ (یعنی دونوں طرف سے نقد) ہونی چاہئے (ادھار بالکل نہ ہو)۔

تنبیہ: 1- ہم جنس ہونے کی صورت میں کوالٹی (Quality) کا اعتبار نہیں کیا گیا کیونکہ کوالٹی

کا تعلق اصل حاجت سے نہیں بلکہ تزیین سے ہے جب کہ یہ چیزیں بنیادی حاجت کی ہیں۔ جب کو اٹھی کا اعتبار چھوڑ دیا جائے تو سودے میں کسی جانب زائد مقدار بلا عوض ہوگی اور اس پر بھی ربا کی تعریف صادق آتی ہے۔

2- جب جنس مختلف ہو اس وقت کمی بیشی تو جائز ہے ادھار جائز نہیں۔ کمی بیشی جائز ہونے کی وجہ یہ ہے کہ حاجت کی نوعیتیں مختلف ہوتی ہیں۔ نمک کی حاجت گندم کی حاجت سے مختلف ہے۔ اس لئے نمک اور گندم کے مابین سودے میں ایسی کمی بیشی نظر نہ آئے گی جو بلا عوض قرار دی جاسکے۔

ادھار جائز نہ ہونے کی وجہ یہ ہے کہ نقد اور ادھار میں عام طور سے تفاضل سمجھا جاتا ہے۔ ایک چیز نقد سو روپے میں فروخت کریں تو سو روپوں کی جو قیمت سمجھی جاتی ہے وہ ان سو روپوں سے زیادہ ہے جو اسی چیز کو ایک مہینے کے ادھار پر فروخت کر کے وصول کئے ہوں۔ اور جب یہ چھ چیزیں بنیادی حاجت کی ہیں تو ان میں ایک شخص تو اپنی حاجت نقد پوری کرنے پر قادر ہوگا جب کہ دوسرے کو ایک مدت تک انتظار کرنا پڑے گا۔ اس طرح سے اس سودے میں تفاضل ظاہر ہوگا۔

عَنْ أَبِي سَعِيدٍ وَأَبِي هُرَيْرَةَ أَنَّ رَسُولَ اللَّهِ ﷺ اسْتَعْمَلَ رَجُلًا عَلَى خَيْبَرَ فَجَاءَهُ بِتَمْرٍ جَنِبٍ فَقَالَ أَكُلْ تَمْرٍ خَيْبَرَ هَكَذَا قَالَ لَا وَاللَّهِ يَا رَسُولَ اللَّهِ إِنَّا لَنَأْخُذُ الصَّاعَ مِنْ هَذَا بِالصَّاعَيْنِ وَالصَّاعَيْنِ بِالثَّلَاثَةِ فَقَالَ لَا تَفْعَلْ بَعِ الْجَمْعَ بِالذَّرَاهِمِ ثُمَّ ابْنِعْ بِالذَّرَاهِمِ جَنِيًّا. (بخاری و مسلم)

حضرت ابو سعید خدری رضی اللہ عنہ اور حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے ایک صاحب کو سرکاری واجبات کی وصولی کے لئے خیبر بھیجا۔ وہ عمدہ قسم کی کھجور لے کر آئے۔ آپ صلی اللہ علیہ وسلم نے (وہ کھجور دیکھی تو) پوچھا کیا خیبر کی سب کھجور ایسی ہی ہوتی ہے۔ ان صاحب نے جواب دیا کہ یا رسول اللہ صلی اللہ علیہ وسلم اللہ کی قسم سب تو ایسی نہیں ہوتی۔ ہم (ایسا کرتے ہیں کہ) وصول ہونے والی کھجور کے دو صاع کے بدلے میں ایک صاع یہ عمدہ قسم لیتے ہیں یا تین صاع کے بدلے میں عمدہ قسم کی دو صاع کھجور لیتے ہیں۔ آپ صلی اللہ علیہ وسلم نے فرمایا ایسا مت کرو۔ (اگر اچھی قسم کی کھجوریں لینی ہوں تو) پہلے جمع شدہ کھجوروں کو (چاندی کے) دراہم کے عوض فروخت کر دو (اور دراہم پر قبضہ کر لو) پھر دراہم کے عوض عمدہ کھجور خرید لو۔

عَنْ أَبِي سَعِيدٍ قَالَ جَاءَ بِلَالٌ إِلَى النَّبِيِّ ﷺ بِتَمْرٍ بَرْنِيٍّ فَقَالَ لَهُ النَّبِيُّ ﷺ مِنْ أَيْنَ هَذَا قَالَ كَانَ عِنْدَنَا تَمْرٌ رَدِيءٌ فَبِعْتُ مِنْهُ صَاعَيْنِ بِصَاعٍ فَقَالَ أَوْهَ عَيْنُ الرَّبَا عَيْنُ الرَّبَا لَا تَفْعَلْ وَلَكِنْ إِذَا أَرَدْتَ أَنْ تَشْتَرِيَ فَبِعِ التَّمْرَ بِبَيْعِ آخِرِ ثُمَّ اشْتَرِ بِهِ. (بخاری و مسلم)

حضرت ابو سعید خدری رضی اللہ عنہ کہتے ہیں (ایک دفعہ) بلال رضی اللہ عنہ کے پاس برنی کھجور لے کر آئے۔ آپ نے پوچھا یہ کہاں سے لائے۔ بلال رضی اللہ عنہ نے کہا ہمارے پاس گھٹیا کھجور تھی میں نے اس کے

دو صاع کے عوض میں برنی کا ایک صاع لیا۔ رسول اللہ ﷺ نے فرمایا بائیں یہ تو نرا سود ہے یہ تو نرا سود ہے۔ یہ مت کرو۔ اگر تمہیں برنی کھجور خریدنی ہو تو گھٹیا کھجور دوسرے سودے سے (دراہم کے عوض) فروخت کر دو پھر (دراہم سے) برنی کھجور خرید لو۔

فائدہ: سونے چاندی کی ہم جنس بیع میں حضرت عبداللہ بن عباس رضی اللہ عنہما حدیث سے لاعلم ہونے کی وجہ سے ایک عرصہ تک کمی بیشی کو جائز کہتے رہے لیکن حدیث کا علم ہونے پر انہوں نے اپنے اجتہاد کو ترک کر دیا۔

عَنْ حَيَّانِ بْنِ عُبَيْدِ اللَّهِ الْعَدَوِيِّ قَالَ سَأَلْتُ أَبَا مَجَلَزٍ عَنِ الصَّرْفِ فَقَالَ كَانَ ابْنُ عَبَّاسٍ ﷺ لَا يَرَى بِهِ بَأْسًا زَمَانًا مِنْ عُمْرِهِ مَا كَانَ مِنْهُ عَيْنًا (يَعْنِي بَدَأَ بِيَدٍ) فَكَانَ يَقُولُ إِنَّمَا الرَّبَا فِي النَّسِيئَةِ فَلَقِيَهُ أَبُو سَعِيدٍ الْخُدْرِيُّ فَقَالَ لَهُ يَا ابْنَ عَبَّاسٍ أَلَا تَعْقِي اللَّهَ إِلَى مَتَى تُؤْكَلُ النَّاسُ الرَّبَا أَمَا بَلَغَكَ أَنَّ رَسُولَ اللَّهِ ﷺ قَالَ ذَاتَ يَوْمٍ وَهُوَ عِنْدَ زَوْجَتِهِ أُمِّ سَلَمَةَ إِنِّي لَأَشْتَهُي تَمْرَ عَجْوَةٍ فَقَامَتْ فَبَعَثَتْ صَاعَيْنِ مِنْ تَمْرٍ إِلَى رَجُلٍ مِنَ الْأَنْصَارِ فَبَدَلَ صَاعَيْنِ صَاعٍ مِنْ تَمْرٍ عَجْوَةٍ فَقَامَتْ فَقَدَّمَتْهُ إِلَى رَسُولِ اللَّهِ ﷺ فَلَمَّا رَأَاهُ أَعْجَبَهُ فَتَنَاوَلَ تَمْرَةً ثُمَّ أَمْسَكَ فَقَالَ مِنْ أَيْنَ لَكُمْ هَذَا فَقَالَتْ أُمُّ سَلَمَةَ بَعَثْتُ صَاعَيْنِ مِنْ تَمْرٍ إِلَى رَجُلٍ مِنَ الْأَنْصَارِ فَأَتَانَا بَدَلَ صَاعَيْنِ هَذَا الصَّاعُ الْوَاحِدُ وَهَا هُوَ كُلُّ فَالْقَى التَّمْرَةَ بَيْنَ يَدَيْهِ فَقَالَ رُدُّوهُ لَا حَاجَةَ لِي فِيهِ أَلْتَمَرُ بِالتَّمْرِ وَالْحِنْطَةَ بِالْحِنْطَةِ وَالشَّعِيرَ بِالشَّعِيرِ وَالذَّهَبَ بِالذَّهَبِ وَالْفِضَّةَ بِالْفِضَّةِ يَدًا بِيَدٍ عَيْنًا بِعَيْنٍ مَثَلًا بِمَثَلٍ فَمَنْ زَادَ فَهُوَ رِبَاً. (حاکم).

حیان بن عبید کہتے ہیں میں نے ابو مجلز رحمہ اللہ سے سونے چاندی کی باہمی بیع کے بارے میں پوچھا (کہ کیا اس میں کمی بیشی جائز ہے) انہوں نے جواب دیا کہ حضرت عبداللہ بن عباس رضی اللہ عنہما ایک عرصہ تک اس میں کچھ حرج نہ سمجھتے تھے (اور اس کو جائز سمجھتے تھے) جب تک دونوں طرف سے نقد ہو اور فرماتے تھے کہ سود تو صرف ادھار میں ہوتا ہے۔ پھر (ایک مرتبہ) حضرت ابوسعید خدری رضی اللہ عنہ ان سے ملے اور کہا اے ابن عباس کیا آپ اللہ سے نہیں ڈرتے اور آپ لوگوں کو کب تک سود کھلاتے رہیں گے۔ کیا آپ کو یہ بات نہیں پہنچی کہ ایک دن رسول اللہ ﷺ حضرت ام سلمہ رضی اللہ عنہا کے ہاں تھے تو آپ نے فرمایا میرا دل عجوہ کھجور کھانے کو چاہتا ہے۔ (یہ سن کر) حضرت ام سلمہ نے اپنے پاس موجود کھجور کے دو صاع ایک انصاری کی طرف بھیجے تو دو صاع کے بدلے میں عجوہ کھجور کا ایک صاع آ گیا۔ حضرت ام سلمہ رضی اللہ عنہا اٹھیں اور عجوہ کھجور آپ ﷺ کی خدمت میں پیش کی۔ آپ نے جب عجوہ کھجور دیکھی تو آپ کو پسند آئی اور آپ نے کھانے کے لئے ایک کھجور اٹھائی لیکن پھر آپ رک گئے اور پوچھا یہ تمہارے

پاس کہاں سے آئیں۔ حضرت ام سلمہ رضی اللہ عنہا نے جواب دیا کہ میں نے ایک انصاری کے پاس دو صاع کھجور بھیجی تو انہوں نے بدلے میں ایک صاع یہ دے دیں۔ لہذا آپ نوش فرمائیے۔ آپ ﷺ نے پکڑی ہوئی کھجور اپنے سامنے رکھ دی اور فرمایا یہ واپس لے جاؤ مجھے اس کی ضرورت نہیں۔ کھجور کو کھجور کے عوض میں اور گندم کو گندم کے عوض میں اور جو کو جو کے عوض میں اور سونے کو سونے کے عوض میں اور چاندی کو چاندی کے عوض میں نقد و نقد اور برابر برابر مقدار میں فروخت کرو۔ جو کوئی زیادہ کرے تو وہ سود ہوگا۔

حضرت ابوسعید خدری رضی اللہ عنہ نے جب ان کو متعلقہ حدیث سنائی تو انہوں نے اپنے فتوے سے رجوع کر لیا۔

عَنْ عَبْدِ الرَّحْمَنِ بْنِ أَبِي نَعْمٍ أَنَّ أَبَا سَعِيدٍ لَقِيَ ابْنَ عَبَّاسٍ فَشَهِدَ عَلَى رَسُولِ اللَّهِ ﷺ أَنَّهُ قَالَ: أَلَدَّهَبٍ بِالذَّهَبِ وَالْفِضَّةَ بِالْفِضَّةِ مَثَلًا بِمَثَلٍ فَمَنْ زَادَ فَقَدْ أَرُوبَى فَقَالَ ابْنُ عَبَّاسٍ: اتُّوبُ إِلَى اللَّهِ مِمَّا كُنْتُ أَفْتِي بِهِ ثُمَّ رَجَعَ. (طبرانی).

عبدالرحمن بن ابی نعم اللہ سے روایت ہے کہ حضرت ابوسعید خدری رضی اللہ عنہ نے حضرت عبداللہ بن عباس رضی اللہ عنہ سے ملاقات کی اور رسول اللہ ﷺ کے بارے میں گواہی دی کہ آپ نے یوں فرمایا تھا کہ سونے کو سونے کے عوض اور چاندی کو چاندی کے عوض برابر برابر مقدار میں فروخت کرو۔ جس نے مقدار کچھ زائد کی اس نے سود کا معاملہ کیا۔ (رسول اللہ ﷺ کا ارشاد سن کر) حضرت عبداللہ بن عباس رضی اللہ عنہ نے کہا اس سے پہلے میں جو فتویٰ دیتا تھا اس سے میں اللہ تعالیٰ کے ہاں توبہ کرتا ہوں۔ پھر انہوں نے اپنے سابقہ فتوے کو چھوڑ دیا۔

عَنْ سَعِيدِ بْنِ جُبَيْرٍ قَالَ لَقِيْتُ ابْنَ عَبَّاسٍ بِمَكَّةَ فَقُلْتُ إِنَّهُ بَلَّغَنِي أَنَّكَ رَجَعْتَ قَالَ نَعَمْ إِنَّمَا كَانَ ذَلِكَ رَأْيًا مِنِّي وَهَذَا أَبُو سَعِيدٍ حَدَّثَ عَنْ رَسُولِ اللَّهِ ﷺ أَنَّهُ نَهَى عَنِ الصَّرْفِ. (احمد و ابن ماجہ).

سعید بن جبیر رحمہ اللہ کہتے ہیں مکہ مکرمہ میں میری ملاقات حضرت عبداللہ بن عباس رضی اللہ عنہ سے ہوئی تو میں نے ان سے کہا مجھے یہ بات پہنچی ہے کہ آپ نے سونے چاندی کی بیع کے بارے میں اپنا فتویٰ چھوڑ دیا ہے۔ انہوں نے فرمایا کہ ہاں وہ تو محض میری رائے (اور اجتہاد) کی بنیاد پر تھا جب کہ یہ ابوسعید خدری رضی اللہ عنہ ہیں۔ انہوں نے رسول اللہ ﷺ سے نقل کیا ہے کہ آپ ﷺ نے سونے چاندی کے باہمی تبادلہ میں کمی بیشی سے منع فرمایا ہے۔

فائدہ: مذکورہ بالا حدیثوں میں چھ چیزوں میں سود ہونے کا ذکر ہے۔ سوال پیدا ہوتا ہے کہ کیا سود

کا ہونا صرف ان ہی چھ چیزوں کے ساتھ خاص ہے یا ان کی بنیاد پر اور چیزوں میں بھی سود بنتا ہے۔ اگر اور چیزوں میں بھی سود بنتا ہے تو ان چھ چیزوں میں سود ہونے کی علت کیا ہے کہ اور چیزوں میں بھی جب وہی علت موجود ہو تو ان میں بھی سود ہونے کا حکم لگایا جائے۔ وہ علت کیا نقدی ہونا اور کھانے کی شے ہونا ہے یا وزن والی اور پیمائش والی چیز ہونا ہے۔ حدیث میں اس کا کچھ ذکر نہیں ہے۔ اسی قسم کے اشکالات و سوالات حضرت عمر رضی اللہ عنہ کے سامنے بھی تھے۔ ایسی صورت میں انہوں نے یہ لائحہ عمل دیا۔

عَنْ عُمَرَ بْنِ الْخَطَّابِ رضی اللہ عنہ قَالَ إِنَّ آخِرَ مَا نَزَلَتْ آيَةُ الرَّبِّوَا وَإِنَّ رَسُولَ اللَّهِ صلی اللہ علیہ وسلم قُبِضَ وَلَمْ يُفَسِّرْهَا لَنَا فَدَعُوا الرَّبِّوَا وَ الرَّيْبَةَ. (ابن ماجہ و دارمی)

حضرت عمر رضی اللہ عنہ کہتے ہیں آخری آیت جو (رسول اللہ صلی اللہ علیہ وسلم پر) نازل ہوئی وہ آیت ربا ہے اور رسول اللہ صلی اللہ علیہ وسلم نے ہمیں اس کی پوری تفسیر و تشریح نہیں کی تھی اور اس کی وجہ سے مذکورہ بالا سوالات تشنہ رہ گئے تھے) کہ آپ کی وفات ہو گئی۔ لہذا اب (تمہارے لئے محفوظ لائحہ عمل یہ ہے کہ) سود بھی چھوڑ دو اور ان چیزوں کو بھی چھوڑ دو جن میں سود کا شائبہ ہو۔

حضرت عمر رضی اللہ عنہ کی اس ہدایت کو پیش نظر رکھتے ہوئے امام شافعی رحمہ اللہ نے ان چھ چیزوں میں علت نقدی ہونے یا کھانے کی شے ہونے کو سمجھا جب کہ امام ابوحنیفہ رحمہ اللہ نے مزید احتیاط سے کام لیتے ہوئے علت وزن والی یا پیمائش والی چیز ہونے کو سمجھا اور اس وجہ سے لوہے، تانبے، پتیل اور دیگر دھاتوں میں اور ناپ تول والی دیگر اشیاء میں ہم جنس کے ساتھ تبادلہ کے وقت سود سے بچنے کے لئے نقد اور برابر برابر ہونے کی شرط عائد کی۔

سود لینے دینے پر وعید

عَنْ سَمُرَةَ بْنِ جُنْدُبٍ قَالَ قَالَ النَّبِيُّ صلی اللہ علیہ وسلم رَأَيْتُ اللَّيْلَةَ رَجُلَيْنِ أَتَيْنِي فَأَخْرَجَانِي إِلَى أَرْضٍ مُقَدَّسَةٍ فَاَنْطَلَقْنَا حَتَّى أَتَيْنَا عَلَى نَهْرٍ مِنْ دَمٍ فِيهِ رَجُلٌ قَائِمٌ وَعَلَى شَطِّ النَّهْرِ رَجُلٌ بَيْنَ يَدَيْهِ حِجَارَةٌ فَأَقْبَلَ الرَّجُلُ الَّذِي فِي النَّهْرِ فَإِذَا أَرَادَ أَنْ يُخْرَجَ رَمَى الرَّجُلُ بِحَجَرٍ فِي فِيهِ فَرَدَّهُ حَيْثُ كَانَ فَجَعَلَ كُلَّمَا جَاءَ لِيُخْرَجَ رَمَى فِي فِيهِ بِحَجَرٍ فَبَرَجِعُ كَمَا كَانَ فَقُلْتُ مَا هَذَا الَّذِي رَأَيْتُهُ فِي النَّهْرِ قَالَ أَكَلَ الرَّبَا. (بخاری).

حضرت سمرہ بن جندب رضی اللہ عنہ کہتے ہیں نبی صلی اللہ علیہ وسلم نے فرمایا آج رات میں نے (خواب میں) دیکھا کہ دو آدمی میرے پاس آئے اور مجھ کو ایک مقدس سرزمین کی طرف لے چلے یہاں تک کہ ہم ایک خون کی نہر پر پہنچے۔ اس نہر کے درمیان میں ایک شخص کھڑا تھا۔ اور نہر کے کنارے پر ایک شخص تھا جس کے

سامنے بہت سے پتھر پڑے تھے۔ نہر کے اندر والا شخص نہر کے کنارے کی طرف آتا اور جب وہ ارادہ کرتا کہ نہر سے باہر نکل جائے تو کنارے والا شخص اس کے منہ پر ایک پتھر اس زور سے مارتا کہ وہ پتھر اپنی سابقہ جگہ پہنچ جاتا۔ تو جب بھی وہ باہر نکلنے کے قریب ہوتا تو کنارے والا شخص اس کے منہ پر پتھر مارتا جس سے وہ اپنی سابقہ جگہ پہنچ جاتا۔ رسول اللہ ﷺ فرماتے ہیں کہ میں نے (اپنے دونوں ہمراہیوں سے) پوچھا کہ یہ کیسا شخص ہے جس کو میں نے نہر میں دیکھا تو انہوں نے بتایا کہ یہ سودخور ہے۔

عَنْ جَابِرِ بْنِ عَبْدِ اللَّهِ قَالَ لَعَنَ رَسُولُ اللَّهِ ﷺ الْكَيْلَ الرَّبَا وَمُوكَلَّهُ وَكَاتِبَهُ وَشَاهِدِيهِ وَقَالَ هُمْ سَوَاءٌ. (مسلم).

حضرت جابر بن عبد اللہ ﷺ کہتے ہیں رسول اللہ ﷺ نے لعنت فرمائی سود لینے والے پر اور سود دینے والے پر اور سودی تحریر یا حساب لکھنے والے پر اور سود کی شہادت دینے والوں پر اور فرمایا یہ سب لوگ (گناہ میں) برابر ہیں۔

عَنْ عَبْدِ اللَّهِ بْنِ مَسْعُودٍ عَنِ النَّبِيِّ ﷺ قَالَ الرَّبَا ثَلَاثٌ وَ سَبْعُونَ بَابًا أَيْسَرُهَا مِثْلُ أَنْ يُنْكَحَ الرَّجُلُ أُمَّهُ. (حاکم)

حضرت عبد اللہ بن مسعود ﷺ سے روایت ہے رسول اللہ ﷺ نے فرمایا سود کے وبال تہتر قسم کے ہیں سب سے ہلکی قسم ایسی ہے جیسے کوئی اپنی ماں سے بدکاری کرے۔

عَنْ عَبْدِ اللَّهِ بْنِ سَلَامٍ عَنِ رَسُولِ اللَّهِ ﷺ قَالَ الدَّرْهَمُ يُصِيبُهُ الرَّجُلُ مِنَ الرَّبَا أَكْثَرُ عِنْدَ اللَّهِ مِنْ ثَلَاثَةِ وَ ثَلَاثِينَ زَنْبَةً يَزْنِيهَا فِي الْإِسْلَامِ. (طبرانی)

حضرت عبد اللہ بن سلام ﷺ سے روایت ہے رسول اللہ ﷺ نے فرمایا ایک درہم جو آدمی سود سے حاصل کرے اللہ تعالیٰ کے نزدیک مسلمان ہوتے ہوئے تینتیس مرتبہ زنا کرنے سے بھی زیادہ بڑا جرم ہے۔

اسلامی ریاست میں کافروں کو بھی سودی معاملہ کرنے کی اجازت نہیں

عَنِ الشَّعْبِيِّ قَالَ كَتَبَ رَسُولُ اللَّهِ ﷺ إِلَى أَهْلِ نَجْرَانَ وَهُمْ نَصَارَى أَنْ مَنْ بَاعَ مِنْكُمْ بِالرِّبَا فَلَا ذِمَّةَ لَهُ. (ابن ابی شیبہ).

شعیبی رحمہ اللہ کہتے ہیں رسول اللہ ﷺ نے اہل نجران کو جو کہ عیسائی تھے یہ تحریر لکھ کر بھیجی کہ جو کوئی تم میں سے سودی معاملہ کرے گا تو اس کو ہمارا ذمہ حاصل نہ رہے گا۔

سونے چاندی اور ان کے زیورات کی خرید و فروخت

جب دونوں طرف سونا یا دونوں طرف چاندی ہو تو مقدار میں برابر ہونا ضروری ہے خواہ ان کی کوالٹی میں فرق ہو

عَنْ أَبِي بَكْرَةَ قَالَ نَهَى رَسُولُ اللَّهِ ﷺ عَنِ الْفِضَّةِ بِالْفِضَّةِ وَالذَّهَبِ بِالذَّهَبِ إِلَّا سَوَاءً بِسَوَاءٍ (مسلم)

حضرت ابو بکر ؓ کہتے ہیں رسول اللہ ﷺ نے چاندی کو چاندی کے عوض اور سونے کو سونے کے عوض فروخت کرنے سے منع فرمایا مگر جب کہ وہ (دونوں طرف) برابر برابر ہوں۔

عَنْ مُحَمَّدِ بْنِ سَيْرِينَ قَالَ خَطَبَ عُمَرُ بْنُ الْخَطَّابِ فَقَالَ أَلَا إِنَّ الدِّرْهَمَ بِالدِّرْهَمِ وَالدِّينَارَ بِالدِّينَارِ عَيْنًا بِعَيْنٍ سَوَاءً بِسَوَاءٍ مَثَلًا بِمَثَلٍ فَقَالَ لَهُ عَبْدُ الرَّحْمَنِ بْنُ عَوْفٍ تَزَيَّفَ عَلَيْنَا أَوْزَانًا فَنُعْطَى النُّخَيْبِثَ وَنَأْخُذُ الطَّيِّبَ فَقَالَ عُمَرُ لَا وَلَكِنْ ابْتِغِ بِهَا عَرَضًا فَإِذَا قَبِضْتَهُ وَكَانَ لَكَ فَبِعْهُ وَاهْضَمْ مَا شِئْتَ وَخُذْ أَيَّ نَقْدٍ شِئْتَ (محلّی ابن حزم)

محمد بن سیرین رحمہ اللہ کہتے ہیں حضرت عمر بن خطاب ؓ نے خطبہ دیا تو فرمایا خبردار (چاندی کے سکہ) درہم کی بیع درہم کے عوض میں اور (سونے کے سکہ) دینار کی بیع دینار کے عوض میں نقد و نقد اور برابر برابر ہونی چاہئے۔ (اس پر) حضرت عبدالرحمن بن عوف ؓ نے کہا کہ ہماری چاندی کالی پڑ جاتی ہے تو ہم یہ خراب چاندی دے کر عوض میں عمدہ چاندی (کی کم مقدار) لیتے ہیں (کیا یہ جائز ہے؟)

حضرت عمر رضی اللہ عنہ نے جواب دیا کہ یہ جائز نہیں البتہ اپنی (خراب) چاندی کے عوض کچھ سامان خرید لو پھر جب تم اس (سامان) پر قبضہ کر لو اور (اس طرح) وہ (مکمل طور پر) تمہارا ہو جائے تو تم اس کو فروخت کر دو اور (قیمت میں) جو چھوڑنا چاہو چھوڑ دو اور جو نقدی (یعنی چاندی کی جو مقدار) لینا چاہو لے لو۔

جب دونوں طرف سونا یا دونوں طرف چاندی ہو تو ادھار ناجائز ہے

عَنْ أَبِي الْمُنْهَالِ قَالَ بَاعَ شَرِيكَ لِي وَرَقًا بِنَسِيئَةٍ إِلَى الْمَوْسِمِ أَوْ إِلَى الْحَجِّ فَجَاءَ إِلَيَّ فَقُلْتُ هَذَا أَمْرٌ لَا يَصْلُحُ قَالَ قَدْ بَعْتُهُ فِي السُّوقِ فَلَمْ يَنْكُرْ ذَلِكَ عَلَيَّ أَحَدٌ فَاتَيْتُ الْبُرَاءَ بْنَ عَازِبٍ فَسَأَلْتُهُ فَقَالَ قَدِمَ النَّبِيُّ صَلَّى اللَّهُ عَلَيْهِ وَسَلَّمَ الْمَدِينَةَ وَنَحْنُ نَبِيعُ هَذَا الْبَيْعِ فَقَالَ مَا كَانَ يَدًا يَبِيدُ فَلَا بَأْسَ بِهِ وَمَا كَانَ نَسِيئَةً فَهُوَ رِبًا وَأَنْتَ زَيْدُ بْنُ أَرْقَمٍ فَإِنَّهُ أَعْظَمُ تِجَارَةً مِنِّي فَاتَيْتُهُ فَسَأَلْتُهُ فَقَالَ مِثْلَ ذَلِكَ (مسلم)

ابو منہال رحمہ اللہ کہتے ہیں (کاروبار میں) میرے ایک شریک نے حج کے زمانہ تک کے لئے کچھ چاندی (چاندی ہی کے عوض) ادھار فروخت کی جب وہ میرے پاس آیا (اور مجھے بتایا) تو میں نے کہا کہ یہ معاملہ تو جائز نہیں ہے۔ اس نے کہا کہ میں نے وہ بازار میں (اور لوگوں کے سامنے) فروخت کی تھی لیکن کسی نے بھی مجھے اس سے منع نہیں کیا (اس لئے مجھے تو اس کے جواز میں شک نہیں رہا) ابو منہال کہتے ہیں (اپنے شریک کی یہ بات سن کر) میں حضرت براء بن عازب رضی اللہ عنہ کے پاس گیا اور ان سے اس کے بارے میں پوچھا تو انہوں نے فرمایا جب نبی صَلَّى اللَّهُ عَلَيْهِ وَسَلَّمَ (ہجرت کر کے) مدینہ منورہ تشریف لائے تو ہم اس قسم کے سودے کرتے تھے۔ آپ صَلَّى اللَّهُ عَلَيْهِ وَسَلَّمَ نے (یہ سودے دیکھ کر) فرمایا (ایسا سودا جس میں دونوں طرف سونا یا دونوں طرف چاندی ہو) اگر نقد و نقد ہو تب تو کوئی حرج نہیں ہے اور جو ادھار ہو تو وہ تو سود ہے۔ ابو منہال کہتے ہیں حضرت براء بن عازب رضی اللہ عنہ نے (وہ حدیث سنانے کے بعد کہا کہ) تم (حضرت زید بن ارقم سے بھی جا کر پوچھو کیونکہ ان کی تجارت میرے سے زیادہ ہے) (اس لئے ان کی معلومات بھی مجھ سے زیادہ ہوں گی) کہتے ہیں میں حضرت زید بن ارقم رضی اللہ عنہ کے پاس گیا اور ان سے پوچھا تو انہوں نے بھی وہی جواب دیا۔

جب ایک طرف سونا اور دوسری طرف چاندی ہو تو مقدار میں فرق جائز ہے لیکن

ادھار جائز نہیں

عَنْ مَالِكِ بْنِ أَوْسٍ أَنَّهُ قَالَ أَقْبَلْتُ أَقُولُ مَنْ يَضْطَرُّ الدَّرَاهِمَ فَقَالَ طَلْحَةُ بْنُ عُبَيْدِ اللَّهِ وَهُوَ عِنْدَ عُمَرَ بْنِ الْخَطَّابِ أَرْنَا ذَهَبَكَ ثُمَّ اتَيْنَا إِذَا جَاءَ خَادِمُنَا نُعْطِكَ وَرَقَكَ فَقَالَ

عُمَرُ بْنُ الْخَطَّابِ كَلَّمَ وَاللَّهُ لَتُعْطِيَنَّهُ وَرَقَةً أَوْ لَتَرُدُّنَّهُ إِلَيْهِ ذَهَبَهُ فَإِنَّ رَسُولَ اللَّهِ ﷺ قَالَ
الْوَرَقُ بِالذَّهَبِ رَبًّا إِلَّا هَاءَ وَهَاءَ (مسلم)

مالک بن اوس رحمہ اللہ کہتے ہیں میں (کچھ لوگوں کے پاس) آیا اور پوچھا دراہم (یعنی چاندی) کا کاروبار کون کرتا ہے۔ طلحہ بن عبید اللہ رحمہ اللہ جو حضرت عمرؓ کے پاس بیٹھے تھے کہنے لگے کہ لاؤ ہمیں اپنا سونا دکھاؤ اور (سونا دیکھ کر کہا کہ چلو ہم تمہارا سونا لے لیتے ہیں) تم پھر آنا جب ہمارا خادم آئے گا تو ہم تمہیں تمہاری چاندی دے دیں گے۔ حضرت عمرؓ نے (یہ سن کر) فرمایا اللہ کی قسم ایسا معاملہ ہرگز نہیں ہوگا (کیونکہ یہ تو سود ہے اور طلحہ بن عبید اللہ سے فرمایا) یا تو تم ان کی چاندی ابھی دے دو یا ان کا سونا لوٹا دو کیونکہ رسول اللہ ﷺ نے فرمایا چاندی کی سونے کے عوض فروخت سود ہے مگر جب وہ وہ ہاتھ در ہاتھ (اور نقد و نقد) ہو۔

عَنْ أَبِي بَكْرَةَ قَالَ نَهَى رَسُولُ اللَّهِ ﷺ عَنِ الْفِضَّةِ بِالْفِضَّةِ وَالذَّهَبِ بِالذَّهَبِ إِلَّا سَوَاءً
بِسَوَاءٍ وَأَمَرَنَا أَنْ نَشْتَرِيَ الْفِضَّةَ بِالذَّهَبِ كَيْفَ شِئْنَا وَنَشْتَرِيَ الذَّهَبَ بِالْفِضَّةِ كَيْفَ شِئْنَا
قَالَ فَسَأَلَهُ رَجُلٌ فَقَالَ يَدَا بَيْدٍ (مسلم)

حضرت ابو بکرہؓ کہتے ہیں رسول اللہ ﷺ نے چاندی کو چاندی کے عوض اور سونے کو سونے کے عوض فروخت کرنے سے منع فرمایا مگر جب کہ وہ برابر ہوں اور آپ ﷺ نے ہمیں اجازت دی کہ سونے کے عوض چاندی کو (کمی بیشی کے ساتھ) جیسے (وزن میں) چاہیں خریدیں۔ کہتے ہیں کہ ایک شخص نے آپ ﷺ سے کوئی سوال کیا تو آپ ﷺ نے فرمایا (وہ سودا) ہاتھ در ہاتھ (یعنی نقد و نقد) ہو (ادھار نہ ہو)۔

عَنْ عَبْدِ اللَّهِ بْنِ عُمَرَ أَنَّ عُمَرَ بْنَ الْخَطَّابِ قَالَ لَا تَبِيعُوا الذَّهَبَ بِالذَّهَبِ إِلَّا مَثَلًا بِمَثَلٍ وَلَا
تَشْفُوا بَعْضَهَا عَلَى بَعْضٍ وَكَذَلِكَ الْوَرَقُ وَلَا تَبِيعُوا شَيْئًا مِنْهَا غَائِبًا بِنَاجِزٍ وَإِنْ اسْتَنْظَرَكَ
إِلَى أَنْ يَلِجَ بَيْتَهُ فَلَا تَنْظُرْهُ إِنِّي أَخَافُ عَلَيْكُمْ الرِّمَاءَ وَهُوَ الرِّبَا (موطا مالک)

حضرت عبداللہ بن عمرؓ سے روایت ہے کہ حضرت عمرؓ نے فرمایا سونے کو سونے کے عوض مت فروخت کرو مگر برابر سرا بر۔ اور ایک کو دوسرے پر زائد مت کرو۔ ایسا ہی چاندی میں معاملہ کرو۔ اور ان میں سے کوئی ادھار کی شے نقد کے عوض مت بیجو اور اگر تمہارا فریق تم سے اپنے گھر میں داخل ہونے کی مہلت چاہے تو تم اس کو مہلت مت دو۔ بے شک میں (اس میں بھی) تم پر سود ہونے کا خوف کرتا ہوں (یعنی یہ بھی سود ہے)۔

سونے کے زیور کی سونے کے عوض اور چاندی کے زیور کی چاندی کے عوض خریدو

فروخت

عَنْ حَنْشٍ قَالَ كُنَّا مَعَ فَضَالَةَ بْنِ عُبَيْدٍ فِي عَزْوَةِ فَطَارَتْ لِي وَلَا صَحَابِي فَلَادَةٌ فِيهَا ذَهَبٌ وَوَرَقٌ وَجَوْهَرٌ فَأَرَدْتُ أَنْ أَشْتَرِيهَا فَسَأَلْتُ فَضَالَةَ بْنَ عُبَيْدٍ فَقَالَ انْزِعْ ذَهَبَهَا فَاجْعَلْهُ فِي كَفَّةٍ وَاجْعَلْ ذَهَبَكَ فِي كَفَّةٍ ثُمَّ لَا تَأْخُذَنَّ إِلَّا مَثَلًا بِمَثَلٍ (مسلم)

عَنْ فَضَالَةَ بْنِ عُبَيْدٍ قَالَ اشْتَرَيْتُ يَوْمَ خَيْبَرَ فَلَادَةً بَائِنِي عَشَرَ دِينَارًا فِيهَا ذَهَبٌ وَخَرَزٌ فَفَصَلْتُهَا فَوَجَدْتُ فِيهَا أَكْثَرَ مِنْ ائْتِي عَشَرَ دِينَارًا فَذَكَرْتُ ذَلِكَ لِلنَّبِيِّ ﷺ فَقَالَ لَا تُبَاعُ حَتَّى تُفْصَلَ (مسلم).

حنش رحمہ اللہ کہتے ہیں ہم ایک غزوہ میں حضرت فضالہ بن عبیدؓ کے ساتھ تھے۔ اس غزوہ میں میرے اور میرے ساتھیوں کے حصہ میں ایک ہار آیا جس میں سونا چاندی اور موتی لگے ہوئے تھے۔ میرا ارادہ ہوا کہ میں اس ہار (میں اپنے ساتھیوں کے حصوں) کو خرید لوں تو میں نے حضرت فضالہ بن عبیدؓ سے اس کے بارے میں پوچھا۔ انہوں نے جواب دیا کہ جنگ خیبر میں میں نے ایک ہار جس میں سونا اور موتی تھے بارہ دینار میں خریدا۔ خریدنے کے بعد میں نے ہار سے موتی جدا کئے تو دیکھا کہ اس میں بارہ دینار سے زیادہ سونا ہے۔ میں نے نبی ﷺ سے اس کا ذکر کیا تو آپ نے فرمایا کہ جب تک موتی وغیرہ جدا نہ کر لئے جائیں زیور کو (سونے کے عوض) نہ بیچا جائے (کیونکہ ہوسکتا ہے کہ زیور میں موجود سونا قیمت کے سونے سے زائد ہو اور اس طرح سود بن جائے لہذا) تم ہار کا سونا علیحدہ کرو اور اس کو ایک پلڑے میں رکھو اور اپنے سودے کو دوسرے پلڑے میں رکھو پھر تم صرف برابر مقدار میں ہار کا سونا لو کیونکہ میں نے رسول اللہ ﷺ کو (یہ بھی) فرماتے ہوئے سنا کہ جو شخص اللہ پر اور آخرت کے دن پر یقین رکھتا ہے وہ بس برابر مقدار میں لے۔

عَنْ أَبِي رَافِعٍ قَالَ قَالَ مَرْبِيُّ عُمَرُ بْنُ الْخَطَّابِ وَمَعَهُ وَرَقٌ فَقَالَ اصْنَعْ لَنَا أَوْضَاحًا لِصَبِي لَنَا قُلْتُ يَا أَمِيرَ الْمُؤْمِنِينَ عِنْدِي أَوْضَاحٌ مَعْمُولَةٌ فَإِنْ شِئْتَ أَخَذْتُ الْوَرَقَ وَأَخَذْتُ الْأَوْضَاحَ فَقَالَ عُمَرُ مَثَلًا بِمَثَلٍ فَقُلْتُ نَعَمْ فَوَضَعَ الْوَرَقَ فِي كَفَّةِ الْمِيزَانِ وَالْأَوْضَاحَ فِي الْكَفَّةِ الْأُخْرَى فَلَمَّا اسْتَوَى الْمِيزَانُ أَخَذَ بِإِحْدَى يَدَيْهِ وَأَعْطَى بِالْأُخْرَى (معانی الآثار، طحاوی).

ابورافعؓ کہتے ہیں کہ حضرت عمر بن خطابؓ میرے پاس آئے۔ آپ کے پاس چاندی تھی اور کہا کہ ہماری ایک بچی کے لئے پازیب بنا دو۔ میں نے کہا کہ اے امیر المؤمنین میرے پاس بنے

ہوئے پازیب رکھے ہیں۔ آپ چاہیں تو چاندی میں لے لیتا ہوں اور آپ پازیب لے لیں۔ حضرت عمر ؓ نے پوچھا۔ برابر وزن میں دینے پر تیار ہو۔ میں نے کہا جی ہاں۔ تو حضرت عمر نے چاندی ترازو کے ایک پلڑے میں رکھی اور پازیب دوسرے پلڑے میں رکھا جب ترازو سیدھی ہوگئی تو آپ نے ایک ہاتھ سے پازیب کو لیا اور دوسرے ہاتھ سے چاندی پکڑائی۔

عَنْ أَبِي رَافِعٍ أَنَّهُ قَالَ لِعُمَرَ إِنِّي أَصُوغُ الذَّهَبَ فَأَبِيعُهُ بِوَزْنِهِ وَأَخْذُ لِعُمَالَةٍ يَدِي أَجْرًا قَالَ لَا تَبِعِ الذَّهَبَ بِالذَّهَبِ إِلَّا وَزْنَا بِوَزْنٍ وَالْفِضَّةَ بِالْفِضَّةِ إِلَّا وَزْنَا بِوَزْنٍ وَلَا تَأْخُذْ فَضْلًا (سنن بیہقی)

ابو رافع ؓ سے روایت ہے کہ انہوں نے حضرت عمر ؓ سے کہا کہ میں سونے کو ڈھالتا ہوں (یعنی اس کا زیور بناتا ہوں) اور اس کو اتنے ہی وزن کے سونے کے عوض فروخت کرتا ہوں اور ساتھ ہی میں اپنی مزدوری لیتا ہوں۔ حضرت عمر ؓ نے فرمایا یہ اجرت پر کام کرانا نہیں بلکہ بیچ ہے لہذا جب تم سونے (کے زیور) کو سونے کے عوض میں اور چاندی (کے زیور) چاندی کے عوض میں فروخت کرو تو دیکھو دونوں طرف کا وزن برابر ہونا چاہئے اور اجرت کے نام سے زائد بھی مت لو۔

عَنْ أَبِي رَافِعٍ مَوْلَى رَسُولِ اللَّهِ ﷺ قَالَ احْتَجْنَا فَأَخَذْتُ خَلْخَالَ امْرَأَتِي فِي السَّنَةِ الَّتِي اسْتُخْلِفَ فِيهَا أَبُو بَكْرٍ فَلَقِيَنِي أَبُو بَكْرٍ فَقَالَ مَا هَذَا فَقُلْتُ احْتِجَ الْحَيُّ إِلَى نَفَقَةٍ فَقَالَ إِنَّ مَعِيَ وَرَقًا أُرِيدُ بِهَا فِضَّةً فَدَعَا بِالْمِيزَانِ فَوَضَعَ الْخَلْخَالَينِ فِي كِفَّةٍ وَوَضَعَ الْوَرَقَ فِي كِفَّةٍ فَشَفَّ الْخَلْخَالَانِ نَحْوًا مِنْ دَانِقٍ فَقَرَضَهُ فَقُلْتُ يَا خَلِيفَةَ رَسُولِ اللَّهِ ﷺ هُوَ لَكَ حَلَالٌ فَقَالَ يَا أَبَا رَافِعٍ إِنَّكَ إِنِ احْتَلْتَهُ فَإِنَّ اللَّهَ لَا يُحِلُّهُ سَمِعْتُ رَسُولَ اللَّهِ ﷺ يَقُولُ الذَّهَبُ بِالذَّهَبِ وَزْنَا بِوَزْنٍ وَالْفِضَّةَ بِالْفِضَّةِ وَزْنَا بِوَزْنٍ الزَّائِدُ وَالْمُسْتَزِيدُ فِي النَّارِ (عبد الرزاق).

رسول اللہ ﷺ کے آزاد کردہ غلام ابو رافع کہتے ہیں کہ جس سال حضرت ابو بکر صدیق ؓ خلیفہ بنے اس سال ہمیں مالی تنگی ہوئی تو میں نے فروخت کرنے کی نیت سے اپنی بیوی کے پازیب لئے۔ راستے میں حضرت ابو بکر صدیق ؓ ملے تو انہوں نے پوچھا کہ یہ کیا ہے میں نے جواب دیا کہ گھر والے خرچے کے محتاج ہو گئے ہیں اس لئے میرا ارادہ ان کو بیچنے کا ہے۔ اس پر حضرت ابو بکر ؓ نے کہا میرے پاس چاندی کے سکے ہیں میں ان کے بدلے چاندی کا زیور لینا چاہتا ہوں۔ پھر انہوں نے ترازو منگوائی اور دونوں پازیب ایک پلڑے میں رکھے اور چاندی دوسرے پلڑے میں رکھی۔ پازیب ایک دانق (یعنی آدھا گرام) وزن کے بقدر زائد تھے تو حضرت ابو بکر ؓ نے اتنی چاندی پازیب میں سے توڑ دی۔ میں نے کہا ارے رسول اللہ ﷺ کے خلیفہ یہ آپ کے لئے حلال ہے تو حضرت ابو بکر ؓ نے

جواب میں فرمایا کہ ابورافع اگر تم اس کو حلال کر دو تو اللہ تو اس کو حلال نہیں کرتے ہیں، میں نے رسول اللہ ﷺ کو یہ فرماتے ہوئے سنا کہ سونے کو ہم وزن سونے کے عوض فروخت کرو اور چاندی کو ہم وزن چاندی کے عوض فروخت کرو۔ زائد وزن دینے والا اور زائد وزن لینے والا جہنم میں ہوں گے۔

عَنْ مُجَاهِدٍ قَالَ كُنْتُ مَعَ عَبْدِ اللَّهِ بْنِ عُمَرَ فَبَجَاءَهُ صَائِعٌ فَقَالَ يَا أَبَا عَبْدِ الرَّحْمَنِ إِنِّي أَصُوغُ الذَّهَبَ ثُمَّ أُبَيْعُ الشَّيْءَ مِنْ ذَلِكَ بِأَكْثَرٍ مِنْ وَزْنِهِ فَاسْتَفْضَلُ مِنْ ذَلِكَ قَدْرَ عَمَلِ يَدِي فَهَاهُ عَبْدُ اللَّهِ بْنُ عُمَرَ فَجَعَلَ الصَّائِعُ يُرَدِّدُ عَلَيْهِ الْمَسْئَلَةَ وَعَبْدُ اللَّهِ يَنْهَاهُ حَتَّى انْتَهَى إِلَى بَابِ الْمَسْجِدِ أَوْ إِلَى دَابَّتِهِ يُرِيدُ أَنْ يُرَكَّبَهَا ثُمَّ قَالَ عَبْدُ اللَّهِ الدِّينَارُ بِالدِّينَارِ وَالدِّرْهَمُ بِالدِّرْهَمِ لَا فَضْلَ بَيْنَهُمَا هَذَا عَهْدٌ بَيْنَنَا وَإِنَّا وَعَهْدُنَا إِلَيْكُمْ. (موطا مالک)

مجاہد رحمہ اللہ تعالیٰ کہتے ہیں کہ میں حضرت عبداللہ بن عمر ؓ کے پاس تھا ایک زرگران کے پاس آیا اور کہا اے ابو عبدالرحمن (یعنی عبداللہ بن عمر) میں زیور بناتا ہوں پھر اس کو زائد وزن سونے کے عوض فروخت کرتا ہوں اور زائد وزن اپنی مزدوری کے بقدر طے کرتا ہوں۔ حضرت عبداللہ بن عمر ؓ نے اس کو اس طرح سے کرنے سے منع کیا۔ زرگر بار بار اپنا سوال دہراتا رہا اور حضرت عبداللہ بن عمر ؓ بار بار اس کو منع کرتے رہے یہاں تک کہ حضرت عبداللہ بن عمر ؓ مسجد کے دروازے تک یا اپنی اس سواری تک آئے جس پر ان کو سوار ہونا تھا۔ پھر حضرت عبداللہ بن عمر ؓ نے فرمایا سونے کو سونے کے عوض اور چاندی کو چاندی کے عوض (ہم وزن) فروخت کرو کسی طرف زائد نہ ہو۔ اسی کی تعلیم ہمیں ہمارے نبی ﷺ نے دی اور اس کی تعلیم ہم تمہیں دیتے ہیں۔

عَنْ عَطَاءِ بْنِ يَسَارٍ أَنَّ مُعَاوِيَةَ بْنَ أَبِي سُفْيَانَ بَاعَ سِقَايَةَ مِنْ ذَهَبٍ أَوْ وَرَقٍ بِأَكْثَرٍ مِنْ وَزْنِهَا فَقَالَ لَهُ أَبُو الدَّرْدَاءِ سَمِعْتُ رَسُولَ اللَّهِ ﷺ يَنْهَى عَنْ مِثْلِ هَذَا إِلَّا مَثَلًا بِمِثْلِ فَقَالَ لَهُ مُعَاوِيَةُ مَا أَرِي بِمِثْلِ هَذَا بَأْسًا فَقَالَ أَبُو الدَّرْدَاءِ مَنْ يَعْدِرُنِي مِنْ مُعَاوِيَةَ أَنَا أُخْبِرُهُ مِنْ رَسُولِ اللَّهِ ﷺ وَيُخْبِرُنِي عَنْ رَأْيِهِ لَا أَسَاكِنُكَ بِأَرْضٍ أَنْتَ بِهَا ثُمَّ قَدِمَ أَبُو الدَّرْدَاءِ عَلَى عُمَرَ بْنِ الْخَطَّابِ فَذَكَرَ لَهُ ذَلِكَ فَكَتَبَ عُمَرُ إِلَى مُعَاوِيَةَ أَلَّا يُبَيْعَ مِثْلَ ذَلِكَ إِلَّا مَثَلًا بِمِثْلِ وَزْنًا بَوْرَنٍ. (موطا امام مالک).

عطاء بن یسار رحمہ اللہ تعالیٰ کہتے ہیں کہ حضرت معاویہ بن ابی سفیان ؓ نے سونے یا چاندی کا کٹورا (اسی جنس کے) اس سے زیادہ وزن کے عوض پر فروخت کیا تو ان سے حضرت ابودرداء ؓ نے کہا کہ میں نے رسول اللہ ﷺ کو اس جیسے سودے سے منع کرتے ہوئے سنا ہے الا یہ کہ دونوں برابر وزن کے ہوں۔ جواب میں حضرت معاویہ نے ان سے کہا کہ میں تو اس میں کچھ حرج نہیں پاتا (کیونکہ

کارگیری کا عوض بھی تو ہونا چاہئے۔ اس پر حضرت ابو درداء رضی اللہ عنہ نے کہا کہ کون مجھے معاویہ سے معذور رکھتا ہے میں ان کو رسول اللہ صلی اللہ علیہ وسلم کی بات بتاتا ہوں اور یہ مجھے اپنی رائے بتلاتے ہیں۔ پھر حضرت معاویہ سے کہا کہ (آپ کی اس بات سے اب میرا دل آپ سے نہیں ملتا اس لئے) جس جگہ آپ ہوں گے میں وہاں آپ کے ساتھ نہیں رہوں گا۔ پھر حضرت ابو درداء ص حضرت عمر فاروق رضی اللہ عنہ کے پاس (مدینہ منورہ) چلے آئے اور ان سے ساری بات ذکر کی تو حضرت عمر فاروق رضی اللہ عنہ نے حضرت معاویہ کو لکھا کہ (حضرت ابو درداء رضی اللہ عنہ کی بات درست ہے لہذا تم) ایسے سودے مت کرو (جن میں ایک طرف سونے کا برتن یا زیور ہو اور دوسری طرف سونا ہو) مگر اسی وقت جب دونوں طرف کا وزن برابر ہو۔

ناپ تول والی دیگر چیزوں میں ہم جنس کے عوض خرید و فروخت میں برابری اور نقد و نقد ہونا شرط ہے۔

عَنْ عُبَادَةَ بْنِ الصَّامِتِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الْبُرِّ بِالْبُرِّ مَثَلًا بِمَثَلٍ وَالْمِلْحِ بِالْمِلْحِ مَثَلًا بِمَثَلٍ وَالشَّعِيرِ بِالشَّعِيرِ مَثَلًا بِمَثَلٍ فَمَنْ زَادَ وَازْدَادَ فَقَدْ أَرْبَى (ترمذی)۔

حضرت عبادہ بن صامت رضی اللہ عنہ سے روایت ہے رسول اللہ صلی اللہ علیہ وسلم نے فرمایا گندم کو گندم کے عوض برابر برابر پیچو اور نمک کو نمک کے عوض برابر برابر پیچو اور جو کو جو کے عوض برابر برابر پیچو۔ تو جس نے اپنی طرف سے زائد کیا یا دوسرے سے زائد مانگا تو اس نے سودی معاملہ کیا۔

عَنْ أَبِي هُرَيْرَةَ وَأَبِي سَعِيدٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ بَعَثَ أَخَا بَنِي عَدِيٍّ الْأَنْصَارِيَّ فَاسْتَعْمَلَهُ عَلَى خَيْبَرَ فَقَدِمَ بِتَمَرٍ جَنِيْبٍ فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكُلْ تَمْرَ خَيْبَرَ هَكَذَا قَالَ لَا وَاللَّهِ يَا رَسُولَ اللَّهِ إِنَّا لَنَشْتَرِي الصَّاعَ بِالصَّاعَيْنِ مِنَ الْجَمْعِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَفْعَلُوا وَلَكِنْ مَثَلًا بِمَثَلٍ أَوْ يَبْعُوا هَذَا وَاشْتَرُوا بِمَنْبِهِ مِنْ هَذَا. (مسلم)

حضرت ابو ہریرہ رضی اللہ عنہ اور حضرت ابو سعید خدری رضی اللہ عنہ سے روایت ہے کہ رسول اللہ صلی اللہ علیہ وسلم نے بنو عدی کے ایک شخص (سواد بن غزیہ) کو خراج اور عشر کی وصولی کے لئے خیبر بھیجا۔ وہ واپس آئے تو جنیب (نام کی اعلیٰ قسم کی) کھجور لے کر آئے۔ رسول اللہ صلی اللہ علیہ وسلم نے ان سے پوچھا کیا خیبر کی سب کھجور ایسی ہی ہوتی ہے۔ انہوں نے جواب دیا کہ واللہ اے اللہ کے رسول سب ایسی تو نہیں ہوتی۔ ہم یہ کرتے ہیں کہ ملی جلی کھجوروں کے دو صاع (یعنی سات کلو) دے کر ایک صاع (یعنی ساڑھے تین کلو) اس جنیب کے لیتے ہیں۔ رسول اللہ صلی اللہ علیہ وسلم نے فرمایا ایسا مت کرو بلکہ یا تو برابر برابر (مقدار میں) فروخت کرو یا ملی جلی کھجور کو دراہم کے عوض میں فروخت کر دو اور ان دراہم سے جنیب خرید لو۔

ناپ تول والی دیگر چیزوں میں غیر جنس کے عوض خرید و فروخت میں برابری شرط نہیں البتہ نقد و نقد ہونا شرط ہے

عَنْ عِبَادَةَ بْنِ الصَّامِتِ عَنِ النَّبِيِّ ﷺ قَالَ بَيْعُوا الْبُرَّ بِالتَّمْرِ كَيْفَ شِئْتُمْ يَدًا بِيَدٍ
وَبَيْعُوا الشَّعِيرَ بِالتَّمْرِ كَيْفَ شِئْتُمْ يَدًا بِيَدٍ (ترمذی).

حضرت عبادہ بن صامت رضی اللہ عنہ سے روایت ہے نبی صلی اللہ علیہ وسلم نے فرمایا..... گندم کو کھجور کے عوض جس طرح (کی کمی بیشی کے ساتھ) چاہو فروخت کرو لیکن ہاتھ در ہاتھ ہو اور جو کو کھجور کے عوض جس طرح (کی کمی بیشی کے ساتھ) چاہو فروخت کرو لیکن ہاتھ در ہاتھ ہو۔

بیع سلم

Future Sale

وزن اور کیل اور مدت کا معلوم ہونا ضروری ہے

عَنِ ابْنِ عَبَّاسٍ قَالَ قَدِمَ النَّبِيُّ ﷺ الْمَدِينَةَ وَهُمْ يُسَلِّفُونَ فِي الثَّمَارِ السَّنَةَ وَالسَّنَتَيْنِ فَقَالَ مَنْ أَسْلَفَ فِي تَمْرٍ فَلْيُسَلِّفْ فِي كَيْلٍ مَعْلُومٍ وَوَزْنٍ مَعْلُومٍ إِلَى أَجَلٍ مَعْلُومٍ (مسلم)

حضرت عبداللہ بن عباس ؓ کہتے ہیں نبی ﷺ مدینہ (منورہ) تشریف لائے تو وہاں کے لوگ پھلوں میں بیع سلم ایک ایک دو دو سال کی مدت کے لئے کرتے تھے۔ رسول اللہ ﷺ نے فرمایا جو کوئی کھجور میں بیع سلم کرے تو وہ متعین پیمائش میں اور متعین وزن میں متعین وقت تک کے لئے کرے۔

مدت متعین ہونی چاہئے ایسی نہیں جو آگے پیچھے ہو سکے

عَنِ ابْنِ عَبَّاسٍ ؓ قَالَ لَا تُسَلِّفْ إِلَى الْعَطَاءِ وَلَا إِلَى الْحَصَادِ وَاضْرِبْ أَجَلًا (ابن ابی

شیبہ)

حضرت عبداللہ بن عباس ؓ نے فرمایا وظیفہ ملنے اور کھیتی کٹنے تک (کی مدتوں کے لئے) بیع سلم نہ کرو (کیونکہ یہ کام آگے پیچھے ہو جاتے ہیں) اور ایک متعین مدت مقرر کرو۔

قیمت کی تعیین ضروری ہے

عَنِ ابْنِ عَمَرَ قَالَ لَا بَأْسَ فِي الطَّعَامِ الْمَوْضُوفِ بِسَعْرِ مَعْلُومٍ إِلَى أَجَلٍ مَعْلُومٍ (بخاری)

حضرت عبداللہ بن عمر ؓ نے فرمایا وہ غلہ جس کا وصف مذکور ہو اور جس کی قیمت متعین ہو اور اس کے لئے مدت متعین ہو اس میں بیع سلم کرنے میں کچھ حرج نہیں۔

کپڑے میں بیعِ سلم جائز ہے

عَنْ ابْنِ عَبَّاسٍ فِي السَّلْفِ فِي الْكَرَابِيسِ قَالَ إِذَا كَانَ ذَرْعٌ مَعْلُومٌ إِلَى أَجَلٍ مَعْلُومٍ فَلَا بَأْسَ (بيهقي).

حضرت عبداللہ بن عباس رضی اللہ عنہ نے کپڑے میں بیعِ سلم کے بارے میں فرمایا جب کپڑے کی پیمائش متعین ہو اور متعین مدت تک کے لئے ہو تو اس میں کچھ حرج نہیں ہے۔

جانوروں میں بیعِ سلم جائز نہیں

عَنْ ابْنِ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى عَنِ السَّلْفِ فِي الْحَيَوَانِ (حاکم).

حضرت عبداللہ بن عباس رضی اللہ عنہ سے روایت ہے کہ رسول اللہ صلی اللہ علیہ وسلم نے جانور میں بیعِ سلم کرنے سے منع فرمایا (کیونکہ جانور میں تمام اوصاف کی بیک وقت رعایت ممکن نہیں ہوتی)۔

بیعِ سلم کی مجلس میں راس المال پر قبضہ ضروری ہے

عَنْ ابْنِ عَمْرٍو وَرَافِعِ بْنِ خَدِيجٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى عَنِ بَيْعِ الْكَالِي بِالْكَالِي (دار قطنی).

حضرت عبداللہ بن عمر رضی اللہ عنہ اور حضرت رافع بن خدیج رضی اللہ عنہ سے روایت ہے کہ نبی صلی اللہ علیہ وسلم قرض کے عوض قرض کی بیع سے منع فرمایا (چونکہ بیعِ سلم میں سودا قرض ہوتا ہے لہذا ممنوعہ بیع سے بچنے کے لئے مجلس بیع ہی میں قیمت اور راس المال کی ادائیگی ضروری ہے)۔

کسی خاص کھیت یا خاص باغ کی پیداوار میں بیعِ سلم جائز نہیں

عَنْ عَبْدِ اللَّهِ بْنِ سَلَامٍ قَالَ قَالَ زَيْدُ بْنُ سَعْنَةَ يَا مُحَمَّدُ هَلْ لَكَ أَنْ تَبِيعَنِي تَمْرًا مَعْلُومًا إِلَى أَجَلٍ مَعْلُومٍ مِنْ حَائِطِ بَنِي فُلَانٍ قَالَ لَا يَا يَهُودِيُّ وَلَكِنِّي أُبِيعُكَ تَمْرًا مَعْلُومًا إِلَى كَذَا مِنْ الْأَجَلِ وَلَا أُسَمِّي مِنْ حَائِطِ بَنِي فُلَانٍ فَقُلْتُ نَعَمْ فَبَاعِنِي فَأَطْلَقْتُ هِمْيَانِي وَأَعْطَيْتُهُ ثَمَانِينَ دِينَارًا فِي تَمْرٍ مَعْلُومٍ إِلَى كَذَا مِنَ الْأَجَلِ (بيهقي).

حضرت عبداللہ بن سلام رضی اللہ عنہ کہتے ہیں کہ ایک یہودی زید بن سعنے نے (مسلمان ہونے سے پہلے) نبی صلی اللہ علیہ وسلم سے (بیعِ سلم کا سودا کیا تو) کہا اے محمد کیا آپ میرے ہاتھ فلاں کے باغ کی اتنی کھجور اتنی مدت تک بیعِ سلم کرنے پر تیار ہیں۔ آپ صلی اللہ علیہ وسلم نے فرمایا نہیں اے یہودی (اس طرح نہیں) بلکہ میں تمہارے ہاتھ اتنی کھجور اتنی مدت کے لئے بیع کرتا ہوں اور میں فلاں کے باغ کا ذکر نہیں کرتا (کیونکہ ہو سکتا ہے کہ کسی بھی وجہ سے اس باغ میں پیداوار نہ ہو یا ہو لیکن کسی وجہ سے ضائع ہو جائے تو

پھر سودے کی ادائیگی ممکن نہ رہے گی)۔ زید بن سعنه کا کہنا ہے کہ میں نے کہا ٹھیک ہے آپ میرے ساتھ (اسی طرح) سودا کر لیجئے۔ پھر میں نے اپنی تھیلی کھولی اور اتنی اتنی مدت میں اتنی کھجور مہیا کرنے کے عوض میں آپ کو اسی دینا دئیے۔

جس چیز میں غرر ہو یا جو نایاب ہو جائے اس میں بیع سلم جائز نہیں

عَنْ أَبِي الْيَحْيَى قَالَ سَأَلْتُ ابْنَ عُمَرَ عَنِ السَّلْمِ فِي النَّخْلِ قَالَ نَهَى رَسُولُ اللَّهِ ﷺ عَنْ بَيْعِ النَّخْلِ حَتَّى يَصْلُحَ وَسَأَلْتُ ابْنَ عَبَّاسٍ عَنِ السَّلْمِ فِي النَّخْلِ قَالَ نَهَى رَسُولُ اللَّهِ ﷺ عَنْ بَيْعِ النَّخْلِ حَتَّى يُؤَكَّلَ مِنْهُ (بخاری)۔

ابو یحزری رحمہ اللہ کہتے ہیں میں نے حضرت عبداللہ بن عمر رضی اللہ عنہما سے درخت کے پھل کی بیع سلم کے بارے میں پوچھا تو انہوں نے بتایا کہ رسول اللہ صلی اللہ علیہ وسلم نے جب تک درخت کا پھل استعمال کے قابل نہ ہو جائے اس کی بیع سلم سے منع فرمایا (کیونکہ ہو سکتا ہے کہ اس سے پہلے کسی آفت سے پھل ظاہر نہ ہو یا ناقابل استعمال حالت ہی میں جھڑ جائے یا ضائع ہو جائے) اور میں نے حضرت عبداللہ بن عباس رضی اللہ عنہما سے درخت کے پھل کی بیع سلم کے بارے میں پوچھا تو انہوں نے بتایا کہ رسول اللہ صلی اللہ علیہ وسلم نے درخت کا پھل جب تک کھانے کے قابل نہ ہو جائے اس کی بیع سلم سے منع کیا۔

عَنِ ابْنِ عُمَرَ أَنَّ رَجُلًا أَسْلَفَ رَجُلًا فِي نَخْلٍ فَلَمْ تُخْرَجْ تِلْكَ السَّنَةَ شَيْئًا فَاخْتَصَمَا إِلَى النَّبِيِّ ﷺ فَقَالَ بِمَا تَسْتَحِلُّ مَالَهُ أُرْذُدُّ عَلَيْهِ مَالَهُ ثُمَّ قَالَ لَا تُسْلِفُوا فِي النَّخْلِ حَتَّى يَبْدُوَ صَلَاحُهُ (ابوداؤد)۔

حضرت عبداللہ بن عمر رضی اللہ عنہما سے روایت ہے کہ ایک شخص نے دوسرے کے ساتھ درخت کے پھل کی بیع سلم (ایسے وقت میں) کی (کہ ابھی پھل لگا ہی نہیں تھا اور بازار میں بھی نایاب تھا)۔ پھر اس سال پھل بالکل ہی نہ ہوا۔ دونوں اپنا مقدمہ نبی صلی اللہ علیہ وسلم کے پاس لے گئے۔ آپ صلی اللہ علیہ وسلم نے فروخت کنندہ سے کہا کہ تم اس کا مال کس بنیاد پر اپنے لئے حلال سمجھتے ہو۔ اس کو اس کا مال واپس کرو پھر آپ صلی اللہ علیہ وسلم نے فرمایا جب تک درخت کا پھل قابل استعمال نہ ہو جائے اس میں بیع سلم نہ کرو۔

بیع سلم میں طے کئے ہوئے سودے کے علاوہ کوئی دوسرا سودا نہ لے

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ ﷺ مَنْ أَسْلَفَ فِي شَيْءٍ فَلَا يَصْرِفُهُ إِلَى غَيْرِهِ. (ترمذی و ابوداؤد)۔

حضرت ابوسعید خدری رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے کسی شے میں بیع سلم کی

خاطر رقم دی تو وہ اس رقم کو کسی دوسرے شے میں نہ لگائے (مثلاً گندم میں بیج سلم کی ہو تو یہ جائز نہیں کہ دی ہوئی قیمت سے گندم کے بجائے چاول لے لے)۔

عَنْ مُحَمَّدِ بْنِ يَزِيدَ قَالَ سَأَلْتُ ابْنَ عُمَرَ عَنِ السَّلْفِ فَقَالَ أَسْلِمَ فِي كُلِّ صِنْفٍ وَرَقًا مَعْلُومًا فَإِنْ أُعْطَاكَهُ وَإِلَّا فَخُذْ رَأْسَ مَالِكَ وَلَا تَرُدَّهُ إِلَى سَلْعَةٍ أُخْرَى (بيهقی)۔

محمد بن یزید رحمہ اللہ کہتے ہیں میں نے حضرت عبداللہ بن عمر رضی اللہ عنہما سے بیج سلم کے بارے میں پوچھا تو انہوں نے فرمایا بیج سلم میں کسی شے کے عوض متعین رقم دو۔ پھر اگر دوسرا تمہیں وہی شے دیدے تو بہت اچھا ہے ورنہ تم اپنی رقم واپس لے لو اس سے کوئی دوسرا سودا نہ لو۔

بیج سلم کے کل سودے یا بعض سودے میں اقالہ

عَنْ سَعِيدِ بْنِ جُبَيْرٍ عَنِ ابْنِ عَبَّاسٍ فِي السَّلْمِ يَحُلُّ فَيَأْخُذُ بَعْضَهُ وَيَأْخُذُ بَعْضَ رَأْسِ مَالِهِ فِيمَا بَقِيَ قَالَ هَذَا الْمَعْرُوفُ الْحَسَنُ الْجَمِيلُ (الآثار لمحمد)۔

سعید بن جبیر رحمہ اللہ سے روایت ہے کہ بیج سلم میں جب سودے کی ادائیگی کا وقت ہو جائے اور آدمی سودے کا کچھ حصہ لے لے اور باقی رقم واپس لے لے تو حضرت عبداللہ بن عباس رضی اللہ عنہما نے اس کے بارے میں فرمایا یہ طریقہ مروج ہے اور بالکل ٹھیک ہے۔

کفالت (ضمانت)

کفالت کی مشروعیت

عَنْ أَبِي أُمَامَةَ قَالَ قَالَ رَسُولُ اللَّهِ ﷺ الرَّعِيمُ غَارِمٌ (ابوداؤد و ترمذی).
حضرت ابو امامہ ؓ کہتے ہیں رسول اللہ ﷺ نے فرمایا کفیل (یعنی ضامن) ذمہ دار ہوتا ہے۔

شخصی کفالت (ضمانت)

عَنْ حَمْرَةَ بِنِ عَمْرِو الْأَسْلَمِيِّ أَنَّ عُمَرَ ؓ بَعَثَهُ مُصَدِّقًا فَوَقَعَ رَجُلٌ عَلَى جَارِيَةِ امْرَأَتِهِ
فَأَخَذَ حَمْرَةَ مِنَ الرَّجُلِ كُفْلًا حَتَّى قَدِمَ عَلَى عُمَرَ وَكَانَ عُمَرُ قَدْ جَلَدَهُ مِائَةَ جَلْدَةٍ فَصَدَّقَهُمْ
وَ عَذَّرَهُ بِالْجِهَالَةِ (بخاری).

حزہ بن عمرو اسلمی رحمہ اللہ سے روایت ہے کہ حضرت عمر ؓ نے ان کو زکوٰۃ کی وصولی کے لئے بھیجا
(ایک جگہ ان کے سامنے ایک شخص ایک عورت سے کہنے لگا کہ تم اپنے آزاد کئے ہوئے غلام کے مال کی
زکوٰۃ ادا کرو جب کہ عورت کہنے لگی کہ نہیں وہ تمہارا بیٹا ہے تم اپنے بیٹے کے مال کی زکوٰۃ ادا کرو۔ حزہ نے
ان سے پوچھا کہ تمہارا کیا معاملہ ہے اور تم جو کہہ رہے ہو اس کا کیا مطلب ہے۔ انہوں نے بتایا کہ یہ
دونوں میاں بیوی ہیں)۔ مرد اپنی بیوی کی باندی سے صحبت کر بیٹھا (جس سے ایک لڑکا پیدا ہوا۔ عورت
نے اس لڑکے کو آزاد کر دیا۔ پھر اس لڑکے کو اس کی ماں کی طرف سے وراثت میں مال ملا ہے جس کی
زکوٰۃ کے بارے میں ان دونوں میاں بیوی کا اختلاف ہوا ہے۔ حزہ نے اس شخص سے کہا کہ میں تو تم کو
اس ناجائز حرکت کی پاداش میں رجم کروں گا۔ اس علاقہ کے لوگوں نے کہا یہ معاملہ تو پہلے ہی حضرت
عمر ؓ کے پاس پیش ہو چکا ہے۔ حضرت عمر ؓ نے اس کو سوکوڑے لگائے تھے اور اس کو رجم کی سزا
نہیں دی۔ حزہ رحمہ اللہ نے اس شخص سے حضرت عمر ؓ کے پاس پہنچنے کے وقت تک کچھ ضامن لئے

(جنہوں نے اس بات کی ضمانت دی کہ اگر ان لوگوں کی بات سچی نہ ہوئی تو یہ مجرم کو حضرت عمرؓ کی عدالت میں پیش کریں گے۔ جزہ رحمہ اللہ جب واپس گئے اور اس قصہ کا ذکر کیا تو پتہ چلا کہ) حضرت عمرؓ نے (واقعی) اس شخص کو سو کوڑے لگائے تھے اور حضرت عمرؓ نے ان لوگوں کی بات کی تصدیق کی اور مجرم کو (اس بات کی) لاعلمی کی وجہ سے (کہ بیوی کی باندی اپنے لئے حلال نہیں ہوتی) معذور سمجھا (اور شبہ کا فائدہ دے کر اس کو حد نہیں لگائی اور کوڑے بھی جو لگائے وہ حد کے طور پر نہیں بلکہ تعزیر کے طور پر لگائے۔

قَالَ جَرِيرٌ وَالْأَشْعَثُ لِعَبْدِ اللَّهِ بْنِ مَسْعُودٍ فِي الْمُرْتَدِّينَ اسْتَبْتَهُمْ وَكَفَلَهُمْ فَتَابُوا وَكَفَلَهُمْ عَشَائِرُهُمْ (بخاری)۔

(حارثہ بن مضرب کہتے ہیں میں نے حضرت عبداللہ بن مسعودؓ کے ساتھ فجر کی نماز پڑھی۔ جب انہوں نے سلام پھیرا تو ایک شخص کھڑا ہوا اور بتایا کہ میں بنو حنیفہ کی مسجد کی طرف گیا تو میں نے مؤذن کو جس کا نام عبداللہ بن نواح تھا اذان میں اَشْهَدُ اَنَّ مُسَيِّلِمَةَ رَسُوْلُ اللّٰهِ کہتے سنا۔ حضرت عبداللہ بن مسعودؓ نے لوگوں کو حکم دیا کہ ابن نواح اور اس کے ساتھیوں کو پکڑ کر لائیں۔ ان کو لایا گیا تو حضرت عبداللہ بن مسعودؓ کے کہنے پر قرظہ بن کعب نے ابن نواح کی گردن اڑادی۔ پھر حضرت ابن مسعود نے باقی لوگوں کے بارے میں اپنے ساتھیوں سے مشورہ کیا تو حضرت عدی بن حاتمؓ نے ان سب کو قتل کرنے کا مشورہ دیا جب کہ) حضرت جریر بن عبداللہؓ اور حضرت اشعث بن قیسؓ (کھڑے ہوئے اور انہوں) نے کہا (ان کو قتل کرنے کے بجائے) ان سے توبہ کروائیے اور ان کے رشتہ داروں کو (اس بات پر) ان کا ضامن و کفیل بنائیے (کہ یہ آئندہ ارتداد کی باتوں سے ان کو روکیں گے اور اگر پھر یہ ارتدادی باتوں میں لگیں تو ان کو حضرت عبداللہ بن مسعودؓ کے سامنے حاضر کریں گے۔ توبہ کروانے پر) ان لوگوں نے توبہ کی اور ان کے رشتہ داروں نے ان کی ضمانت دی۔

عَنْ سُلَيْمَانَ الشَّيْبَانِيِّ قَالَ سَمِعْتُ حَبِيبَ بْنَ سَلِيمٍ الَّذِي كَانَ يُقَدِّمُ الْخُصُومَ إِلَى شُرَيْحٍ قَالَ خَاصِمٌ رَجُلٌ إِنَّا لَشُرَيْحٍ إِلَى شُرَيْحٍ كَفَّلَ لَهُ بَرَجَلٍ عَلَيْهِ دَيْنٌ فَحَبَسَهُ شُرَيْحٌ. (بیہقی)۔
 سلیمان شیبانی کہتے ہیں میں نے حبیب بن سلیم کو جو مقدمہ کے فریقین کو قاضی شریح کی عدالت میں پیش کرتے تھے یہ کہتے سنا کہ ایک شخص نے قاضی شریح کی عدالت میں خود ان کے بیٹے (عبداللہ) کے خلاف مقدمہ دائر کیا کہ انہوں نے ایک ایسے شخص (کو حاضر کرنے) کی ضمانت دی تھی جس کے ذمہ مدعی کا قرض تھا (لیکن انہوں نے وقت پر اس کو حاضر نہیں کیا) قاضی شریح نے (اپنے) اس (بیٹے) کو (ضمانت پر عمل نہ کرنے کی وجہ سے) قید کر دیا۔

مالی ضمانت

عَنْ قُبَيْصَةَ بِنِ الْمُخَارِقِ قَالَ أَتَيْتُ النَّبِيَّ ﷺ أَسْأَلُهُ فِي حِمَالَةٍ فَقَالَ إِنَّ الْمَسْئَلَةَ حَرَمَتْ إِلَّا فِي ثَلَاثٍ رَجُلٍ تَحْمَلُ بِحِمَالَةٍ حَلَّتْ لَهُ الْمَسْئَلَةُ حَتَّى يُؤَدِّيَهَا ثُمَّ يُمَسِّكُ (مسلم).

حضرت قبیسہ بن مخارق رضی اللہ عنہ کہتے ہیں میں نبی صلی اللہ علیہ وسلم کے پاس ایک (مالی) ضمانت کی وجہ سے سوال کرنے گیا۔ آپ صلی اللہ علیہ وسلم نے فرمایا تین حالتوں کے علاوہ باقی میں سوال کرنا حرام ہے (ان تین حالتوں میں سے) ایک یہ ہے کہ کسی شخص پر مالی ضمانت کا بوجھ ڈال دیا جائے تو وہ اس کی ادائیگی تک کے لئے سوال کر سکتا ہے (اور جب ادائیگی مکمل ہو جائے تو) پھر سوال سے رک جائے۔

مقروض کے کہنے پر اس کی طرف سے ضامن نے جو رقم ادا کی ہو اس کا وہ مقروض

سے مطالبہ کر سکتا ہے

عَنِ ابْنِ عَبَّاسٍ أَنَّ رَجُلًا لَرِمَ غَرِيمًا لَهُ بَعْشَرَةٌ دَنَابِيرَ فَقَالَ وَاللَّهِ مَا أَفَارِقُكَ حَتَّى تَقْضِيَنِي أَوْ تَاتِيَنِي بِحِمْلٍ قَالَ فَتَحَمَّلَ بِهَا النَّبِيُّ ﷺ فَأَتَاهُ بِقَدْرٍ مَا وَعَدَهُ فَقَالَ لَهُ النَّبِيُّ ﷺ مِنْ أَيْنَ أَصَبْتَ هَذَا الذَّهَبَ قَالَ مِنْ مَعْدِنٍ قَالَ لَا حَاجَةَ لَنَا فِيهَا لَيْسَ فِيهَا خَيْرٌ فَقَضَاهَا عَنْهُ رَسُولُ اللَّهِ ﷺ (ابوداؤد).

حضرت عبداللہ بن عباس رضی اللہ عنہما سے روایت ہے کہ ایک شخص اپنے دس دینار کے مقروض کے درپے ہو گیا اور کہا اللہ کی قسم میں تمہیں نہیں چھوڑوں گا یہاں تک کہ یا تو تم میرا قرض ادا کر دو یا تم مجھے کوئی ضامن دے دو۔ کہتے ہیں کہ نبی صلی اللہ علیہ وسلم نے اس کے قرض کی ادائیگی کی ضمانت دی۔ اور وہ رقم بھی ادا کر دی۔ بعد میں وہ (مقروض) شخص وعدہ کی ہوئی سونے کی مقدار لے کر آیا تو نبی صلی اللہ علیہ وسلم نے اس سے پوچھا کہ تمہیں یہ سونا کہاں سے ملا اس شخص نے جواب دیا کہ ایک معدن (کان) سے ملا ہے۔ (چونکہ اس میں کوئی شک کی بات تھی اس لئے) نبی صلی اللہ علیہ وسلم نے فرمایا ہمیں ایسے سونے کی حاجت نہیں۔ اس میں خیر نہیں ہے۔

ضمانت کی چند صورتیں

بیع سلم میں ضمانت

عَنِ ابْنِ عَبَّاسٍ أَنَّهُ كَانَ لَا يَرَى بَأْسًا بِالرَّهْنِ وَالْقَبِيلِ فِي السَّلْفِ (بیہقی).

حضرت عبداللہ بن عباس رضی اللہ عنہما کے بارے میں مروی ہے کہ وہ بیع سلم میں رہن اور ضامن لینے میں

کچھ حرج نہ خیال کرتے تھے۔

احسان کے طور پر ضمانت و ادائیگی

عَنْ سَلْمَةَ بِنِ الْأَكْوَعِ أَنَّ النَّبِيَّ ﷺ أَتَى بِجَنَازَةٍ لِيُصَلِّيَ عَلَيْهَا فَقَالَ هَلْ عَلَيْهِ مِنْ دَيْنٍ قَالُوا لَا فَصَلَّى عَلَيْهِ ثُمَّ أَتَى بِجَنَازَةٍ أُخْرَى فَقَالَ هَلْ عَلَيْهِ مِنْ دَيْنٍ قَالُوا نَعَمْ قَالَ فَصَلُّوا عَلَيَّ صَاحِبِكُمْ قَالَ أَبُو قَتَادَةَ عَلَيَّ دَيْنُهُ يَا رَسُولَ اللَّهِ فَصَلَّى عَلَيْهِ (بخاری)۔

حضرت سلمہ بن اکوع رضی اللہ عنہ سے روایت ہے کہ نبی صلی اللہ علیہ وسلم کے پاس ایک جنازہ لایا گیا تاکہ آپ اس پر نماز جنازہ پڑھیں۔ آپ نے پوچھا کیا اس میت کے ذمہ کچھ قرض ہے۔ لوگوں نے جواب دیا کہ نہیں تو آپ صلی اللہ علیہ وسلم نے اس پر جنازہ کی نماز پڑھائی۔ پھر ایک اور جنازہ لایا گیا۔ آپ نے پوچھا کیا اس کے ذمہ کچھ قرض ہے۔ لوگوں نے جواب دیا کہ جی ہاں (اس کے ذمہ قرض ہے) آپ نے فرمایا تم لوگ اپنے (مسلمان) ساتھی پر نماز پڑھ لو۔ (اس پر) ابو قتادہ رضی اللہ عنہ نے کہا اے اللہ کے رسول اس میت کا قرض (میں اپنے ذمہ لیتا ہوں تو اب وہ) میرے ذمہ ہے۔ تو پھر رسول اللہ صلی اللہ علیہ وسلم نے اس پر جنازہ کی نماز پڑھی۔

عَنْ جَابِرِ بْنِ عَبْدِ اللَّهِ قَالَ قَالَ النَّبِيُّ ﷺ لَوْ جَاءَ مَالُ الْبَحْرَيْنِ قَدْ أُعْطِيَتْكَ هَكَذَا وَهَكَذَا فَلَمْ يَجِئِي مَالُ الْبَحْرَيْنِ حَتَّى قَبِضَ النَّبِيُّ ﷺ فَلَمَّا جَاءَ مَالُ الْبَحْرَيْنِ أَمَرَ أَبُو بَكْرٍ فَنَادَى مَنْ كَانَ لَهُ عِنْدَ النَّبِيِّ ﷺ عِدَّةٌ أَوْ دَيْنٌ فَلْيَاتِنَا فَاتَيْنَهُ فَقُلْتُ إِنَّ النَّبِيَّ ﷺ قَالَ لِي كَذَا وَكَذَا فَحَنِي لِي حَنِيَّةٌ فَعَدَدْتُ نَهَا فِإِذَا هِيَ خَمْسُ مِائَةٍ وَقَالَ خُذْ مِثْلَيْهَا (بخاری)۔

حضرت جابر بن عبد اللہ رضی اللہ عنہ کہتے ہیں نبی صلی اللہ علیہ وسلم نے (ان سے) فرمایا اگر بحرین سے مال آیا تو میں تمہیں (اس میں سے) اتنا اور اتنا مال دوں گا لیکن مال ابھی نہیں آیا تھا کہ نبی صلی اللہ علیہ وسلم کی وفات ہو گئی۔ پھر جب بحرین کا مال آیا تو حضرت ابو بکر رضی اللہ عنہ نے حکم دیا اور منادی نے ندا کی کہ جس کا نبی صلی اللہ علیہ وسلم کے پاس کوئی وعدہ تھا یا قرض تھا وہ ہمارے پاس آئے (ہم وہ ادا کریں گے)۔ تو میں حضرت ابو بکر رضی اللہ عنہ کے پاس گیا اور بتایا کہ نبی صلی اللہ علیہ وسلم نے مجھ سے یہ یہ کہا تھا۔ حضرت ابو بکر رضی اللہ عنہ نے میرے لئے ایک لپ بھرا (اور مجھ کو دیا) میں نے جو اس کو شمار کیا تو وہ پانچ سو درہم تھے۔ حضرت ابو بکر رضی اللہ عنہ نے فرمایا (اس کے ساتھ ساتھ) اس کے دو گنے اور لے لو۔

حوالہ

عَنْ أَبِي هُرَيْرَةَ عَنِ النَّبِيِّ ﷺ قَالَ مَنْ أَتَبَعَ عَلِيَّ مَلِيًّا فَلْيَتَّبِعْ (بخاری).

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا جو کسی مالدار کے پیچھے لگایا جائے (یعنی اس کے حوالے کیا جائے اور قرض خواہ اس کو قبول کر لے) تو وہ اس کے پیچھے لگے (یعنی پھر وہ جس کے حوالے کیا گیا ہے اسی سے مطالبہ کرے اب مقروض سے مطالبہ نہ کرے)۔

جس کے حوالے کیا وہ اگر مفلس ہو جائے یا مر جائے یا وہ ادائیگی کرنے سے انکار کر دے تو مقروض پر مطالبہ لوٹ آئے گا۔

عَنْ قَتَادَةَ عَنْ عَلِيِّ بْنِ أَبِي طَالِبٍ أَنَّهُ قَالَ فِي الَّذِي أُحِيلَ لَا يَرْجِعُ عَلَيَّ صَاحِبِهِ إِلَّا أَنْ يُفْلِسَ أَوْ يَمُوتَ (عبدالرزاق).

حضرت قتادہ رحمہ اللہ سے روایت ہے حضرت علی رضی اللہ عنہ نے حوالہ کئے جانے والے شخص کے بارے میں فرمایا کہ وہ مقروض سے مطالبہ نہ کرے مگر جب کہ جس کے حوالہ کیا گیا ہے وہ مفلس ہو جائے یا وفات پا جائے۔

عَنْ أَبِي إِسْحَاقَ أَنَّ رَجُلًا أَحَالَهُ عَلِيُّ رَجُلٍ قَالَ فَتَقَاضَيْتُهُ فَجَعَلَ لَا يَقْضِيَنِي فَخَاصَمْتُهُ إِلَى شُرَيْحٍ فَرَوَدَنِي إِلَى صَاحِبِي الْأَوَّلِ (عبدالرزاق).

ابو اسحاق کہتے ہیں کہ ایک شخص (جو ان کا مقروض تھا اس) نے ان کو دوسرے شخص کے حوالہ کیا۔ کہتے ہیں میں دوسرے سے تقاضے کرتا لیکن وہ میری ادائیگی نہ کرتا تھا (آخر مجبور ہو کر) میں اس کا مقدمہ (قاضی) شریح کی عدالت میں لے گیا۔ انہوں نے (حوالہ ختم کر کے) مجھے میرے پہلے مقروض کی طرف لوٹا دیا۔

مضاربت

صحابہ میں مضاربت کا عملی رواج تھا

عَنْ عَلَاءِ بْنِ عَبْدِ الرَّحْمَنِ عَنْ أَبِيهِ عَنْ جَدِّهِ أَنَّ عُثْمَانَ بْنَ عَفَّانَ أَعْطَاهُ مَالًا قِرَاصًا يَعْمَلُ فِيهِ عَلِيٌّ أَنْ الرَّبْحَ بَيْنَهُمَا. (موطا مالک)

علاء بن عبد الرحمن رحمہ اللہ اپنے والد کے واسطے سے نقل کرتے ہیں کہ حضرت عثمان رضی اللہ عنہ نے ان کے دادا کو مضاربت پر مال دیا اس شرط کے ساتھ کہ نفع دونوں میں نصف نصف ہوگا۔

عَنْ إِبْرَاهِيمَ عَنِ ابْنِ مَسْعُودٍ أَنَّهُ أَعْطَى زَيْدَ بْنَ جَلِيدَةَ مَالًا مُقَارَضَةً (بيهقي في المعرفة).

ابراہیم نخعی رحمہ اللہ سے روایت ہے کہ حضرت عبد اللہ بن مسعود رضی اللہ عنہ نے زید بن جلیدہ کو مضاربت پر مال دیا۔

عَنْ عَبْدِ اللَّهِ بْنِ حُمَيْدِ بْنِ حُمَيْدٍ عَنْ أَبِيهِ عَنْ جَدِّهِ أَنَّ عُمَرَ دَفَعَ إِلَيْهِ مَالَ يَتِيمٍ مُضَارَبَةً (ابن

ابی شیبہ).

عبد اللہ بن حمید اپنے والد کے واسطے سے نقل کرتے ہیں کہ حضرت عمر رضی اللہ عنہ نے ان کے دادا کو ایک یتیم کا مال مضاربت پر دیا۔

نفع باہم تقسیم کیا جاتا ہے اور نقصان صرف سرمایہ والے کا ہوتا ہے

عَنْ الشَّعْبِيِّ عَنْ عَلِيٍّ فِي الْمُضَارَبَةِ أَلَوْ ضِيعَةُ عَلَى الْمَالِ وَالرَّبْحُ عَلَى مَا اصْطَلَحُوا عَلَيْهِ

(عبد الرزاق).

شعبی رحمہ اللہ سے روایت ہے حضرت علی رضی اللہ عنہ نے مضاربت کے بارے میں فرمایا کہ نقصان تو مال

والے کے ذمہ ہوگا اور نفع اس شرح سے دونوں میں تقسیم ہوگا جس شرح پر دونوں نے اتفاق کیا ہو۔

مضاربت مقید بھی ہوتی ہے

عَنْ حَكِيمِ بْنِ حِزَامٍ أَنَّهُ كَانَ يَشْتَرِي عَلَى الرَّجُلِ إِذَا أَعْطَاهُ مَالًا مَقَارَضَةً يَضْرِبُ لَهُ بِهٍ أَنْ تَجْعَلَ مَالِي فِي كَيْدِ رَطْبَةٍ وَلَا تَحْمِلَهُ فِي بَحْرٍ وَلَا تَنْزِلَ بِهِ فِي بَطْنٍ مَسِيلٍ فَإِنْ جَعَلْتَ شَيْئًا مِنْ ذَلِكَ فَقَدْ ضَمَنْتَ مَالِي (دار قطنی).

حضرت حکیم بن حزام رضی اللہ عنہ سے روایت ہے کہ وہ جب کسی شخص کو مضاربت پر مال دیتے تھے تو اس کے لئے یہ قید لگاتے تھے کہ تم اس مال کو صرف زندہ جانوروں کی تجارت میں لگاؤ گے اور تم سرمایہ لے کر سمندری سفر میں نہیں جاؤ گے اور تم سرمایہ لے کر پانی کے بہاؤ والی وادی میں نہیں ٹھہرو گے۔ اگر تم نے ان میں سے کوئی بات کی (اور اس وجہ سے مال ضائع ہو گیا) تو تم ہی میرے مال کے تاوان کے ذمہ دار ہو گے۔

مضاربت کے لئے ضروری ہے کہ مضارب کو صرف سونا چاندی یا روپیہ پیسہ دیا جائے
عَنِ الْحَسَنِ وَابْنِ سِيرِينَ أَنَّهُمَا قَالَا لَا تَكُونُ مَقَارَضَةً إِلَّا بِذَهَبٍ أَوْ فِضَّةٍ. (مدونہ مالک)
حضرت حسن بصری اور حضرت ابن سیرین رحمہما اللہ کہتے ہیں کہ مضاربت صرف سونے یا چاندی (یا ان کے متبادل کرنسی مثلاً روپوں) سے ہوتی ہے۔

نفع کے ہر حصہ میں مضارب اور رب المال دونوں شریک ہوں گے

عَنْ أَبِي الزِّنَادِ أَنَّهُ قَالَ لَا يَصْلُحُ أَنْ تَدْفَعَ إِلَى رَجُلٍ مَالًا مُضَارَبَةً وَتَشْتَرِي مِنَ الرِّبْحِ خَاصَّةً لَكَ ذُوْنَهُ وَلَوْ كَانَ دِرْهَمًا وَاحِدًا وَلَكِنْ تَشْتَرِي بِنِصْفِ الرِّبْحِ لَكَ وَنِصْفَهُ لَهُ أَوْ ثُلُثَهُ لَكَ وَثُلُثَاهُ لَهُ أَوْ أَكْثَرَ مِنْ ذَلِكَ أَوْ أَقَلَّ مَا دَامَ لَهُ فِي كُلِّ شَيْءٍ مِنْهُ شِرْكٌ قَلِيلٌ أَوْ كَثِيرٌ فَإِنْ كُلَّ شَيْءٍ مِنْ ذَلِكَ حَلَالٌ وَهُوَ قِرَاضٌ الْمُسْلِمِينَ. (مدونہ مالک).

حضرت ابوزناد رحمہ اللہ کہتے ہیں کہ یہ درست نہیں کہ تم کسی دوسرے کو مضاربت پر مال دو پھر اپنے لئے نفع میں کسی چیز کی تعیین کرو جو خاص تمہارے لئے ہو مضارب کا اس میں حصہ نہ ہو اگرچہ وہ صرف ایک درہم ہی ہو لیکن (جو صحیح طریقہ ہے وہ یہ ہے کہ) تم اپنے لئے نصف نفع کی اور مضارب کے لئے نصف نفع کی شرط کرو یا اپنے لئے ایک تہائی نفع کی اور مضارب کے لئے دو تہائی نفع کی شرط کرو یا اس سے زیادہ کی یا اس سے کم کی شرط کرو جب تک نفع کے ہر حصہ میں خواہ وہ قلیل ہو یا کثیر ہو دونوں کی شرکت ہو کیونکہ ایسی سب صورتیں حلال ہیں اور یہی مسلمانوں کی مضاربت کا طریقہ ہے۔

مضارب اگر مضاربت کی خاطر سفر کرے تو سفر کے اخراجات مال مضاربت میں

سے لے گا

عَنْ خَالِدِ بْنِ أَبِي عِمْرَانَ أَنَّهُ سَأَلَ الْقَاسِمَ وَسَالِمًا عَنِ الْمُقَارِضِ أَيَأْكُلُ مِنْ مَالِ الْقِرَاضِ وَيَرْكَبُ أَوْ مِنْ مَالِهِ. فَقَالَا يَأْكُلُ وَيَكْتَسِبُ وَيَرْكَبُ مِنَ الْقِرَاضِ إِذَا كَانَ ذَلِكَ فِي سَبَبِ الْقِرَاضِ وَفِيمَا يَنْبَغِي لَهُ بِالْمَعْرُوفِ. (مدونہ مالک).

خالد بن ابی عمران کہتے ہیں کہ میں نے (حضرت ابو بکر ؓ کے پوتے) حضرت قاسم بن محمد رحمہ اللہ اور حضرت عمر ؓ کے پوتے) حضرت سالم رحمہ اللہ سے مضارب کے بارے میں پوچھا کہ وہ (مضاربت کے لئے سفر کے دوران) اپنے کھانے، پہننے اور سواری کرنے کا خرچہ مال مضاربت سے لے گا یا اپنے ذاتی مال سے خرچ کرے گا۔ ان دونوں نے جواب دیا کہ کھانے، پہننے اور سواری کرنے کا سبب جب مضاربت ہو تو ان میں اور دیگر متعلقہ چیزوں میں وہ معروف و مروج مقدار میں مضاربت میں سے خرچہ لے گا۔

شرکت

عَنْ عَبْدِ اللَّهِ بْنِ هِشَامٍ وَكَانَتْ ذَهَبَتْ بِهِ أُمُّهُ زَيْنَبُ بِنْتُ حُمَيْدٍ إِلَى النَّبِيِّ ﷺ فَقَالَتْ بَايِعُهُ فَقَالَ هُوَ صَغِيرٌ فَمَسَحَ رَأْسَهُ وَدَعَا لَهُ بِالْبَرَكَةِ. قَالَ زُهْرَةُ كَانَ يَخْرُجُ بِي جَدِّي عَبْدُ اللَّهِ إِلَى السُّوقِ فَيَشْتَرِي الطَّعَامَ فَيَلْقَاهُ ابْنُ عَمَرَ وَابْنُ الزُّبَيْرِ فَيَقُولَانِ أَشْرِكْنَا فَإِنَّ النَّبِيَّ ﷺ دَعَا لَكَ بِالْبَرَكَةِ فَيُشْرِكُهُمْ فَرُبَّمَا أَصَابَ الرَّاحِلَةَ كَمَا هِيَ فَيَبْعَثُ بِهَا إِلَى الْمَنْزِلِ (بخاری).

حضرت عبداللہ بن ہشام رضی اللہ عنہ کو ان کی والدہ زینب بنت حمید نبی صلی اللہ علیہ وسلم کی خدمت میں لے گئیں اور درخواست کی کہ ان (کے بچے) کو (بھی) بیعت فرمائیں۔ آپ صلی اللہ علیہ وسلم نے فرمایا یہ تو (بہت) چھوٹے ہیں (البتہ) آپ صلی اللہ علیہ وسلم نے ان کے سر پر ہاتھ پھیرا اور ان کے لئے برکت کی دعا کی۔ (حضرت عبداللہ بن ہشام کے پوتے) زہرہ کہتے ہیں کہ مجھے میرے دادا (حضرت عبداللہ بن ہشام رضی اللہ عنہ) بازار لے جاتے اور غلہ (وغیرہ) خریدتے۔ (اگر وہاں) حضرت عبداللہ بن عمر رضی اللہ عنہ اور حضرت عبداللہ بن زبیر رضی اللہ عنہ کی ان سے ملاقات ہوتی تو وہ ان سے مطالبہ کرتے کہ تم ہمیں بھی اپنے کاروبار میں شریک کر لو کیونکہ نبی صلی اللہ علیہ وسلم نے تمہارے لئے برکت کی دعا کی تھی (اس لئے ہمیں یقین ہے کہ تمہیں فائدہ ہی ہوگا۔ ہمیں شریک کر لو گے تو ہمیں بھی فائدہ ہی ہوگا) حضرت عبداللہ بن ہشام ان کو شریک کر لیتے اور بعض اوقات ان کو ایک قوی اونٹ کے بوجھ برابر غلہ کا نفع ہوتا تھا جو وہ گھر بھجوا دیتے تھے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ إِنَّ اللَّهَ تَعَالَى يَقُولُ أَنَا ثَالِثُ الشَّرِيكَيْنِ مَا لَمْ يَخُنْ أَحَدُهُمَا صَاحِبَهُ فَإِذَا خَانَهُ خَرَجْتُ مِنْ بَيْنِهِمَا. (ابوداؤد).

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اللہ تعالیٰ نے فرمایا میں دو (جائز کاروبار میں شرعی طریقے کے مطابق) شرکت کرنے والوں (کے ساتھ ہو کر ان) کا تیسرا ہوتا ہوں (یعنی ان کے

مال کو میری طرف سے خصوصی حفاظت بھی حاصل ہوتی ہے اور برکت بھی حاصل ہوتی ہے) جب تک ان میں سے ایک دوسرے کے ساتھ خیانت نہیں کرتا (بلکہ ایک دوسرے کے ساتھ خیر خواہی کرتا ہے کیونکہ اس صورت میں میں بھی اس کی مدد کرتا ہوں لیکن) جب ایک دوسرے کے ساتھ خیانت کرتا ہے تو میں ان کے درمیان سے نکل جاتا ہوں (اور اپنی خصوصی حفاظت اور مدد ہٹا لیتا ہوں اور برکت چھین لیتا ہوں)۔

شرکت عمان کے احکام

عَنْ عَلِيٍّ فِي الشَّرِيكَيْنِ قَالَ الرَّبْحُ عَلَى مَا اضْطَلَحَا عَلَيْهِ. (عبدالرزاق)
حضرت علیؑ نے دو شرکت کرنے والوں کے بارے میں فرمایا کہ نفع (ان کے درمیان) اس تناسب سے تقسیم ہوگا جس پر دونوں اتفاق کر لیں۔

عَنْ اِبْرَاهِيمَ النَّخَعِيِّ وَالشَّعْبِيِّ قَالَا فِي شَرِيكَيْنِ اُخْرَجَ اَحَدُهُمَا مِائَةً وَ الْآخَرُ مِائَتَيْنِ اِنَّ الرَّبْحَ عَلَى مَا اضْطَلَحَا عَلَيْهِ وَ الْوَضِيعَةُ عَلَى رَاسِ الْمَالِ. (محلّی ابن حزم)
ابراہیم نخعی رحمہ اللہ اور شععی رحمہ اللہ نے دو شرکت کرنے والوں کے بارے میں کہ ان میں سے ایک نے سو درہم ملائے اور دوسرے نے دو سو درہم ملائے۔ فرمایا نفع تو اس تناسب سے تقسیم ہوگا جس پر دونوں شریک اتفاق کر لیں البتہ نقصان اصل سرمایوں کے درمیان تناسب کے مطابق ہوگا۔

عَنْ ابْنِ عَبَّاسٍ أَنَّهُ قَالَ لَا تُشَارِكَنَّ يَهُودِيًّا وَلَا نَصْرَانِيًّا وَلَا مُجُوسِيًّا لِأَنَّهُمْ يُرْبُونَ. (بيهقي)
حضرت عبداللہ بن عباسؑ نے فرمایا کہ نہ تو کسی یہودی کے ساتھ شراکت کرو اور نہ کسی عیسائی کے ساتھ اور نہ کسی مجوسی کے ساتھ کیونکہ یہ سودی لین دین کرتے ہیں۔

عَنْ إِبْرَاهِيمَ بْنِ مُعَاوِيَةَ قَالَ لَا بَأْسَ بِمُشَارَكَةِ الْمُسْلِمِ الذَّمِّيِّ إِذَا كَانَتِ الدَّرَاهِمُ عِنْدَ الْمُسْلِمِ وَتَوَلَّى الْعَمَلُ بِهَا. (محلّی ابن حزم)
حضرت ایاس بن معاویہ رحمہ اللہ نے فرمایا مسلمان کے کسی ذمی کے ساتھ شراکت کرنے میں کچھ حرج نہیں بشرطیکہ مال مسلمان کے پاس ہو اور وہی شراکت کا عمل چلاتا ہو (کیونکہ ذمی کو اگر یہ اختیار دے دیا جائے تو وہ سودی لین دین سے باز نہ رہے گا)۔

شرکت وجوہ کا جواز

عَنْ يَعْقُوبَ قَالَ كُنْتُ أَبِيْعُ الْبَزِّيِّ فِي زَمَانِ عُمَرَ بْنِ الْخَطَّابِ وَأَنَّ عُمَرَ قَالَ لَا يَبِيعُهُ فِي سُوْقِنَا أَعْجَمِيٍّ فَإِنَّهُمْ لَمْ يَفْقَهُوْا فِي الدِّينِ وَلَمْ يَقِيْمُوْا فِي الْمِيْزَانِ وَالْمِكْيَالِ قَالَ يَعْقُوبُ

فَدَهَبْتُ إِلَى عُثْمَانَ بْنِ عَفَّانٍ فَقُلْتُ لَهُ هَلْ لَكَ فِي عَنِيْمَةِ بَارِدَةَ قَالَ مَا هِيَ قُلْتُ بَرٌّ قَدْ عَلِمْتُ مَكَانًا يَبِيعُهُ صَاحِبُهُ بِرَخِيصٍ لَا يَسْتَطِيعُ بَيْعُهُ أَشْتَرِيهِ لَكَ قَالَ نَعَمْ فَدَهَبْتُ فَصَفَقْتُ بِالْبَزْرِ ثُمَّ جِئْتُ بِهِ فَطَرَحْتُ فِي دَارِ عُثْمَانَ فَلَمَّا رَجَعَ عُثْمَانُ فَرَأَى الْعُكُومَ فِي دَارِهِ قَالَ مَا هَذَا قَالُوا بَرٌّ جَاءَ بِهِ يَعْقُوبُ قَالَ أَدْعُوهُ لِي فَجِئْتُ فَقَالَ مَا هَذَا قُلْتُ هَذَا الَّذِي قُلْتُ لَكَ قَالَ أَنْظِرْتَهُ قَالَ كَفَيْتُكَ وَلَكِنْ رَابِعُ حَرَسُ عُمَرُ قَالَ نَعَمْ فَدَهَبَ عُثْمَانُ إِلَى حَرَسِ عُمَرَ فَقَالَ يَعْقُوبُ يَبِيعُ بَرٌّ فَلَا تَمْنَعُوهُ قَالُوا نَعَمْ فَجِئْتُ بِالْبَزْرِ السُّوقِ فَلَمَّ أَلْبَثْتُ حَتَّى جَعَلْتُ نَمْنَمَةً فِي مِرْوَدٍ وَدَهَبْتُ إِلَى عُثْمَانَ وَبِالَّذِي اشْتَرَيْتُ الْبَزْمِنَةَ فَقُلْتُ عَدُّ الَّذِي لَكَ فَاعْتَدَهُ وَبَقِيَ مَالٌ كَثِيرٌ قَالَ فَقُلْتُ لِعُثْمَانَ هَذَا لَكَ أَمَا أَنِّي لَمْ أَظْلِمَ بِهِ أَحَدًا قَالَ جَزَاكَ اللَّهُ خَيْرًا وَفَرِحَ بِذَلِكَ قَالَ فَقُلْتُ أَمَا أَنِّي قَدْ عَلِمْتُ مَكَانَ بَيْعِهَا مِثْلَهَا أَوْ أَفْضَلَ قَالَ وَعَائِدُ أَنْتَ قَالَ قُلْتُ نَعَمْ إِنْ شِئْتَ قَالَ قَدْ شِئْتُ قَالَ فَقُلْتُ لِأَنِّي بَاغٌ خَيْرًا فَأَشْرِكْنِي قَالَ نَعَمْ بَيْنِي وَبَيْنَكَ. (موطا محمد)

یعقوب رحمہ اللہ کہتے ہیں کہ میں حضرت عمر رضی اللہ عنہ کے زمانے میں کپڑے بیچتا تھا۔ حضرت عمر نے یہ اعلان کر رکھا تھا کہ ہمارے بازاروں میں عجمی لوگ سودا نہ بیچیں کیونکہ ان کو نہ تو دین کے کاروباری مسائل کی سمجھ ہوتی ہے اور نہ ہی وہ تول اور پیمائش کو پورا کرتے ہیں۔ یعقوب کہتے ہیں میں حضرت عثمان رضی اللہ عنہ کے پاس گیا اور ان سے کہا کہ کیا آپ کو بہت سا نفع حاصل کرنے میں دلچسپی ہے۔ انہوں نے پوچھا وہ کیسے۔ میں نے بتایا کہ میں وہ جگہ جانتا ہوں جہاں لوگ اپنے کپڑے سستے داموں فروخت کرتے ہیں کیونکہ وہ (عجمی ہونے کی وجہ سے یا کسی اور وجہ سے) بازار میں خود فروخت نہیں کر سکتے۔ تو میں آپ کے لئے (آپ کی ساکھ پر) کپڑا ادھار خرید لوں گا۔ پھر آپ ہی کے لئے (آگے) فروخت کر دوں گا۔ (اس طرح سے آپ کو بیٹھے بٹھائے نفع حاصل ہو جائے گا) انہوں نے جواب دیا بہت اچھا (تم ایسا کر لو) یعقوب کہتے ہیں میں گیا اور کپڑا خریدا اور اس کو لا کر حضرت عثمان رضی اللہ عنہ کی حویلی میں رکھوا دیا۔ جب حضرت عثمان گھر واپس آئے اور وہاں بنڈل دیکھے تو پوچھا یہ کیا ہے۔ گھر والوں نے بتایا کہ یہ کپڑا ہے جو یعقوب لائے ہیں۔ حضرت عثمان نے کہا یعقوب کو میرے پاس بلا لاؤ۔ یعقوب کہتے ہیں میں پہنچا تو انہوں نے مجھ سے پوچھا یہ کیا ہے۔ میں نے جواب دیا کہ وہی کپڑا ہے جس کا میں نے آپ سے ذکر کیا تھا۔ انہوں نے پوچھا کہ کیا تم نے کپڑے کو دیکھ بھی لیا تھا۔ میں نے جواب دیا (آپ بے فکر رہئے میں نے دیکھ لیا تھا اور اس بارے میں) میں کافی ہوں لیکن حضرت عمر رضی اللہ عنہ کے نگرانوں نے کچھ روک ٹوک کی تھی۔ انہوں نے کہا اچھا۔ پھر وہ حضرت عمر رضی اللہ عنہ کے نگرانوں کے پاس

گئے اور کہا کہ یعقوب میرا کپڑا فروخت کریں گے لہذا تم ان کو مت روکنا۔ انہوں نے جواب دیا کہ بہت اچھا۔ پھر میں کپڑا لے کر بازار گیا اور کچھ ہی دیر میں اس کو فروخت کر کے اس کی قیمت پوٹلی میں ڈالی اور جس سے میں نے کپڑا خریدا تھا اس کو لے کر حضرت عثمان رضی اللہ عنہ کے پاس پہنچ گیا اور کپڑے والے سے کہا کہ تم اپنی قیمت گن کر لے لو۔ اس نے گن کر لے لی اور بہت سا مال نفع کا بیج رہا جس کے بارے میں میں نے حضرت عثمان رضی اللہ عنہ سے کہا کہ یہ آپ کا نفع ہے دیکھئے کہ میں نے اس سلسلہ میں کسی پر بھی کچھ ظلم نہیں کیا۔ انہوں نے فرمایا جزاک اللہ خیر اور خوشی کا اظہار کیا۔ پھر میں نے کہا میں جانتا ہوں کہ اتنے ہی نفع پر بلکہ اس سے بھی زائد نفع پر اس کو کہاں فروخت کیا جاسکتا ہے۔ حضرت عثمان نے پوچھا کہ کیا تم آئندہ بھی ایسی تجارت کرو گے۔ میں نے جواب دیا اگر آپ چاہیں گے تو کروں گا۔ انہوں نے فرمایا میں تو چاہتا ہوں۔ میں نے کہا میں بھی نفع چاہتا ہوں تو آپ مجھے (اپنے ساتھ نفع و نقصان میں) شریک کر لیجئے۔ انہوں نے فرمایا بہت اچھا یہ میرے اور تمہارے درمیان شراکت ہوئی۔

ودیعت

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ قَالَ لَا ضَمَانَ عَلَى مُؤْتَمِنٍ. (دارقطنی)

حضرت عبداللہ بن عمروؓ سے روایت ہے کہ رسول اللہ ﷺ نے فرمایا کہ امانت رکھنے والے پر (جب کہ اس نے امانت کی حفاظت میں کچھ کوتاہی نہ کی ہو امانت کے ضائع ہونے پر) تاوان نہیں آتا۔

رَوَى أَنَّهُ عَلَيْهِ السَّلَامُ كَانَتْ عِنْدَهُ وَدَائِعٌ فَلَمَّا أَرَادَ الْهَجْرَ أَوْدَعَهَا أُمَّ أَيْمَنَ وَأَمَرَ عَلِيًّا أَنْ يُرُدَّهَا عَلَى أَهْلِهَا فَأَقَامَ عَلِيُّ بْنُ أَبِي طَالِبٍ خَمْسَ لَيَالٍ وَ أَيَّامَهَا حَتَّى أَذَى عَنِ النَّبِيِّ ﷺ الْوَدَائِعَ الَّتِي كَانَتْ عِنْدَهُ لِلنَّاسِ. (التلخیص الحبیر)

روایت ہے کہ نبی ﷺ کے پاس لوگوں کی امانتیں رکھی تھیں۔ جب آپ نے ہجرت کا ارادہ کیا تو امانتیں ام ایمن رضی اللہ عنہا کے پاس رکھوا دیں اور حضرت علیؓ کو حکم دیا کہ وہ امانتیں ان کے مالکوں کو واپس کر دیں۔ حضرت علیؓ نے پانچ دن پانچ رات ٹھہر کر وہ تمام امانتیں نبی ﷺ کی جانب سے (ان کے مالکوں کو) لوٹا دیں۔

عاریت

عاریت کا جواز

عَنْ أَنَسٍ قَالَ كَانَ فَرْعٌ بِالْمَدِينَةِ فَاسْتَعَارَ النَّبِيُّ ﷺ فَرَسًا مِنْ أَبِي طَلْحَةَ يُقَالُ لَهُ الْمَنْدُوبُ فَرَكِبَهُ فَلَمَّا رَجَعَ قَالَ مَا رَأَيْنَا مِنْ شَيْءٍ (بخاری).

حضرت انس ؓ کہتے ہیں (ایک مرتبہ) مدینہ منورہ میں خوف و ہراس پھیلا تو نبی ﷺ نے ابو طلحہ ؓ کا گھوڑا عاریتہ لیا جس کا نام مندوب تھا۔ آپ اس پر سوار ہوئے (اور مدینہ کے اطراف کا چکر لگایا) جب آپ واپس آئے تو فرمایا ہم نے (خوف کی) کوئی بات نہیں پائی۔

عَنْ أَيْمَنَ قَالَ دَخَلْتُ عَلَى عَائِشَةَ وَعَلَيْهَا دِرْعٌ قَطْرٍ ثَمَنُ خُمْسَةِ دَرَاهِمٍ فَقَالَتْ اِرْفَعْ بَصْرَكَ إِلَى جَارِيَتِي انْظُرْ إِلَيْهَا فَإِنَّهَا تَزْهِي أَنْ تَلْبَسَهُ فِي الْبَيْتِ وَقَدْ كَانَ لِي مِنْهُنَّ دِرْعٌ عَلَى عَهْدِ رَسُولِ اللَّهِ ﷺ فَمَا كَانَتْ امْرَأَةً تُقِينُ بِالْمَدِينَةِ إِلَّا أَرْسَلْتُ إِلَيَّ تَسْتَعِيرُهُ (بخاری).

ایمن رحمہ اللہ کہتے ہیں میں حضرت عائشہ رضی اللہ عنہا کے پاس گیا تو وہ پانچ درہم (یعنی 15.82 گرام چاندی) کی مایت کی قطری لمبی قمیض پہنے ہوئی تھیں۔ انہوں نے (مجھ سے) فرمایا ذرا اس لڑکی کو تو دیکھو کہ یہ اس قمیض کو (گھٹیا سمجھ کر اپنے) گھر کے اندر پہننے سے نخرے کر رہی ہے حالانکہ رسول اللہ ﷺ کے زمانے میں میرے پاس اس جیسی ایک قمیض تھی اور مدینہ (منورہ) میں جب کسی عورت (کی شادی پر اس) کی زیب و زینت کی جاتی تھی تو وہ مجھ سے وہ قمیض عاریتہ منگواتی تھی۔

عَنْ ابْنِ مَسْعُودٍ قَالَ كُنَّا نَعُدُّ الْأَمَاعُونَ عَلَى عَهْدِ رَسُولِ اللَّهِ ﷺ عَارِيَةَ الدَّلْوِ وَالْقَدْرِ وَالْفَاسِ وَالْمِيزَانَ وَمَا تَتَعَاطُونَ بَيْنَكُمْ (ابو داؤد).

حضرت عبداللہ بن مسعود ؓ کہتے ہیں ہم رسول اللہ ﷺ کے زمانے میں (سورت ماعون میں مذکور) ماعون میں ڈول، پتیلی، کلہاڑی اور ترازو کے عاریتہ دینے کو شمار کرتے تھے اور اسی طرح ان چیزوں

کو بھی جو تم لوگ آپس میں لیتے دیتے ہو۔

عاریت میں لی ہوئی چیز واپس کرنا ضروری ہے۔

عَنْ سَمُرَةَ عَنِ النَّبِيِّ ﷺ قَالَ عَلَى الْيَدِ مَا أَخَذْتَ حَتَّى تُؤَدِّيَهُ. (بخاری و مسلم)
حضرت سمرہ رضی اللہ عنہ سے روایت ہے نبی صلی اللہ علیہ وسلم نے فرمایا آدمی نے جو چیز عاریت میں لی ہو واپس دینے تک وہ اس کی ذمہ داری میں رہتی ہے۔

عَنْ أَبِي أُمَامَةَ أَنَّهُ سَمِعَ النَّبِيَّ ﷺ يَقُولُ فِي حَجَّةِ الْوُدَاعِ الْعَارِيَةُ مُؤَدَاةٌ. (ابوداؤد)
حضرت ابو امامہ رضی اللہ عنہ کہتے ہیں کہ انہوں نے حجۃ الوداع کے موقع پر نبی صلی اللہ علیہ وسلم کو یہ فرماتے سنا کہ عاریت کی چیز کو واپس ہی کرنا ہے۔

عَنْ عَطَاءِ بْنِ أَبِي رَبَاحٍ قَالَ أَسْلَمَ قَوْمٌ وَفِي أَيْدِيهِمْ عَوَارِي الْمَشْرِكِينَ فَقَالُوا قَدْ أَخْرَزْنَا الْإِسْلَامَ مَا بَأْيَدِينَا مِنْ عَوَارِي الْمَشْرِكِينَ فَبَلَغَ ذَلِكَ رَسُولَ اللَّهِ ﷺ فَقَالَ إِنَّ الْإِسْلَامَ لَا يُجْرَزُ لَكُمْ مَا لَيْسَ لَكُمْ الْعَارِيَةُ مُؤَدَاةٌ فَأَدَّى الْقَوْمُ مَا بَأْيَدِيهِمْ مِنَ الْعَوَارِي. (دارقطنی)

حضرت عطاء بن ابی رباح رحمہ اللہ کہتے ہیں کچھ لوگ مسلمان ہوئے تو ان کے پاس مشرکوں کی عاریت میں لی ہوئی چیزیں تھیں۔ انہوں نے کہا کہ ہمارے پاس مشرکوں کی عاریت کی جو چیزیں ہیں اسلام نے انہیں (ہمارا بنا دیا اور) ہمارے لئے جمع کر دیا۔ یہ بات رسول اللہ صلی اللہ علیہ وسلم کو پہنچی تو آپ نے فرمایا جو چیزیں تمہاری نہیں ہیں اسلام ان کو تمہاری نہیں بنا دیتا۔ عاریت کی چیز تو واپس کرنا ضروری ہے۔ اس پر ان لوگوں نے عاریت کی وہ چیزیں اصل مالکوں کو واپس کر دیں۔

اپنی کوتاہی کے بغیر عاریت کی چیز ضائع ہو جائے تو تاوان نہیں لیکن عاریت لینے والا اپنی خوشی سے تاوان دے تو جائز ہے۔

عَنْ أَنَسٍ مِنْ آلِ عَبْدِ اللَّهِ بْنِ صَفْوَانَ أَنَّ رَسُولَ اللَّهِ ﷺ قَالَ (وَفِي رِوَايَةٍ يَوْمَ حَيْبِ) يَا صَفْوَانُ هَلْ عِنْدَكَ مِنْ سِلَاحٍ قَالَ عَارِيَةٌ أَمْ غَضَبًا قَالَ لَا بَلْ عَارِيَةٌ (وَفِي رِوَايَةٍ بَلْ عَارِيَةٌ مَضْمُونَةٌ) فَأَعَارَهُ مَا بَيْنَ الثَّلَاثَيْنِ دِرْعًا وَغَزَا رَسُولَ اللَّهِ ﷺ حُنَيْنًا فَلَمَّا هَزِمَ الْمَشْرِكُونَ جُمِعَتْ دُرُوعُ صَفْوَانَ فَفَقَدَ مِنْهَا دِرْعًا فَقَالَ النَّبِيُّ ﷺ إِنَّا فَقَدْنَا مِنْ أَدْرَاعِكَ أَدْرَعًا فَهَلْ مُغْرِمٌ لَكَ قَالَ لَا يَا رَسُولَ اللَّهِ لِأَنَّ فِي قَلْبِي الْيَوْمَ مَا لَمْ يَكُنْ يَوْمَئِذٍ. (ابوداؤد)

حضرت انس رضی اللہ عنہ عبد اللہ بن صفوان کی اولاد سے نقل کرتے ہیں کہ رسول اللہ صلی اللہ علیہ وسلم نے جنگ حنین کے موقع پر (صفوان سے) کہا اے صفوان کیا تمہارے پاس کچھ ہتھیار ہیں۔ صفوان نے کہا عاریت لینا

چاہتے ہیں (کہ ان کو واپس کریں گے) یا (لے کر) غصب کرنا چاہتے ہیں۔ آپ ﷺ نے فرمایا نہیں (غصب کرنا نہیں چاہتے) بلکہ عاریت کے طور پر لینا چاہتے ہیں (اور ہماری طرف سے یہ وعدہ ہے کہ اگر ان میں سے کچھ ضائع ہوا تو اس کا تاوان بھی دیں گے۔ تو صفوان نے نبی ﷺ کو تقریباً تیس زرہیں دیں۔ نبی ﷺ نے جنگ حنین لڑی۔ جب مشرکوں کو شکست ہوگئی تو صفوان کی زرہیں اکٹھی کی گئیں۔ ان میں سے ایک کم نکلی۔ نبی ﷺ نے فرمایا (اے صفوان) تمہاری زرہوں میں سے ایک زرہ ہم سے گم ہوگئی ہے ہم اس کا تاوان تمہیں دینے کو تیار ہیں۔ انہوں نے جواب دیا کہ اے اللہ کے رسول نہیں (مجھے تاوان نہیں چاہئے) کیونکہ اب میرے دل میں وہ (ایمان آچکا) ہے جو اس دن نہیں تھا۔

کو تاہی سے نقصان ہوا تو تاوان آئے گا

عَنْ عَلِيِّ بْنِ أَبِي طَالِبٍ قَالَ أَلْعَارِيَةُ لَيْسَتْ بِيَعًا وَلَا مَضْمُونَةً إِنَّمَا هُوَ مَعْرُوفٌ إِلَّا أَنْ يُخَالَفَ فَيُضْمَنُ (ابن ابی شیبہ).

حضرت علی بن ابی طالب ؑ نے فرمایا عاریت نہ تو بیع ہوتی ہے اور نہ ہی اس (عاریت کی چیز) پر تاوان آتا ہے۔ یہ تو محض احسان ہوتا ہے البتہ اگر عاریت لینے والا زیادتی کرے تو پھر اس پر تاوان آئے گا۔

عَنْ عُمَرَ بْنِ الْخَطَّابِ قَالَ أَلْعَارِيَةُ بِمَنْزِلَةِ الْوَدِيعَةِ وَلَا ضَمَانَ فِيهَا إِلَّا أَنْ يَتَعَدَى. (عبدالرزاق)
حضرت عمر بن خطاب ؓ نے فرمایا عاریت (میں لی ہوئی چیز) ودیعت (شدہ چیز) کی طرح ہوتی ہے اور (ودیعت کی طرح) اس میں تاوان نہیں آتا مگر جب کہ عاریت لینے والا اس میں زیادتی کرے (کہ جان بوجھ کر اس کو ضائع کرے یا اس کی کو تاہی سے وہ شے ضائع ہو جائے)۔

اجارہ

اجرت طے کر لینی چاہئے

عَنْ أَبِي سَعِيدٍ الْخُدْرِيِّ عَنْ رَسُولِ اللَّهِ ﷺ قَالَ مَنْ اسْتَأْجَرَ أَجِيرًا فَلْيَبِينْ لَهُ أُجْرَتَهُ.

(عبدالرزاق)

حضرت ابوسعید خدری رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے کسی شخص کو اجرت پر رکھا تو وہ (معاملہ طے کرتے وقت) اس کو اس کی اجرت بتا دے (تا کہ بعد میں اختلاف اور جھگڑا نہ ہو)۔

عَنْ عَلِيٍّ قَالَ جُعْتُ مَرَّةً جَوْعًا شَدِيدًا فَخَرَجْتُ أَطْلُبُ الْعَمَلَ فِي عَوَالِي الْمَدِينَةِ فَإِذَا أَنَا بِامْرَأَةٍ قَدْ جَمَعَتْ مَدْرًا فَظَنَنْتُهَا تُرِيدُ بَلْعًا فَقَاطَعْتُهَا كُلَّ ذُنُوبٍ عَلَى تَمْرَةٍ فَمَدَدْتُ سِتَّةَ عَشَرَ ذُنُوبًا حَتَّى مَجَلَّتْ يَدَايَ ثُمَّ أَتَيْتُهَا فَعَدَّتْ لِي سِتَّ عَشْرَةَ تَمْرَةً فَاتَيْتُ النَّبِيَّ ﷺ فَأَخْبَرْتُهُ فَأَكَلَ مَعِيَ مِنْهَا. (احمد)

حضرت علی رضی اللہ عنہ کہتے ہیں ایک مرتبہ مجھے سخت بھوک لگی تھی۔ میں مدینہ کے اطراف میں مزدوری کی طلب کے لئے نکلا (تا کہ مزدوری کر کے جو اجرت حاصل ہو اس سے بھوک مٹاؤں) تو میرا گزر ایک عورت پر ہوا جس نے مٹی جمع کر رکھی تھی۔ میں سمجھ گیا کہ وہ (گارا بنانے کے لئے) اس پر پانی ڈالنا چاہتی ہے (اور پانی کنویں سے نکالنا ہوگا) تو میں نے اس سے ہر ایک کھجور کے عوض پانی کا ایک ڈول نکالنے کا معاملہ طے کیا۔ پھر میں نے سولہ ڈول نکالے جس سے میرے ہاتھوں میں آبلے پڑ گئے۔ پھر میں اس عورت کے پاس گیا تو اس نے مجھے سولہ کھجوریں گن دیں۔ میں (وہ کھجوریں لے کر) نبی صلی اللہ علیہ وسلم کے پاس آیا اور آپ کو ساری بات بھی بتائی۔ تو آپ صلی اللہ علیہ وسلم نے میرے ساتھ مل کر ان میں سے (کچھ) نوش فرمائیں۔

رواج پر اعتماد کرتے ہوئے اجرت طے نہ کرنا

عَنْ أَنَسٍ قَالَ قَالَ حَجَمَ رَسُولَ اللَّهِ ﷺ أَبُو طَيْبَةَ فَأَمَرَ لَهُ رَسُولُ اللَّهِ ﷺ بِصَاعٍ مِنْ تَمْرٍ

(بخاری).

حضرت انس ؓ کہتے ہیں ابو طیبہ ؓ نے رسول اللہ ﷺ کے سیکنگی لگائی تو (اس کی اجرت کے طور پر) رسول اللہ ﷺ نے ان کو ایک صاع کھجور دینے کا حکم دیا۔

عَنِ الْحَسَنِ أَنَّهُ أَكْتَرَى مِنْ عَبْدِ اللَّهِ بْنِ مَرْدَاسٍ حِمَارًا فَقَالَ بَكُمْ قَالَ بَدَانَقِينَ فَرَكِبَهُ ثُمَّ جَاءَ مَرَّةً أُخْرَى فَقَالَ الْحِمَارُ الْحِمَارُ فَرَكِبَهُ وَلَمْ يُشَارِطْهُ فَبَعَثَ إِلَيْهِ بِنِصْفِ دِرْهَمٍ. (بخاری)

حسن بصری رحمہ اللہ سے روایت ہے کہ انہوں نے عبد اللہ بن مرداس سے ایک گدھا کرایہ پر لیا اور پوچھا کہ اس کی کتنی اجرت ہوگی۔ عبد اللہ بن مرداس نے بتایا کہ دو دانق (یعنی نصف درہم) وہ (اجرت قبول کر کے) گدھے پر سوار ہو گئے۔ بعد میں وہ ایک مرتبہ پھر آئے تو عبد اللہ بن مرداس (ان کو دیکھ کر) کہنے لگا گدھا حاضر ہے گدھا حاضر ہے۔ حضرت حسن گدھے پر سوار ہو گئے اور مالک کے ساتھ اجرت طے نہیں کی بلکہ فراغت پر اس کو نصف درہم بھجوا دیا۔

اجیر کام پورا کرتے ہی اجرت کا مستحق ہو جاتا ہے

عَنْ أَبِي هُرَيْرَةَ عَنِ النَّبِيِّ ﷺ قَالَ أَعْطُوا الْأَجِيرَ أَجْرَهُ قَبْلَ أَنْ يَجِفَّ عَرَقُهُ. (بیہقی).

حضرت ابو ہریرہ ؓ سے روایت ہے نبی ﷺ نے فرمایا اجیر کو اس کی اجرت اس کا پسینہ خشک ہونے سے پہلے دے دو۔

اجیر کو اجرت نہ دینے پر وعید

عَنْ أَبِي هُرَيْرَةَ عَنِ النَّبِيِّ ﷺ قَالَ قَالَ اللَّهُ تَعَالَى ثَلَاثَةٌ أَنَا حَصْمُهُمْ يَوْمَ الْقِيَامَةِ رَجُلٌ اسْتَأْجَرَ أَجِيرًا فَاسْتَوْفَى مِنْهُ وَلَمْ يُعْطِهِ أَجْرَهُ. (بخاری)

حضرت ابو ہریرہ ؓ سے روایت ہے نبی ﷺ نے بتایا اللہ تعالیٰ فرماتے ہیں کہ تین آدمی ایسے ہیں جن کے مقدمہ کا میں خود قیامت کے دن فریق ہوں گا۔ (ان میں سے ایک وہ شخص ہے جس نے کسی کو اجرت پر رکھا اور اس سے کام پورا لے لیا لیکن اس کو اجرت نہیں دی۔

اجیر نے جس چیز پر عمل کیا ہے اس میں سے اجرت طے کرنا جائز نہیں

عَنْ أَبِي سَعِيدٍ الْخُدْرِيِّ قَالَ نَهَى عَنْ قَفِيزِ الطَّحَّانِ. (دار قطنی)

حضرت ابوسعید خدری رضی اللہ عنہ کہتے ہیں مسلمانوں کو پینے والے کے پیانہ سے منع کیا گیا (جس کی صورت یہ ہے کہ گندم والا پینے والے سے کہے کہ تم یہ گندم پیں دو اور اجرت میں اسی پیسے ہوئے آٹے کی اتنی مقدار پیانہ بھر کے لے لو)۔

اجرت پر مختلف کام

سینگی لگانے پر اجرت جائز ہے

عَنْ ابْنِ عَبَّاسٍ قَالَ اِحْتَجَمَ النَّبِيُّ ﷺ وَ اَعْطِيَ الْحَجَّامَ اُجْرَهُ وَلَوْ كَانَ سُحْتًا لَمْ يُعْطِهِ

(بخاری)

حضرت عبداللہ بن عباس رضی اللہ عنہما کہتے ہیں نبی ﷺ نے سینگی لگوائی اور سینگی لگانے والے کو اس کی اجرت دی۔ اگر یہ اجرت حرام ہوتی تو آپ ﷺ اس کو اجرت نہ دیتے۔

فائدہ:

ایک حدیث میں یوں ہے

عَنْ ابْنِ مُعِيصَةَ عَنْ أَبِيهِ أَنَّهُ اسْتَاذَنَ النَّبِيَّ ﷺ فِي اِجَارَةِ الْحَجَّامِ فَنَهَاهُ عَنْهَا فَلَمْ يَزَلْ يَسْأَلُهُ وَيَسْتَاذِنُهُ حَتَّى قَالَ اَعْلَفُهُ نَاضِحَكَ وَ اَطْعَمُهُ رَقِيْقَكَ. (ترمذی)

ابن معیصہ اپنے والد معیصہ رضی اللہ عنہ سے نقل کرتے ہیں کہ انہوں نے نبی ﷺ سے سینگی لگانے کا کام (خود) اجرت پر کرنے کی اجازت مانگی۔ یہ کام اگر چہ نبی ﷺ سے منع ہے لیکن خون ہاتھوں میں لگتا ہے اور منہ سے خون کھینچتے ہوئے خون منہ میں آنے بلکہ حلق کے اندر تک جانے کا اندیشہ رہتا ہے۔ نیز یہ ہلکے درجے کا کام سمجھا جاتا تھا جب کہ یہ صاحب زیادہ باصلاحیت تھے۔ ان وجوہات سے (نبی ﷺ نے ان کو یہ پیشہ اختیار کرنے سے منع کر دیا۔ جب معیصہ بار بار درخواست کرنے لگے تو آپ ﷺ نے (ان کے لئے اس پیشہ کی ناپسندیدگی کو حتمی طور پر یوں) فرمایا (کرتے ہو تو کر لو لیکن) حاصل شدہ آمدنی سے (بس) اپنے اونٹ کا چارہ کر دینا اور اپنے غلام کا کھانا کر دینا (تم خود اور تمہارے گھر والے اس سے فائدہ نہ اٹھائیں)۔

جب آپ ﷺ نے غلام کے لئے اس آمدنی سے کھانا مہیا کرنے کو کہا تو معلوم ہوا کہ کام بھی نفسہ جائز ہے اور اجرت بھی جائز ہے حرام نہیں کیونکہ اسلامی اصولوں کے مطابق غلام کو بھی حرام آمدنی سے کھانا کھلانا جائز نہیں۔

اس سے معلوم ہوا کہ بعض حدیثوں میں جو اس اجرت کو سُحْتٌ وَ حَبِيْثٌ (حرام اور ناپاک) کہا

گیا ہے تو اس سے حقیقت مراد نہیں ہے بلکہ اس کا گھٹیا ہونا مراد ہے۔

دم وغیرہ کرنے پر اجرت جائز ہے

عَنِ ابْنِ عَبَّاسٍ أَنَّ نَفَرًا مِنْ أَصْحَابِ النَّبِيِّ ﷺ مَرُّوا بِمَاءٍ فِيهِ لَدَيْغٌ أَوْ سَلِيمٌ فَعَرَضَ لَهُمْ رَجُلٌ مِنَ الْمَاءِ فَقَالَ هَلْ فِيكُمْ مِنْ رَاقٍ فَإِنَّ فِي الْمَاءِ رَجُلًا لَدَيْغًا أَوْ سَلِيمًا فَاَنْطَلَقَ رَجُلٌ مِنْهُمْ فَقَرَأَ بِفَاتِحَةِ الْكِتَابِ عَلَى شَاءٍ فَجَاءَ بِالشَّاءِ إِلَى أَصْحَابِهِ فَكَرَهُوا ذَلِكَ وَقَالُوا أَخَذْتَ عَلَى كِتَابِ اللَّهِ أَجْرًا حَتَّى قَدِمُوا الْمَدِينَةَ فَقَالُوا يَا رَسُولَ اللَّهِ أَخَذَ عَلَى كِتَابِ اللَّهِ أَجْرًا فَقَالَ رَسُولُ اللَّهِ ﷺ إِنَّ أَحَقَّ مَا أَخَذْتُمْ أَجْرًا عَلَيْهِ كِتَابُ اللَّهِ. (بخاری)

حضرت عبداللہ بن عباس رضی اللہ عنہ سے روایت ہے رسول اللہ صلی اللہ علیہ وسلم کے کچھ اصحاب کا ایک پانی پر گزر ہوا (جس کے پاس عرب کا ایک قبیلہ آباد تھا۔ اس قبیلہ کے یعنی) وہاں کے لوگوں کے سردار کو سانپ یا بچھو نے ڈس لیا تھا۔ اس قبیلہ کا ایک شخص ان صحابہ کے پاس آیا اور پوچھا کیا تم میں کوئی دم کرنے والا ہے کیونکہ قبیلہ کے سردار کو سانپ یا بچھو نے ڈس لیا ہے۔ ان میں سے ایک صاحب گئے اور کچھ بکریوں کے عوض سورہ فاتحہ پڑھ کر دم کیا۔ وہ سردار ٹھیک ہو گیا (اور ان صحابی کو بکریاں مل گئیں)۔ یہ صحابی بکریاں لے کر اپنے ساتھیوں کے پاس آئے تو ساتھیوں نے ان کے اجرت لینے کو ناپسند کیا اور کہا کہ تم نے کتاب اللہ پر اجرت لی ہے۔ یہاں تک کہ جب وہ واپس مدینہ منورہ آئے (اور نبی صلی اللہ علیہ وسلم کی خدمت میں پہنچے) تو کہا اے اللہ کے رسول انہوں نے تو کتاب اللہ پر اجرت وصول کی ہے۔ رسول اللہ صلی اللہ علیہ وسلم نے فرمایا (یہ تو بیماری کا علاج تھا عبادت کا کام نہیں تھا اور کسی بیماری کے علاج میں) سب سے صحیح بات جس پر تم اجرت لو کتاب اللہ ہے (کہ اور دواؤں کے مقابلہ میں اس کا ذریعہ علاج ہونا زیادہ پختہ بنیادوں پر ہے کیونکہ اللہ تعالیٰ کا نام اور اس کا کلام ہی حقیقتاً موثر ہیں جب کہ دواؤں کے پیچھے بھی اللہ ہی کا حکم اور اسی کی قدرت کا فرما ہوتی ہے)۔

زمین کرایہ پر دینا جائز ہے

عَنْ سَعْدِ بْنِ أَبِي وَقَّاصٍ قَالَ إِنَّ أَصْحَابَ الْمَزَارِعِ يُكْرُونَ مَزَارِعَهُمْ بِمَا يَكُونُ عَلَى السَّوَابِقِ مِنَ الزَّرْعِ فَاتَّخَذْتُمُو إِلَى النَّبِيِّ ﷺ فِي بَعْضِ ذَلِكَ فَتَنَهَا هُمْ أَنْ يُكْرُوا بِذَلِكَ وَقَالَ أَكْرُوا بِالذَّهَبِ وَالْفِضَّةِ (ابوداؤد و نسائی).

حضرت سعد بن ابی وقاص رضی اللہ عنہ کہتے ہیں کہ لوگ اپنے کھیت اس پیداوار کے عوض دوسروں کو دیتے تھے جو نالیوں کے کنارے اور کنویں کے ارد گرد پانی سے سیراب ہونے کی جگہ اگتی تھی۔ ایسے کسی معاملہ

میں جب جھگڑا پیدا ہوا (جس کا سبب غالباً یہ تھا کہ ان جگہوں پر ہونے والی پیداوار ضائع ہو گئی) تو لوگ مقدمہ نبی ﷺ کے پاس لے گئے۔ آپ ﷺ نے مخصوص جگہوں کی پیداوار کے عوض زمین دینے سے منع کیا اور فرمایا کہ سونے اور چاندی کے عوض زمین (کرایہ پر) دو۔

عَنْ حَنْظَلَةَ بْنِ قَيْسِ الْأَنْصَارِيِّ قَالَ سَأَلْتُ رَافِعَ بْنَ خَدِيجٍ عَنْ كِرَاءِ الْأَرْضِ بِالذَّهَبِ وَالْوَرَقِ فَقَالَ لَا بَأْسَ بِهِ إِنَّمَا كَانَ النَّاسُ يُؤَاجِرُونَ عَلَى عَهْدِ رَسُولِ اللَّهِ ﷺ عَلَى الْمَادْيَانَاتِ وَأَقْبَالِ الْجَدَاوِلِ وَأَشْيَاءٍ مِنَ الذَّرْعِ فَيَهْلِكُ هَذَا وَيَسْلَمُ هَذَا وَيَسْلَمُ هَذَا وَيَهْلِكُ هَذَا فَلَمْ يَكُنْ لِلنَّاسِ كِرَاءٌ إِلَّا هَذَا فَلِذَلِكَ زَجَرَ عَنْهُ فَأَمَّا شَيْءٌ مَعْلُومٌ مَضْمُونٌ فَلَا بَأْسَ بِهِ.
(مسلم)

حضرت حنظلہ بن قیس رحمہ اللہ کہتے ہیں میں نے حضرت رافع بن خدیج رضی اللہ عنہ سے سونے اور چاندی کے عوض زمین کرائے پر دینے کے بارے میں پوچھا تو انہوں نے فرمایا اس میں کچھ حرج نہیں ہے۔ (زمین کرائے پر دینے کا مسئلہ یہ ہے کہ) رسول اللہ ﷺ کے زمانہ میں پانی کے بہاؤ کی جگہ کے کناروں پر اور نالوں کے شروع کے حصول پر ہونے والی پیداوار اور کچھ اور مخصوص پیداوار کے عوض میں زمین اجرت پر دیتے تھے تو کبھی ایسا ہوتا کہ یہ (ایک کی پیداوار) ضائع ہو جاتی اور وہ (دوسرے کی پیداوار سالم) رہتی یا وہ (دوسرے کی) ضائع ہو جاتی اور یہ (پہلے کی) سالم رہتی (جس سے آپس میں جھگڑا ہوتا کیونکہ زمین والے کے لئے طے شدہ پیداوار کے ضائع ہونے پر اس کو کچھ نہ ملتا۔ اس سے جھگڑا پیدا ہوتا) تو اس وجہ سے رسول اللہ ﷺ نے اس طرح سے کرایہ پر دینے سے منع فرمایا۔ رہی ایسی چیز جو متعین ہو اور اس کی جگہ اس کا تاوان دیا جاسکے (مثلاً سونا، چاندی اور روپیہ، پیسہ) تو اس کے عوض کرایہ پر دینے میں کچھ حرج نہیں ہے۔

تول کرنے پر اجرت جائز ہے

عَنْ سُوَيْدِ بْنِ قَيْسٍ قَالَ أَنَا نَا رَسُولُ اللَّهِ ﷺ فَاشْتَرَيْتُ مِنَّا رَجُلًا سَرَاوِيلَ وَتَمَّ رَجُلٌ يَزُنُ بِأَجْرٍ فَقَالَ رَسُولُ اللَّهِ ﷺ زَنْ وَارْجَحْ (ابوداؤد)

حضرت سويد بن قيس رضی اللہ عنہ کہتے ہیں رسول اللہ ﷺ نے ہمارے پاس آئے (اور کچھ دیر ٹھہرے اس دوران) ہم میں سے ایک شخص نے شلوار خریدی۔ وہاں ایک شخص اجرت پر (قیمت کے) سکے تولتا تھا۔ رسول اللہ ﷺ نے فرمایا تولو اور جھکتا ہوا تولو۔

بعض وہ جائز و حرام کام جن پر اجرت لینا جائز نہیں

جنفتی کروانے پر اجرت

عَنْ ابْنِ عُمَرَ قَالَ نَهَى النَّبِيُّ ﷺ عَنْ عَسْبِ الْفَحْلِ (بخاری)
حضرت عبداللہ بن عمر رضی اللہ عنہما کہتے ہیں نبی صلی اللہ علیہ وسلم نے سائڈ (زر) کو جنفتی کے لئے کرایہ پر لینے سے منع فرمایا۔

عَنْ أَنَسِ بْنِ مَالِكٍ أَنَّ رَجُلًا مِنْ كِلَابٍ سَأَلَ النَّبِيَّ ﷺ عَنْ عَسْبِ الْفَحْلِ فَنَهَاهُ فَقَالَ
يَا رَسُولَ اللَّهِ إِنَّا نَطْرِقُ الْفَحْلَ فَنُكْرِمُ فَرَحَّصَ لَهُ فِي الْكِرَامَةِ (ترمذی و نسائی)
حضرت انس بن مالک رضی اللہ عنہ سے روایت ہے کہ بنو کلاب کے ایک شخص نے نبی صلی اللہ علیہ وسلم سے زر کو جنفتی کے لئے کرایہ پر لینے کے بارے میں پوچھا تو آپ صلی اللہ علیہ وسلم نے اس سے منع فرمایا۔ پھر اس شخص نے کہا اے اللہ کے رسول (ایسا بھی ہوتا ہے کہ) ہم سائڈ جنفتی کے لئے عاریت کے طور پر دیتے ہیں اور عاریت پر لینے والا ہمارا اکرام کرتا ہے کہ ہمیں ویسے ہی کچھ ہدیہ دے دیتا ہے (اجرت کے طور پر کچھ دینا لینا نہیں ہوتا) رسول اللہ صلی اللہ علیہ وسلم نے عاریت پر دینے والے کو ہدیہ لینے کی رخصت دی۔

حرام کام کی اجرت بھی حرام ہے

عَنْ أَبِي مَسْعُودٍ عَقْبَةَ بْنِ عَمْرٍو قَالَ نَهَى رَسُولُ اللَّهِ ﷺ عَنْ مَهْرِ الْبُعْيِيِّ وَحُلْوَانِ الْكَاهِنِ.
(بخاری و مسلم)

حضرت عقبہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے زانی عورت کی (زنا پر) اجرت سے اور کاهن کی (کہانت پر) اجرت سے منع فرمایا (کیونکہ یہ کام بذات خود حرام ہیں۔ معلوم ہوا کہ حرام کام کی اجرت بھی حرام ہوتی ہے)۔

عبادت کے کاموں پر اجرت لینا جائز نہیں

تعلیم قرآن پر

عَنْ أَبِي الدَّرْدَاءِ أَنَّ رَسُولَ اللَّهِ ﷺ قَالَ مَنْ أَخَذَ قَوْسًا عَلَى تَعْلِيمِ الْقُرْآنِ فَلَدَهُ اللَّهُ
قَوْسًا مِنْ نَارٍ (بیہقی)

حضرت ابودرداء رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے قرآن سکھانے پر (اجرت میں) کوئی کمان لی تو (قیامت کے دن) اللہ تعالیٰ اس کے گلے میں آگ کی کمان ڈالیں گے۔

عَنْ عُبَادَةَ بْنِ الصَّامِتِ قَالَ كَانَ النَّبِيُّ ﷺ إِذَا قَدِمَ رَجُلٌ مُهَاجِرًا دَفَعَهُ إِلَى رَجُلٍ يُعَلِّمُهُ

الْقُرْآنَ فَدَفَعَ إِلَيَّ رَجُلًا كَانَ مَعِيَ وَ كُنْتُ أَقْرَأُ الْقُرْآنَ فَأَنْصَرَفْتُ يَوْمًا إِلَى أَهْلِي فَرَأَى أَنَّ عَلَيْهِ حَقًّا فَأَهْدَى إِلَيَّ قَوْسًا مَا رَأَيْتُ أَحْجُودَ مِنْهَا عُوْدًا فَآتَيْتُ النَّبِيَّ ﷺ فَاسْتَفْتَيْتُهُ فَقَالَ جَمْرَةٌ بَيْنَ كَيْفَيْكَ تَقَلَّدْتُهَا أَوْ تَعَلَّقْتُهَا. (ابو داؤد).

حضرت عبادہ بن صامت رضی اللہ عنہ کہتے ہیں جب کوئی شخص ہجرت کر کے (مدینہ منورہ) آتا تو نبی صلی اللہ علیہ وسلم اس کو ایسے شخص کے سپرد کرتے جو اس کو قرآن سکھاتا۔ (ایک مرتبہ) آپ صلی اللہ علیہ وسلم نے ایک شخص میرے سپرد کیا جو میرے ساتھ ہوتا اور میں اس کو قرآن سکھاتا تھا۔ ایک دن میرا اپنے گھر والوں کی طرف جانے کا ارادہ ہوا تو اس کو خیال ہوا کہ اس پر میرا کچھ حق ہے لہذا اس نے مجھے ایک کمان ہدیہ میں دی کہ میں نے اس سے بہتر لکڑی کی کمان نہ دیکھی تھی۔ میں رسول اللہ صلی اللہ علیہ وسلم کے پاس گیا اور آپ سے اس (ہدیہ) کے (لینے کے) بارے میں پوچھا (کہ کیسا ہے) تو آپ نے فرمایا یہ تو ایک انگارہ ہے جو تم نے اپنے کندھوں کے درمیان لٹکا لیا ہے۔

اذان کہنے پر

عَنْ عُثْمَانَ بْنِ أَبِي الْعَاصِ قَالَ يَا رَسُولَ اللَّهِ اجْعَلْنِي إِمَامَ قَوْمِي قَالَ أَنْتَ إِمَامُهُمْ وَاتَّخِذْ مُؤَدَّنًا لَا يَأْخُذُ عَلَى الْأَذَانِ أَجْرًا. (ابو داؤد و ترمذی)

حضرت عثمان بن ابی العاص رضی اللہ عنہ نے کہا اے اللہ کے رسول آپ مجھے میری قوم کا (نماز کا) امام مقرر فرمادیں۔ آپ صلی اللہ علیہ وسلم نے فرمایا (ٹھیک ہم تم کو مقرر کرتے ہیں لہذا آئندہ سے) تم اپنی قوم کے امام ہو۔ اب تم (اپنی امامت پر کچھ اجرت نہ لینا اور) ایسے کو مؤذن مقرر کرنا جو اذان کہنے پر کچھ اجرت نہ لے۔

فائدہ: صحابہ رضی اللہ عنہم کے دور میں امیر اور غریب سب ہی دین کے امور میں چست تھے۔ امیروں کو بھی اذان دینے یا نماز پڑھانے سے عار نہیں تھا۔ بلکہ قرآن پڑھانا، حفظ کرانا اور دین کی تعلیم دینا، اذان کہنا اور امامت کرانا معاشرے میں یہ سب کام باعث صداقت تھے۔ بعد میں حالات بدلتے گئے پہلی جیسی چستی نہ رہی اور پرانا شوق و ذوق کمزور پڑتا گیا اور ڈر ہوا کہ حالات اسی طرح رہے تو نماز باجماعت کا نظام اور دین کی تعلیم کا نظام معطل ہو جائے گا تو متاخرین نے یہ سامنے رکھتے ہوئے کہ دین کے علم کی حفاظت فرض ہے اور ہر قریب کے علاقہ میں ایک بڑے عالم کا ہونا فرض کفایہ ہے اور نماز باجماعت کا انتظام شعائر اسلام میں سے ہے اور ان سب کی حفاظت اب اسی پر موقوف ہے کہ کچھ لوگ ایسے ہوں جو مستقل ان کاموں میں وقت دیں اور یہ اسی وقت ممکن ہے جب معاشرہ ان کی مالی کفالت

کرے خواہ وظیفہ کی صورت میں یا تنخواہ کی صورت میں۔ یہ تھا اجتہاد ہی نہیں ہے بلکہ تابعین کا عمل بھی اس بارے میں موجود ہے۔

عَنْ أَبِي غِيْلَانَ قَالَ بَعَثَ عُمَرُ بْنُ عَبْدِ الْعَزِيزِ يَزِيدَ بْنَ أَبِي مَالِكِ الدِّمَشْقِيِّ وَالْحَارِثَ بْنَ يَمْعَدِ الْأَشْعَرِيِّ يُفَقِّهَانِ النَّاسَ فِي الْبَدْوِ وَ أَجْرِي عَلَيْهِمَا رِزْقًا فَأَمَّا يَزِيدُ فَقَبِلَ وَأَمَّا الْحَارِثُ فَأَبَى أَنْ يُقْبَلَ فَكُتِبَ إِلَيَّ عُمَرُ بْنُ عَبْدِ الْعَزِيزِ بِذَلِكَ فَكُتِبَ عُمَرُ إِنَّا لَا نَعْلَمُ بِمَا صَنَعَ يَزِيدُ بَأْسًا وَأَكْثَرَ اللَّهُ فِينَا مِثْلَ الْحَارِثِ بْنِ يَمْعَدٍ (كتاب الاحوال لابى عبيد)

ابو غیلان کہتے ہیں حضرت عمر بن عبدالعزیز رحمہ اللہ نے دیہاتوں میں لوگوں کو دین کی تعلیم دینے کے لئے یزید بن ابی مالک اشجعی اور حارث بن یجد کو بھیجا اور ان کے لئے وظیفہ جاری فرمایا (تا کہ وہ یکسوئی کے ساتھ اپنے کام میں لگے رہیں) یزید نے تو اس وظیفہ کو قبول کر لیا البتہ حارث نے قبول نہیں کیا۔ یہ بات حضرت عمر بن عبدالعزیز کو لکھی گئی تو انہوں نے جواب میں لکھا کہ یزید نے وظیفہ قبول کیا تو ہم اس میں کچھ برائی نہیں سمجھتے اور حارث نے قبول نہیں کیا تو (یہ بڑی فضیلت کی بات ہے) اللہ تعالیٰ ہم میں حارث جیسے لوگوں کی کثرت کر دیں۔

اس میں اہتمام مذکورہ بالا حدیثوں کی مخالفت نہیں ہے کیونکہ جن حالات میں اجرت نہ لینے کا حکم دیا گیا تھا وہ حالات باقی نہ رہے۔ بدلے ہوئے حالات میں کتنے لوگ ہیں جو اپنے کام کاج اور کاروبار میں بھی لگیں اور پھر روزانہ پانچ دفعہ وقت پر مسجد میں آکر اذان و جماعت کا نظام بھی قائم رکھیں اور کتنے ہیں جو قرآن پاک اور دین کی تعلیم میں سارا دن لگا کر پھر اپنی روزی بھی کما سکیں۔ غرض متاخرین کا قول مذکورہ بالا حدیثوں کے مخالف نہیں۔ اگر پہلے جیسے حالات پھر پیدا ہو جائیں تو حدیث کا ظاہری حکم خود بخود بحال ہو جائے گا اور اب بھی اگر کسی کے پاس آمدنی کے دیگر وسائل ہوں اور وہ ان کاموں پر اجرت نہ ملے تو یہی مستحب ہے۔

دیگر امور دینیہ پر وظائف

عَنْ أَبِي مِجَلَزٍ قَالَ بَعَثَ عُمَرُ بْنُ الْخَطَّابِ ﷺ عُمَرَ بْنَ يَاسِرٍ عَلَى الصَّلَاةِ وَالْحَرْبِ وَبَعَثَ عَبْدَ اللَّهِ بْنَ مَسْعُودٍ عَلَى الْقَضَاءِ وَبَيْتِ الْمَالِ وَبَعَثَ عُثْمَانَ بْنَ حُنَيْفٍ عَلَى مَسَاحَةِ الْأَرْضَيْنِ وَجَعَلَ بَيْنَهُمْ شَاةَ كُلِّ يَوْمٍ شَطْرَهَا وَبَطْنَهَا لِعُمَارِ بْنِ يَاسِرٍ وَرُبُعَهَا لِعَبْدِ اللَّهِ بْنِ مَسْعُودٍ وَالرُّبْعَ الْآخَرَ لِعُثْمَانَ بْنِ حُنَيْفٍ (كتاب الخراج لابى يوسف)

ابوجلز رحمہ اللہ کہتے ہیں حضرت عمر بن خطاب ؓ نے حضرت عمار بن یاسر ؓ کو نماز اور جنگ کے امور پر اور حضرت عبداللہ بن مسعود ؓ کو قضاء اور بیت المال پر اور حضرت عثمان بن حنیف ؓ کو زمین کی پیمائش پر مامور کیا اور ان کے لئے وظیفہ کے طور پر روزانہ کی ایک بکری مقرر کر دی۔ اس کا نصف اور کلجی پھینچے وغیرہ حضرت عمار ؓ کیلئے اور ایک چوتھائی حضرت عبداللہ بن مسعود ؓ کیلئے اور ایک چوتھائی حضرت عثمان بن حنیف ؓ کیلئے۔

اجرت پر لی ہوئی چیز اگر قدرتی آفت سے ہلاک ہو جائے تو اس پر تاوان نہیں

عَنِ ابْنِ عُمَرَ قَالَ لَا يَصِحُّ الْكِرَاءُ وَالضَّمَانُ. (أثرم).

حضرت عبداللہ بن عمر ؓ نے فرمایا کرایہ اور تاوان (دونوں ہی باتیں اکٹھی کسی پر آئیں یہ درست نہیں ہے۔

اجیر مشترک پر تاوان

عَنْ أَبِي جَعْفَرٍ مُحَمَّدِ بْنِ عَلِيٍّ أَنَّ عَلِيَّ بْنَ أَبِي طَالِبٍ كَانَ لَا يُضْمِنُ الْقَصَارَ وَلَا الصَّائِعَ وَلَا الْحَائِكَ. (كتاب الآثار محمد)

محمد باقر رحمہ اللہ سے روایت ہے کہ حضرت علی ؓ دھوبی پر اور زرگر پر اور جولاہے پر (کسی قدرتی آفت سے ہونے والے نقصان میں) تاوان نہیں ڈالتے تھے۔

عَنِ الشَّعْبِيِّ قَالَ لَا يُضْمِنُ الْقَصَارُ إِلَّا مَا جَنَّتْ يَدُهُ (ابن ابی شیبہ)

شعبی رحمہ اللہ فرماتے تھے دھوبی پر تاوان صرف اس صورت میں ہے جب اس نے خود نقصان کیا ہو۔

إِنَّ عُمَرَ بْنَ الْخَطَّابِ ضَمَّنَ الصَّبَاغِينَ الَّذِينَ انْتَصَبُوا لِلنَّاسِ فِي أَعْمَالِهِمْ مَا أَهْلَكُوا فِي أَيْدِيهِمْ. (عبدالرزاق)

حضرت عمر ؓ نے لوگوں کے لئے کام کرنے والے رنگریزوں پر اس نقصان میں جو انہوں نے اپنے ہاتھوں کیا تاوان عائد کیا۔

رہن

رہن کی اجازت

عَنْ عَائِشَةَ قَالَتْ اشْتَرَى رَسُولُ اللَّهِ ﷺ طَعَامًا مِنْ يَهُودِيٍّ إِلَى أَجْلِ وَرَهْنَهُ دِرْعًا لَهُ مِنْ حَدِيدٍ. (بخاری و مسلم)

حضرت عائشہ رضی اللہ عنہا کہتی ہیں رسول اللہ ﷺ نے ایک یہودی سے کچھ اناج ادھا خریدا اور لوہے کی اپنی زرہ اس کے پاس گروی رکھی۔

عَنْ عَائِشَةَ قَالَتْ تُوَفِّي رَسُولُ اللَّهِ ﷺ وَدِرْعُهُ مَرْهُونَةٌ عِنْدَ يَهُودِيٍّ بِثَلَاثِينَ صَاعًا مِنْ شَعِيرٍ. (بخاری)

حضرت عائشہ رضی اللہ عنہا کہتی ہیں رسول اللہ ﷺ کی وفات ہوئی تو آپ کی ایک زرہ ایک یہودی کے پاس تیس صاع (تقریباً 104 کلو اناج کی قیمت میں گروی رکھی ہوئی تھی۔

رہن میں مالک کی ملکیت قائم رہتی ہے رہن کا خرچہ اس کے ذمہ ہوتا ہے اور رہن منافع بھی اس کے ہوتے ہیں۔

عَنْ سَعِيدِ بْنِ الْمُسَيَّبِ أَنَّ رَسُولَ اللَّهِ ﷺ قَالَ لَا يَغْلِقُ الرَّهْنُ الرَّهْنَ مِنْ صَاحِبِهِ الَّذِي رَهْنَهُ لَهُ غُنْمُهُ وَعَلَيْهِ غُرْمُهُ. (شافعی)

مشہور تابعی سعید بن مسیب رحمہ اللہ سے روایت ہے کہ رسول اللہ ﷺ نے فرمایا گروی رکھانے سے گروی کی چیز مالک کی ملکیت سے نہیں نکلتی (بلکہ اس کی ملکیت میں قائم رہتی ہے۔ اس چیز کے منافع اور اضافے (مثلاً گروی میں بکری رکھی ہو تو اس کا دودھ اور اس دوران ہونے والے اس کے بچے) مالک کے ہوں گے اور اس چیز (کی حفاظت) کے (علاوہ دیگر) اخراجات (مثلاً بکری کے چارے وغیرہ

کے اخراجات) مالک کے ذمہ ہوں گے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ الظَّهْرُ يَرْكَبُ بِنَفَقَتِهِ إِذَا كَانَ مَرَهُونًا وَلَبْنُ الدَّرِّ يَشْرَبُ بِنَفَقَتِهِ إِذَا كَانَ مَرَهُونًا وَعَلَى الَّذِي يَرْكَبُ وَيَشْرَبُ النَّفَقَةُ. (بخاری)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب سواری کا جانور گروی میں رکھا ہو تو (مالک کے ذمہ) اس کے (چارے کا) خرچہ (ہوتا ہے اور اس کے ساتھ) مالک مرتہن کی اجازت سے جانور کی (سواری کر سکتا ہے۔ اور بکری جو گروی میں رکھی ہو اس کے خرچہ کے ساتھ) جو مالک کے ذمہ ہے) مالک اس کا دودھ بھی پاسکتا ہے (کیونکہ گروی میں رکھی بکری کے منافع مالک کے ہوتے ہیں) اور جو شخص (یعنی مالک مرتہن کی اجازت سے) سواری کرے گا اور دودھ پئے گا اس کے ذمہ اس کے اخراجات بھی ہیں۔

مرتہن کے پاس گروی کی شے ہلاک ہو جائے تو اتنی مالیت کا قرض ساقط ہو جائے گا

عَنْ مُصْعَبِ بْنِ ثَابِتٍ قَالَ سَمِعْتُ عَطَاءَ يُحَدِّثُ أَنَّ رَجُلًا زَهَنَ رَجُلًا فَرَسًا فَفَنَّقَ فِي يَدِهِ فَقَالَ رَسُولُ اللَّهِ ﷺ لِلْمُرْتَهِنِ ذَهَبَ حَقُّكَ. (ابن ابی شیبہ).

مصعب بن ثابت کہتے ہیں میں نے حضرت عطاء رحمہ اللہ کو بیان کرتے ہوئے سنا کہ ایک شخص نے دوسرے کے پاس اپنا گھوڑا گروی رکھا۔ وہ گھوڑا مرتہن کے ہاں مر گیا۔ رسول اللہ صلی اللہ علیہ وسلم نے مرتہن سے فرمایا کہ اب اپنا قرض واپس لینے کا تمہارا حق جاتا رہا۔

جس کے پاس گروی رکھی ہو وہ اس سے فائدہ نہیں اٹھا سکتا

عَنْ عَطَاءٍ قَالَ كَانُوا يَكْرَهُونَ كُلَّ قَرْضٍ جَرَّ مَنْفَعَةً. (ابن ابی شیبہ)

حضرت عطاء رحمہ اللہ کہتے ہیں صحابہ رضی اللہ عنہم پر ایسے قرض کو مکروہ سمجھتے تھے جو نفع لائے۔

عَنْ فَضَيْلَةَ بْنِ عُبَيْدٍ ﷺ قَالَ كُلُّ قَرْضٍ جَرَّ مَنْفَعَةً فَهُوَ وَجْهٌ مِنْ وَجُوهِ الرِّبَا. (بیہقی)

حضرت فضیلہ بن عبید رضی اللہ عنہ کہتے ہیں ہر قرض جو نفع دے تو وہ سود ہی کوئی صورت ہے۔

ہدیہ

ہدیہ قبول کرنے کی تاکید

عَنْ خَالِدِ بْنِ عَدِيِّ الْجُهَنِيِّ قَالَ سَمِعْتُ رَسُولَ اللَّهِ ﷺ يَقُولُ مَنْ جَاءَهُ مَعْرُوفٌ مِنْ أَحِبِّهِ مِنْ غَيْرِ مَسْئَلَةٍ وَلَا إِشْرَافٍ نَفْسٍ فَلْيَقْبَلْهُ وَلَا يَرُدَّهُ فَإِنَّمَا هُوَ رِزْقٌ سَأَقَهُ اللَّهُ إِلَيْهِ. (احمد)

حضرت خالد بن عدی ؓ کہتے ہیں میں نے رسول اللہ ﷺ کو یہ فرماتے ہوئے سنا جس شخص کے پاس اس کے کسی سوال کے بغیر اور اس کے اشرف نفس کے بغیر اس کے بھائی کی جانب سے کوئی ہدیہ آئے تو وہ اس کو قبول کر لے اور اس کو واپس نہ کرے کیونکہ یہ تو رزق ہے جو اللہ نے اس کی طرف بھیجا ہے۔

عَنْ أَبِي هُرَيْرَةَ عَنِ النَّبِيِّ ﷺ قَالَ لَوْ دُعِيتُ إِلَى كُرَاعٍ لَأَجِبْتُ وَلَوْ أُهْدِيَ إِلَيَّ ذِرَاعٌ لَقَبِلْتُ. (بخاری).

حضرت ابو ہریرہ ؓ سے روایت ہے نبی ﷺ نے فرمایا (اللہ تعالیٰ کے عطا کئے ہوئے رزق کی اہمیت کو سمجھنا اور مسلمان کی دلجوئی اور اس کے جذبات کی قدر کرنا یہ دونوں باتیں بڑی اہم ہیں ان کو نظر انداز نہیں کرنا چاہئے اسی لئے) اگر مجھے (پکے ہوئے) کھر کھانے کی دعوت دی جائے تو میں اس دعوت میں ضرور جاؤں اور اگر مجھے (گوشت کی چھوٹی سی) دستی (بھی) ہدیہ کی جائے تو میں (اللہ تعالیٰ کے رزق کی اہمیت اور مسلمان کے جذبہ کی قدر دانی کی وجہ سے) اس ہدیہ کو ضرور قبول کروں۔

کسی سے ہدیہ قبول نہ کرنا

عَنْ الصَّعْبِ بْنِ جَثَامَةَ أَنَّهُ أُهْدِيَ لِرَسُولِ اللَّهِ ﷺ حِمَارًا وَحَشِشًا وَهُوَ بِالْأَبْوَاءِ أَوْ بَوْدَانَ وَهُوَ مُحْرِمٌ فَرَدَّهُ فَقَالَ صَعْبٌ فَلَمَّا عَرَفَ فِي وَجْهِهِ رَدَّهُ هَدِيَّتِي قَالَ لَيْسَ بِنَا رَدُّ عَلَيْكَ وَلَكِنَّا

حُورَمَ. (بخاری)

حضرت صعب بن جثامہ رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کو جب کہ آپ ابواء یا ودان کے علاقہ میں تھے اور حالت احرام میں تھے ایک جنگلی گدھا ہدیہ کیا۔ آپ صلی اللہ علیہ وسلم نے اس کو (قبول نہ کیا اور) واپس کر دیا۔ کہتے ہیں جب آپ صلی اللہ علیہ وسلم نے میرے ہدیہ کی واپسی سے میرے چہرے پر مایوسی (اور پریشانی) کو محسوس کیا تو فرمایا ہم تمہارے ہدیہ کو واپس نہ کرتے لیکن (مجبوری یہ ہے کہ) ہم حالت احرام میں ہیں (اور اس حالت میں شکار کو قبول کرنا جائز نہیں)۔

ہدیہ کا ایک فائدہ

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ تَهَاذُوا تَحَابُّوا. (بخاری فی الادب المفرد)
حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا آپس میں ہدیئے دو اس سے تمہارے درمیان آپس میں محبت پیدا ہوگی۔

ہدیہ میں قبولیت شرط ہے

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَوْ أُهْدِيَ إِلَيَّ ذِرَاعٌ لَقَبِلْتُ. (بخاری)
حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا اگر مجھے کوئی (چھوٹی سی) دستی (بھی) ہدیہ کی جائے تو میں ضرور اس کو قبول کروں (اور رد نہ کروں)۔

فائدہ: معلوم ہوا کہ اگر کوئی کسی کا ہدیہ قبول نہ کرے اور واپس کر دے تو وہ واپس ہو جاتا ہے۔

ہدیہ میں قبضہ شرط ہے

عَنْ عَائِشَةَ أَنَّهَا قَالَتْ إِنَّ أَبَا بَكْرٍ الصِّدِّيقِ كَانَ نَحَلَهَا جَدًّا عِشْرِينَ وَسَقًا مِنْ مَالِهِ بِالْغَابَةِ فَلَمَّا حَضَرَتْهُ الْوَفَاةُ قَالَ وَاللَّهِ يَا بَنِيَّةُ مَا مِنْ النَّاسِ أَحَدٌ أَحَبُّ إِلَيَّ غَنِيٌّ بَعْدِي مِنْكَ وَلَا أَعَزُّ عَلَيَّ فَقَرًا بَعْدِي مِنْكَ وَإِنِّي كُنْتُ نَحَلْتُكَ جَدًّا عِشْرِينَ وَسَقًا فَلَوْ كُنْتُ جَدًّا دَيْبِيهِ وَاحْتَزَّتِيهِ كَانَ ذَلِكَ لَكَ وَإِنَّمَا هُوَ الْيَوْمَ مَالٌ وَارِثٌ وَإِنَّمَا هُمَا أَخْوَكِ وَأَخْتَاكِ فَاقْتَسِمُوهُ عَلَيَّ كِتَابِ اللَّهِ. (موطا مالک).

حضرت عائشہ رضی اللہ عنہا کہتی ہیں کہ حضرت ابو بکر صدیق رضی اللہ عنہ نے غابہ میں اپنے مال میں سے بیس وسق (یعنی 4200 کلو کھجور) ہدیہ کی اس طرح سے کہ وہ اس کو تڑوا کر اپنے قبضہ میں لے لیں۔ (لیکن حضرت عائشہ نے ابھی تک اس کو تڑوا کر اس پر قبضہ نہیں کیا تھا کہ حضرت ابو بکر رضی اللہ عنہ مرض وفات میں مبتلا ہو گئے) جب حضرت ابو بکر رضی اللہ عنہ کی وفات قریب ہوئی تو انہوں نے (حضرت عائشہ رضی اللہ عنہا

سے) کہا اے بیٹا اللہ کی قسم اپنی وفات کے بعد کوئی اور نہیں جس کا غنی ہونا مجھے تمہارے غنی ہونے سے زیادہ محبوب ہو اور اپنے بعد کوئی اور نہیں جس کا فقیر ہونا مجھے تمہارے فقیر ہونے سے زیادہ ناگوار ہو (اسی لئے) میں نے تمہیں بیس ہجرت (4200 کلوجور) ہدیہ کی تھی کہ تم اس کو تڑا لو۔ اگر تم اس کو تڑا لیتیں اور اس پر قبضہ کر لیتیں تو وہ تمہاری ہوتی (لیکن چونکہ تم نے ایسا نہیں کیا اور ہدیہ پر جب تک قبضہ نہ ہو ہدیہ مکمل نہیں ہوتا لہذا وہ ہدیہ بھی مکمل نہیں ہوا اور میرے مرض وفات میں مبتلا ہونے سے حکم بدل گیا کہ) اب وہ (ترکہ بن گیا اور سب) وارثوں کا مال ہے اور وارث (تم سمیت) تمہارے ایک بھائی اور تمہاری دو بہنیں ہیں تو تم کتاب اللہ کے حکم کے مطابق اس کو آپس میں تقسیم کر لینا۔

عَنِ النَّصْرَبِيِّ أَنَسِ قَالَ قَضَىٰ عُمَرُ بْنُ الْخَطَّابِ فِي الْإِنْحَالِ مَا قُبِضَ مِنْهُ فَهُوَ جَائِزٌ وَمَا لَمْ يُقْبَضْ مِنْهُ فَهُوَ مِيرَاثٌ. (ابن ابی شیبہ)

نضر بن انس رحمہ اللہ کہتے ہیں حضرت عمر بن خطاب رضی اللہ عنہ نے زبانی ہدیہ کے بارے میں یہ فیصلہ دیا کہ (زبان سے ہدیہ کئے جانے کے بعد) اس میں سے جتنی مقدار پر قبضہ کر لیا گیا اس میں تو ہدیہ مکمل ہو گیا اور جتنی مقدار پر (ہدیہ کرنے والے کی موت تک یا اس کے مرض موت میں مبتلا ہونے تک) قبضہ نہیں ہوا وہ ترکہ اور میراث میں شامل ہے۔

جس کو ہدیہ کیا ہے ہدیہ کی چیز اگر پہلے سے اس کے قبضہ میں ہے تو جدید قبضہ شرط

نہیں ہے

عَنِ ابْنِ عُمَرَ أَنَّهُ كَانَ مَعَ النَّبِيِّ صَلَّى اللَّهُ عَلَيْهِ وَسَلَّمَ فِي سَفَرٍ وَكَانَ عَلَىٰ بَكْرِ صَعْبٍ لِعُمَرَ فَكَانَ يَتَقَدَّمُ النَّبِيَّ صَلَّى اللَّهُ عَلَيْهِ وَسَلَّمَ فَيَقُولُ أَبُوهُ يَا عَبْدَ اللَّهِ لَا يَتَقَدَّمُ النَّبِيَّ صَلَّى اللَّهُ عَلَيْهِ وَسَلَّمَ أَحَدٌ فَقَالَ النَّبِيُّ صَلَّى اللَّهُ عَلَيْهِ وَسَلَّمَ بَعْثِي عُمَرَ هُوَ لَكَ فَاشْتَرَاهُ ثُمَّ قَالَ هُوَ لَكَ يَا عَبْدَ اللَّهِ فَاصْنَعْ بِهِ مَا شِئْتَ. (بخاری)

حضرت عبداللہ بن عمر رضی اللہ عنہما سے روایت ہے کہ وہ ایک سفر میں نبی صَلَّى اللَّهُ عَلَيْهِ وَسَلَّمَ کے ساتھ تھے اور حضرت عمر رضی اللہ عنہ کے ایک سرکش اونٹ پر سوار تھے۔ (اونٹ سرکشی کی وجہ سے) نبی صَلَّى اللَّهُ عَلَيْهِ وَسَلَّمَ کی سواری سے آگے نکلتا تو اس سے) حضرت عبداللہ بن عمر (خود بخود) نبی صَلَّى اللَّهُ عَلَيْهِ وَسَلَّمَ سے آگے ہو جاتے۔ ان کے والد (حضرت عمر رضی اللہ عنہ) کہتے ارے عبداللہ نبی صَلَّى اللَّهُ عَلَيْهِ وَسَلَّمَ سے تو کوئی بھی آگے نہیں ہوتا (تم کیوں آگے ہوتے ہو) نبی صَلَّى اللَّهُ عَلَيْهِ وَسَلَّمَ نے (یہ دیکھ کر کہ حضرت عمر رضی اللہ عنہ کے اونٹ ہونے کی وجہ سے حضرت ابن عمر کو دشواری ہو رہی ہے کیونکہ حضرت عمر رضی اللہ عنہ اپنے بیٹے پر بھی ناراض ہوتے اور اونٹ کو بھی پیچھے دھکیلتے جب کہ اصل وجہ خود اونٹ کی سرکشی تھی تو حضرت ابن عمر پر معاملہ کو آسان کرنے کے لئے آپ نے) حضرت عمر سے فرمایا اپنا یہ اونٹ

مجھے فروخت کر دو۔ حضرت عمر رضی اللہ عنہ نے کہا یہ آپ کو (ویسے ہی) ہدیہ ہے لیکن آپ صلی اللہ علیہ وسلم نے (حضرت عمر سے) اس کو خریدنا پھر حضرت ابن عمر سے فرمایا اے عبداللہ یہ اونٹ تمہیں ہدیہ ہے تم اس کا جو چاہے کرو۔ (وہ اونٹ تو حضرت عبداللہ بن عمر رضی اللہ عنہ کے قبضہ میں پہلے ہی سے تھا۔ نبی صلی اللہ علیہ وسلم کے ہدیہ کرنے پر انہوں نے قبضہ کی کسی طرح سے تجدید نہیں کی۔)

ہدیہ پر بدلہ دینا

عَنْ عَائِشَةَ قَالَتْ كَانَ رَسُولُ اللَّهِ ﷺ يَقْبَلُ الْهَدِيَّةَ وَيُثَبُّ عَلَيْهَا. (بخاری)
حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم ہدیہ قبول (بھی) فرماتے تھے اور اس پر بدلہ (بھی) عطا فرماتے تھے۔

ہدیہ واپس لینا

عَنْ ابْنِ عُمَرَ عَنِ النَّبِيِّ ﷺ قَالَ مَنْ وَهَبَ هِبَةً فَهُوَ أَحَقُّ بِهَا مَالًا يُثَبُّ مِنْهَا. (حاکم)
حضرت عبداللہ بن عمر رضی اللہ عنہ سے روایت ہے نبی صلی اللہ علیہ وسلم نے فرمایا جس نے کوئی ہدیہ دیا تو جب تک اس ہدیہ کا بدلہ نہ دیا گیا ہو وہ اپنے ہدیہ (کو واپس لینے) کا زیادہ حقدار ہے۔

ہدیہ واپس لینا مکروہ ہے

عَنْ ابْنِ عَبَّاسٍ قَالَ قَالَ النَّبِيُّ ﷺ مَثَلُ الرَّجُلِ يُعْطَى الْعَطِيَّةَ ثُمَّ يَرْجِعُ فِيهَا كَمَثَلِ الْكَلْبِ أَكَلَ حَتَّى إِذَا شَبِعَ قَاءَهُ ثُمَّ رَجَعَ فِي قَيْئِهِ (ترمذی).
حضرت عبداللہ بن عباس رضی اللہ عنہ کہتے ہیں نبی صلی اللہ علیہ وسلم نے فرمایا اس شخص کی مثال جو ہدیہ دے پھر اس کو واپس لے لے کتے کی طرح ہے جو کھائے یہاں تک کہ جب اس کا پیٹ بھر جائے تو قے کر دے پھر اپنی قے کو چاٹنا شروع کر دے۔

کن صورتوں میں ہدیہ واپس نہیں لے سکتے

i- ہدیہ کا بدلہ لے چکا ہو

عَنْ ابْنِ عُمَرَ عَنِ النَّبِيِّ ﷺ قَالَ مَنْ وَهَبَ هِبَةً فَهُوَ أَحَقُّ بِهَا مَالًا يُثَبُّ مِنْهَا. (حاکم)
حضرت عبداللہ بن عمر رضی اللہ عنہ سے روایت ہے نبی صلی اللہ علیہ وسلم نے فرمایا جس نے کچھ ہدیہ دیا تو جب تک اس کو اس کا بدلہ نہ دیا جائے وہ اپنے ہدیہ (کو واپس لینے) کا زیادہ حقدار ہے۔ (ہاں جب اس کو اس کا بدلہ لے چکا ہو تو اب اپنے ہدیہ کو واپس نہیں لے سکتا۔)

ii- جب ہدیہ اپنے ذی رحم محرم کو دیا ہو

عَنْ سَمُرَةَ عَنِ النَّبِيِّ ﷺ قَالَ إِذَا كَانَتِ الْهَبَةُ لِذِي رَحْمٍ مَحْرَمٍ لَمْ يَرْجِعْ فِيهَا. (حاکم)
حضرت سمرہ بن جندب رضی اللہ عنہ سے روایت ہے نبی صلی اللہ علیہ وسلم نے فرمایا جب ہدیہ ایسے رحمی رشتہ دار کو دیا ہو جو محرم بھی ہو (مثلاً بھائی بہن، بیٹا، بیٹی، بھتیجا، بھتیجی اور بھانجا، بھانجی وغیرہ) تو اس ہدیہ کو واپس نہیں لے سکتا۔

iii- جو بیوی کو دیا ہو

عَنِ الزُّهْرِيِّ قَالَ مَا أَذْرَكْتُ الْقُضَاةَ إِلَّا..... لَا يَقِيلُونَ الزَّوْجَ فِيمَا وَهَبَ لِامْرَأَتِهِ. (عبدالرزاق)
(مشہور تابعی) امام زہری رحمہ اللہ کہتے ہیں میں نے قاضیوں کو دیکھا (اور اس دور کے سب قاضی مجتہد ہوتے تھے) وہ سب کے سب شوہر نے جو ہدیہ اپنی بیوی کو دیا ہو اس کے واپس لینے کو جائز قرار نہ دیتے تھے۔

iv- جو ہدیہ بیوی نے اپنی رغبت سے شوہر کو دیا ہو

عَنْ مُحَمَّدِ بْنِ عَبْدِ اللَّهِ الثَّقَفِيِّ قَالَ كَتَبَ عُمَرُ بْنُ الْخَطَّابِ أَنَّ النِّسَاءَ يُعْطِينَ رَغْبَةً وَرَهْبَةً فَأَيُّمَا امْرَأَةٍ أَعْطَتْ زَوْجَهَا فِشَاءً ثَأْنٌ أَنْ تَرْجِعَ رَجَعَتْ. (عبدالرزاق)
محمد بن عبید اللہ ثقفی رحمہ اللہ کہتے ہیں حضرت عمر رضی اللہ عنہ نے یہ فیصلہ جاری کیا کہ عورتیں (اپنے شوہر کو) رغبت سے بھی ہدیہ کرتی ہے اور خوف (و مجبوری) کی وجہ سے بھی ہدیہ کرتی ہے۔ تو اگر کسی عورت نے اپنے شوہر کو کچھ ہدیہ کیا پھر اس کو واپس لینا چاہے تو (یہی سمجھا جائے گا کہ اس نے کسی خوف یا مجبوری کی وجہ سے ہدیہ دیا ہوگا اس لئے) وہ واپس لے سکتی ہے۔

v- ہدیہ دینے والے اور لینے والے میں سے کسی کی وفات ہو جائے

عَنْ إِبْرَاهِيمَ عَنِ عُمَرَ قَالَ..... مَنْ وَهَبَ هِبَةً لِغَيْرِ ذِي رَحْمٍ مَحْرَمٍ فَهُوَ أَحَقُّ بِهَا مَا لَمْ يَمُوتْ أَحَدُهُمَا. (طحاوی)

ابراہیم نخعی رحمہ اللہ سے روایت ہے حضرت عمر رضی اللہ عنہ نے فرمایا جس نے کسی غیر محرم رشتہ دار کو کچھ ہدیہ کیا تو وہ اس (کو واپس لینے) کا زیادہ حقدار ہے جب تک ان (ہدیہ لینے دینے والوں) میں سے ایک کی وفات نہ ہو جائے۔

vi- ہدیہ خرچ ہو چکا ہو

عَنْ إِبْرَاهِيمَ عَنْ عُمَرَ قَالَ مَنْ وَهَبَ هِبَةً لِغَيْرِ ذِي رَحْمٍ مَحْرَمٌ فَهُوَ أَحَقُّ بِهَا مَا لَمْ يَسْتَهْلِكُهَا. (طحاوی)

ابراہیم نخعی رحمہ اللہ سے روایت ہے حضرت عمر رضی اللہ عنہ نے فرمایا جس نے کسی غیر محرم رشتہ دار کو ہدیہ کیا تو وہ اس (کو واپس لینے) کا زیادہ حقدار ہے جب تک وہ اس کو خرچ نہ کر ڈالے۔

نابالغ بچے کے لئے باپ کا قبضہ کافی ہے

عَنْ سَعِيدِ بْنِ الْمُسَيْبِ عَنْ عُثْمَانَ أَنَّهُ قَالَ مَنْ نَحَلَ وَلَدًا صَغِيرًا لَهُ لَمْ يَتَلُغْ أَنْ يَحُوزَ نَحْلَهُ فَأَعْلَنَ بِهَا وَ أَشْهَدَ عَلَيْهَا فَهِيَ جَائِزَةٌ وَإِنَّ وَلِيِّهَا أَبُوهُ. (محلّی ابن حزم)

سعید بن مسیب رحمہ اللہ سے روایت ہے حضرت عثمان رضی اللہ عنہ نے فرمایا جس نے اپنے ایسے چھوٹے بچے کو کچھ ہدیہ کیا جو اس قابل نہیں کہ اس پر قبضہ کر سکے اور دینے والے نے اس کا اظہار کیا اور اس پر گواہ بنائے (جو کہ مستحب ہے) تو ہدیہ جائز ہے اور اس ہدیہ کا نگہبان بچے کا باپ ہوگا۔

جس پر قرض ہو اس کو قرض ہدیہ کرنا

قَالَ النَّبِيُّ ﷺ مَنْ كَانَ لَهُ عَلَيْهِ حَقٌّ فَلْيُعْطِهِ أَوْ لِيَتَحَلَّلْهُ مِنْهُ. (بخاری)

بنی صلی اللہ علیہ وسلم نے فرمایا جس پر کسی کا قرض ہو تو چاہئے کہ وہ اس کو ادا کر دے یا اس سے اس قرض کو اپنے لئے حلال (یعنی معاف) کرائے۔

مشاع کا ہبہ و ہدیہ جائز نہیں

عَنْ عَائِشَةَ أَنَّهَا قَالَتْ إِنَّ أَبَا بَكْرٍ الصِّدِّيقَ كَانَ نَحَلَهَا جَادَ عَشْرِينَ وَسَقًا مِنْ مَالِهِ بِالْعَابَةِ. فَلَمَّا حَضَرَتْهُ الْوَفَاةُ قَالَ إِنِّي كُنْتُ نَحَلْتُكَ جَادَ عَشْرِينَ وَسَقًا فَلَوْ كُنْتُ جَدِّدْتِيهِ وَاحْتَزَيْتِيهِ كَانَ ذَلِكَ لَكَ وَإِنَّمَا هُوَ الْيَوْمَ مَالٌ وَارِثٌ. (موطا مالک)

حضرت عائشہ رضی اللہ عنہا کہتی ہیں حضرت ابو بکر صدیق رضی اللہ عنہ نے ان کو غابہ میں اپنے مال میں سے بیس وسق (4200 کلو کھجور) ہدیہ کئے۔ (لیکن حضرت عائشہ رضی اللہ عنہا نے اس مال پر قبضہ نہیں کیا تھا کہ) حضرت ابو بکر رضی اللہ عنہ مرض وفات میں مبتلا ہوئے تو فرمایا میں نے تم کو بیس وسق (4200 کلو) ہدیہ کئے تھے (لیکن تم نے ان کو تڑوا کر اپنے قبضہ میں نہیں لیا) اگر تم ان کو توڑ کر اپنے قبضہ میں کر لیتیں تو وہ تمہاری ہوتیں لیکن اب (میرے مرض وفات میں مبتلا ہونے سے) وہ سب وارثوں کا مال ہے۔

اولاد کے درمیان ہدیہ کی برابری مستحب ہے

عَنِ النُّعْمَانِ بْنِ بَشِيرٍ قَالَ أَعْطَانِي أَبِي عَطِيَّةً فَقَالَتْ عُمَرَةُ بِنْتُ رَوَاحَةَ لَا أَرْضِي حَتَّى تُشْهَدَ رَسُولَ اللَّهِ ﷺ فَاتَى رَسُولَ اللَّهِ ﷺ فَقَالَ إِنِّي أُعْطِيتُ ابْنِي بِنْتُ عُمَرَةَ بِنْتُ رَوَاحَةَ عَطِيَّةً فَأَمَرْتَنِي أَنْ أَشْهَدَكَ يَا رَسُولَ اللَّهِ قَالَ أَعْطَيْتَ سَائِرَ وَلَدِكَ مِثْلَ هَذَا قَالَ لَا قَالَ فَاتَّقُوا اللَّهَ وَاعْدِلُوا بَيْنَ أَوْلَادِكُمْ قَالَ فَرَجَعَ فَرَدَّ عَطِيَّةً. (بخاری)

عَنْ جَابِرٍ قَالَ قَالَتْ امْرَأَةٌ بِشِيرٍ اِنْحَلَّ ابْنِي غَلَامَكَ فَاتَى رَسُولَ اللَّهِ ﷺ فَقَالَ إِنَّ ابْنَةَ فَلَانٍ سَأَلْتَنِي أَنْ اِنْحَلَّ ابْنَهَا غَلَامِي (مسلم)

عَنِ النُّعْمَانِ بْنِ بَشِيرٍ قَالَ سَأَلْتُ أُمِّي أَبِي بَعْضَ الْمَوْهَبَةِ لِي مِنْ مَالِهِ فَالْتَوَى بِهَا سَنَةً أُمَّي مَطْلَهَا. (مسلم و نسائی)

حضرت نعمان بن بشیرؓ کہتے ہیں (میری والدہ نے میرے والد سے مطالبہ کیا کہ وہ مجھے اپنے مال میں سے ایک غلام ہدیہ کریں۔ میرے والد نے ان کے مطالبہ کو ایک دو سال ٹالا لیکن پھر مجبور ہو کر میرے والد نے مجھے (وہ غلام) ہدیہ (کرنے کا فیصلہ) کر دیا (میری والدہ کو اتنی بات پر تسلی نہ ہوئی اس لئے توثیق کی خاطر میری والدہ) عمرہ بنت رواحہ نے کہا جب تک آپ اس پر رسول اللہ ﷺ کو گواہ نہ بنا لیں مجھے تسلی نہ ہوگی۔ میرے والد رسول اللہ ﷺ کے پاس آئے اور کہا (میری بیوی عمرہ) بنت رواحہ نے مجھ سے مطالبہ کیا کہ میں اس کے بیٹے کو اپنا غلام ہدیہ کر دوں تو میں نے عمرہ بنت رواحہ سے اپنے بیٹے کو (غلام) ہدیہ (کرنا طے) کر دیا ہے لیکن اب اے اللہ کے رسول اس نے مجھ سے کہا ہے کہ میں (اس پر) آپ کو گواہ بنا لوں۔ آپ ﷺ نے پوچھا کہ کیا تم نے اپنی باقی اولاد کو بھی اسی جیسا ہدیہ (دینے کا فیصلہ) کیا ہے۔ انہوں نے جواب دیا کہ نہیں۔ (اس پر) آپ ﷺ نے فرمایا اللہ سے ڈرو اور اپنی اولاد کے درمیان برابری اور انصاف کرو۔ اس پر میرے والد واپس آ گئے اور ہدیہ (کا فیصلہ) واپس لے لیا۔

کسی معقول وجہ سے ایک بچے کو زیادہ دینا جائز ہے جب کہ دوسروں کو ضرر پہنچانا

مقصود نہ ہو

عَنْ عَائِشَةَ أَنَّهَا قَالَتْ إِنَّ أَبَا بَكْرٍ الصِّدِّيقِ كَانَ نَحَلَهَا جَادًا عِشْرِينَ وَسَقًا مِنْ مَالِهِ بِالْغَابَةِ فَلَمَّا حَضَرَتْهُ الْوَفَاةُ قَالَ وَاللَّهِ يَا بَنِيَّةُ مَا مِنْ النَّاسِ أَحَدٌ أَحَبُّ إِلَيَّ غَنِيًّا بَعْدِي مِنْكَ وَلَا أَعَزُّ عَلَيَّ فَقَرًا بَعْدِي مِنْكَ وَإِنِّي كُنْتُ نَحَلْتُكَ جَادًا عِشْرِينَ وَسَقًا فَلَوْ كُنْتُ جَدًّا ذَرِيَّتِهِ وَاحْتَرَزْتِيهِ كَانَ ذَلِكَ لَكَ وَإِنَّمَا هُوَ الْيَوْمَ مَالٌ وَارِثٌ (موطا مالک).

حضرت عائشہ رضی اللہ عنہا نے بتایا کہ حضرت ابو بکر صدیق رضی اللہ عنہ نے ان کو غابہ میں اپنے مال میں سے بیس وسق (4200 کلو کھجور) ہدیہ کی (حضرت عائشہ رضی اللہ عنہا نے اس کو تڑوا کر ابھی قبضہ نہیں کیا تھا کہ حضرت ابو بکر رضی اللہ عنہ کو مرض وفات نے آیا) جب حضرت ابو بکر رضی اللہ عنہ مرض وفات میں مبتلا ہوئے تو انہوں نے کہا اے بیٹا اللہ کی قسم اپنی وفات کے بعد کوئی اور نہیں جس کا غنی ہونا مجھے تمہارے غنی ہونے سے زیادہ محبوب ہو اور اپنے بعد کوئی اور نہیں جس کا فقیر ہونا مجھے تمہارے فقیر ہونے سے زیادہ ناگوار ہو (کیونکہ تمہیں رسول اللہ صلی اللہ علیہ وسلم کی زوجیت کا شرف بھی حاصل ہے اور اس کی وجہ سے تمہارا کہیں اور نکاح بھی نہیں ہو سکتا اسی لئے) میں نے تمہیں توڑی ہوئی بیس وسق کھجور ہدیہ کی تھی۔ اگر تم اس کو تڑوا لیتیں اور اس کو تقسیم کر لیتیں تو وہ تمہاری ہوتی لیکن اب (میرے مرض وفات میں مبتلا ہونے سے) وہ تمام وارثوں کا مال ہے۔

عَنْ صَالِحِ بْنِ إِبْرَاهِيمَ بْنِ عَبْدِ الرَّحْمَنِ بْنِ عَوْفٍ أَنَّ عَبْدَ الرَّحْمَنِ فَضَلَ بَنِي أُمَّ كَلْثُومٍ
بِنَحْلِ قَسَمَهُ بَيْنَ وَلَدِهِ (طحاوی)

حضرت عبدالرحمن بن عوف رضی اللہ عنہ کے پوتے صالح سے روایت ہے کہ حضرت عبدالرحمن رضی اللہ عنہ نے جب اپنی اولاد میں ہدیے تقسیم کئے تو (اپنی اہلیہ) ام کلثوم کے بیٹوں کو (دوسروں کی نسبت) زیادہ دیا۔
إِنَّ عُمَرَ نَحَلَ ابْنَهُ عَاصِمًا ذُوْنَ سَائِرٍ وَلَدِهِ. (طحاوی)

حضرت عمر رضی اللہ عنہ نے (ایک موقع پر) اپنے بیٹے عاصم کو تو ہدیہ دیا باقی اولاد کو نہیں دیا۔

ایک شخص اپنا مکان دوسرے کو ہدیہ کرتے ہوئے کہے کہ اگر تمہاری اور تمہاری اولاد کی وفات میری زندگی میں ہو جائے تو پھر یہ مکان میرا اور میری اولاد کا ہے

عَنْ جَابِرِ بْنِ عَبْدِ اللَّهِ قَالَ سَمِعْتُ رَسُولَ اللَّهِ صلی اللہ علیہ وسلم يَقُولُ مَنْ أَعْمَرَ رَجُلًا عُمَرَى لَهُ
وَلَعِقْبِهِ فَقَدْ قَطَعَ قَوْلَهُ حَقَّةً فِيهَا وَهِيَ لِمَنْ أَعْمَرَ وَلَعِقْبِهِ. (مسلم)

حضرت جابر بن عبداللہ رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ جس نے دوسرے کو اس کی اور اس کی نسل کی زندگی بھر کے لئے مکان ہدیہ کیا تو ہدیہ کرنے والے کا یہ قول اس کے اور اس کی اولاد کے حق کو ختم کر دیتا ہے (اور وہ مکان مستقل طور پر ہدیہ کئے ہوئے شخص اور اس کی اولاد کا ہو جاتا ہے)۔

ہدیہ کرتے ہوئے کہے کہ یہ تمہاری زندگی تک ہے اس کے بعد مجھے ملے گا
عَنْ جَابِرٍ أَنَّ رَسُولَ اللَّهِ صلی اللہ علیہ وسلم قَالَ أَمْسِكُوا عَلَيْكُمْ أَمْوَالَكُمْ وَلَا تُعْمَرُوا وَهَا فَمَنْ أَعْمَرَ

شَيْئًا حَيَاتَهُ فَهُوَ لَهُ حَيَاتُهُ وَبَعْدَ مَمَاتِهِ. (نسائی)

حضرت جابر رضی اللہ عنہ سے روایت ہے رسول اللہ صلی اللہ علیہ وسلم نے فرمایا اپنے مال اپنے پاس روکے رکھو اور (اگر تم مستقل نہیں دینا چاہتے تو) کسی کو اس کی عمر بھر کے لئے نہ دو کیونکہ جس کو اس کی عمر بھر کے لئے کوئی مکان ملا تو وہ اس کی زندگی میں بھی اس کا ہے اور مرنے کے بعد بھی اسی کا ہے۔

یہ کہا کہ یہ تمہاری عمر بھر کے لئے ہے

عَنْ جَابِرٍ قَالَ أَعْمَرَتِ امْرَأَةٌ بِالْمَدِينَةِ حَائِطًا لَهَا ابْنًا لَهَا ثُمَّ تُوُفِّيَتْ وَتُوُفِيَتْ بَعْدَهُ وَتَرَكَ وَلَدًا وَلَهُ إِخْوَةٌ بَنُونَ لِلْمُعْمِرَةِ فَقَالَ وَلَدُ الْمُعْمِرَةِ رَجَعَ الْحَائِطُ إِلَيْنَا وَقَالَ بَنُو الْمُعْمِرِ بَلْ كَانَ لِابْنِنَا حَيَاتَهُ وَمَوْتَهُ فَاخْتَصَمُوا إِلَى طَارِقِ مَوْلَى عُثْمَانَ فَدَعَا جَابِرًا فَشَهِدَ عَلَيَّ رَسُولُ اللَّهِ صلی اللہ علیہ وسلم بِالْعُمُرَى لِصَاحِبِهَا فَقَضَى بِذَلِكَ طَارِقٌ. (مسلم)

حضرت جابر رضی اللہ عنہ کہتے ہیں مدینہ (منورہ) میں ایک عورت نے اپنا ایک باغ اپنے ایک بیٹے کو عمر بھر کے لئے دیا۔ پھر (کچھ عرصہ کے بعد) وہ لڑکا مر گیا اور اس کے بعد عورت بھی مر گئی۔ اس لڑکے کی اولاد بھی تھی اور بھائی (یعنی عورت کے دوسرے بیٹے) بھی تھے۔ عورت کی اولاد نے کہا کہ باغ تو اب ہمارے پاس واپس آ گیا (کیونکہ وہ ہدیہ صرف زندگی کے لئے تھا اس لئے اب وہ ہماری ملکیت ہے)۔ لڑکے کی اولاد نے کہا (ضابطہ کے مطابق تو) یہ ہمارے باپ کا ہے ان کی زندگی میں بھی اور ان کی موت کے بعد بھی۔ یہ لوگ اپنا جھگڑا حضرت عثمان رضی اللہ عنہ کے آزاد کردہ غلام طارق کے پاس لے گئے۔ ان کے پاس حضرت جابر رضی اللہ عنہ نے گواہی دی کہ رسول اللہ صلی اللہ علیہ وسلم نے (ایسا مکان) ہدیہ دیئے ہوئے کی ملکیت بتایا ہے تو طارق رحمہ اللہ نے اسی کے مطابق فیصلہ دیا۔

مکان ہدیہ کرتے ہوئے آدمی کہے کہ اگر میں پہلے مر گیا تو یہ تمہارا ہے اور اگر تم

پہلے مر گئے تو یہ میرا ہے

عَنْ عَطَاءٍ قَالَ نَهَى رَسُولُ اللَّهِ صلی اللہ علیہ وسلم عَنِ الرُّقْبَى (نسائی)

عطاء رحمہ اللہ کہتے ہیں رسول اللہ صلی اللہ علیہ وسلم نے اس بات سے منع فرمایا کہ کوئی شخص دوسرے کو مکان ہدیہ کرتے ہوئے یوں کہے کہ اگر میں پہلے مر گیا تو یہ تمہارا ہے اور اگر تم پہلے مر گئے تو یہ میرا ہے۔

حق شفیع

شفیع صرف غیر منقولہ جائیداد میں ہوتا ہے

عَنْ جَابِرٍ قَالَ قَالَ رَسُولُ اللَّهِ ﷺ لَا شُفْعَةَ إِلَّا فِي رَبْعٍ أَوْ حَائِطٍ وَلَا يَنْبَغِي لَهُ أَنْ يَبِيعَ حَتَّى يَسْتَأْمَرَ صَاحِبَهُ فَإِنْ شَاءَ أَخَذَ وَإِنْ شَاءَ تَرَكَ. (بخاری)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے فرمایا (حق) شفیع نہیں ہوتا مگر گھر میں یا باغ میں۔ اور مالک کو مناسب نہیں کہ وہ اس کو فروخت کرے جب تک اپنے ساتھی (یعنی شریک یا پڑوس) سے اس کا تذکرہ نہ کر لے پھر اگر وہ چاہے تو خود خریدے اور چاہے تو ترک کر دے۔

فائدہ: عام طور سے ایسا ہی ہوتا ہے کہ آدمی اس بات کا علم ہونے پر کہ شریک یا پڑوسی اپنی جائیداد بیچنا چاہتا ہے اپنا کوئی فیصلہ کر لیتا ہے۔ لیکن مالک کا بیچنا بھی لازمی نہیں ہوتا۔ بہت مرتبہ اس کا ارادہ بدل جاتا ہے۔ بیع کا حتمی ہونا تو بیع ہی سے پتہ چلتا ہے لہذا حق شفیع کا اصل ثبوت بھی بیع ہونے پر ہوتا ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا شُفْعَةَ إِلَّا فِي دَارٍ أَوْ عَقَارٍ. (بیہقی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا شفیع نہیں ہوتا مگر مکان میں یا زمین میں۔

حق شفیع کی وجوہات

1- نفس جائیداد میں شرکت

عَنْ جَابِرٍ قَالَ قَالَ رَسُولُ اللَّهِ ﷺ مَنْ كَانَ لَهُ شَرِيكٌ فِي رُبْعَةٍ أَوْ نَخْلٍ فَلَيْسَ لَهُ أَنْ يَبِيعَ حَتَّى يُؤْذِنَ شَرِيكَهُ فَإِنْ رَضِيَ أَخَذَ وَإِنْ كَرِهَ تَرَكَ. (مسلم)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس کا مکان میں یا باغ میں شریک ہو تو اس

کے لئے جائز نہیں کہ وہ اس (مکان یا باغ) کو فروخت کرے یہاں تک کہ اپنے شریک کو اس کی اطلاع دے دے تاکہ اگر وہ چاہے تو خود لے لے اور نہ چاہے تو ترک کر دے۔

عَنْ جَابِرٍ أَنَّ النَّبِيَّ ﷺ قَضَى بِالشُّفْعَةِ فِي كُلِّ شِرْكَةٍ لَمْ تَقْسَمْ رُبْعَةً أَوْ حَائِطًا لَا يَحِلُّ لَهُ أَنْ يَبِيعَ حَتَّى يُؤْذَنَ شَرِيكُهُ فَإِنْ شَاءَ أَخَذَ وَإِنْ شَاءَ تَرَكَ فَإِنْ بَاعَهُ وَلَمْ يُؤْذَنَ فَهُوَ أَحَقُّ بِهِ. (مسلم)

حضرت جابر رضی اللہ عنہ سے روایت ہے کہ ہر غیر منقولہ جائیداد میں جو مشترک ہو اور (ابھی) تقسیم نہ ہوئی ہو خواہ وہ مکان ہو یا باغ ہو نبی صلی اللہ علیہ وسلم نے یہ فیصلہ دیا کہ مالک کو جائز نہیں کہ وہ اس کو فروخت کرے یہاں تک کہ اپنے شریک کو اطلاع دے دے۔ تاکہ اگر اس کی مرضی ہو تو لے لے اور اگر مرضی نہ ہو تو ترک کر دے اور اگر مالک نے شریک کو بتائے بغیر فروخت کیا تو شریک اس (فروخت شدہ حصہ کو لینے) کا زیادہ حقدار ہوگا۔

2- جائیداد کے منافع میں شرکت

عَنْ جَابِرٍ قَالَ قَالَ النَّبِيُّ ﷺ الْجَارُ أَحَقُّ بِشُفْعَةِ جَارِهِ يُنْتَظَرُ بِهَا وَإِنْ كَانَ غَائِبًا إِذَا كَانَ طَرِيفُهُمَا وَاحِدًا. (ترمذی و ابو داؤد)

حضرت جابر رضی اللہ عنہ کہتے ہیں نبی صلی اللہ علیہ وسلم نے فرمایا پڑوسی اپنے پڑوس (کی جائیداد میں) شفعہ کا زیادہ حقدار ہے۔ اس کی وجہ سے اس کا انتظار کیا جائے گا اگرچہ وہ موجود نہ ہو جب کہ مالک جائیداد اور پڑوسی کا رستہ ایک ہی ہو۔

3- پڑوس

عَنْ أَبِي رَافِعٍ أَنَّ رَسُولَ اللَّهِ ﷺ قَالَ الْجَارُ أَحَقُّ بِشُفْعِهِ. (بخاری)

ابو رافع رضی اللہ عنہ سے روایت ہے رسول اللہ صلی اللہ علیہ وسلم نے فرمایا پڑوسی (کسی اجنبی خریدار کے مقابلہ میں) اپنے پڑوس (کی جائیداد خریدنے) کا زیادہ حقدار ہے۔

عَنِ الشَّرِيدِ أَنَّ رَجُلًا قَالَ يَا رَسُولَ اللَّهِ أَرْضِي لَيْسَ فِيهَا لِأَحَدٍ شِرْكٌ وَلَا قِسْمٌ إِلَّا الْجَوَارُ فَقَالَ الْجَارُ أَحَقُّ بِشُفْعَةٍ مَا كَانَ. (نسائی)

حضرت شرید رضی اللہ عنہ سے روایت ہے ایک شخص نے کہا اے اللہ کے رسول میری زمین میں نہ تو کسی کی شرکت ہے اور نہ کسی کا حصہ ہے البتہ پڑوس ہے۔ رسول اللہ صلی اللہ علیہ وسلم نے فرمایا جو بھی جائیداد ہو (مذکورہ صورت میں) اس کے شفعہ کا زیادہ حقدار پڑوسی ہے۔

عَنْ سَمُرَةَ بْنِ جُنْدُبٍ أَنَّ النَّبِيَّ ﷺ قَالَ جَارُ الدَّارِ أَحَقُّ بِدَارِ الْجَارِ وَالْأَرْضِ. (ترمذی و ابو داؤد).

حضرت سمیرہ بن جندب رضی اللہ عنہ سے روایت ہے کہ نبی صلی اللہ علیہ وسلم نے فرمایا مکان کا پڑوسی پڑوس کے مکان اور پڑوس کی زمین (لینے) کا زیادہ حقدار ہے۔

شفعہ میں ترتیب

عَنِ ابْنِ سِيرِينَ عَنْ شُرَيْحٍ قَالَ الْخَلِيطُ أَحَقُّ مِنَ الْجَارِ وَالْجَارُ أَحَقُّ مِنْ غَيْرِهِ. (عبدالرزاق)
ابن سیرین رحمہ اللہ سے روایت ہے کہ قاضی شریح (جو صحابہ کے دور میں قاضی تھے انہوں) نے فرمایا پڑوسی کے مقابلہ میں شریک کا حق زیادہ ہے اور کسی اور کے مقابلہ میں پڑوسی کا حق زیادہ ہے۔

شفعہ میں مطالبہ فوری ہونا چاہئے

عَنْ شُرَيْحٍ قَالَ إِنَّمَا الشُّفْعَةُ لِمَنْ وَابَّهَا. (عبدالرزاق)
قاضی شریح رحمہ اللہ نے فرمایا شفیعہ تو صرف اس کے لئے جو (فروختگی کی اطلاع ملتے ہی) فوری طور پر مطالبہ کرے۔

عَنِ ابْنِ عُمَرَ عَنِ النَّبِيِّ ﷺ قَالَ الشُّفْعَةُ كَمَحَلِّ الْعَقَالِ. (ابن ماجہ)

حضرت عبداللہ بن عمر رضی اللہ عنہما سے روایت ہے نبی صلی اللہ علیہ وسلم نے فرمایا شفیعہ تو رسی کے کھولنے کی مانند ہے۔ (جیسے رسی کھلتے ہی وہ کام ختم ہو جاتا ہے اسی طرح خرید یا فروخت کی خبر ملتے ہی فوری طلب کرے ورنہ حق ختم ہو جاتا ہے)۔

مزارعت

خاص جگہوں کی پیداوار یا پیداوار کی مخصوص مقدار کے عوض زمین کرایہ پر دینا جائز

نہیں

عَنْ حَنْظَلَةَ بْنِ قَيْسِ الْأَنْصَارِيِّ قَالَ سَأَلْتُ رَافِعَ بْنَ خَدِيجٍ عَنْ كِرَاءِ الْأَرْضِ بِالذَّهَبِ وَالْوَرِقِ فَقَالَ لَا بَأْسَ بِهِ إِنَّمَا كَانَ النَّاسُ يُؤَاجِرُونَ عَلَى عَهْدِ النَّبِيِّ ﷺ عَلَى الْمَاذِيَانَتِ وَ أَقْبَالِ الْجَدَاوِلِ وَأَشْيَاءَ مِنَ الدَّرْعِ فِيهِلِكُ هَذَا وَيَسْلَمُ هَذَا وَيَسْلَمُ هَذَا وَيَهْلِكُ هَذَا فَلَمْ يَكُنْ لِلنَّاسِ كِرَاءٌ إِلَّا هَذَا فَلِذَلِكَ زَجَرَعْنَهُ. (مسلم)

حظله بن قیس رحمہ اللہ کہتے ہیں میں نے حضرت رافع بن خدیج رضی اللہ عنہ سے سونے چاندی کے عوض زمین کرایہ پر لینے کے بارے میں پوچھا تو انہوں نے فرمایا اس میں کچھ حرج نہیں ہے۔ بات یہ تھی کہ نبی صلی اللہ علیہ وسلم کے زمانے میں لوگ پانی کے بہاؤ کے کناروں پر اور نالوں کے شروع کے کناروں پر ہونے والی پیداوار اور کچھ مخصوص پیداوار کے عوض زمین اجرت پر دیتے تھے۔ تو (ایسا ہوتا کہ کبھی) ان حصوں کی پیداوار ضائع ہو جاتی اور دوسرے حصوں کی سالم رہتی یا ان حصوں کی پیداوار سالم رہتی اور دوسرے حصوں کی ضائع ہو جاتی۔ لوگوں میں کرایہ پر دینے کی صرف یہی صورت تھی تو رسول اللہ صلی اللہ علیہ وسلم نے اس سے منع فرمایا۔

عَنْ رَافِعِ بْنِ خَدِيجٍ قَالَ كُنَّا أَكْثَرَ الْأَنْصَارِ حَقْلًا. كُنَّا نُكْرِى الْأَرْضَ عَلَى أَنْ لَنَا هِدْمٌ وَلَهُمْ هِدْمٌ فَرُبَّمَا أُخْرِجَتْ هِدْمٌ وَلَمْ تُخْرَجْ هِدْمٌ فَهَنَانَا عَنْ ذَلِكَ. (مسلم)

حضرت رافع بن خدیج رضی اللہ عنہ کہتے ہیں کہ انصار میں سے ہم سب سے زیادہ زمین کرائے پر دیا کرتے تھے۔ ہم زمین کرایہ پر اس طرح دیا کرتے تھے کہ اس حصہ کی پیداوار ہماری ہوگی اور اس حصہ کی

پیداوار ان (مزارعین) کی ہوگی تو کبھی ایسا ہوتا کہ ایک حصہ کی پیداوار ہوتی اور دوسرے حصہ کی پیداوار نہ ہوتی تو رسول اللہ ﷺ نے ہمیں اس (طرح کرایہ پر دینے) سے منع فرمایا۔

عَنْ سَعْدِ بْنِ أَبِي وَقَّاصٍ قَالَ كُنَّا نُكْرِي الْأَرْضَ بِمَا عَلَى السَّوْاقِي مِنَ الزَّرْعِ وَمَا سَعَدَ بِالْمَاءِ مِنْهَا فَهَنَّا رَسُولَ اللَّهِ ﷺ عَنْ ذَلِكَ. (ابوداؤد)

حضرت سعد بن ابی وقاصؓ کہتے ہیں کہ ہم نالوں کے کناروں پر ہونے والی پیداوار اور نالوں کے پانی سے براہ راست سیراب ہونے والی جگہوں کی پیداوار کے عوض زمین کرایہ پر دیتے تھے تو رسول اللہ ﷺ نے ہمیں اس سے منع فرمایا۔

عَنْ رَافِعٍ قَالَ أَتَانِي طُهَيْرٌ فَقَالَ لَقَدْ نَهَى رَسُولُ اللَّهِ ﷺ عَنْ أَمْرِ كَانَ بِنَا رَافِعًا فَقُلْتُ وَمَا ذَاكَ مَا قَالَ رَسُولُ اللَّهِ ﷺ فَهُوَ حَقٌّ قَالَ سَأَلْتَنِي كَيْفَ تَصْنَعُونَ بِمَحَاقِلِكُمْ فَقُلْتُ نُوَاجِرُهَا يَا رَسُولَ اللَّهِ عَلَى الرَّبِيعِ أَوْ الْأَوْسُقِ مِنَ التَّمْرِ أَوْ الشَّعِيرِ قَالَ فَلَا تَفْعَلُوا إِرْزَعُوهَا أَوْ أِرْزَعُوهَا أَوْ أَمْسِكُوهَا. (مسلم)

حضرت رافع بن خدیجؓ کہتے ہیں (میرے چچا) ظہیر میرے پاس آئے اور بتایا کہ جس بات میں ہمارے لئے سہولت تھی (اور فائدہ تھا) رسول اللہ ﷺ نے ہمیں اس سے منع فرما دیا ہے۔ میں نے پوچھا وہ کیا بات ہے (لیکن اتنی بات یقینی ہے کہ) جو رسول اللہ ﷺ نے فرمایا ہے بس وہی حق ہے۔ انہوں نے بتایا کہ رسول اللہ ﷺ نے مجھ سے پوچھا کہ تم لوگ اپنی زرعی زمین کا کیا کرتے ہو تو میں نے جواب دیا کہ ہم نالیوں کے گرد ہونے والی پیداوار یا (پیداوار میں سے) اتنے وسق کھجور یا جو کے عوض کرایہ پر دیتے ہیں۔ آپ ﷺ نے فرمایا ایسا نہ کرو یا تو خود کاشت کرو یا ویسے ہی کسی کو کاشت کے لئے دے دو یا زمین اپنے پاس روکے رکھو۔

عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ نَهَى عَنْ كِرَاءِ الْأَرْضِ. (مسلم)

حضرت جابر بن عبد اللہؓ سے روایت ہے رسول اللہ ﷺ نے (مخصوص حصوں کی پیداوار کے عوض) زمین کرایہ پر دینے سے منع فرمایا۔

نقدی کے عوض میں یا پیداوار سے علیحدہ کسی متعین شے کے عوض میں زمین کرایہ پر

دینا جائز ہے

عَنْ حَنْظَلَةَ بْنِ قَيْسٍ قَالَ سَأَلْتُ رَافِعَ بْنَ خَدِيجٍ عَنْ كِرَاءِ الْأَرْضِ بِالذَّهَبِ وَالْوَرِقِ فَقَالَ لَا بَأْسَ بِهِ. (مسلم)

حظہ بن قیس رحمہ اللہ کہتے ہیں میں نے حضرت رافع بن خدیج رضی اللہ عنہ سے سونے چاندی (یعنی نقدی) کے عوض زمین کرایہ پر دینے کے بارے میں پوچھا تو انہوں نے فرمایا کہ اس میں کچھ حرج نہیں ہے۔

عَنْ سَعْدِ بْنِ أَبِي وَقَّاصٍ قَالَ أَمَرْنَا أَنْ نُكْرِيَهَا بِذَهَبٍ أَوْ فِضَّةٍ. (ابوداؤد)
حضرت سعد بن ابی وقاص رضی اللہ عنہ کہتے ہیں رسول اللہ صلی اللہ علیہ وسلم نے ہمیں سونے یا چاندی (یعنی نقدی) کے عوض زمین کرایہ پر دینے کو فرمایا۔

عَنْ عَبْدِ اللَّهِ بْنِ مَعْقِلٍ قَالَ أَخْبَرَنِي ثَابِتُ بْنُ الصَّحَّاحِ أَنَّ رَسُولَ اللَّهِ صلی اللہ علیہ وسلم أَمَرَ بِالْمُؤَاجَرَةِ وَقَالَ لَا بَأْسَ بِهِ. (مسلم)

عبداللہ بن معقل رحمہ اللہ کہتے ہیں مجھے حضرت ثابت بن ضحاک رضی اللہ عنہ نے بتایا کہ رسول اللہ صلی اللہ علیہ وسلم نے (نقدی یا زمین کی پیداوار سے علیحدہ غلہ کے عوض) زمین کرایہ پر دینے کو فرمایا اور کہا کہ اس میں کچھ حرج نہیں ہے۔

مزارعت پر یعنی پیداوار کی تناسب سے تقسیم پر زمین دینا جائز ہے

عَنْ ابْنِ عَبَّاسٍ قَالَ افْتَتَحَ رَسُولُ اللَّهِ صلی اللہ علیہ وسلم وَأَشْتَرَطَ أَنَّ لَهُ الْأَرْضَ وَكُلَّ صَفْرَاءَ وَبَيْضَاءَ وَقَالَ أَهْلُ خَيْبَرَ نَحْنُ أَعْلَمُ بِالْأَرْضِ مِنْكُمْ فَأَعْطَانَا عَلَى أَنْ لَكُمْ نِصْفُ الثَّمَرَةِ وَلَنَا نِصْفٌ. (ابوداؤد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے خیبر فتح کیا اور یہ طے فرمایا کہ خیبر کی زمین اور تمام سونا چاندی (خیبر کے باشندوں کے جو کہ یہودی تھے نہیں رہے بلکہ) رسول اللہ صلی اللہ علیہ وسلم (اور مسلمانوں) کے ہوں گے۔ (اور خیبر سے یہود کو نکالنے کا بھی ارادہ ہوا) یہ جان کر اہل خیبر (جو یہودی تھے نبی صلی اللہ علیہ وسلم کے پاس آئے اور انہوں) نے کہا (آپ ہمیں یہاں سے جلا وطن نہ کیجئے) ہم کھیتی باڑی کو مسلمانوں سے زیادہ جانتے ہیں لہذا آپ ہمیں (مزارعت پر) زمینیں دے دیجئے آدھا پھل آپ کا ہوگا آدھا ہمارا ہوگا۔

عَنْ ابْنِ عُمَرَ أَنَّ رَسُولَ اللَّهِ صلی اللہ علیہ وسلم لَمَّا ظَهَرَ عَلَى خَيْبَرَ أَرَادَ إِخْرَاجَ الْيَهُودِ مِنْهَا وَكَانَتِ الْأَرْضُ حِينَ ظَهَرَ عَلَيْهَا لِلَّهِ وَلِرَسُولِهِ وَلِلْمُسْلِمِينَ فَأَرَادَ إِخْرَاجَ الْيَهُودِ مِنْهَا فَسَأَلَتِ الْيَهُودُ رَسُولَ اللَّهِ صلی اللہ علیہ وسلم أَنْ يُقَرَّهُمْ بِهَا عَلَى أَنْ يَكْفُوا عَمَلَهَا وَلَهُمْ نِصْفُ الثَّمَرِ فَقَالَ لَهُمْ رَسُولُ اللَّهِ صلی اللہ علیہ وسلم يُقَرِّكُمْ بِهَا عَلَى ذَلِكَ مَا شِئْنَا فَقَرُّوا بِهَا حَتَّى أَجَلَاهُمْ عُمَرُ. (مسلم).

فَأَجَلًا هُمْ عُمَرُ وَأَعْطَاهُمْ قِيمَةَ مَا كَانَ لَهُمْ مِنَ الثَّمَرِ مَالًا وَإِبِلًا وَعَرُوضًا مِنْ أَقْتَابِ
وَجِبَالٍ وَغَيْرِ ذَلِكَ. (بخاری)

حضرت عبداللہ بن عمر رضی اللہ عنہما سے روایت ہے کہ جب رسول اللہ صلی اللہ علیہ وسلم نے خیبر فتح کیا تو وہاں سے یہود کو جلا وطن کرنے کا ارادہ کیا اور فتح کے نتیجے میں وہاں کی اراضی اللہ کے لئے (کہ اس کا حکم نافذ ہو) اور اس کے رسول کے لئے اور مسلمانوں کے لئے ہونی قرار پائی۔ جب آپ صلی اللہ علیہ وسلم نے یہود کو وہاں سے جلا وطن کرنے کا ارادہ کیا تو یہود نے آپ سے درخواست کی کہ ان کو خیبر میں رہنے دیا جائے اس شرط پر کہ وہ خیبر کی زمینوں پر کام کریں گے اور (عوض میں) ان کو نصف پیداوار ملے گی۔ (چونکہ مسلمانوں کی نفی بھی کم تھی اس لئے) رسول اللہ صلی اللہ علیہ وسلم نے فرمایا (ٹھیک ہے) جب تک ہم چاہیں گے ہم تمہیں یہاں برقرار رکھیں گے۔ تو وہ خیبر میں رہے یہاں تک کہ حضرت عمر رضی اللہ عنہ نے ان کو وہاں سے جلا وطن کیا۔ جب حضرت عمر رضی اللہ عنہ نے یہود کو جلا وطن کیا تو آپ نے ان کو (ان کے نصف) پھل کے حصہ کی قیمت مال اور اونٹوں اور سامان مثلاً کجاووں اور رسیوں وغیرہ کی شکل میں دی۔

عَنْ بَشِيرِ بْنِ يَسَارٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا أَقَاءَ اللَّهُ عَلَيْهِ خَيْبَرَ قَسَمَهَا سِتَّةَ وَثَلَاثِينَ سَهْمًا جَمْعًا فَعَزَلَ لِلْمُسْلِمِينَ الشُّطْرَ ثَمَانِيَةَ عَشَرَ سَهْمًا وَهُوَ الشُّطْرُ لِثَوَابِهِ وَمَا يَنْزِلُ بِهِ مِنْ أَمْرِ الْمُسْلِمِينَ وَكَانَ ذَلِكَ الْوَطِيعَ وَالْكَيْبِيَّةَ وَالسَّلَالِمَ وَتَوَابِعُهَا فَلَمَّا صَارَتِ الْأَمْوَالُ بِيَدِ النَّبِيِّ صَلَّى اللَّهُ عَلَيْهِ وَسَلَّمَ وَالْمُسْلِمِينَ لَمْ يَكُنْ لَهُمْ عَمَالٌ يُكْفُونَهُمْ عَمَلَهَا فَدَعَا رَسُولُ اللَّهِ صَلَّى اللَّهُ عَلَيْهِ وَسَلَّمَ الْيَهُودَ فَعَامَلَهُمْ. (ابوداؤد).

بشیر بن یسار رضی اللہ عنہ سے روایت ہے کہ جب اللہ تعالیٰ نے نبی صلی اللہ علیہ وسلم کو خیبر مال غنیمت کے طور پر عطا فرمایا تو آپ نے اس کو چھتیس حصوں میں تقسیم کیا۔ ان کے نصف یعنی اٹھارہ حصے آپ نے مسلمانوں کے لئے علیحدہ کئے کہ ایک حصہ ہر سو آدمیوں کے لئے تھا نبی صلی اللہ علیہ وسلم بھی ان کے ساتھ شریک تھے اور آپ کے لئے بھی دوسرے ہر مسلمان کی طرح حصہ تھا۔ باقی نصف یعنی اٹھارہ حصے رسول اللہ صلی اللہ علیہ وسلم نے حوادث اور مسلمانوں کے دیگر امور کے لئے مختص کئے۔ یہ وطیع، کئیبہ اور سلالم اور مضافات کے علاقوں پر مشتمل تھے۔ جب یہ مال نبی صلی اللہ علیہ وسلم اور مسلمانوں کے ہاتھ لگا تو ان زمینوں پر کام کرنے کے لئے آدمی نہ تھے تو (خیبر کے یہود کی پیشکش پر) آپ صلی اللہ علیہ وسلم نے یہود کو بلایا اور ان کے ساتھ مزارعت کا معاملہ کیا۔

عَنْ أَبِي هُرَيْرَةَ قَالَ قَالَتْ الْأَنْصَارُ لِلنَّبِيِّ صَلَّى اللَّهُ عَلَيْهِ وَسَلَّمَ إِقْسِمُ بَيْنَنَا وَبَيْنَ إِخْوَانِنَا النَّخِيلِ قَالَ لَا فَعَالُوا تُكْفُونَا الْمَوْتُونَ وَنُشْرِكُكُمْ فِي الثَّمَرَةِ فَقَالُوا سَمِعْنَا وَأَطَعْنَا. (بخاری)

حضرت ابو ہریرہ رضی اللہ عنہ کہتے ہیں (جب مسلمان مکہ مکرمہ سے ہجرت کر کے مدینہ منورہ گئے تو) انصار

نے نبی ﷺ سے کہا کہ آپ (ہمارے) کھجور کے باغ ہمارے اور ہمارے (مہاجر) بھائیوں کے درمیان تقسیم فرما دیجئے۔ آپ ﷺ نے فرمایا کہ نہیں (ہم ایسا نہیں کریں گے) انہوں نے کہا اچھا وہ باغوں میں ہماری جگہ کام کریں ہم ان کو پھل میں شریک کرتے ہیں۔ مہاجرین نے کہا یہ ہمیں دل و جان سے قبول ہے۔

عَنْ أَبِي جَعْفَرٍ قَالَ مَا بِالْمَدِينَةِ أَهْلُ بَيْتِ هَجْرَةَ إِلَّا يَزْرَعُونَ عَلَى الثُّلُثِ وَالرُّبْعِ. (بخاری)
 امام محمد باقر رحمہ اللہ فرماتے ہیں کہ مدینہ (منورہ) میں کوئی بھی ہجرت کرنے والا گھرانہ ایسا نہیں تھا جو تہائی یا چوتھائی پیداوار کے عوض کاشتکاری نہ کرتا ہو۔

وَزَارَعَ عَلِيُّ وَسَعْدُ بْنُ مَالِكٍ وَعَبْدُ اللَّهِ بْنُ مَسْعُودٍ وَعُمَرُ بْنُ عَبْدِ الْعَزِيزِ وَالْقَاسِمُ وَعُرْوَةُ وَآلُ أَبِي بَكْرٍ وَآلُ عُمَرَ وَابْنُ سَيْرِينَ رَضِيَ اللَّهُ تَعَالَى عَنْهُمْ. (بخاری)
 حضرت علی اور حضرت سعد بن ابی وقاص اور حضرت عبداللہ بن مسعود رضی اللہ عنہم اور حضرت عمر بن عبدالعزیز اور حضرت قاسم بن محمد اور حضرت عروہ بن زبیر رحمہم اللہ اور حضرت ابوبکر کا خاندان اور حضرت عمر کا خاندان اور ابن سیرین رحمہ اللہ سب ہی اپنی زمین مزارعت پر دیتے تھے۔

فائدہ: بعض حدیثوں سے مزارعت کا منع ہونا معلوم ہوتا ہے لیکن حقیقت میں ایسا نہیں ہے۔
 ذیل میں ہم ان حدیثوں کا اصل مطلب کھولتے ہیں۔

عَنْ رَافِعِ بْنِ خَدِيجٍ قَالَ كُنَّا نُحَاقِلُ الْأَرْضَ عَلَى عَهْدِ رَسُولِ اللَّهِ ﷺ فَنُكْرِيهَا بِالثُّلُثِ وَالرُّبْعِ وَالطَّعَامِ الْمُسْمَى فَجَاءَنَا ذَاتَ يَوْمٍ رَجُلٌ مِنْ غُمُومَتِي فَقَالَ نَهَا نَا رَسُولُ اللَّهِ عَنْ أَمْرٍ كَانَ لَنَا نَافِعًا وَطَوَاعِيَةً اللَّهُ وَرَسُولُهُ أَنْفَعُ لَنَا نَهَانَا أَنْ نُحَاقِلَ بِالْأَرْضِ فَنُكْرِيهَا بِالثُّلُثِ وَالرُّبْعِ وَالطَّعَامِ الْمُسْمَى وَأَمَرَ رَبَّ الْأَرْضِ أَنْ يَزْرَعَهَا أَوْ يُزْرِعَهَا وَكَرِهَ كِرَاءَهَا وَمَا سَوَى ذَلِكَ. (مسلم)

حضرت رافع بن خدیج ؓ کہتے ہیں کہ رسول اللہ ﷺ کے زمانے میں ہم زمین کرایہ پر دیتے تھے اور اجرت میں تہائی یا چوتھائی پیداوار یا پیداوار کی متعین مقدار لیتے تھے۔ ایک روز میرے چچاؤں میں سے ایک (یعنی ظہیر رضی اللہ عنہ) میرے پاس آئے اور بتایا کہ جس کام میں ہمارے لئے نفع تھا رسول اللہ ﷺ نے ہمیں اس سے منع فرما دیا ہے اور ہمارے لئے اصل نفع والی چیز تو اللہ اور اس کے رسول کی اطاعت ہے۔ رسول اللہ ﷺ نے ہمیں تہائی یا چوتھائی پیداوار کے عوض یا پیداوار کی متعین مقدار کے عوض زمین کرایہ پر دینے سے منع کیا اور زمین کے مالک کو حکم دیا کہ یا تو خود کاشت کرے یا دوسرے کو ویسے ہی کاشت کے لئے دے دے اور آپ ﷺ نے زمین کرایہ پر دینے سے منع فرمایا۔

عَنْ عَطَاءٍ عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ نَهَى عَنِ الْمُخَابَرَةِ قَالَ عَطَاءٌ
فَسَرَلْنَا جَابِرًا قَالَ أَمَّا الْمُخَابَرَةُ فَلَأَرْضُ الْبَيْضَاءِ يَدُ فَعَهَا الرَّجُلُ إِلَى الرَّجُلِ فَيُنْفِقُ فِيهَا ثُمَّ
يَأْخُذُ مِنَ الثَّمَرِ. (مسلم)

عطاء رحمہ اللہ نقل کرتے ہیں حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم نے مخابره سے منع فرمایا۔ عطاء کہتے ہیں حضرت جابر رضی اللہ عنہ نے ہمیں مخابره کی یہ تفسیر بتائی کہ ایک شخص خالی زمین دوسرے کو دے دے جو اس میں خرچہ کرے اور پیداوار کا ایک حصہ لے۔

عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ نَهَى عَنِ كِرَاءِ الْأَرْضِ. (مسلم)
حضرت جابر بن عبد اللہ رضی اللہ عنہ سے روایت ہے کہ رسول اللہ صلی اللہ علیہ وسلم نے زمین کرایہ پر دینے سے منع فرمایا۔

عَنْ جَابِرِ بْنِ عَبْدِ اللَّهِ قَالَ نَهَى رَسُولُ اللَّهِ ﷺ أَنْ يُؤْخَذَ لِلْأَرْضِ أَجْرًا وَحِطًّا. (مسلم)
حضرت جابر بن عبد اللہ رضی اللہ عنہ کہتے ہیں رسول اللہ صلی اللہ علیہ وسلم نے اس سے منع فرمایا کہ زمین پر کوئی اجرت یا (پیداوار میں سے) حصہ وصول کیا جائے۔

ممانعت کی حقیقت

حضرت جابر بن عبد اللہ رضی اللہ عنہ کی حدیثوں میں جو ممانعت ہے وہ ان ممنوعہ صورتوں کے ساتھ خاص ہے جن کا ذکر اوپر ہو چکا۔ رہی حضرت رافع بن خدیج رضی اللہ عنہ حدیث تو اس میں ممانعت کی حقیقت مندرجہ ذیل تین امور پر موقوف ہے:

1- پوری بات کا پیش نظر نہ ہونا

عَنْ عُرْوَةَ بْنِ الزُّبَيْرِ قَالَ قَالَ زَيْدُ بْنُ ثَابِتٍ يَغْفِرُ اللَّهُ لِرَافِعِ بْنِ خَدِيجٍ أَنَا وَاللَّهِ أَعْلَمُ بِالْحَدِيثِ
مِنْهُ إِنَّمَا أَنَا رَجُلَانِ مِنَ الْأَنْصَارِ وَقَدْ اِسْتَلَّا فَقَالَ رَسُولُ اللَّهِ ﷺ إِنَّ كَانَ هَذَا شَأْنَكُمْ فَلَا
تُكْرُوا الْمَزَارِعَ فَسَمِعَ قَوْلَهُ لَا تُكْرُوا الْمَزَارِعَ. (ابوداؤد و نسائی)

عروہ بن زبیر رحمہ اللہ سے روایت ہے حضرت زید بن ثابت رضی اللہ عنہ نے کہا اللہ تعالیٰ رافع بن خدیج رضی اللہ عنہ کو معاف فرمائیں اللہ کی قسم میں ان سے زیادہ (متعلقہ) حدیث سے باخبر ہوں۔ بات یہ تھی کہ دو انصاری جھگڑتے ہوئے رسول اللہ صلی اللہ علیہ وسلم کے پاس حاضر ہوئے۔ ان کا جھگڑا دیکھ کر رسول اللہ صلی اللہ علیہ وسلم نے فرمایا اگر تمہارا ایسا ہی معاملہ ہے (کہ خواہ مخواہ جھگڑتے ہو) تو تم کھیت کرایہ پر مت دیا کرو۔ اب رافع بن خدیج (بلکہ پہلے ان کے چچا) نے رسول اللہ صلی اللہ علیہ وسلم کی صرف اتنی بات سنی کہ کھیت کرایہ پر

مت دو (اور اس بات کے پس منظر کو پیش نظر نہیں رکھا)۔

2- استجاب کو ضروری سمجھ لینا

عَنْ عَمْرٍو عَنْ طَاوُسٍ أَنَّهُ كَانَ يُخَابِرُ قَالَ عَمْرٍو فَقُلْتُ لَهُ يَا أَبَا عَبْدِ الرَّحْمَنِ لَوْ تَرَكَتْ هَذِهِ الْمُخَابِرَةَ فَإِنَّهُمْ يَزْعُمُونَ أَنَّ النَّبِيَّ ﷺ نَهَى عَنِ الْمُخَابِرَةِ فَقَالَ أَيْ عَمْرٍو أَخْبَرَنِي أَعْلَمُهُمْ بِذَلِكَ يَعْنِي ابْنَ عَبَّاسٍ أَنَّ النَّبِيَّ ﷺ لَمْ يَنْهَ عَنْهَا إِنَّمَا قَالَ يَمْنَحُ أَحَدَكُمْ أَخَاهُ خَيْرٌ لَهُ مِنْ أَنْ يَأْخُذَ عَلَيْهَا خَوْجًا مَعْلُومًا. (مسلم)

عمرو بن دینار رحمہ اللہ کہتے ہیں کہ طاؤس رحمہ اللہ مخابره کرتے تھے (یعنی زمین مزارعت پر دیتے تھے) عمرو کہتے ہیں میں نے ان سے کہا اے ابو عبد الرحمن کیا ہی اچھا ہوتا اگر آپ یہ مخابره چھوڑ دیتے کیونکہ بعض لوگ یہ دعویٰ کرتے ہیں کہ نبی ﷺ نے مخابره سے منع فرمایا (اس لئے احتیاط کا تقاضا یہی ہے کہ آپ اس کو ترک کر دیں) انہوں نے کہا ارے عمرو اس معاملہ سے جو زیادہ باخبر ہیں یعنی حضرت عبد اللہ بن عباس رضی اللہ عنہما نے مجھے بتایا کہ رسول اللہ ﷺ نے مخابره (یعنی مزارعت) سے منع نہیں کیا۔ آپ ﷺ نے تو محض یہ کہا تھا کہ تم میں سے کوئی اپنے بھائی کو زمین ویسے ہی کاشت کے لئے دے دے تو یہ اس کے لئے اس سے بہتر ہے کہ وہ اس پر کوئی متعین اجرت وصول کرے (لہذا مزارعت پر دینا جائز ہے)۔

عَنْ عَمْرٍو أَنَّ مُحَاهِدًا قَالَ لَطَاوُسٍ انْطَلِقْ بِنَا إِلَى رَافِعِ بْنِ خَدِيجٍ فَاسْمَعْ مِنْهُ الْحَدِيثَ عَنْ أَبِيهِ عَنِ النَّبِيِّ ﷺ قَالَ فَانْتَهَرَهُ قَالَ إِنِّي وَاللَّهِ لَوْ أَعْلَمْتُ أَنَّ رَسُولَ اللَّهِ ﷺ نَهَى عَنْهُ مَا فَعَلْتُهُ وَلَكِنْ حَدَّثَنِي مَنْ هُوَ أَعْلَمُ بِهِ مِنْهُمْ يَعْنِي ابْنَ عَبَّاسٍ أَنَّ رَسُولَ اللَّهِ ﷺ قَالَ لِأَنْ يَمْنَحَ الرَّجُلُ أَخَاهُ أَرْضَهُ خَيْرٌ لَهُ مِنْ أَنْ يَأْخُذَ عَلَيْهَا أَجْرًا مَعْلُومًا. (مسلم)

عمرو بن دینار رحمہ اللہ سے روایت ہے کہ مجاہد رحمہ اللہ نے طاؤس رحمہ اللہ سے کہا کہ ہمارے ساتھ حضرت رافع بن خدیج رضی اللہ عنہ کے پاس چلو اور ان سے نبی ﷺ کی وہ حدیث سنو جو وہ اپنے چچا کے واسطے سے سناتے ہیں۔ طاؤس رحمہ اللہ نے مجاہد رحمہ اللہ کو جھڑک دیا اور کہا اللہ کی قسم اگر میں جانتا کہ رسول اللہ ﷺ نے (واقعی) اس سے منع کیا ہے تو میں (بھی) مزارعت کا کام نہ کرتا۔ لیکن مجھے تو ان لوگوں سے زیادہ اس معاملہ سے واقف شخص حضرت عبد اللہ بن عباس رضی اللہ عنہما نے بتایا کہ رسول اللہ ﷺ نے (صرف) یہ فرمایا تھا کہ تم میں سے کوئی اپنے بھائی کو زمین (کاشت کے لئے) بلا عوض دے یہ اس سے بہتر ہے کہ وہ اس پر کچھ متعین اجرت وصول کرے۔

3- مقید حکم کو مطلق سمجھنا

مندرجہ ذیل تین حدیثوں سے یہ صاف معلوم ہوتا ہے کہ عربوں میں عام طور سے مزارعت کی ناجائز صورتیں رائج تھیں جو جھگڑے کا سبب بنتی تھیں۔ رسول اللہ ﷺ نے خاص انہی سے منع فرمایا تھا لیکن چوتھی حدیث سے معلوم ہوتا ہے کہ حضرت رافع بن خدیج رضی اللہ عنہ نے غلط فہمی سے اس مقید ممانعت کو مطلق سمجھ لیا تھا۔

عَنْ حَنْظَلَةَ بْنِ قَيْسِ الْأَنْصَارِيِّ قَالَ سَأَلْتُ رَافِعَ بْنَ خَدِيجٍ عَنْ كِرَاءِ الْأَرْضِ بِالذَّهَبِ وَالْوَرِقِ فَقَالَ لَا بَأْسَ بِهِ إِنَّمَا كَانَ النَّاسُ يُوَأَجِرُونَ عَلَى عَهْدِ النَّبِيِّ ﷺ عَلَى الْمَمَادِيَانِ وَأَقْبَالِ الْجَدَاوِلِ وَأَشْيَاءَ مِنَ الدَّرْعِ فَيَهْلِكُ هَذَا وَيَسْلَمُ هَذَا وَيَسْلَمُ هَذَا وَيَهْلِكُ هَذَا فَلَمْ يَكُنْ لِلنَّاسِ كِرَاءٌ إِلَّا هَذَا فَلِذَلِكَ رَجَعَنَّهُ. (مسلم)

حظللہ بن قیس رحمہ اللہ کہتے ہیں میں نے حضرت رافع بن خدیج رضی اللہ عنہ سے سونے چاندی کے عوض زمین کرایہ پر لینے کے بارے میں پوچھا تو انہوں نے فرمایا اس میں کچھ حرج نہیں ہے۔ بات یہ تھی کہ نبی ﷺ کے زمانے میں لوگ پانی کے بہاؤ کے کناروں پر اور نالوں کے شروع کے کناروں پر ہونے والی پیداوار اور کچھ مخصوص پیداوار کے عوض زمین اجرت پر دیتے تھے۔ تو (ایسا ہوتا کہ کبھی) ان حصوں کی پیداوار ضائع ہو جاتی اور دوسرے حصوں کی سالم رہتی یا ان حصوں کی پیداوار سالم رہتی اور دوسرے حصوں کی ضائع ہو جاتی۔ لوگوں میں کرایہ پر دینے کی صرف یہی صورت تھی تو رسول اللہ ﷺ نے اس سے منع فرمایا۔

عَنْ رَافِعِ بْنِ خَدِيجٍ قَالَ كُنَّا أَكْثَرَ الْأَنْصَارِ حَقْلًا. كُنَّا نُكْرِي الْأَرْضَ عَلَى أَنْ لَنَا هَذِهِ وَلَهُمْ هَذِهِ فَرُبَّمَا أُخْرِجَتْ هَذِهِ وَلَمْ تُخْرَجْ هَذِهِ فَهَنَانَا عَنْ ذَلِكَ. (مسلم)

حضرت رافع بن خدیج رضی اللہ عنہ کہتے ہیں کہ انصار میں سے ہم سب سے زیادہ زمین کرائے پر دیا کرتے تھے۔ ہم زمین کرایہ پر اس طرح دیا کرتے تھے کہ اس حصہ کی پیداوار ہماری ہوگی اور اس حصہ کی پیداوار ان (مزارعین) کی ہوگی تو کبھی ایسا ہوتا کہ ایک حصہ کی پیداوار ہوتی اور دوسرے حصہ کی پیداوار نہ ہوتی تو رسول اللہ ﷺ نے ہمیں اس (طرح کرایہ پر دینے) سے منع فرمایا۔

عَنْ رَافِعٍ قَالَ أَتَانِي طُهَيْرٌ فَقَالَ لَقَدْ نَهَى رَسُولُ اللَّهِ ﷺ عَنْ أَمْرِ كَانَ بِنَا رَافِقًا فَقُلْتُ وَمَا ذَاكَ مَا قَالَ رَسُولُ اللَّهِ ﷺ فَهُوَ حَقٌّ قَالَ سَأَلَنِي كَيْفَ تَصْنَعُونَ بِمَحَاقِلِكُمْ فَقُلْتُ نُوَأَجِرُهَا يَا رَسُولَ اللَّهِ عَلَى الرَّبِيعِ أَوْ الْأَوْسُقِ مِنَ التَّمْرِ أَوْ الشَّعِيرِ قَالَ فَلَا تَفْعَلُوا إِرْزَعُوهَا

أَوْ أَرزَرَعُوها أَوْ أَمسِكُوها. (مسلم)

حضرت رافع بن خدیج ؓ کہتے ہیں (میرے چچا) ظہیر میرے پاس آئے اور بتایا کہ جس بات میں ہمارے لئے سہولت تھی (اور فائدہ تھا) رسول اللہ ﷺ نے ہمیں اس سے منع فرما دیا ہے۔ میں نے پوچھا وہ کیا بات ہے (لیکن اتنی بات یقینی ہے کہ) جو رسول اللہ ﷺ نے فرمایا ہے بس وہی حق ہے۔ انہوں نے بتایا کہ رسول اللہ ﷺ نے مجھ سے پوچھا کہ تم لوگ اپنی زرعی زمین کا کیا کرتے ہو تو میں نے جواب دیا کہ ہم نالیوں کے گرد ہونے والی پیداوار یا (پیداوار میں سے) اتنے سبق کھجور یا جو کے عوض کرایہ پر دیتے ہیں۔ آپ ﷺ نے فرمایا ایسا نہ کرو یا تو خود کاشت کرو یا ویسے ہی کسی کو کاشت کے لئے دے دو یا زمین اپنے پاس رو کے رکھو۔

عَنْ رَافِعِ بْنِ خَدِيجٍ قَالَ كُنَّا نَحَاقِلُ الْأَرْضَ عَلَى عَهْدِ رَسُولِ اللَّهِ ﷺ فَنُكْرِيهَا بِالثَّلْثِ وَالرُّبْعِ وَالطَّعَامِ الْمُسْمَى فَجَاءَنَا ذَاتَ يَوْمٍ رَجُلٌ مِنْ عُمُومَتِي فَقَالَ نَهَاَنَا رَسُولُ اللَّهِ عَنْ أَمْرٍ كَانَ لَنَا نَافِعًا وَطَوَاعِيَةُ اللَّهِ وَرَسُولِهِ أَنْفَعُ لَنَا نَهَاَنَا أَنْ نَحَاقِلَ بِالْأَرْضِ فَنُكْرِيهَا بِالثَّلْثِ وَالرُّبْعِ وَالطَّعَامِ الْمُسْمَى وَأَمَرَ رَبُّ الْأَرْضِ أَنْ يَزْرَعَهَا أَوْ يُزْرِعَهَا وَكَرِهَ كِرَاءَهَا وَمَا سِوَى ذَلِكَ. (مسلم)

حضرت رافع بن خدیج ؓ کہتے ہیں کہ رسول اللہ ﷺ کے زمانے میں ہم زمین کرایہ پر دیتے تھے اور اجرت میں تہائی یا چوتھائی پیداوار یا پیداوار کی متعین مقدار لیتے تھے۔ ایک روز میرے چچاؤں میں سے ایک (یعنی ظہیر رضی اللہ عنہ) میرے پاس آئے اور بتایا کہ جس کام میں ہمارے لئے نفع تھا رسول اللہ ﷺ نے ہمیں اس سے منع فرما دیا ہے اور ہمارے لئے اصل نفع والی چیز تو اللہ اور اس کے رسول کی اطاعت ہے۔ رسول اللہ ﷺ نے ہمیں تہائی یا چوتھائی پیداوار کے عوض یا پیداوار کی متعین مقدار کے عوض زمین کرایہ پر دینے سے منع کیا اور زمین کے مالک کو حکم دیا کہ یا تو خود کاشت کرے یا دوسرے کو ویسے ہی کاشت کے لئے دے دے اور آپ ﷺ نے زمین کرایہ پر دینے سے منع فرمایا۔

تنبیہ: آگے کی حدیث میں واضح ہے کہ حضرت عبداللہ بن عمر ؓ تمام خلفائے راشدین کے دور میں اپنی زمین مزارعت پر دیتے رہے حالانکہ یہ ایسا معاملہ نہیں جو حکومت کے علم میں نہ آسکے۔ تمام خلفائے راشدین کا مزارعت پر سکوت اس کے جواز کی واضح دلیل ہے اور اس پر بھی کھلی دلیل ہے کہ حضرت رافع بن خدیج ؓ کو غلط نہیں ہوئی تھی۔

مزارعت کے بارے میں حضرت عبداللہ بن عمر ؓ کی احتیاط

عَنْ نَافِعٍ أَنَّ ابْنَ عُمَرَ كَانَ يُكْرِمُ مَزَارِعَهُ عَلَى عَهْدِ رَسُولِ اللَّهِ ﷺ وَفِي إِمَارَةِ أَبِي بَكْرٍ وَعُمَرَ وَعُثْمَانَ وَصَدْرًا مِنْ خِلَافَةِ مُعَاوِيَةَ حَتَّى بَلَغَهُ فِي آخِرِ خِلَافَةِ مُعَاوِيَةَ أَنَّ رَافِعَ بْنَ خَدِيجٍ يُحَدِّثُ فِيهَا بِنَهْيِ عَنِ النَّبِيِّ ﷺ فَدَخَلَ عَلَيْهِ وَأَنَا مَعَهُ فَسَأَلَهُ فَقَالَ كَانَ رَسُولُ اللَّهِ ﷺ يَنْهَى عَنْ كِرَاءِ الْمَزَارِعِ فَتَرَكَهَا ابْنُ عُمَرَ بَعْدُ وَكَانَ إِذَا سُئِلَ عَنْهَا بَعْدُ قَالَ زَعَمَ رَافِعُ بْنُ خَدِيجٍ أَنَّ رَسُولَ اللَّهِ ﷺ نَهَى عَنْهَا. (مسلم)

نافع رحمہ اللہ سے روایت ہے کہ حضرت عبداللہ بن عمر ؓ رسول اللہ ﷺ کے زمانہ میں اور حضرت ابوبکر اور حضرت عمر اور حضرت عثمان کے دور خلافت میں اور حضرت معاویہ کی خلافت کے شروع کے سالوں میں اپنی زمینیں مزارعت پر دیتے تھے۔ حضرت معاویہ ؓ کی خلافت کے آخری دور میں ان کو یہ بات پہنچی کہ حضرت رافع بن خدیج ؓ نبی ﷺ سے مزارعت کی ممانعت بیان کرتے ہیں تو حضرت عبداللہ بن عمر ؓ میرے ساتھ ان کے پاس گئے اور ان سے پوچھا تو حضرت رافع بن خدیج نے بیان کیا کہ رسول اللہ ﷺ نے زمینیں کرایہ پر دینے سے منع کیا ہے۔ اس پر حضرت عبداللہ بن عمر ؓ نے مزارعت پر زمینیں دینے کو ترک کر دیا اور اس کے بعد ان سے جب اس کے بارے پوچھا جاتا تو فرماتے کہ رافع بن خدیج یہ کہتے ہیں کہ رسول اللہ ﷺ نے اس سے منع فرمایا ہے۔

عَنْ سَالِمِ بْنِ عَبْدِ اللَّهِ أَنَّ عَبْدَ اللَّهِ بْنَ عُمَرَ كَانَ يُكْرِمُ أَرْضِيهِ حَتَّى بَلَغَهُ أَنَّ رَافِعَ بْنَ خَدِيجِ الْأَنْصَارِيِّ كَانَ يَنْهَى عَنْ كِرَاءِ الْأَرْضِ فَلَقِيَهُ عَبْدُ اللَّهِ فَقَالَ يَا ابْنَ خَدِيجٍ مَاذَا تُحَدِّثُ عَنْ رَسُولِ اللَّهِ ﷺ فِي كِرَاءِ الْأَرْضِ قَالَ رَافِعُ بْنُ خَدِيجٍ لِعَبْدِ اللَّهِ سَمِعْتُ عُمَى وَكَانَ قَدْ شَهِدَا بَدْرًا يُحَدِّثَانِ أَهْلَ الدَّارِ أَنَّ رَسُولَ اللَّهِ ﷺ نَهَى عَنْ كِرَاءِ الْأَرْضِ قَالَ عَبْدُ اللَّهِ لَقَدْ كُنْتُ أَعْلَمُ فِي عَهْدِ رَسُولِ اللَّهِ ﷺ أَنَّ الْأَرْضَ تُكْرَمُ ثُمَّ خَشِيَ عَبْدُ اللَّهِ أَنْ يَكُونَ رَسُولُ اللَّهِ ﷺ أَحَدَتْ فِي ذَلِكَ شَيْئًا لَمْ يَكُنْ عِلْمَهُ فَتَرَكَ كِرَاءَ الْأَرْضِ. (مسلم)

حضرت عبداللہ بن عمر ؓ کے بیٹے سالم رحمہ اللہ سے روایت ہے کہ حضرت عبداللہ بن عمر ؓ اپنی زمینیں مزارعت پر دیتے تھے یہاں تک کہ ان کو یہ بات پہنچی کہ حضرت رافع بن خدیج نے زمین مزارعت پر دینے سے منع کرتے ہیں۔ اس پر حضرت عبداللہ بن عمر ؓ ان سے ملے اور کہا ارے ابن خدیج زمین کے کرایہ سے متعلق یہ آپ رسول اللہ ﷺ سے کیا بیان کرتے ہیں۔ حضرت رافع بن خدیج ؓ نے حضرت عبداللہ بن عمر ؓ کو بتایا کہ میں نے اپنے دو چچاؤں کو جو جنگ بدر کے شرکاء میں سے تھے گھر والوں کو یہ بیان کرتے ہوئے سنا کہ رسول اللہ ﷺ نے زمین کرایہ پر دینے سے منع فرمایا ہے۔ (یہ سن کر) حضرت عبداللہ بن عمر ؓ نے فرمایا رسول اللہ ﷺ کے زمانے میں تو میں یہی جانتا تھا کہ زمینیں

کرایہ پردی جاسکتی ہیں (سوائے ان مستثنیٰ صورتوں کے جن کا پیچھے ذکر ہوا ہے اور ان کے والد حضرت عمرؓ سمیت کسی بھی خلیفہ راشد نے مزارعت سے منع بھی نہیں کیا تھا) لیکن پھر حضرت عبداللہ بن عمرؓ کو خوف ہوا کہ ہو سکتا ہے کہ اس بارے میں رسول اللہ ﷺ نے کوئی نیا حکم دیا ہو جس کا ان کو علم نہ ہوا ہو لہذا (اس ڈر سے) انہوں نے زمین کرایہ پردینے کو ترک کر دیا۔

پابندی (حجر)

عَنِ ابْنِ عَبَّاسٍ أَنَّهُ سُئِلَ عَنِ الشَّيْخِ الْكَبِيرِ يُنْكِرُهُ عَقْلُهُ أَيُحَجُّ عَلَيْهِ قَالَ نَعَمْ. (بيهقی)

حضرت عبداللہ بن عباس رضی اللہ عنہ سے ایسے بوڑھے شخص کے بارے میں جس کی عقل صحیح نہ رہی ہو پوچھا گیا کہ کیا اس پر (مالی معاملات کرنے میں) پابندی لگائی جائے گی۔ اور آپ نے فرمایا کہ ہاں (لگائی جائے گی)۔

غضب

غضب کرنے پر عذاب

عَنْ عَائِشَةَ أَنَّ النَّبِيَّ ﷺ قَالَ مَنْ ظَلَمَ شِبْرًا مِنَ الْأَرْضِ طَوَّقَهُ اللَّهُ مِنْ سَبْعِ أَرْضِينَ.

(بخاری و مسلم)

حضرت عائشہ رضی اللہ عنہا سے روایت ہے کہ نبی ﷺ نے فرمایا جس نے کسی کی بالشت بھر زمین بھی ظلم سے لی تو اللہ تعالیٰ اس کو ساتوں زمینوں تک اس کا طوق اس کے گلے میں ڈالیں گے۔

غضب شدہ چیز کو واپس کرنا ضروری ہے

عَنْ يَزِيدَ أَبِي السَّائِبِ قَالَ قَالَ رَسُولُ اللَّهِ ﷺ لَا يَأْخُذَنَّ أَحَدُكُمْ مَتَاعَ أَخِيهِ جَادًّا وَلَا عَابًا وَإِذَا أَخَذَ أَحَدُكُمْ عَصَا أَخِيهِ فَلْيَبْرُدْهَا عَلَيْهِ. (ابوداؤد، و ترمذی)

حضرت یزید ابوسائب رضی اللہ عنہما کہتے ہیں رسول اللہ ﷺ نے فرمایا تم میں سے کوئی اپنے بھائی کی کوئی چیز (اس کی اجازت کے بغیر) نہ تو واقعی طور پر لے اور نہ مذاق کے طور پر لے۔ اور اگر تم میں سے کوئی اپنے بھائی کی لاٹھی (بھی) اٹھالے تو وہ اس کو واپس کر دے۔

مالک کو غاصب کے پاس اپنی چیز مل جائے تو وہ اسے اٹھا سکتا ہے

عَنْ سَمُرَةَ عَنِ النَّبِيِّ ﷺ قَالَ مَنْ وَجَدَ عَيْنَ مَالِهِ عِنْدَ رَجُلٍ فَهُوَ أَحَقُّ بِهِ. (احمد و

ابوداؤد)

حضرت سمیرہ رضی اللہ عنہا سے روایت ہے نبی ﷺ نے فرمایا جو کوئی اپنا مال بعینہ کسی (غاصب یا چور) کے پاس پائے تو وہ اس کو لینے کا پورا پورا حقدار ہے۔

غضب کی ہوئی چیز میں تبدیلی آجائے تو مالک تاوان لے گا اور چیز غاصب کی ہو

جائے گی

عَنْ عَاصِمِ بْنِ كُثَيْبٍ عَنْ أَبِيهِ عَنْ أَجْلِ بْنِ الْأَنْصَارِ قَالَ خَرَجْنَا مَعَ رَسُولِ اللَّهِ ﷺ فِي جَنَازَةٍ فَلَمَّا رَجَعَ اسْتَقْبَلَ دَاعِيَ امْرَأَةٍ فَجَاءَ وَجِيءًا بِالطَّعَامِ فَوَضَعَ يَدَهُ وَوَضَعَ الْقَوْمُ فَأَكَلُوا وَرَسُولُ اللَّهِ ﷺ يُلُوكُ لُقْمَتَهُ فِي فِيهِ فَقَالَ إِنِّي أَجِدُ لَحْمَ شَاةٍ أُخِذْتُ بِغَيْرِ إِذْنِ أَهْلِهَا فَأَرْسَلْتُ الْمَرْأَةَ يَا رَسُولَ اللَّهِ إِنِّي أُرْسَلْتُ إِلَى الْبَيْعِ يَشْتَرِي لِي بِشَاةٍ فَلَمْ أَجِدْ فَأَرْسَلْتُ إِلَى جَارِ لِي قَدْ اشْتَرَى شَاةً أَنْ أُرْسِلَ إِلَيَّ بِهَا بِئْمَنَهَا فَلَمْ يُوَجِدْ فَأَرْسَلْتُ إِلَى امْرَأَتِهِ فَأَرْسَلْتُ بِهَا إِلَيَّ بِهَا بِئْمَنَهَا فَلَمْ يُوَجِدْ فَأَرْسَلْتُ إِلَى امْرَأَتِهِ فَأَرْسَلْتُ بِهَا إِلَيَّ فَقَالَ عَلَيْهِ السَّلَامُ أَطْعَمُهُ الْأَسَارَى. (ابوداؤد و احمد و محمد)

کلیب رحمہ اللہ نقل کرتے ہیں کہ ایک انصاری صحابی نے بتایا کہ ہم رسول اللہ ﷺ کے ساتھ ایک جنازہ کے لئے نکلے۔ جب آپ ﷺ واپس لوٹے تو رستہ میں ایک عورت (جو میت کے گھرانے کی نہ تھی اس) کا پیغام رساں ملا (جس نے عورت کی طرف سے آپ کو ساتھیوں سمیت کھانے پر بلایا)۔ رسول اللہ ﷺ وہاں تشریف لے گئے۔ کھانا لایا گیا۔ آپ نے ہاتھ بڑھایا اپنا ایک ہی لقمہ چباتے رہے پھر فرمایا مجھے تو یہ ایسی بکری کا گوشت لگتا ہے جو اس کے مالک کی اجازت کے بغیر لی گئی تھی۔ (جب تحقیق کی تو) میزبان عورت نے پیغام بھیجا کہ اے اللہ کے رسول ﷺ میں نے بیع کی طرف آدمی بھیجا تھا کہ میرے لئے بکری خرید لے لیکن وہاں بکری نہ ملی۔ پھر میں نے اپنے ایک پڑوسی کو جس نے ایک بکری خریدی ہوئی تھی پیغام بھیجا کہ قیمت کے عوض بکری مجھے بھیج دو لیکن پڑوسی نہیں ملا تو میں نے اس کی بیوی کو کہلویا تو اس نے بکری مجھے بھیج دی۔ (اگرچہ بکری زبردستی نہیں لی گئی تھی لیکن پھر بھی چونکہ مالک کی اجازت تو حاصل نہیں ہوئی تھی اور مالک کی رضامندی بھی ابھی تک حاصل نہیں ہوئی تھی اس لئے رسول اللہ ﷺ اور آپ کے ساتھیوں نے کھانے سے ہاتھ روک لیا اور بکری ذبح ہو کر اس کا گوشت پک چکا تھا اس لئے مالک کو واپس بھی نہ کی جاسکتی تھی اس لئے) آپ ﷺ نے فرمایا (یہ کھانا صدقہ کر دو جس کی صورت یہ ہے کہ) یہ قیدیوں کو کھلا دو۔

دوسرے کی زمین میں زبردستی درخت اور کھیتی لگانا یا عمارت تعمیر کرنا

عَنْ عُرْوَةَ عَنِ النَّبِيِّ ﷺ أَنَّهُ قَالَ لَيْسَ لِعُرْقِ ظَالِمٍ حَقٌّ. (مؤطا مالک)

عروہ رحمہ اللہ سے روایت ہے نبی ﷺ نے فرمایا ظالم (وغاصب) کی (لگائی ہوئی) جڑ (و بنیاد) کو حق (قرار) حاصل نہیں ہے (اس لئے اس جڑ پر جو کھیتی یا درخت قائم ہو یا اس بنیاد پر جو عمارت قائم


ہو زمین کا مالک حکم دے سکتا ہے کہ درخت یا عمارت یا کھیتی والا اس کو اکھیڑ لے اور اس کی زمین خالی کر دے اور اگر کھیتی پک چکی ہو تو چونکہ اس نے پورا فائدہ اٹھا لیا ہے اس لئے اس کو اس نقصان کا تاوان زمین کے مالک کو دینا ہوگا جس زمین میں پیدا ہوا۔

زمین کا مالک چاہے تو درخت یا عمارت کی قیمت دے کر اس کا مالک بن جائے
 عَنْ مُجَاهِدٍ قَالَ غَرَسَ قَوْمٌ نَخْلًا فِي أَرْضِ قَوْمٍ بَرَّاحٍ فَاخْتَصَمُوا إِلَى عُمَرَ بْنِ
 الْخَطَّابِ فَقَالَ لِأَهْلِ الْأَرْضِ أَعْطَوْهُمْ قِيمَةَ النَّخْلِ وَخَذُوا النَّخْلَ فَإِنْ أَبَيْتُمْ دَفَعْ عَلَيْكُمْ
 أَصْحَابُ النَّخْلِ قِيمَةَ الْأَرْضِ أَعْطَوْهُمْ قِيمَةَ النَّخْلِ وَخَذُوا النَّخْلَ فَإِنْ أَبَيْتُمْ دَفَعْ عَلَيْكُمْ
 أَصْحَابُ النَّخْلِ قِيمَةَ الْأَرْضِ بَرَّاحًا. (کتاب الخراج لیحیی بن آدم)

مجاہد رحمہ اللہ کہتے ہیں کچھ لوگوں نے دوسرے لوگوں کی چٹیل زمین پر درخت اگا دیئے۔ اختلاف
 ہوا تو وہ لوگ حضرت عمر رضی اللہ عنہ کے پاس مقدمہ لے گئے۔ حضرت عمر رضی اللہ عنہ نے زمین والوں سے کہا کہ ان کو
 درختوں کی قیمت دے دو اور درخت تم لے لو اور اگر تمہیں یہ پسند نہ ہو تو درخت والوں سے تم چٹیل زمین
 کی قیمت لے لو اور زمین ان کو دے دو۔

فائدہ: اس سے معلوم ہوا کہ فریقین آپس میں کسی بات پر مصالحت کر لیں تو یہ بھی جائز ہے اور
 اگلی حدیث میں جو کچھ مذکور ہے وہ بھی مصالحت کے طور پر ہے قانونی ضابطہ کے طور پر نہیں ہے۔
 عَنْ رَافِعِ بْنِ خَدِيجٍ أَنَّ النَّبِيَّ ﷺ قَالَ مَنْ زَرَعَ فِي أَرْضِ قَوْمٍ بَغَيْرِ إِذْنِهِمْ فَلَيْسَ لَهُ مِنَ
 الزَّرْعِ شَيْءٌ وَلَهُ نَفَقَتُهُ. (بخاری و مسلم)

حضرت رافع بن خدیج رضی اللہ عنہ سے روایت ہے کہ نبی صلی اللہ علیہ وسلم نے فرمایا جس نے دوسرے لوگوں کی
 زمین میں ان کی اجازت کے بغیر کاشت کی تو اس کو کاشت کا کچھ حصہ نہ ملے گا البتہ اس کو اپنا خرچہ ملے
 گا۔



قضاء

قاضیوں کی تین قسمیں

عَنْ بُرَيْدَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الْقَضَاةُ ثَلَاثَةٌ وَاحِدٌ فِي الْجَنَّةِ وَأُثْنَانِ فِي النَّارِ فَالَّذِي فِي الْجَنَّةِ فَرَجُلٌ عَرَفَ الْحَقَّ فَقَضَى بِهِ وَرَجُلٌ عَرَفَ الْحَقَّ وَجَارَى فِي الْحُكْمِ فَهُوَ فِي النَّارِ وَرَجُلٌ قَضَى لِلنَّاسِ عَلَى جَهْلٍ فَهُوَ فِي النَّارِ. (ابن ماجه و ابوداؤد)

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا قاضی تین قسم کے ہیں۔ (ان میں سے) ایک جنتی ہے اور (باقی) دو جہنمی ہیں۔ جو جنت میں ہو گا وہ شخص ہے جس نے (صحیح علم حاصل کیا اور مقدمہ میں) حق کو پہچانا اور اس کے مطابق فیصلہ دیا اور وہ شخص جس نے (مقدمہ میں) حق کو جان لیا لیکن فیصلہ ناحق دیا تو وہ جہنم میں جائے گا اور وہ شخص جس نے حق کو معلوم کئے بغیر فیصلہ دیا وہ بھی جہنم میں جائے گا۔

قضاء ذمہ داری کا کام ہے قابل فخر عہدہ نہیں

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ جُعِلَ قَاضِيًا بَيْنَ النَّاسِ فَقَدْ ذُبِحَ بِغَيْرِ سِكِّينٍ. (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو لوگوں کے درمیان قاضی بنایا گیا (تو وہ) یہ نہ سمجھے کہ اس کا معاشرے میں مقام بلند ہو گیا اور اس کی بڑی عزت ہو گئی بلکہ یہ تو بڑے خطرے اور بڑی ذمہ داری کا کام ہے۔ کہیں کوئی غفلت ہو گئی کہیں مسئلہ کی پوری تحقیق نہیں ہوئی کہیں خواہش نفس میں مبتلا ہو گئے ان سب باتوں کا قوی احتمال ہے لہذا جو قاضی بنایا گیا (یہ تو) (ایسے ہے گویا) بغیر چھری کے ہی ذبح کر دیا گیا (کہ سخت مشکل میں پڑ گیا الا یہ کہ اس کو اللہ تعالیٰ کی مدد حاصل رہے)۔

عَنِ ابْنِ مَوْهَبٍ أَنَّ عُثْمَانَ بْنَ عَفَّانَ قَالَ لِابْنِ عُمَرَ أَقْضِ بَيْنَ النَّاسِ قَالَ أَوْ تُعَافِنِي يَا أَمِيرَ الْمُؤْمِنِينَ قَالَ وَمَا تَكْرَهُ مِنْ ذَلِكَ وَقَدْ كَانَ أَبُوكَ يَقْضِي قَالَ لِأَنِّي سَمِعْتُ رَسُولَ اللَّهِ ﷺ يَقُولُ مَنْ كَانَ قَاضِيًا فَقَضَى بِالْعَدْلِ فَبِالْحَرِيِّ أَنْ يَنْقَلِبَ مِنْهُ كَفَافًا فَمَا رَاجَعَهُ بَعْدَ ذَلِكَ.

(ترمذی)

وَفِي رِوَايَةٍ قَالَ وَسَمِعْتُ رَسُولَ اللَّهِ ﷺ يَقُولُ مَنْ عَادَ بِاللَّهِ فَقَدْ عَادَ بِعَظِيمٍ وَسَمِعْتُهُ يَقُولُ مَنْ عَادَ بِاللَّهِ فَأَعِيدُوهُ وَإِنِّي أَعُوذُ بِاللَّهِ أَنْ تَجْعَلَنِي قَاضِيًا فَاعْفَاهُ وَقَالَ لَا تُخْبِرَ أَحَدًا.

(ردین)

ابن موهب رحمہ اللہ کہتے ہیں حضرت عثمان ؓ نے حضرت عبد اللہ بن عمر ؓ سے کہا (چلو بھی اب) تم بھی لوگوں کے درمیان قضاء کا کام کرو۔ انہوں نے کہا اے امیر المؤمنین کیا آپ مجھے (اس سے) معاف رکھ سکتے ہیں۔ حضرت عثمان ؓ نے پوچھا تم کو قضاء کی کیا بات پسند نہیں جب کہ تمہارے والد بھی قضاء کا کام کرتے تھے (اگر اس میں کوئی بات ناپسندیدگی اور کراہت کی ہوتی تو وہ کیوں یہ کام کرتے)۔ حضرت ابن عمر ؓ نے جواب دیا (میں اس لئے چنا چاہتا ہوں) کیونکہ میں نے رسول اللہ ﷺ کو یہ فرماتے ہوئے سنا کہ جو قاضی بنا اور عدل کے ساتھ فیصلے دیئے تو یہی بہت ہے کہ وہ اس سے برابر سراہر چھوٹ جائے اور میں نے رسول اللہ ﷺ کو یہ فرماتے ہوئے سنا کہ جو کوئی اللہ کی پناہ لے تو اس نے بڑی عظیم ذات کی پناہ لی اور میں نے آپ ﷺ کو یہ فرماتے ہوئے سنا کہ جو کوئی اللہ کی پناہ لے تو اس کو پناہ دے دو اور میں اس بات سے اللہ کی پناہ لیتا ہوں کہ آپ مجھے قاضی بنائیں۔ (اس پر) حضرت عثمان ؓ نے ان کو چھوڑ دیا اور (ان سے) فرمایا یہ بات کسی اور کو نہ بتانا (کیونکہ اگر دوسرے لوگوں نے بھی تمہاری طرح عذر کرنا شروع کر دیا تو قضاء جیسا شرعی ضرورت کا کام پھر کون کرے گا)۔

عہدہ قضا خود طلب نہ کرے

عَنْ أَنَسٍ قَالَ قَالَ رَسُولُ اللَّهِ ﷺ مَنْ سَأَلَ الْقَضَاءَ وَكَلَّ إِلَى نَفْسِهِ وَمَنْ أُجْبِرَ عَلَيْهِ يَنْزِلُ عَلَيْهِ الْمَلَكُ يُسَدِّدُهُ. (بخاری و مسلم).

حضرت انس ؓ کہتے ہیں رسول اللہ ﷺ نے فرمایا جس نے خود عہدہ قضا طلب کیا (اور اس کے مطالبہ پر عہدہ اس کو دیا گیا) تو وہ خود اپنے نفس کے سپرد کر دیا جاتا ہے (اللہ تعالیٰ کی مدد اس کو حاصل نہیں ہوتی) اور جس کو عہدہ قبول کرنے پر مجبور کیا گیا ہو تو اس پر (اللہ تعالیٰ کی مدد کے طور پر) فرشتہ نازل ہوتا ہے جو اس کو درست راہ پر رکھتا ہے۔

جابر حاکم سے عہدہ قضا لینا جائز ہے

عَنْ صَمُرَةَ قَالَ اسْتَفْضَى الْحَجَّاجُ أَبَا بُرْدَةَ بْنَ أَبِي مُوسَى وَاجْتَمَعَ مَعَهُ سَعِيدُ بْنُ جُبَيْرٍ.

(بخاری فی تاریخہ الوسط)

ضمہ رحمہ اللہ کہتے ہیں حجاج بن یوسف نے حضرت ابو موسیٰ اشعری رضی اللہ عنہ کے صاحبزادے حضرت ابو بردہ رضی اللہ عنہ کو قاضی مقرر کیا اور ان کے ساتھ (تعاون کے لئے) حضرت سعید بن جبیر رحمہ اللہ کو مقرر کیا۔

کیفیت قضاء

عَنْ أَصْحَابِ مُعَاذٍ عَنْ مُعَاذِ أَنَّ رَسُولَ اللَّهِ ﷺ لَمَّا بَعَثَهُ إِلَى الْيَمَنِ قَالَ كَيْفَ تَصْنَعُ
إِنْ عَرَضَ لَكَ قَضَاءٌ قَالَ أَقْضِي بِمَا فِي كِتَابِ اللَّهِ قَالَ فَإِنْ لَمْ يَكُنْ فِي كِتَابِ اللَّهِ قَالَ فَبِسُنَّةِ
رَسُولِ اللَّهِ ﷺ قَالَ فَإِنْ لَمْ يَكُنْ فِي سُنَّةِ رَسُولِ اللَّهِ ﷺ قَالَ أَجْتَهُدُ رَأْيِي لَا أَلُو قَالَ فَضَرَبَ
رَسُولُ اللَّهِ ﷺ صَدْرِي ثُمَّ قَالَ الْحَمْدُ لِلَّهِ الَّذِي وَفَّقَ رَسُولَ رَسُولِ اللَّهِ ﷺ لَمَّا يَرْضَى
رَسُولُ اللَّهِ ﷺ. (احمد و ابو داؤد)

حضرت معاذ رضی اللہ عنہ کے شاگرد بیان کرتے ہیں کہ رسول اللہ صلی اللہ علیہ وسلم جب حضرت معاذ رضی اللہ عنہ کو یمن بھیجنے لگے تو پوچھا اگر تمہارے سامنے کوئی مقدمہ آئے گا تو تم کیسے فیصلہ کرو گے۔ انہوں نے جواب دیا کہ میں کتاب الہی کے مطابق فیصلہ دوں گا۔ آپ صلی اللہ علیہ وسلم نے پوچھا اگر وہ مسئلہ کتاب الہی میں نہ ہو (تو پھر کیا کرو گے) انہوں نے جواب دیا کہ رسول اللہ صلی اللہ علیہ وسلم کی سنت کے مطابق فیصلہ دوں گا۔ آپ نے پوچھا اگر رسول اللہ کی سنت میں وہ مسئلہ نہ ہو (تو پھر کیا کرو گے) انہوں نے جواب دیا کہ میں اپنی رائے سے اجتہاد کروں گا اور کچھ کوتاہی نہ کروں گا۔ حضرت معاذ رضی اللہ عنہ کہتے ہیں اس پر رسول اللہ صلی اللہ علیہ وسلم نے (شاباشی کے طور پر) میرے سینے پر ہاتھ مارا اور فرمایا تمام تعریفیں اس اللہ کے لئے ہیں جس نے رسول اللہ کے اپنی کو رسول اللہ کی مرضی کی بات کی توفیق دی۔

عَنْ شُرَيْحٍ أَنَّهُ كَتَبَ إِلَى عُمَرَ يَسْأَلُهُ فَكَتَبَ إِلَيْهِ أَنْ إِقْضِ بِمَا فِي كِتَابِ اللَّهِ فَإِنْ لَمْ يَكُنْ
فِي كِتَابِ اللَّهِ فَبِسُنَّةِ رَسُولِ اللَّهِ ﷺ فَإِنْ لَمْ يَكُنْ فِي كِتَابِ اللَّهِ وَلَا فِي سُنَّةِ رَسُولِ اللَّهِ
فَاقْضِ بِمَا قَضَى بِهِ الصَّالِحُونَ فَإِنْ لَمْ يَكُنْ فِي كِتَابِ اللَّهِ وَلَا فِي سُنَّةِ رَسُولِ اللَّهِ ﷺ وَلَمْ
يَقْضِ بِهِ الصَّالِحُونَ فَإِنْ شِئْتَ فَتَقَدَّمْ وَإِنْ شِئْتَ فَتَأَخَّرْ وَلَا أَرَى التَّأَخُّرَ إِلَّا خَيْرًا لَكَ (نسائی)
..... فَأَنْتَ بِالْخَيْرِ إِنْ شِئْتَ أَنْ تَجْتَهُدَ رَأْيَكَ وَإِنْ شِئْتَ أَنْ تُؤَمِّرَنِي وَلَا أَرَى مُؤَمَّرَتَكَ
إِيَّايَ إِلَّا خَيْرًا لَكَ. (کتاب الاحکام لابن حزم).

قاضی شریح رحمہ اللہ سے روایت ہے کہ انہوں نے حضرت عمر رضی اللہ عنہ کو لکھا کہ وہ ان کو قضاء سے متعلق کچھ ہدایات دیں۔ حضرت عمر رضی اللہ عنہ نے ان کو لکھا کہ (سب سے پہلے) کتاب اللہ کے مطابق فیصلہ (کرنے کی کوشش) کرو۔ اگر وہ مسئلہ کتاب اللہ میں نہ ہو تو پھر رسول اللہ صلی اللہ علیہ وسلم کی سنت کے مطابق فیصلہ دو۔ اور اگر وہ مسئلہ نہ تو کتاب اللہ میں ہو اور نہ ہی رسول اللہ کی سنت میں ہو تو اہل حق علماء کے دینے ہوئے فیصلہ کے مطابق فیصلہ دو۔ اور اگر وہ مسئلہ نہ تو کتاب اللہ میں ہو اور نہ ہی رسول اللہ کی سنت میں ہو اور نہ ہی اہل حق سے وہ منقول ہو تو تم چاہو تو خود اجتہاد کر لو اور چاہو تو خود اجتہاد نہ کرو (بلکہ دوسرے اہل حق سے مشورہ لے لو) اور میں تمہارے لئے اجتہاد نہ کرنے ہی میں خیر خیال کرتا ہوں۔ ایک روایت میں ہے کہ اگر تم چاہو تو مجھ سے مشورہ کر سکتے ہو اور تم میرے ساتھ مشورہ کرو اسی میں تمہارے لئے خیر خیال کرتا ہوں۔

قاضی کے اجتہاد پر اجر

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا حَكَمَ الْحَاكِمُ فَاجْتَهَدَ فَأَصَابَ فَلَهُ أَجْرَانِ وَإِذَا حَكَمَ فَاجْتَهَدَ فَأَخْطَأَ فَلَهُ أَجْرٌ. (بخاری و مسلم).

حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا جب حاکم (وقاضی جو کہ مجتہد بھی ہو) کوئی فیصلہ دے اور (اس کی خاطر) وہ اجتہاد کرے اور وہ اجتہاد درست ہو تو اس کو دو اجر ملتے ہیں اور جب وہ اجتہاد کر کے فیصلہ دے اور اجتہاد میں خطا ہو جائے تو اس کو ایک اجر ملتا ہے۔

قضاء کا کام مسجد میں کر سکتے ہیں

عَنْ أَبِي هُرَيْرَةَ قَالَ قَالَ أَنِّي رَجُلٌ رَسُولَ اللَّهِ صَلَّى اللَّهُ عَلَيْهِ وَسَلَّمَ وَهُوَ فِي الْمَسْجِدِ فَنَادَاهُ فَقَالَ يَا رَسُولَ اللَّهِ إِنِّي زَنَيْتُ فَأَعْرَضَ عَنْهُ فَلَمَّا شَهِدَ عَلَيَّ نَفْسِيهِ أَرْبَعًا قَالَ أَيْبَكُ جُنُونٌ قَالَ لَا قَالَ إِذْ هَبُوا بِهِ فَأَرْجُمُوهُ. (بخاری).

حضرت ابو ہریرہ رضی اللہ عنہ کہتے ہیں ایک شخص رسول اللہ صلی اللہ علیہ وسلم کے پاس آیا جب کہ آپ مسجد میں تھے۔ اس نے آپ کو پکار کر کہا اے اللہ کے رسول مجھ سے زنا ہو گیا ہے۔ رسول اللہ صلی اللہ علیہ وسلم نے اس سے اعراض کیا۔ (لیکن وہ بار بار آ کر اعتراف کرتا رہا) جب اس نے اپنے خلاف چار مرتبہ اقرار کر لیا تو رسول اللہ صلی اللہ علیہ وسلم نے (دیگر ضروری چیزوں کی تفتیش کے ساتھ ساتھ یہ بھی) پوچھا کہ کیا تم دیوانے ہو۔ اس نے جواب دیا کہ نہیں۔ (پوری تفتیش کے بعد) آپ صلی اللہ علیہ وسلم نے فرمایا اس کو لے جاؤ اور رجم کر دو۔

عقد یا فسخ کا عدالتی فیصلہ ظاہر قانون اور حقیقت دونوں میں نافذ ہوتا ہے

بَلَّغْنَا عَنْ عَلِيٍّ أَنَّ رَجُلًا أَقَامَ عِنْدَهُ بَيِّنَةً عَلَى امْرَأَةٍ أَنَّهُ تَزَوَّجَهَا فَأَنْكَرَتْ فَقَضَى لَهَا بِالْبَيِّنَةِ
فَقَالَتْ إِنَّهُ لَمْ يَتَزَوَّجْنِي فَأَمَّا إِذَا قَضَيْتَ عَلَيَّ فَجَدِّدْ نِكَاحِي فَقَالَ لَا أَجَدِّدُ نِكَاحَكَ إِلَّا شَاهِدَانِ
زَوْجَاكِ. (كتاب الاصل لمحمد).

امام محمد رحمہ اللہ کے بلاغات میں سے ہے کہ حضرت علیؑ کے سامنے ایک شخص نے ایک عورت سے نکاح کرنے پر گواہ پیش کئے۔ عورت نکاح سے انکاری تھی گواہوں کی بنیاد پر حضرت علیؑ نے اس شخص کے حق میں فیصلہ دے دیا۔ اس عورت نے کہا حقیقت میں تو اس مدعی نے مجھ سے (عقد) نکاح نہیں کیا تھا۔ اب جب آپ نے میرے خلاف فیصلہ دے ہی دیا ہے تو (ہمارا) نکاح بھی پڑھا دیجئے۔ حضرت علیؑ نے فرمایا میں تمہارا نکاح نہیں پڑھاؤں گا کیونکہ (اس کی ضرورت نہیں اس لئے کہ) گواہوں نے (جب گواہی دی کہ تمہارا نکاح ہو چکا ہے اور ان کی گواہی پر فیصلہ دیا گیا ہے تو جیسے ظاہر قانون کی نظر میں تمہارا نکاح ثابت ہوا حقیقت میں بھی گواہوں نے) تمہارا نکاح کر دیا (اس لئے تم یہ خیال نہ کرو کہ تم حقیقت میں اس شخص کے ساتھ بغیر نکاح کے رہو گی)۔

عَنْ سَالِمٍ أَنَّ ابْنَ عُمَرَ بَاعَ عَبْدًا بِسِتِّ مِائَةِ دِرْهَمٍ بِشَرْطِ الْبَرَاءَةِ فَأَصَابَ الْمُشْتَرِي
بِهِ عَيْبًا فَأَرَادَ رَدَّهَ عَلَى ابْنِ عُمَرَ فَلَمْ يَقْبَلْهُ وَتَرَفَعَا إِلَى عُثْمَانَ فَقَالَ لِابْنِ عُمَرَ أَتَحْلِفُ أَنَّكَ
لَمْ تَعْلَمْ بِهَذَا الْعَيْبِ فَقَالَ لَا فَرَدَّهَ عَلَيْهِ فَبَاعَهُ ابْنُ عُمَرَ بِأَلْفٍ وَخُمْسِ مِائَةِ دِرْهَمٍ. (موطأ مالک).

سالم رحمہ اللہ سے روایت ہے کہ حضرت عبداللہ بن عمرؓ نے عیب سے بری ہونے کی شرط کے ساتھ ایک غلام آٹھ سو درہم میں فروخت کیا۔ (سودے کے بعد) خریدار نے اس میں ایک (بیماری کا) عیب پایا اور (اس کی بنیاد پر) وہ غلام حضرت ابن عمرؓ کو واپس کرنا چاہا لیکن حضرت ابن عمرؓ نے (واپس لینا) قبول نہیں کیا۔ (خریدار کے اصرار کی وجہ سے) دونوں اپنا مقدمہ حضرت عثمانؓ کے پاس لے گئے۔ حضرت عثمان نے حضرت ابن عمر سے پوچھا کہ کیا تم اس بات پر قسم کھاتے ہو کہ تمہیں اس عیب کا علم نہ تھا۔ حضرت ابن عمر نے جواب دیا کہ نہیں (میں اس بات پر قسم کھانے کو تیار نہیں) اس پر حضرت عثمانؓ نے وہ غلام حضرت ابن عمر کو واپس کر دیا (حضرت عبداللہ بن عمرؓ کی نظر میں ہر عیب سے بری ہونے کی شرط کے ساتھ سودا کیا ہو تو فروخت کنندہ کو سودا واپس نہیں کیا جا سکتا۔ لہذا حضرت عثمانؓ نے ان کی رائے کے خلاف جب سودا واپس کرایا تو ظاہری قانون میں تو سودا فسخ ہوا ہی تھا حقیقت اور واقع میں بھی سودا فسخ ہو گیا اسی لئے) حضرت ابن عمرؓ نے اس غلام (کی بیماری دور ہونے پر اس) کو ڈیڑھ ہزار درہم میں فروخت کیا۔

مال، زمین و اشیاء میں قاضی کا فیصلہ صرف ظاہری قانون میں ہوتا ہے حقیقت میں

نافذ نہیں ہوتا

عَنْ أُمِّ سَلَمَةَ أَنَّ رَسُولَ اللَّهِ ﷺ قَالَ إِنَّمَا أَنَا بَشَرٌ وَإِنَّكُمْ تَخْتَصِمُونَ إِلَيَّ وَلَعَلَّ بَعْضَكُمْ أَنْ يَكُونَ أَلْحَنَ بِحُجَّتِهِ مِنْ بَعْضٍ فَأَقْضِي لَهُ عَلَى نَحْوِ مَا أَسْمَعُ مِنْهُ فَمَنْ قَضَيْتُ لَهُ بِشَيْءٍ مِنْ حَقِّ أَخِيهِ فَلَا يَأْخُذْهُ فَإِنَّمَا أَقْطَعُ لَهُ قِطْعَةً مِنَ النَّارِ. (بخاری و مسلم).

حضرت ام سلمہ رضی اللہ عنہا سے روایت ہے رسول اللہ ﷺ نے فرمایا (رسول ہونے کے باوجود) میں صرف بشر ہوں (خدائی صفات مثلاً علم غیب ہونا اور حاضر ناظر ہونا مجھے حاصل نہیں ہیں) تم لوگ اپنے مقدمات میرے پاس لاتے ہو اور ہوسکتا ہے کہ ایک فریق دوسرے کے مقابلہ میں اپنی دلیل کو زیادہ خوبی سے پیش کرے اور (میں اس کو سچا سمجھ کر) اس سے سنے کے مطابق اس کے حق میں فیصلہ دے دوں ہوں۔ تو اگر میں کسی کے لئے اس کے بھائی کے حق میں سے کچھ فیصلہ دے دوں تو وہ (پھر بھی) اس کو نہ لے کیونکہ (حقیقت میں اس طرح تو) میں اس کے لئے جہنم کی آگ کے ٹکڑے کا فیصلہ دیتا ہوں۔

عدالت کے اصول

1- قاضی دونوں فریقوں کو اپنے سامنے بٹھائے

عَنْ عَبْدِ اللَّهِ بْنِ زُبَيْرٍ قَالَ قَضَى رَسُولُ اللَّهِ ﷺ أَنَّ الْخَصْمَانِ يَقْعَدَانِ بَيْنَ يَدَيْ الْحَكَمِ. (ابوداؤد)

حضرت عبداللہ بن زبیر ؓ کہتے ہیں رسول اللہ ﷺ نے یہ ضابطہ بتایا کہ (مقدمہ کے وقت) دونوں ہی فریق حکم کے سامنے بیٹھیں۔

2- قاضی فریقین میں برابری کا معاملہ کرے

عَنْ عَلِيٍّ أَنَّ النَّبِيَّ ﷺ نَهَى أَنْ نُصِيفَ الْخَصْمَ إِلَّا وَمَعَهُ خَصْمُهُ. (عبدالرزاق)

حضرت علی ؓ سے روایت ہے کہ نبی ﷺ نے اس بات سے منع فرمایا کہ ہم مقدمہ کے ایک فریق کی ضیافت کریں مگر صرف اس صورت میں جب کہ اس کے ساتھ دوسرا فریق بھی (ضیافت میں شریک) ہو۔

3- فریقین کی طرف دیکھنے میں، اشارہ کرنے میں اور گفتگو کرنے میں اور نشست

دینے میں برابری کرے

عَنْ أُمِّ سَلَمَةَ قَالَتْ قَالَ رَسُولُ اللَّهِ ﷺ مَنِ ابْتُلِيَ بِالْقَضَاءِ بَيْنَ الْمُسْلِمِينَ فَلَيْسَا وَ بَيْنَهُمْ فِي الْمَحْلِسِ وَالْإِشَارَةِ وَالنَّظَرِ وَلَا يَرْفَعُ صَوْتَهُ عَلَى أَحَدِ الْخَصْمَيْنِ أَكْثَرَ مِنَ الْآخَرِ.
(طبرانی)

حضرت ام سلمہ رضی اللہ عنہا کہتی ہیں رسول اللہ ﷺ نے فرمایا جس کو مسلمانوں کے درمیان قضاء (یعنی فیصلہ کرنے) کی نوبت آئے تو وہ بٹھانے میں اور اشارہ کرنے میں اور دیکھنے میں دونوں فریقوں کے درمیان برابری کرے اور (دونوں سے آواز کی یکساں بلندی کے ساتھ بات کرے) ایک کے مقابلہ میں دوسرے پر اپنی آواز کو زیادہ بلند نہ کرے۔

4- دونوں فریقوں کی بات سننا ضروری ہے

عَنْ عَلِيٍّ قَالَ قَالَ رَسُولُ اللَّهِ ﷺ إِذَا جَلَسَ بَيْنَ يَدَيْكَ الْخَصْمَانُ فَلَا تَقْضِيَنَّ حَتَّى تَسْمَعَ مِنَ الْآخَرِ كَمَا سَمِعْتَ مِنَ الْأَوَّلِ فَإِنَّهُ أُخْرَى أَنْ يَتَّبِعَنَّ لَكَ الْقَضَاءُ. (ابوداؤد).

حضرت علیؑ کہتے ہیں رسول اللہ ﷺ نے (مجھ سے) فرمایا جب تمہارے سامنے دونوں فریق بیٹھ جائیں تو جب تک تم دوسرے فریق کی بات بھی اسی طرح نہ سن لو جس طرح پہلے فریق کی بات سنی ہے فیصلہ نہ دینا کیونکہ (دونوں کی بات سننے کے) یہ زیادہ لائق ہے کہ اصل معاملہ تم پر کھل جائے۔

5- قاضی غصہ کی حالت میں فیصلہ نہ دے

عَنْ أَبِي بَكْرَةَ قَالَ سَمِعْتُ رَسُولَ اللَّهِ ﷺ يَقُولُ لَا يَقْضِيَنَّ حَاكِمٌ بَيْنَ اثْنَيْنِ وَهُوَ غَضْبَانٌ. (بخاری و مسلم)

حضرت ابو بکرہؓ کہتے ہیں میں نے رسول اللہ ﷺ کو یہ فرماتے ہوئے سنا کہ کوئی فیصلہ دینے والا دو فریقوں کے درمیان حالت غضب میں فیصلہ نہ دے (کیونکہ ایسی حالت میں عام طور سے مقدمہ کے تمام پہلوؤں پر غور نہیں ہو پاتا)۔

محض دعوے پر کوئی فیصلہ دینا غلط ہے

عَنِ ابْنِ عَبَّاسٍ عَنِ النَّبِيِّ ﷺ قَالَ لَوْ يُعْطَى النَّاسُ بِدَعْوَاهُمْ لَا دَعَى نَاسٌ دِمَاءَ رِجَالٍ وَأَمْوَالَهُمْ وَلَكِنَّ الْيَمِينَ عَلَى الْمُدْعَى عَلَيْهِ. (مسلم)
لَكِنَّ الْبَيِّنَةَ عَلَى الْمُدْعَى وَالْيَمِينَ عَلَى مَنْ أَنْكَرَ. (بيهقي)

حضرت عبداللہ بن عباس رضی اللہ عنہ سے روایت ہے نبی صلی اللہ علیہ وسلم نے فرمایا اگر (بالفرض) لوگوں کو محض ان دعوے پر ہی (خواہ وہ جانی ہو یا مالی ہو) ان کا مدعا دلوا دیا جائے تو پھر تو سب ہی لوگ دوسروں کی جانوں اور مالوں کا دعویٰ کر بیٹھیں (جس میں ظاہر ہے کہ بڑا فساد ہے) لیکن (اس فساد سے بچنے کا یہی طریقہ ہے کہ) مدعی کے ذمہ ثبوت مہیا کرنا ہے اور مدعا علیہ (اگر دعوے کا انکار کرے تو اس) کے ذمہ (مدعا کے ثابت نہ ہونے پر) قسم کھانا ہے۔

مدعی کے ذمہ ثبوت فراہم کرنا ہے اور مدعا علیہ کے ذمہ انکار کی صورت میں قسم ہے

عَنْ وَائِلِ بْنِ حُجْرٍ قَالَ جَاءَ رَجُلٌ مِنْ حَضْرٍ مَوْتٌ وَرَجُلٌ مِنْ كِنْدَةَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ الْحَضْرِيُّ يَا رَسُولَ اللَّهِ إِنَّ هَذَا عَلَيَّ عَلَى أَرْضٍ لِي فَقَالَ الْكِنْدِيُّ هِيَ أَرْضِي وَفِي يَدِي لَيْسَ لَهَا فِيهَا حَقٌّ فَقَالَ النَّبِيُّ صَلَّى اللَّهُ عَلَيْهِ وَسَلَّمَ لِلْحَضْرَمِيِّ أَلَا قَالَ بَيْنَهُ قَالَ لَا قَالَ فَلَكَ يَمِينُهُ قَالَ يَا رَسُولَ اللَّهِ إِنَّ الرَّجُلَ فَاجِرٌ لَا يُبَالِي عَلَى مَا حَلَفَ عَلَيْهِ وَلَيْسَ يَتَوَرَّعُ مِنْ شَيْءٍ قَالَ لَيْسَ لَكَ مِنْهُ إِلَّا ذَلِكَ فَانطَلِقْ لِيَحْلِفَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَمَّا أَذْبَرَ لَيْتِنَ حَلَفَ عَلَى مَالِهِ لِيَأْكُلَهُ ظُلْمًا لِيَلْفِقَنَّ اللَّهُ وَهُوَ مُعْرِضٌ عَنْهُ. (مسلم).

حضرت وائل بن حجر رضی اللہ عنہ کہتے ہیں نبی صلی اللہ علیہ وسلم کے پاس ایک شخص حضر موت کا آیا اور ایک کندہ کا آیا۔ حضرمی نے کہا اے اللہ کے رسول اس (کندی) نے میری زمین ہتھیالی ہے۔ کندی بولا یہ میری زمین ہے اور میرے قبضہ میں ہے اس (حضرمی شخص) کا اس زمین میں تو کوئی حق ہی نہیں ہے۔ نبی صلی اللہ علیہ وسلم نے حضرمی سے کہا (چونکہ تم مدعی ہو تو) کیا تمہارے پاس کوئی ثبوت ہے۔ اس نے جواب دیا کہ نہیں۔ آپ صلی اللہ علیہ وسلم نے فرمایا پھر تمہارے لئے اس (کندی) سے قسم لی جاسکتی ہے (کیونکہ وہ مدعا علیہ ہے)۔ حضرمی نے کہا اے اللہ کے رسول یہ (کندی) تو جھوٹا آدمی ہے اس کو تو پرواہی نہیں ہوگی کہ کس بات پر قسم کھا رہا ہے جب کہ کسی برائی سے پرہیز نہیں کرتا۔ (چونکہ یہ الزام مخالف فریق کی جانب سے تھا جس کی تائید کے لئے کوئی دلائل وقرائن نہ تھے اس لئے) نبی صلی اللہ علیہ وسلم نے (اس کو محض الزام قرار دے کر اس طرف التفات نہ کیا اور) فرمایا (جو کچھ بھی ہو) تم تو اس (کے انکار پر اس) سے صرف قسم لے سکتے ہو۔ کندی قسم کھانے کے لئے آگے بڑھا اور جب وہ اس غرض سے کچھ مڑا تو رسول اللہ صلی اللہ علیہ وسلم نے فرمایا اگر اس (کندی) نے حضرمی کے مال پر قسم کھائی تاکہ وہ ظلم سے لے (تو وہ اس کو ہلکانہ سمجھے بلکہ وہ قیامت کے دن) اللہ سے اس حال میں ملے گا کہ اللہ اس پر سخت ناراض ہوں گے۔

عَنْ أَبِي مُوسَى الْأَشْعَرِيِّ أَنَّ رَجُلَيْنِ إِذْ عَيَا ذَابَّةٌ وَجَدَاهَا عِنْدَ رَجُلٍ فَأَقَامَ كُلُّ وَاحِدٍ مِنْهُمَا

شَاهِدَيْنِ أَنَّهَا ذَابَتْهُ فَقَضَى النَّبِيُّ ﷺ بَيْنَهُمَا نِصْفَيْنِ. (نسائی).

حضرت ابو موسیٰ اشعریؓ سے روایت ہے کہ دو آدمیوں نے ایک شخص کے پاس موجود چوپائے پر اپنا اپنا دعویٰ کیا اور ان میں سے ہر ایک نے اس بات پر دو دو گواہ پیش کر دئے کہ وہ چوپایہ اس کا ہے۔ نبی ﷺ نے یہ فیصلہ دیا کہ وہ چوپایہ دونوں کے مابین نصف نصف ہے۔

مدعا علیہ کا قسم سے انکار دعویٰ کے اقرار کے مرادف ہے

عَنْ عَبْدِ اللَّهِ بْنِ عَمْرٍو عَنِ النَّبِيِّ ﷺ قَالَ إِذَا ادَّعَتِ الْمَرْأَةُ طَلَاقَ زَوْجِهَا فَجَاءَتْ عَلَى ذَلِكَ بِشَاهِدٍ عَدْلٍ أُسْتُحْلِفَ زَوْجُهَا فَإِنْ حَلَفَ بَطَلَتْ شَهَادَةُ الشَّاهِدِ وَإِنْ نَكَلَ فَتُكْوَلُهُ بِمَنْزِلَةِ شَاهِدٍ آخَرَ وَجَازَ طَلَاقُهُ. (ابن ماجہ)

حضرت عبداللہ بن عمروؓ سے روایت ہے کہ نبی ﷺ نے فرمایا جب عورت دعویٰ کرے کہ اس کے شوہر نے اس کو طلاق دے دی ہے اور طلاق پر وہ (صرف) ایک عادل گواہ پیش کرے تو (چونکہ ایک گواہ سے گواہی پوری نہیں ہوتی لہذا وہ گواہی تو کالعدم ہو جائے گی اور) اس کے شوہر سے قسم لی جائے گی۔ اگر وہ قسم کھالے (کہ اس نے طلاق نہیں دی تھی) تو عورت کے گواہ کی گواہی (بالکل ہی) باطل ہو جائے گی اور اگر شوہر قسم نہ کھائے تو اس کا قسم کھانے سے انکار (بمذلولہ اس کے اقرار کے ہوگا اور اسی پر طلاق کا فیصلہ ہو جائے گا لیکن چونکہ اس سے گواہ کی گواہی کا معتبر ہونا ثابت ہوتا ہے اس لئے یوں بھی کہنا چاہیں تو کہہ سکتے ہیں کہ وہ) بمذلولہ دوسرے گواہ کے ہے اور (گویا طلاق پر دو گواہ حاصل ہو گئے لہذا) طلاق ہو جائے گی۔

عَنِ ابْنِ أَبِي مُلَيْكَةَ عَنِ ابْنِ عَبَّاسٍ أَنَّهُ أَمَرَ ابْنَ أَبِي مُلَيْكَةَ أَنْ يَسْتَحْلِفَ امْرَأَةً فَأَبَتْ أَنْ تَحْلِفَ فَأَلْزَمَهَا ذَلِكَ. (ابن ابی شیبہ).

ابن ابی ملیکہ رحمہ اللہ سے روایت ہے کہ حضرت عبداللہ بن عباسؓ نے ان کو (ایک مقدمہ میں جس میں ایک عورت پر دعویٰ کیا گیا تھا اور مدعی گواہ پیش نہ کر سکا تھا) حکم دیا کہ وہ عورت سے قسم لیں۔ عورت نے قسم کھانے سے انکار کر دیا تو انہوں نے عورت (کے خلاف فیصلہ دیتے ہوئے اس) پر دعویٰ کو لازم کر دیا۔

قسم سے انکار پر فیصلہ کے بعد مدعا علیہ سے قسم نہیں لی جائے گی

عَنِ الْحَارِثِ قَالَ نَكَلَ رَجُلٌ رَجُلٌ عِنْدَ شُرَيْحٍ عَنِ الْيَمِينِ فَقَضَى شُرَيْحٌ عَلَيْهِ فَقَالَ الرَّجُلُ أَنَا أَخْلِفُ فَقَالَ شُرَيْحٌ قَدْ مَضَى قَضَائِي. (ابن ابی شیبہ).

حارث رحمہ اللہ کہتے ہیں ایک شخص نے قاضی شریح کے سامنے (ایک مقدمہ میں) قسم کھانے سے انکار کیا تو انہوں نے اس کے خلاف فیصلہ دے دیا۔ (اس پر) اس شخص نے کہا میں قسم کھانے کو تیار ہوں۔ قاضی شریح رحمہ اللہ نے کہا اب تو میرا فیصلہ جاری ہو چکا۔

قسم کی کیفیت

عَنْ ابْنِ عَبَّاسٍ أَنَّ النَّبِيَّ ﷺ قَالَ لِرَجُلٍ حَلَفَهُ اِحْلِفَ بِاللَّهِ الَّذِي لَا اِلاَّ هُوَ مَا لَهٗ عِنْدِي شَيْءٌ يَعْنِي لِلْمُدَّعَى. (ابوداؤد).

حضرت عبداللہ بن عباس رضی اللہ عنہما سے روایت ہے کہ نبی صلی اللہ علیہ وسلم نے ایک شخص کو جس سے حلف لینا تھا فرمایا تم یوں حلف اٹھاؤ کہ میں اس بات پر کہ میرے پاس مدعی کی کوئی شے نہیں ہے اس ذات کی قسم کھاتا ہوں جس کے علاوہ کوئی مستحق عبادت نہیں ہے۔

منبر پر قسم اٹھوانا جائز ہے واجب نہیں

عَنْ أَبِي غُطْفَانَ الْمِزْمِيِّ قَالَ اخْتَصَمَ زَيْدُ بْنُ ثَابِتٍ وَعَبْدُ اللَّهِ بْنُ مُطِيعٍ إِلَى مَرْوَانَ فَقَضَى بِالْيَمِينِ عَلَى زَيْدِ بْنِ ثَابِتٍ عَلَى الْمَنْبَرِ فَقَالَ اِحْلِفْ لَهُ مَكَانِي..... (موطا مالک).

ابو غطفان مزی رحمہ اللہ کہتے ہیں حضرت زید بن ثابت رضی اللہ عنہ اور عبداللہ بن مطیع اپنا مقدمہ لے کر اس وقت کے حاکم (مروان کے پاس گئے۔ مروان نے حضرت زید بن ثابت رضی اللہ عنہ کو منبر پر آ کر حلف اٹھانے کو کہا لیکن حضرت زید بن ثابت رضی اللہ عنہ نے فرمایا میں اپنی جگہ پر ہی مدعی کے لئے قسم کھا لیتا ہوں (اور منبر پر جا کر قسم کھانے سے انکار کر دیا)۔

نسب کی تعین میں قیافہ قانونی حجت و دلیل نہیں

عَنْ عَائِشَةَ أَنَّهَا قَالَتْ اخْتَصَمَ سَعْدُ بْنُ أَبِي وَقَّاصٍ وَعَبْدُ بْنُ زَمْعَةَ فِي غُلَامٍ فَقَالَ سَعْدُ هَذَا يَا رَسُولَ اللَّهِ اِخِي عُتْبَةُ بْنُ أَبِي وَقَّاصٍ عَهْدَ اِلَى أَنَّهُ ابْنُهُ أَنْظُرْ اِلَى شِبْهِهِ وَقَالَ عَبْدُ بْنُ زَمْعَةَ هُوَ اِخِي يَا رَسُولَ اللَّهِ وُلِدَ عَلِيٌّ فِرَاشِ أَبِي مِنْ وَلِيدَتِهِ فَنَظَرُ رَسُولُ اللَّهِ ﷺ اِلَى شِبْهِهِ بَيْنَا بَعْثَةَ فَقَالَ هُوَ لَكَ يَا عَبْدُ اَلْوَلَدُ لِلْفِرَاشِ وَلِلْعَاهِرِ اَلْحَجَرِ وَ اِحْتَجَبِي مِنْهُ يَا سَوْدَةَ بِنْتُ زَمْعَةَ قَالَتْ فَلَمْ يَرَ سَوْدَةَ قَطُّ. (بخاری)

حضرت عائشہ رضی اللہ عنہا کہتی ہیں حضرت سعد بن ابی وقاص اور حضرت عبد بن زمعہ کا ایک لڑکے کے بارے میں اختلاف ہوا۔ حضرت سعد نے کہا اے اللہ کے رسول (یہ میرا بھتیجا ہے) میرے بھائی عتبہ بن ابی وقاص نے مجھے بتایا تھا کہ یہ اس کا بیٹا ہے۔ آپ ذرا (عتبہ کے ساتھ) اس کی شباهت تو

دیکھئے۔ حضرت عبد بن زمعہ نے کہا اے اللہ کے رسول یہ لڑکا میرا بھائی ہے، میرے والد کے بستر میں اس کی باندی سے پیدا ہوا تھا۔ رسول اللہ ﷺ نے دیکھا کہ عتبہ کے ساتھ اس لڑکے کی شباهت واضح تھی۔ آپ ﷺ نے فرمایا اے عبد بن زمعہ یہ (لڑکا) تمہارا ہے (کیونکہ شرعی ضابطہ یہ ہے کہ) بچہ بستر والے کا ہوتا ہے اور زنا کار کے لئے سنگساری ہوتی ہے (قیافہ اور شباهت کوئی شرعی حجت و دلیل نہیں ہے اس لئے لڑکا عتبہ کا نہیں ہوگا البتہ احتیاط کے طور پر آپ ﷺ نے اپنی اہلیہ سودہ بنت زمعہ جو کہ عبد بن زمعہ کی بہن تھیں ان سے فرمایا) اے سودہ (اگرچہ قانون شرعی کی رو سے یہ تمہارا بھائی ہے لیکن چونکہ عتبہ کے ساتھ واضح مشابہت ہے اور ہو سکتا ہے کہ فی الواقع یہ عتبہ کا لڑکا ہو لہذا احتیاط کا تقاضا ہے کہ) تم اس سے پردہ کرو۔ حضرت عائشہ رضی اللہ عنہا کہتی ہیں کہ وہ لڑکا پھر حضرت سودہ کو کبھی نہیں دیکھ پایا۔

زید کے قبضہ میں شے ہو اور زید اور بکر دونوں اس شے میں اپنی ملکیت مطلق کا

دعویٰ کریں

عَنْ وَائِلِ بْنِ حُنَيْرٍ قَالَ جَاءَ رَجُلٌ مِنْ حَضْرَمَوْتٍ وَرَجُلٌ مِنْ كِنْدَةَ إِلَى النَّبِيِّ ﷺ فَقَالَ
الْحَضْرَمِيُّ يَا رَسُولَ اللَّهِ إِنَّ هَذَا غَلَبَنِي عَلَى أَرْضٍ لِي فَقَالَ الْكِنْدِيُّ هِيَ أَرْضِي وَفِي يَدِي
لَيْسَ لَهَا فِيهَا حَقٌّ فَقَالَ النَّبِيُّ ﷺ لِلْحَضْرَمِيِّ أَلَا كَ بَيْنَهُمَا قَالَ لَا قَالَ فَكَانَ يَمِينُهُ..... (مسلم)

حضرت وائل بن حجر رضی اللہ عنہ کہتے ہیں نبی ﷺ کے پاس ایک شخص حضرموت کا آیا اور ایک کندہ کا آیا۔ حضرمی نے کہا اے اللہ کے رسول اس کندی شخص نے میری زمین ہتھیالی ہے اور کندی نے کہا (اے اللہ کے رسول) یہ میری زمین ہے اور میرے قبضہ میں ہے اس (حضرمی شخص) کا اس زمین میں تو کوئی حق ہی نہیں ہے۔ نبی ﷺ نے حضرمی سے کہا (چونکہ تم مدعی ہو تو) کیا تمہارے پاس کوئی ثبوت ہے۔ اس نے جواب دیا کہ نہیں۔ آپ ﷺ نے فرمایا پھر تمہارے لئے اس (کندی) سے قسم لی جاسکتی ہے۔

زید کے قبضہ میں جانور ہو لیکن زید اور بکر دونوں دعویٰ کریں کہ وہ جانور اس کی

ملکیت میں پیدا ہوا تھا

عَنْ جَابِرِ بْنِ عَبْدِ اللَّهِ عَنِ النَّبِيِّ ﷺ أَنَّ رَجُلَيْنِ اخْتَصَمَا إِلَيْهِ فِي نَاقَةٍ ادَّعَاهَا كُلُّ وَاحِدٍ
مِنْهُمَا وَأَقَامَ الْبَيْتَةَ أَنَّهَا نَاقَتُهُ فَتَجَهَّأَ فَقَضَىٰ بِهَا رَسُولُ اللَّهِ ﷺ لِلَّذِي هِيَ فِي يَدَيْهِ. (كتاب

الآثار ابو يوسف)

حضرت جابر بن عبد اللہ رضی اللہ عنہ سے روایت ہے کہ نبی ﷺ کے پاس دو آدمی ایک اونٹنی کے بارے

میں اپنا مقدمہ لے کر آئے۔ ان میں سے ہر ایک اس اونٹنی پر دعویٰ کر رہا تھا اور ہر ایک نے اس بات پر گواہ بھی پیش کر دیئے کہ وہ اس کے ہاں پیدا ہوئی ہے۔ رسول اللہ ﷺ نے اس اونٹنی کا اس فریق کے حق میں فیصلہ دیا جس کے قبضہ میں وہ تھی۔

شے جب دونوں فریقوں کے قبضہ میں ہو یا کسی تیسرے شخص کے قبضہ میں ہو اور ہر ایک گواہ پیش کر دے یا دونوں ہی گواہ پیش نہ کر سکیں

عَنْ جَابِرِ بْنِ سَمُرَةَ أَنَّ رَجُلَيْنِ اخْتَصَمَا إِلَى النَّبِيِّ ﷺ فِي بَعِيرٍ فَأَقَامَ كُلُّ وَاحِدٍ مِنْهُمَا بِشَاهِدَيْنِ أَنَّهُ لَهُ فَجَعَلَهُ النَّبِيُّ ﷺ بَيْنَهُمَا. (طبرانی).

حضرت جابر بن سمرہ ؓ سے روایت ہے کہ دو آدمی ایک اونٹ کے بارے میں مقدمہ لے کر نبی ﷺ کے پاس آئے۔ ان میں سے ہر ایک نے اس بات پر دو گواہ پیش کئے کہ وہ اونٹ اس کا ہے۔ نبی ﷺ نے یہ فیصلہ دیا کہ اونٹ میں دونوں کا حصہ ہے (اور ہر ایک آدھے اونٹ کا مالک ہے)۔

حدود میں قاضی اپنے علم کی بنیاد پر فیصلہ نہیں دے گا

قَالَ عُمَرُ لِعَبْدِ الرَّحْمَنِ لَوْ رَأَيْتَ رَجُلًا عَلَى حَدِّ زَنَا أَوْ سَرْقَةٍ وَأَنَا أَمِيرٌ فَقَالَ شَهَادَتُكَ شَهَادَةٌ رَجُلٍ مِنَ الْمُسْلِمِينَ قَالَ صَدَقْتُ. (بخاری).

حضرت عمر ؓ نے (حضرت) عبدالرحمن بن عوف ؓ سے (ان کے امتحان کی خاطر) پوچھا اگر میں کسی کو واجب حد زنا یا (واجب حد) چوری کرتے دیکھوں جب کہ میں (مسلمانوں کا) امیر (وحاکم و قاضی) ہوں (تو کیا میں اپنے علم کی بنیاد پر اس شخص پر حد لگا سکتا ہوں)۔ حضرت عبدالرحمن بن عوف ؓ نے جواب دیا کہ آپ کی گواہی تو ایک عام مسلمان کی گواہی کی مانند ہوگی (آپ محض اس کی بنیاد پر حد نہیں لگا سکتے) حضرت عمر ؓ نے فرمایا آپ نے درست کہا۔

حدود کے علاوہ دیگر مقدمات میں قاضی اپنے علم کی بنیاد پر فیصلہ دے سکتا ہے

عَنْ ابْنِ سِيرِينَ قَالَ اعْتَرَفَ رَجُلٌ عِنْدَ شُرَيْحٍ بِأَمْرِ ثُمَّ أَنْكَرَهُ فَقَضَى عَلَيْهِ بِاعْتِرَافِهِ فَقَالَ أَتَقْضِي عَلَيَّ بِبَيْتَةِ فَقَالَ شَهِدَ عَلَيْكَ ابْنُ أُخْتِ خَالَتِكَ يَعْنِي نَفْسَهُ. (عبدالرزاق)

ابن سیرین رحمہ اللہ کہتے ہیں ایک شخص نے (قاضی) شریح کے سامنے ایک بات کا اعتراف کیا لیکن بعد میں اس سے پھر گیا۔ شریح رحمہ اللہ نے (مقدمہ کی کارروائی میں) اس کے اعتراف کی بنیاد پر اس کے خلاف فیصلہ دیا۔ وہ شخص کہنے لگا کہ آپ گواہی (اور ثبوت) کے بغیر ہی میرے خلاف فیصلہ دے

رہے ہیں۔ شرح رحمہ اللہ نے جواب دیا کہ تمہاری خالہ کے بھانجے نے تمہارے خلاف (یعنی خود تم نے اعتراف کر کے اپنے خلاف) گواہی فراہم کی ہے۔

عدالتی امور سے متعلق حضرت عمرؓ کا حضرت ابو موسیٰ اشعریؓ کے نام ایک

جامع مکتوب

كَتَبَ عُمَرُ إِلَى أَبِي مُوسَى أَمَا بَعْدُ فَإِنَّ الْقَضَاءَ فَرِيضَةٌ مُحْكَمَةٌ وَسُنَّةٌ مُتَّبَعَةٌ فَافْهَمُوا إِذَا
أُدْلِيَ إِلَيْكَ فَإِنَّهُ لَا يَنْفَعُ تَكْلُمٌ بِحَقِّ لَا نَفَاذَ لَهُ آسِ النَّاسِ فِي مَجْلِسِكَ وَفِي وَجْهِكَ
وَقَضَائِكَ حَتَّى لَا يَطْمَعُ شَرِيفٌ فِي حَيْفِكَ، وَلَا يَبْئَسُ ضَعِيفٌ مِنْ عَدْلِكَ، الْبَيِّنَةُ عَلَى
الْمُدَّعِي، وَالْيَمِينُ عَلَى مَنْ أَنْكَرَ، وَالصُّلْحُ جَائِزٌ بَيْنَ الْمُسْلِمِينَ، إِلَّا صُلْحًا أَحَلَّ حَرَامًا أَوْ
حَرَّمَ حَلَالًا، وَمَنْ أَدْعَى حَقًّا غَائِبًا أَوْ بَيِّنَةً فَاضْرِبْ لَهُ أَمْدًا يَنْتَهِي إِلَيْهِ، فَإِنْ بَيِّنَةٌ أُعْطِيَتْهُ بِحَقِّهِ،
وَأِنْ أُعْجِرَتْ ذَلِكَ اسْتَحْلَلْتَ عَلَيْهِ الْقَضِيَّةَ، فَإِنَّ ذَلِكَ هُوَ أُبْلَغُ فِي الْعُدْرِ وَأَجْلَى لِلْعَمَاءِ،
وَلَا يَمْنَعَنَّكَ قَضَاءُ قَضِيَّتٍ فِيهِ الْيَوْمَ فَرَاغَتْ فِيهِ رَأْيِكَ فَهَدَيْتَ فِيهِ لِرُشْدِكَ أَنْ تَرُاجِعَ
فِيهِ الْحَقَّ، فَإِنَّ الْحَقَّ قَدِيمٌ لَا يُبْطِلُهُ شَيْءٌ، وَمُرَاجَعَةُ الْحَقِّ خَيْرٌ مِنَ التَّمَادِي فِي الْبَاطِلِ،
وَالْمُسْلِمُونَ عُذُولٌ بَعْضُهُمْ عَلَى بَعْضٍ، إِلَّا مُجْرَبًا عَلَيْهِ شَهَادَةٌ زُورٌ، أَوْ مَجْلُودًا فِي حَدٍّ،
أَوْ ظَنِينًا فِي وِلَايَةٍ أَوْ قَرَابَةٍ، فَإِنَّ اللَّهَ تَعَالَى تَوَلَّى مِنَ الْعِبَادِ السَّرَائِرَ، وَسَتَرَ عَلَيْهِمُ الْحُدُودَ إِلَّا
بِالْبَيِّنَاتِ وَالْأَيْمَانِ، ثُمَّ الْفَهْمُ الْفَهْمُ فِيمَا أُدْلِيَ إِلَيْكَ مِمَّا وَرَدَ عَلَيْكَ مِمَّا لَيْسَ فِي قُرْآنٍ
وَلَا سُنَّةٍ، ثُمَّ قَائِسِ الْأُمُورَ عِنْدَ ذَلِكَ وَاعْرِفِ الْأَمْثَالَ، ثُمَّ اعْمِدْ فِيمَا تَرَى إِلَى أَحَبِّهَا إِلَى اللَّهِ
وَأَشْبَهْهَا بِالْحَقِّ، وَإِيَّاكَ وَالْفَضْبَ وَالْقَلْقَ وَالضُّجْرَ وَالتَّادِي بِالنَّاسِ وَالتَّكْرُّ عِنْدَ الْخُصُومَةِ،
أَوْ الْخُصُومِ، شَكَّ أَبُو عَبِيدٍ، فَإِنَّ الْقَضَاءَ فِي مَوَاطِنِ الْحَقِّ مِمَّا يُوجِبُ اللَّهُ بِهِ الْأَجْرَ، وَ
يُحْسِنُ بِهِ الدِّكْرَ، فَمَنْ خَلَصَتْ نِيَّتُهُ فِي الْحَقِّ وَلَوْ عَلَى نَفْسِهِ كَفَاهُ اللَّهُ مَا بَيَّنَّهُ وَبَيَّنَ النَّاسَ،
وَمَنْ تَزَيَّنَ بِمَا لَيْسَ فِي نَفْسِهِ شَانَهُ اللَّهُ، فَإِنَّ اللَّهَ تَعَالَى لَا يَقْبَلُ مِنَ الْعِبَادِ إِلَّا مَا كَانَ خَالِصًا،
فَمَا ظَنُّكَ بِتَوَابٍ عِنْدَ اللَّهِ فِي عَاجِلِ رِزْقِهِ وَخَزَائِنِ رَحْمَتِهِ، وَالسَّلَامُ عَلَيْكَ وَرَحْمَةُ اللَّهِ.

(اعلام الموقعين).

(حمد و صلوة کے بعد) کہنے کی بات یہ ہے کہ یہ جان لو کہ جب کوئی جھگڑا اور مقدمہ پیش ہو تو قضاہ پختہ و محکم فریضہ اور واجب الاتباع سنت ہے کیونکہ حق بات کو محض زبان سے کہنا جب کہ اس کو نافذ نہ کیا جائے کچھ مفید نہیں۔ اپنی مجلس (میں لوگوں کی بے تکلف رسائی) سے اور اپنی رضا مندی سے (کہ وہ کسی

طریقے سے اس کو حاصل کر سکیں) اور اپنے فیصلہ سے (کہ وہ اس کو پہلے سے جان سکیں اور اس پر اثر انداز ہو سکیں اس سے) لوگوں کو مایوس رکھو تا کہ کوئی بڑا شخص تم سے ظلم کرانے کی طمع نہ کرنے لگے اور کمزور شخص تم سے عدل و انصاف حاصل کرنے سے مایوس نہ ہو جائے۔ گواہی اور ثبوت مہیا کرنا مدعی کی ذمہ داری ہے اور حلف اٹھانا دعوے کا انکار کرنے والے کے ذمہ ہے۔ مسلمانوں کے درمیان صلح جائز ہے لیکن ایسی صلح نہیں جس میں حرام کو حلال اور حلال کو حرام کر دیا جائے۔ جو مدعی دعویٰ کرے کہ اس کے (پاس) ثبوت ہیں لیکن وہ اس وقت موجود نہیں تو اس کے لئے کوئی مناسب مدت مقرر کر دو جس میں وہ ان کو حاضر کرے۔ پھر اگر وہ ثبوت (و گواہی) پیش کر دے تو تم اس کو اس کا حق دے دو اور اگر وہ ثبوت پیش نہ کر سکے تو تم اس کے خلاف فیصلہ دینے میں حق بجانب ہو گے کیونکہ اس میں تمہارے لئے بھرپور عذر ہے اور جہالت سے خوب دوری ہے۔

اور آج تم نے کوئی فیصلہ دیا پھر تم نے اس میں غور و فکر کیا اور تمہارے سامنے درست بات آئی اور سابقہ فیصلہ کا غلط ہونا) واضح ہو جائے تو سابقہ فیصلہ تمہیں حق کو اختیار کرنے سے نہ روکے کیونکہ حق تو (وہ) ہے جو اللہ کے ہاں حق ہے اور وہ (قدیم (اور ہمیشہ سے) ہے کوئی بھی چیز (خواہ وہ قاضی کا اس کے مخالف فیصلہ ہی ہو) اس کو باطل نہیں کر سکتی۔ اور باطل میں سرکشی کرنے سے حق کی طرف رجوع کر لینا بہتر ہے۔ اور (خیر القرون ہونے کی وجہ سے) مسلمان سب عادل ہیں اور ایک دوسرے کے خلاف ان کی گواہی قبول کی جائے گی مگر جس کی گواہی کے جھوٹا ہونے کا تجربہ ہو چکا ہے یا جس کو حد قذف لگ چکی ہو یا ولایا یا قرابت کے بارے میں جو تہمت زدہ ہو کہ وہ اپنے قراہتداروں کی ناجائز حمایت کرتا ہے کیونکہ بندوں کی چھپی باتوں سے سروکار تو صرف اللہ تعالیٰ کو ہے ہمارے سامنے جس کی بھلائی اعلانیہ ہوگی ہم اس کی گواہی کو قبول کریں گے اور اس کی چھپی باتیں اللہ کے سپرد کریں گے اور اللہ تعالیٰ نے لوگوں کے گناہوں پر پردہ ڈالا ہے۔ لہذا ان کا پتہ نہیں چلتا مگر ثبوت اور گواہوں سے اور قسموں سے (جیسا کہ لعان میں شوہر کی قسموں سے اور قسامت میں مقتول کے اولیاء کی قسموں سے)۔ پھر تمہارے پاس جو مقدمات ایسے آئیں جن کے بارے میں نہ تو قرآن میں کوئی ہدایت موجود ہو اور نہ سنت میں ہو تو ان میں فہم سے کام لو فہم سے کام لو اور اس وقت ان کو قیاس کرو اور ان سے مماثلت رکھنے والی صورتوں اور ان کے احکام کو دیکھو اور ان میں سے جس کو تم اللہ تعالیٰ کے نزدیک زیادہ پسندیدہ اور حق کے زیادہ مشابہ سمجھو اس کو اختیار کرو۔ اور لوگوں کی باتوں کی وجہ سے غصہ کرنے سے بچو (کیونکہ تمہارے غصہ کرنے کی وجہ سے حقدار اپنا حق لینے کے لئے تمہارے پاس آنے سے کترائے گا) اور لوگوں کی باتوں کی وجہ سے تنگدلی اور بے قراری اور تکلیف محسوس کرنے سے بھی بچو (کیونکہ ان کے ہوتے ہوئے تم حق پر جبر

نہیں کر سکو گے۔ اور مقدمہ کے وقت یا فریقین کے سامنے بے رنجی بھی نہ کرو (کہ اس سے فریقین کی دلکھنی ہوتی ہے۔ اور ان باتوں سے بچنا واقعی ضروری ہے) کیونکہ (ایک اہم وجہ یہ بھی ہے کہ ان باتوں سے بچتے ہوئے) حق کے مواقع میں اصول کے مطابق فیصلہ دینے پر اللہ تعالیٰ (آخرت میں) اجر و ثواب دیتے ہیں اور (دنیا میں) نیک نامی عطا فرماتے ہیں۔ جس کی نیت حق کے لئے خالص ہوئی اگرچہ وہ حق اس کے اپنے خلاف ہو تو اللہ تعالیٰ اس کے اور لوگوں کے مابین (معاملات کی) کفایت فرماتے ہیں اور جو اپنے آپ کو ان خوبیوں والا ظاہر کرے جو اس میں نہیں ہیں تو اللہ تعالیٰ اس کو عیب دار کر دیتے ہیں کیونکہ اللہ تعالیٰ بندوں سے صرف وہی باتیں قبول کرتے ہیں جو خالص (اس کی رضا کے لئے) ہوں تو تمہارا کیا گمان ہے کہ اس مخلص کے لئے اللہ تعالیٰ کے ہاں کتنا بڑا معاوضہ ہے دنیوی رزق کا بھی (خواہ اس رزق کا تعلق بدن سے ہو یا دل و روح سے ہو) اور اللہ کی رحمت کے خزانوں کا بھی۔ تم پر اللہ کی سلامتی اور اس کی رحمت ہو۔

گواہی

گواہ گواہی دینے کے لئے خود مستعد رہے

عَنْ زَيْدِ بْنِ خَالِدِ الْجُهَنِيِّ أَنَّ رَسُولَ اللَّهِ ﷺ قَالَ أَلَا أُخْبِرُكُمْ بِخَيْرِ الشُّهَدَاءِ الَّذِينَ يَأْتِي بِشَهَادَتِهِ قَبْلَ أَنْ يُسْأَلَهَا. (احمد و مسلم).

حضرت زید بن خالد جہنی رضی اللہ عنہ سے روایت ہے رسول اللہ صلی اللہ علیہ وسلم نے فرمایا کیا میں تمہیں نہ بتاؤں کہ بہترین گواہ کون ہے (لوگوں نے کہا کہ ضرور بتائیے۔ آپ صلی اللہ علیہ وسلم نے فرمایا) وہ شخص ہے جو مدعی کے مطالبہ سے پہلے (محض اس فکر سے کہ کہیں حقدار کا حق ضائع نہ ہو جائے) گواہی کے لئے حاضر ہو۔

حدود کے معاملہ میں جب کہ مجرم ڈھیٹ نہ ہو پردہ پوشی افضل ہے

عَنْ ابْنِ هَزَالٍ عَنْ أَبِيهِ أَنَّهُ ذَكَرَ شَيْئًا مِنْ أَمْرِ مَا عَزَرَ لِلنَّبِيِّ ﷺ فَقَالَ رَسُولُ اللَّهِ ﷺ لَوْ سَتَرْتَهُ بِثَوْبِكَ كَانَ خَيْرًا لَكَ. (احمد).

ابن ہزال سے روایت ہے کہ ان کے والد ہزال نے ماعز رضی اللہ عنہ جن سے زنا سرزد ہو گیا تھا ان کے جرم سے متعلق کچھ بات نبی صلی اللہ علیہ وسلم سے ذکر کی تو آپ صلی اللہ علیہ وسلم نے فرمایا اگر تم اپنے کپڑے سے (یعنی اپنی کوشش کر کے) ان کی پردہ پوشی کرتے تو یہ تمہارے لئے بہتر ہوتا۔

مخصوص امور میں تنہا ایک عورت کی گواہی

عَنِ الزُّهْرِيِّ قَالَ مَضَتْ السُّنَّةُ أَنْ تَجُوزَ شَهَادَةُ النِّسَاءِ فِيمَا لَا يَطَّلِعُ عَلَيْهِ غَيْرُهُنَّ مِنْ وِلَادَاتِ النِّسَاءِ وَغَيْرِئِهِنَّ وَتَجُوزُ شَهَادَةُ الْقَابِلَةِ وَحَدَّهَا فِي الْإِسْتِهْلَالِ. (ابن ابی شیبہ).

زہری رحمہ اللہ فرماتے ہیں (رسول اللہ صلی اللہ علیہ وسلم اور صحابہ کی) یہ سنت جاری رہی ہے کہ وہ باتیں جن پر صرف عورتیں ہی مطلع ہوتی ہیں مثلاً ان کا بچے جنا اور ان کے پوشیدہ عیب تو ان باتوں میں تنہا عورتوں

کی گواہی جائز ہے اور نومولود کے رونے (یعنی زندہ یا مردہ پیدا ہونے) کے بارے میں تہا دادائی کی گواہی قبول کرنا جائز ہے۔

نکاح اور طلاق میں ایک مرد کے ساتھ دو عورتوں کی گواہی مقبول ہے

عَنْ عُمَرَ قَالَ أَجَازَ رَسُولُ اللَّهِ ﷺ شَهَادَةَ رَجُلٍ وَامْرَأَتَيْنِ فِي نِكَاحٍ. (دار قطنی)
حضرت عمر رضی اللہ عنہ کہتے ہیں نکاح کے بارے میں رسول اللہ ﷺ نے ایک مرد اور دو عورتوں کی گواہی کو قبول فرمایا۔

گواہی پر گواہ بنانا (شہادت بر شہادت)

عَنْ عَلِيٍّ قَالَ لَا يَجُوزُ عَلَى شَهَادَةِ الْمَيِّتِ إِلَّا رَجُلَانِ (عبدالرزاق)
حضرت علی رضی اللہ عنہ نے فرمایا جو شخص مر رہا ہو اس کی گواہی پر گواہ بننے کے لئے دو مرد ضروری ہیں۔
عَنِ الشَّعْبِيِّ قَالَ لَا يَجُوزُ شَهَادَةُ الشَّاهِدِ عَلَى الشَّاهِدِ حَتَّى يَكُونَا رَجُلَيْنِ. (ابن ابی شیبہ)

شععی رحمہ اللہ فرماتے ہیں گواہ کی گواہی پر آگے گواہ صرف اسی صورت میں بن سکتے ہیں جب دو مرد ہوں۔ (ابن ابی شیبہ)۔

عَنِ الشَّعْبِيِّ وَقَتَادَةَ وَالنَّحْضِيِّ لَا تَجُوزُ شَهَادَةُ عَلَى شَهَادَةِ فِي حَدِّ. (محملی ابن جرم)
شععی، قتادہ اور ابراہیم نخعی رحمہم اللہ فرماتے ہیں حد کے جرم میں گواہ کی گواہی پر آگے گواہ نہیں بن سکتے (کیونکہ گواہی پر گواہی جو زبانی ہو اس میں مختلف شبہات پیدا ہوتے ہیں جب کہ شبہ کے ہوتے ہوئے حد نہیں لگتی)۔

گواہی سے پھر جانا

عَنِ الشَّعْبِيِّ أَنَّ رَجُلَيْنِ شَهِدَا عِنْدَ عَلِيِّ بْنِ أَبِي طَالِبٍ عَلَى رَجُلٍ بِالسَّرْقَةِ فَقَطَعَ يَدَهُ ثُمَّ أَتِيَا بَعْدَ ذَلِكَ بِآخَرَ فَقَالَ أَوْهَمْنَا إِنَّمَا السَّارِقُ هَذَا فَقَالَ عَلِيُّ لَا أَصَدِّقُكُمَا عَلَى هَذَا الْآخَرِ وَأَضْمِنُكُمْ دِيَةَ يَدِ الْأَوَّلِ وَلَوْ أَنِّي أَعْلَمْتُكُمْ مَا فَعَلْتُمَا ذَلِكَ عَمَدًا قَطَعْتُ أَيْدِيَكُمَا. (محممد و الشافعی)۔

شععی رحمہ اللہ سے روایت ہے کہ دو آدمیوں نے حضرت علی رضی اللہ عنہ کے پاس ایک آدمی کے خلاف چوری کی گواہی دی۔ (ان کی گواہی کی بنیاد پر) حضرت علی رضی اللہ عنہ نے چور کا ہاتھ کٹوا دیا۔ بعد میں وہ دونوں گواہ ایک اور آدمی کو پکڑ کر لائے اور کہا (پہلے آدمی کے بارے میں) ہمیں وہم ہو گیا تھا (اور ہم نے

غلطی سے اس کے بارے میں چوری کی گواہی دے دی تھی) اصل چور تو یہ شخص ہے۔ حضرت علی ؓ نے فرمایا میں اس دوسرے شخص کے بارے میں تمہاری تصدیق نہیں کرتا اور (اب) پہلے شخص کے ہاتھ کی دیت تم دونوں کو دینی ہوگی اور اگر مجھے معلوم ہوتا کہ تم نے یہ حرکت جان بوجھ کر کی ہے تو میں (بدلہ میں تمہارے ہاتھ کٹوادیتا)۔

عَنْ إِبْرَاهِيمَ النَّخَعِيِّ قَالَ إِذَا شَهِدَ شَاهِدَانِ عَلَى قَطْعِ يَدِ فَقَضَى الْقَاضِي بِذَلِكَ ثُمَّ رَجَعَا عَنِ الشَّهَادَةِ فَعَلَيْهِمَا الدِّيَةُ وَإِنْ رَجَعَ أَحَدُهُمَا فَعَلَيْهِ نِصْفُ الدِّيَةِ. (محمد فی الاصل).

ابراہیم نخعی رحمہ اللہ کہتے ہیں جب دو گواہ ہاتھ کاٹنے کی سزا (والے جرم یعنی چوری) پر گواہی دیں اور قاضی اس کا فیصلہ دے (اور ہاتھ کٹوادے) پھر دونوں گواہ (اپنی گواہی سے) پھر جائیں تو ان کے ذمہ ہاتھ کی دیت ہوگی اور اگر صرف ایک گواہ پھر جائے تو اس پر نصف دیت آئے گی۔

عَنِ الشَّعْبِيِّ أَنَّ رَجُلَيْنِ شَهِدَا عَلَى رَجُلٍ أَنَّهُ طَلَّقَ امْرَأَتَهُ ثَلَاثًا وَفَرَّقَ الْقَاضِي بَيْنَهُمَا ثُمَّ تَزَوَّجَهَا أَحَدُ الشَّاهِدَيْنِ ثُمَّ رَجَعَ عَنِ شَهَادَتِهِ فَلَمْ يُفَرِّقْ بَيْنَهُمَا الشَّعْبِيُّ. (محمد فی الاصل)

شعبی رحمہ اللہ کے پاس یہ مقدمہ آیا کہ دو آدمیوں نے ایک شخص کے خلاف گواہی دی کہ اس نے اپنی بیوی کو تین طلاقیں دے دی ہیں۔ قاضی نے زوجین کے درمیان تفریق کرا دی۔ پھر ان میں سے ایک گواہ نے اس عورت سے نکاح کر لیا۔ بعد میں وہ گواہ (اپنی دی ہوئی گواہی سے) پھر گیا۔ شعبی رحمہ اللہ نے گواہ اور اس کی بیوی کے درمیان تفریق نہیں کی۔

کن لوگوں کی گواہی مقبول ہے

خصی کی گواہی

عَنِ ابْنِ سِيرِينَ أَنَّ عُمَرَ أَجَازَ شَهَادَةَ عَلْقَمَةَ الْخَصِيِّ عَلَى ابْنِ مَطْعُونٍ. (ابن ابی شیبہ)

ابن سیرین رحمہ اللہ سے روایت ہے کہ حضرت عمر ؓ نے علقمہ جو کہ خصی تھے قدامہ بن مظعون کے خلاف ان کی گواہی قبول کی۔

دیہاتی کی گواہی

عَنِ ابْنِ عَبَّاسٍ قَالَ شَهِدَ أَعْرَابِيٌّ عِنْدَ رَسُولِ اللَّهِ ﷺ عَلَى رُوِيَةِ الْهَلَالِ فَأَمَرَ بِاللَّاءِ يُنَادِي فِي النَّاسِ فَلْيَصُومُوا عَدَا. (ابوداؤد)

حضرت عبداللہ بن عباس ؓ کہتے ہیں ایک اعرابی نے رسول اللہ ﷺ کے پاس چاند دیکھنے کی گواہی دی۔ رسول اللہ ﷺ نے (اس کی گواہی قبول کرتے ہوئے) بلال ؓ کو حکم دیا کہ لوگوں میں

منادی کر دو کہ لوگ کل روزہ رکھیں۔

کن لوگوں کی گواہی مقبول نہیں

تہمت لگانے کی وجہ سے جس کو حد لگے

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ الْمُسْلِمُونَ عُذُولٌ بَعْضُهُمْ عَلَى بَعْضٍ إِلَّا مَحْدُودًا فِي فِرْيَةٍ. (ابن ابی شیبہ).

حضرت عبداللہ بن عمرو ؓ کہتے ہیں رسول اللہ ﷺ نے فرمایا مسلمان ایک دوسرے کے بارے میں عادل ہیں (یعنی نیک ہیں اور قابل اعتبار ہیں) سوائے اس شخص کے جس کو تہمت لگانے پر سزا ملی ہو۔

بچہ کی گواہی

عَنْ ابْنِ أَبِي مُلَيْكَةَ عَنِ ابْنِ عَبَّاسٍ فِي شَهَادَةِ الصَّبِيَّانِ لَا تَجُوزُ. (کتاب الام للشافعی).
ابن ابی ملیکہ رحمہ اللہ سے روایت ہے حضرت عبداللہ بن عباس ؓ نے فرمایا بچوں کی گواہی (جب کہ وہ بچپن میں دیں) قابل قبول نہیں۔

خیانت کرنے والے اور دشمنی رکھنے والے کی گواہی

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ رَدَّ شَهَادَةَ الْخَائِنِ وَالْخَائِنَةِ وَذِي الْعَمْرِ عَلَى أَخِيهِ. (ابوداؤد)

حضرت عبداللہ بن عمرو ؓ سے روایت ہے کہ رسول اللہ ﷺ نے خیانت کرنے والے مرد اور خیانت کرنے والی عورت کی (گواہی رد کی) اور دشمنی رکھنے والے کی اس کے (مسلمان) بھائی کے خلاف (جس سے وہ دشمنی رکھتا ہے) گواہی رد کر دی۔

جن کی گواہی میں ناجائز حمایت کا شبہ ہو

عَنْ عَبْدِ اللَّهِ بْنِ عَمْرٍو أَنَّ رَسُولَ اللَّهِ ﷺ رَدَّ شَهَادَةَ الْقَانِعِ لِأَهْلِ الْبَيْتِ وَأَجَازَ لِعَيْرِهِمْ. (ابوداؤد).

حضرت عبداللہ بن عمرو ؓ سے روایت ہے رسول اللہ ﷺ نے خادم کی گھر والوں کے لئے شہادت کو رد کر دیا البتہ دوسرے لوگوں کے لئے اس کی گواہی کو قبول فرمایا۔

عَنْ شُرَيْحٍ قَالَ أَرْبَعَةٌ لَا تَجُوزُ شَهَادَةُ بَعْضِهِمْ لِبَعْضِ الْمَرْأَةِ لِزَوْجِهَا وَالزَّوْجِ لِأَمْرَأَتِهِ

وَالْأَبُ لِابْنِهِ وَالْإِبْنُ لِأَبِيهِ وَالشَّرِيكُ لِشَرِيكِهِ وَالْمَحْدُودُ حَدًّا فِي قَدْفٍ. (کتاب الآثار لمحمد).

قاضی شریح رحمہ اللہ نے فرمایا چار آدمی ایسے ہیں جن کی گواہی ایک دوسرے کے حق میں مقبول نہیں۔ (1) بیوی کی اس کے شوہر کے حق میں اور شوہر کی اس کی بیوی کے حق میں (2) اور باپ کی اس کے بیٹے کے حق میں اور بیٹے کی اس کے باپ کے حق میں (3) اور ایک شریک کی اس کے دوسرے شریک کے حق میں (4) اور جس کو ناحق تہمت لگانے پر حد لگی ہو۔

ذمیوں کی گواہی

عَنْ جَابِرِ بْنِ عَبْدِ اللَّهِ أَنَّ النَّبِيَّ ﷺ أَجَازَ شَهَادَةَ أَهْلِ الْكِتَابِ بَعْضِهِمْ عَلَى بَعْضٍ. (ابن ماجہ).

حضرت جابر بن عبد اللہ ﷺ نے یہود و نصاریٰ (اور اسی طرح دیگر اہل کفر) کی ان کی آپس میں گواہی کو قبول فرمایا۔

جھوٹی گواہی

عَنْ أَبِي بَكْرَةَ قَالَ قَالَ رَسُولُ اللَّهِ ﷺ أَلَا أُبَيِّنُكُمْ بِالْكَبِيرِ قُلْنَا بَلَى يَا رَسُولَ اللَّهِ قَالَ الْإِشْرَاكُ بِاللَّهِ وَعُقُوقُ الْوَالِدَيْنِ وَكَانَ مُتَكَبِّراً فَجَلَسَ وَقَالَ أَلَا وَقَوْلُ الزُّورِ وَشَهَادَةُ الزُّورِ فَمَا زَالَ يُكْرِرُهَا حَتَّى قُلْنَا لَيْتَهُ سَكَتَ. (بخاری و مسلم)

حضرت ابو بکر ﷺ کہتے ہیں رسول اللہ ﷺ نے فرمایا (آگاہ ہو) کیا میں تمہیں یہ نہ بتاؤں کہ سب سے بڑے گناہ کون سے ہیں۔ ہم نے کہا اے اللہ کے رسول کیوں نہیں (ضرور بتائیے) آپ ﷺ نے فرمایا (وہ یہ ہیں) اللہ تعالیٰ کے ساتھ شرک کرنا اور والدین کی نافرمانی کرنا اور آپ ٹیک لگائے ہوئے تھے (اگلی بات بتانے کے لئے) اٹھ کر بیٹھ گئے اور فرمایا (تیسری بات کو) خوب اچھی طرح سن لو (وہ ہے) جھوٹی بات اور جھوٹی گواہی اور آپ ﷺ اس (تیسری بات) کو بار بار دہرانے لگے یہاں تک کہ (آپ کی گرانی کا خیال کر کے) ہم دل میں کہنے لگے کیا ہی اچھا ہو کہ اب آپ خاموشی اختیار فرمائیں۔

عَنِ الْوَلِيدِ بْنِ أَبِي مَالِكٍ أَنَّ عُمَرَ كَتَبَ إِلَى عُمَّالِهِ بِالشَّامِ فِي شَاهِدِ الزُّورِ يُضْرَبُ أَرْبَعِينَ سَوْطًا وَيَسْحَمُ وَجْهَهُ وَيُحْلَقُ رَأْسُهُ وَيُطَالُ حَبْسَهُ. (ابن ابی شیبہ).

ولید بن ابی مالک رحمہ اللہ سے روایت ہے کہ حضرت عمر ﷺ نے شام میں اپنے عمال کو لکھا کہ جھوٹی گواہی دینے والے کو چالیس کوڑے لگائے جائیں اور اس کا منہ کالا کیا جائے اور اس کا سر موٹا دیا جائے اور اس کو لمبی مدت کے لئے قید کیا جائے۔

حدود

کسی سے اتفاقیہ موجب حد جرم ہو جائے تو مجرم کو اس کا چھپانا بہتر ہے
عَنِ ابْنِ عُمَرَ قَالَ قَالَ رَسُولُ اللَّهِ ﷺ اجْتَنِبُوا هَذِهِ الْقَادُورَاتِ الَّتِي نَهَى اللَّهُ تَعَالَى عَنْهَا
فَمَنْ أَلَمَّ بِشَيْءٍ فَلْيَسْتَرِ بِسِتْرِ اللَّهِ وَلْيَتُبْ إِلَى اللَّهِ فَإِنَّهُ مَنْ يُبْدِ لَنَا صَفْحَتَهُ نَقِمُ عَلَيْهِ كِتَابَ
اللَّهِ (حاکم)

حضرت عبداللہ بن عمر ؓ کہتے ہیں رسول اللہ ﷺ نے فرمایا ان گندگیوں سے بچو جن سے اللہ
تعالیٰ نے منع فرمایا اور جو کوئی اس کا ارتکاب کر بیٹھے تو وہ اللہ کے پردے سے پردہ پوشی کرے (یعنی جب
اس نے گناہ کیا اور اللہ تعالیٰ نے اس گناہ پر کسی کو مطلع نہیں کیا تو یہ بھی کسی کے آگے ذکر نہ کرے) اور
اللہ تعالیٰ کے سامنے (خوب) توبہ کرے (امید ہے کہ اللہ تعالیٰ اس کو اس کی توبہ پر ویسے ہی معاف فرما
دیں گے) کیونکہ جو کوئی ہمارے سامنے اپنے (جرم کے) رخ کو کھولے گا تو ہم تو اس پر کتاب اللہ (میں
مذکور حد) کو جاری کریں گے۔

کسی سے اتفاقیہ موجب حد جرم ہو جائے تو دوسروں کا اسے چھپانا بہتر ہے
عَنْ نُعَيْمٍ أَنَّ مَاعِزًا أَتَى النَّبِيَّ ﷺ فَأَقْرَبَ عِنْدَهُ أَرْبَعَ مَرَّاتٍ فَأَمَرَ بِرَجْمِهِ وَقَالَ لَهُ زَالِ لَوْ
سَتَرْتَهُ بِثَوْبِكَ كَانَ خَيْرًا لَكَ قَالَ ابْنُ الْمُنْكَدِرِ إِنَّ هَذَا أَمْرٌ مَاعِزًا أَنْ يَأْتِيَ النَّبِيَّ ﷺ
فِي خَيْبَرَةَ (ابوداؤد)

نعم رحمہ اللہ کہتے ہیں کہ حضرت ماعز ؓ میرے والد کی آزاد کردہ لونڈی سے زنا کر بیٹھے تو میرے
والد ہزال ؓ نے ان کو مشورہ دیا کہ نبی ﷺ کے پاس جا کر آپ کو یہ واقعہ بتائیں تاکہ آپ اس گناہ
سے توبہ کے سلسلہ میں کوئی راہ بتائیں تو ماعز ؓ نبی ﷺ کے پاس آئے اور (چونکہ ان کو نہ تو یہ اندازہ

تھا کہ اس پر جرم کی سزا ہو سکتی ہے اور نہ ہی اس کا اندازہ تھا کہ نبی ﷺ جو حاکم کی حیثیت بھی رکھتے تھے ان کے پاس جا کر چار مرتبہ اقرار کرنے سے جرم ثابت ہو جائے گا اور پھر سزا لامحالہ ملے گی۔ لہذا نبی ﷺ کے بار بار ان کو ہٹا دینے کے باوجود انہوں نے آپ ﷺ کے پاس چار مرتبہ زنا کا اقرار کیا۔ اس پر نبی ﷺ نے ان پر جرم کی سزا جاری کرنے کا حکم دیا اور (بعد میں) ہزال ﷺ سے کہا کہ اگر تم ان کو اپنے کپڑے سے چھپا لیتے (یعنی ان کی پردہ پوشی کرتے اور ان کو مجھ تک نہ بھیجتے اور یہ خود ہی توبہ کر لیتے) تو یہ تمہارے لئے بہتر ہوتا (کہ تمہیں اس پر اجر ملتا اور ان کی توبہ پر امید ہے کہ اللہ تعالیٰ بھی معاف فرمادیتے)۔

کوئی شک و شبہ ہو تو حد نہ لگے گی

عَنْ عَائِشَةَ قَالَتْ قَالَ رَسُولُ اللَّهِ ﷺ إِذْ رَأَوْا الْخُدُودَ عَنِ الْمُسْلِمِينَ مَا اسْتَطَعْتُمْ فَإِنْ وَجَدْتُمْ لِلْمُسْلِمِ مَخْرَجًا فَخَلُّوا سَبِيلَهُ فَإِنَّ الْإِمَامَ لَأَنْ يُخْطِئَ فِي الْعَفْوِ خَيْرٌ مِنْ أَنْ يُخْطِئَ فِي الْعُقُوبَةِ (ترمذی و ابن ابی شیبہ)

حضرت عائشہ رضی اللہ عنہا کہتی ہیں رسول اللہ ﷺ نے فرمایا جہاں تک ہو سکے مسلمانوں سے حدود کو دور کرو اور مسلمان کے لئے اگر تم خلاصی کی کوئی وجہ پاؤ تو اس کی راہ چھوڑ دو کیونکہ امام غلطی سے معاف کر دے یہ اس سے بہتر ہے کہ وہ غلطی سے سزا دے۔

فائدہ: امام ترمذی لکھتے ہیں وقد روى عن غير واحد من الصحابة انهم قالوا ذلك ليعني بہت سے صحابہ سے مروی ہے کہ انہوں نے بھی ایسا ہی قول کیا ہے اور فتح القدر میں ابن ہمام رحمہ اللہ نے اور مغنی میں موفق بن قدامہ رحمہ اللہ نے تصریح کی ہے شبہ کی بنیاد پر حد کو نہ لگانے پر امت کا اجماع و کامل اتفاق ہے۔

حد قائم کرنا حکومت و عدالت کا کام ہے

عَنْ مُسْلِمِ بْنِ يَسَارٍ قَالَ كَانَ أَبُو عَبْدِ اللَّهِ ﷺ رَجُلًا مِنَ الصَّحَابَةِ يَقُولُ الزُّكَاةُ وَالْخُدُودُ وَالْفَيْءُ وَالْجُمُعَةُ إِلَى السُّلْطَانِ (طحاوی)

مسلم بن یسار رحمہ اللہ کہتے ہیں کہ ایک صحابی ابو عبد اللہ فرماتے تھے زکوٰۃ وصول کرنا، حدود قائم کرنا، مال غنیمت تقسیم کرنا اور جمعہ قائم کرنا (بنیادی طور پر) حاکم وقت کے فرائض ہیں۔

حد مسجد میں نہیں لگے گی

عَنْ حَكِيمِ بْنِ حِزَامٍ قَالَ نَهَى رَسُولُ اللَّهِ ﷺ أَنْ يُسْتَفَادَ فِي الْمَسْجِدِ وَأَنْ تُقَامَ

فِيهِ الْحُدُودُ (ابوداؤد)

حضرت حکیم بن حزام رضی اللہ عنہ کہتے ہیں رسول اللہ صلی اللہ علیہ وسلم نے اس بات سے منع فرمایا کہ مسجد میں قصاص لیا جائے اور مسجد میں حدود جاری کی جائیں۔

حد جاری نہ کرنے کی سفارش کرنا جائز نہیں

عَنْ عَائِشَةَ أَنَّ قُرَيْشًا أَهَمَّهُمْ شَانُ الْمَرْأَةِ الْمَخْزُومِيَّةِ الَّتِي سَرَقَتْ فَقَالُوا مَنْ يُكَلِّمُ فِيهَا رَسُولَ اللَّهِ صلی اللہ علیہ وسلم فَقَالُوا وَمَنْ يُجْتَرَى عَلَيْهِ إِلَّا أُسَامَةُ بْنُ زَيْدٍ حَبِيبُ رَسُولِ اللَّهِ صلی اللہ علیہ وسلم فَكَلَّمَهُ أُسَامَةُ فَقَالَ رَسُولُ اللَّهِ صلی اللہ علیہ وسلم أَتَشْفَعُ فِي حَدِّ مَنْ حُدِّدَ اللَّهُ ثُمَّ قَامَ فَاخْتَطَبَ ثُمَّ قَالَ إِنَّمَا أَهْلَكَ الَّذِينَ قَبْلَكُمْ أَنَّهُمْ كَانُوا إِذَا سَرَقَ فِيهِمُ الشَّرِيفُ تَرَكَوهُ وَإِذَا سَرَقَ فِيهِمُ الضَّعِيفُ أَقَامُوا عَلَيْهِ الْحَدَّ وَأَيُّمُ اللَّهِ لَوْ أَنَّ فَاطِمَةَ بِنْتَ مُحَمَّدٍ سَرَقَتْ لَقَطَعْتُ يَدَهَا (بخاری و مسلم)

حضرت عائشہ رضی اللہ عنہا سے روایت ہے کہ ایک مخزومی عورت جس نے چوری کی تھی اس کے معاملہ نے قریش کو پریشانی میں مبتلا کر دیا (کیونکہ وہ اونچے گھرانے کی تھی اور چوری کی سزا میں ہاتھ کٹنے سے بڑوں کی سبکی ہوتی تھی جبکہ نبی صلی اللہ علیہ وسلم اس عورت کے ہاتھ کے کاٹنے کا حکم دے چکے تھے) تو انہوں نے آپس میں مشورہ کیا کہ اس بارے میں کوئی رسول اللہ صلی اللہ علیہ وسلم سے (سفارش والی) بات کرے۔ بعض نے کہا رسول اللہ صلی اللہ علیہ وسلم کے محبوب اسامہ بن زید رضی اللہ عنہ کے علاوہ اور کون اس بات کی جرأت کر سکتا ہے (یہ سوچ کر انہوں نے حضرت اسامہ بن زید رضی اللہ عنہ کو بات کرنے پر آمادہ کیا اور) اسامہ رضی اللہ عنہ نے رسول اللہ صلی اللہ علیہ وسلم سے بات کی تو آپ صلی اللہ علیہ وسلم نے فرمایا کیا تم اللہ کی حدود میں سے حد کے بارے میں سفارش کرتے ہو (کہ اس کو جاری نہ کیا جائے حالانکہ یہ حدود خالص اللہ تعالیٰ کا حق ہیں تو کسی بندے کو کیا حق حاصل ہے کہ وہ اس بات کی سفارش کرے کہ اللہ تعالیٰ کو اس کا حق نہ دیا جائے) پھر آپ کھڑے ہوئے اور بھرپور خطبہ دیا اور (اس میں یہ بھی) فرمایا تم سے پہلے (بعض) لوگوں کو اس بات نے ہلاک کیا کہ جب ان میں سے کوئی بڑا آدمی چوری کرتا تھا تو اس کو چھوڑ دیتے تھے اور جب ان میں سے کوئی کمزور چوری کرتا تھا تو اس پر حد جاری کرتے تھے اور اللہ کی قسم اگر (میری بیٹی) فاطمہ بنت محمد بھی چوری کرتی تو (اللہ کا حق ہونے کی وجہ سے) میں اس کا ہاتھ بھی ضرور کاٹتا۔

عَنْ عَبْدِ اللَّهِ بْنِ عُمَرَ قَالَ سَمِعْتُ رَسُولَ اللَّهِ صلی اللہ علیہ وسلم يَقُولُ مَنْ حَالَثَ شَفَاعَتَهُ ذُونَ حَدِّ مِنْ حُدُودِ اللَّهِ فَقَدْ ضَادَّ اللَّهَ (احمد و ابوداؤد)

حضرت عبداللہ بن عمر رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ جس کی

سفارش اللہ تعالیٰ کی حدود میں سے کسی حد کے جاری کئے جانے میں حائل (اور رکاوٹ) ہوئی (اور اس سفارش کی وجہ سے حد نہیں لگائی گئی) تو اس نے اللہ تعالیٰ (کے حکم) کی مخالفت کی۔

حد میں کوڑے لگانے کا ضابطہ

کوڑا کیسا ہو

عَنْ يَحْيَى بْنِ أَبِي كَثِيرٍ أَنَّ رَجُلًا أَتَى النَّبِيَّ ﷺ فَقَالَ يَا رَسُولَ اللَّهِ إِنِّي أَصَبْتُ حَدًّا فَأَقَمَهُ عَلَيَّ فَدَعَا رَسُولَ اللَّهِ ﷺ بِسَوْطٍ فَأَتَيْتَ بِسَوْطٍ شَدِيدٍ لَهُ ثَمْرَةٌ فَقَالَ سَوْطٌ ذُونٌ هَذَا فَإِنِّي بِسَوْطٍ مَكْسُورٍ لِيْنِ فَقَالَ سَوْطٌ فَوْقَ هَذَا فَإِنِّي بِسَوْطٍ بَيْنَ سَوْطَيْنِ فَقَالَ هَذَا فَأَمَرَ بِهِ فَجَلَدَهُ (عبدالرزاق)

یحییٰ بن ابی کثیر رحمہ اللہ سے روایت ہے کہ ایک شخص نبی ﷺ کے پاس آیا اور کہا اے اللہ کے رسول مجھ سے (کوڑوں کی) حد کا موجب فعل سرزد ہو گیا ہے تو آپ اس کو مجھ پر قائم کر دیجئے (تاکہ میں اس گناہ سے پاک ہو جاؤں) رسول اللہ ﷺ نے ایک چھڑی منگوائی تو ایک سخت چھڑی لائی گئی جس پر گر ہیں بھی تھیں۔ آپ نے فرمایا اس سے ہلکی چھڑی لاؤ۔ پھر چھڑی لائی گئی جو ٹوٹی ہوئی بہت نرم تھی۔ آپ ﷺ نے فرمایا اس سے کچھ سخت لاؤ۔ (تیسری مرتبہ) ایسی چھڑی لائی گئی جو (سابقہ) دو چھڑیوں کے درمیان کی تھی۔ آپ ﷺ نے فرمایا (ہاں) یہ (ٹھیک) ہے اور اس کا حکم دیا اور اس شخص کو کوڑے لگوائے۔

عَنْ حَنْظَلَةَ السَّدُوسِيِّ قَالَ سَمِعْتُ أَنَسَ بْنَ مَالِكٍ يَقُولُ كَانَ يُؤْمَرُ بِالسَّوْطِ فَيَقْطَعُ ثَمْرَتَهُ ثُمَّ يَدُقُّ بَيْنَ حَجْرَيْنِ حَتَّى يَلِينُ ثُمَّ يُضْرَبُ بِهِ فَلَنَّا لِأَنَسِ فِي زَمَانٍ مَن كَانَ هَذَا قَالَ فِي زَمَانِ عُمَرَ بْنِ الْخَطَّابِ (ابن ابی شیبہ)

حظللہ سدوسی رحمہ اللہ کہتے ہیں میں نے حضرت انس بن مالک ؓ کو یہ فرماتے ہوئے سنا کہ چھڑی منگوائی جاتی تھی اور اس کی گرہیں کاٹ دی جاتی تھیں پھر اس کو دو پتھروں کے درمیان کوٹا جاتا تھا یہاں تک کہ وہ نرم ہو جاتی۔ پھر اس سے کوڑے لگائے جاتے تھے۔ حظللہ کہتے ہیں ہم نے حضرت انس ؓ سے پوچھا یہ کس کے زمانے کی بات ہے۔ انہوں نے فرمایا حضرت عمر بن خطاب ؓ کے (زمانے کی بات ہے)۔

مرد کو کھڑا کر کے اور عورت کو بٹھا کر کوڑے لگائیں

عَنْ عَلِيٍّ ؓ قَالَ يُضْرَبُ الرَّجُلُ قَائِمًا وَالْمَرْأَةُ قَاعِدَةً (عبدالرزاق)

حضرت علیؑ فرماتے ہیں مرد کو کھڑا کر کے اور عورت کو بٹھا کر کوڑے لگائے جائیں۔

جو عورت نفاس میں ہو اس کو نفاس ختم ہونے پر کوڑے لگائے جائیں

عَنْ عَلِيٍّ أَنَّ أُمَّةَ لِرَسُولِ اللَّهِ ﷺ زَنَتْ فَأَمَرَنِي أَنْ أَجْلِدَهَا فَإِذَا هِيَ حَدِيثُ عَهْدِ بِنَفَاسٍ فَخَشِيتُ إِنْ أَنَا جَلَدْتُهَا أَنْ أَقْتُلَهَا فَذَكَرْتُ ذَلِكَ لِلنَّبِيِّ ﷺ فَقَالَ أَحْسَنْتَ وَفِي رِوَايَةٍ أُتْرُكُهَا حَتَّى تُمَاتِلَ (مسلم)

حضرت علیؑ سے روایت ہے کہ رسول اللہ ﷺ (کے خاندان والوں) کی ایک باندی نے زنا کیا۔ آپ نے مجھے حکم دیا کہ میں اس کوڑے لگاؤں۔ میں (اس کے پاس گیا تو میں) نے دیکھا کہ اس کے ہاں کچھ وقت پہلے بچہ ہوا ہے اور وہ نفاس میں ہے۔ اس پر مجھے ڈر ہوا کہ اگر میں نے (اس حالت میں) اس کو کوڑے لگائے تو وہ تو مرجائے گی (جبکہ کوڑوں کی حد ایسی نہیں ہونی چاہئے کہ جس سے آدمی مر جائے لہذا میں اس کو چھوڑ کر آ گیا اور) میں نے اس بات کا ذکر نبی ﷺ سے کیا تو آپ نے فرمایا تم نے اچھا کیا (جو اس حالت میں اس کو کوڑے نہیں لگائے) اس کو چھوڑے رکھو یہاں تک کہ وہ نفاس سے فارغ ہو جائے۔

جس مریض کے تندرست ہونے کی امید نہ ہو اس کے لئے کوڑوں کی حد کی

صورت

عَنْ بَعْضِ أَصْحَابِ النَّبِيِّ ﷺ مِنَ الْأَنْصَارِ أَنَّهُ اشْتَكَى رَجُلٌ مِنْهُمْ حَتَّى أَضْنَى فَعَادَ جِلْدَةً عَلَى عَظْمٍ فَدَخَلَتْ عَلَيْهِ جَارِيَةٌ لِبَعْضِهِمْ فَهَشَّ لَهَا فَوَقَعَ عَلَيْهَا فَلَمَّا دَخَلَ عَلَيْهِ رِجَالُ قَوْمِهِ يَعُودُونَ أَخْبَرَهُمْ بِذَلِكَ وَقَالَ اسْتَفْتُوا لِي رَسُولَ اللَّهِ ﷺ فَإِنِّي قَدْ وَقَعْتُ عَلَى جَارِيَةٍ دَخَلْتُ عَلَى فَذَكَرُوا ذَلِكَ لِرَسُولِ ﷺ وَقَالُوا مَا رَأَيْنَا بِأَحَدٍ مِنَ النَّاسِ مِنَ الضَّرِّ مِثْلَ الَّذِي هُوَ بِهِ لَوْ حَمَلْنَا إِلَيْكَ لَتَفَسَّخَتْ عِظَامُهُ مَا هُوَ إِلَّا جِلْدٌ عَلَى عَظْمٍ فَأَمَرَ رَسُولُ اللَّهِ ﷺ أَنْ يَأْخُذُوا لَهُ مِائَةَ شِمْرَاخٍ فَيَضْرِبُوهُ بِهَا ضَرْبَةً وَاحِدَةً (ابوداؤد).

ایک انصاری صحابی سے روایت ہے کہ انصار میں سے ایک شخص بیمار ہوا (اور اس کی بیماری بڑھی) یہاں تک کہ ہڈیوں کا ڈھانچہ بن گیا اس کے پاس انصار کی کوئی باندی (کسی کام سے) گئی تو اس کی وجہ سے اس میں نشاط پیدا ہوا اور اس سے جماع کر بیٹھا۔ (بعد میں) جب اس کی قوم کے لوگ اس کی عیادت کرنے آئے تو اس نے ان کو یہ قصہ سنایا اور کہا آپ لوگ میرے لئے رسول اللہ ﷺ سے دریافت کریں کیونکہ میرے پاس جو باندی آئی میں اس سے جماع کر بیٹھا۔ ان حضرات نے اس کا ذکر

رسول اللہ ﷺ سے کیا اور یہ بھی کہا کہ ان کی جو بری حالت ہے ایسی ہم نے کسی کی نہیں دیکھی۔ اگر ہم ان کو آپ کے پاس اٹھا کر لائیں تو ان کی ہڈیاں چٹخ جائیں وہ تو بس ہڈیوں کا ڈھانچہ ہیں۔ رسول اللہ ﷺ نے حکم فرمایا کہ (چونکہ یہ کنوارے ہیں اور ان میں زنا کی حد سو کوڑے ہیں تو ان کے لئے یہ تدبیر کرو کہ) ان کے لئے کھجور کے سو گچھے لو اور وہ سب ان کو ایک ہی دفعہ مار دو۔

فائدہ: ایسی ہی ایک تدبیر قرآن پاک میں بھی بتائی گئی ہے۔

حضرت ایوب علیہ السلام نے حالت مرض میں کسی بات پر خفا ہو کر قسم کھائی کہ تندرست ہو گئے تو اپنی اہلیہ کو سو لکڑیاں ماریں گے۔ وہ اہلیہ ان کی حالت مرض کی رفیق تھیں اور جان بوجھ کر کوئی قصور بھی نہ کیا تھا اس لئے اللہ تعالیٰ نے اپنی مہربانی سے قسم سچا کرنے کی تدبیر بتا دی۔

وَأَخَذُ بِبِيدِكَ ضِعْفًا فَأَضْرِبُ بِهِ وَلَا تَحْنُثْ (سورہ ص: 44)

اور پکڑو اپنے ہاتھ میں (سو) تنکوں کا مٹھا پھر اس سے مار لو اور قسم میں جھوٹے نہ بنو۔

زنا کی حد

زنا سے متعلق احکام کے نزول کی ترتیب

زنا کے متعلق پہلے پہل یہ آیتیں نازل ہوئیں۔

- 1- وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهَدُوا عَلَيْهِنَّ أَرْبَعَةً مِنْكُمْ فَإِنْ شَهِدُوا فَامْسِكُوهُنَّ فِي الْبُيُوتِ حَتَّى يَتَوَفَّهِنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا (سورہ نساء: 15)
- اور جو عورتیں بے حیائی کا کام کریں تمہاری بیویوں میں سے سو تم لوگ ان عورتوں پر چار آدمی اپنوں میں سے گواہ کرلو۔ پھر اگر وہ گواہی دے دیں تو تم ان کو گھروں کے اندر بند رکھو یہاں تک کہ موت ان کا خاتمہ کر دے یا اللہ تعالیٰ ان کے لئے کوئی اور راہ تجویز فرمادیں۔
- 2- وَالَّذَانِ يَأْتِيَانَهَا مِنْكُمْ فَأَذُوهُمَا فَإِنَّ تَابَا وَأَصْلَحَا فَأَعْرِضُوا عَنْهُمَا إِنَّ اللَّهَ كَانَ تَوَّابًا رَحِيمًا (سورہ نساء: 16)

اور وہ مرد و عورت جو تم میں سے یہ برائی کریں انہیں ایذا پہنچاؤ۔ پھر اگر وہ توبہ کر لیں اور اصلاح کر لیں تو ان سے درگزر کرو۔ بے شک اللہ توبہ قبول کرنے والا اور رحم فرمانے والا ہے۔
ان دو آیتوں سے دو حکم ملے۔

- 1- اگر شوہر بیویوں پر زنا کا الزام رکھیں اور ان کے جرم پر چار گواہ بھی لے آئیں تو آئندہ حکم آنے تک ان کو گھروں میں محبوس رکھا جائے۔
- 2- اجنبی مرد و عورت زنا کریں خواہ وہ شادی شدہ ہو یا غیر شادی شدہ ہوں ان کو حسب حال تعزیر کی جائے۔

زنا کی مرتکب بیویاں ایسی بھی ہو سکتی ہیں جن سے صحبت ہو چکی ہو یعنی وہ عیب ہوں یا ان سے

صحبت نہ ہوئی ہو یعنی وہ باکرہ ہوں۔ اسی طرح زنا کے مرتکب مردوں میں بعض ایسے ہیں جو نکاح کے بعد صحبت کر چکے ہوں اور کچھ وہ ہیں جو ابھی تک صحبت نہ کر پائے ہوں اور کچھ وہ ہیں جن کا نکاح ہی نہ ہوا ہو۔ جب یہ کہا گیا کہ ”آئندہ حکم آنے تک زنا کی مرتکب بیویوں کو گھروں میں محبوس رکھو۔“ تو انتظار صرف ان بیویوں کے حکم کا نہیں بلکہ ان سے زنا کرنے والوں کے حکم کا بھی ہے کیونکہ اول یہ انہیں سے ملوث ہوئے ہیں اور دوسرے ان کے بارے میں بھی کوئی متعین حکم نہیں دیا۔

مذکورہ بالا حکم کے بعد دوسرا حکم سنت و حدیث میں بیان ہوا۔ صحیح مسلم میں حضرت عبادہ بن صامت رضی اللہ عنہ سے نقل ہے۔

قَالَ رَسُولُ اللَّهِ ﷺ خُذُوا عَنِّي خُذُوا عَنِّي قَدْ جَعَلَ اللَّهُ لَهُنَّ سَبِيلًا الْبِكْرُ بِالْبِكْرِ جَلْدٌ مِائَةً وَنَفْيٌ سَنَةً وَالثَّيْبُ بِالثَّيْبِ جَلْدٌ مِائَةً وَالرَّجْمُ.

رسول اللہ صلی اللہ علیہ وسلم نے فرمایا مجھ سے لے لو، مجھ سے لے لو، اللہ تعالیٰ نے ان زنا کار بیویوں کے لئے (اور ان سے ملوث مردوں کے لئے) ضابطہ مقرر فرما دیا ہے۔ غیر شادی شدہ مرد کی غیر شادی شدہ عورت سے بدکاری میں سو کوڑے اور ایک سال کی جلا وطنی ہے۔ (یہی حکم ان مردوں اور عورتوں کا جن کا نکاح ہو چکا ہو لیکن صحبت نہ ہوئی) اور شادی شدہ مرد کی شادی شدہ عورت سے بدکاری میں (جب کہ دونوں پہلے نکاح سے صحبت بھی کر چکے ہوں) سو کوڑے اور رجم ہے۔

اس حدیث و سنت سے اس بیوی کا حکم بھی معلوم ہوا جس سے صحبت ہو چکی ہو پھر اس نے زنا کیا ہو اور شوہر نے اس پر چار گواہ قائم کر دیئے ہوں کہ اس کی سزا رجم ہے۔

تیسرے درجے میں سورہ نور کی آیات نازل ہوئیں۔ ان کے ساتھ ہی رجم سے متعلق آیت بھی نازل ہوئی۔ ان آیات میں مندرجہ ذیل احکام ملے۔

1- شوہر بیوی پر زنا کا الزام رکھے لیکن چار گواہ پیش نہ کر سکے تو لعان ہوگا۔

2- الزَّانِيَةُ وَالزَّانِيُ کے الفاظ سے غیر شادی شدہ کا حکم بتایا کہ اس کی سزا صرف سو کوڑے ہیں اور ایک سالہ جلا وطنی کو منسوخ کر دیا گیا۔

3- رجم کی آیت بھی نازل ہوئی جس سے رجم کی سزا کو برقرار رکھا گیا اور سو کوڑوں کی سزا کو منسوخ کر دیا گیا۔ بعد میں اس آیت کے الفاظ منسوخ کر دیئے گئے۔

عَنِ ابْنِ عَبَّاسٍ قَالَ قَالَ عُمَرُ بْنُ الْخَطَّابِ وَهُوَ جَالِسٌ عَلَى مِنْبَرِ رَسُولِ اللَّهِ ﷺ إِنَّ اللَّهَ قَدْ بَعَثَ مُحَمَّدًا ﷺ بِالْحَقِّ وَأَنْزَلَ عَلَيْهِ الْكِتَابَ فَكَانَ مِمَّا أَنْزَلَ عَلَيْهِ آيَةُ الرَّجْمِ قَرَأْنَاهَا وَوَعَيْنَاهَا وَعَقَلْنَاهَا فَرَجِمَ رَسُولُ اللَّهِ ﷺ وَرَجِمْنَا بَعْدَهُ فَأَخْشَى أَنْ طَالَ بِالنَّاسِ زَمَانٌ أَنْ

يَقُولُ قَاتِلٌ مَا نَجِدُ الرَّجْمَ فِي كِتَابِ اللَّهِ فَيَضْلُوهُ بَتْرَكٍ فَرِيضَةٌ أَنْزَلَهَا اللَّهُ وَأَنَّ الرَّجْمَ فِي كِتَابِ اللَّهِ حَقٌّ عَلَى مَنْ زَنَى إِذَا أَحْصَنَ مِنَ الرِّجَالِ وَالنِّسَاءِ إِذَا قَامَتِ الْبَيِّنَةُ (مسلم)

حضرت عبداللہ بن عباس رضی اللہ عنہ کہتے ہیں حضرت عمر رضی اللہ عنہ نے (اپنے دور خلافت میں) رسول اللہ صلی اللہ علیہ وسلم کے منبر پر بیٹھ کر فرمایا بلاشبہ اللہ تعالیٰ نے حضرت محمد صلی اللہ علیہ وسلم کو حق کے ساتھ معبود فرمایا اور ان پر کتاب نازل فرمائی۔ آپ پر جو کچھ نازل کیا گیا اس میں سے آیت رجم بھی تھی جس کو ہم نے پڑھا اور یاد کیا اور سمجھا (لیکن چونکہ اس کے الفاظ منسوخ ہونے تھے اس لئے نبی صلی اللہ علیہ وسلم نے ان کو لکھوایا نہیں) اور رسول اللہ صلی اللہ علیہ وسلم نے بھی رجم کی سزا دی اور آپ کے بعد ہم نے بھی رجم کی سزا دی۔ مجھے ڈر ہے کہ (قرآن میں لکھے نہ ہونے کے باعث) کچھ زمانہ گزرنے پر لوگ یہ نہ کہنے لگیں کہ ہم کتاب اللہ میں رجم کا حکم نہیں پاتے اور اس طرح اللہ کے اتارے ہوئے فریضہ کو ترک کرنے کی وجہ سے گمراہ ہو جائیں۔ اور یہ (بھی جان لو) کہ کتاب الہی میں رجم ثابت ہے اس شخص پر جو شادی شدہ مرد یا عورت ہو کر زنا کرے جب کہ گواہ قائم ہو جائیں (یا وہ خود اعتراف کر لے)۔

زنا اگر مجرم کے اقرار سے ثابت ہو تو حد کے لئے چار مرتبہ اقرار ضروری ہے

عَنْ أَبِي هُرَيْرَةَ قَالَ جَاءَ مَاعِزُ الْأَسْلَمِيُّ إِلَى رَسُولِ اللَّهِ ﷺ فَقَالَ إِنَّهُ قَدْ زَنَى فَأَعْرَضَ عَنْهُ ثُمَّ جَاءَ مِنَ الشَّقِيقِ الْآخِرِ فَقَالَ إِنَّهُ قَدْ زَنَى فَأَعْرَضَ عَنْهُ ثُمَّ جَاءَ مِنَ الشَّقِيقِ الْآخِرِ فَقَالَ يَارَسُولَ اللَّهِ إِنَّهُ قَدْ زَنَى فَأَمَرَ بِهِ فِي الرَّابِعَةِ فَأُخْرِجُ إِلَى الْحَرَّةِ فَرُجِمَ بِالْحِجَارَةِ (ترمذی)

حضرت ابو ہریرہ رضی اللہ عنہ کہتے ہیں حضرت ماعز اسلمی رضی اللہ عنہ رسول اللہ صلی اللہ علیہ وسلم کے پاس آئے اور کہا کہ انہوں نے زنا کیا ہے۔ نبی صلی اللہ علیہ وسلم نے ان سے اعراض کیا (اور منہ پھیر لیا اور ان کو وہاں سے باہر نکلوادیا) وہ دوسری جانب سے آگئے اور کہا کہ انہوں نے زنا کیا ہے۔ نبی صلی اللہ علیہ وسلم نے ان سے اعراض کیا (اور سابقہ عمل دہرایا) وہ دوسری جانب سے پھر آگئے اور کہا اے اللہ کے رسول صلی اللہ علیہ وسلم مجھ سے زنا ہو گیا ہے۔ چوتھی مرتبہ اقرار کرنے پر نبی صلی اللہ علیہ وسلم نے ان کے بارے میں حکم دیا اور ان کو آبادی سے باہر سیاہ چٹانوں کی جانب لے جایا گیا اور (وہاں) ان کو پتھروں سے رجم کیا گیا۔

عَنْ بُرَيْدَةَ قَالَ كُنَّا نَتَحَدَّثُ أَصْحَابَ النَّبِيِّ ﷺ أَنَّ مَاعِزَ بْنَ مَالِكٍ لَوْ جَلَسَ فِي رَحْلِهِ بَعْدَ اعْتِرَافِهِ فَلَا تَمْرَاتٍ لَمْ يَرْجُمَهُ وَإِنَّمَا رَجِمَهُ عِنْدَ الرَّابِعَةِ (احمد)

حضرت بريدہ رضی اللہ عنہ کہتے ہیں کہ ہم یعنی نبی صلی اللہ علیہ وسلم کے اصحاب آپس میں یہ کہا کرتے تھے کہ ماعز بن مالک رضی اللہ عنہ اگر اپنے تیسرے اقرار کے بعد اپنے گھر میں بیٹھ جاتے (اور چوتھی مرتبہ جا کر اقرار نہ کرتے)

تو نبی ﷺ ان کو رحم نہ کرتے۔ آپ ﷺ نے ان کو ان کے چوتھے اقرار پر رحم کیا۔

حاکم کا زنا کا اقرار کرنے والے کو ٹلانے کی کوشش کرنا

عَنْ أَبِي هُرَيْرَةَ قَالَ جَاءَ مَاعِزُ بْنُ مَالِكٍ إِلَى النَّبِيِّ ﷺ فَقَالَ إِنَّهُ قَدْ زَنَى فَقَالَ لَهُ وَيْلَكَ وَمَا يُدْرِيكَ مَا الزَّيْنَاءُ فَأَمَرَ بِهِ فَطُرِدَ وَأُخْرِجَ ثُمَّ أَتَاهُ الثَّانِيَةَ فَقَالَ مِثْلَ ذَلِكَ فَأَمَرَ بِهِ فَطُرِدَ وَأُخْرِجَ (ابن حبان)

حضرت ابو ہریرہ ؓ کہتے ہیں ماعز بن مالک ؓ نبی ﷺ کے پاس آئے اور بتایا کہ وہ زنا کر بیٹھے ہیں۔ آپ ﷺ نے ان سے فرمایا ارے تمہارا ناس ہو تمہیں پتا بھی ہے زنا کیا ہوتا ہے۔ پھر آپ ﷺ کے حکم دینے پر ان کو وہاں سے ہٹا دیا گیا اور چلتا کر دیا گیا (لیکن حضرت ماعز کی اس سے تسلی نہ ہوئی اور) وہ (اپنی بے چینی میں دوسرے دن) پھر آگئے اور گزشتہ کی طرح بات کہی۔ نبی ﷺ کے حکم دینے پر ان کو پھر مجلس سے ہٹا دیا گیا اور چلتا کر دیا گیا (لیکن ان کی بے چینی ختم نہ ہوئی اور انہوں نے تیسری اور چوتھی بار بھی آکر زنا کا اعتراف کیا)۔

جب مجرم چار مرتبہ زنا کا اقرار کر لے تو حاکم کس طرح تفتیش کرے

عَنِ ابْنِ عَبَّاسٍ قَالَ لَمَّا أَتَى مَاعِزُ بْنُ مَالِكٍ النَّبِيَّ ﷺ قَالَ لَهُ لَعَلَّكَ قَبَلْتَ أَوْ عَمَزْتَ أَوْ نَطَرْتَ قَالَ لَا يَا رَسُولَ اللَّهِ قَالَ أَنْكَبَهَا لَا يَكْفِي قَالَ نَعَمْ فَعِنْدَ ذَلِكَ أَمَرَ بِرَجْمِهِ (بخاری)
قَالَ حَتَّى غَابَ ذَلِكَ مِنْكَ فِي ذَلِكَ قَالَ نَعَمْ قَالَ كَمَا يَغِيبُ الْمُرُودُ فِي الْمُكْحَلَةِ وَالرِّشَاءِ فِي الْبَيْتِ قَالَ نَعَمْ قَالَ هَلْ تَدْرِي مَا الزَّيْنَاءُ قَالَ نَعَمْ أَتَيْتُ مِنْهَا حَرَامًا مَا يَأْتِي الرَّجُلُ مِنْ أُمَّرَأَتِهِ حَلَالًا (ابوداؤد)

حضرت عبداللہ بن عباس ؓ کہتے ہیں کہ جب حضرت ماعز بن مالک ؓ نبی ﷺ کے پاس آئے (اور چار مرتبہ زنا کا اقرار کر لیا) تو (چونکہ آنکھ کے ناجائز دیکھنے کو شریعت نے آنکھ کا زنا کہا ہے اور ہاتھ سے حرام پکڑنے کو ہاتھ کا زنا کہا ہے اس لئے) نبی ﷺ نے ان سے فرمایا کہیں ایسا تو نہیں کہ تم نے (صرف) بوسہ لیا ہو یا (ہاتھ) دبایا ہو یا صرف (آنکھ سے) دیکھا ہو (یا تم اس کے ساتھ صرف لیٹے ہو یا تم اس کے ساتھ صرف چمٹے ہو اور تم اس کو زنا کہہ رہے ہو)۔ حضرت ماعز ؓ نے جواب دیا اے اللہ کے رسول ﷺ (ایسی بات) نہیں (ہے) آپ ﷺ نے بغیر کنایہ کے (عریاں لفظوں میں) پوچھا کیا تم نے اس سے جماع کیا تھا۔ جواب دیا کہ جی ہاں۔ آپ ﷺ نے پوچھا (کیا تم نے جماع کیا یہاں تک کہ تمہارا آلہ تناسل عورت کی شرمگاہ میں (داخل ہو کر) غائب ہو گیا۔ جواب دیا کہ جی ہاں۔

آپ ﷺ نے پوچھا جیسے سلائی سرمہ دانی میں غائب ہو جاتی ہے اور ڈول کی رسی کنویں میں چھپ جاتی ہے۔ جواب دیا جی ہاں۔ آپ ﷺ نے پوچھا کیا تم جانتے ہو زنا کس کو کہتے ہیں۔ جواب دیا میں نے اس عورت سے وہ کام حرام طریقے سے کیا ہے جو مرد اپنی بیوی سے حلال طریقے سے کرتا ہے) اس وقت نبی ﷺ نے ان کے رجم کئے جانے کا حکم دیا۔

زنا میں جب گواہ ہوں تو گواہی صرف اسی صورت میں قبول ہوگی جب چار گواہ ہوں جن کی گواہی ایک جیسی ہو

عَنْ عَمْرِو بْنِ شُعَيْبٍ قَالَ قَالَ رَسُولُ اللَّهِ ﷺ قَضَاءُ اللَّهِ وَرَسُولِهِ أَنْ لَا تُقْبَلَ شَهَادَةٌ ثَلَاثَةً وَلَا أَثْنَيْنِ وَلَا وَاحِدٍ عَلَى الزَّانَا وَيُجْلَدُونَ ثَمَّا نَبِيْن جَلْدَةً وَلَا تُقْبَلُ لَهُمْ شَهَادَةٌ أَبَدًا حَتَّى يَتَبَيَّنَ لِلْمُسْلِمِينَ مِنْهُمْ تَوْبَةٌ نُصُوحٌ وَإِصْلَاحٌ (محلّی ابن حزم)

عمر و بن شعیب رحمہ اللہ کہتے ہیں رسول اللہ ﷺ نے فرمایا اللہ اور اس کے رسول کا فیصلہ یہ ہے کہ زنا میں نہ تو تین آدمیوں کی گواہی قبول کی جائے اور نہ دو کی اور نہ ایک کی اور چار پورے نہ ہونے کی صورت میں گواہوں کو (تہمت و قذف کے جرم میں) اسی کوڑے لگائے جائیں اور ان کی گواہی کبھی بھی قبول نہ کی جائے (اور وہ فاسق سمجھے جائیں) یہاں تک مسلمانوں کے سامنے ان کی خالص توبہ اور اصلاح احوال ظاہر ہو جائے۔

رجم کے لئے احصان (یعنی نکاح کے بعد صحبت کر چکنا) شرط ہے

عَنْ أَبِي هُرَيْرَةَ قَالَ فَلَمَّا شَهِدَ عَلَى نَفْسِهِ أَرْبَعَ شَهَادَاتٍ دَعَا النَّبِيَّ ﷺ فَقَالَ أَبَا جُنُودٍ قَالَ لَا يَا رَسُولَ اللَّهِ فَقَالَ أَحْصَنْتَ قَالَ نَعَمْ يَا رَسُولَ اللَّهِ قَالَ أَذْهَبُوا بِهِ فَاَرْجُمُوهُ (بخاری)

حضرت ابو ہریرہ ؓ کہتے ہیں جب (حضرت معاذ ؓ نے) اپنے خلاف (زنا کی) چار گواہیاں دے دیں (یعنی چار مرتبہ اعتراف کر لیا تو نبی ﷺ نے ان کو بلایا اور پوچھا کیا تمہیں دیوانگی کا مرض تو نہیں ہے۔ انہوں نے جواب دیا کہ اے اللہ کے رسول نہیں (میں دیوانہ نہیں ہوں) آپ ﷺ نے پوچھا کیا تم محسن ہو۔ انہوں نے جواب دیا کہ جی ہاں اے اللہ کے رسول (میں محسن ہوں) تو رسول اللہ ﷺ نے (تفتیش مکمل کر کے) فرمایا ان کو لے جاؤ اور رجم کر دو۔

عَنْ عَائِشَةَ قَالَتْ قَالَ رَسُولُ اللَّهِ ﷺ لَا يَحِلُّ دَمُ امْرَأٍ مُسْلِمَةٍ يَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ ﷺ إِلَّا فِي إِحْصَانٍ ثَلَاثٍ رَجُلٍ زَنَى بَعْدَ إِحْصَانٍ فَإِنَّهُ يُرْجَمُ (ابوداؤد)

حضرت عائشہ رضی اللہ عنہا کہتی ہیں رسول اللہ ﷺ نے فرمایا جو مسلمان لا الہ الا اللہ اور محمد رسول اللہ کی گواہی دیتا ہو اس کا خون (بھانا) جائز نہیں ہے مگر تین میں سے ایک صورت میں (اور ان تین میں سے ایک) وہ شخص ہے جو محسن ہونے کے بعد زنا کرے کیونکہ اس کو رحم کیا جائے گا۔

فائدہ: البتہ محسن بننے کے لئے اسلام شرط ہے۔

عَنْ ابْنِ عُمَرَ قَالَ قَالَ رَسُولُ اللَّهِ ﷺ لَا يُحْصِنُ الشِّرْكَ بِاللَّهِ شَيْئًا (دارقطنی)
حضرت عبداللہ بن عمر رضی اللہ عنہما کہتے ہیں رسول اللہ ﷺ نے فرمایا اللہ تعالیٰ کے ساتھ (کفر و) شرک کسی چیز کو محسن نہیں بناتا (یعنی اس کے ہوتے ہوئے کوئی شخص محسن نہیں بنتا)۔

صرف اقرار کی بنیاد پر کئے جانے والے رجم سے مجرم اگر بھاگے تو اسے چھوڑ دیا

جائے

عَنْ أَبِي هُرَيْرَةَ قَالَ فَلَمَّا وَجَدَ مَسَّ الْحِجَارَةِ فَرَّ يَشْتَدُّ حَتَّى مَرَّ بِرَجُلٍ مَعَهُ لُحْيٌ جَمَلٍ فَضْرَبَهُ بِهِ وَضْرَبَهُ النَّاسُ حَتَّى مَاتَ فَذَكَرُوا ذَلِكَ لِرَسُولِ اللَّهِ ﷺ أَنَّهُ فَرَّ حِينَ وَجَدَ مَسَّ الْحِجَارَةِ وَمَسَّ الْمَوْتِ فَقَالَ رَسُولُ اللَّهِ ﷺ هَلَّا تَرَ كُتْمُوهُ (ترمذی)

حضرت ابو ہریرہ رضی اللہ عنہ کہتے ہیں (حضرت ماعز رضی اللہ عنہ نے نبی ﷺ کے پاس آ کر زنا کرنے کا چار مرتبہ اقرار کیا۔ مکمل تفتیش کے بعد ان کے لئے رجم کی سزا کا حکم ہوا۔ سزا جاری ہونے پر) جب ان کو پتھر لگے تو یہ تیزی سے بھاگ کھڑے ہوئے۔ ایک شخص (یعنی عبداللہ بن انیس رضی اللہ عنہ) کے ہاتھ میں اونٹ کے جڑے کی ہڈی تھی۔ انہوں نے وہ ماعز کو دے ماری (جس سے وہ گر گئے) اور لوگوں نے بھی ان کو پتھر مارے یہاں تک کہ وہ مر گئے۔ بعد میں لوگوں نے رسول اللہ ﷺ سے ان کا ذکر کیا کہ جب ان کو پتھر لگے اور ان کو (اپنی) موت کا احساس ہوا تو وہ دوڑ پڑے تھے تو رسول اللہ ﷺ نے فرمایا تم نے ان کو چھوڑ کیوں نہ دیا۔

رجم کی سزا جاری کرنے میں پہلا پتھر کون مارے

عَنِ الشَّعْبِيِّ قَالَ قَالَ عَلِيٌّ ﷺ إِنَّ الرَّجْمَ سُنَّةٌ سَنَّهَا رَسُولُ اللَّهِ ﷺ وَلَوْ كَانَ شَهِدَ عَلِيٌّ هَذِهِ أَحَدٌ لَكَانَ أَوَّلَ مَنْ يَرْمِي الشَّاهِدَ يَشْهَدُ ثُمَّ يَتَّبِعُ شَهَادَتَهُ حَجْرَةً وَلَكِنَّهَا أَقْرَبُ فَأَنَا أَوَّلَ مَنْ يَرْمِيهَا (احمد)

شععی رحمہ اللہ کہتے ہیں حضرت علی رضی اللہ عنہ نے فرمایا رجم سنت و طریقہ ہے جو رسول اللہ ﷺ نے (قرآن کے منسوخ التلاوة حکم کے تحت) اختیار کیا۔ اور اگر اس عورت پر (جس کو حضرت علی رضی اللہ عنہ نے رجم

کیا کسی نے گواہی دی ہوتی تو سب سے پہلا پتھر مارنے والا گواہ ہوتا جو گواہی دیتا پھر اپنی گواہی کے پیچھے اپنا پتھر مارتا لیکن چونکہ اس عورت نے (زنا کا) اقرار کیا ہے (اس کے خلاف گواہی قائم نہیں ہوئی لہذا) قاضی ہونے کی حیثیت سے) میں اس کو سب سے پہلا پتھر ماروں گا۔

جس کو رجم کیا گیا ہو اس کو غسل و کفن دیا جائے گا اور اس کی نماز جنازہ پڑھی جائے گی
عَنْ بُرَيْدَةَ قَالَتْ لَمَّا رَجِمَ مَاعِزٌ قَالُوا يَا رَسُولَ اللَّهِ مَا نَصْنَعُ بِهِ قَالَ اصْنَعُوا بِهِ مَا تَصْنَعُونَ بِمَوْتَاكُمْ مِنَ الْغُسْلِ وَالْكَفْنِ وَالْحَنُوطِ وَالصَّلَاةِ عَلَيْهِ (ابن ابی شیبہ)

حضرت بریدہ رضی اللہ عنہ کہتے ہیں جب حضرت معز رضی اللہ عنہ کو رجم کر دیا گیا تو لوگوں نے پوچھا اے اللہ کے رسول صلی اللہ علیہ وسلم (اب) ہم ان کا کیا کریں۔ آپ صلی اللہ علیہ وسلم نے فرمایا ان کے ساتھ وہی کچھ کرو جو تم اپنے مردوں کے ساتھ کرتے ہو یعنی ان کو غسل بھی دو اور کفن بھی دو اور خوشبو بھی لگاؤ اور ان پر نماز جنازہ بھی پڑھو۔

عَنْ عُمَرَ بْنِ حُصَيْنٍ أَنَّ امْرَأَةً مِنْ جُهَيْنَةَ آتَتْ النَّبِيَّ صلی اللہ علیہ وسلم وَهِيَ حُبْلَى مِنَ الزَّانَا فَقَالَتْ يَا نَبِيَّ اللَّهِ أَصَبْتُ حَدًّا فَأَقِمَّهُ عَلَيَّ فَأَمَرَ بِهَا فَرُجِمَتْ ثُمَّ صَلَّى عَلَيْهَا فَقَالَ لَهُ عُمَرُ تَصَلَّى عَلَيْهَا يَا نَبِيَّ اللَّهِ وَقَدْ زَنْتَ فَقَالَ لَقَدْ تَابَتْ تَوْبَةً لَوْ قُسِمَتْ بَيْنَ سَبْعِينَ مِنْ أَهْلِ الْمَدِينَةِ لَوْ سَعَتْهُمْ وَهَلْ وَجَدْتَ تَوْبَةً أَفْضَلَ مِنْ أَنَّهَا جَادَتْ نَفْسَهَا لِلَّهِ (مسلم، ترمذی و ابو داؤد)

حضرت عمران بن حصین رضی اللہ عنہ سے روایت ہے کہ جہینہ قبیلہ کی ایک عورت جس کو زنا کی وجہ سے حمل تھا نبی صلی اللہ علیہ وسلم کے پاس آئی اور کہا اے اللہ کے نبی مجھ سے حد (کا موجب جرم) یعنی زنا سرزد ہو گیا ہے تو آپ مجھ پر حد قائم فرما دیجئے (عورت کو چونکہ حمل تھا لہذا نبی صلی اللہ علیہ وسلم نے اس کو حکم دیا کہ وہ بچہ ہونے دے پھر اس کو دودھ پلائے جب عورت نے بچہ جن لیا اور بچہ اور چیزیں کھانے پینے لگا تو وہ عورت دوبارہ آئی اور پھر درخواست کی) تو نبی صلی اللہ علیہ وسلم نے اس کے بارے میں حکم دیا اور اس کو رجم کر دیا گیا۔ پھر آپ صلی اللہ علیہ وسلم نے اس کی نماز جنازہ پڑھی۔ حضرت عمر رضی اللہ عنہ نے آپ سے عرض کیا کہ آپ اس پر نماز جنازہ پڑھتے ہیں حالانکہ اس نے تو زنا (جیسا قبیح فعل) کیا ہے۔ آپ صلی اللہ علیہ وسلم نے فرمایا (یہ ٹھیک ہے کہ اس نے زنا کیا ہے لیکن اس نے توبہ کر لی ہے اور توبہ سے گناہ معاف ہو جاتا ہے اور آدمی ایسے ہو جاتا ہے گویا اس نے گناہ کیا ہی نہیں اور پھر) اس نے تو ایسی زبردست توبہ کی ہے کہ اگر مدینہ والوں میں سے ستر آدمیوں پر اس کو تقسیم کر دیا جائے تو محض وہی ان کی بخشش کے لئے کافی ہو جائے اور کیا تم نے اس سے بڑھ کر بھی کوئی توبہ دیکھی ہے اس نے تو اللہ کی معافی حاصل کرنے کے لئے اپنی جان تک قربان کر دی ہے۔

جس عورت سے زبردستی زنا کیا گیا ہو اس پر حد نہیں

عَنْ نَافِعٍ أَنَّ عَبْدًا كَانَ يَقُومُ عَلَى رَقِيقِ الْخُمْسِ وَأَنَّهُ اسْتَكْرَهَ جَارِيَةً مِنْ ذَلِكَ الرَّقِيقِ
فَوَقَعَ بِهَا فَجَلَدَهُ عُمَرُ بْنُ الْخَطَّابِ وَنَفَاهُ وَلَمْ يَجْلِدِ الْوَلِيدَةَ مِنْ أَجْلِ أَنَّهُ اسْتَكْرَهَهَا (موطا
مالک)

نافع رحمہ اللہ سے روایت ہے کہ ایک غلام جو مال خمس کے غلاموں اور باندیوں کی نگرانی پر مامور
تھا۔ اس نے ان غلام باندیوں میں سے ایک باندی سے زبردستی کر کے زنا کر لیا۔ حضرت عمر رضی اللہ عنہ نے اس
کو کوڑے لگوائے اور (مصلحت کی خاطر) اس کو جلا وطن بھی کیا اور (جس) باندی (سے زنا ہوا تھا اس)
کو کوڑے نہیں لگائے کیونکہ غلام نے اس کو مجبور کیا تھا (اور اس سے زبردستی کی تھی)۔

چوری کی حد

کتنی مالیت کی چوری پر ہاتھ کاٹا جائے

1- چوتھائی دینار یا ڈھائی درہم کی مالیت پر

عَنْ عَائِشَةَ عَنِ النَّبِيِّ ﷺ قَالَ لَا تُقَطَّعُ يَدُ السَّارِقِ إِلَّا بِرُبْعِ دِينَارٍ فَصَاعِدًا (بخاری و

(مسلم)

حضرت عائشہ رضی اللہ عنہا سے روایت ہے نبی ﷺ نے فرمایا چور کا ہاتھ نہ کاٹا جائے گا مگر چوتھائی دینار (یعنی ڈھائی درہم) یا اس سے زائد مالیت پر۔

2- نبی ﷺ کے دور کی ڈھال کی قیمت پر

عَنْ عَائِشَةَ أَنَّ السَّارِقَ لَمْ يُقَطَّعْ عَلَى عَهْدِ النَّبِيِّ ﷺ إِلَّا فِي ثَمَنِ مِجَنِّ حَجْفَةَ أَوْ تُرْسٍ

(بخاری)

حضرت عائشہ رضی اللہ عنہا سے روایت ہے کہ نبی ﷺ کے زمانہ میں چور کا ہاتھ صرف ڈھال (کی مالیت) پر کاٹا جاتا تھا۔

پھر ڈھال کی مختلف مالیتیں منقول ہیں

i- دس درہم

عَنْ ابْنِ عَبَّاسٍ كَانَ ثَمَنُ الْمِجَنِّ عَلَى عَهْدِ رَسُولِ اللَّهِ ﷺ يُقَوَّمُ عَشْرَ دَرَاهِمَ (نسائی)

حضرت عبداللہ بن عباس رضی اللہ عنہما سے روایت ہے رسول اللہ ﷺ کے زمانے میں ڈھال کی قیمت دس

درہم لگائی جاتی تھی۔

ii- تین درہم

عَنْ ابْنِ عُمَرَ قَالَ قَطَعَ النَّبِيُّ ﷺ يَدَ سَارِقٍ فِي مِجَنِّ ثَمَنُهُ ثَلَاثَةُ دَرَاهِمَ (بخاری و

مسلم)

حضرت عبداللہ بن عمر رضی اللہ عنہما کہتے ہیں نبی صلی اللہ علیہ وسلم نے ایک چور کا ہاتھ ایسی ڈھال کی چوری میں کاٹا جس کی قیمت تین درہم تھی۔

فائدہ: ان حدیثوں سے ہاتھ کاٹنے کے دو نصاب مہیا ہوئے۔ ایک تو خالص ڈھائی درہم کا اور دوسرا ڈھال کی قیمت کا۔ ڈھال کی قیمت تو تبدیل ہونے والی چیز ہے کبھی تین درہم کی ہوئی اور کبھی دس درہم کی ہوئی اور کبھی ڈھائی درہم کی ہوئی۔ جب ڈھال کی قیمت تبدیل ہوتی رہتی ہے تو بظاہر ضابطہ یہی سمجھ میں آتا ہے کہ خالص ڈھائی درہم والے نصاب کو اصل معیار بنایا جائے لیکن چونکہ حدود کے بارے میں یہ ضابطہ بھی گزرا ہے کہ اگر شبہ موجود ہو تو حد نہ لگائی جائے۔ چونکہ رسول اللہ صلی اللہ علیہ وسلم کے زمانے میں ڈھال کی قیمت کا اعتبار کیا گیا ہے اور شبہ موجود ہے کہ خالص ڈھائی درہم ڈھال کی قیمت ہی مراد ہو۔ تو ڈھال کی مختلف قیمتیں ہوئیں ڈھائی درہم، تین درہم اور دس درہم۔ جب اس کی قیمت دس درہم لیں تو اس پر ہاتھ کاٹنا سب کے نزدیک متفق علیہ ہے اور شک و شبہ سے خالی ہے۔ لہذا حدود کے بارے میں جو ضابطہ حدیث میں مذکور ہے اسی کی رو سے دس درہم کے نصاب کو اختیار کرنا ہی اولیٰ ہے اور اسی پر صحابہ کا عمل رہا ہے۔

عَنِ الْقَاسِمِ بْنِ عَبْدِ الرَّحْمَنِ قَالَ قَالَ ابْنُ مَسْعُودٍ لَا تُقَطَّعُ الْيَدُ إِلَّا فِي دِينَارٍ أَوْ عَشْرَةَ دَرَاهِمَ (عبدالرزاق)

قاسم بن عبدالرحمن رحمہ اللہ کہتے ہیں حضرت عبداللہ بن مسعود رضی اللہ عنہ نے فرمایا ہاتھ صرف ایک دینار یا دس درہم کی چوری میں کاٹا جائے گا۔

عَنِ الْقَاسِمِ بْنِ عَبْدِ الرَّحْمَنِ قَالَ أُنِيَ عُمَرُ بْنُ الْخَطَّابِ بِرَجُلٍ سَرَقَ ثَوْبًا فَقَالَ لِعُثْمَانَ قَوْمَهُ فَقَوْمُهُ ثَمَانِيَةَ دَرَاهِمَ فَلَمْ يَقْطَعُوهُ (ابن ابی شیبہ)

قاسم بن عبدالرحمن رحمہ اللہ کہتے ہیں حضرت عمر رضی اللہ عنہ کے پاس ایک شخص کو لایا گیا جس نے کپڑا چرایا تھا۔ حضرت عمر رضی اللہ عنہ نے حضرت عثمان رضی اللہ عنہ سے کہا کہ اس کی قیمت بتائیے انہوں نے اس کی آٹھ درہم بتائی تو حضرت عمر رضی اللہ عنہ نے چور کا ہاتھ نہیں کاٹا۔

عَنْ سَعِيدِ بْنِ الْمَسَيْبِ قَالَ مَضَتِ السَّنَةُ أَنْ لَا تُقَطَّعَ يَدُ السَّارِقِ إِلَّا فِي دِينَارٍ أَوْ عَشْرَةَ

ذَرَاهِمَ (کتاب الحجج لمحمد)

حضرت سعید بن مسیب رحمہ اللہ کہتے ہیں (نبی ﷺ اور صحابہ رضی اللہ عنہم کی) یہی سنت جاری رہی ہے کہ چور کا ہاتھ صرف ایک دینار یا دس درہم کی چوری میں کاٹا جائے گا۔

کن چیزوں کی چوری پر ہاتھ نہیں کاٹا جاتا

دس درہم سے کم قیمت کی چیز پر

عَنْ عُرْوَةَ عَنْ عَائِشَةَ قَالَتْ لَمْ يَكُنْ يَدُ السَّارِقِ تَقَطُّعُ عَلَى عَهْدِ رَسُولِ اللَّهِ ﷺ فِي

الشَّيْءِ النَّافِيهِ (ابن ابی شیبہ)

عروہ رحمہ اللہ سے روایت ہے حضرت عائشہ رضی اللہ عنہا نے فرمایا رسول اللہ ﷺ کے زمانہ میں (دس درہم کی مالیت سے کمتر جیسی) حقیر چیز (کی چوری) پر چور کا ہاتھ نہیں کاٹا جاتا تھا۔

جلد خراب ہونے والے پھلوں پر

عَنْ رَافِعِ بْنِ خَدِيجٍ عَنِ النَّبِيِّ ﷺ قَالَ لَا قَطْعَ فِي ثَمَرٍ وَلَا كَثْرٍ (ترمذی و ابوداؤد)

حضرت رافع بن خدیج رضی اللہ عنہ سے روایت ہے نبی ﷺ نے فرمایا (تازہ) پھلوں میں اور کھجور کی گوند

(اور اس کے شگوفہ) میں چور کا ہاتھ کاٹنے کا حکم نہیں ہے۔

عَنِ الزُّهْرِيِّ قَالَ أَخَذَ نَبَاشٌ فِي زَمَنِ مُعَاوِيَةَ وَكَانَ مَرَوَانُ عَلَى الْمَدِينَةِ فَسَأَلَ مَنْ يُحْضِرُ

بِهِ مِنَ الصَّحَابَةِ وَالْفُقَهَاءِ فَأَجْمَعَ زَائِهِمْ عَلَى أَنْ يُضْرَبَ وَيُطَافَ بِهِ (ابن ابی شیبہ)

امام زہری رحمہ اللہ کہتے ہیں حضرت معاویہ رضی اللہ عنہ کے زمانہ میں ایک کفن چور پکڑا گیا۔ اس وقت

مدینہ (منورہ) کا گورنر مروان تھا۔ مروان نے اپنے پاس موجود صحابہ اور (تابعی) فقہاء سے (اس کے

بارے میں) پوچھا تو سب کی یہ متفقہ رائے تھی کہ اس کو کچھ مار پیٹ کی جائے اور (شہر میں) اس کو گھمایا

جائے (اور لوگوں میں اس کے جرم کی تشہیر کی جائے لیکن اس کا ہاتھ نہ کاٹا جائے)۔

جلد خراب ہونے والے کھانے میں

عَنِ الْحَسَنِ الْبَصْرِيِّ أَنَّ النَّبِيَّ ﷺ أَتَى بِرَجُلٍ سَرَقَ طَعَامًا فَلَمْ يَقْطَعْهُ (ابن ابی شیبہ)

حسن بصری رحمہ اللہ سے روایت ہے کہ نبی ﷺ کے پاس ایک شخص لایا گیا جس نے (جلد خراب

ہونے والی) کھانے کی چیز چرائی تھی۔ آپ ﷺ نے (تعزیر کے طور پر اور سزا تو دی ہوگی لیکن) اس کا

ہاتھ نہیں کاٹا۔

کن لوگوں کا ہاتھ نہیں کٹے گا

بیت المال سے چوری کرنے والے کا

عَنِ الْقَاسِمِ أَنَّ رَجُلًا سَرَقَ مِنْ بَيْتِ الْمَالِ فَكَتَبَ فِيهِ سَعْدٌ إِلَى عُمَرَ أَنَّ رَجُلًا سَرَقَ مِنْ بَيْتِ الْمَالِ فَقَالَ لَا قَطْعَ عَلَيْهِ مَا مِنْ أَحَدٍ إِلَّا وَلَهُ فِيهِ حَقٌّ (ابن ابی شیبہ)

قاسم رحمہ اللہ سے روایت ہے کہ ایک شخص نے (سرکاری) بیت المال میں سے کچھ چوری کی۔ اس کے بارے میں حضرت سعد (بن ابی وقاص رضی اللہ عنہ) نے حضرت عمر رضی اللہ عنہ کو لکھا کہ ایک شخص نے بیت المال میں سے چوری کی ہے (اور اس کا حکم پوچھا) تو حضرت عمر رضی اللہ عنہ نے فرمایا اس شخص کا ہاتھ نہیں کٹے گا کیونکہ کوئی بھی شخص ہو (سرکاری) بیت المال میں اس کا حق ہوتا ہے (تاہم بطور تعزیر اسے کچھ سزا ضرور دی جائے گی)۔

ذاتی ملازم کا جبکہ وہ اپنے مالک کے ہاں چوری کرے

عَنِ الشَّائِبِ بْنِ يَزِيدَ أَنَّ عَبْدَ اللَّهِ بْنَ عَمْرٍو بْنَ الْحَضْرَمِيِّ جَاءَ بِغَلَامٍ لَهُ إِلَى عُمَرَ بْنِ الْخَطَّابِ فَقَالَ لَهُ اِقْطَعْ يَدَ غُلَامِي هَذَا فَإِنَّهُ سَرَقَ فَقَالَ لَهُ عُمَرُ مَاذَا سَرَقَ فَقَالَ سَرَقَ مِرْآةَ لَامِرَاتِي ثَمَنُهُ سِتُونَ دِرْهَمًا فَقَالَ عُمَرُ أَرْسَلَهُ فَلَيْسَ عَلَيْهِ قَطْعٌ خَادِمُكُمْ سَرَقَ مَتَاعَكُمْ (موطا مالک)

سائب بن یزید رحمہ اللہ سے روایت ہے کہ عبد اللہ بن عمرو اپنے ایک غلام کو حضرت عمر رضی اللہ عنہ کے پاس لے کر آئے اور کہا کہ میرے اس غلام کا ہاتھ کاٹ دیجئے کیونکہ اس نے چوری کی ہے۔ حضرت عمر رضی اللہ عنہ نے ان سے پوچھا کہ اس نے کیا چوری کی ہے۔ انہوں نے جواب دیا کہ اس نے میری بیوی کا آئینہ چرایا ہے جس کی قیمت ساٹھ درہم ہے۔ حضرت عمر رضی اللہ عنہ نے فرمایا اس کو چھوڑ دو۔ اس پر ہاتھ کاٹنے کی سزا نہیں ہے (کیونکہ) تمہارے (ہی) خادم نے (جس کو تمہارے گھر کے اندر آنے جانے کی تمہاری طرف سے اجازت تھی) تمہارا (ہی) سامان چرایا ہے۔

مال غنیمت میں سے مال چرانے والے کا جبکہ اس مال میں اس کا حصہ ہو

عَنِ يَزِيدَ بْنِ دِنَارٍ قَالَ أُنِيَ عَلِيُّ بْنُ رَجُلٍ سَرَقَ مِنَ الْمَغْنَمِ فَقَالَ لَهُ فِيهِ نَصِيبٌ وَهُوَ خَائِنٌ فَلَمْ يَقْطَعْ وَكَانَ قَدْ سَرَقَ مَغْفَرًا (عبد الرزاق)

یزید بن دینار رحمہ اللہ کہتے ہیں حضرت علی رضی اللہ عنہ کے پاس ایک شخص کو لایا گیا جس نے مال غنیمت

میں سے چوری کی تھی۔ حضرت علی ؓ نے فرمایا (چونکہ) اس (چوری کرنے والے) کا (بھی) اس (مال میں حصہ ہے) اور یہ خیانت کا مرتکب ہوا ہے (چوری کا نہیں) اور آپ نے اس کا ہاتھ نہیں کاٹا۔ اس شخص نے (مال غنیمت میں سے) ایک خود چرایا تھا۔

عوامی جگہوں کی کوئی چیز چرانے والا

عَنْ أَبِي الدَّرْدَاءِ سُئِلَ عَنْ سَارِقِ الْحَمَّامِ فَقَالَ لَا قَطْعَ عَلَيْهِ (ابن ابی شیبہ)
حضرت بودرداء ؓ سے حمام (جس میں لوگوں کو آنے جانے کی اجازت ہوتی ہے اس) کی چیز چرانے والے کے بارے میں پوچھا گیا تو انہوں نے فرمایا اس کا ہاتھ نہیں کاٹا جائے گا (کیونکہ جس جگہ لوگوں کو آنے کی اجازت حاصل ہے اس جگہ کی کوئی چیز خاص حفاظت میں نہ رہی جبکہ حد کی موجب چوری اس وقت ہوتی ہے جب خاص حفاظت میں سے شے کو پوشیدہ طریقے سے نکالا جائے)۔

تخت سالی میں چرانے والا

عَنْ عُمَرَ قَالَ لَا قَطْعَ فِي عَدْقٍ وَلَا فِي غَامِ السَّنَةِ (عبدالرزاق)
حضرت عمر ؓ نے فرمایا نہ تو کھجور کے پھلدار درخت میں (سے چوری کرنے والے کا) ہاتھ کٹتا ہے اور نہ ہی تخت سالی کے دوران (چوری کرنے والے کا) ہاتھ کٹتا ہے۔

چیزیں اچکنے والا

عَنِ الزُّهْرِيِّ أَنَّ رَجُلًا اخْتَلَسَ شَيْئًا فِي زَمَنِ مَرْوَانَ بْنِ الْحَكَمِ فَأَرَادَ مَرْوَانَ قَطْعَ يَدِهِ فَدَخَلَ عَلَيْهِ زَيْدُ بْنُ ثَابِتٍ فَأَخْبَرَهُ أَنَّهُ لَا قَطْعَ عَلَيْهِ (موطا محمد)
امام زہری رحمہ اللہ سے روایت ہے کہ مروان بن حکم (کی گورنری) کے دور میں ایک شخص نے (کسی دوسرے کی) کوئی چیز اچک لی (اور پکڑا گیا) مروان نے اس کا ہاتھ کاٹنے کا ارادہ کیا (اس وقت) حضرت زید بن ثابت ؓ مروان کے پاس پہنچے اور اس کو بتایا کہ اچکے کا ہاتھ نہیں کاٹا جاتا۔

چوری کی حد لگانے کے لئے چوری کا ایک مرتبہ کا اعتراف کافی ہے

عَنْ ثَعْلَبَةَ الْأَنْصَارِيِّ أَنَّ عَمْرَو بْنَ سَمْرَةَ أَتَى النَّبِيَّ ﷺ فَقَالَ يَا رَسُولَ اللَّهِ إِنِّي سَرَقْتُ جَمَلًا لِبَنِي فَلَانَ فَأَرْسَلَ إِلَيْهِمْ رَسُولُ اللَّهِ ﷺ فَقَالُوا إِنَّا فَقَدْنَا جَمَلًا لَنَا فَأَمَرَ بِهِ رَسُولُ اللَّهِ ﷺ فَقَطَعَتْ يَدُهُ قَالَ ثَعْلَبَةُ أَنْظُرْ إِلَيْهِ حِينَ قُطِعَتْ يَدُهُ وَهُوَ يَقُولُ الْحَمْدُ لِلَّهِ الَّذِي طَهَّرَنِي مِمَّا أَرَادَ أَنْ يُدْخِلَ بِي النَّارَ (طحاوی)

حضرت ثعلبہ انصاری رضی اللہ عنہ سے روایت ہے کہ حضرت عمرو بن سمرہ رضی اللہ عنہ نبی صلی اللہ علیہ وسلم کے پاس آئے اور کہا اے اللہ کے رسول صلی اللہ علیہ وسلم میں نے فلاں خاندان کا ایک اونٹ چرایا ہے۔ رسول اللہ صلی اللہ علیہ وسلم نے اس خاندان والوں کی طرف پیغام بھیج کر تصدیق چاہی تو انہوں نے جواب دیا کہ (ہاں) ہم اپنا ایک اونٹ گم پاتے ہیں۔ اس پر رسول اللہ صلی اللہ علیہ وسلم نے حضرت عمرو بن سمرہ رضی اللہ عنہ کے بارے میں حکم دیا اور (تعمیل حکم میں) ان کا ہاتھ کاٹ دیا گیا۔ ثعلبہ رضی اللہ عنہ کہتے ہیں جب ان کا ہاتھ کاٹا گیا تو میں ان کو دیکھتا تھا راہ وہ کہہ رہے تھے اس اللہ کا شکر ہے جس نے مجھے ایسی چیز سے پاک کر دیا جو مجھے جہنم کی آگ میں داخل کرنا چاہتی تھی۔

عَنْ أَبِي هُرَيْرَةَ أَنَّ رَسُولَ اللَّهِ ﷺ أَتَى بِسَارِقٍ قَدْ سَرَقَ شِمْلَةً فَقَالُوا يَا رَسُولَ اللَّهِ إِنَّ هَذَا قَدْ سَرَقَ فَقَالَ رَسُولُ اللَّهِ ﷺ مَا أَخَالَهُ سَرَقَ فَقَالَ السَّارِقُ بَلَى يَا رَسُولَ اللَّهِ فَقَالَ إِذْهُبُوا بِهِ فاقطعوه ثم اتنوني به ففقطعت فأتيت به فقال تب إلى الله قال قد تبث فقال تاب الله عليك (دارقطنی)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم کے پاس ایک چور کو لایا گیا جس نے ایک چادر چرائی تھی (لانے والے) لوگوں نے کہا اے اللہ کے رسول صلی اللہ علیہ وسلم اس شخص نے چوری کی ہے۔ آپ صلی اللہ علیہ وسلم نے فرمایا میں خیال نہیں کرتا کہ اس نے چوری کی ہے۔ چور نے کہا کیوں نہیں اے اللہ کے رسول صلی اللہ علیہ وسلم (میں نے ہی چوری کی ہے) آپ صلی اللہ علیہ وسلم نے فرمایا اس کو لے جاؤ اور اس کا ہاتھ کاٹ دو پھر اس کو داغ دو (تا کہ مزید خون نہ بہے) پھر اس کو میرے پاس لے آؤ۔ اس کا ہاتھ کاٹ دیا گیا اور آپ صلی اللہ علیہ وسلم کے پاس اس کو لایا گیا تو آپ صلی اللہ علیہ وسلم نے (اس چور سے) فرمایا اللہ سے توبہ کرو۔ اس نے کہا میں اللہ سے توبہ کرتا ہوں۔ آپ صلی اللہ علیہ وسلم نے فرمایا اللہ تمہاری توبہ قبول فرمائے۔

کون سا ہاتھ کاٹا جائے اور کہاں سے؟

عَنْ إِبْرَاهِيمَ النَّخَعِيِّ قَالَ فِي قِرَاءَةِ تَنَا وَالسَّارِقِ وَالسَّارِقَةُ تَقْطَعُ أَيَّمَا نُهْمٍ (بيهقي)
ابراہیم نخعی رحمہ اللہ کہتے ہیں کہ ہماری قراءت میں (جو حضرت عبداللہ بن مسعود رضی اللہ عنہ سے منقول ہے یوں) ہے چوری کرنے والے مرد اور چوری کرنے والی عورت کے دائیں ہاتھ کاٹو۔

عَنْ عَبْدِ اللَّهِ بْنِ عُمَرَ قَالَ قَطَعَ النَّبِيُّ ﷺ مِنَ الْمَفْصَلِ (كامل ابن عدی)
حضرت عبداللہ بن عمر رضی اللہ عنہ کہتے ہیں نبی صلی اللہ علیہ وسلم نے (کلانی کے) جوڑے سے ہاتھ کٹوایا۔

عَنْ عُمَرَ أَنَّهُ كَانَ يَقْطَعُ السَّارِقَ مِنَ الْمَفْصَلِ (بيهقي)
حضرت عمر رضی اللہ عنہ سے روایت ہے کہ وہ چور کا ہاتھ (کلانی کے) جوڑے سے کٹواتے تھے۔

دوسری دفعہ کی چوری پر بایاں پاؤں کاٹا جائے، تیسری دفعہ پر مزید کچھ نہ کاٹا جائے

عَنِ الشُّعْبِيِّ قَالَ كَانَ عَلِيٌّ يَقُولُ إِذَا سَرَقَ السَّارِقُ مِرَاثًا قَطَعْتُ يَدَهُ وَرِجْلَهُ ثُمَّ إِنَّ عَادَ

اسْتَوْدَعْتُهُ السِّجْنَ (ابن ابی شیبہ)

شعبي رحمہ اللہ کہتے ہیں کہ حضرت علیؑ فرماتے تھے جب چور متعدد بار چوری کرے تو میں (پہلے) اس کا (دایاں) ہاتھ (کاٹوں گا اور دوسری مرتبہ میں) اس کا (بایاں) پاؤں کاٹوں گا پھر بھی اگر وہ چوری کا اعادہ کرے تو میں اس کے (مزید ہاتھ پیر نہ کاٹوں گا بلکہ) میں اس کو قید میں ڈال دوں گا۔

چور کا ہاتھ کٹے اور چوری کا مال اس کے پاس ختم ہو چکا ہو تو چوری کے مال کا

تاوان نہیں ہوگا

عَنْ عَبْدِ الرَّحْمَنِ بْنِ عَوْفٍ أَنَّ رَسُولَ اللَّهِ ﷺ قَالَ إِذَا أُقِيمَ الْحَدُّ عَلَى السَّارِقِ فَلَا

غُرْمَ عَلَيْهِ (تہذیب الآثار لجریب الطبری)

حضرت عبدالرحمن بن عوفؓ سے روایت ہے کہ رسول اللہﷺ نے فرمایا جب چور پر حد قائم کر دی جائے (یعنی اس کا ہاتھ کاٹ دیا جائے) تو (اگر چوری کا مال وہ ختم کر چکا ہو تو) اس کے ذمہ (چوری کے مال کا) تاوان نہیں ہوتا۔

رہزنی کی حد

عَنِ ابْنِ عَبَّاسٍ فِي قُطَاعِ الطَّرِيقِ قَالَ إِذَا قَتَلُوا وَأَخَذُوا الْمَالَ قَتَلُوا وَصَلَبُوا. وَإِذَا قَتَلُوا وَلَمْ يَأْخُذُوا الْمَالَ قَتَلُوا وَلَمْ يَصَلَبُوا. وَإِذَا أَخَذُوا الْمَالَ وَلَمْ يَقْتُلُوا قُطِعَتْ أَيْدِيهِمْ وَأَرْجُلُهُمْ مِنْ خِلَافٍ وَإِذَا أَخَافُوا السَّبِيلَ وَلَمْ يَأْخُذُوا مَالًا نَفُّوا مِنَ الْأَرْضِ (مسند الشافعی)

حضرت عبداللہ بن عباس رضی اللہ عنہ راہزنوں کے بارے میں فرماتے ہیں جب وہ قتل کریں اور مال لوٹیں تو (سزا میں) ان کی تھلیل کی جائے (جس کی صورت یہ ہے کہ مخالف جانب سے ایک ایک ہاتھ پاؤں کاٹا جائے اور پھر ان کو قتل کر دیا جائے۔ اور اگر ان کو صرف قتل کرنے پر اکتفا کیا تو یہ بھی درست ہے) اور ان کو سولی پر لٹکایا جائے۔ اور اگر راہزن قتل کریں اور مال نہ لوٹیں تو ان کو قتل کیا جائے سولی پر نہ لٹکایا جائے اور جب راہزن مال لوٹیں اور کسی کو قتل نہ کریں تو مخالف جانب سے ان کا ایک ایک ہاتھ پاؤں کاٹا جائے اور اگر راہزنوں نے شاہراہ پر خوف و ہراس ہی پھیلایا ہو اور مال نہ لوٹا ہو تو ان کو قید کیا جائے گا۔

شراب پینے پر حد

رسول ﷺ کے دور میں اور خلافت کے ابتدائی دور میں

عَنْ أَنَسٍ أَنَّ النَّبِيَّ ﷺ ضَرَبَ فِي الْخَمْرِ بِالْجَرِيدِ وَالنِّعَالِ (بخاری و مسلم)
حضرت انس رضی اللہ عنہ سے روایت ہے کہ نبی ﷺ نے شراب (پینے کی سزا) میں ٹہنی اور جوتیوں سے
پٹائی کی (یعنی حکم دے کر کروائی)۔

عَنْ عَبْدِ الرَّحْمَنِ الْأَزْهَرِ قَالَ كَانَنِي أَنْظُرُ إِلَى رَسُولِ اللَّهِ ﷺ إِذْ أَتَى بِرَجُلٍ قَدْ شَرِبَ
الْخَمْرَ فَقَالَ لِلنَّاسِ إِضْرِبُوهُ فَمِنْهُمْ مَنْ ضَرَبَهُ بِالنِّعَالِ وَمِنْهُمْ مَنْ ضَرَبَهُ بِالْعَصَا وَمِنْهُمْ مَنْ
ضَرَبَهُ بِالْمِيتَةِ ثُمَّ أَخَذَ رَسُولُ اللَّهِ ﷺ تَرَابًا مِنَ الْأَرْضِ فَرَمَى بِهِ فِي وَجْهِهِ (ابوداؤد)

حضرت عبدالرحمن رضی اللہ عنہ کہتے ہیں گویا کہ میں رسول اللہ ﷺ کو دیکھ رہا ہوں جب آپ کے پاس
ایک شخص کو لایا گیا جس نے شراب پی ہوئی تھی۔ آپ ﷺ نے لوگوں سے فرمایا اس کو مارو (یعنی اس کی
پٹائی کرو) تو ان میں سے کسی نے اس کو جوتیوں سے مارا اور کسی نے اس کو لاٹھی سے مارا اور کسی نے اس
کو ترٹھنی سے مارا۔ پھر رسول اللہ ﷺ نے زمین سے کچھ مٹی اٹھائی اور اس کے چہرے پر پھینکی۔

عَنْ أَبِي هُرَيْرَةَ قَالَ إِنَّ رَسُولَ اللَّهِ ﷺ أَتَى بِرَجُلٍ قَدْ شَرِبَ فَقَالَ إِضْرِبُوهُ فَمِنَّا الضَّارِبُ
بِيَدِهِ وَالضَّارِبُ بِثَوْبِهِ وَالضَّارِبُ بِنَعْلِهِ ثُمَّ قَالَ بَكُّوهُ فَأَقْبَلُوا عَلَيْهِ يَقُولُونَ مَا اتَّقَيْتَ اللَّهُ مَا خَشَيْتَ
اللَّهَ وَمَا اسْتَحْيَيْتَ مِنْ رَسُولِ اللَّهِ ﷺ فَقَالَ بَعْضُ الْقَوْمِ أَخْزَاكَ اللَّهُ قَالَ لَا تَقُولُوا هَكَذَا
لَا تَعِينُوا عَلَيْهِ الشَّيْطَانَ وَلَكِنْ قُولُوا اللَّهُمَّ اغْفِرْ لَهُ اللَّهُمَّ ارْحَمْهُ (ابوداؤد)

حضرت ابوہریرہ رضی اللہ عنہ کہتے ہیں رسول اللہ ﷺ کے پاس ایک شخص کو لایا گیا جس نے شراب پی
ہوئی تھی۔ آپ ﷺ نے فرمایا اس کو مارو (یعنی اس کی پٹائی کرو) تو ہم میں سے کوئی اس کو کوئی اپنے
ہاتھ سے مارتا تھا اور کوئی اپنے کپڑے سے مارتا تھا اور کوئی اپنی جوتی سے مارتا تھا۔ پھر آپ ﷺ نے

فرمایا (اب) اس کو (ذرا) شرم دلاؤ تو لوگ اس کو یوں کہنے لگے (ارے) تو اللہ (کی مخالفت کرنے) سے نہیں ڈرتا (ارے) تو اللہ (کی سزا) سے خوف نہیں کرتا اور (ارے) تو رسول اللہ ﷺ (کی تعلیم کی مخالفت کرنے) سے شرم نہیں کرتا اور کچھ لوگوں نے کہا اللہ تجھے رسوا کرے تو رسول اللہ ﷺ نے فرمایا ایسا مت کہو (کیونکہ یہ تو بددعا ہے اور چونکہ یہ تو شیطان ہے جو انسان کا برا ہی چاہتا ہے لہذا تم ایسا کہہ کر) اس آدمی کے خلاف شیطان کی مدد مت کرو اور اس کے بجائے یوں کہو اے اللہ اس کو بخش دیجئے اے اللہ اس پر رحم کر دیجئے۔

حضرت عمرؓ کے زمانہ میں اسی کوڑے طے پائے

عَنِ السَّائِبِ بْنِ يَزِيدٍ قَالَ كَانَ يُؤْتَى بِالشَّارِبِ عَلَى عَهْدِ رَسُولِ اللَّهِ ﷺ وَإِمْرَةَ أَبِي بَكْرٍ وَصَدْرًا مِنْ خِلَافَةِ عُمَرَ فَنَقَوْمٌ عَلَيْهِ بِأَيْدِينَا وَنَعَالِنَا وَأُرْدِينَنَا حَتَّى كَانَ آخِرَ إِمْرَةِ عُمَرَ فَجَلَدَ أَرْبَعِينَ حَتَّى إِذَا عَتَوْا وَفَسَقُوا جَلَدَ ثَمَانِينَ (بخاری)

حضرت سائب بن یزیدؓ کہتے ہیں رسول اللہ ﷺ کے زمانہ میں اور حضرت ابوبکرؓ کی خلافت کے زمانہ میں اور حضرت عمرؓ کی خلافت کے شروع کے دور میں شرابی کو پکڑ کر لایا جاتا تھا تو ہم اپنے ہاتھوں سے اور اپنی جوتیوں سے اور اپنی چادروں کے ساتھ (پٹائی کیلئے) کھڑے ہو جاتے یہاں تک کہ جب حضرت عمرؓ کی خلافت کا آخری دور ہوا تو انہوں نے چالیس کوڑے مقرر کئے۔ پھر جب لوگ مزید سرکشی کرنے لگے اور حد سے تجاوز کرنے لگے تو حضرت عمرؓ نے اسی کوڑے مقرر فرمائے۔

عَنْ ثَوْرِ بْنِ زَيْدِ الدِّبْلَمِيِّ قَالَ إِنَّ عُمَرَ اسْتَشَارَ فِي حَدِّ الْخَمْرِ فَقَالَ لَهُ عَلِيٌّ أَرَى أَنْ تَجْلِدَهُ ثَمَانِينَ جَلْدَةً فَإِنَّهُ إِذَا شَرِبَ سَكَّرَ وَإِذَا سَكَّرَ هَذَى وَإِذَا هَذَى افْتَرَى فَجَلَدَ عُمَرُ فِي حَدِّ الْخَمْرِ ثَمَانِينَ (مؤطا مالک)

ثور بن زید دہلی رحمہ اللہ کہتے ہیں حضرت عمرؓ نے شراب پینے کی حد کے بارے میں اور حضرات سے مشورہ کیا تو ان سے حضرت علیؓ نے کہا میری رائے ہے کہ آپ اس کو اسی کوڑے لگائیں کیونکہ جو آدمی شراب پیتا ہے تو نشہ میں آ جاتا ہے اور جب نشہ میں آ جاتا ہے تو ہذیان بکاتا ہے اور جب ہذیان بکاتا ہے تو (اکثر دوسرے لوگوں پر بدکاری کی) تہمت لگاتا ہے (غرض شراب پینا اکثر تہمت لگانے کا سبب بن جاتا ہے تو جو حکم تہمت کا ہے یعنی اسی کوڑے وہی اس کے سبب کیلئے بھی مقرر کر دیجئے) تو حضرت عمرؓ نے شراب کی حد میں اسی کوڑے مقرر فرمائے۔

مرتد کی حد

عَنْ عِكْرَمَةَ أَنَّ عَلِيًّا أُمِّيَ بَرَزَ دِقَّةً فَأَحْرَقَهُمْ فَبَلَغَ ذَلِكَ ابْنَ عَبَّاسٍ فَقَالَ لَوْ كُنْتُ أَنَا لَمْ
أَحْرَقَهُمْ لِنَهْيِ رَسُولِ اللَّهِ ﷺ لَا تُعَذِّبُوا بَعْدَ ابِ اللَّهِ وَلَقَتَلْتُهُمْ لِقَوْلِهِ عَلَيْهِ السَّلَامُ مَنْ بَدَّلَ
دِينَهُ فَأَقْتَلُوهُ (بخاری)

عکرمہ رحمہ اللہ سے روایت ہے کہ حضرت علیؑ کے پاس چند زندیق لائے گئے تو آپ نے ان کو
(زندہ) جلوا دیا۔ یہ خبر حضرت عبداللہ بن عباسؓ کو پہنچی تو انہوں نے کہا اگر میں (حضرت علیؑ کی
جگہ) ہوتا تو ان کو نہ جلاتا کیونکہ نبی ﷺ کی یہ ممانعت ہے کہ اللہ کے عذاب (یعنی آگ سے جلانے)
کی سزا تم لوگ نہ دو اور (اس کے بجائے) میں ان کو قتل کر دیتا کیونکہ نبی ﷺ کا ارشاد ہے جو اپنے دین
(اسلام) کو بدل دے (اور اسلام کی جگہ کوئی کفر اختیار کرے) تو اس کو قتل کر دو۔

فائدہ: حضرت علیؑ کو یا تو حدیث کا علم نہ ہو گا یا انہوں نے قتل کی سزا کھلے مرتد کیلئے سمجھی ہو
گی جبکہ زندیق ظاہر میں تو اسلام کا کلمہ پڑھتا ہے لیکن دین کے عقیدوں کو بگاڑتا ہے۔

مرتد کو تین دن کی مہلت ملے گی

عَنْ مُحَمَّدِ بْنِ عَبْدِ الْقَارِي عَنْ عُمَرَ أَنَّهُ قَالَ لَوْ فِدِ قَدِمُوا عَلَيْهِ مِنْ بَنِي ثَوْرٍ هَلْ مِنْ مَغْرِبَةٍ
خَبَرٌ قَالُوا نَعَمْ أَخَذْنَا رَجُلًا مِنَ الْعَرَبِ كَفَرَ بَعْدَ إِسْلَامِهِ فَقَدَّمْنَاهُ فَضَرَبْنَا عُنُقَهُ فَقَالَ هَلَّا أَذْخَلْتُمُوهُ
جَوْفَ بَيْتٍ فَأَلْفَيْتُمْ إِلَيْهِ كُلَّ يَوْمٍ رَغِيْفًا ثَلَاثَةَ أَيَّامٍ وَاسْتَبْتُمُوهُ لَعَلَّهُ يَتُوبُ أَوْ يَرِاجِعُ أَمَرَ اللَّهُ
ثُمَّ قَالَ اللَّهُمَّ لَمْ أَشْهَدْ وَلَمْ أَمُرْ وَلَمْ أَرْضَ إِذْ بَلَغَنِي (موطا مالک و عبد الرزاق)

محمد بن عبدالقاری رحمہ اللہ سے روایت ہے بنو ثور قبیلہ کے کچھ لوگ حضرت عمرؓ کے پاس آئے تو
آپ نے ان سے پوچھا کہ دو علاقوں کی کوئی خبر ہے؟ انہوں نے جواب دیا کہ جی ہاں۔ ہم نے عرب
کے ایک شخص کو پکڑا جس نے اپنے اسلام کے بعد (مرتد ہو کر) کفر اختیار کر لیا تھا اور اپنے سامنے کر کے

ہم نے اس کی گردن اڑادی۔ حضرت عمرؓ نے فرمایا تم نے ایسا کیوں نہ کیا کہ اس کو کسی کوٹھری میں بند کرتے اور اس کو تین دن روزانہ روٹی ڈالتے اور اس سے توبہ کرنے کو کہتے شاید کہ وہ توبہ کر لیتا یا اللہ کے حکم کی طرف رجوع کر لیتا (پھر فرمایا) اے اللہ نہ میں اس میں شریک تھا، نہ میں نے اس کا حکم دیا اور نہ ہی جب یہ بات مجھ تک پہنچی میں اس سے خوش ہوا۔

عَنْ عُثْمَانَ بْنِ عَفَّانَ كَفَرَ إِنْسَانٌ بَعْدَ إِيمَانِهِ فَدَعَاهُ إِلَى الْإِسْلَامِ ثَلَاثًا فَأَبَى فَقَتَلَهُ (عبدالرزاق) حضرت عثمان بن عفانؓ کے بارے میں روایت ہے کہ (ان کے زمانہ میں) ایک شخص نے اپنا ایمان چھوڑ کر کفر اختیار کیا تو انہوں نے اس کو تین دن (دوبارہ) اسلام اختیار کرنے کی دعوت دی۔ اس شخص کے انکار پر آپ نے اس کو (تین دن بعد) قتل کر دیا۔

مرتب کو تین دن سے زیادہ کی مہلت جائز نہیں

عَنْ أَبِي بُرْدَةَ قَالَ قَدِمَ عَلَى أَبِي مُوسَى الْأَشْعَرِيِّ مُعَاذُ بْنُ جَبَلٍ مِنَ الْيَمَنِ وَإِذَا بِرَجُلٍ عِنْدَهُ فَقَالَ مَا هَذَا فَقَالَ رَجُلٌ كَانَ يَهُودِيًّا فَأَسْلَمَ ثُمَّ تَهَوَّدَ وَنَحْنُ نُرِيدُهُ عَلَى الْإِسْلَامِ مُنْذُ أَحْسَبُهُ قَالَ شَهْرَيْنِ قَالَ مُعَاذُ اللَّهُ لَا أَقْعُدُ حَتَّى تَضْرِبُوا عُنُقَهُ فَضْرِبْتُ عُنُقَهُ ثُمَّ قَالَ مُعَاذُ قَضَاءُ اللَّهِ وَرَسُولِهِ (عبدالرزاق)

ابو بردہ رحمہ اللہ کہتے ہیں حضرت معاذ بن جبلؓ (میرے والد) حضرت ابو موسیٰ اشعریؓ کے پاس آئے۔ حضرت ابو موسیٰ اشعریؓ کے ہاں ایک شخص (بندھا ہوا) تھا۔ حضرت معاذؓ نے پوچھا یہ کیا ہے۔ حضرت ابو موسیٰ اشعریؓ نے جواب دیا یہ یہودی تھا پھر مسلمان ہو گیا تھا پھر (دوبارہ) یہودی ہو گیا (اور اسلام کو چھوڑ دیا) اور ہم دو مہینے سے اس کے (دوبارہ) اسلام (قبول کرنے) کی کوشش کر رہے ہیں۔ حضرت معاذؓ نے کہا اللہ کی پناہ (مرتب کے لئے تو تین دن سے زیادہ کی مہلت نہیں ہے آپ نے اس کو دو مہینے تک مہلت دے رکھی۔ جب تک آپ اس کی گردن نہیں مارتے میں تو بیٹھوں گا بھی نہیں۔ ابو بردہ رحمہ اللہ کہتے ہیں میں نے (اشارہ پاتے ہی فوراً) اس کی گردن اتار دی۔ پھر حضرت معاذؓ نے فرمایا (یہی) اللہ اور اس کے رسول کا فیصلہ ہے۔

مرتب عورت کو قتل نہیں کیا جائے گا بلکہ قید میں رکھا جائے گا یہاں تک کہ یا تو توبہ

کر لے یا اس کی موت آجائے

عَنْ مُعَاذِ بْنِ جَبَلٍ أَنَّ رَسُولَ اللَّهِ ﷺ قَالَ لَهُ حِينَ بَعَثَهُ إِلَى الْيَمَنِ أَيُّمَا رَجُلٍ ارْتَدَّ عَنِ الْإِسْلَامِ فَأَذَعُهُ فَإِنْ تَابَ فَأَقْبَلُ مِنْهُ وَإِنْ لَمْ يَتُبْ فَأَضْرِبْ عُنُقَهُ وَأَيُّمَا امْرَأَةٍ ارْتَدَّتْ عَنِ الْإِسْلَامِ

فَادْعُهَا فَإِنْ تَابَتْ فَأَقْبَلُ مِنْهَا وَإِنْ أَبَتْ فَأَسْتَبْهَهَا (طبرانی)

حضرت معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے جب ان کو یمن کی طرف بھیجا تو (ان کو جو ہدایات دیں ان میں سے ایک یہ تھی کہ) ان کو فرمایا جو اسلام سے پھر جائے تو تم اس کو (اسلام کی) دعوت دو۔ پھر اگر وہ توبہ کر لے (اور نئے سرے سے اسلام قبول کر لے) تو تم اس سے (اسلام کو) قبول کر لو اور اگر وہ توبہ نہ کرے (اور تین دن گزر جائیں) تو اس کی گردن مار دو اور جو عورت اسلام سے پھر جائے تو اس کو (اسلام قبول کرنے کی) دعوت دو۔ اگر وہ توبہ کر لے (اور اسلام قبول کر لے) تو اس سے (توبہ اور اسلام کو) قبول کر لو اور اگر وہ (توبہ کرنے سے) انکار کر دے تو (اس کو قید میں رکھ کر) اس سے توبہ کرنے کو کہتے رہو۔

رسول اللہ صلی اللہ علیہ وسلم کو سب و شتم کرنے والا بھی مرتد ہے

رسول اللہ صلی اللہ علیہ وسلم کو سب و شتم کرنے سے یا تہمت لگانے سے اذیت ہوتی ہے

عَنْ عَائِشَةَ (فِي قِصَّةِ إِنْكِي) قَالَتْ اسْتَعْدَرَ مِنْ عَبْدِ اللَّهِ بْنِ أَبِي بِنِ سَلُولٍ فَقَالَ مَنْ يُعَذِّرُنِي مِنْ رَجُلٍ بَلَغَنِي أَذَاهُ فِي أَهْلِي فَقَالَ سَعْدُ بْنُ مَعَاذٍ سَيِّدُ الْأَوْسِ أَنَا يَا رَسُولَ اللَّهِ أَعَدْرِكَ مِنْهُ إِنْ كَانَ مِنَ الْأَوْسِ ضَرَبْتُ عُقْبَةَ وَإِنْ كَانَ مِنْ إِخْوَانِنَا الْخَزْرَجِ أَمَرْتَنَا فَفَعَلْنَا أَمْرَكَ. (بخاری)

حضرت عائشہ رضی اللہ عنہا نے اپنے اوپر لگائی جانے والی تہمت کا ذکر کرتے ہوئے بتایا کہ ایک موقع پر رسول اللہ صلی اللہ علیہ وسلم نے (منافقوں کے سردار اور تہمت کو گھڑنے والے) عبداللہ بن ابی بن سلول کے مقابلہ میں حمایت و مدد چاہی اور فرمایا اس شخص کے مقابلہ میں کون میری حمایت کرتا ہے جس نے میرے گھر والوں (یعنی عائشہ) کے بارے میں مجھے تکلیف پہنچائی۔ تو (قبیلہ) اوس کے سردار حضرت سعد بن معاذ رضی اللہ عنہ نے کہا اے اللہ کے رسول اس کے مقابلہ میں میں آپ کی حمایت کروں گا۔ اگر وہ شخص (قبیلہ) اوس کا ہے تو میں اس کی گردن اڑا دوں گا اور اگر وہ ہمارے بھائی خزرج (کے قبیلہ) سے ہے تو آپ ہمیں حکم دیجئے ہم اس کو پورا کریں گے۔

رسول اللہ صلی اللہ علیہ وسلم کو اذیت دینا کفر ہے اور کوئی مسلمان ایسا کرے تو وہ مرتد ہو جاتا ہے

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُهِينًا.

(سورہ احزاب: 57)

وہ لوگ جو ایذا دیتے ہیں اللہ کو اور اس کے رسول کو لعنت کی ہے ان پر اللہ نے دنیا میں اور آخرت میں اور تیار کیا ہے ان کے لئے رسوا کن عذاب۔

وَالَّذِينَ يُؤْذُونَ رَسُولَ اللَّهِ لَهُمْ عَذَابٌ أَلِيمٌ.

اور وہ لوگ جو ایذا دیتے ہیں اللہ کے رسول کو ان کے لئے دردناک عذاب ہے۔

ایسا مرتد اگر توبہ نہ کرے تو اس کی سزا بھی قتل ہے

عَنْ أَبِي بَرزَةَ قَالَ أَعْلَظَ رَجُلٌ لِأَبِي بَكْرٍ الصِّدِّيقِ فَقُلْتُ أَقْتُلُهُ فَاَنْتَهَرَنِي وَقَالَ لَيْسَ هَذَا لِأَحَدٍ بَعْدَ رَسُولِ اللَّهِ ﷺ (نسائی)

ابو برزہ ؓ کہتے ہیں ایک شخص نے حضرت ابو بکر صدیق ؓ سے سخت کلامی کی (اور ان کی شان میں نازیبا کلمات کہے۔ وہ سن کر) میں نے کہا کیا میں اس کو قتل (نہ) کر دوں۔ اس پر حضرت ابو بکر ؓ نے مجھے ڈانٹا اور فرمایا (یہ سزا صرف رسول اللہ ﷺ کے لئے ہے کہ آپ کی شان میں گستاخی کرنے والا مرتد ہو جاتا ہے اور قتل کئے جانے کا مستحق بنتا ہے اور) آپ کے بعد یہ سزا کسی غیر نبی کو سب و شتم کرنے پر نہیں ہے۔

جان میں قصاص و دیت

قتل عمد

قتل عمد میں قصاص واجب ہے اور معاف کرنا جائز ہے

عَنِ ابْنِ عَبَّاسٍ قَالَ قَالَ رَسُولُ اللَّهِ ﷺ الْعَمْدُ قَوْدٌ إِلَّا أَنْ يَعْفُوَ وَلِيُّ الْمَقْتُولِ (ابن ابی

شبیہ).

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے فرمایا جان بوجھ کر (آلہ جارحہ سے) قتل کرنے میں قصاص ہے الا یہ کہ مقتول کا ولی قاتل کو معاف کر دے (خواہ خون بہالے کر یا ویسے ہی)۔

عَنْ أَبِي شُرَيْحٍ الْكَعْبِيِّ أَنَّ رَسُولَ اللَّهِ ﷺ قَالَ مَنْ قَتَلَ لَهُ فِتْيَلٌ فَأَهْلُهُ بَيْنَ خَيْرَتَيْنِ إِنْ أَحْبَبُوا فَلَهُمُ الْقَتْلُ وَإِنْ أَحْبَبُوا فَلَهُمُ الْعَفْوُ (الام للشافعی)

ابوشریح کعبی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جو کوئی (جان بوجھ کر آلہ جارحہ سے) قتل کیا جائے تو اس کے گھر والوں کو دو اختیار ہوں گے اگر چاہیں تو (قاتل کے) قتل کو اختیار کریں اور اگر چاہیں تو (قاتل کو) معاف کر دیں۔

قاتل کہے کہ میرا قتل کا ارادہ نہ تھا اور اس کا احتمال بھی ہو تو بہتر ہے کہ مقتول کا ولی

قصاص نہ لے

عَنْ أَبِي هُرَيْرَةَ قَالَ قُتِلَ رَجُلٌ عَلَى عَهْدِ النَّبِيِّ ﷺ فَرُفِعَ ذَلِكَ إِلَى النَّبِيِّ ﷺ فَدَفَعَهُ إِلَى وَلِيِّ الْمَقْتُولِ فَقَالَ الْقَاتِلُ يَا رَسُولَ اللَّهِ مَا أَرَدْتُ قَتْلَهُ قَالَ فَقَالَ رَسُولُ اللَّهِ ﷺ أَمَا إِنَّهُ

إِنْ كَانَ صَادِقًا ثُمَّ قَتَلْتَهُ دَخَلْتَ النَّارَ قَالَ فَخَلِي سَبِيلَهُ (ابوداؤد)

حضرت ابو ہریرہ رضی اللہ عنہ کہتے ہیں نبی صلی اللہ علیہ وسلم کے دور میں ایک شخص کو بظاہر (عمداً) قتل کر دیا گیا۔ یہ مقدمہ نبی صلی اللہ علیہ وسلم کی طرف پیش کیا گیا۔ آپ صلی اللہ علیہ وسلم نے (معاملہ کی تحقیق کر کے) قاتل کو مقتول کے ولی کے سپرد کیا (تاکہ وہ اس کو قصاص میں قتل کر سکے۔ اس پر) قاتل نے کہا اے اللہ کے رسول میرا ارادہ اس کے قتل کا نہ تھا (بلکہ یہ محض خطا سے ہوا تھا۔ اس پر) رسول اللہ صلی اللہ علیہ وسلم نے فرمایا اگر یہ سچا ہو (جس کا احتمال بھی موجود ہے تو یہ قتل عمد نہیں ہوگا بلکہ قتل خطا ہوگا جس کی سزا قصاص نہیں ہے دیت ہے۔ اس کے باوجود) پھر بھی تم اس کو قتل کر دو تو (تمہارا قصاص لینا ناجائز ہوگا جس کی اصل سزا یہ ہونی چاہئے کہ تم جہنم میں داخل ہو گے۔ اس پر مقتول کے ولی نے اس کی جان چھوڑ دی۔

غیر دھار دار چیز سے غرض قتل ہی کرنا ہو تو قصاص واجب ہوتا ہے

عَنْ أَنَسٍ أَنَّ يَهُودِيًّا رَضَّ رَأْسَ جَارِيَةٍ بَيْنَ حَجْرَيْنِ فَقِيلَ لَهَا مَنْ فَعَلَ بِكَ هَذَا فُلَانٌ أَوْ فُلَانٌ حَتَّى سُمِّيَ الْيَهُودِيُّ فَأَوْمَأَتْ بِرَأْسِهَا فَجِيءَ بِهِ فَاغْتَرَفَ فَأَمَرَ بِهِ النَّبِيُّ صلی اللہ علیہ وسلم فَرَضَّ رَأْسَهُ بِحَجْرَيْنِ (بخاری و مسلم)

حضرت انس رضی اللہ عنہ سے روایت ہے کہ ایک یہودی نے ایک لڑکی کا سرد و پتھروں کے درمیان کچل دیا۔ (اس کو زخمی حالت میں پایا گیا۔ چونکہ وہ بیان نہ دے سکتی تھی اس لئے تفتیش کی خاطر) اس سے پوچھا گیا کہ تیرے ساتھ یہ کس نے کیا ہے (کیا) فلاں نے یا فلاں نے (یا فلاں نے) یہاں تک اس یہودی کا نام بھی لیا گیا اس (یہودی کے نام) پر لڑکی نے اپنا سر ہلایا۔ اس یہودی کو پکڑ کر لایا گیا۔ (پوچھنے پر) اس یہودی نے اعتراف جرم کیا۔ نبی صلی اللہ علیہ وسلم نے اس کے بارے میں فیصلہ سنایا اور (اس کے موافق) اس کا سر بھی دو پتھروں سے کچلا گیا۔

فائدہ: بدلے میں قتل کرنے کے طریقہ کو بعد میں بدل دیا گیا۔ نیا طریقہ مندرجہ ذیل ہے۔

قصاص صرف تلوار اور اس کی طرح کے دھار دار آلہ سے لیا جائے گا

عَنْ أَبِي بَكْرَةَ قَالَ قَالَ رَسُولُ اللَّهِ صلی اللہ علیہ وسلم لَا قَوْدَ إِلَّا بِالسَّيْفِ (ابن ماجہ)

حضرت ابو بکرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا قصاص تو صرف تلوار (یا اس کی مثل دھار دار آلہ) سے ہو سکتا ہے۔

بیٹے کو قتل کرنے پر باپ سے قصاص نہیں

عَنْ عُمَرَ بْنِ الْخَطَّابِ قَالَ إِنِّي سَمِعْتُ رَسُولَ اللَّهِ صلی اللہ علیہ وسلم يَقُولُ لَا يَقَادُ الْأَبُ مِنْ ابْنِهِ

(دارقطنی)

حضرت عمر بن خطاب رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ بیٹے کو قتل کرنے پر باپ سے قصاص نہیں لیا جائے گا (بلکہ دیت لی جائے گی)

کافر کو قتل کرنے پر مسلمان سے قصاص لیا جائے گا

عَنْ عَبْدِ الرَّحْمَنِ بْنِ الْيُئِيمَانِيِّ أَنَّ رَجُلًا مِنَ الْمُسْلِمِينَ قَتَلَ رَجُلًا مِنْ أَهْلِ الدِّمَةِ فَرَفَعَ ذَلِكَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ أَنَا أَحَقُّ مَنْ أُوْفَى بِدِمَّتِهِ ثُمَّ أَمَرَ بِهِ فُقْتِلَ (الام للشافعی)

عبدالرحمن بن ییمان بن رحمہ اللہ کہتے ہیں کہ ایک مسلمان نے ایک ذمی کو قتل کر دیا۔ مقدمہ رسول اللہ صلی اللہ علیہ وسلم کے پاس گیا تو آپ نے فرمایا مجھ پر زیادہ حق ہے کہ میں اس (مقتول ذمی) کے ذمہ کو پورا کروں۔ پھر آپ نے مقدمہ کا فیصلہ دیا اور قصاص میں مسلمان کو قتل کیا گیا۔

ایک شخص کی قاتل ایک جماعت ہو تو قصاص پوری جماعت سے لیا جائے گا

عَنْ سَعِيدِ بْنِ الْمُسَيْبِ أَنَّ عُمَرَ قَتَلَ نَفْرًا خَمْسَةَ أَوْ سَبْعَةَ بِرَجُلٍ قَتَلُوهُ غِيْلَةً وَقَالَ لَوْ تَمَالًا عَلَيْهِ أَهْلُ صَنْعَاءَ قَتَلْتُهُمْ بِهِ (موطأ محمد)

سعید بن مسیب رحمہ اللہ سے روایت ہے کہ حضرت عمر رضی اللہ عنہ نے پانچ یا سات آدمیوں کو قصاص میں قتل کیا جنہوں نے ایک شخص کو دھوکہ سے قتل کر دیا تھا اور فرمایا اگر صنعاء شہر کے تمام شہری اس مقتول پر پل پڑتے تو میں اس کی وجہ سے سب کو قتل کر دیتا۔

جس شخص نے مسلمان پر تلوار سونتی اس کا خون باطل ہے

عَنْ ابْنِ الزُّبَيْرِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ شَهَرَ سَيْفَهُ ثُمَّ وَضَعَهُ فِدْمَهُ هَذَرٌ (نسائی)

حضرت عبداللہ بن زبیر رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے اپنی تلوار سونتی پھر اس کو گرا لیا (اور اس کی حرکت سے ارادہ بد کا خیال کرتے ہوئے کسی نے اس کو قتل کر دیا) تو اس کا خون باطل ہے۔

اپنے مال کی حفاظت کرتے ہوئے قتل کر دے تو اس پر قصاص و دیت نہیں

عَنْ أَبِي هُرَيْرَةَ قَالَ جَاءَ رَجُلٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ أَرَأَيْتَ إِنْ جَاءَ رَجُلٌ يُرِيدُ أَنْ يَأْخُذَ مَالِي قَالَ فَلَا تُعْطِهِ مَا لَكَ قَالَ أَرَأَيْتَ إِنْ قَاتَلَنِي قَالَ قَاتِلْهُ قَالَ أَرَأَيْتَ إِنْ قَاتَلَنِي قَالَ فَانْتِ سَهْمٌ قَالَ أَرَأَيْتَ إِنْ قَاتَلْتُهُ قَالَ هُوَ فِي النَّارِ. (مسلم)

حضرت ابو ہریرہ رضی اللہ عنہ کہتے ہیں کہ ایک صاحب رسول اللہ صلی اللہ علیہ وسلم کے پاس آئے اور پوچھا کہ اے اللہ کے رسول بتائیے اگر کوئی شخص چاہے کہ میرا مال (ناحق) لے لے (تو میں کیا کروں) آپ نے فرمایا تم اس کو اپنا مال نہ دو۔ انہوں نے پوچھا اگر وہ مجھ سے (اس کی خاطر) لڑے (تب میں کیا کروں۔ آپ نے فرمایا تم (بھی) اس سے لڑو۔ انہوں نے پوچھا اگر (لڑائی میں) وہ مجھ کو قتل کر دے (تو میرا کیا انجام ہوگا) آپ نے فرمایا تم شہید ہو گے۔ انہوں نے پوچھا اگر میں اس کو قتل کر دوں (تب کیا ہوگا) آپ نے فرمایا وہ جہنم میں جائے گا (کیونکہ وہ مجرم ہے)۔

دیوانہ قتل کرے تو قصاص نہیں

عَنْ يَحْيَى بْنِ سَعِيدٍ أَنَّ مَرْوَانَ بْنَ الْحَكَمِ كَتَبَ إِلَى مُعَاوِيَةَ بْنِ أَبِي سُفْيَانَ أَنَّهُ أَتَى بِمَجْنُونٍ قَتَلَ رَجُلًا فَكَتَبَ إِلَيْهِ مُعَاوِيَةُ أَنْ أَحْقِلُهُ وَلَا تَقْدُ مِنْهُ فَإِنَّهُ لَيْسَ عَلَى مَجْنُونٍ قَوْدٌ (مؤطا مالک) یحییٰ بن سعید رحمہ اللہ سے روایت ہے کہ مروان بن حکم نے حضرت معاویہ رضی اللہ عنہ کو لکھا کہ ایسے دیوانہ کو لایا گیا ہے جس نے ایک شخص کو قتل کر دیا ہے (تو آپ بتائیے کہ میں اس کا کیا کروں) حضرت معاویہ رضی اللہ عنہ نے مروان کو لکھا کہ دیوانہ سے صرف دیت لو۔ اس سے قصاص نہ لو کیونکہ دیوانہ پر قصاص نہیں ہوتا۔

شراب کے نشہ میں قتل کرے تو قصاص ہوگا

عَنْ مَالِكِ أَنَّ مَرْوَانَ بْنَ الْحَكَمِ كَتَبَ إِلَى مُعَاوِيَةَ بْنِ أَبِي سُفْيَانَ يَذْكُرُ أَنَّهُ أَتَى بِسُكْرَانَ قَدْ قَتَلَ رَجُلًا فَكَتَبَ إِلَيْهِ مُعَاوِيَةُ أَنْ أَقْتُلُهُ (مؤطا مالک) امام مالک رحمہ اللہ سے روایت ہے کہ مروان بن حکم نے حضرت معاویہ رضی اللہ عنہ کو لکھا کہ (میرے پاس) نشہ میں مدہوش ایسے شخص کو لایا گیا ہے جس نے ایک آدمی کو قتل کیا ہے (تو بتائیے میں اس کا کیا کروں) حضرت معاویہ رضی اللہ عنہ نے مروان کو لکھا کہ اس قاتل کو قتل کر دو۔

قتل خطا

عَنْ عِكْرِمَةَ قَالَ كَانَ الْحَارِثُ بْنُ يَزِيدَ يُعَذِّبُ عِيَّاشَ بْنَ أَبِي رَبِيعَةَ ثُمَّ خَرَجَ الْحَارِثُ بْنُ يَزِيدَ مُتَأَخِّرًا إِلَى النَّبِيِّ صلی اللہ علیہ وسلم فَلَقِيَهُ عِيَّاشُ بِالْحَرَّةِ فَعَلَاةٌ بِالسَّيْفِ حَتَّى سَكَتَ وَهُوَ يَحْسِبُ أَنَّهُ كَافِرٌ ثُمَّ جَاءَ إِلَى النَّبِيِّ صلی اللہ علیہ وسلم فَأَخْبَرَهُ فَزَلَّتْ وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَأً الْآيَةَ. فَفَرَّأَهَا عَلَيْهِ ثُمَّ قَالَ قُمْ فَحَرِّزْ. (ابن جریر)

عکرمہ رحمہ اللہ سے روایت ہے کہ حارث بن یزید (حالت کفر میں) عیاش بن ابی ربیعہ کو (جو) مسلمان ہو چکے تھے) سخت تکلیف دیا کرتا تھا۔ بعد میں حارث بن یزید (مسلمان ہو کر) نبی ﷺ کی خدمت میں حاضری کی نیت سے نکلے۔ حرہ کے مقام پر ان کو عیاش بن ربیعہ طے جنہوں نے یہ سمجھ کر کہ یہ ابھی تک کافر ہیں ان پر تلوار اٹھا کر ماری اور ٹھنڈا کر دیا۔ پھر عیاش نبی ﷺ کے پاس آئے اور آپ کو بتایا (کہ اس طرح انہوں نے حارث بن یزید کو قتل کر دیا ہے) اس موقع پر یہ آیت نازل ہوئی وَمَا كَانَ لِمُؤْمِنٍ أَنْ يَقتُلَ مُؤْمِنًا إِلَّا خَطَاً (کسی مومن کیلئے جائز نہیں کہ وہ کسی دوسرے مومن کو قتل کرے مگر یہ کہ خطا سے ہو)۔ رسول اللہ ﷺ نے یہ آیت پڑھی اور (عیاش بن ابی ربیعہ کو) فرمایا کھڑے ہو اور (کفارہ میں) غلام آزاد کرو۔

دو آدمی آپس میں ٹکرا جائیں

عَنْ عَلِيٍّ أَنَّ رَجُلَيْنِ صَدَمَ أَحَدُهُمَا صَاحِبَهُ يَضْمَنُ كُلُّ وَاحِدٍ مِنْهُمَا صَاحِبَهُ يَعْنِي الدِّيَةَ (عبدالرزاق)

حضرت علی رضی اللہ عنہ کے بارے میں ہے کہ دو آدمی (آپس میں) ایک دوسرے سے ٹکرا گئے (اور مر گئے) تو انہوں نے ان میں سے ہر ایک پر دوسرے کی دیت کا فیصلہ دیا۔

قتل بسبب

عَنْ عَلِيٍّ قَالَ مَنْ حَضَرَ بَثْرًا أَوْ أَعْرَضَ غُودًا فَأَصَابَ إِنْسَانًا ضَمَّنَ (عبدالرزاق)

حضرت علی رضی اللہ عنہ نے فرمایا جس نے کسی گزرگاہ میں یا کسی دوسرے کی جگہ میں کنواں (یا گڑھا) کھودا یا کوئی لکڑی رستے میں رکھ دی (اور اس کی وجہ سے کوئی انسان گر کر یا الجھ کر مر گیا) تو اس کو مرنے والے کی دیت کا تاوان دینا ہوگا۔

قتل شبہ عمد میں دیت

عَنْ عَلْقَمَةَ وَالْأَسْوَدِ قَالَ قَالَ عَبْدُ اللَّهِ فِي شِبْهِ الْعَمَدِ خَمْسٌ وَعِشْرُونَ حَقَّةً وَخَمْسٌ وَعِشْرُونَ جَدْعَةً وَخَمْسٌ وَعِشْرُونَ بِنَاثَ لَبُونٍ وَخَمْسٌ وَعِشْرُونَ بِنَاثَ مَخَاضٍ (ابوداؤد)

علقمہ اور اسود رحمہما اللہ کہتے ہیں حضرت عبداللہ بن مسعود رضی اللہ عنہ نے فرمایا شبہ عمد (قتل کی دیت) میں پچیس چار سالہ اونٹ اور پچیس تین سالہ اونٹ اور پچیس دو سالہ اونٹیاں اور پچیس ایک سالہ اونٹیاں واجب ہوتی ہیں۔

قتل خطا میں دیت

عَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ ﷺ فِي دِيَةِ الْخَطَا عِشْرُونَ حِقَّةً وَعِشْرُونَ جَذْعَةً وَعِشْرُونَ بِنْتُ لَبُونٍ وَعِشْرُونَ بِنْتُ مَخَاضٍ وَعِشْرُونَ بِنْتُ مَخَاضٍ ذَكَرَ (ابو داؤد)
حضرت عبداللہ بن مسعود رضی اللہ عنہ کہتے ہیں رسول اللہ صلی اللہ علیہ وسلم نے فرمایا قتل خطا کی دیت میں بیس چار سالہ اونٹ اور بیس تین سالہ اونٹ اور بیس دو سالہ اونٹیاں اور بیس ایک سالہ اونٹیاں اور بیس ایک سالہ اونٹ ہوتے ہیں۔

دیگر احوال میں جان کی دیت

ضَعَنُ عَيْلَةَ السُّلَمَانِيِّ أَنَّ عَمَرَ بْنَ الْخَطَّابِ قَالَ عَلَى أَهْلِ الْوَرِقِ مِنَ الدِّيَةِ عَشْرَةُ آلَافٍ دِرْهَمٍ وَعَلَى أَهْلِ الذَّهَبِ أَلْفٌ دِينَارٍ وَعَلَى أَهْلِ الْبَقْرِ مِائَتَا بَقْرَةٍ وَعَلَى أَهْلِ الْإِبِلِ مِائَةٌ مِنَ الْإِبِلِ وَعَلَى أَهْلِ الْغَنَمِ أَلْفَا شَاةٍ وَعَلَى أَهْلِ الْحُلَلِ مِائَتَا حُلَّةٍ (کتاب الآثار لمحمد)

عبیدہ سلمانی رحمہ اللہ سے روایت ہے حضرت عمر بن خطاب رضی اللہ عنہ نے فرمایا چاندی والوں پر دیت دس ہزار درہم (یعنی 30 کلو 62 گرام چاندی) اور سونے والوں پر ایک ہزار دینار (یعنی 4 کلو 37 گرام سونا) اور گائے والوں پر دو سو گائیں اور اونٹ والوں پر ایک سو اونٹ اور بھیڑ بکریوں والے پر دو ہزار بھیڑ بکریاں اور کپڑے والوں پر دو سو جوڑے دیت ہوتی ہے۔

ذمی کی دیت

عَنِ ابْنِ الْمُسَيْبِ قَالَ قَالَ رَسُولُ اللَّهِ ﷺ دِيَةُ كُلِّ ذِي عَهْدٍ فِي عَهْدِهِ أَلْفٌ دِينَارٍ (مراسیل ابی داؤد)
سعید بن مسیب رحمہ اللہ کہتے ہیں رسول اللہ صلی اللہ علیہ وسلم نے فرمایا ہر ذمی کی اس کے ذمہ کے دوران دیت ایک ہزار دینار (یعنی 4 کلو 37 گرام سونا) ہے۔

عورت کی دیت

عَنْ مُعَاذٍ قَالَ قَالَ رَسُولُ اللَّهِ ﷺ دِيَةُ الْمَرْأَةِ عَلَى النِّصْفِ مِنْ دِيَةِ الرَّجُلِ (بیہقی)
حضرت معاذ رضی اللہ عنہ کہتے ہیں رسول اللہ صلی اللہ علیہ وسلم نے فرمایا عورت (اور مرد انسانی جان ہونے کے اعتبار سے برابر ہیں اور اس اعتبار سے ان کی دیت برابر ہے البتہ مرد میں معاش کمانے کا وصف زائد ہے جو

عورت میں نہیں ہے کیونکہ شریعت نے عورت کی کفالت مردوں کے ذمہ رکھی ہے۔ مرد قتل ہوگا تو وارثوں کا ایک تو عزیز گیا دوسرے ان کا کمانے والا ہاتھ گیا جب کہ عورت قتل ہو تو وارثوں کا صرف عزیز گیا۔ اس وجہ سے عورت) کی دیت مرد کی دیت کی نصف ہے۔

عَنْ مَكْحُولٍ وَعَطَاءٍ قَالَا أَدْرَكْنَا النَّاسَ عَلَى أَنَّ دِيَةَ الْحُرَّةِ الْمُسْلِمَةِ إِذَا كَانَتْ مِنْ أَهْلِ الْقُرَى خَمْسُ مِائَةِ دِينَارٍ وَإِذَا كَانَ الَّذِي أَصَابَهَا مِنَ الْأَعْرَابِ فِدْيَتُهَا خَمْسُونَ مِنَ الْبَابِلِ (مسند الشافعی)

مکحول اور عطاء رحمہما اللہ کہتے ہیں ہم نے صحابہ کو اس ضابطہ پر پایا کہ آزاد مسلمان عورت جبکہ وہ شہر والوں میں سے ہو (جن کے پاس سونا چاندی یا روپیہ پیسہ ہوتا ہے مرد کی دیت کا نصف یعنی) پانچ سو دینار (یعنی 2 کلو 19 گرام سونا) اور اگر وہ عورت بدویوں میں سے ہو (جن کے پاس عام طور سے صرف جانور ہوتے ہیں) تو اس کی دیت پچاس اونٹ ہیں۔

دیت کی ادائیگی کتنی مدت میں

عَنْ أَبِي وَائِلٍ أَنَّ عُمَرَ بْنَ الْخَطَّابِ جَعَلَ الدِّيَةَ الْكَامِلَةَ فِي ثَلَاثِ سِنِينَ وَجَعَلَ نِصْفَ الدِّيَةِ فِي سَنَتَيْنِ وَمَا دُونَ النِّصْفِ فِي سَنَةٍ (عبدالرزاق)

ابووائل رحمہ اللہ سے روایت ہے کہ حضرت عمر بن خطاب رضی اللہ عنہ نے کل دیت کی ادائیگی کے لئے تین سال مقرر کئے اور نصف دیت کی ادائیگی کے لئے دو سال مقرر کئے اور نصف دیت سے کمتر کے لئے ایک سال مقرر کیا۔

اعضاء میں قصاص و دیت

بینائی میں قصاص

عَنِ الْحَكَمِ بْنِ عُثَيْبَةَ قَالَ لَطَمَ رَجُلٌ رَجُلًا فَذَهَبَ بَصْرُهُ وَعَيْنُهُ قَائِمَةٌ فَأَرَادُوا أَنْ يُقِيدُوهُ مِنْهُ فَأَعْيَا عَلَيْهِمْ وَعَلَى النَّاسِ كَيْفَ يَقِيدُونَهُ وَجَعَلُوا لَا يَذْرُونَ كَيْفَ يَصْنَعُونَ فَأَتَاهُمْ عَلِيٌّ فَأَمَرَهُمْ فَجَعَلَ عَلِيٌّ وَجْهَهُ كُرْسُفًا ثُمَّ اسْتَقْبَلَ بِهِ الشَّمْسُ وَأَذْنِي مِنْ عَيْنِهِ مِرَاةً فَالْتَمَعَ بَصْرُهُ وَعَيْنُهُ قَائِمَةٌ (زبلي)

حکم بن عتبہ کہتے ہیں ایک شخص نے دوسرے کے (چہرے پر) تھپڑ مارا جس سے دوسرے کی آنکھ کی بینائی جاتی رہی اگرچہ آنکھ کا ڈھیلا اپنی جگہ قائم رہا۔ لوگوں کا ارادہ ہوا کہ اس سے قصاص لیں لیکن یہ سمجھ میں نہیں آیا کہ اس سے قصاص کیسے لیں۔ حضرت علی ؑ ان کے پاس آئے اور انہوں نے (آنکھ کے علاوہ) باقی چہرے پر روئی رکھ دی پھر اس کو سورج کے رخ پر کیا اور ایک آئینہ اس کی آنکھ کے قریب لائے۔ (سورج کی روشنی جب آئینہ سے منعکس ہو کر آنکھوں پر پڑی تو) اس کے اثر سے اس کی بصارت جاتی رہی اگرچہ آنکھ کا ڈھیلا اپنی جگہ باقی رہا۔

دانت میں قصاص

عَنْ أَنَسِ قَالَ كَسَرَتِ الرُّبَيْعُ وَهِيَ عَمَةٌ أَنَسِ بْنِ مَالِكٍ ثَنِيَّةَ جَارِيَةٍ مِنَ الْأَنْصَارِ فَطَلَبَ الْقَوْمُ الْقِصَاصَ فَأَتَوْا النَّبِيَّ ﷺ فَأَمَرَ رَسُولُ اللَّهِ ﷺ بِالْقِصَاصِ فَقَالَ أَنَسُ بْنُ النَّضْرِ عَمُّ أَنَسِ بْنِ مَالِكٍ وَاللَّهِ لَا تُكْسَرُ ثَنِيَّتُهَا يَا رَسُولَ اللَّهِ فَقَالَ رَسُولُ اللَّهِ ﷺ يَا أَنَسُ كِتَابَ اللَّهِ الْقِصَاصُ فَرَضِي الْقَوْمَ وَقَبِلُوا الْأَرْضَ فَقَالَ رَسُولُ اللَّهِ ﷺ إِنَّ مِنْ عِبَادِ اللَّهِ مَنْ لَوْ أَقْسَمَ عَلَى اللَّهِ لِأَبْرَةٍ (بخاری)

حضرت انس رضی اللہ عنہ کہتے ہیں کہ ان کی پھوپھی ربیع نے ایک انصاری لڑکی کا سامنے کا دانت توڑ دیا۔ لڑکی کے گھر والے قصاص کا مطالبہ لے کر نبی صلی اللہ علیہ وسلم کے پاس آئے تو آپ صلی اللہ علیہ وسلم نے قصاص کا حکم دے دیا۔ اس پر حضرت انس کے چچا حضرت انس بن نضر نے کہا اے اللہ کے رسول اللہ کی قسم (میری) اس (بہن) کا دانت نہیں توڑا جائے گا۔ رسول اللہ صلی اللہ علیہ وسلم نے فرمایا اے انس (بن نضر) اللہ کی کتاب قصاص (کا حکم دیتی) ہے (بعد میں) لڑکی کے لوگوں نے راضی ہو کر دیت وصول کر لی۔ اس پر رسول اللہ صلی اللہ علیہ وسلم نے فرمایا اللہ کے کچھ بندے ایسے ہوتے ہیں کہ وہ اگر اللہ پر قسم کھالیں تو اللہ ان کی قسم کو سچا کر دیتے (اور انس بن نضر کی قسم کو اللہ نے ایسے سچا کر دیا)۔

زخم میں قصاص زخم کے ٹھیک ہونے کے بعد لیا جائے گا

عَنْ جَابِرٍ قَالَ قَالَ رَسُولُ اللَّهِ ﷺ لَا يُسْتَقَادُ مِنَ الْجَرْحِ حَتَّى يَبْرَأَ (طحاوی)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے فرمایا زخم جب تک بھر نہ جائے اس وقت تک قصاص نہ لیا جائے (کیونکہ ہو سکتا ہے کہ زخم کا اثر سرایت کر جائے اور موت واقع ہو جائے جس میں حکم بدل جاتا ہے)۔

عَنْ عَبْدِ اللَّهِ بْنِ عَمْرٍو أَنَّ رَجُلًا طَعَنَ رَجُلًا بِقَرْنٍ فِي رُكْبَتِهِ فَبَجَاءَ النَّبِيُّ ﷺ فَقَالَ يَا رَسُولَ اللَّهِ أَقْدِنِي قَالَ جَاءَ إِلَيْهِ فَقَالَ يَا رَسُولَ اللَّهِ عَرَجْتُ قَالَ قَدْ نَهَيْتُكَ فَعَصَيْتَنِي فَأَبْعَدَكَ اللَّهُ وَبَطَلَ عَرَجُكَ ثُمَّ نَهَى رَسُولُ اللَّهِ ﷺ أَنْ يُقْتَصَّ مِنْ جَرْحٍ حَتَّى يَبْرَأَ صَاحِبُهُ (دارقطنی)

حضرت عبداللہ بن عمرو رضی اللہ عنہ سے روایت ہے کہ ایک شخص نے دوسرے کے گھٹنے پر ایک سینگ مارا (جس سے اس کے زخم ہو گیا) زخمی شخص رسول اللہ صلی اللہ علیہ وسلم کے پاس آیا اور کہا اے اللہ کے رسول مجھے قصاص دلوادیتجئے۔ آپ نے (مشورہ کے طور پر) فرمایا (ٹھہر جاؤ) یہاں تک کہ (تمہارا) زخم بھر جائے۔ وہ زخمی پھر آیا اور کہا کہ مجھے قصاص دلوادیتجئے۔ آپ صلی اللہ علیہ وسلم نے اس کو قصاص دلوادیا۔ بعد میں وہ زخمی پھر آیا اور کہا اے اللہ کے رسول (زخم کی وجہ سے) میں لنگڑا ہو گیا ہوں (اس کا بدلہ بھی مجھے دلوائیے) آپ صلی اللہ علیہ وسلم نے فرمایا میں نے تمہیں روکا تھا لیکن تم نہیں مانے (اور جلدی قصاص لینے پر اصرار کیا) تو (تمہارے) قصاص لینے سے تمہارا معاملہ ختم ہو گیا۔ اس طرح سے (اللہ تعالیٰ نے تمہیں) (تمہارے) حق سے دور کر دیا اور تمہاری لنگر اہٹ کو باطل یعنی بلا بدل کر دیا۔ پھر رسول اللہ صلی اللہ علیہ وسلم نے (آئندہ کے لئے) زخم بھرنے سے پہلے قصاص لئے جانے سے (حکم کے طور پر) منع فرمادیا۔

ہڈی توڑنے میں قصاص نہیں

عَنْ عَطَاءٍ عَنْ عُمَرَ قَالَ إِنَّا لَا نَقِيدُ مِنَ الْعِظَامِ (ابن ابی شیبہ)

عطاء رحمہ اللہ سے روایت ہے کہ حضرت عمر رضی اللہ عنہ نے فرمایا ہم ہڈی (توڑنے) میں قصاص نہیں

لیتے۔

اعضاء میں دیت

عَنْ عَمْرٍو بْنِ حَزْمٍ أَنَّ رَسُولَ اللَّهِ ﷺ كَتَبَ إِلَى أَهْلِ الْيَمَنِ كِتَابًا فِيهِ الْفَرَائِضُ وَالسَّنَنُ وَالذِّيَّاتُ وَبَعَثَ بِهِ مَعَ عَمْرٍو بْنِ حَزْمٍ فَقَرَأَتْ عَلَى أَهْلِ الْيَمَنِ هَذِهِ نُسَخَتُهَا مِنْ مُحَمَّدِ النَّبِيِّ ﷺ إِلَى شُرْحَبِيلِ بْنِ عَبْدِ كَلَّالٍ وَالْحَارِثِ بْنِ عَبْدِ كَلَّالٍ أَمَا بَعْدُ فِي الْأَنْفِ إِذَا أُوعِبَ جَدْعُهُ وَالذِّيَّةُ وَفِي اللِّسَانِ الذِّيَّةُ وَفِي الشَّفَتَيْنِ الذِّيَّةُ وَفِي الْبَيْضَتَيْنِ الذِّيَّةُ وَفِي الذِّكْرِ الذِّيَّةُ وَفِي الصُّلْبِ الذِّيَّةُ وَفِي الْعَيْنَيْنِ الذِّيَّةُ وَفِي الرَّجْلِ الْوَاحِدَةِ نِصْفُ الذِّيَّةِ وَفِي الْمَأْمُومَةِ ثُلُثُ الذِّيَّةِ وَفِي الْجَائِفَةِ ثُلُثُ الذِّيَّةِ وَفِي الْمُنْقَلَةِ خَمْسَ عَشْرَةَ مِنَ الْإِبِلِ وَفِي كُلِّ إِصْبَعٍ مِنْ أَصَابِعِ الْيَدِ وَالرَّجْلِ عَشْرٌ مِنَ الْإِبِلِ وَفِي السِّنِّ خَمْسٌ مِنَ الْإِبِلِ وَفِي الْمَوْضِحَةِ خَمْسٌ مِنَ الْإِبِلِ (نسائی)

وَفِي رِوَايَةٍ وَفِي الْعَيْنِ الْوَاحِدَةِ نِصْفُ الذِّيَّةِ وَفِي الْيَدِ الْوَاحِدَةِ نِصْفُ الذِّيَّةِ

محمد بن حزم رحمہ اللہ اپنے والد سے نقل کرتے ہیں کہ رسول اللہ صلی اللہ علیہ وسلم نے اہل یمن کو ایک تحریر بھیجی جس میں فرائض (میراث کے احکام) اور سنن اور دیتوں کے احکام تھے۔ آپ نے یہ تحریر عمرو بن حزم رضی اللہ عنہ کے ہاتھ بھیجی اور وہ تحریر اہل یمن کو پڑھ کر سنائی گئی۔ اس تحریر میں (دیت کے) یہ احکام تھے۔

اللہ کے نبی صلی اللہ علیہ وسلم کی جانب سے شرحبیل بن عبدکلال اور حارث بن عبدکلال کی جانب۔ حمد و صلوة کے بعد ناک پوری کاٹ دی گئی ہو تو اس میں پوری دیت ہے اور زبان میں پوری دیت ہے اور دونوں ہونٹوں میں پوری دیت ہے اور دونوں خسیوں میں پوری دیت ہے اور آلہ تناسل میں پوری دیت ہے اور پشت میں پوری دیت ہے اور دونوں آنکھوں میں پوری دیت ہے اور ایک پاؤں میں نصف دیت ہے اور جو زخم دماغ کے گرد جھلی تک پہنچ جائے اس میں تہائی دیت ہے اور پیٹ کے زخم میں تہائی دیت ہے اور جس زخم میں ہڈی ٹوٹ کر ٹل جائے اس میں پندرہ اونٹ ہیں اور ہاتھ پاؤں کی ہر ایک انگلی میں دس اونٹ ہیں (ہر ایک) دانت میں پانچ اونٹ ہیں اور سر کا وہ زخم جس میں ہڈی کھل جائے اس میں پانچ اونٹ ہیں۔

زبان میں

عَنْ عُمَرَمَةَ عَنْ رَجُلٍ مِنْ آلِ عُمَرَ قَالَ قَالَ رَسُولُ اللَّهِ ﷺ فِي اللِّسَانِ الدِّيَةِ كَامَلَةٌ

(ابن ابی شیبہ)

حضرت عمر ؓ کے خاندان کے ایک شخص کہتے ہیں رسول اللہ ﷺ نے فرمایا زبان (کاٹ دی گئی

ہو تو اس) میں دیت پوری ہے۔

دانتوں میں

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ فِي الْأَسْنَانِ خَمْسٌ مِنَ الْإِبِلِ وَفِي

رَوَايَةِ الْأَسْنَانِ سَوَاءٌ خَمْسًا خَمْسًا (نسائی)

حضرت عبداللہ بن عمرو ؓ کہتے ہیں رسول اللہ ﷺ نے فرمایا دانتوں میں (دیت کے) پانچ

اونٹ ہیں اور ایک روایت میں ہے سب دانت برابر ہیں۔ ہر ایک دانت میں پانچ پانچ اونٹ ہیں۔

کان میں

عَنْ أَبِي بَكْرٍ بْنِ حَزْمٍ قَالَ كَانَ فِي كِتَابِ عَمْرِو بْنِ حَزْمٍ فِي الْأُذُنِ خَمْسُونَ مِنَ الْإِبِلِ

(دارقطنی)

ابوبکر بن حزم رحمہ اللہ کہتے ہیں حضرت عمرو بن حزم ؓ کے پاس جو تحریر تھی اس میں یہ درج تھا

کہ (ایک) کان (کی دیت) میں پچاس اونٹ ہیں۔

پلکوں میں

عَنْ قُبَيْصَةَ بْنِ ذُوَيْبٍ عَنْ زَيْدِ بْنِ نَابِتٍ فِي جَفْنِ الْعَيْنِ رُبْعُ الدِّيَةِ (دارقطنی)

قبیصہ بن ذویب رحمہ اللہ سے روایت ہے حضرت زید بن ثابت ؓ نے آنکھ کی پلکوں میں چوتھائی

دیت بتائی۔

جب چوٹ یا زخم سے قوت سماعت، قوت کلام اور قوت جماع زائل ہو جائے

عَنْ أَبِي الْمُهَلَّبِ قَالَ رَمَى رَجُلٌ رَجُلًا بِحَجَرٍ فِي رَأْسِهِ فِي زَمَانِ عُمَرَ بْنِ الْخَطَّابِ

فَدَهَبَ سَمْعُهُ وَعَقْلُهُ وَلِسَانُهُ وَذَكَرَهُ فَلَمْ يَقْرَبِ النِّسَاءَ فَقَضَى فِيهَا عُمَرُ بِأَرْبَعِ دِيَّاتٍ وَهُوَ

حَى (عبدالرزاق)

ابومہلب رحمہ اللہ کہتے ہیں حضرت عمر ؓ کے زمانہ میں ایک شخص نے دوسرے کے سر پر پتھر دے

مارا جس سے اس کی سماعت، عقل اور گویائی بھی چلی گئی اور اس کی قوت مردی بھی جاتی رہی جس کی وجہ سے وہ بیوی سے جماع کرنے پر قادر نہ رہا تو حضرت عمر رضی اللہ عنہ نے ان (چاروں قوتوں کے جاتے رہنے پر) چار دیتوں کا فیصلہ دیا حالانکہ وہ مضروب زندہ تھا۔

جنین میں دیت

عَنْ أَبِي هُرَيْرَةَ أَنَّ النَّبِيَّ ﷺ قَضَى فِي جَنِينِ امْرَأَةٍ مِنْ بَنِي لَحْيَانَ بَغْرَةً عَبْدٍ أَوْ أَمَةٍ

(بخاری و مسلم)

حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے بنو لحيان کی ایک عورت کے جنین کے ضائع کرنے پر ایک غرہ یعنی غلام یا باندی (یا ان میں سے ایک کی قیمت جو پچاس دینار یعنی 218.25 گرام سونا ہے اس) کا فیصلہ دیا۔

جہاد

جہاد کی فضیلت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَثَلُ الْمُجَاهِدِ فِي سَبِيلِ اللَّهِ كَمَثَلِ الصَّائِمِ الْقَائِمِ الْقَانِتِ بِآيَاتِ اللَّهِ لَا يَفْتُرُ مِنْ صِيَامٍ وَلَا صَلَاةٍ حَتَّى يَرْجِعَ الْمُجَاهِدُ فِي سَبِيلِ اللَّهِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اللہ کے رستے میں مجاہد کی مثال اس شخص کی طرح ہے جو کہ (مجاہد کے گھر سے جانے کے وقت سے) ہمیشہ روزے سے رہے اور نماز میں مستقل قیام کرتا رہے اور اللہ کے احکام پر ہمیشہ کاربند رہے اور روزے اور نماز سے تھکے نہیں یہاں تک کہ اللہ کے رستے کا مجاہد (اپنے گھر) لوٹ آئے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ اِنْتَدَبَ اللَّهُ لِمَنْ خَرَجَ فِي سَبِيلِهِ لَا يَخْرُجُهُ إِلَّا اِيْمَانًا بِي وَتَصَدِيقًا بِرُسُلِي اَنْ اُرْجِعَهُ بِمَا نَالَ مِنْ اَجْرٍ اَوْ غَنِيْمَةٍ وَاَدْخَلَهُ الْجَنَّةَ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو شخص اللہ کے رستے میں نکلے اللہ تعالیٰ اس کو ضمانت دیتے (ہوئے فرماتے) ہیں کہ جس شخص کو صرف مجھ پر ایمان نے اور میرے رسولوں کی تصدیق نے (میرے رستے میں) نکالا تو میں ضمانت دیتا ہوں جو اجر یا غنیمت وہ حاصل کرے گا اس کے ساتھ (اس کے گھر) واپس لوٹاؤں گا اور اس کو جنت میں داخل کروں گا۔

عَنْ أَبِي هُرَيْرَةَ قَالَ قَالَ مَرَّ رَجُلٌ مِنْ أَصْحَابِ رَسُولِ اللَّهِ ﷺ بِشُعْبٍ فِيهِ عُيَيْنَةٌ مِنْ مَاءٍ عَذْبَةٍ فَأَعْجَبَتْهُ فَقَالَ لَوْ اِعْتَزَلْتُ النَّاسَ فَأَقَمْتُ فِي هَذَا الشُّعْبِ فَذَكَرَ ذَلِكَ لِرَسُولِ اللَّهِ ﷺ فَقَالَ لَا تَفْعَلْ فَإِنَّ مَقَامَ أَحَدِكُمْ فِي سَبِيلِ اللَّهِ أَفْضَلُ مِنْ صَلَاتِهِ فِي بَيْتِهِ سَبْعِينَ عَامًا

أَلَا تَتَجَبَّوْنَ أَنْ يَغْفِرَ اللَّهُ لَكُمْ وَيُدْخِلَكُمُ الْجَنَّةَ أُغْرُوًّا فِي سَبِيلِ اللَّهِ مَنْ قَاتَلَ فِي سَبِيلِ اللَّهِ فُؤَادًا نَاقِيَةً وَجَبَتْ لَهُ الْجَنَّةُ (ترمذی).

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم کے اصحاب میں سے ایک شخص کا گزر ایک گھائی پر ہوا جس میں ٹیٹھے پانی کا ایک چشمہ تھا۔ ان صاحب کو وہ چشمہ (اور ماحول) پسند آیا اور انہوں نے (اپنے دل میں) سوچا اگر میں لوگوں سے جدا ہو کر اس گھائی میں قیام کر لوں (اور دیگر عبادتوں میں لگا رہوں) تو (کیا ہی اچھا ہو) پھر انہوں نے اس کا ذکر رسول اللہ صلی اللہ علیہ وسلم سے کیا تو آپ نے فرمایا ایسا مت کرو کیونکہ تم میں سے کسی کا اللہ کی راہ میں (ذرا دیر قائم) رہنا اپنے گھر میں ستر سال (یعنی بڑی کثرت) نماز پڑھنے سے افضل ہے۔ کیا تم اس کو پسند نہیں کرتے کہ اللہ تم کو بخش دے اور تم کو جنت میں داخل کر دے۔ (لہذا) اللہ کے رستے میں غزوہ (جہاد) کرو (دوبارہ اس کی فضیلت سن لو) جو کوئی اللہ کے رستے میں اونٹنی کے دودھ دوہنے کے درمیان جو وقفہ کیا جاتا ہے اس کے برابر بھی لڑائی کرے تو اس کے لئے جنت واجب ہو جاتی ہے۔

جو جہاد کی تمنا بھی نہ کرے اس پر وعید

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ مَاتَ وَلَمْ يَغْزُوكُمْ يُحَدِّثْ بِهِ نَفْسَهُ مَاتَ عَلَى شُعْبَةٍ مِنْ نِفَاقٍ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو اس حال میں مرا کہ نہ تو اس نے غزوہ (جہاد) کیا اور نہ ہی اس نے اپنے دل میں اس کی تمنا کی تو وہ نفاق کی ایک نوع پر مرا۔

مالی جہاد

عَنْ زَيْدِ بْنِ خَالِدٍ أَنَّ رَسُولَ اللَّهِ ﷺ قَالَ مَنْ جَهَّزَ غَازِيًا فِي سَبِيلِ اللَّهِ فَقَدْ غَزَا وَمَنْ خَلَّفَ غَازِيًا فِي أَهْلِهِ فَقَدْ غَزَا (بخاری و مسلم)

حضرت زید بن خالد رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس نے اللہ کی راہ میں (غزوہ و جہاد کرنے والے) غازی کو سامان دیا تو اس نے بھی غزوہ (کا ثواب حاصل) کیا اور جس نے غازی کے گھر والوں کی خبر گیری کی تو اس نے (بھی) غزوہ (کا ثواب حاصل) کیا۔

مجاہدین کی عورتوں کی فضیلت

عَنْ بُرَيْدَةَ قَالَ قَالَ رَسُولُ اللَّهِ ﷺ حُرْمَةُ نِسَاءِ الْمُجَاهِدِينَ عَلَى الْقَاعِدِينَ كَحُرْمَةِ أُمَّهَاتِهِمْ وَمَا مِنْ رَجُلٍ مِنَ الْقَاعِدِينَ يَخْلُفُ رَجُلًا مِنَ الْمُجَاهِدِينَ فِي أَهْلِهِ فَيُخَوِّنُهُ فِيهِمْ إِلَّا

وَقَفَ لَهُ يَوْمَ الْقِيَامَةِ فَيَأْخُذُ مِنْ عَمَلِهِ مَا شَاءَ فَمَا ظَنُّكُمْ (مسلم)

حضرت بریدہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جہاد میں نہ جانے والوں کے ذمہ مجاہدین کی عورتوں کا احترام ایسے ہے جیسے ان (پر ان) کی (اپنی) ماؤں کا احترام اور کوئی بھی پیچھے رہنے والا جو مجاہدین کے گھر والوں کی خبر گیری کرتا ہے وہ (اگر) ان سے خیانت کرے تو اس کو مجاہد کی خاطر قیامت کے دن کھڑا کیا جائے گا اور مجاہد اس کے عمل میں سے جو عمل چاہے لے سکے گا۔ تو تمہارا کیا خیال ہے (کیا قیامت کے دن میں وہ مجاہد اس کے پاس کچھ عمل چھوڑے گا۔ نہیں بلکہ وہ سب ہی لے لے گا)۔

سرحدوں کی حفاظت کرنے کی فضیلت

عَنْ سَهْلِ بْنِ سَعْدٍ قَالَ قَالَ رَسُولُ اللَّهِ صلی اللہ علیہ وسلم رِبَاطُ يَوْمٍ فِي سَبِيلِ اللَّهِ خَيْرٌ مِنَ الدُّنْيَا وَمَا فِيهَا (بخاری و مسلم)

حضرت سہل بن سعد رضی اللہ عنہ کہتے ہیں رسول اللہ صلی اللہ علیہ وسلم نے فرمایا اللہ کے رستے میں ایک دن سرحد کی حفاظت کرنا دنیا اور جو کچھ دنیا میں ہے اس سے بہتر ہے۔

عَنْ سَلْمَانَ الْفَارِسِيِّ قَالَ سَمِعْتُ رَسُولَ اللَّهِ صلی اللہ علیہ وسلم يَقُولُ رِبَاطُ يَوْمٍ وَلَيْلَةٍ فِي سَبِيلِ اللَّهِ خَيْرٌ مِنْ صِيَامِ شَهْرٍ وَقِيَامِهِ وَإِنْ مَاتَ جَرَى عَلَيْهِ عَمَلُهُ الَّذِي كَانَ يَعْمَلُهُ وَأُجْرِي عَلَيْهِ رِزْقُهُ وَأَمِنَ الْفِتَانَ (مسلم)

حضرت سلمان فارسی رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ اللہ کے رستے میں ایک دن اور ایک رات سرحدوں کی حفاظت کرنا ایک مہینے کے روزے رکھنے اور قیام کرنے سے افضل ہے اور اگر یہ شخص اسی دوران مر جائے تو جو عمل وہ کر رہا تھا (اس کا ثواب) اس پر (قیامت تک کیلئے) جاری رہتا ہے اور اس کے لئے (جنت سے) اس کا رزق جاری کر دیا جاتا ہے اور وہ فتنہ گر (یعنی قبر کے سوال اور عذاب) سے محفوظ رہے گا۔

جہاد میں زخم لگنے کی فضیلت

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم لَا يَكُلِمُ أَحَدٌ فِي سَبِيلِ اللَّهِ وَاللَّهُ أَعْلَمُ بِمَنْ يَكُلِمُ فِي سَبِيلِهِ إِلَّا جَاءَ يَوْمَ الْقِيَامَةِ وَجُرْحُهُ يَنْعَبُ دَمًا أَلْوَنَ لَوْنِ الدَّمِ وَالرِّيحُ رِيحُ الْمَسْكِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا اللہ تعالیٰ ہی خوب جانتے ہیں کہ کون ان کی راہ میں زخمی ہوتا ہے (لیکن اتنی بات ضرور ہے کہ) جس کو اللہ کی راہ میں زخم لگتا ہے تو وہ قیامت کے

دن اس حال میں آئے گا کہ اس کے زخم سے خون خوب جاری ہوگا اور اس کا رنگ تو خون کا ہوگا لیکن اس کی خوشبو مشک کی خوشبو ہوگی۔

شہادت کی فضیلت

عَنْ أَنَسٍ قَالَ قَالَ رَسُولُ اللَّهِ ﷺ مَا مِنْ أَحَدٍ يَدْخُلُ الْجَنَّةَ يُحِبُّ أَنْ يَرْجِعَ إِلَى الدُّنْيَا وَلَهُ مَا فِي الْأَرْضِ مِنْ شَيْءٍ إِلَّا الشَّهِيدُ يَتَمَنَّى أَنْ يَرْجِعَ إِلَى الدُّنْيَا فَيُقْتَلَ عَشْرَ مَرَّاتٍ لِمَا يَرَى مِنَ الْكِرَامَةِ (بخاری و مسلم)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو بھی جنت میں داخل ہوگا وہ دنیا میں واپس آنے اور دنیا کی کوئی چیز حاصل کرنے کو پسند نہیں کرے گا۔ سوائے شہید کے کہ اس نے (شہادت میں) جو اکرام دیکھا ہے اس کی وجہ سے وہ دس بار (کیا بار بار) تمنا کرے گا کہ وہ دنیا میں لوٹ جائے اور (اللہ کی راہ میں) قتل کیا جائے (اور قتل اور شہید ہونا اگرچہ دین کی چیز ہے لیکن حاصل صرف دنیا میں ہی ہوتی ہے۔)

عَنْ مَسْرُوقٍ قَالَ سَأَلْنَا عَبْدَ اللَّهِ بْنَ مَسْعُودٍ عَنْ هَذِهِ الْآيَةِ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ الْآيَةَ قَالَ إِنَّا قَدْ سَأَلْنَا عَنْ ذَلِكَ فَقَالَ أَرَوَّاحُهُمْ فِي أَجْوَافِ طَيْرٍ خَضِرٍ لَهَا قَنَادِيلٌ مَعْلُوقَةٌ بِالْعَرْشِ تَسْرُحُ مِنَ الْجَنَّةِ حَيْثُ شَاءَتْ ثُمَّ تَأْوِي إِلَى تِلْكَ الْقَنَادِيلِ فَاطَّلَعَ إِلَيْهِمْ رَبُّهُمْ إِطْلَاعَةً فَقَالَ هَلْ تَسْتَهْوُونَ شَيْئًا قَالُوا أَى شَيْءٍ نَسْتَهْوِي وَنَحْنُ نَسْرُحُ مِنَ الْجَنَّةِ حَيْثُ شِئْنَا فَفَعَلَ ذَلِكَ بِهِمْ ثَلَاثَ مَرَّاتٍ فَلَمَّا رَأَوْا أَنَّهُمْ لَمْ يُتْرَكُوا مِنْ أَنْ يَسْأَلُوا قَالُوا يَا رَبِّ نُرِيدُ أَنْ تَرُدَّ أَرْوَاحَنَا فِي أَجْسَادِنَا حَتَّى نُقْتَلَ فِي سَبِيلِكَ مَرَّةً أُخْرَى فَلَمَّا رَأَى أَنْ لَيْسَ لَهُمْ حَاجَةٌ تَرَكُوا (مسلم)

مسروق رحمہ اللہ کہتے ہیں ہم نے حضرت عبداللہ بن مسعود رضی اللہ عنہ سے آیت وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ (اور جو لوگ اللہ کی راہ میں قتل ہو جائیں ان کو مردہ خیال نہ کرو بلکہ وہ زندہ ہیں اپنے رب کے پاس رزق دیئے جاتے ہیں) کی وضاحت پوچھی تو انہوں نے کہا کہ ہم نے اس کے بارے میں (رسول اللہ صلی اللہ علیہ وسلم سے) پوچھا تھا آپ صلی اللہ علیہ وسلم نے فرمایا شہداء کی ارواح کو سبز رنگ کے پرندوں (کی شکل) کے قالب میں رکھ دیا جاتا ہے۔ اور (ان کے گھونسلوں کے طور پر) ان کے لئے عرش (الہی) سے لٹکے ہوئے قندیل ہیں۔ وہ جہاں چاہتے ہیں جنت (کے پھلوں) سے چرتے پھرتے ہیں پھر ان قندیلوں کی طرف آکر قرار پکڑتے ہیں۔ پھر ان کے رب

ان کی طرف ایک نظر (کی تجلی) ڈالتے ہیں اور پوچھتے ہیں تم (اور) کچھ خواہش رکھتے ہو۔ شہید جواب دیں گے کہ ہم مزید کس چیز کی خواہش کریں جب کہ ہم جنت میں جہاں چاہیں چرتے پھرتے ہیں۔ اللہ تعالیٰ ان سے تین مرتبہ پوچھیں گے۔ جب وہ (شہداء) دیکھیں گے کہ کچھ مانگے بغیر ان کی خلاصی نہ ہوگی تو وہ کہیں گے اے (ہمارے) رب ہم چاہتے ہیں کہ ہماری ارواح ہمارے (دنیوی اور مادی) جسموں میں لوٹا دی جائیں تاکہ ہم ایک اور مرتبہ آپ کی راہ میں قتل (اور شہید) ہوں۔ جب اللہ تعالیٰ (ظاہری طور پر) دیکھ لیں گے کہ ان کو کچھ بھی حاجت نہیں ہے تو ان کو چھوڑ دیا جائے گا (اور مزید ان کی خواہش نہ پوچھی جائے گی)۔

عَنْ عَبْدِ اللَّهِ بْنِ عَمْرٍو أَنَّ النَّبِيَّ ﷺ قَالَ أَلْقَتُلُ فِي سَبِيلِ اللَّهِ يُكْفَرُ كُلُّ شَيْءٍ إِلَّا الدِّينَ

(مسلم)

حضرت عبداللہ بن عمرو رضی اللہ عنہ سے روایت ہے کہ نبی صلی اللہ علیہ وسلم نے فرمایا اللہ کے رستے میں (شہادت و) قتل ہر گناہ کو مٹا دیتا ہے سوائے قرض کے (اور دیگر حقوق العباد کے)۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ الشَّهِيدُ لَا يَجِدُ أَلَمَ الْقَتْلِ إِلَّا كَمَا يَجِدُ أَحَدُكُمْ أَلَمَ الْقَرْصَةِ (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا (شہید ہونے والا شخص) قتل کی تکلیف بس اتنی ہی پاتا ہے جتنی چیونٹی کے کاٹے سے ہوتی ہے۔

عَنِ الْمُقَدِّمِ بْنِ مَعْدِي كَرِبٍ قَالَ قَالَ رَسُولُ اللَّهِ ﷺ لِلشَّهِيدِ عِنْدَ اللَّهِ سِتُّ خِصَالٍ يُغْفَرُ لَهُ فِي أَوَّلِ دَفْعَةٍ وَيُرَى مَقْعَدَهُ مِنَ الْجَنَّةِ وَيُجَارُ مِنْ عَذَابِ الْقَبْرِ وَيَأْمَنُ مِنَ الْفَزَعِ الْأَكْبَرِ وَيُوضَعُ عَلَى رَأْسِهِ تَاجُ الْوَقَارِ الْيَاقُوتَةُ مِنْهَا خَيْرٌ مِنَ الدُّنْيَا وَمَا فِيهَا وَيُزَوَّجُ ثِنْتَيْنِ وَسَبْعِينَ زَوْجَةً مِنَ الْحُورِ الْعِينِ وَيُسْفَعُ فِي سَبْعِينَ مِنْ أَقْرَبَائِهِ (ترمذی)

حضرت مقدم بن معدی کرب رضی اللہ عنہ کہتے ہیں رسول اللہ صلی اللہ علیہ وسلم نے فرمایا شہید کے لئے اللہ کے ہاں چھ انعام ہیں 1- اول وہلہ ہی میں اس کی بخشش کر دی جاتی ہے اور جنت میں جو اس کا مقام ہے وہ اس کو دکھا دیا جاتا ہے اور 2- عذاب قبر سے اس کو بچا لیا جاتا ہے۔ اور 3- سب سے بڑے خوف (یعنی جہنم کی آگ کے عذاب) سے امن میں رہتا ہے اور 4- اس کے سر پر وقار و عزت کا تاج رکھا جاتا ہے جس کا ایک یاقوت دنیا و مافیہا سے زیادہ قیمتی ہے اور 5- اس کا موٹی آنکھوں والی بہتر حوروں سے نکاح کیا جائے گا اور 6- اس کے رشتہ داروں میں سے ستر کے حق میں اس کی شفاعت قبول کی جائے گی۔

شہادت کی دعا اور اس کی فضیلت

عَنْ سَهْلِ بْنِ حُنَيْفٍ قَالَ قَالَ رَسُولُ اللَّهِ ﷺ مَنْ سَأَلَ اللَّهَ الشَّهَادَةَ بِصِدْقٍ بَلَغَهُ اللَّهُ مَنَازِلَ الشَّهَدَاءِ وَإِنْ مَاتَ عَلَى فِرَاشِهِ (مسلم)

حضرت سہل بن حنیف رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے سچے دل سے اللہ سے شہادت کی دعا کی تو اللہ تعالیٰ اس کو شہداء کا مقام عطا فرمائیں گے اگرچہ وہ اپنے بستر پر ہی (قدرتی موت) مرا ہو۔

شہادت کی دیگر صورتیں

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَا تَعْدُونَ الشَّهِيدَ فِيكُمْ قَالُوا يَا رَسُولَ اللَّهِ مَنْ قُتِلَ فِي سَبِيلِ اللَّهِ فَهُوَ شَهِيدٌ قَالَ إِنَّ شُهَدَاءَ أُمَّتِي إِذَا لَقِيْلَ مَنْ قُتِلَ فِي سَبِيلِ اللَّهِ فَهُوَ شَهِيدٌ وَمَنْ مَاتَ فِي سَبِيلِ اللَّهِ فَهُوَ شَهِيدٌ وَمَنْ مَاتَ فِي الطَّاعُونَ فَهُوَ شَهِيدٌ وَمَنْ مَاتَ فِي الْبَطْنِ فَهُوَ شَهِيدٌ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے (موجود صحابہ سے) پوچھا تم لوگ اپنے میں کس کو شہید شمار کرتے ہو۔ انہوں نے جواب دیا کہ اے اللہ کے رسول جو اللہ کی راہ میں قتل کیا جائے تو (ہماری نظر میں) وہ شہید ہے۔ آپ صلی اللہ علیہ وسلم نے فرمایا ایسی صورت میں تو میری امت کے شہداء بہت کم ہوں گے۔ (اب میں تمہیں بتایا ہوں کہ شہید کا ثواب کون کون پاتے ہیں) جو اللہ کی راہ میں قتل ہو وہ شہید ہے اور جو طاعون میں مرا وہ شہید ہے اور جو پیٹ کی تکلیف (اسہال وغیرہ) سے مرا وہ شہید ہے۔

عَنْ أُمِّ حَرَامٍ عَنِ النَّبِيِّ ﷺ قَالَ الْغَرِيقُ لَهُ أَجْرُ شَهِيدَيْنِ (ابوداؤد)

حضرت ام حرام رضی اللہ عنہا سے روایت ہے کہ نبی صلی اللہ علیہ وسلم نے فرمایا غرق ہونے والے کو (جو جہاد یا کسی اور نیکی کی غرض سے دریا یا سمندر کے سفر میں گیا ہو) دو شہیدوں کے برابر اجر ملتا ہے (ایک نیکی کیلئے نکلنے کا اور ایک غرق ہونے کا)۔

عَنْ أَبِي مَالِكٍ الْأَشْعَرِيِّ قَالَ سَمِعْتُ رَسُولَ اللَّهِ ﷺ يَقُولُ مَنْ فَصَلَ فِي سَبِيلِ اللَّهِ فَمَاتَ أَوْ قُتِلَ أَوْ وَقَصَهُ فَرَسُهُ أَوْ بَعِيرُهُ أَوْ لَدَعَتْهُ هَامَةٌ أَوْ مَاتَ عَلَى فِرَاشِهِ بِأَيِّ حَتْفٍ شَاءَ اللَّهُ فَإِنَّهُ شَهِيدٌ وَإِنَّ لَهُ الْجَنَّةَ (ابوداؤد)

حضرت ابو مالک اشعری رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ جو اللہ کے رستے میں (چلنے کیلئے اپنے گھر سے) نکلا پھر وہ (کسی زخم کی وجہ سے) مر گیا یا (کسی حادثہ میں) قتل

کر دیا گیا ہو یا اس کے گھوڑے یا اس کے اونٹ نے اس کو گرا دیا ہو (اور گردن توڑ دی ہو) یا کسی موذی کیڑے نے اس کو ڈس لیا ہو یا وہ اپنے بستر پر جس قسم کی موت اللہ نے چاہی اس سے مرا ہو تو وہ شہید ہے اور اس کیلئے جنت ہے۔

جہاد کی فرضیت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ الْجِهَادُ وَاجِبٌ عَلَيْكُمْ مَعَ كُلِّ أَمِيرٍ بَرًّا كَانَ أَوْ فَاجِرًا (ابوداؤد)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تم پر جہاد واجب (کفایہ) ہے ہر امیر کے ساتھ خواہ وہ نیک ہو یا برا ہو۔

جہاد کی فرضیت قیامت تک کیلئے ہے

عَنْ أَنَسٍ قَالَ قَالَ رَسُولُ اللَّهِ ﷺ..... الْجِهَادُ مَا ضِ مَدُّ بَعْنِيَّ اللَّهُ إِلَيَّ أَنْ يُقَاتِلَ آخِرُ أُمَّتِي الدَّجَالَ لَا يُبْطَلُهُ جُورٌ جَائِرٍ وَلَا عَدْلٌ عَادِلٍ (ابوداؤد)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب سے اللہ نے مجھے مبعوث فرمایا ہے اس وقت سے لے کر دجال کے ساتھ میرے آخری امتی کی لڑائی تک جہاد (حکم) جاری رہے گا۔ نہ تو کسی ظالم کا ظلم اس (حکم) کو ختم کرے گا اور نہ کسی عادل کا عدل اس (حکم) کو کالعدم کرے گا (مطلب یہ ہے کہ حکمران خواہ کیسا ہی ہو جہاد کا حکم دین کا ایک مستقل حکم ہے حاکم کے ظالم ہونے کی وجہ سے یہ نہیں کہہ سکتے کہ ہم اس کے ساتھ مل کر جہاد نہیں کریں گے)۔

عَنْ جَابِرِ بْنِ عَبْدِ اللَّهِ يَقُولُ سَمِعْتُ رَسُولَ اللَّهِ ﷺ يَقُولُ لَا تَزَالُ طَائِفَةٌ مِنْ أُمَّتِي يُقَاتِلُونَ عَلَى الْحَقِّ ظَاهِرِينَ إِلَى يَوْمِ الْقِيَامَةِ (بخاری و مسلم)

حضرت جابر بن عبد اللہ رضی اللہ عنہ کہتے ہیں میں نے رسول اللہ صلی اللہ علیہ وسلم کو فرماتے سنا کہ میری امت کا ایک حصہ حق کی خاطر لڑتا رہے گا قیامت کے دن تک ظاہر (وباہر اور غالب) رہے گا (یہ نہیں کہ جہاد کرنے والوں کا سلسلہ ٹھکست کھا کر بالکل ختم ہی ہو جائے گا)۔

جب حاکم کسی کو یا سب کو نکلنے کا کہے تو ان پر جہاد فرض عین ہوتا ہے

عَنْ ابْنِ عَبَّاسٍ أَنَّ النَّبِيَّ ﷺ قَالَ يَوْمَ الْفَتْحِ لَا هِجْرَةَ بَعْدَ الْفَتْحِ وَلَكِنْ جِهَادٌ وَبَيَّةٌ وَإِذَا اسْتَفْرُتُمْ فَانْفِرُوا (بخاری)

حضرت عبد اللہ بن عباس رضی اللہ عنہ سے روایت ہے کہ فتح مکہ کے دن نبی صلی اللہ علیہ وسلم نے فرمایا (مدینہ منورہ

کی طرف جو ہجرت فرض تھی اب) فتح (مکہ) کے بعد (وہ) ہجرت نہیں رہی البتہ جہاد اور (حسن) نیت اب بھی باقی ہیں اور جب تم (سب کو یا بعض) کو (جہاد میں) نکلنے کا حکم دیا جائے تو نکلو۔

والدین کو خدمت کی ضرورت ہو تو ان کی خدمت فرض کفایہ جہاد پر مقدم ہے

عَنْ عَبْدِ اللَّهِ بْنِ عَمْرٍو يَقُولُ جَاءَ رَجُلٌ إِلَى النَّبِيِّ ﷺ فَاسْتَأْذَنَهُ فِي الْجِهَادِ فَقَالَ أَحَىٰ
وَالِدَاكَ قَالَ نَعَمْ قَالَ فَفِيهِمَا فَجَاهِدْ (بخاری)

حضرت عبداللہ بن عمرو ؓ کہتے ہیں کہ ایک صاحب نبی ﷺ کے پاس آئے اور آپ سے جہاد میں جانے کی اجازت مانگی۔ آپ ﷺ نے پوچھا کیا تمہارے والدین زندہ ہیں۔ انہوں نے جواب دیا کہ جی ہاں (وہ دونوں زندہ ہیں) آپ ﷺ نے (اندازہ کر کے کہ ان کو بھی خدمت کی ضرورت ہے اور کوئی اور خدمت کرنے والا نہیں ہے) فرمایا تو تم ان میں جہاد کرو (یعنی ان کی خدمت کرو یہی تمہارے لئے جہاد شمار ہوگا)۔

فائدہ: ایسی صورت میں والدین جانے کہیں بھی تب نہ جائے اور ان کی خدمت کرے۔

جن لوگوں کو اسلام کی بنیادی باتوں کا علم نہ ہو ان کو جنگ سے پہلے اسلام کی

دعوت دینا ضروری ہے اور جن کو علم ہو ان کو دعوت دینا مستحب ہے

عَنْ أَبِي عَبَّاسٍ قَالَ مَا قَاتَلَ رَسُولُ اللَّهِ ﷺ قَوْمًا حَتَّى دَعَاَهُمْ (عبدالرزاق)
حضرت عبداللہ بن عباس ؓ کہتے ہیں رسول اللہ ﷺ نے کسی قوم سے اس وقت تک جنگ نہیں کی جب تک آپ ان کو (اسلام کی) دعوت نہ دے چکے۔

عَنْ عَلِيٍّ أَنَّ النَّبِيَّ ﷺ قَالَه حِينَ بَعَثَهُ لَا تُقَاتِلُ قَوْمًا حَتَّى تَدْعُوَهُمْ إِلَى الْإِسْلَامِ (احمد
و ابو داؤد و بخاری)

حضرت علی ؓ سے روایت ہے جب نبی ﷺ نے ان کو جنگ کے لئے بھیجا تو فرمایا کسی قوم سے جنگ نہ کرو جب تک کہ تم ان کو اسلام کی دعوت نہ دے لو۔

عَنْ سَهْلِ قَالَ فَأَعْطَاهُ (الرَّيَاةَ) فَقَالَ أَقَاتِلُهُمْ حَتَّى يَكُونُوا مِثْلَنَا فَقَالَ أَنْفَذَ عَلِيٌّ
رِسْلِكَ حَتَّى تَنْزِلَ بِسَاحَتِهِمْ ثُمَّ أَدْعُوهُمْ إِلَى الْإِسْلَامِ وَأَخْبِرُهُمْ بِمَا يَجِبُ عَلَيْهِمْ فَوَاللَّهِ لَأَنْ
يَهْدِيَ اللَّهُ بِكَ رَجُلًا خَيْرٌ لَّكَ مِنْ أَنْ يَكُونَ لَكَ حُمْرُ النَّعَمِ (بخاری و مسلم)

حضرت سہل بن سعد ؓ کہتے ہیں جنگ خیبر کے موقع پر رسول اللہ ﷺ نے حضرت علی ؓ کو جھنڈا عطا فرمایا۔ حضرت علی ؓ نے کہا کہ میں ان (خیبر والوں سے) لڑوں گا یہاں تک کہ وہ ہماری طرح

(مسلمان) ہو جائیں۔ رسول اللہ ﷺ نے فرمایا تم آسانی کے ساتھ چلتے ہوئے ان کے گرد و نواح میں پہنچ جاؤ پھر ان کو اسلام کی دعوت دو اور ان کے ذمے جو فرائض اور واجبات ہیں وہ ان کو بتاؤ۔ اللہ کی قسم اللہ تعالیٰ تمہارے ذریعہ کسی کو ہدایت دے دیں یہ تمہارے لئے اس سے بہتر ہے کہ تمہارے پاس بہت سے سرخ اونٹ ہوں۔

دعوت پہنچ چکی ہو تو جنگ سے پہلے دعوت نہ دینا جائز ہے

عَنْ ابْنِ عَوْفٍ قَالَ كَتَبْتُ إِلَى نَافِعٍ أَسْأَلُهُ عَنِ الدُّعَاءِ قَبْلَ الْقِتَالِ فَكَتَبَ إِلَيَّ إِنَّمَا ذَلِكَ فِي أَوَّلِ الْإِسْلَامِ وَقَدْ أَغَارَ رَسُولُ اللَّهِ ﷺ عَلَى بَنِي الْمُصْطَلِقِ وَهُمْ غَارُونَ وَأَنْعَامُهُمْ تُسْقَى عَلَى الْمَاءِ فَفَتَلَ مَقَاتِلَهُمْ وَسَبَى ذَرَارِيَهُمْ وَأَصَابَ يَوْمَئِذٍ جُوَيْرِيَةَ ابْنَةَ الْحَارِثِ حَدَّثَنِي بِهِ عَبْدُ اللَّهِ بْنُ عُمَرَ وَكَانَ فِي ذَلِكَ الْجَيْشِ (بخاری و مسلم)

ابن عوف رحمہ اللہ کہتے ہیں میں نے نافع رحمہ اللہ کو جنگ سے پہلے دعوت اسلام دینے کے بارے میں پوچھنے کے لئے خط لکھا۔ انہوں نے مجھے یہ (جواب) لکھا کہ ایسا کرنا شروع اسلام میں (واجب) تھا (جب دوسری اقوام کو اسلام کا کچھ پتہ نہ تھا۔ لیکن جب اسلام کی شہرت ہو گئی اور دوسری قوموں کو بھی اسلام کی بنیادی باتوں کا علم ہو گیا تو یہ حکم ضروری نہ رہا اسی وجہ سے) رسول اللہ ﷺ نے (یہود کے قبیلہ) بنی مصطلق پر حملہ کیا جبکہ وہ لوگ دو پہر کو سونے ہوئے تھے اور ان کے چوپایوں کو پانی پلایا جا رہا تھا تو رسول اللہ ﷺ نے ان میں جنگ کے قابل لوگوں کو قتل کیا اور ان کی اولاد کو قید کر لیا اور اس موقع پر جویریہ بنت حارث نبی ﷺ کو ملیں (جو بعد میں ام المومنین بنیں اور) یہ (ساری بات) مجھ سے حضرت عبداللہ بن عمر رضی اللہ عنہما نے بیان کی جو اس لشکر میں شریک تھے۔

عَنْ أَسْلَمَ أَبِي عُمَرَ قَالَ كُنَّا بِالْقُسْطَنْطِينِيَةِ فَخَرَجَ صَفٌّ عَظِيمٌ مِنَ الرُّومِ فَحَمَلَ رَجُلٌ مِنَ الْمُسْلِمِينَ عَلَى صَفِّ الرُّومِ حَتَّى دَخَلَ فِيهِمْ ثُمَّ رَجَعَ مُقْبِلًا فَصَاحَ النَّاسُ سُبْحَانَ اللَّهِ أَلْقَى بِيَدِهِ إِلَى التَّهْلُكَةِ فَقَالَ أَبُو أَيُّوبَ أَيُّهَا النَّاسُ إِنَّكُمْ تَأْوِلُونَ هَذِهِ الْآيَةَ عَلَى هَذَا التَّأْوِيلِ وَإِنَّمَا نَزَلَتْ هَذِهِ الْآيَةُ فِينَا مَعْشَرَ الْأَنْصَارِ إِنَّا لَمَّا أَعَزَّ اللَّهُ دِينَهُ وَكَثُرَ نَاصِرُوهُ قُلْنَا بَيْنَنَا سِرًّا إِنَّ أَمْوَالَنَا قَدْ ضَاعَتْ فَلَوْ أَنَا أَقْمَنَّا فِيهَا وَأَصْلَحْنَا مَا ضَاعَ مِنْهَا فَأَنْزَلَ اللَّهُ هَذِهِ الْآيَةَ فَكَانَتْ التَّهْلُكَةُ الْإِقَامَةَ الَّتِي أَرَدْنَاهَا (مسلم)

اسلم ابو عمر ان رحمہ اللہ کہتے ہیں کہ ہم قسطنطنیہ (کے معرکہ) میں تھے تو (مقابلہ کے لئے) رومیوں کا ایک بڑا لشکر نکلا۔ مسلمانوں کے ایک شخص نے (تن تہا) رومیوں کے لشکر پر حملہ کر دیا اور وہ رومیوں کے

لشکر میں داخل ہو گیا (اور لڑ بھڑ کر زندہ سلامت باہر نکل آیا) پھر وہ دوبارہ (اس لشکر کی طرف) بڑھنے لگا تو لوگ چپے کہ سبحان اللہ یہ شخص تو اپنے ہاتھوں اپنے آپ کو ہلاکت میں ڈال رہا ہے اس پر حضرت ابو ایوب انصاری رضی اللہ عنہ نے فرمایا اے لوگو تم اس آیت کا یہ مطلب کر رہے ہو حالانکہ یہ آیت محض ہم انصار کے بارے میں نازل ہوئی تھی اور اس کی وجہ یہ بنی تھی کہ (جب اللہ نے اپنے دین کو غلبہ دیا اور اس کے مدد گار بہت ہو گئے تو ہم نے آپس میں رازداری سے یہ بات کہی کہ ہمارے مال ضائع ہو گئے ہیں (کیونکہ ہم زراعت پیشہ لوگ تھے اور جہاد کی وجہ سے زراعت کی طرف پوری توجہ نہ دے سکے تو بہت سے کھیت ویران ہو گئے تھے) تو اگر ہم (اب) ان (کی دیکھ بھال) میں ٹھہریں اور ان میں سے جو ضائع (اور ویران) ہو گئے ہیں ان کی اصلاح کریں (تو مناسب ہے) اس پر اللہ تعالیٰ نے یہ آیت (لَا تُلْقُوا بِأَيْدِيكُمْ إِلَى التَّهْلُكَةِ یعنی اپنے کو اپنے ہاتھوں ہلاکت میں نہ ڈالو) نازل فرمائی تو (اپنے ہاتھوں) ہلاکت میں ڈالنے سے مراد اپنی زمینوں پر وہ ٹھہرنا ہے جو ہم نے سوچا تھا (جہاد کے دوران بہادری کا یہ کام جس میں دشمن کو نقصان پہنچتا ہے اپنے ہاتھوں ہلاکت میں ڈالنا نہیں ہے۔

فائدہ: جہاد کے دوران بمبار حملہ جس میں کوئی مجاہد اپنے جسم کے ساتھ بم باندھ کر دشمن کے بیچ میں یا اس کے پاس پہنچ کر اپنے آپ کو اڑا دے اس میں جب دشمن کو نقصان پہنچنے کا گمان غالب ہو یا یقین ہو تو اس حدیث کی رو سے جائز ہے۔ یہ خودکشی نہیں ہے کیونکہ مقصد اپنے آپ کو ہلاک کرنا نہیں ہے بلکہ مقصد دشمن کو نقصان پہنچانا ہے ہاں اتنی بات ضرور ہے کہ اس میں اپنی جان بھی جاتی ہے۔

جنگ کے دوران کی ہدایات

عَنْ أَنَسٍ أَنَّ النَّبِيَّ ﷺ كَانَ إِذَا بَعَثَ جَيْشًا قَالَ انْطَلِقُوا بِسْمِ اللَّهِ وَلَا تَقْتُلُوا شَيْخًا فَانِيًا وَلَا طِفْلًا صَغِيرًا وَلَا تَغْلُوا وَضَمُّوا غَنَائِمَكُمْ وَأَصْلِحُوا وَأَحْسِنُوا إِنَّ اللَّهَ يُحِبُّ الْمُحْسِنِينَ (ابوداؤد)

حضرت انس رضی اللہ عنہ سے روایت ہے کہ نبی صلی اللہ علیہ وسلم جب کسی لشکر کو (جہاد کے لئے) روانہ کرتے تو فرماتے اللہ کے نام سے چلو اور کسی بڑھے کھوسٹ کو اور چھوٹے بچے کو قتل نہ کرنا (جو کہ لڑ نہیں سکتے) اور مال غنیمت میں خیانت نہ کرنا اور مال غنیمت کو جمع کر لینا (اور جمع کر کے پھر شرعی طریقے سے تقسیم کرنا) اور آپس میں اصلاح کرتے رہنا اور احسان کرتے رہنا کیونکہ اللہ احسان کرنے والوں کو پسند کرتے ہیں۔

عَنْ يَحْيَى بْنِ سَعِيدٍ أَنَّ أَبَا بَكْرٍ الصِّدِّيقَ بَعَثَ جَيْشًا إِلَى الشَّامِ فَخَرَجَ بِمَشِيٍّ مَعَ يَزِيدَ

بُنِ أَبِي سُفْيَانَ وَكَانَ أَمِيرَ رُبْعٍ مِنْ تِلْكَ الْأَرْبَاعِ فَقَالَ لَهُ إِنِّي مُوصِيكَ بِعَشْرِ لَأَ تَقْتُلَنَّ امْرَأَةً وَلَا صَبِيًّا وَلَا كَبِيرًا هَرِمًا وَلَا تَقْطَعَنَّ شَجَرًا مُشِيمًا وَلَا تُخْرِبَنَّ عَامِرًا وَلَا تَعْقِرَنَّ شَاةً وَلَا بَعِيرًا إِلَّا لِأَكْلِهِ وَلَا تَحْرِقَنَّ نَخْلًا وَلَا تُغْرِقَنَّ وَلَا تَغْلُلَ وَلَا تَجْبُنَ (موطا مالک)

یحییٰ بن سعید رحمہ اللہ سے روایت ہے کہ حضرت ابوبکر صدیق رضی اللہ عنہ نے شام کی طرف لشکر بھیجا ان علاقوں میں سے ایک علاقہ کے امیر یزید بن ابی سفیان تھے (جب وہ شام کو واپس جانے لگے) تو حضرت ابوبکر رضی اللہ عنہ ان کے ساتھ (کچھ دور تک) پیدل چلے اور (اس دوران ان سے) فرمایا میں تمہیں دس باتوں کی نصیحت کرتا ہوں نہ کسی عورت کو قتل کرنا (جوڑائی میں حصہ نہ لیتی ہو) اور نہ کسی بچے کو اور نہ کسی بڑھے کھوسٹ کو قتل کرنا اور نہ پھلدار درخت کا ٹٹا اور نہ کسی بہتی کو ویران کرنا اور نہ کسی بکری کو اور نہ کسی اونٹ کو ذبح کرنا سوائے اس صورت کے جبکہ اس کو کھانا ہو اور شہد کی کھپوں کو نہ تو جلانا اور نہ ہی ان کو پانی میں غرق کرنا اور نہ ہی مال غنیمت میں خیانت کرنا اور نہ بزدلی دکھانا۔

عَنْ ابْنِ عَبَّاسٍ قَالَ كَانَ رَسُولُ اللَّهِ ﷺ إِذَا بَعَثَ جَيْوشَهُ قَالَ لَا تَغْدِرُوا وَلَا تَمِيلُوا وَلَا تَقْتُلُوا أَصْحَابَ الصَّوَامِعِ (احمد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم جب اپنے لشکر روانہ کرتے تھے تو (ان سے) فرماتے تھے نہ تو (دشمن کے ساتھ جو طے ہو چکا ہو اس کی) خلاف ورزی کرنا اور نہ مثلہ کرنا (کہ کان ناک کاٹنے لگو) اور نہ گرجے والوں کو قتل کرنا (جوڑائی بھڑائی سے بالکل علیحدہ ہو کر صرف عبادت میں لگے ہوں)۔

عَنِ ابْنِ عُمَرَ قَالَ قَالَ رَسُولُ اللَّهِ ﷺ لَا تَسَافِرُوا بِالْقُرْآنِ فَإِنِّي لَا أَمْنُ أَنْ يَنَالَهُ الْعَدُوُّ (مسلم)

حضرت عبداللہ بن عمر رضی اللہ عنہ کہتے ہیں رسول اللہ صلی اللہ علیہ وسلم نے فرمایا قرآن (کے صحف) کو لے کر (دشمن کے ملک میں) نہ جاؤ کیونکہ مجھے اندیشہ ہے کہ کہیں وہ دشمن کے ہاتھ لگ جائے (اور وہ اس کی بے حرمتی کرے)

ضرورت و مجبوری میں دارالحرب کے درخت کاٹ سکتے ہیں اور جلا سکتے ہیں

عَنِ ابْنِ عُمَرَ قَالَ حَرَّقَ حَرَّاقُ رَسُولُ اللَّهِ ﷺ نَخْلَ بَنِي النَّضِيرِ وَقَطَعَ (بخاری و مسلم)
حضرت عبداللہ بن عمر رضی اللہ عنہ کہتے ہیں رسول اللہ صلی اللہ علیہ وسلم نے (جنگ میں) بنو نضیر کے کھجور کے درخت جلائے بھی اور کٹوائے بھی (تا کہ وہ اپنا مال ضائع ہوتے دیکھ کر بند قلعہ سے باہر نکلیں اور پھر لڑائی کے

دورانِ درختوں کی وجہ سے رکاوٹ نہ ہو۔

جہاد میں کافروں سے مدد لینا

عَنِ الزُّهْرِيِّ أَنَّ النَّبِيَّ ﷺ اسْتَعَانَ بِنَاسٍ مِنَ الْيَهُودِ فِي خَيْبَرَ فِي حَرْبِهِ فَأَسْهَمَ لَهُمْ

(مراسیل ابی داؤد)

زہری رحمہ اللہ سے روایت ہے کہ نبی ﷺ نے خیبر کی جنگ میں کچھ یہودیوں سے مدد لی اور مال

غنیمت میں سے ان کو بھی حصہ دیا۔

عَنْ ذِي مَخْبَرٍ قَالَ سَمِعْتُ رَسُولَ اللَّهِ ﷺ يَقُولُ سَتُصَالِحُونَ الرُّومَ صَلَاحًا وَتَغْزُونَ

أَنْتُمْ وَهُمْ عَدُوًّا مِنْ وِرَائِكُمْ (احمد و ابو داؤد)

حضرت ذی مخبر ؓ کہتے ہیں میں نے رسول اللہ ﷺ کو یہ فرماتے ہوئے سنا کہ (اے مسلمانو

آئندہ کسی زمانہ میں تم عیسائیوں کے ساتھ صلح کرو گے اور تم اور وہ مل کر (اپنے) کسی (مشرک) دشمن

سے لڑو گے۔

فائدہ: اگر مل کر لڑنا ناجائز ہوتا تو رسول اللہ ﷺ اس پر انکار فرماتے اور اپنی ناپسندیدگی کا اظہار

فرماتے۔ انکار نہ فرمانے سے جواز معلوم ہوا۔

علاوہ ازیں نبی ﷺ کا بنو قریظہ کے خلاف یہود کے بنو قریظہ قبیلہ سے مدد لینا بھی ثابت ہے اور

قرمان جو کہ مشرک تھا اس کا جنگ احد میں مسلمانوں کے ساتھ مل کر لڑنا اور کافروں کے تین جھنڈا

برداروں کو قتل کرنا اور اس پر نبی ﷺ کا یہ فرمانا إِنَّ اللَّهَ لَيَأْزُرُ هَذَا الدِّينَ بِالرَّجُلِ الْفَاجِرِ یعنی اللہ

تعالیٰ کافر شخص کے ذریعہ سے بھی اس دین کی مدد فرماتے ہیں۔

بعض حدیثوں سے معلوم ہوتا ہے کہ آپ ﷺ نے بعض خاص وجوہات سے کافروں سے مدد

نہیں لی مثلاً

عَنْ خُبَيْبِ بْنِ عَبْدِ الرَّحْمَنِ عَنْ أَبِيهِ عَنْ جَدِّهِ قَالَ أَتَيْتُ النَّبِيَّ ﷺ وَهُوَ يُرِيدُ غَزْوًا أَنَا

وَرَجُلٌ مِنْ قَوْمِي وَلَمْ نُسَلِّمْ فَقُلْنَا إِنَّا نَسْتَجِيْ أَنْ يَشْهَدَ قَوْمَنَا مَشْهَدًا لَا نَشْهَدُهُ مَعَهُمْ فَقَالَ

أَسَلَّمْتُمْ فَأَقُولُ إِنَّا لَا نَسْتَعِينُ بِالْمُشْرِكِينَ عَلَى الْمُشْرِكِينَ فَأَسَلَّمْنَا وَشْهَدْنَا مَعَهُ

(احمد)

خبیب بن عبدالرحمن کے دادا کہتے ہیں نبی ﷺ جب ایک غزوہ میں جانے لگے تو میں اور میری

قوم کا ایک اور شخص ہم دونوں آپ ﷺ کی خدمت میں حاضر ہوئے ہم ابھی مسلمان نہ ہوئے تھے۔ ہم

نے کہا ہمیں اس سے شرم آتی ہے کہ ہماری قوم تو کسی جنگ میں شریک ہو اور ہم اس میں شریک نہ ہوں۔ آپ ﷺ نے پوچھا کیا تم دونوں مسلمان ہو چکے ہو۔ ہم نے جواب دیا کہ نہیں۔ آپ ﷺ نے (یہ اندازہ کر کے یہ لوگ ہر قیمت پر اپنی قوم کا ساتھ دینے کیلئے تیار ہیں) فرمایا ہم مشرکوں کے خلاف مشرکوں سے مدد نہیں لیں گے اس پر ہم مسلمان ہو گئے اور آپ ﷺ کے ساتھ غزوہ میں شریک ہوئے۔

ایسا ہی ایک اور قصہ پیش آیا

عَنْ عَائِشَةَ قَالَتْ خَرَجَ النَّبِيُّ ﷺ قَبْلَ بَدْرٍ فَلَمَّا كَانَ بِحَرَّةِ الْوَبَرَةِ أَدْرَكَهُ رَجُلٌ كَانَ تَذَكَّرُ مِنْهُ جِرَاءَةً وَنَجْدَةً فَفَرَّحَ بِهِ أَصْحَابُ رَسُولِ اللَّهِ ﷺ حِينَ رَأَوْهُ فَلَمَّا أَدْرَكَهُ قَالَ جِئْتُ لِأَتَّبِعَكَ فَأُصِيبَ مَعَكَ فَقَالَ لَهُ رَسُولُ اللَّهِ ﷺ تُوْمِنُ بِاللَّهِ وَرَسُولِهِ قَالَ لَا قَالَ فَارْجِعْ فَلَنْ أَسْتَعِينَ بِمُشْرِكٍ فَأَدْرَكَهُ بِالْبَيْدَاءِ فَقَالَ لَهُ كَمَا قَالَ أَوَّلَ مَرَّةٍ تُوْمِنُ بِاللَّهِ وَرَسُولِهِ قَالَ نَعَمْ فَقَالَ لَهُ فَانْطَلِقْ (مسلم و احمد)

حضرت عائشہ رضی اللہ عنہا کہتے ہیں نبی ﷺ بدر کی طرف چلے۔ جب آپ حرہ وبرہ پر پہنچے تو آپ ﷺ کے پاس ایک شخص آیا جس کی جرأت اور دلیری کی خوب شہرت تھی۔ رسول اللہ ﷺ کے اصحاب نے جب اس کو دیکھا (کہ مسلمانوں کی طرف سے لڑنے آیا ہے) تو (طبعی طور پر) خوش ہوئے جب وہ شخص رسول اللہ ﷺ کے قریب پہنچا تو کہا میں اس لئے آیا ہوں کہ آپ کے ساتھ چلوں اور آپ کے ساتھ مال غنیمت (میں سے حصہ) پاؤں۔ رسول اللہ ﷺ نے اس سے پوچھا کیا تم اللہ اور اس کے رسول پر ایمان رکھتے ہو۔ اس نے جواب دیا کہ نہیں۔ آپ نے (یہ اندازہ کر کے کہ یہ شخص خود آیا ہے اور زبردست خواہش مند ہے اور اپنے ارادے اور خواہش کی تکمیل کے لئے شائد اسلام بھی قبول کر لے اس سے) فرمایا تم واپس چلے جاؤ میں کسی مشرک سے مدد نہیں لوں گا..... (بعد میں) بیداء مقام پر پھر وہ شخص نبی ﷺ سے ملا (اور اپنی خواہش کا اظہار کیا) تو آپ ﷺ نے (اس سے) وہی بات کہی جو پہلی مرتبہ کہی تھی کہ کیا تم اللہ اور اس کے رسول پر ایمان رکھتے ہو۔ (اس مرتبہ) اس نے کہا جی ہاں (میں ایمان و اسلام قبول کر چکا ہوں) تو آپ ﷺ نے اس سے فرمایا (بہت اچھا اب) تم ہمارے ساتھ (غزوہ میں) چلو۔

عَنْ جَابِرِ بْنِ عَبْدِ اللَّهِ قَالَ قَالَ النَّبِيُّ ﷺ أَلْحَرْبُ خُدْعَةٌ (بخاری)

حضرت جابر بن عبد اللہ رضی اللہ عنہ کہتے ہیں نبی ﷺ نے فرمایا جنگ تو دھوکہ دینے کا نام ہے (کہ ایک مقابل دوسرے مقابل کو چکر دے کر قابو کرتا ہے اور قتل کرتا ہے بشرطیکہ اس میں باہمی کئے ہوئے معاہدہ کی یاد دینے ہوئے امن کی خلاف ورزی نہ ہو)۔

عَنْ أَسْمَاءَ بِنْتِ يَزِيدَ قَالَتْ قَالَ النَّبِيُّ ﷺ لَا يَحِلُّ الْكِذْبُ إِلَّا فِي ثَلَاثٍ وَالْكَذْبُ

فِي الْحَرْبِ (ترمذی)

حضرت اسماء بنت یزید رضی اللہ عنہا کہتی ہیں نبی ﷺ نے فرمایا جھوٹ جائز نہیں ہے مگر تین چیزوں میں (جن میں سے ایک ہے) جنگ میں جھوٹ بولنا (جو صریح نہ ہو بلکہ تعریض ہو اور عربی زبان میں تعریض کو بھی کذب کہا جاتا ہے۔ مثلاً کسی خاص علاقے کے بارے میں خوب بیان دیئے جائیں کہ اس پر بڑا حملہ کرنے کا پروگرام ہے جس سے دشمن اس علاقے کی طرف زیادہ متوجہ ہو جائے اور دوسرے علاقوں سے غافل ہو جائے پھر دوسرے علاقہ پر حملہ کر دیا جائے)۔

دشمن کے مقابلہ سے بھاگنا

عَنْ أَبِي هُرَيْرَةَ عَنِ النَّبِيِّ ﷺ قَالَ اجْتَنِبُوا السَّبْعَ الْمُوَبَقَاتِ قَالُوا وَمَا هُنَّ يَا رَسُولَ اللَّهِ قَالَ الشِّرْكُ بِاللَّهِ وَالسَّحْرُ وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ وَأَكْلُ الرِّبَا وَأَكْلُ مَالِ الْيَتِيمِ وَالتَّوَلَّى يَوْمَ الزُّحْفِ وَقَذْفُ الْمُحْصَنَاتِ الْغَافِلَاتِ الْمُؤْمِنَاتِ (بخاری و مسلم)

حضرت ابو ہریرہ رضی اللہ عنہ سے روایت ہے نبی ﷺ نے فرمایا سات مہلک چیزوں سے بچو۔ لوگوں نے پوچھا اے اللہ کے رسول وہ کیا ہیں۔ آپ ﷺ نے فرمایا اللہ کے ساتھ شریک کرنا اور جادو کرنا (کروانا) اور اس جان کو ناحق قتل کرنا جس کو اللہ نے حرام ٹھہرایا ہے اور سود کھانا اور یتیم کا مال (ناحق) کھانا اور (دشمن سے) مقابلہ کے دن بھاگنا اور پاکباز مومن عورتیں جو بدکاری کو جانتی بھی نہیں ان پر بدکاری کی تہمت لگانا۔

کسی دشمن کو امان دینا

عَنْ عَلِيٍّ قَالَ قَالَ رَسُولُ اللَّهِ ﷺ ذِمَّةُ الْمُسْلِمِينَ وَاحِدَةٌ يَسْعَى بِهَا أَذْنَاهُمْ (مسلم)
حضرت علیؑ کہتے ہیں رسول اللہ ﷺ نے فرمایا مسلمانوں کا ذمہ ایک ہے۔ ان میں سے
کمترین آدمی بھی اس کو استعمال کر سکتا ہے (اور استعمال کر کے کسی دشمن کو پناہ دے تو گویا سب نے اس کو
پناہ دی اور سب پر اس کا احترام لازم ہوگا)۔

عَنْ أَبِي هُرَيْرَةَ عَنِ النَّبِيِّ ﷺ قَالَ إِنَّ الْمَرْأَةَ لَتَأْخُذُ بِعُنُقِ تَجِيرُ عَلَى الْمُسْلِمِينَ (ترمذی)
حضرت ابو ہریرہؓ سے روایت ہے نبی ﷺ نے فرمایا بلاشبہ عورت مسلمانوں کی جانب سے
امن دے سکتی ہے۔

عَنْ أُمِّ هَانِيَةَ بِنْتِ أَبِي طَالِبٍ قُلْتُ يَا رَسُولَ اللَّهِ زَعَمَ ابْنُ أُمِّی عَلِيٌّ بِنُ أَبِي طَالِبٍ أَنَّهُ
قَاتِلٌ رَجُلًا أَجْرَتْهُ فَلَانَ بْنِ هُبَيْرَةَ فَقَالَ رَسُولُ اللَّهِ ﷺ قَدْ أَجَرْنَا مَنْ أَجَرْتَ يَا أُمَّ هَانِيَةَ (مسلم)
حضرت ام ہانی رضی اللہ عنہا کہتی ہیں میں نے کہا اے اللہ کے رسول میرے حقیقی بھائی علی بن ابی
طالب کہتے ہیں کہ وہ ہبیرہ کے فلاں بیٹے کو جس کو میں نے پناہ دے دی ہے قتل کر دیں گے۔ رسول اللہ
ﷺ نے فرمایا اے ام ہانی جس کو تم نے پناہ دی ہم نے بھی اس کو پناہ دی۔

دشمن کو امان خواہ مذاق میں دی ہو یا غلطی سے امان کا اشارہ ہو گیا ہو تب بھی اس

امان کی رعایت کرنا ضروری ہے

إِنَّ عُمَرَ بْنَ الْخَطَّابِ كَتَبَ إِلَى عَامِلِ جَيْشِ كَانَ بَعَثَهُ بَلْغَنِي أَنْ رَجَالًا مِنْكُمْ يَطْلُبُونَ
الْعِلْجَ حَتَّى إِذَا أَسْنَدَ فِي الْجَبَلِ وَامْتَسَعَ قَالَ رَجُلٌ مَتْرَسٌ يَقُولُ لَا تَخَفْ فَإِذَا أَدْرَكَهُ قَتَلَهُ وَإِنِّي
وَالَّذِي نَفْسِي بِيَدِهِ لَا أَعْلَمُ مَكَانَ أَحَدٍ فَعَلَ ذَلِكَ إِلَّا ضَرَبْتُ عَنْقَهُ (مؤطا مالک)

حضرت عمر رضی اللہ عنہ نے اپنے بھیجے ہوئے ایک لشکر کے عامل (اور امیر) کو لکھ کر بھیجا کہ مجھے یہ بات پہنچی ہے کہ تم میں سے کچھ لوگ کسی عجمی (دشمن) کا پیچھا کرتے ہیں اور جب وہ (دشمن) پہاڑ پر چڑھ جاتا ہے اور محفوظ ہو جاتا ہے تو (تم میں سے) ایک شخص اس کو (زبان سے یا اشارہ سے) کہتا ہے کہ تو مت ڈر (نیچے آ جا تجھے امن ہے) اور جب وہ آ جاتا ہے تو اس کو قتل کر دیتا ہے۔ اس ذات کی قسم جس کے قبضہ میں میری جان ہے مجھے (آئندہ) اگر اس کا علم ہوا تو ایسا کرنے والے کی میں گردن مار دوں گا۔

جب امن مشروط ہو اور دشمن شرط کی مخالفت کرے تو امن نہیں رہا

عَنِ ابْنِ عُمَرَ أَنَّ النَّبِيَّ ﷺ لَمَّا تَرَكَ مَنْ تَرَكَ مِنْ أَهْلِ حَيْبَرَ عَلَى أَنْ لَا يَكْتُمُوهُ شَيْئًا مِنْ أُمُورِهِمْ فَإِنْ فَعَلُوا فَلَا ذِمَّةَ لَهُمْ وَلَا عَهْدَ (بيهقي)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے خیبر کے جن لوگوں کو امان دی وہ اس شرط پر دی کہ وہ اپنے مال میں سے (مسلمانوں سے) کچھ نہ چھپائیں گے اور اگر وہ ایسا کریں گے تو ان کے لئے نہ کوئی ذمہ ہوگا اور نہ کوئی عہد ہوگا۔

دشمن کو یہ کہنا کہ اللہ اور اس کے رسول کا ذمہ دیتے ہیں

عَنْ بُرَيْدَةَ قَالَ قَالَ رَسُولُ اللَّهِ ﷺ وَإِذَا حَاصَرْتَ أَهْلَ حِصْنٍ فَأَرَادُوا أَنْ تَجْعَلَ لَهُمْ ذِمَّةَ اللَّهِ وَذِمَّةَ نَبِيِّهِ فَلَا تَجْعَلْ لَهُمْ ذِمَّةَ اللَّهِ وَذِمَّةَ نَبِيِّهِ وَلَكِنْ اجْعَلْ لَهُمْ ذِمَّتَكَ وَذِمَّةَ أَصْحَابِكَ فَإِنَّكُمْ أَنْ تُخْفِرُوا ذِمَّتَكُمْ وَذِمَّةَ أَصْحَابِكُمْ أَهْوَنُ مِنْ أَنْ تُخْفِرُوا ذِمَّةَ اللَّهِ وَذِمَّةَ رَسُولِهِ (مسلم و ترمذی)

حضرت بريدہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب تم کسی قلعہ والوں کا محاصرہ کر لو اور وہ چاہیں کہ تم ان کو اللہ کا ذمہ اور اس کے نبی کا ذمہ دو تو تم ان کو اللہ کا ذمہ اور اس کے نبی کا ذمہ مت دینا البتہ اپنا ذمہ اور اپنے ساتھیوں کا ذمہ دینا کیونکہ اگر تم اپنے ذمہ اور اپنے ساتھیوں کے ذمہ کو توڑ بیٹھو تو (اگرچہ یہ بھی بری بات ہے لیکن) یہ اللہ کے ذمہ اور اس کے رسول کے ذمہ کو توڑنے سے کم سنگین ہے۔

عَنْ بُرَيْدَةَ قَالَ قَالَ رَسُولُ اللَّهِ ﷺ إِذَا حَاصَرْتَ أَهْلَ حِصْنٍ وَأَرَادُوا أَنْ تُنْزِلَهُمْ عَلَى حُكْمِ اللَّهِ فَلَا تُنْزِلَهُمْ عَلَى حُكْمِ اللَّهِ وَلَكِنْ أَنْزِلْهُمْ عَلَى حُكْمِكَ فَإِنَّكَ لَا تَدْرِي أَتُصِيبُ فِيهِمْ حُكْمَ اللَّهِ أَمْ لَا (مسلم و ترمذی)

حضرت بريدہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب تم کسی قلعہ والوں کا محاصرہ کر لو اور قلعہ

والے چاہیں کہ تم ان کے لئے اللہ کے حکم کو فیصل بناؤ تو تم اللہ کے حکم کو ان کے لئے فیصل نہ بناؤ البتہ اپنے حکم کو ان کے لئے فیصل بناؤ کیونکہ تم نہیں جانتے کہ ان کے بارے میں (فیصلہ کرتے ہوئے) تم اللہ کے (ہاں جو واقعی) حکم (ہے اس) کو پالو گے یا (اجتہادی خطا کی وجہ سے اس کو) نہیں (پاؤ گے)۔

جب ضرورت ہو تو دشمن کے ساتھ صلح کرنا

عَنِ الْمُسَوِّرِ بْنِ مَخْرَمَةَ أَنَّهُمْ إِصْطَلَحُوا عَلِيَّ وَضِعَ الْحَرْبِ عَشْرَ سِنِينَ يَأْمَنُ فِيهِمُ النَّاسُ وَعَلَىٰ أَنْ بَيْنَنَا عَيْبَةٌ مَّكْفُوفَةٌ وَأَنَّهُ لَا إِسْلَالَ وَلَا إِغْلَالَ (ابو داؤد)

حضرت مسور بن مخرمہ رضی اللہ عنہ سے روایت ہے کہ حدیبیہ میں مسلمانوں اور مشرکوں کے درمیان معاہدہ ہوا کہ دس سال تک آپس میں جنگ نہ کریں گے اور اس مدت میں لوگوں کو امن ہوگا اور یہ کہ یہ معاہدہ کھلے دل سے ہے جس میں نہ چوری ہوگی نہ خیانت ہوگی (یعنی کسی قسم کی خلاف ورزی نہ کی جائے گی)۔

دشمن کے ساتھ بدعہدی جائز نہیں

عَنْ سُلَيْمِ بْنِ عَامِرٍ يَقُولُ كَانَ بَيْنَ مُعَاوِيَةَ وَبَيْنَ أَهْلِ الرُّومِ عَهْدٌ وَكَانَ يَسِيرُ فِي بِلَادِهِمْ حَتَّىٰ إِذَا انْقَضَىٰ الْعَهْدُ أَغَارَ عَلَيْهِمْ فَإِذَا رَجُلٌ عَلَىٰ دَابَّةٍ أَوْ عَلَىٰ فَرَسٍ وَهُوَ يَقُولُ وَفَاءٌ لَا عَدْرٌ وَإِذَا هُوَ عَمْرُو بْنُ عَبْسَةَ فَسَأَلَهُ مُعَاوِيَةُ عَنْ ذَلِكَ فَقَالَ سَمِعْتُ رَسُولَ اللَّهِ ﷺ يَقُولُ مَنْ كَانَ بَيْنَهُ وَبَيْنَ قَوْمٍ عَهْدٌ فَلَا يَحْلُنُّ عَهْدًا وَلَا يَشُدُّهُ حَتَّىٰ يَمُضِيَ أُمَّدُهُ أَوْ يُنْبَذَ إِلَيْهِمْ عَلَىٰ سَوَاءٍ قَالَ فَرَجَعَ مُعَاوِيَةُ بِالنَّاسِ (ترمذی)

سلیم بن عامر رحمہ اللہ کہتے ہیں حضرت معاویہ رضی اللہ عنہ اور رومیوں کے درمیان ایک معاہدہ تھا۔ (جب معاہدہ کی مدت ختم ہونے کے قریب ہوئی تو) حضرت معاویہ رضی اللہ عنہ رومیوں کے علاقوں میں گھومنے لگے تاکہ جو نبی معاہدہ (کی مدت) ختم ہو رومیوں پر حملہ کر دیں۔ ناگہاں دیکھا کہ ایک صاحب گھوڑے پر سوار یہ آواز لگا رہے ہیں کہ (اسلام کا حکم) وفائے عہد ہے بدعہدی نہیں ہے۔ دیکھا تو وہ صاحب حضرت عمرو بن عبسہ رضی اللہ عنہ تھے۔ حضرت معاویہ رضی اللہ عنہ نے ان سے پوچھا کہ کیا بات ہے تو انہوں نے جواب دیا کہ میں نے رسول اللہ ﷺ کو یہ فرماتے ہوئے سنا ہے کہ جس نے کسی قوم سے معاہدہ کیا ہو تو جب تک اس کی مدت نہ گزر جائے معاہدہ کی خلاف ورزی نہ کرے یا پھر معاہدہ کو اعلانیہ فریق مقابل کو لوٹا دے۔ کہتے ہیں یہ بات سن کر حضرت معاویہ رضی اللہ عنہ اپنے لشکر سمیت واپس آ گئے۔

مال غنیمت اور جنگی قیدی

حاکم چاہے تو مفتوحہ اراضی مجاہدین میں تقسیم کر دے اور چاہے تو اصل باشندوں کی ملکیت برقرار رکھ کر ان سے خراج لے

عَنْ سَهْلِ بْنِ أَبِي حُمَةَ قَالَ قَسَمَ رَسُولُ اللَّهِ ﷺ خَيْبَرَ نِصْفَيْنِ نِصْفًا لِنَوَائِبِهِ وَحَاجَتِهِ وَنِصْفًا بَيْنَ الْمُسْلِمِينَ قَسَمَهَا بَيْنَهُمْ عَلَى ثَمَا نِيَّةٍ عَشْرَ سَهْمًا (ابوداؤد)

حضرت سہل بن ابی حمہ رضی اللہ عنہ کہتے ہیں (خیبر کو فتح کرنے کے بعد) رسول اللہ نے خیبر کے علاقہ کو دو برابر حصوں میں تقسیم کیا۔ ایک نصف اپنے حوادث اور حاجتوں کے لئے (اور ریاستی ضروریات کے لئے) اور ایک نصف مسلمانوں کے درمیان اٹھارہ حصے کر کے تقسیم کیا۔

عَنْ أَسْلَمَ قَالَ قَالَ عُمَرُ لَوْلَا آخِرُ الْمُسْلِمِينَ مَا فَتَحَتْ بَلَدَةٌ أَوْ قَرْيَةٌ إِلَّا قَسَمْتُهَا بَيْنَ أَهْلِهَا كَمَا قَسَمَ رَسُولُ اللَّهِ ﷺ خَيْبَرَ (بخاری)

اسلم رحمہ اللہ کہتے ہیں حضرت عمر رضی اللہ عنہ نے فرمایا اگر آخر تک کے مسلمانوں کا خیال نہ ہوتا تو میں جو بھی شہر یا بستی فتح کرتا اس کی زمین اس کے فتح کرنے والوں میں تقسیم کر دیتا جیسا کہ رسول اللہ صلی اللہ علیہ وسلم نے خیبر کی زمین (مجاہدین میں) تقسیم کی۔

قَالَ أَبُو يُوسُفَ حَدَّثَنِي غَيْرُ وَاحِدٍ مِنْ عُلَمَاءِ أَهْلِ الْمَدِينَةِ قَالُوا قَالَ عُمَرُ قَدْ سَمِعْتُمْ كَلَامَ هَؤُلَاءِ الْقَوْمِ الَّذِينَ زَعَمُوا أَنِّي أَظْلَمْتُهُمْ حُقُوقَهُمْ وَإِنِّي أَعُوذُ بِاللَّهِ أَنْ أَرْكَبَ ظُلْمًا لَيْتَن كُنْتُ ظَلَمْتُهُمْ شَيْئًا هُوَ لَهُمْ وَأَعْطَيْتُهُ غَيْرَهُمْ لَقَدْ شَقِيتُ وَلَكِنْ رَأَيْتُ أَنَّهُ لَمْ يَبْقَ شَيْءٌ يَفْتَحُ بَعْدَ أَرْضِ كِسْرَى وَقَدْ غَنَمْنَا اللَّهُ أَمْوَالَهُمْ وَأَرْضَهُمْ وَعُلُوجَهُمْ فَقَسَمْتُ مَا غَنَمْنَا مِنْ أَمْوَالِ بَيْنِ أَهْلِهِ وَأَخْرَجْتُ الْخُمْسَ فَوَجَّهْتُهُ عَلَى وَجْهِهِ وَأَنَا فِي تَوَجُّهِهِ وَقَدْ رَأَيْتُ أَنَّ أَحْبَسَ الْأَرْضِيْنَ

بَعْلُو جَهَا وَأَضَعُ عَلَيْهِمْ فِيهَا الْخَرَاجَ وَفِي رِقَابِهِمُ الْجَزِيَّةَ يُؤَدُّونَهَا فَتَكُونُ فَيْئًا لِلْمُسْلِمِينَ
 الْمُقَاتِلَةِ وَاللُّرَيَّةِ وَلِمَنْ يَأْتِي مِنْ بَعْدِهِمْ أَرَأَيْتُمْ هَذِهِ الثُّغُورَ لَا بَدَّ لَهَا مِنْ رَجَالٍ يَلْزَمُونَهَا أَرَأَيْتُمْ
 هَذِهِ الْمُدُنَ الْعِظَامَ كَالشَّامِ وَالْجَزِيرَةَ وَالْكُوفَةَ وَالْبَصْرَةَ وَمِصْرَ لَا بَدَّ لَهَا أَنْ تُشْحَنَ بِالْجِيُوشِ
 وَإِذْ رَارِ الْعَطَاءُ عَلَيْهِمْ فَمِنْ أَيْنَ يُعْطَى هُوَ لَا إِذَا قَسِمَتِ الْأَرْضُونَ وَالْعُلُوجُ فَقَالُوا جَمِيعًا
 الرَّأْيُ رَأْيِكَ فَنِعْمَ مَا قُلْتَ وَمَا رَأَيْتَ إِنْ لَمْ تُشْحَنَ هَذِهِ الثُّغُورُ وَهَذِهِ الْمُدُنُ بِالرِّجَالِ وَتَجْرِي
 عَلَيْهِمْ يَتَقَوُّونَ بِهِ رَجَعَ أَهْلُ الْكُفْرِ إِلَى مُدُنِهِمْ فَقَالَ قَدْ بَانَ لِي الْأَمْرُ إِنِّي قَدْ وَجَدْتُ حُجَّةً
 فَفَرَأَ آيَاتِ الْفَيْءِ مِنْ سُورَةِ الْحَشْرِ. (كتاب الخراج لابن يوسف)

امام ابو یوسف رحمہ اللہ بہت سے علمائے مدینہ سے نقل کرتے ہیں کہ (لوگوں کے اس مطالبہ پر کہ عراق وغیرہ کی مفتوحہ اراضی مجاہدین میں تقسیم کی جائے) حضرت عمر ؓ نے فرمایا میں نے ان لوگوں کی بات سنی ہے جو کہتے ہیں کہ میں ان کا حق دبا رہا ہوں حالانکہ میں اس بات سے اللہ کی پناہ لیتا ہوں کہ کسی کا حق دباؤں۔ اگر میں ان کا کوئی حق دباؤں اور (ان کے بجائے) وہ کسی دوسرے کو دوں تو میں تو بد بخت ہو جاؤں گا البتہ میری رائے یہ ہے کہ کسریٰ کی زمینیں فتح کرنے کے بعد اب مزید علاقے تو باقی نہیں رہے۔ اللہ تعالیٰ نے ہمیں کسریٰ والوں کے مال اور ان کی زمین اور ان کے کاشتکار عطا کئے۔ تو جو مال حاصل ہوئے وہ تو میں نے مجاہدین میں تقسیم کر دیئے البتہ ان کا خمس (پانچواں حصہ) لے کر اس کو شریعت کے موافق مد میں خرچ کیا اور اس بارے میں میرے پاس دلیل موجود ہے۔ اور میری رائے یہ ہوئی کہ زمینوں کو اور ان کے کاشتکاروں کو (مجاہدین میں تقسیم نہ کروں بلکہ ان کو) روک لوں اور زمینوں پر خراج اور افراد پر جزیہ عائد کر دوں جس کو یہ ادا کریں اور جو مسلمان مجاہدین اور ان کی اولاد اور آئندہ آنے والے مسلمانوں کے لئے غنیمت کے طور پر ہو۔ ذرا غور تو کرو کہ ان سرحدوں (کی حفاظت) کے لئے افراد چاہئیں جو یہاں جھے رہیں اور ذرا دیکھو تو کہ یہ شام، جزیرہ، کوفہ، بصرہ اور مصر جیسے بڑے بڑے علاقوں کے لئے ضروری ہے کہ وہاں بڑی بڑی فوجیں رکھی جائیں اور ان پر مستقل خرچہ کیا جائے۔ اگر زمینوں کو اور کاشتکاروں کو مجاہدین میں تقسیم کر دیا جائے (اور ان کی ذاتی ملکیت بنا دیا جائے) تو بتاؤ کہ ان فوجوں کا خرچہ کہاں سے آئے گا۔ (مجاہدین میں تقسیم نہ کرنے کی صورت میں حکومت کو افراد پر جزیہ وصول ہوگا اور اراضی پر خراج وصول ہوگا جن کو حکومت ان فوجوں پر خرچ کر سکے گی جبکہ تقسیم کرنے صورت میں افراد تو غلام بن جائیں گے جن سے جزیہ نہیں لیا جاتا اور اراضی عشری ہو جائیں گی جن سے وصول کیا جانے والا عشر صرف زکوٰۃ کے مستحق لوگوں پر خرچ کیا جاسکتا ہے حکومتی اور فوجی انتظامات پر خرچ نہیں کیا جاسکتا۔ یہ سن کر) سب لوگوں نے کہا کہ رائے تو بس آپ ہی کی رائے ہے۔ آپ کی بات

اور آپ کی رائے بہت ہی اچھی ہے۔ (واقعی یہ بات تو ہے کہ) اگر ان سرحدوں پر اور ان علاقوں میں بھرپور فوجیں نہ رکھی جائیں اور ان پر وہ کچھ جاری نہ کریں جس سے کافر اطاعت گزار رہیں تو اہل کفر (مسلمان کو شکست دے کر) اپنے علاقوں میں دوبارہ لوٹ آئیں گے۔ حضرت عمر رضی اللہ عنہ نے فرمایا یہ معاملہ مجھ پر مزید کھلا ہے اور مجھے اپنی رائے کے حق میں دلیل بھی ملی ہے۔ پھر آپ نے (دلیل کے طور پر) سورہ حشر کی فے سے متعلق آیتیں پڑھیں مَا آفَاءَ اللَّهُ عَلَى رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ كَمَا لَا يَكُونُ ذَوْلَةٌ بَيْنَ الْأَعْيَانِ ؕ مِنْكُمْ (جو مال ہاتھ لگا دیا اللہ نے اپنے رسول کے بستوں والوں سے سو وہ ہے اللہ کے لئے اور رسول کے لئے اور قرابت والے کے لئے یتیموں اور محتاجوں اور مسافروں کے لئے تاکہ وہ تم میں سے دولت مندوں کے لینے دینے ہی میں نہ رہ جائے۔ مطلب یہ ہے کہ یہ مصارف اس لئے بتائے تاکہ ہمیشہ یتیموں اور محتاجوں، بیسوں اور عام مسلمانوں کی خبر گیری ہوتی رہے اور عام اسلامی ضروریات سرانجام پاسکیں۔ یہ اموال محض دولت مندوں کے الٹ پھیر میں پڑ کر ان کی مخصوص جاگیر بن کر نہ رہ جائیں۔

غرض مفتوحہ علاقوں کی زمینیں اور باشندے اگر مجاہدین میں تقسیم کر دیئے جائیں تو دنیا کے بڑے علاقے ان کی جاگیر بن جائیں گے اور اس میں دوسرے مسلمانوں اور آئندہ آنے والے مسلمانوں کا نقصان ہے)۔

حاکم کو اختیار ہے جنگی قیدیوں کو چاہے قتل کر دے چاہے غلام بنا لے چاہے آزاد کر کے ذمی بنا لے

عَنْ عَطِيَّةِ الْقُرْظِيِّ قَالَ كُنْتُ فِيْمَنْ أُحِذَ مِنْ بَنِي قُرَيْظَةَ فَكَانُوا يَقْتُلُونَ مَنْ أَنْبَتَ وَيَتْرَكُونَ مَنْ لَمْ يُنْبِتْ فَكُنْتُ فِيْمَنْ تُرِكَ (ترمذی و ابوداؤد)

عطیہ قرظی کہتے ہیں کہ میں (یہودیوں کے قبیلہ) بنو قریظہ کے ان لوگوں میں سے تھا جو پکڑے گئے تھے۔ مسلمان (ان میں سے) ہر اس شخص کو قتل کرتے جس کے زیر ناف بال اگ آئے ہوں (اور بالغ ہو چکا ہو) اور ہر اس شخص کو چھوڑ دیتے جس کے زیر ناف بال نہ اگے ہوں (اور نابالغ ہو)۔ جو چھوڑ دیئے گئے تھے میں بھی ان میں سے تھا۔

فائدہ: جنگ بدر میں گرفتار ہونے کے بعد عقبہ بن ابی معیط اور نصر بن حارث قتل کئے گئے۔

عَنْ الزُّهْرِيِّ قَالَ افْتَسَحَ عُمَرُ السَّوَادَ وَالْأَهْوَاذَ فَأَشَارَ عَلَيْهِ الْمُسْلِمُونَ أَنْ يُقَسِّمَ السَّوَادَ وَأَهْلَ الْأَهْوَاذِ وَمَا افْتَسَحَ مِنَ الْمَدَنِ فَقَالَ لَهُمْ فَمَا يَكُونُ لِمَنْ جَاءَ مِنَ الْمُسْلِمِينَ؟ فَتَرَكَ

الأَرْضَ وَأَهْلَهَا وَصَرَبَ عَلَيْهِمُ الْجِزْيَةَ وَأَخَذَ الْخَرَاجَ مِنَ الْأَرْضِ (كتاب الخراج لابی یوسف)
 زہری رحمہ اللہ کہتے ہیں کہ حضرت عمر ؓ نے سواد عراق اور اہواز کے علاقے فتح کئے تو مسلمانوں
 نے مطالبہ کیا کہ عراق کی زمین اور اہواز و دیگر مفتوحہ علاقوں کے باشندوں کو مجاہدین میں تقسیم کر دیا
 جائے۔ حضرت عمر ؓ نے فرمایا (اسی طرح سب علاقے اور قیدی موجود مسلمانوں میں تقسیم کر دیئے گئے
 تو) آئندہ آنے والے مسلمانوں کو کیا ملے گا۔ لہذا انہوں نے زمین اور اس کے باشندوں کو چھوڑ دیا اور
 باشندوں پر جزیہ عائد کیا اور زمین پر خراج مقرر کیا (تاکہ آئندہ آنے والے مسلمان بھی ملنے والے خراج
 سے نفع اٹھائیں)۔

کافروں کے قیدی دے کر مسلمان قیدیوں کو چھڑانا

عَنْ سَلْمَةَ بْنِ الْأَكْوَعِ قَالَ غَزَوْنَا فَرَازَةَ وَعَلَيْنَا أَبُو بَكْرٍ أَمْرَةَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ
 فَلَمَّا كَانَ بَيْنَنَا وَبَيْنَ الْمَاءِ سَاعَةً أَمَرَنَا أَبُو بَكْرٍ فَعَرَسْنَا ثُمَّ شَنَّ الْغَارَةَ فَوَرَدَ الْمَاءَ فَقَتَلَ مَنْ قَتَلَ
 عَلَيْهِ وَسَبَّ وَأَنْظَرَ إِلَى غُنْفِيٍّ مِنَ النَّاسِ فِيهِمُ الذَّرَارِيُّ فَخَشِيتُ أَنْ يَسْقُونِي إِلَى الْجَبَلِ فَرَمَيْتُ
 بِهِمْ بَيْنَهُمْ وَبَيْنَ الْجَبَلِ فَلَمَّا رَأَوْا السَّهْمَ وَقَفُوا فَجِئْتُ بِهِمْ أَسُوفُهُمْ وَفِيهِمْ امْرَأَةٌ مِنْ بَنِي
 فَرَازَةَ عَلَيْهَا قَشْعٌ مِنْ أَدَمٍ مَعَهَا ابْنَةٌ لَهَا مِنْ أَحْسَنِ الْعَرَبِ فَسُقْتُهُمْ حَتَّى أَتَيْتُ بِهِمْ أَبَا بَكْرٍ
 فَنَفَلَنِي أَبُو بَكْرٍ ابْنَتَهَا فَقَدِمْنَا الْمَدِينَةَ وَمَا لَقِينِي رَسُولُ اللَّهِ صَلَّى اللَّهُ عَلَيْهِ وَسَلَّمَ فِي السُّوقِ فَقَالَ يَا سَلْمَةُ
 هَبْ لِي الْمَرْأَةَ فَقُلْتُ هِيَ لَكَ يَا رَسُولَ اللَّهِ فَوَاللَّهِ مَا كَشَفْتُ لَهَا ثَوْبًا فَبَعْتُ بِهَا رَسُولُ اللَّهِ
 صَلَّى اللَّهُ عَلَيْهِ وَسَلَّمَ إِلَى أَهْلِ مَكَّةَ فَفَدَى بِهَا نَاسًا مِنَ الْمُسْلِمِينَ كَانُوا أُسْرُوا بِمَكَّةَ. (مسلم)

حضرت سلمہ بن اکوع ؓ کہتے ہیں ہم حضرت ابو بکر ؓ کے ہمراہ کہ جن کو رسول اللہ ﷺ نے
 ہمارا امیر بنایا تھا قبیلہ بنو فزارہ کے ساتھ جنگ کے لئے نکلے۔ جب ہمارے اور ان کے درمیان ایک
 گھڑی کا فاصلہ رہ گیا تو حضرت ابو بکر ؓ کے کہنے پر ہم نے کچھ دیر پڑاؤ کیا اور پھر انہوں نے بھر پور
 حملہ کا حکم دیا۔ (ہم نے) بستی میں گھس کر لوگوں کو قتل بھی کیا اور قیدی بھی بنایا اور میری نظروں میں بنو
 فزارہ کے لوگوں کی ایک جماعت تھی جس میں عورتیں اور بچے بھی تھے۔ مجھے یہ ڈر ہوا کہ کہیں یہ مجھ سے
 پہلے پہاڑ تک نہ پہنچ جائیں (اور وہاں اپنی پوزیشن مضبوط کر لیں یا بھاگنے کی صورت بنا لیں)۔ لہذا میں
 نے ان کے درمیان اور پہاڑ کے درمیان تیر اندازی شروع کر دی۔ ان لوگوں نے جب تیر دیکھے تو
 کھڑے ہو گئے۔ (اس طرح سے مجبور کر کے) میں ان کو ہانکتا ہوا حضرت ابو بکر ؓ کے پاس لے آیا۔
 ان میں ایک (بوڑھی) عورت تھی (جس کا نام فاطمہ بنت ربیعہ تھا اور ام قرضہ کہلاتی تھی اور اونچے

خاندان کی تھی) جو چڑے کی اوڑھنی اوڑھے ہوئے تھی۔ اس کے ساتھ اس کی بیٹی تھی جو عرب کی حسین ترین عورتوں میں سے تھی۔ حضرت ابو بکر رضی اللہ عنہ نے اس کی بیٹی مجھے انعام میں دے دی۔ ہم مدینہ منورہ آئے تو جو نہی بازار میں رسول اللہ نے مجھے دیکھا تو فرمایا اے سلمہ وہ عورت تم مجھے ہدیہ کر دو۔ میں نے کہا یا رسول اللہ وہ آپ کو ہدیہ ہے اور اللہ کی قسم میں نے اس کا کپڑا بھی نہیں اٹھایا (یعنی اس سے کچھ فائدہ نہیں اٹھایا) رسول اللہ صلی اللہ علیہ وسلم نے مکہ مکرمہ والوں کو ان مسلمانوں کے عوض جو کہ مکہ مکرمہ میں قیدی بنا لئے گئے تھے وہ عورت فدیہ میں بھجوا دی۔

مال غنیمت

عَنْ ابْنِ عُمَرَ قَالَ كُنَّا نَصِيبُ فِي مَعَازِينَا الْعَسَلَ وَالْعِنَبَ فَنَأْكُلُهُ وَلَا نَرَفَعُهُ (بخاری)
حضرت عبداللہ بن عمر رضی اللہ عنہما کہتے ہیں ہمیں جنگوں کے دوران (دشمنوں کے علاقوں سے) شہد اور انگور وغیرہ ملتے تو ہم ان کو کھا لیتے تھے مال غنیمت کے طور پر یہ اٹھا نہیں رکھتے تھے۔
عَنْ ابْنِ عُمَرَ أَنَّ جَيْشًا غَنِمُوا فِي زَمَانِ النَّبِيِّ صلی اللہ علیہ وسلم طَعَامًا وَعَسَلًا فَلَمْ يُؤْخَذْ مِنْهُ الْخُمْسُ (ابوداؤد)

حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم کے زمانہ میں مجاہدین کو غلہ اور شہد ملا تو اس میں سے پانچواں حصہ نہیں نکالا گیا۔

عَنْ عَبْدِ اللَّهِ بْنِ الْمُغْفَلِ قَالَ أَصَبْتُ جِرَابًا مِنْ شَحْمٍ فَالْتَزَمْتُهُ فَقُلْتُ لَا أُعْطَى الْيَوْمَ أَحَدًا مِنْ هَذَا شَيْئًا فَالْتَفْتُ فَإِذَا رَسُولُ اللَّهِ صلی اللہ علیہ وسلم مُتَبَسِّمًا (بخاری و مسلم زاد الطيالسی
هُوَ لَكَ)

حضرت عبداللہ بن مغفل رضی اللہ عنہ کہتے ہیں میں نے چڑے کے ایک تھیلے میں چربی بھری ہوئی پائی تو میں اس کے ساتھ چمٹ گیا اور (اپنے آپ سے) کہا کہ میں اس میں سے کسی کو کچھ نہیں دوں گا۔ پھر جو میں نے منہ موڑ کر دیکھا تو رسول اللہ صلی اللہ علیہ وسلم (میری حرکت اور میری بات پر) مسکرا رہے تھے (اور آپ صلی اللہ علیہ وسلم نے فرمایا ہاں ہاں یہ تمہارا ہی ہے۔)

عَنْ هَانِيءِ بْنِ كَثُومٍ أَنَّ صَاحِبَ جَيْشِ الشَّامِ كَتَبَ إِلَى عُمَرَ إِنَّا فَتَحْنَا أَرْضًا كَثِيرَةَ الطَّعَامِ وَالْعَلْفِ فَكِرْهُتُ أَنْ أَتَقَدَّمَ فِي شَيْءٍ مِنْ ذَلِكَ إِلَّا بِأَمْرِكَ فَكَتَبَ إِلَيْهِ دَعِ النَّاسَ يَا كَثُومَ وَيَعْلَفُونَ فَمَنْ بَاعَ شَيْئًا بَدَّهَبٍ أَوْ فِضَّةٍ فَفِيهِ خُمْسُ اللَّهِ وَسَهَامُ الْمُسْلِمِينَ (بيهقي)
ہانی بن کثوم رحمہ اللہ کہتے ہیں کہ شام کی فوج کے امیر نے حضرت عمر رضی اللہ عنہ کو لکھا کہ ہم نے ایسا

علاقہ فتح کیا ہے جس میں غلے اور چارے کی فراوانی ہے۔ مجھے یہ پسند نہیں ہوا کہ آپ کے حکم کے بغیر ان میں کچھ تصرف کروں۔ حضرت عمر رضی اللہ عنہ نے جواب میں لکھا کہ لوگوں کو غلہ اور چارہ استعمال کرنے دو۔ البتہ اگر کسی نے اس کو سونے یا چاندی (یا نقدی) کے عوض فروخت کیا ہو تو اس میں اللہ تعالیٰ کا نمس بھی ہوگا اور مسلمانوں کے حصے بھی ہوں گے۔ (یعنی وہ نقدی وغیرہ لے کر مال غنیمت میں شامل کر دیں گے)۔

عَنْ ابْنِ عَبَّاسٍ قَالَ نَهَى رَسُولُ اللَّهِ ﷺ يَوْمَ خَيْبَرَ عَنْ بَيْعِ الْمَغَانِمِ حَتَّى تُنْقَسَمَ (حاکم)
حضرت عبداللہ بن عباس رضی اللہ عنہ کہتے ہیں کہ جنگ خیبر کے موقع پر رسول اللہ صلی اللہ علیہ وسلم نے مال غنیمت کو تقسیم کئے جانے سے پیشتر (کسی مجاہد کا اپنے متوقع) حصہ کی خرید و فروخت سے منع فرمایا۔

گھڑ سوار کو پیادہ سے دوگنا ملے گا

عَنْ ابْنِ عَمْرٍو أَنَّ رَسُولَ اللَّهِ ﷺ جَعَلَ لِلْفَارِسِ سَهْمَيْنِ وَلِلرَّاجِلِ سَهْمًا (ابن ابی شیبہ)
حضرت عبداللہ بن عمر رضی اللہ عنہ سے روایت ہے کہ رسول اللہ صلی اللہ علیہ وسلم نے (مال غنیمت میں سے) گھڑ سوار کو (اس کے گھوڑے کا لحاظ کر کے) دو حصے دیئے اور پیادہ کو ایک حصہ دیا۔

عورت، بچے اور ذمی کو باقاعدہ حصہ نہیں ملے گا البتہ حوصلہ افزائی کے لئے کچھ دیا جائے گا

عَنْ ابْنِ عَبَّاسٍ أَنَّ النَّبِيَّ ﷺ كَانَ يَغْزُو بِالنِّسَاءِ فَيُدَاوِينَ الْجَرْحَى وَيُحْدِثْنَ مِنَ الْغَنِيمَةِ وَأَمَّا بِسَهْمٍ فَلَمْ يَضْرِبْ لَهُنَّ (ابو داؤد و ترمذی)

حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم کچھ عورتوں کو بھی غزوہ میں لے جاتے تھے جو زخمیوں کی مرہم پٹی کرتی تھیں اور ان کو مال غنیمت میں سے کچھ مال دے دیا جاتا تھا لیکن آپ صلی اللہ علیہ وسلم نے ان کے لئے مال غنیمت میں سے باقاعدہ حصہ مقرر نہیں فرمایا۔

عَنْ سَعِيدِ بْنِ الْمُسَيْبِ قَالَ كَانَ الصَّبِيَّانَ وَالْعَبِيدَ يُحْدَوْنَ مِنَ الْغَنِيمَةِ إِذَا حَضَرُوا الْعَزْوَ فِي صَدْرِ هَذِهِ الْأُمَّةِ (اعلاء السنن)

سعید بن مسیب رحمہ اللہ کہتے ہیں اس امت کے ابتدائی دور میں بچے اور غلام جب کسی غزوہ میں شریک ہوتے تھے تو ان کو بھی مال غنیمت میں سے کچھ مال دے دیا جاتا تھا (باقاعدہ حصہ نہیں دیا جاتا تھا)۔

عَنْ ابْنِ عَبَّاسٍ قَالَ اسْتَعَانَ رَسُولُ اللَّهِ ﷺ بِيَهُودِ قَيْنِقَاعَ فَرَضَخَ لَهُمْ وَلَمْ يُسْهِمَ (بيهقي)

حضرت عبداللہ بن عباس رضی اللہ عنہما کہتے ہیں رسول اللہ صلی اللہ علیہ وسلم نے ایک جنگ میں یہود کے قبیلہ بنو قریظہ سے مدد لی تو ان کو غنیمت میں سے کچھ مال دیا لیکن ان کے لئے باقاعدہ حصہ نہیں نکالا۔

مال غنیمت میں سے خمس کا حکم

عَنِ ابْنِ عَبَّاسٍ كَانَ رَسُولُ اللَّهِ صلی اللہ علیہ وسلم إِذَا بَعَثَ سَرِيَّةً فَعَنَمُوا خَمْسَ الْغَنِيمَةِ فَضَرَبَ ذَلِكَ الْخُمْسَ فِي خُمْسَةِ ثَمَّ قَرَأَ وَاعْلَمُوا أَنَّمَا غَنِمْتُمْ مِنْ شَيْءٍ قَالَ فَإِنَّ اللَّهَ مِفْتَاحُ كَلَامِ اللَّهِ وَمَا فِي السَّمَاوَاتِ وَمَا فِي الْأَرْضِ لِلَّهِ فَجَعَلَ سَهْمَ اللَّهِ وَسَهْمَ رَسُولِهِ وَاحِدًا وَسَهْمَ ذِي الْقُرْبَىٰ بَيْنَهُمْ فَجَعَلَ هَذَيْنِ السَّهْمَيْنِ قُرَّةً فِي الْخَيْلِ وَالسَّلَاحِ وَجَعَلَ سَهْمَ الْيَتَامَىٰ وَسَهْمَ الْمَسَاكِينِ وَسَهْمَ ابْنِ السَّبِيلِ لَا يُعْطِيهِ غَيْرُهُمْ ثُمَّ جَعَلَ الْأَرْبَعَةَ الْأَسْهُمَ الْبَاقِيَةَ لِلْفُرْسِ سَهْمَانِ (طبرانی)

حضرت عبداللہ بن عباس رضی اللہ عنہما سے روایت ہے رسول اللہ صلی اللہ علیہ وسلم جب کوئی لشکر بھیجتے اور وہ (فتیاب ہو کر) مال غنیمت حاصل کرتا تو آپ صلی اللہ علیہ وسلم اس کا پانچواں حصہ لیتے اور اس پانچویں حصہ کو پانچ مدوں میں خرچ کرتے پھر حضرت ابن عباس رضی اللہ عنہما نے (دلیل کے طور پر) یہ آیت پڑھی۔ وَاعْلَمُوا أَنَّمَا غَنِمْتُمْ مِنْ شَيْءٍ (جان لو کہ جو مال غنیمت تم حاصل کرو اس کا حکم یہ ہے.....) پھر کہا کہ اللہ کے کلام کی کنجی خود اللہ تعالیٰ ہی ہیں (یعنی وہی اس کا مطلب سمجھاتے ہیں) اور آسمانوں میں اور زمین میں جو کچھ ہے سب اللہ ہی کا ہے تو (اس پانچویں حصہ میں سے) اللہ تعالیٰ نے اپنے اور اپنے رسول کے حصہ کو ایک حصہ بنایا اور قرابت داروں کا حصہ ان ہی کے درمیان کیا۔ پھر (رسول اللہ صلی اللہ علیہ وسلم کی وفات کے بعد) ان دونوں حصوں کو جنگی قوت یعنی گھوڑوں اور ہتھیاروں میں خرچ کیا اور یتیموں کا حصہ اور مسکینوں کا حصہ اور مسافروں کا حصہ بنایا اور یہ حصے کسی اور کو نہیں دیئے۔ پھر مال غنیمت کے باقی چار حصے مجاہدین میں تقسیم کئے اس طرح سے کہ گھڑ سوار کو (بیادہ کے مقابلہ میں) دو گنا دیا۔

عَنِ ابْنِ عَبَّاسٍ فِي قَوْلِهِ تَعَالَى وَاعْلَمُوا أَنَّ مَا غَنِمْتُمْ مِنْ شَيْءٍ فَإِنَّ لِلَّهِ خُمْسَهُ وَ لِلرَّسُولِ وَ لِذِي الْقُرْبَىٰ وَ الْيَتَامَىٰ وَ الْمَسَاكِينِ الْآيَةِ قَالَ فَكَانَتْ الْغَنِيمَةُ تُقَسَّمُ عَلَى خَمْسَةِ أَخْمَاسٍ أَرْبَعَةٌ بَيْنَ مَنْ قَاتَلَ عَلَيْهَا وَ خُمْسٌ وَاحِدٌ يُقَسَّمُ عَلَى أَرْبَعَةِ لِلَّهِ وَ لِلرَّسُولِ وَ لِذِي الْقُرْبَىٰ يَعْنِي قَرَابَةَ النَّبِيِّ صلی اللہ علیہ وسلم فَمَا كَانَ لِلَّهِ وَ لِلرَّسُولِ فَهُوَ لِقَرَابَةِ النَّبِيِّ صلی اللہ علیہ وسلم وَ لَمْ يَأْخُذِ النَّبِيُّ صلی اللہ علیہ وسلم مِنَ الْخُمْسِ شَيْئًا فَلَمَّا قَبِضَ اللَّهُ رَسُولَهُ صلی اللہ علیہ وسلم رَدَّ أَبُو بَكْرٍ رضی اللہ عنہ نَصِيبَ الْقَرَابَةِ فِي الْمُسْلِمِينَ فَجَعَلَ يَحْمِلُ بِهِ فِي سَبِيلِ اللَّهِ لِأَنَّ رَسُولَ اللَّهِ صلی اللہ علیہ وسلم قَالَ لَا نُورِثُ مَا تَرَكَنَاهُ صَدَقَةٌ (طبری)

حضرت عبداللہ بن عباس رضی اللہ عنہ نے اللہ تعالیٰ کے قول **وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ** (اور جان لو کہ جو مال غنیمت تم حاصل کرتے ہو تو اس کا پانچواں حصہ اللہ کے لئے اور رسول کے لئے اور قرابت داروں کے لئے اور یتیموں کے لئے اور مسکینوں کے لئے اور مسافروں کے لئے ہے) کی تفسیر کرتے ہوئے فرمایا کہ مال غنیمت کو پانچ حصوں میں تقسیم کیا جاتا تھا۔ ان میں سے چار حصے مجاہدین میں تقسیم کر دیئے جاتے تھے اور پانچویں حصہ کو مزید چار حصوں میں تقسیم کیا جاتا تھا (یعنی اللہ اور اس کے رسول کا اور قرابت داروں کا ایک حصہ، یتیموں کا ایک حصہ اور مسکینوں کا ایک حصہ اور مسافروں کا ایک حصہ) تو جو اللہ اور اس کے رسول کا حصہ تھا وہ نبی صلی اللہ علیہ وسلم کے قرابت داروں کو ملتا تھا۔ خود نبی صلی اللہ علیہ وسلم نے اس میں سے کچھ نہیں لیا، جب اللہ تعالیٰ نے اپنے رسول کو وفات دی تو حضرت ابو بکر رضی اللہ عنہ نے قرابت داروں کے حصہ کو مسلمانوں کے اجتماعی مفاد میں لگا دیا اور اللہ کے رستہ میں اس کو خرچ کرنے لگے کیونکہ رسول اللہ صلی اللہ علیہ وسلم نے فرمایا تھا ہمارا کوئی وارث نہیں ہوتا۔ ہم جو چھوڑ جائیں وہ صدقہ ہوتا ہے۔

عَنْ قَتَادَةَ أَنَّهُ سُئِلَ عَنْ سَهْمِ ذِي الْقُرْبَىٰ فَقَالَ كَانَ طُعْمَةً لِرَسُولِ اللَّهِ صلی اللہ علیہ وسلم فَلَمَّا تُوْفِيَ حَمَلَ عَلَيْهِ أَبُو بَكْرٍ وَعَمَّرَ فِي سَبِيلِ اللَّهِ صَدَقَةً عَنْ رَسُولِ اللَّهِ صلی اللہ علیہ وسلم (طبری)

قتادہ رحمہ اللہ سے قرابت داروں کے حصہ کے بارے میں پوچھا گیا تو انہوں نے فرمایا کہ یہ تو رسول صلی اللہ علیہ وسلم کی کمائی تھی۔ جب آپ صلی اللہ علیہ وسلم کی وفات ہو گئی تو (چونکہ رسول اللہ صلی اللہ علیہ وسلم نے فرمایا تھا کہ ہمارا ترکہ صدقہ ہوتا ہے اس کا کوئی وارث نہیں ہوتا لہذا) حضرت ابو بکر رضی اللہ عنہ اور حضرت عمر رضی اللہ عنہ نے اس کو صدقہ بنا کر اللہ کی راہ میں خرچ کیا۔

جنگ میں خصوصی انعام کا اعلان

عَنْ ابْنِ عَبَّاسٍ أَنَّ النَّبِيَّ صلی اللہ علیہ وسلم قَالَ يَوْمَ بَدْرٍ مَنْ قَتَلَ قَتِيلًا فَلَهُ كَذَا وَمَنْ أَسْرَأَ سِيرًا فَلَهُ كَذَا (ابو داؤد)

حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم نے جنگ بدر کے موقع پر فرمایا جو مسلمان کسی (کافر) کو قتل کرے گا تو اس کو اتنا انعام ملے گا اور جو کسی (کافر) کو قید کرے گا تو اس کو اتنا انعام ملے گا۔

عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صلی اللہ علیہ وسلم يَوْمَ مَيْدٍ يَعْنِي يَوْمَ حُنَيْنٍ مَنْ قَتَلَ كَافِرًا فَلَهُ سَلْبُهُ فَقَتَلَ أَبُو طَلْحَةَ يَوْمَ مَيْدٍ عِشْرِينَ رَجُلًا وَأَخَذَ أَسْلَابَهُمْ (ابو داؤد)

حضرت انس بن مالک ؓ کہتے ہیں جنگ حنین کے موقع پر رسول اللہ ﷺ نے فرمایا جو (مسلمان) کسی کافر کو قتل کرے گا تو اس کو اس (کافر) کا سامان ملے گا۔ ابو طلحہ ؓ نے اس جنگ میں بیس کافروں کو قتل کیا اور ان سب کا سامان حاصل کیا۔

عشر و خراج کے چند احکام

پورا جزیرہ عرب عشری ہے

عَنْ أَبِي يُوسُفَ قَالَ بَلَّغْنَا أَنَّ رَسُولَ اللَّهِ ﷺ افْتَسَحَ فُتُوْحًا مِنَ الْأَرْضِ الْعَرَبِيَّةِ فَوَضَعَ عَلَيْهَا الْعُسْرَ وَلَمْ يَجْعَلْ عَلَى شَيْءٍ مِنْهَا خَرَاجًا (كتاب الخراج لابی یوسف)

امام ابو یوسف رحمہ اللہ کہتے ہیں ہمیں یہ بات پہنچی کہ رسول اللہ ﷺ نے بہت سے عرب علاقے فتح کئے تو ان کی اراضی پر آپ نے عشر مقرر فرمایا، ان میں سے کسی پر بھی خراج عائد نہیں کیا۔

مصر، شام اور عراق کی زمینیں خراجی ہیں

عَنِ الزُّهْرِيِّ قَالَ افْتَسَحَ عُمَرُ بْنُ الْخَطَّابِ ﷺ الْعِرَاقَ كُلَّهَا إِلَّا خُرَاسَانَ وَالسِّنْدَ وَافْتَسَحَ الشَّامَ كُلَّهَا وَمِصْرَ إِلَّا إِفْرِيقِيَّةَ فَافْتَسَحْنَا فِي زَمَنِ عُثْمَانَ بْنِ عَفَّانٍ ﷺ وَافْتَسَحَ عُمَرُ السَّوَادَ وَالْأَهْوَاذَ فَأَشَارَ عَلَيْهِ الْمُسْلِمُونَ أَنْ يُقَسِّمَ السَّوَادَ وَأَهْلَ الْأَهْوَاذِ وَمَا افْتَسَحَ مِنَ الْمُدُنِ فَقَالَ لَهُمْ فَمَا يَكُونُ لِمَنْ جَاءَ مِنَ الْمُسْلِمِينَ فَتَرَكَ الْأَرْضَ وَأَهْلَهَا وَضَرَبَ عَلَيْهِمُ الْجِزْيَةَ وَأَخَذَ الْخَرَاجَ مِنَ الْأَرْضِ (كتاب الخراج لابی یوسف)

امام زہری رحمہ اللہ کہتے ہیں حضرت عمر ؓ نے سوائے خراسان اور سندھ کے پورا عراق فتح کیا اور پورا شام فتح کیا اور افریقہ کے علاوہ مصر کو فتح کیا۔ حضرت عثمان ؓ کے دور میں ہم نے باقی علاقے فتح کئے۔ حضرت عمر ؓ نے (جب) سواد عراق اور اہواز کو فتح کیا تو مسلمانوں نے ان سے مطالبہ کیا کہ سواد کی زمین کو اور اہواز اور دیگر مفتوحہ علاقوں کے باشندوں کو مجاہدین پر تقسیم کر دیا جائے حضرت عمر ؓ نے فرمایا (اگر ساری زمینیں موجودہ مسلمانوں میں تقسیم کر دی جائیں تو یہ سب ان کی ملکیت بن جائیں گی) پھر آئندہ آنے والے مسلمانوں کے لئے کیا رہے گا۔ (اس خیال سے) انہوں نے زمینوں کو اور باشندوں کو سابقہ حالت پر برقرار رکھا اور باشندوں پر جزیہ عائد کیا اور زمینوں پر خراج لاگو کیا۔

جزیہ کے احکام

عَنِ الزُّهْرِيِّ أَنَّ عُمَرَ بْنَ الْخَطَّابِ كَانَ يَأْخُذُ مِمَّنْ صَالَحَهُ مِنْ أَهْلِ الْعَهْدِ مَا صَالَحَهُمْ عَلَيْهِ لَا يَضَعُ عَنْهُمْ شَيْئًا وَلَا يَزِيدُ عَلَيْهِمْ وَمَنْ نَزَلَ مِنْهُمْ عَلَى الْجِزْيَةِ وَلَمْ يُسَمِّ شَيْئًا نَظَرَ عُمَرُ فِي أُمُورِهِمْ فَإِنْ احتَاجُوا خَفَّفَ عَنْهُمْ وَإِنْ استَغْنَوْا زَادَ عَلَيْهِمْ بِقَدْرِ استِغْنَائِهِمْ (كتاب الاموال لابی عبید)

زہری رحمہ اللہ سے روایت ہے کہ حضرت عمر ؓ جن علاقہ والوں سے جتنے مال پر صلح ہو جاتی تھی ان سے اتنا ہی لیتے تھے نہ کچھ کم کرتے تھے اور نہ اس میں اضافہ کرتے تھے اور جو لوگ جزیہ دینا طے کر لیتے لیکن اس کے لئے کوئی رقم طے نہ کرتے تو حضرت عمر ؓ ان کے حالات کو دیکھتے۔ اگر وہ لوگ مالی اعتبار سے خود محتاج ہوتے تو ان سے تخفیف کرتے (اور بہت تھوڑی رقم ان سے لیتے) اور اگر وہ مالدار ہوتے تو ان کی مالداری کے مطابق اس میں اضافہ کرتے۔

عَنْ مُحَمَّدِ بْنِ عُبَيْدِ اللَّهِ قَالَ وَضَعَ عُمَرُ بْنُ الْخَطَّابِ ؓ فِي الْجِزْيَةِ عَلَى رُؤْسِ الرِّجَالِ عَلَى الْغَنِيِّ ثَمَانِيَةَ وَارْبَعِينَ دِرْهَمًا وَعَلَى الْمُتَوَسِّطِ أَرْبَعَةَ وَعِشْرِينَ دِرْهَمًا وَعَلَى الْفَقِيرِ اثْنَيْ عَشَرَ دِرْهَمًا (ابن ابی شیبہ)

محمد بن عبید اللہ رحمہ اللہ کہتے ہیں حضرت عمر ؓ نے (ذمیوں کے) افراد پر (ان کی مالی حیثیت کے مطابق سالانہ) جزیہ عائد کیا۔ مال دار پر اڑتالیس درہم اور درمیانی حیثیت والے پر چوبیس درہم اور غریب پر بارہ درہم۔

اہل کتاب، مجوسیوں اور عجمی بت پرستوں پر جزیہ ہے

عَنْ بُجَالَةَ قَالَ أَنَا كِتَابُ عُمَرَ بْنِ الْخَطَّابِ قَبْلَ مَوْتِهِ بِسَنَةِ فَرَّقُوا بَيْنَ كُلِّ ذِي مَحْرَمٍ مِنَ الْمُجُوسِ وَلَمْ يَكُنْ أَخَذَ الْجِزْيَةَ مِنَ الْمُجُوسِ حَتَّى شَهِدَ عَبْدُ الرَّحْمَنِ بْنُ عَوْفٍ أَنَّ

رَسُولَ اللَّهِ ﷺ أَخَذَ الْجَزِيَّةَ مِنْ مَجُوسِ هَجَرَ (بخاری)

بجاءہ رحمہ اللہ کہتے ہیں ہمارے پاس حضرت عمر ؓ کی شہادت سے ایک سال پہلے ان کا ایک تحریری حکم نامہ آیا کہ مجوسیوں میں جو میاں بیوی آپس میں محرم ہوں ان کے درمیان تفریق کر دو اور حضرت عمر ؓ نے مجوسیوں سے اس وقت تک جزیہ نہیں لیا جب تک حضرت عبدالرحمن بن عوف ؓ نے اس بات کی گواہی نہ دی کہ رسول اللہ ﷺ نے مقام ہجر کے مجوسیوں سے جزیہ لیا تھا۔

عَنْ أَنَسٍ أَنَّ النَّبِيَّ ﷺ بَعَثَ خَالِدَ بْنَ الْوَلِيدِ إِلَى الْكِنْدِ دَوْمَةَ فَأَخَذُوهُ فَأَتَوْا بِهِ فَحَقَّنَ دَمَهُ وَصَالِحَهُ عَلَى الْجَزِيَّةِ (ابوداؤد)

حضرت انس ؓ سے روایت ہے کہ نبی ﷺ نے دو متہ الجندل کے حاکم اکیدر کی طرف خالد بن ولید ؓ کو بھیجا۔ ان کا لشکر اکیدر کو گرفتار کر کے لے آیا۔ نبی ﷺ نے اس کا خون معاف کیا اور اس بات پر اس سے صلح کر لی کہ وہ جزیہ ادا کرتا رہے گا۔

عرب بت پرستوں کے لئے صرف اسلام یا قتل

عَنْ أَبِي هُرَيْرَةَ عَنْ رَسُولِ اللَّهِ ﷺ قَالَ أُمِرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَيُؤْمِنُوا بِي وَبِمَا جِئْتُ بِهِ فَإِذَا فَعَلُوا ذَلِكَ عَصِمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّهَا وَحَسَابُهُمْ عَلَى اللَّهِ (مسلم)

حضرت ابو ہریرہ ؓ سے روایت ہے کہ رسول اللہ ﷺ نے فرمایا مجھے حکم دیا گیا ہے کہ میں (عرب کے مشرک) لوگوں سے جنگ کروں یہاں تک کہ وہ لا الہ الا اللہ کی گواہی دیں اور مجھ پر اور میری لائی ہوئی ہر بات پر ایمان لائیں۔ جب وہ ایسا کر لیں گے تب ہی وہ اپنی جانوں کو اور اپنے مالوں کو مجھ سے بچا سکیں گے مگر جبکہ ان (جانوں اور مالوں) کا ہی حق ہو (کہ کسی کے جان و مال پر زیادتی کی ہو تو اس کا بدلہ دینا پڑے گا) باقی ان کا حساب اللہ کے ذمہ ہے۔

عَنِ الْحَسَنِ قَالَ أَمَرَ رَسُولُ اللَّهِ ﷺ أَنْ يُقَاتِلَ الْعَرَبَ عَلَى الْإِسْلَامِ وَلَا يَقْبَلَ مِنْهُمْ غَيْرَهُ وَأَمَرَ أَنْ يُقَاتِلَ أَهْلَ الْكِتَابِ حَتَّى يُعْطُوا الْجَزِيَّةَ عَنْ يَدٍ وَهُمْ صَاغِرُونَ (کتاب الاموال لابی عبید)

حسن بصری رحمہ اللہ کہتے ہیں رسول اللہ ﷺ کو حکم ہوا کہ عرب کے بت پرستوں سے ان کے اسلام لانے تک جنگ کریں اور ان سے اسلام کے علاوہ کچھ قبول نہ کریں اور آپ ﷺ کو حکم دیا کہ اہل کتاب سے جنگ کریں یہاں تک وہ ذلیل ہو کر جزیہ دیں۔

عَنِ الزُّهْرِيِّ أَنَّ النَّبِيَّ ﷺ صَالَحَ عَبْدَةَ الْأَوْثَانَ عَلَى الْجِزْيَةِ إِلَّا مَنْ كَانَ مِنْهُمْ الْعَرَبَ
(عبدالرزاق)

زہری رحمہ اللہ سے روایت ہے کہ نبی ﷺ نے عرب کے بت پرستوں کو چھوڑ کر (کہ ان کے لئے یا تو اسلام تھا یا قتل تھا) باقی بت پرستوں سے جزیہ پر مصالحت کی۔

عورتوں، بچوں، بوڑھوں، اندھوں اور فقیروں پر جزیہ نہیں

عَنْ أَسْلَمَ مَوْلَى عُمَرَ أَنَّ عُمَرَ كَتَبَ إِلَى أُمَرَاءِ الْأَجْنَادِ أَنْ يَضْرِبُوا الْجِزْيَةَ وَلَا يَضْرِبُوهَا
عَلَى النِّسَاءِ وَالصَّبِيَّانِ وَلَا يَضْرِبُوهَا إِلَّا عَلَى مَنْ جَرَتْ عَلَيْهِ الْمَوَاسِي (كتاب الاموال لابی
عبید)

اسلم رحمہ اللہ سے روایت ہے کہ حضرت عمر ؓ نے لشکروں کے امیروں کو یہ حکم بھیجا کہ وہ ذمیوں پر جزیہ عائد کریں البتہ عورتوں اور بچوں پر نہ لگائیں اور صرف ان لوگوں پر لگائیں (جو بالغ ہوں کہ ان کے زیر ناف بال اگے ہوئے ہوں اور زائد بالوں کی صفائی کے لئے) جن پر استرے پھیرے جاتے ہوں۔

عَنْ أَبِي بَكْرٍ قَالَ أَبْصَرَ عُمَرُ شَيْخًا كَبِيرًا مِنْ أَهْلِ الدِّمَّةِ يَسْأَلُ فَقَالَ لَهُ مَالِكَ قَالَ لَيْسَ
لِي مَالٌ وَإِنَّ الْجِزْيَةَ تُوْخَذُ مِنِّي فَقَالَ لَهُ عُمَرُ مَا أَنْصَفْنَاكَ أَكَلْنَا شَبِيَّتَكَ ثُمَّ نَأْخُذُ مِنْكَ
الْجِزْيَةَ ثُمَّ كَتَبَ إِلَى عُمَّالِهِ أَنْ لَا يَأْخُذُوا الْجِزْيَةَ مِنْ شَيْخٍ كَبِيرٍ (الاموال لابن زنجويه)
ابوبکر رحمہ اللہ کہتے ہیں کہ حضرت عمر ؓ نے ایک بوڑھے ذمی کو بھیک مانگتے دیکھا تو اس سے پوچھا تجھے کیا ہوا (تو کیوں بھیک مانگ رہا ہے) اس نے جواب دیا کہ میرے پاس کچھ مال نہیں ہے اور مجھ سے جزیہ بھی لیا جاتا ہے۔ حضرت عمر ؓ نے اس سے فرمایا کہ ہم تجھ سے انصاف نہیں کریں گے اگر ہم تیری جوانی (میں بھی تجھ سے جزیہ لے کر) کھائیں اور اب (بڑھاپے میں) بھی تجھ سے جزیہ لیں۔ پھر آپ نے اپنے عمال کو لکھا کہ کسی بڑے بوڑھے سے جزیہ نہ لیں۔

جو مسلمان ہو جائے اس سے جزیہ ساقط ہو جاتا ہے

عَنْ ابْنِ عُمَرَ عَنِ النَّبِيِّ ﷺ قَالَ مَنْ أَسْلَمَ فَلَا جِزْيَةَ عَلَيْهِ (طبرانی فی الاوسط)
حضرت عبداللہ بن عمر ؓ سے روایت ہے کہ نبی ﷺ نے فرمایا جو اسلام قبول کر لے اس پر جزیہ

نہیں ہوگا۔

عاشر یعنی چنگی والے کے مسائل

عاشر سے مراد وہ سرکاری کارندہ ہے جو اس پر مامور ہو کہ چنگی کا دفتر بنا کر ایک شہر سے دوسرے شہر کی طرف یا ایک ملک سے دوسرے ملک کی طرف مال تجارت لانے لے جانے والے مسلمان تاجروں سے زکوٰۃ وصول کرے اور غیر مسلم تاجروں سے ٹیکس وصول کرے۔

عاشر کس حساب سے وصولی کرے

عَنِ الْحَسَنِ قَالَ كَتَبَ عُمَرُ بْنُ الْخَطَّابِ إِلَى أَبِي مُوسَى الْأَشْعَرِيِّ أَنْ خُذْ مِنْ تِجَارِ الْمُسْلِمِينَ مِنْ كُلِّ مِائَتَيْنِ خَمْسَةَ دَرَاهِمَ وَمَا زَادَ عَلَى الْمِائَتَيْنِ فَمِنْ كُلِّ أَرْبَعِينَ دِرْهَمًا دِرْهَمًا وَمِنْ تِجَارِ أَهْلِ الْخَرَاجِ نِصْفَ الْعُشْرِ وَمِنْ تِجَارِ الْمُشْرِكِينَ مِمَّنْ لَا يُوَدَّى الْخَرَاجَ الْعُشْرَ قَالَ يَعْنِي أَهْلَ الْحَرْبِ (يحيى بن آدم فى الخراج)

حسن بصری رحمہ اللہ کہتے ہیں حضرت عمر ؓ نے حضرت ابو موسیٰ اشعری ؓ کو لکھا کہ (چنگی پر) مسلمان تاجروں سے (زکوٰۃ) اس حساب سے لو کہ ہر دو سو درہم پر پانچ درہم لو اور سرمایہ اگر دو سو درہم سے زائد ہو تو ہر چالیس درہم پر ایک درہم لو۔ اور جو خراج دیتے ہوں (یعنی ذمی ہوں) ان سے بیسواں حصہ لو اور جو مشرک تاجر خراج نہ دیتے ہوں (یعنی وہ دشمن ملک کے تاجر ہوں) ان سے دسواں حصہ لو۔

عاشر سال میں صرف ایک مرتبہ وصولی کرے

عَنْ زِيَادِ بْنِ حُدَيْدٍ قَالَ اسْتَعْمَلَنِي عُمَرُ عَلَى الْمَاءَةِ فَكُنْتُ أُعْشِرُ مَنْ أَقْبَلَ وَأَدْبَرَ فَخَرَجَ إِلَيْهِ رَجُلٌ فَأَعْلَمَهُ فَكَتَبَ إِلَيَّ لَا تُعْشِرُ إِلَّا مَرَّةً وَاحِدَةً يَعْنِي فِي السَّنَةِ (ابن ابی شیبہ)۔

زیاد بن حدید رحمہ اللہ کہتے ہیں حضرت عمر ؓ نے مجھے چنگی پر گزرنے والے تاجروں سے زکوٰۃ اور ٹیکس وصول کرنے پر مقرر کیا تو میں (لا علمی میں) آتے جاتے مسافروں سے دونوں مرتبہ وصول کرتا۔ کسی نے جا کر حضرت عمر ؓ کو اس بات کی خبر کی تو انہوں نے مجھے لکھا کہ سال میں صرف ایک مرتبہ زکوٰۃ و ٹیکس وصول کرو۔

غیر مسلموں سے ٹیکس میں شراب یا خنزیر نہیں لیں گے

عَنْ سُؤَيْدِ بْنِ غَفَلَةَ قَالَ حَضَرْتُ عُمَرَ بْنَ الْخَطَّابِ وَقَدْ اجْتَمَعَ إِلَيْهِ عُمَّالُهُ فَقَالَ يَا هَؤُلَاءِ بَلَّغْنِي أَنْكُمْ تَأْخُذُونَ فِي الْجِزْيَةِ الْخِنْزِيرِ وَالْخَمْرِ فَقَالَ بِاللَّأْلِ أَجَلٌ إِنَّهُمْ يَفْعَلُونَ ذَلِكَ فَقَالَ عُمَرُ فَلَا تَفْعَلُوا وَلَكِنْ وَلَوْ أَرْبَابُهَا بَيْعَهَا ثُمَّ خُذُوا الثَّمَنَ مِنْهُمْ (كتاب الخراج لابن يوسف)

سؤید بن غفلہ رحمہ اللہ کہتے ہیں میں حضرت عمر ؓ کے پاس بیٹھا تھا۔ آپ کے پاس آپ کے

عمال جمع تھے۔ آپ نے ان سے کہا ارے بھئی مجھے یہ خبر ملی ہے کہ تم لوگ جزیہ میں خنزیر اور خمر (شراب) لے لیتے ہو۔ اس پر بلال نے کہا جی ہاں لوگ ایسا ہی کرتے ہیں۔ حضرت عمر ؓ نے فرمایا ایسا مت کرو البتہ تم خمر و خنزیر والوں کو ان کو بیچنے کو کہو پھر تم ان سے قیمت لے لو۔

حربی جتنا ٹیکس مسلمان تاجروں سے وصول کرتے ہیں اتنا ہی ان سے وصول کیا جائے گا

عَنْ أَبِي مِعْجَلٍ أَنَّ عُمَرَ بَعَثَ عُثْمَانَ بْنَ حُنَيْفٍ فَجَعَلَ عَلَى أَهْلِ الذِّمَّةِ فِي أَمْوَالِهِمُ الَّتِي يَحْتَلِفُونَ بِهَا فِي كُلِّ عَشْرِينَ دِرْهَمًا وَكَتَبَ بِذَلِكَ إِلَى عُمَرَ فَرَضِي وَأَجَاذَهُ وَقَالَ لِعُمَرَ كَمْ تَأْمُرُنَا أَنْ نَأْخُذَ مِنْ تُجَّارِ أَهْلِ الْحَرْبِ قَالَ كَمْ يَأْخُذُونَ مِنْكُمْ إِذَا أَتَيْتُمْ بِدَارِهِمْ قَالُوا الْعُشْرَ قَالَ فَكَذَلِكَ فَخُذُوا مِنْهُمْ (ابن ابی شیبہ)

ابو مجلور رحمہ اللہ کہتے ہیں کہ حضرت عمر ؓ نے عثمان بن حنیف کو زکوٰۃ و ٹیکس کی وصولی کے لئے بھیجا انہوں نے ذمیوں کے اس مال (تجارت) پر جو وہ لے کر چنگیوں سے گزرتے تھے ہر بیس درہم میں ایک درہم کے حساب سے ٹیکس مقرر کیا اور اس کی اطلاع حضرت عمر ؓ کو دی تو انہوں نے اس کو پسند کیا اور اس کی اجازت دی۔ عثمان بن حنیف نے حضرت عمر ؓ سے پوچھا کہ حربی تاجروں سے کتنا ٹیکس لینے کا آپ ہمیں حکم دیتے ہیں۔ حضرت عمر نے تاجروں سے پوچھا کہ جب تم حربیوں کے ملک میں (تجارت کے لئے) جاتے ہو تو وہ تم سے کتنا ٹیکس لیتے ہیں۔ انہوں نے بتایا کہ (وہ ہم سے ہمارے مال کا) دسواں حصہ لیتے ہیں۔ حضرت عمر ؓ نے فرمایا تم بھی ان سے اتنا ہی لو۔

ذمیوں کے احکام

سلام کرنے اور راستہ چلنے میں

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا تَبَدُّوا الْيَهُودَ وَالنَّصَارَى بِالسَّلَامِ وَإِذَا لَقَيْتُمُوهُمْ فِي طَرِيقٍ فَاضْطَرُّوهُمْ إِلَىٰ أَضْيَقِهَا (بخاری و مسلم)

حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا یہود و نصاریٰ کو سلام کرنے میں (اے مسلمانو) تم ابتدا نہ کرو اور جب وہ تمہیں راستے میں نظر آئیں تو تنگ جگہ پر (یعنی کناروں پر) چلنے پر ان کو مجبور کر دو۔

عَنْ أَنَسٍ قَالَ قَالَ رَسُولُ اللَّهِ ﷺ إِذَا سَلَّمَ عَلَيْكُمْ أَهْلُ الْكِتَابِ فَقُولُوا وَعَلَيْكُمْ (بخاری و مسلم)

حضرت انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا جب اہل کتاب تمہیں سلام کریں تو تم (جواب میں ان کو) علیکم ہو۔

شناخت کی نشانی

عَنْ أَسْلَمَ مَوْلَىٰ عُمَرَ عَنْ عُمَرَ ﷺ أَنَّهُ كَتَبَ إِلَىٰ عُمَّالِهِ أَنْ يَخْتِمُوا رِقَابَ أَهْلِ الذِّمَّةِ (کتاب الخراج لابن یوسف)

اسلم رحمہ اللہ سے روایت ہے کہ حضرت عمر رضی اللہ عنہ نے اپنے عمال کو یہ حکم تحریر کیا کہ وہ ذمیوں کی گردنوں پر (ذمی کی نشانی کے طور پر) مہر لگائیں۔

ذمی اگر نبی صلی اللہ علیہ وسلم کی شان میں گستاخی کرے

عَنْ عُرْفَةَ بْنِ الْحَارِثِ أَنَّهُ دَعَا إِلَى الْإِسْلَامِ نَصْرَانِيًّا فَذَكَرَ النَّصْرَانِيُّ النَّبِيَّ ﷺ فَتَنَّاوَلَهُ

فَرَفَعَ ذَلِكَ إِلَى عَمْرٍو بْنِ الْعَاصِ فَقَالَ قَدْ أَعْطَيْنَاهُمْ الْعَهْدَ فَقَالَ عَرَفْتُهُ مَعَآذَ اللَّهِ أَنْ نَكُونَ
أَعْطَيْنَاهُمْ الْعَهْدَ وَالْمَوَاقِيقَ عَلَى أَنْ يُؤْذُونَا فِي اللَّهِ وَرَسُولِهِ إِنَّمَا أَعْطَيْنَاهُمْ عَلَى أَنْ تَخْلَى
بَيْنَهُمْ وَبَيْنَ كَنَائِسِهِمْ يَقُولُونَ فِيهَا مَا بَدَأَ لَهُمْ فَقَالَ عَمْرٍو صَدَقْتَ (طبرانی فی الکبیر)

حضرت عرفہ بن حارث رضی اللہ عنہ سے روایت ہے کہ انہوں نے ایک عیسائی کو اسلام کی دعوت دی تو
(جواب میں) اس عیسائی نے نبی صلی اللہ علیہ وسلم کی شان میں گستاخی کی (اور برے الفاظ کہے) وہ اس (معاملہ)
کو (اپنے علاقہ کے حاکم) حضرت عمرو بن عاص رضی اللہ عنہ کے پاس لے گئے۔ حضرت عمرو رضی اللہ عنہ نے (بات سن
کر) کہا کہ (یہ تو ذمی ہیں اور) ہم ان کو ذمہ کا عہد دے چکے ہیں (لہذا ہم ان کے خلاف کوئی کارروائی
کیسے کر سکتے ہیں)۔ حضرت عرفہ نے جواب دیا اس سے اللہ کی پناہ کہ ہم نے ان کو عہد اور وعدہ دیا ہو کہ
یہ ہمیں اللہ اور اس کے رسول کے بارے میں (گستاخانہ کلمات کہہ کر) ایذا دیں۔ ہم نے تو ان کو محض
اس بات کا عہد دیا ہے کہ ہم ان کو اور ان کے گرجوں کو چھوڑ دیں گے جن میں وہ اپنے دین کی جو بات
چاہیں کہیں۔ حضرت عمرو رضی اللہ عنہ نے کہا آپ درست کہتے ہیں (اور پھر انہوں نے ضروری کارروائی کی)۔

عَنْ عَلِيٍّ أَنَّ يَهُودِيَّةً كَانَتْ تَشْتِمُ النَّبِيَّ صلی اللہ علیہ وسلم وَتَقَعُ فِيهِ فَخَنَقَهَا رَجُلٌ حَتَّى مَاتَتْ فَأَبْطَلَ
رَسُولُ اللَّهِ صلی اللہ علیہ وسلم دَمَهَا (ابوداؤد)

حضرت علی رضی اللہ عنہ سے روایت ہے کہ ایک یہودی عورت نبی صلی اللہ علیہ وسلم کو گالیاں دیتی تھی اور آپ کی شان
میں بدزبانی کرتی تھی۔ ایک شخص نے اس کا گلا گھونٹ دیا جس سے وہ مر گئی۔ رسول اللہ صلی اللہ علیہ وسلم نے اس
کے خون کو باطل قرار دیا (اور اس پر قصاص یا دیت کا حکم نہیں لگایا)۔

عَنْ مَكْحُولِ الشَّامِيِّ أَنَّ أَبَا عُبَيْدَةَ بْنَ الْجَرَّاحِ صَلَّى عَلَيْهِمُ بِالشَّامِ وَاشْتَرَطَ عَلَيْهِمْ حِينَ
دَخَلَهَا أَنْ تَتْرَكَ كَنَائِسَهُمْ وَبَيْعَهُمْ عَلَى أَنْ لَا يُحْدِثُوا بِنَاءَ بَيْعَةٍ وَلَا كَنَيْسَةٍ، وَعَلَى أَنْ عَلَيْهِمْ
إِرْشَادَ الضَّالِّ وَبِنَاءَ الْقَنَاطِرِ عَلَى الْأَنْهَارِ مِنْ أَمْوَالِهِمْ، وَأَنْ يُضَيِّفُوا مَنْ مَرَّ بِهِمْ مِنَ الْمُسْلِمِينَ
ثَلَاثَةَ أَيَّامٍ، وَعَلَى أَنْ لَا يَشْتَمُوا مُسْلِمًا وَلَا يَضْرِبُوهُ، وَلَا يَرْفَعُوا فِي نَادِي أَهْلِ الْإِسْلَامِ صَلِيًّا،
وَلَا يَخْرِجُوا خِنْزِيرًا مِنْ مَنَازِلِهِمْ إِلَى أَقْنِيَةِ الْمُسْلِمِينَ، وَأَنْ يُوقِدُوا النَّيِّرَانَ لِلْغَزَاةِ فِي سَبِيلِ
اللَّهِ وَلَا يَدُلُّوا لِلْمُسْلِمِينَ عَلَى عَوْرَةٍ وَلَا يَضْرِبُوا نَوَاقِيسَهُمْ قَبْلَ أَذَانِ الْمُسْلِمِينَ وَلَا فِي
أَوْقَاتِ أَذَانِهِمْ وَلَا يَخْرِجُوا الرِّيَّاتِ فِي أَيَّامِ عِيدِهِمْ، وَلَا يَلْبَسُوا السَّلَاحَ يَوْمَ عِيدِهِمْ، وَلَا
يَخْدُوهُ فِي بَيْوتِهِمْ. فَإِنْ فَعَلُوا ذَلِكَ عَوْقِبُوا وَأُخِذَ مِنْهُمْ، فَقَالُوا لِأَبِي عُبَيْدَةَ، اجْعَلْ لَنَا يَوْمًا
فِي السَّنَةِ نَخْرِجُ فِيهِ صُلْبَانَنَا بِلَا رِيَائٍ، وَهُوَ يَوْمُ عِيدِنَا الْأَكْبَرِ فَكَتَبَ أَبُو عُبَيْدَةَ إِلَى عَمْرٍو
رضی اللہ عنہ فَكَتَبَ إِلَيْهِ عَمْرٍو وَفِي لَهُمْ بِشْرَطِهِمُ الْإِدْيَ شَرَطَتْ لَهُمْ فِي جَمِيعِ مَا أَعْطَيْتَهُمْ. وَأَمَّا

إِخْرَاجِ الصُّلْبَانِ فِي أَيَّامِ عِيدِهِمْ فَلَا تَمْنَعُهُمْ مِنْ ذَلِكَ خَارِجَ الْمَدِينَةِ بِلَا رَايَاتٍ وَلَا بُنُودٍ عَلَى مَا طَلَبُوا مِنْكَ يَوْمًا فِي السَّنَةِ فَأَمَّا دَاخِلَ الْبَلَدِ بَيْنَ الْمُسْلِمِينَ وَمَسَاجِدِهِمْ فَلَا تُظْهَرُ الصُّلْبَانُ، فَأَذِنَ لَهُمْ أَبُو عُبَيْدَةَ فِي يَوْمٍ مِنَ السَّنَةِ. وَهُوَ يَوْمٌ عِيدِهِمْ الْلدِّي فِي صَوْمِهِمْ. فَأَمَّا فِي غَيْرِ ذَلِكَ الْيَوْمِ فَلَمْ يَكُونُوا يُخْرِجُونَ صُلْبَانَهُمْ. (كتاب الخراج لابن يوسف)

مکمل رحمہ اللہ کہتے ہیں کہ شام والوں نے جب تابعداری اختیار کی تو حضرت ابو عبیدہ بن جراح رضی اللہ عنہ نے شام میں داخل ہونے کے وقت ان سے معاہدہ کیا جس کے مندرجات یہ تھے کہ ان کے کینوں اور گرجوں کو چھوڑ دیا جائے گا (گرایا نہیں جائے گا) لیکن وہ کوئی نیا کینہ اور گرجا نہیں بنا سکیں گے اور ان پر لازم ہوگا کہ وہ رستہ بھول جانے والے (مسلمانوں) کو صحیح راہ بتائیں گے اور اپنے مال سے دریاؤں پر پل بنوائیں گے اور یہ کہ جو مسلمان ان کی طرف سے گزریں گے ان کو تین دن تک کھانا اور رہائش مہیا کریں گے اور یہ کہ وہ کسی مسلمان کو نہ تو گالی دیں گے اور نہ اس کو مار پیٹ کریں گے اور مسلمانوں کی کسی مجلس کے سامنے صلیب اٹھا کر نہ لائیں گے اور اپنے گھروں سے خنزیر مسلمانوں کے علاقہ میں نہ لائیں گے اور اللہ کی راہ میں مجاہدین کی رہنمائی کے لئے چراغ جلا کر رکھیں گے اور مسلمان کی کوئی کمزوری دوسروں کو نہیں بتائیں گے اور مسلمانوں کی اذان سے پیشتر بھی اور ان کی اذان کے اوقات میں اپنے ناقوس نہیں بجائیں گے اور اپنی عید کے دنوں میں جھنڈے نہیں نکالیں گے اور نہ ہی اپنی عید کے دن ہتھیار پہنیں گے اور نہ ہی اپنے گھروں میں (ہتھیار) رکھیں گے اور اگر انہوں نے ایسا کیا تو ان سے باز پرس ہوگی اور سزا دیئے جائیں گے۔ ان لوگوں نے حضرت ابو عبیدہ رضی اللہ عنہ سے کہا کہ ہمارے لئے سال میں ایک دن مقرر کر دیجئے کہ جس میں ہم جھنڈوں کے بغیر اپنی صلیبیں نکال سکیں اور یہ دن ہماری بڑی عید کا دن ہو۔ حضرت ابو عبیدہ رضی اللہ عنہ نے معاہدہ اور ان کے اس مطالبہ کے بارے میں حضرت عمر رضی اللہ عنہ کو لکھا تو حضرت عمر رضی اللہ عنہ نے ان کو یہ جواب تحریر فرمایا کہ جو شرطیں آپ نے طے کی ہیں ان کو پورا کیجئے۔ رہا ان کا اپنی عید کے دن صلیبیں نکالنا تو جبکہ چھوٹے بڑے جھنڈوں کے بغیر اور شہر سے باہر ہوں تو جیسا یہ مطالبہ کرتے ہیں سال میں ایک مرتبہ ایسا کرنے سے ان کو مت روکنے البتہ شہر کے اندر مسلمانوں اور ان کی مسجدوں کے درمیان صلیبوں کو ظاہر نہیں کر سکتے۔ اس پر حضرت ابو عبیدہ رضی اللہ عنہ نے ان کو سال میں ایک دن یعنی ان کی بڑی عید کے دن نکالنے کی اجازت دی لیکن اس کے علاوہ کسی اور دن وہ اپنی صلیبیں نہ نکال سکتے تھے۔

إِسْمَاعِيلُ بْنُ عِيَّاشٍ قَالَ: حَدَّثَنَا غَيْرٌ وَاحِدٌ مِنْ أَهْلِ الْعِلْمِ، قَالُوا: كَتَبَ أَهْلُ الْجَزِيرَةِ إِلَى عَبْدِ الرَّحْمَنِ بْنِ غَنَمٍ: إِنَّا حِينِ قَدِمْنَا مِنْ بِلَادِنَا طَلَبْنَا إِلَيْكَ الْأَمَانَ لِأَنْفُسِنَا وَأَهْلِ مِلَّتِنَا،

عَلَىٰ أَنَا شَرَطْنَا لَكَ عَلَىٰ أَنْفُسِنَا أَنْ لَا نُحَدِّثَ فِي مَدِينَتِنَا كَيْسَةً، وَلَا فِيمَا حَوْلَهَا دَيْرًا وَلَا صَوْمَعَةً رَاهِبٍ، وَلَا نُجَدِّدَ مَا خَرَبَ مِنْ كَنَائِسِنَا وَلَا مَا كَانَ مِنْهَا فِي خِطَطِ الْمُسْلِمِينَ، وَلَا نَمْنَعُ كَنَائِسَنَا مِنَ الْمُسْلِمِينَ أَنْ يَنْزِلُوها فِي اللَّيْلِ وَالنَّهَارِ. وَأَنْ نُوَسِّعَ أَبُوَابَهَا لِلْمَارَةِ وَابْنِ السَّبِيلِ، وَلَا نُثَوِيَ فِيهَا وَلَا فِي مَنَازِلِنَا جَاسُوسًا وَلَا نَكْتُمُ أَمْرَ مَنْ غَشَّ الْمُسْلِمِينَ وَأَنْ لَا نُضْرِبَ نَوَاقِيسَنَا إِلَّا ضَرْبًا خَفِيًّا فِي جَوْفِ كَنَائِسِنَا وَلَا نُظْهَرَ عَلَيْهَا صَلِيبًا وَلَا نَرْفَعُ أَصْوَاتَنَا فِي الصَّلَاةِ وَلَا الْأَقْرَاءَةَ فِي كَنَائِسِنَا فِيمَا يَحْضُرُهُ الْمُسْلِمُونَ وَلَا نُظْهَرَ عَلَيْهَا صَلِيبًا وَلَا كِتَابَنَا فِي سُوقِ الْمُسْلِمِينَ وَالْأَنْجُرَجَ بَاعُوْنَا وَلَا شَعَائِينَ وَلَا نَرْفَعُ أَصْوَاتَنَا مَعَ أَمْوَاتِنَا وَلَا نُظْهَرَ النَّيِّرَانَ مَعَهُمْ فِي أَسْوَاقِ الْمُسْلِمِينَ، وَالْأَنْجَاوِرَهُمْ بِالْحَنَازِيرِ وَلَا نَبِيعَ الْخُمُورَ وَلَا نُظْهَرَ شُرَكَاءَ وَلَا نَرْغَبَ فِي دِينِنَا وَلَا نَدْعُوَ إِلَيْهِ أَحَدًا وَلَا نَتَّخِذَ شَيْئًا مِنَ الرِّقِيِّ اللَّذِينَ جَرَتْ عَلَيْهِمْ سِهَامُ الْمُسْلِمِينَ، وَالْأَنْ نَمْنَعُ أَحَدًا مِنْ أَقْرَبَائِنَا إِذَا أَرَادَ الدُّخُولَ فِي الْإِسْلَامِ، وَأَنْ نَلْزِمَ زَيْنًا حَيْثُمَا كُنَّا، وَأَنْ لَا نَتَّشِبَهُ بِالْمُسْلِمِينَ فِي لُبْسِ قَلَنْسُوَّةٍ وَلَا عِمَامَةٍ وَلَا نَعْلِينَ وَلَا فَرْقِ شَعْرِ، وَلَا فِي مَرَاجِبِهِمْ وَلَا نَتَكَلَّمُ بِكَلَامِهِمْ، وَأَنْ لَا نَتَكَنَّى بِكَنَائِهِمْ. وَأَنْ نَجْزُرَ مَقَادِمَ رُؤُسِنَا وَلَا نَفْرِقَ نَوَاصِينَا. وَنَشُدُّ الزَّنَائِيرَ عَلَىٰ أَوْ سَاطِنَا وَلَا نُنْقِشَ خَوَاتِيمَنَا بِالْعَرَبِيَّةِ، وَلَا نُرَكِّبَ السُّرُوجَ وَلَا نَتَّخِذَ شَيْئًا مِنَ السَّلَاحِ وَلَا نَحْمِلَهُ وَلَا نَتَّقَلَّدَ السُّيُوفَ وَأَنْ نُوقِّرَ الْمُسْلِمِينَ فِي مَجَالِسِهِمْ، وَنُرْشِدَ الطَّرِيقَ وَنَقُومَ لَهُمْ عَنِ الْمَجَالِسِ إِذَا أَرَادُوا الْمَجَالِسَ وَلَا نَطَّلِعَ عَلَيْهِمْ فِي مَنَازِلِهِمْ، وَلَا نَعْلِمُ أَوْلَادَنَا الْقُرْآنَ وَلَا يُشَارِكُ أَحَدٌ مِنَّا مُسْلِمًا فِي تِجَارَةٍ إِلَّا أَنْ يَكُونَ إِلَى الْمُسْلِمِ أَمْرَ التِّجَارَةِ، وَأَنْ نُضَيِّفَ كُلَّ مُسْلِمٍ عَابِرِ سَبِيلٍ ثَلَاثَةَ أَيَّامٍ. وَنُطْعِمَهُ مِنْ أَوْسَطِ مَا نَجِدُ، ضَمَنًا ذَلِكَ عَلَىٰ أَنْفُسِنَا وَذَرَارِينَا وَأَزْوَاجِنَا وَمَسَاكِينَنَا، وَإِنْ نَحْنُ غَيْرِنَا أَوْ خَالَفْنَا عَمَّا شَرَطْنَا عَلَىٰ أَنْفُسِنَا وَقَبَلْنَا الْأَمَانَ عَلَيْهِ فَلَا ذِمَّةَ لَنَا، وَقَدْ حَلَّ لَكَ مِنَّا مَا يَحِلُّ لِأَهْلِ الْمُعَانَدَةِ وَالشَّقَاقِ. فَكُتِبَ بِذَلِكَ عَبْدُ الرَّحْمَنِ بْنُ غَنَمٍ إِلَىٰ عُمَرَ بْنِ الْخَطَّابِ   فَكُتِبَ لَهُمْ عَمْرُ أَنْ أَمْضِ لَهُمْ مَا سَأَلُوهُ، وَالْحَقُّ فِيهِ حَرْفَيْنِ. اشْتَرَطُ عَلَيْهِمْ مَعَ مَا شَرَطُوا عَلَىٰ أَنْفُسِهِمْ أَنْ لَا يَشْتَرُوا مِنْ سَبَايَانَا شَيْئًا، وَمَنْ ضَرَبَ مُسْلِمًا عَمْدًا فَقَدْ خَلَعَ عَهْدَهُ. فَانْفَذَ عَبْدُ الرَّحْمَنِ بْنُ غَنَمٍ ذَلِكَ، وَأَقْرَمَ مَنْ أَقَامَ مِنَ الرُّومِ فِي مَدَائِنِ الشَّامِ عَلَىٰ هَذَا الشَّرْطِ. رَوَاهُ الْحَلَالُ بِإِسْنَادِهِ (المعنى لابن قدامة).

اسماعیل بن عیاش رحمہ اللہ کہتے ہیں کہ مجھے بہت سے اہل علم نے بتایا کہ اہل جزیرہ نے حضرت عبدالرحمن بن غنم رحمہ اللہ کو لکھا کہ جب ہم اپنے علاقہ سے آئے تو ہم نے ان شرائط پر آپ سے اپنے

لئے اور اپنے ہم مذہبوں کے لئے امان طلب کی کہ ہم اپنے شہر میں کوئی نیا کنیسہ نہیں بنائیں گے اور نہ ہی شہر کے مضافات میں کوئی نیا گرجا یا راہب کا عبادت خانہ بنائیں گے اور جو کنیسہ اور گرجا منہدم ہو جائے اس کی نئی تعمیر نہیں کریں گے اور نہ ہی ان گرجوں کی تجدید کریں گے جو مسلمانوں کے علاقوں میں ہوں اور دن ہو یا رات ہم مسلمانوں کو اپنے گرجوں میں داخل ہونے سے نہیں روکیں گے۔ اور گزرنے والوں اور مسافروں کے لئے ان کے دروازے کھلے رکھیں گے اور اپنے گرجوں میں اور اپنے گھروں میں کسی جاسوس کو جگہ نہیں دیں گے اور جو مسلمانوں کو دھوکہ دے اس کی پردہ پوشی نہیں کریں گے اور گرجوں کے گھنٹے صرف گرجوں کے اندر اور وہ بھی آہستہ آواز سے بجائیں گے اور گرجوں پر صلیب کو نمایاں نہیں کریں گے اور جب مسلمان اپنی نماز اور قراءت میں مصروف ہوں تو گرجوں میں شور نہیں کریں گے اور مسلمانوں کے بازاروں میں اپنی صلیب اور کتاب نہیں لے جائیں گے اور نہ اپنی نماز باعوث اور نہ اپنے تہوار شعائین کو اعلانیہ نہیں کریں گے اور اپنے جنازوں کے ساتھ آوازیں بلند نہیں کریں گے اور مسلمانوں کے بازاروں میں اپنے جنازوں کے ساتھ آگ نہیں لے جائیں گے اور مسلمانوں کی طرف خنزیر نہیں لے جائیں گے اور شرابیں فروخت نہیں کریں گے اور (خدا کے ساتھ بنائے ہوئے) شریکوں کا اظہار نہیں کریں گے اور کسی کو بھی نہ اپنے دین کی ترغیب دیں گے اور نہ اس کی دعوت دیں گے اور جو غلام مسلمانوں کے حصے میں آئیں گے ان کو اپنی ملکیت میں نہیں لیں گے اور ہمارا جو بھی رشتہ دار اسلام قبول کرنا چاہے گا اس کو اس سے نہیں روکیں گے اور ہم جہاں بھی ہوں گے صفائی ستھرائی کو لازم رکھیں گے۔ اور ٹوپی اور عمامہ پہننے میں اور جوتی پہننے میں اور مانگ نکالنے میں اور سوار یوں میں مسلمانوں کی مشابہت نہیں کریں گے اور مسلمانوں کا سا طرز کلام اختیار نہ کریں گے اور ان کی سی کنیت نہ رکھیں گے اور اپنے سروں کے اگلے بال کاٹ کر رکھیں گے اور اگلے حصہ میں مانگ نہ نکالیں گے اور اپنے جسموں کے بیچ میں زنا ر باندھیں گے اور اپنی مہر میں عربی الفاظ نقش نہ کرائیں گے اور گھوڑے پر زین لگا کر نہ بیٹھیں گے اور نہ ہتھیار رکھیں گے اور نہ اٹھائیں گے اور نہ تلوار لگائیں گے اور مسلمانوں کی ان کی مجالس میں توقیر کریں گے اور مسلمانوں کو (ضرورت ہوگی تو) راہ بتائیں گے اور مسلمان ہماری مجالس کی طرف آئیں تو ہم (ان کے اکرام میں) کھڑے ہوں گے اور ہم مسلمانوں کے گھروں میں نہ جھانکیں گے اور اپنی اولاد کو قرآن نہ سکھائیں گے اور ہم میں سے کوئی مسلمان کے ساتھ تجارت میں شریک نہ ہوگا مگر جبکہ تجارت اصل مسلمان کرنے والا ہو اور ہم ہر مسلمان مسافر کی تین دن تک میزبانی کریں گے اور اپنی استطاعت بھر متوسط درجہ کا کھانا کھلائیں گے۔ ان باتوں کے ہم اور ہماری اولاد اور ہماری بیویاں اور ہمارے گھر ذمہ دار ہیں۔ اگر ہم ان شرطوں میں کوئی تبدیلی کریں یا ان شرائط کی مخالفت کریں جو ہم نے

اپنے اوپر قبول کی ہیں اور جن پر ہم نے امان حاصل کی ہے تو ہمارے لئے ذمہ نہ ہوگا اور ہمارے حق میں وہ سب سزائیں جائز ہوں گی جو دشمنی اور مخالفت کرنے والوں کے لئے جائز ہوتی ہیں۔ حضرت عبدالرحمن بن غنم رحمہ اللہ نے یہ تفصیل حضرت عمر ؓ کو لکھ کر بھیجی۔ حضرت عمر ؓ نے جواب میں لکھا کہ (مذکورہ شرطوں پر) ان کا مطالبہ مان لو اور دو مزید شرطوں کا اضافہ کر دو۔ ایک یہ کہ وہ ہمارا کوئی غلام نہیں خریدیں گے اور دوسرے یہ کہ جس نے کسی مسلمان کو عدا مار پیٹ کی اس کا ذمہ ساقط ہو جائے گا۔ حضرت عبدالرحمن بن غنم رحمہ اللہ نے یہ شرائط نافذ کر دیں۔

بِسْمِ اللَّهِ الرَّحْمَنِ الرَّحِيمِ، هَذَا كِتَابٌ مِنْ خَالِدِ بْنِ الْوَلِيدِ لِأَهْلِ الْحَيْرَةِ، إِنَّ خَلِيفَةَ رَسُولِ اللَّهِ ﷺ أَبَا بَكْرٍ الصِّدِّيقِ ؓ أَمَرَنِي أَنْ أُسِيرَ بَعْدَ مُنْصَرَفِي مِنْ أَهْلِ الْيَمَامَةِ إِلَى أَهْلِ الْعِرَاقِ مِنَ الْعَرَبِ وَالْعَجَمِ بَأَنْ أَدْعُوهُمْ إِلَى اللَّهِ جَلَّ ثَنَاهُ وَإِلَى رَسُولِهِ عَلَيْهِ السَّلَامُ وَأُبَشِّرُهُمْ بِالْجَنَّةِ وَأُنذِرُهُمْ مِنَ النَّارِ، فَإِنْ أَجَابُوا فَلَهُمْ مَا لِلْمُسْلِمِينَ وَعَلَيْهِمْ مَا عَلَى الْمُسْلِمِينَ، وَإِنِّي أَنْتَهَيْتُ إِلَى الْحَيْرَةِ فَخَرَجَ إِلَيَّ إِيَّاسُ بْنُ قُبَيْصَةَ الطَّائِي فِي أَنْاسٍ مِنْ أَهْلِ الْحَيْرَةِ مِنْ رُؤَسَائِهِمْ، وَإِنِّي دَعَوْتُهُمْ إِلَى اللَّهِ وَإِلَى رَسُولِهِ فَأَبَوْا أَنْ يُجِيبُوا، فَعَرَضْتُ عَلَيْهِمُ الْجِزْيَةَ أَوْ الْحَرْبَ فَقَالُوا لَا حَاجَةَ لَنَا بِحَرْبِكَ، وَلَكِنْ صَلِّحْنَا عَلَى مَا صَلَّحْتَ عَلَيْهِ غَيْرَنَا مِنْ أَهْلِ الْكِتَابِ، وَإِنِّي نَظَرْتُ فِي عِدَّتِهِمْ فَوَجَدْتُ عِدَّتَهُمْ سَبْعَةَ آلَافِ رَجُلٍ، ثُمَّ مَيَّزْتُهُمْ فَوَجَدْتُ مَنْ كَانَتْ بِهِ زَمَانَةٌ أَلْفٍ رَجُلٍ فَأَخْرَجْتُهُمْ مِنَ الْعِدَّةِ، فَصَارَ مَنْ وَقَعَتْ عَلَيْهِ الْجِزْيَةُ سِتَّةَ آلَافٍ فَصَالِحُونِي عَلَى سِتِّينَ أَلْفًا، وَشَرَطْتُ عَلَيْهِمْ أَنْ عَلَيْهِمْ عَهْدُ اللَّهِ وَمِيثَاقُهُ الَّذِي أَخَذَ عَلَى أَهْلِ التَّوْرَةِ وَالْإِنْجِيلِ أَنْ لَا يُخَالِفُوا وَلَا يُعِينُوا كَافِرًا عَلَى مُسْلِمٍ مِنَ الْعَرَبِ، وَلَا مِنَ الْعَجَمِ وَلَا يَدُلُّوهُمْ عَلَى عَوْرَاتِ الْمُسْلِمِينَ فَإِنْ هُمْ خَالَفُوا فَلَا ذِمَّةَ لَهُمْ وَلَا أَمَانَ، وَإِنْ هُمْ حَفِظُوا ذَلِكَ وَرَعَوْهُ وَأَدَّوهُ إِلَى الْمُسْلِمِينَ فَلَهُمْ مَا لِلْمُعَاهِدِ وَعَلَيْنَا الْمَنَعُ لَهُمْ، فَإِنْ فَتَحَ اللَّهُ عَلَيْنَا فَهُمْ عَلَى ذِمَّتِهِمْ، لَهُمْ بِذَلِكَ عَهْدُ اللَّهِ وَمِيثَاقُهُ أَشَدُّ مَا أَخَذَ عَلَيَّ مِنْ عَهْدٍ أَوْ مِيثَاقٍ، وَعَلَيْهِمْ مِثْلُ ذَلِكَ لَا يُخَالِفُوا، فَإِنْ غَلَبُوا فَهُمْ فِي سَعَةٍ يَسَعُهُمْ مَا وَسِعَ أَهْلَ الذِّمَّةِ وَلَا يَحِلُّ فِيمَا أَمْرُؤَابِهِ أَنْ يُخَالِفُوا، وَجَعَلْتُ لَهُمْ أَيُّمَا شَيْخٍ ضَعُفَ عَنِ الْعَمَلِ أَوْ أَصَابَتْهُ آفَةٌ مِنَ الْآفَاتِ أَوْ كَانَ غَنِيًّا فَافْتَقَرَ وَصَارَ أَهْلٌ دِينِهِ يَتَصَدَّقُونَ عَلَيْهِ طَرَحْتُ جِزْيَتَهُ، وَعَيْلٌ مِنْ بَيْتِ مَالِ الْمُسْلِمِينَ وَعِيَالُهُ مَا أَقَامَ بَدَارِ الْهَجْرَةِ وَدَارِ الْإِسْلَامِ، فَإِنْ خَرَجُوا إِلَى غَيْرِ دَارِ الْهَجْرَةِ وَدَارِ الْإِسْلَامِ فَلَيْسَ عَلَى الْمُسْلِمِينَ النَّفَقَةُ عَلَى عِيَالِهِمْ، وَأَيُّمَا عَبْدٍ مِنْ عِبِيدِهِمْ أَسْلَمَ أَقِيمَ فِي أَسْوَاقِ الْمُسْلِمِينَ، فَبِيعَ بِأَعْلَى مَا يَقْدَرُ عَلَيْهِمْ فِي غَيْرِ الْوَكْسِ وَلَا تَعْجِيلٍ، وَدَفِعَ ثَمَنَهُ إِلَى صَاحِبِهِ

وَلَهُمْ كُلُّ مَا لَيْسُوا مِنَ الزَّيِّ إِلَّا زَيُّ الْحَرْبِ مِنْ غَيْرِ أَنْ يَتَشَبَّهُوا بِالْمُسْلِمِينَ فِي لِبَاسِهِمْ
وَأَيَّمَا رَجُلٍ وَجَدَ عَلَيْهِمْ شَيْءٌ مِنْ زَيِّ الْحَرْبِ سِئِلَ عَنْ لُبْسِهِ ذَلِكَ، فَإِنْ جَاءَ مِنْهُ بِمَخْرَجٍ
وَالْأَعْوَابِ بِقَدْرِ مَا عَلَيْهِ مِنْ زَيِّ الْحَرْبِ، وَشَرَطْتُ عَلَيْهِمْ جَبَايَةَ مَا صَالَحَتْهُمْ عَلَيْهِ حَتَّى
يُودُّوهُ إِلَى بَيْتِ مَالِ الْمُسْلِمِينَ عَمَّا لَهُمْ مِنْهُمْ، فَإِنْ طَلَبُوا عَوْنًا مِنَ الْمُسْلِمِينَ أَعِينُوا بِهِ،
وَمَثُونَةَ الْعَوْنِ مِنْ بَيْتِ مَالِ الْمُسْلِمِينَ. (كتاب الخراج لابن يوسف)

محمد بن اسحاق رحمہ اللہ اہل حیرہ کے لئے حضرت خالد بن ولید رضی اللہ عنہ کی جانب سے لکھی گئی تحریر نقل کرتے ہیں جو یہ ہے۔

بسم اللہ الرحمن الرحیم۔ یہ خالد بن ولید کی جانب سے اہل حیرہ کے لئے تحریر ہے۔ اہل یمامہ کے ساتھ جنگ سے فارغ ہو کر میری واپسی کے بعد خلیفہ رسول اللہ حضرت ابو بکر صدیق رضی اللہ عنہ نے مجھے عراق عرب اور عراق عجم کی جانب جانے کا حکم دیا کہ میں وہاں کے لوگوں کو اللہ اور اس کے رسول کی طرف دعوت دوں اور ان کو (اسلام قبول کرنے پر) جنت کی خوشخبری دوں اور (قبول نہ کرنے پر) جہنم کی آگ سے ڈراؤں۔ پھر اگر وہ اسلام قبول کریں تو ان کو وہی حقوق حاصل ہوں گے جو مسلمانوں کو حاصل ہیں اور ان کی وہی ذمہ داریاں ہوں گی جو مسلمانوں کی ہیں۔ میں جب حیرہ پہنچا تو وہاں کے دیگر سرداروں کے ساتھ ایاس بن قبیصہ میرے پاس آیا۔ میں نے ان لوگوں کو اللہ اور اس کے رسول پر ایمان لانے کی دعوت دی لیکن انہوں نے اس کو قبول نہیں کیا۔ پھر میں نے ان پر جزیہ دینے یا جنگ کرنے کو پیش کیا تو انہوں نے کہا ہمیں آپ لوگوں سے جنگ کرنے کی ضرورت نہیں البتہ جن شرائط پر آپ نے دیگر اہل کتاب کے ساتھ صلح کی ہے ان پر ہم سے بھی صلح کر لیجئے۔ میں نے ان لوگوں کی گنتی کی تو یہ سات ہزار مرد نکلے۔ پھر میں نے ان کو پرکھا تو ان میں سے ایک ہزار مرد ایسے پائے جو کسی درجہ میں پانچ تھے۔ ان کو میں نے گنتی سے نکال دیا اور جن لوگوں پر جزیہ آیا وہ چھ ہزار ہوئے۔ انہوں نے مجھ سے ساٹھ ہزار درہم جزیہ پر صلح کی۔ میں نے ان پر شرط کی کہ ان کے ذمہ وہی عہد و میثاق ہے جو اللہ نے اہل تورات اور اہل انجیل سے لیا تھا کہ وہ عہد کی مخالفت نہ کریں گے اور کسی بھی عربی یا عجمی مسلمان کے خلاف کسی کافر کی مدد نہ کریں گے اور نہ ہی کافروں کو مسلمانوں کی کمزوریاں بتائیں گے۔ اگر وہ عہد کی خلاف ورزی کریں گے تو ان کو ذمہ اور امان حاصل نہ ہوں گے اور اگر وہ عہد کی حفاظت و رعایت کریں گے اور مسلمانوں کو جزیہ ادا کریں گے تو صلح کے تمام حقوق ان کو حاصل ہوں گے اور ہم مسلمانوں کے ذمہ (ان کے دشمنوں سے) ان کی حفاظت ہوگی۔ پھر اگر اللہ نے ہمیں دشمنوں پر مزید فتح دی تو یہ اپنے ذمہ میں رہیں گے اور ان کو اللہ کا ایسا پختہ ترین عہد حاصل ہوگا جو کسی نبی سے لیا گیا ہو اور ان پر بھی اسی طرح پختہ

طور پر لازم ہوگا کہ یہ صلح کی شرائط کی مخالفت نہ کریں اور اگر دشمن (ہم پر) غالب آجائیں (اور ہمیں پسپائی اختیار کرنی پڑے) تو ان کو بھی وہی گنجائش حاصل ہوگی جو (ایسی صورت میں) ذمیوں کو حاصل ہوتی ہے۔ ان کے لئے جائز نہیں ہے کہ ان کو جن باتوں کا حکم دیا جائے ان کی خلاف ورزی کریں۔ اور میں نے ان کے لئے یہ شق رکھی ہے کہ جو شخص بڑھاپے کی وجہ سے کام کاج کرنے سے عاجز ہو جائے یا اس پر کوئی آفت آجائے یا پہلے مالدار تھا پھر فقیر ہو گیا اور اس کے ہم مذہب لوگ اس پر صدقہ کرنے لگیں تو اس سے جزیہ ہٹا دیا جائے گا اور مسلمانوں کے بیت المال سے اس کی اور اس کے گھر والوں کی کفالت کی جائے گی۔ یہ کفالت اس وقت تک ہوگی جب تک یہ لوگ دارالاسلام میں رہیں گے۔ اور اگر یہ لوگ دارالاسلام سے نکل کر کہیں اور (یعنی دارالحرب میں) چلے جائیں تو ان کے عیال کا خرچہ مسلمانوں کے ذمہ نہ ہوگا۔ اور ان کے غلاموں میں سے جو غلام بھی مسلمان ہو جائے گا اس کو (ان ذمیوں کی ملکیت میں نہ چھوڑا جائے گا بلکہ اس کو) مسلمانوں کی منڈی میں لایا جائے گا اور جلد بازی اور نقصان کئے بغیر اس کی جو زیادہ سے زیادہ قیمت لگ سکے گی اس کی عوض فروخت کر کے وہ قیمت ان کو دے دی جائے گی۔ ان کو حربی لباس کے علاوہ اور لباس پہننے کی اجازت ہوگی جب تک اس میں مسلمان کے ساتھ مشابہت نہ ہو۔ اگر ان میں سے کوئی شخص حربی لباس پہننے پایا گیا تو اس سے اس بارے میں پوچھ گچھ ہوگی۔ اگر اس کے پاس کوئی معقول عذر ہوگا تو خیر ورنہ اس کے مناسب سزا پائے گا۔ اور میں نے ان پر (یہ بھی) شرط کی ہے کہ جس مال پر میں نے ان سے صلح کی ہے وہ یہ مال مسلمانوں کے بیت المال میں جمع کروائیں گے۔ اگر (کبھی) یہ مسلمانوں سے مدد طلب کریں گے تو ان کی مدد کی جائے گی اور مدد کا خرچہ مسلمانوں کے بیت المال کے ذمہ ہوگا۔

باغیوں کے احکام

باغی کس کو کہتے ہیں

شریعت کی نظر میں باغی اس مسلمان کو کہتے ہیں جو اس حاکم کے خلاف جو شریعت کی رو سے برحق ہونا حق خروج، کرے اور جنگ کرے اگرچہ اس کا اقدام اجتہادی خطا کی بنیاد پر ہی ہو۔

عَنْ عُرْفَةَ الْأَشْجَعِيِّ قَالَ سَمِعْتُ رَسُولَ اللَّهِ ﷺ يَقُولُ مَنْ أَتَاكُمْ وَأَمَرَكُمْ الْجَمْعَ عَلَى رَجُلٍ وَاحِدٍ يُرِيدُ أَنْ يُشَقَّ عَصَاكُمْ أَوْ يُفَرَّقَ جَمَاعَتَكُمْ فَأَقْتُلُوهُ (مسلم و احمد)

حضرت عرفہ اشجعی رحمہ اللہ کہتے ہیں میں نے رسول اللہ ﷺ کو یہ فرماتے ہوئے سنا کہ جو تمہارے پاس آئے اور تمہیں (اپنے برحق حاکم کے خلاف کسی) اور شخص پر اکٹھا ہونے کو کہے۔ اس سے اس کی غرض تمہاری جمعیت اور اتفاق کو توڑنا ہو تو اس کو قتل کر دو۔

عَنْ عُبَادَةَ بْنِ الصَّامِتِ قَالَ بَايَعَنَا رَسُولَ اللَّهِ ﷺ عَلَى السَّمْعِ وَالطَّاعَةِ فِي مَنْشَطِنَا وَمَكْرَهِنَا وَعُسْرِنَا وَيُسْرِنَا وَأَثَرَةٍ عَلَيْنَا وَأَنْ لَا نُنَازِعَ الْأَمْرَ أَهْلَهُ إِلَّا أَنْ تَرَوْا كُفْرًا بَوَاحًا عِنْدَكُمْ فِيهِ مِنَ اللَّهِ بُرْهَانٌ (بخاری و مسلم)

حضرت عبادہ بن صامت ؓ کہتے ہیں ہم نے رسول اللہ ﷺ کے ہاتھ پر بیعت کی دل کی خوشی ہو یا ناگواری ہو اور تنگی ہو یا آسانی ہو حکمرانوں کا حکم سنیں گے اور ان کی اطاعت کریں گے اور اپنے اوپر ان کو ترجیح دیں گے اور ان سے جھگڑا نہیں کریں گے مگر جبکہ تم ان سے کھلا کفر دیکھو (اور) اس بارے میں تمہارے پاس اللہ تعالیٰ کی (کتاب و سنت میں) کھلی دلیل ہو۔

باغیوں کو اطاعت کی دعوت دینا مستحب ہے

عَنْ ابْنِ عَبَّاسٍ ؓ قَالَ لَمَّا خَرَجَتِ الْحَرُورِيَّةُ اغْتَزَلُوا فِي دَارٍ وَكَانُوا سِتَّةَ آلَافٍ، فَقُلْتُ

لِعَلِيٍّ يَا أَمِيرَ الْمُؤْمِنِينَ! أَبْرُدُ بِالصَّلَاةِ لَعَلِّي أُكَلِّمُ هَؤُلَاءِ الْقَوْمَ، قَالَ: إِنِّي أَخَافُهُمْ عَلَيْكَ.
قُلْتُ كَلًّا! فَلَبِسْتُ ثِيَابِي وَمَضَيْتُ إِلَيْهِمْ حَتَّى دَخَلْتُ عَلَيْهِمْ دَارَهُمْ. وَهُمْ مَجْتَمِعُونَ فِيهَا.
فَقَالُوا: مَرْحَبًا بِكَ يَا ابْنَ عَبَّاسٍ مَا جَاءَ بِكَ قُلْتُ: أَتَيْتُكُمْ مِنْ عِنْدِ أَصْحَابِ النَّبِيِّ ﷺ
الْمُهَاجِرِينَ وَالْأَنْصَارِ، مِنْ عِنْدِ ابْنِ عَمِّ النَّبِيِّ ﷺ وَصِهْرِهِ وَعَلَيْهِمْ نَزَلَ الْقُرْآنُ وَهُمْ أَعْرَفُ
بِتَأْوِيلِهِ مِنْكُمْ، وَلَيْسَ فِيكُمْ مِنْهُمْ أَحَدٌ، جِئْتُ لِأَبْلِغُكُمْ مَا يَقُولُونَ وَأَبْلِغُهُمْ مَا تَقُولُونَ، فَانْتَحَى
لِي نَفَرٌ مِنْهُمْ قُلْتُ هَاتُوا مَا نَقَمْتُمْ عَلَيَّ أَصْحَابِ رَسُولِ اللَّهِ ﷺ وَأَبْنِ عَمِّهِ وَخَتَنِيهِ وَأَوَّلِ مَنْ
آمَنَ بِهِ قَالُوا فَلَا ت. قُلْتُ: مَا هِيَ! قَالُوا إِحْدَاهُنَّ أَنَّ حَكْمَ الرِّجَالِ فِي دِينِ اللَّهِ، وَقَدْ قَالَ تَعَالَى
”إِنَّ الْحُكْمَ إِلَّا لِلَّهِ“ قُلْتُ: هَذِهِ وَاحِدَةٌ قَالُوا: أَمَا الثَّانِيَةُ فَإِنَّهُ قَاتَلَ وَلَمْ يَسِبْ وَلَمْ يَغْنَمْ فَإِنْ
كَانُوا كُفْرًا فَقَدْ حَلَّتْ لَنَا نِسَائُهُمْ وَأَمْوَالُهُمْ، وَإِنْ كَانُوا مُؤْمِنِينَ فَقَدْ حُرِّمَتْ عَلَيْنَا دِمَاءُهُمْ،
قُلْتُ: هَذِهِ أُخْرَى، قَالُوا وَأَمَا الثَّلَاثَةُ فَإِنَّهُ مَحَا نَفْسَهُ مِنْ أَمِيرِ الْمُؤْمِنِينَ، فَإِنْ لَمْ يَكُنْ أَمِيرَ
الْمُؤْمِنِينَ فَإِنَّهُ يَكُونُ أَمِيرَ الْكَافِرِينَ، قُلْتُ: هَلْ عِنْدَكُمْ شَيْءٌ غَيْرُ هَذَا! قَالُوا حَسْبُنَا هَذَا.
قُلْتُ لَهُمْ أَرَأَيْتُمْ إِنْ قَرَأْتُ عَلَيْكُمْ مِنْ كِتَابِ اللَّهِ وَحَدَّثْتُكُمْ عَنْ سُنَّةِ نَبِيِّهِ ﷺ مَا يَرُدُّ قَوْلَكُمْ
هَلْ تَرْجِعُونَ! قَالُوا: أَلَلَّهُمْ نَعَمْ، قُلْتُ: وَأَمَا قَوْلُكُمْ: إِنَّهُ حَكَمَ الرِّجَالِ فِي دِينِ اللَّهِ فَنَا أَقْرَأُ
عَلَيْكُمْ أَنْ قَدْ صَيَّرَ اللَّهُ حُكْمَهُ إِلَى الرِّجَالِ فِي أَرْبَعِ ثَمَنِيهَا رُبْعِ دِرْهَمٍ قَالَ لَا تَقْتُلُوا لَصِيدَ
وَأَنْتُمْ حُرْمٌ. إِلَى قَوْلِهِ يَحْكُمُ بِهِ ذَوَا عَدْلٍ مِنْكُمْ، وَقَالَ فِي الْمَرْأَةِ وَرُؤُوسِهَا: وَإِنْ خِفْتُمْ شِقَاقَ
بَيْنِهِمَا فَاذْبَعُوا حَكْمًا مِنْ أَهْلِهَا وَحَكْمًا مِنْ أَهْلِهَا. أَنْشِدْكُمْ اللَّهُ أَحْكَمَ الرِّجَالِ فِي حَقِّ دِمَائِهِمْ
وَأَنْفُسِهِمْ وَإِصْلَاحِ ذَاتِ بَيْنِهِمْ أَحَقُّ أَمْ فِي أَرْبَعِ ثَمَنِيهَا رُبْعِ دِرْهَمٍ؟ قَالُوا أَلَلَّهُمْ بَلْ فِي حَقِّ
دِمَائِهِمْ وَأَنْفُسِهِمْ وَإِصْلَاحِ ذَاتِ بَيْنِهِمْ. قُلْتُ: أَخْرَجْتُ مِنْ هَذِهِ قَالُوا أَلَلَّهُمْ نَعَمْ، قُلْتُ وَأَمَا
قَوْلُكُمْ إِنَّهُ قَاتَلَ وَلَمْ يَسِبْ وَلَمْ يَغْنَمْ، أَتَسْبُونَ أُمَّكُمْ عَائِشَةَ فَتَسْتَحِلُّونَ مِنْهَا مَا تَسْتَحِلُّونَ
مِنْ غَيْرِهَا وَهِيَ أُمَّكُمْ لَيْسَ فَعَلْتُمْ فَقَدْ كَفَرْتُمْ. فَإِنْ قُلْتُمْ: لَيْسَتْ أُمَّنَا فَقَدْ كَفَرْتُمْ، قَالَ اللَّهُ تَعَالَى
الْأَنْبِيَاءُ أَوْلَى بِالْمُؤْمِنِينَ مِنْ أَنْفُسِهِمْ وَأَرْوَاجُهُ أُمَّهَاتُهُمْ فَانْتَمِ بَيْنَ ضَلَاكَتَيْنِ فَانْتَوَى مِنْهَا بِمَخْرَجِ
أَخْرَجْتُ مِنْ هَذِهِ الْأُخْرَى؟ قَالُوا أَلَلَّهُمْ نَعَمْ. قُلْتُ وَأَمَا قَوْلُكُمْ إِنَّهُ مَحَا نَفْسَهُ مِنْ أَمِيرِ الْمُؤْمِنِينَ،
فَإِنَّ رَسُولَ اللَّهِ ﷺ كَتَبَ يَوْمَ الْحُدَيْبِيَّةِ بَيْنَهُ وَبَيْنَ قُرَيْشٍ كِتَابًا فَقَالَ: أَكْتُبُ هَذَا مَا قَاضَى
عَلَيْهِ مُحَمَّدٌ رَسُولُ اللَّهِ. فَقَالُوا: وَاللَّهِ لَوْ كُنَّا نَعْلَمُ أَنَّكَ رَسُولُ اللَّهِ مَا صَدَدْنَاكَ عَنِ الْبَيْتِ
وَلَا قَاتَلْنَاكَ، وَلَكِنْ أَكْتُبُ مُحَمَّدُ بْنُ عَبْدِ اللَّهِ فَقَالَ: وَاللَّهِ إِنِّي لَرَسُولُ اللَّهِ وَإِنْ كَذَّبْتُمُونِي،
يَا عَلِيُّ! أَكْتُبُ مُحَمَّدُ بْنُ عَبْدِ اللَّهِ فَرَسُولُ اللَّهِ ﷺ خَيْرٌ مِنْ عَلِيٍّ وَقَدْ مَحَا نَفْسَهُ، وَلَمْ يَكُنْ

مَحْوَةٌ ذَلِكَ مَحْوًا مِنَ النُّبُوَّةِ أُخْرِجَتْ مِنْ هَذِهِ الْأُخْرَى قَالُوا اللَّهُمَّ نَعَمْ، فَرَجَعَ مِنْهُمْ الْفَأَنِ
 وَبَقِيَ سَائِرُهُمْ فَفَتِلُوا عَلَى صَلَاتِهِمْ فَتَلَّهُمُ الْمُهَاجِرُونَ وَالْأَنْصَارُ. (النسائی فی سننہ الکبری)

حضرت عبداللہ بن عباس ؓ کہتے ہیں جب خارجیوں نے خروج کیا تو وہ ایک حویلی میں جمع
 ہوئے اور اس وقت ان کی تعداد چھ ہزار کی تھی۔ کہتے ہیں میں نے حضرت علی ؓ سے کہا آپ (ظہر کی)
 نماز کو ٹھنڈا کر کے (تاخیر کے ساتھ) پڑھئے گا اتنی دیر میں میں ان (خارجی) لوگوں سے کچھ بات کر
 لوں۔ حضرت علی ؓ نے کہا مجھے تم پر ان لوگوں سے خوف ہے (کہ کہیں تمہیں کچھ نقصان پہنچائیں) میں
 نے کہا ہرگز نہیں (آپ اس کا اندیشہ نہ کریں)۔ میں نے اپنے کپڑے تبدیل کئے اور جا کر خارجیوں کی
 حویلی میں داخل ہوا جہاں وہ سب جمع تھے۔ انہوں نے (مجھے دیکھ کر) کہا اے ابن عباس خوش آمدید۔
 آپ کیسے آئے۔ میں نے جواب دیا کہ میں تمہارے نبی ﷺ کے مہاجر اور انصار صحابہ کے پاس سے
 اور نبی ﷺ کے چچا زاد بھائی اور داماد کے پاس سے آیا ہوں جن پر قرآن نازل ہوا اور جو تم سے زیادہ
 قرآن کا مطلب جانتے ہیں۔ تمہاری جماعت میں ان میں سے کوئی ایک بھی تو نہیں ہے (جس کا مطلب
 یہ ہے کہ قرآن کے صحیح عالموں میں سے تمہیں کسی کی موافقت و حمایت حاصل نہیں۔ سب ہی تمہارے
 مخالف ہیں) اور میں تمہارے پاس اس لئے آیا ہوں تاکہ ان کی بات تم تک پہنچاؤں اور تمہاری بات ان
 تک پہنچاؤں۔ (میرے اتنا کہنے پر) ان کے لوگ میرے ساتھ ایک طرف کو ہو گئے۔ میں نے (ان
 سے) کہا لاؤ مجھے بتاؤ کہ تم لوگ رسول اللہ ﷺ کے اصحاب میں اور آپ کے چچا زاد بھائی اور داماد اور
 (بچوں میں) سب سے اول اسلام لانے والے (یعنی حضرت علی ؓ) میں کیا عیب پاتے ہو۔ انہوں
 نے جواب دیا کہ تین عیب پاتے ہیں۔ میں نے پوچھا وہ کیا ہیں۔ انہوں نے جواب دیا ایک تو یہ ہے کہ
 اللہ کے دین میں حضرت علی ؓ نے لوگوں کو حکم بنایا حالانکہ اللہ تعالیٰ (قرآن پاک میں) فرماتے ہیں
 إِنَّ الْحُكْمَ إِلَّا لِلَّهِ (کہ حکم تو صرف اللہ کا ہے) میں نے کہا اچھا یہ ایک عیب ہوا۔ وہ بولے دوسرا عیب
 یہ ہے کہ حضرت علی نے جنگ تو کی لیکن نہ کسی کو قید کیا اور نہ (مخالفوں کے) مال (کو بطور) غنیمت لیا۔
 حالانکہ اگر وہ مخالف کافر تھے تو ان کی عورتیں اور ان کے اموال ہمارے لئے حلال ہیں اور اگر وہ مومن
 تھے تو ان کا خون بہانا ہم پر حرام تھا۔ میں نے کہا (چلو) یہ دوسرا عیب (اور اعتراض ہوا) وہ بولے تیسرا
 عیب یہ ہے کہ انہوں نے اپنے نام سے امیر المومنین کا لفظ مٹایا۔ اگر یہ مومنین کے امیر نہیں تو یہ کافروں
 کے امیر ہوئے۔ میں نے پوچھا کیا ان کے علاوہ بھی تمہارا کوئی اعتراض ہے۔ انہوں نے جواب دیا
 (نہیں) ہمیں یہی اعتراض اور عیب کافی ہیں۔ میں نے کہا یہ بتاؤ میں اگر تمہارے اعتراضوں کے جواب
 اللہ کی کتاب اور رسول اللہ ﷺ کی سنت سے دے دو تو کیا تم اپنی روش چھوڑ دو گے (اور حق کو اختیار کر لو

گے۔) انہوں نے جواب دیا کہ جی ہاں۔

میں نے کہاں جہاں تک تمہارے اس اعتراض کا تعلق ہے کہ حضرت علی ؓ نے اللہ کے دین (کے مسئلہ) میں لوگوں کو حکم بنایا ہے تو (اس کے جواب میں) میں کتاب اللہ کی یہ بات بتاتا ہوں کہ اللہ تعالیٰ نے چوتھائی درہم کی قیمت کے خرگوش میں حکم کا اختیار لوگوں کو دیا ہے۔ اللہ تعالیٰ فرماتے ہیں لَا تَقْتُلُوا الصَّيْدَ وَأَنْتُمْ حُرْمٌ الْآيَةِ (اے ایمان والو! حالت احرام میں شکار نہ مارو۔ اور تم میں سے جو کوئی مارے جان بوجھ کر تو اس پر بدلہ ہے اس مارے ہوئے کے برابر چوپایوں میں سے جس کو تم میں سے دو معتبر آدمی تجویز کریں) اور اسی طرح عورت اور اس کے شوہر کے بارے میں فرمایا وَإِنْ خِفْتُمْ شِقَاقَ بَيْنِهِمَا فَأَمْعُوهُمَا مِنْ أَهْلِهِ وَحَكْمًا مِنْ أَهْلِهَا (اور اگر تمہیں خوف ہو کہ وہ دونوں آپس میں ضد رکھتے ہیں تو مقرر کرو ایک حکم مرد والوں میں سے اور ایک حکم عورت والوں میں سے۔ اگر یہ دونوں چاہیں گے کہ صلح کرادیں تو اللہ ان دونوں میں موافقت کر دے گا) میں تمہیں اللہ کا واسطہ دے کر پوچھتا ہوں کہ لوگوں کے خون اور جان کے بارے اور ان کی آپس میں صلح کے بارے میں انسانوں کا حکم زیادہ لائق ہے یا چوتھائی درہم قیمت کے خرگوش کے بارے میں؟ انہوں نے جواب دیا کہ نہیں لوگوں کے جانوں اور ان کی صلح کے بارے میں زیادہ لائق ہے۔ (اس پر) میں نے پوچھا کیا میں اس اعتراض کے جواب سے سبکدوش ہو گیا انہوں نے جواب دیا کہ جی ہاں۔ میں نے کہا رہا تمہارا یہ (دوسرا) اعتراض کہ حضرت علی ؓ نے جنگ کی لیکن (مخالفوں کو) نہ قیدی بنایا اور نہ ان کے مال کو مال غنیمت بنایا تو (اس کے جواب میں میں پوچھتا ہوں کہ) کیا تم اپنی ماں حضرت عائشہ رضی اللہ عنہا کو قیدی بناؤ گے اور باوجودیکہ وہ تمہاری ماں ہیں تم ان کو دیگر عورتوں کی طرح حلال سمجھو گے۔ اگر تم ایسا کرو گے تو کافر ہو جاؤ گے۔ اور اگر تم یہ کہو کہ وہ ہماری ماں نہیں ہیں تب بھی تم کفر کرو گے کیونکہ اللہ تعالیٰ فرماتے ہیں أُولَىٰ بِالنَّفْسِ مِنِّي أَوْلَىٰ مِنْ أَوْلَىٰهَا (نبی سے مومنوں کو اپنی جانوں سے زیادہ تعلق ہے اور نبی کی بیویاں ان کی مائیں ہیں) تو تم تو دونوں صورتوں میں گمراہی میں ہو۔ اب اس سے اپنی خلاصی کی کوئی راہ بتاؤ۔ (ہاں) کیا میں اس دوسرے اعتراض کے جواب سے بھی سبکدوش ہو گیا؟ انہوں نے جواب دیا کہ جی ہاں۔ میں نے کہا رہا تمہارا (تیسرا) اعتراض کہ حضرت علی ؓ نے (تحریر میں) اپنے سے امیر المومنین کے لفظ کو مٹا دیا تو (اس کا جواب یہ ہے کہ) صلح حدیبیہ کے موقع پر رسول اللہ ﷺ نے اپنے اور قریش کے درمیان معاہدہ لکھوایا تو فرمایا لکھو یہ وہ معاہدہ ہے جو محمد رسول اللہ ﷺ نے کیا۔ اس پر قریش نے کہا اللہ کی قسم اگر ہم یہ مانتے ہوتے کہ آپ اللہ کے رسول ہیں تو نہ ہم آپ کو بیت اللہ سے روکتے اور نہ آپ سے جنگ کرتے اس لئے آپ (اپنے بارے میں صرف) محمد بن عبد اللہ لکھوایئے۔

آپ ﷺ نے فرمایا اللہ کی قسم میں اللہ کا رسول ہوں اگرچہ تم مجھے جھٹلاؤ۔ (پھر حضرت علی رضی اللہ عنہ جو معاہدہ لکھ رہے تھے ان سے فرمایا) اے علی تم محمد بن عبد اللہ لکھ دو۔ تو رسول اللہ ﷺ نے جو حضرت علی رضی اللہ عنہ سے کہیں بہتر ہیں اپنے نام سے رسول اللہ کے لفظ کو مٹایا۔ لیکن اس کو مٹانے سے اپنی نبوت کو تو نہیں مٹا دیا۔ (ایسے ہی جب حضرت علی رضی اللہ عنہ نے اپنے سے امیر المؤمنین کا لفظ مٹایا تو اپنی امارت و خلافت کو تو نہیں مٹا دیا۔) (ہاں بولو) کیا میں اس اعتراض کے جواب سے بھی سبکدوش ہو گیا۔ انہوں نے کہا جی ہاں۔

تو ان خارجیوں میں سے دو ہزار نے توبہ کر لی باقی اپنی گمراہی پر قائم رہے اور اسی گمراہی کی وجہ سے جنگ نہروان میں قتل کئے گئے اور مہاجر و انصار صحابہ ہی نے ان کو قتل کیا۔

عَنْ أَبِي أُمَامَةَ قَالَ شَهِدْتُ صَفِيْنَ فَكَانُوا لَا يُجْهَرُونَ عَلِيَّ جَرِيْحَ وَلَا يَقْتُلُونَ مَوْلِيَا وَلَا يَسْلُبُونَ قَتِيْلًا (حاکم)

حضرت ابو امامہ رضی اللہ عنہ کہتے ہیں میں (حضرت علی رضی اللہ عنہ اور حضرت معاویہ رضی اللہ عنہ کے درمیان ہونے والی) جنگ صفین میں حاضر تھا لوگ نہ تو کسی زخمی کو اور نہ کسی واپس جانے والے کو قتل کرتے تھے اور نہ مقتول کا مال لیتے تھے۔

عَنْ عَبْدِ خَيْرٍ عَنْ عَلِيٍّ أَنَّهُ قَالَ يَوْمَ الْجَمَلِ لَا تَتَّبِعُوا مُدْبِرًا وَلَا تَجْهَرُوا عَلِيَّ جَرِيْحَ وَمَنْ أَلْقَى السَّلَاحَ فَهُوَ آمِنٌ (ابن ابی شیبہ)

عبد خیر رحمہ اللہ سے روایت ہے کہ حضرت علی رضی اللہ عنہ نے جنگ جمل میں فرمایا واپس جانے والے کا پیچھا نہ کرو اور زخمی کو قتل نہ کرو اور جو ہتھیار ڈال دے اس کو امن ہے۔

عَنْ جَعْفَرِ بْنِ مُحَمَّدٍ عَنْ أَبِيهِ قَالَ أَمَرَ عَلِيٌّ مُنَادِيَهُ فَنَادَى يَوْمَ الْبَصْرَةِ لَا يَتَّبِعُ مُدْبِرٌ وَلَا يُدْفَقُ عَلِيَّ جَرِيْحَ وَلَا يَقْتُلُ أُسَيْرٌ وَمَنْ أَغْلَقَ بَابَهُ وَالْقَى سِلَاحَهُ فَهُوَ آمِنٌ وَلَمْ يَأْخُذْ مِنْ مَتَاعِهِمْ شَيْئًا (ابن ابی شیبہ)

حضرت محمد باقر رحمہ اللہ کہتے ہیں حضرت علی رضی اللہ عنہ نے اپنے منادی کو حکم دیا تو جنگ جمل میں اس نے یہ اعلان کیا کہ پیچھے بھاگنے والے کا پیچھا نہ کیا جائے اور زخمی کو اور قیدی کو قتل نہ کیا جائے، اور جو اپنا دروازہ بند کر لے اور اپنے ہتھیار ڈال دے تو اس کو امن ہے اور باغیوں کا کچھ سامان نہ لیا جائے گا۔

بغاوت کے دوران جان و مال کے اتلاف پر تاوان نہیں

عَنِ الزُّهْرِيِّ أَنَّ سُلَيْمَانَ بْنَ هِشَامٍ كَتَبَ إِلَيْهِ يَسْأَلُهُ عَنِ امْرَأَةٍ خَرَجَتْ مِنْ عِنْدِ زَوْجِهَا

وَشَهِدَتْ عَلَى قَوْمِهَا بِالشِّرْكِ وَلَحِقَتْ بِالْحُرُورِيَّةِ فَتَزَوَّجَتْ ثُمَّ أَنهَارَجَعَتْ إِلَى أَهْلِهَا
تَابِيَةً قَالَ فَكَتَبَ إِلَيْهِ أَمَا بَعْدُ فَإِنَّ الْفِتْنَةَ الْأُولَى نَارَتْ وَأَصْحَابَ رَسُولِ اللَّهِ ﷺ مِمَّنْ شَهِدَ
بِدْرًا كَثِيرًا فَاجْتَمَعَ رَأْيُهُمْ عَلَى أَنْ لَا يَقِيمُوا عَلَى أَحَدٍ حَدًّا فِي فَرْجِ اسْتِحْلَاؤِهِ بِتَاوِيلِ الْقُرْآنِ
إِلَّا أَنْ يُوجَدَ شَيْءٌ بِعَيْنِهِ فَيَرُدُّ عَلَى صَاحِبِهِ وَإِنِّي أَرَى أَنْ تُرَدَّ إِلَى زَوْجِهَا وَأَنْ يُحَدَّ مِنْ افْتِرَائِي
عَلَيْهَا (عبدالرزاق)

امام زہری رحمہ اللہ سے روایت ہے کہ سلیمان بن ہشام نے ان سے لکھ کر ایسی (مسلمان) عورت
کا حکم پوچھا جو اپنے شوہر کو چھوڑ کر چلی گئی اور اپنی قوم کے مشرک ہونے کا کہہ کر خارجیوں کے ساتھ مل گئی
اور انہی کے ایک شخص کے ساتھ نکاح کر لیا۔ بعد میں توبہ کر کے وہ اپنے سابقہ گھر میں دوبارہ آگئی۔ امام
زہری رحمہ اللہ نے سلیمان بن ہشام کو جواب میں لکھا کہ پہلا فتنہ (یعنی حضرت عثمان رضی اللہ عنہ کی باغیوں کے
ہاتھوں شہادت کا فتنہ) اٹھا تو اس وقت بدری صحابہ کثیر تعداد میں موجود تھے۔ ان سب کی یہ متفقہ رائے
ہوئی کہ اگر کسی نے قرآن پاک کی تاویل کر کے کسی عورت کو اپنے لئے حلال سمجھا تو اس پر حد زنا جاری نہ
ہوگی (اور نہ ہی کسی کا مال لینے پر حد جاری ہوگی) البتہ جو شے بعینہ پائی جائے تو وہ اس کے مالک کو لوٹا
دی جائے گی اور میری رائے یہ ہے کہ یہ عورت اس کے اصل شوہر کو واپس کر دی جائے اور جو کوئی اس پر
تہمت لگائے اس کو تہمت کی حد لگائی جائے۔

باغیوں نے اپنے دور اقتدار میں جو زکوٰۃ وصدقہ وصول کیا ہو اس کی دوبارہ ادائیگی

ضروری نہیں

عَنِ الزُّهْرِيِّ فِي رَجُلٍ زَكَّتْ الْحُرُورِيُّهُ مَالَهُ هَلْ عَلَيْهِ حَرَجٌ فَقَالَ كَانَ ابْنُ عُمَرَ يَرَى
أَنَّ ذَلِكَ يَقْضَى عَنْهُ (کتاب الاموال لابی عبید)

خارجی (جو کہ باغی بھی تھے) اگر کسی شخص سے اس کے مال کی زکوٰۃ وصول کر لیں تو اس کے بارے
میں امام زہری رحمہ اللہ نے بتایا کہ حضرت عبداللہ بن عمر رضی اللہ عنہما کی رائے یہ تھی کہ اس سے اس شخص کی زکوٰۃ
ادا ہو جائے گی۔

امر بالمعروف اور نہی عن المنکر

دین میں جن کاموں کے کرنے کو کہا گیا ہے اور وہ اللہ تعالیٰ کے ہاں پسندیدہ ہیں ان کو معروف یعنی نیکی کہا جاتا ہے اور جو کام ایسے ہیں جن کا کرنا دین میں منع ہے ان کو منکر یعنی برائی کہا جاتا ہے۔ معروف میں فرائض، واجبات سنن، اور مستحبات سب داخل ہیں اور منکر میں حرام، مکروہ (تحریمی و تنزیہی) سب داخل ہیں۔

کسی دوسرے کو نیکی کے کام کی تلقین کرنے کو امر بالمعروف کہتے ہیں اور دوسرے کو برائی کے کام سے روکنے کو نہی عن المنکر کہتے ہیں۔

دیکھنے والے کو امر بالمعروف اور نہی عن المنکر کرنا واجب ہے

عَنْ حَدِيثِ النَّبِيِّ ﷺ قَالَ وَالَّذِي نَفْسِي بِيَدِهِ لَتَأْمُرُنَّ بِالْمَعْرُوفِ وَلَتَنْهَوْنَ عَنِ الْمُنْكَرِ أَوْ لَيُؤْثِقَنَّ اللَّهُ أَنْ يَبْعَثَ عَلَيْكُمْ عَذَابًا مِنْ عِنْدِهِ ثُمَّ لَتَدْعُنَّهُ وَلَا يُسْتَجَابُ لَكُمْ.

(ترمذی)

حضرت حذیفہ رضی اللہ عنہ سے روایت ہے کہ نبی صلی اللہ علیہ وسلم نے فرمایا قسم ہے اس ذات کی جس کے قبضہ میں میری جان ہے تم ضرور امر بالمعروف اور نہی عن المنکر کرتے رہو ورنہ قریب ہے کہ اللہ تم پر اپنی جانب سے کوئی عذاب بھیج دے پھر تم (اس عذاب کو ہٹانے کیلئے) اللہ سے دعا کرو لیکن تمہاری دعا قبول نہ کی جائے۔

طاقت کے بقدر امر بالمعروف اور نہی عن المنکر کے درجے

عَنْ أَبِي سَعِيدٍ الْخُدْرِيِّ عَنْ رَسُولِ اللَّهِ ﷺ قَالَ مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ. (مسلم)

حضرت ابو سعید خدری رضی اللہ عنہ سے روایت ہے رسول اللہ صلی اللہ علیہ وسلم نے فرمایا تم میں سے جو کوئی برائی دیکھے تو وہ اس کو اپنے (قوت) بازو سے بدل ڈالے (بائیں طور کہ اگر شراب پی جا رہی ہو تو شراب کو بہا دے اور ساز بجائے جا رہے ہوں تو ان کو توڑ ڈالے اور کوئی کسی کا مال زبردستی چھین رہا ہو تو اس سے لے کر واپس مالک کو دیدے اور جاندار کی تصویریں بنا رہا ہو یا لگا رہا ہو تو اس سے چھین کر ان کو پھاڑ ڈالے) اور اگر (برائی کا کرنے والا اس سے زیادہ زور آور ہو اور اس وجہ سے) قوت بازو سے بدلنے کی طاقت نہ ہو تو اپنی زبان سے (وعظ و نصیحت کر کے) اس کو بدلنے کی کوشش کرے (تاکہ برائی کرنے والا اس برائی کو چھوڑ دے) اور اگر زبان سے روکنے کی بھی طاقت نہ ہو (یا حالات ایسے ہوں کہ زبان سے کہنے پر کسی فائدہ کی توقع نہ ہو) تو اپنے دل سے اس کو برا سمجھے اور یہ ایمان کا سب سے کمزور درجہ ہے (کیونکہ آدمی اگر برائی کو برائی بھی نہ سمجھے بلکہ برائی کو اچھائی سمجھنے لگے اور اس پر راضی ہو جائے تو یہ کفر کا درجہ ہے)۔

امر بالمعروف اور نہی عن المنکر فرض کفایہ ہے

عَنْ أَبِي سَعِيدٍ الْخَدْرِيِّ عَنْ رَسُولِ اللَّهِ صلی اللہ علیہ وسلم قَالَ مَنْ رَأَى مِنْكُمْ مُنْكَرًا فَلْيُغَيِّرْهُ.....

(مسلم)

حضرت ابو سعید خدری رضی اللہ عنہ سے روایت ہے رسول اللہ صلی اللہ علیہ وسلم نے فرمایا تم میں سے جو کوئی برائی (ہوتے) دیکھے تو اس کو بدل ڈالے (یعنی مٹا دے اور چونکہ اصل مقصود ہوتی ہوئی برائی کو ختم کرنا ہے روکنے والے افراد کی تعداد مقصود نہیں ہے اس لئے اگر کئی آدمیوں نے کوئی برائی ہوتے دیکھی لیکن ان میں سے صرف ایک نے اپنی طاقت کے زور پر وہ برائی ختم کر دی تو مقصود حاصل ہو گیا اور دوسروں سے حکم ختم ہو جائے گا۔ ایسی ہی صورت کو فرض کفایہ کہتے ہیں)۔

امر بالمعروف اور نہی عن المنکر کی قدرت کے ہوتے ہوئے اس کو ترک کرنے پر

عذاب کا نزول

عَنْ جَرِيرِ بْنِ عَبْدِ اللَّهِ قَالَ سَمِعْتُ رَسُولَ اللَّهِ صلی اللہ علیہ وسلم يَقُولُ مَا مِنْ رَجُلٍ يَكُونُ فِي قَوْمٍ يَعْمَلُ فِيهِمْ بِالْمَعَاصِي يَقْدِرُونَ عَلَى أَنْ يُغَيِّرُوا عَلَيْهِ وَلَا يُغَيِّرُونَ إِلَّا أَصَابَهُمُ اللَّهُ مِنْهُ بِعِقَابٍ قَبْلَ أَنْ يَمُوتُوا. (ابوداؤد)

حضرت جریر بن عبد اللہ رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے سنا کہ کسی قوم میں کوئی شخص ہو جو گناہوں کا ارتکاب کرتا ہو اور قوم کے لوگ اس کو (قوت بازو سے یا زبان سے) روکنے پر

قدرت رکھتے ہوں لیکن پھر بھی نہ روکتے ہوں تو ان لوگوں کے مرنے سے پہلے اللہ تعالیٰ ان پر اپنا عذاب نازل فرماتے ہیں۔

کن حالات میں امر بالمعروف و نہی عن المنکر چھوڑ سکتے ہیں

عَنْ أَبِي ثَعْلَبَةَ فِي قَوْلِهِ تَعَالَى عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ فَقَالَ أَمَّا وَاللَّهِ لَقَدْ سَأَلْتُ عَنْهَا رَسُولَ اللَّهِ ﷺ فَقَالَ بَلْ ائْتِمِرُوا بِالْمَعْرُوفِ وَتَنَاهُوا عَنِ الْمُنْكَرِ حَتَّى إِذَا رَأَيْتَ شُحًّا مُطَاعًا وَهَوًى مُتَّبَعًا وَدُنْيَا مُؤَثَّرَةً وَإِعْجَابَ كُلِّ ذِي رَأْيٍ بِرَأْيِهِ وَرَأَيْتَ أَمْرًا لَا بُدَّ لَكَ مِنْهُ فَعَلَيْكَ نَفْسُكَ وَدَعْ أَمْرَ الْعَوَامِ فَإِنَّ وَرَأَانَكُمْ أَيَّامَ الصَّبْرِ.

حضرت ابو ثعلبہ رضی اللہ تعالیٰ عنہ کے فرمان عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ.

(تم پر لازم ہے اپنی جان کی فکر۔ تمہارا کچھ نہیں بگاڑتا جو کوئی گمراہ ہو جب کہ تم ہدایت پر ہو)۔ کے بارے میں کہتے ہیں کہ میں نے اس آیت کے بارے میں (رسول اللہ صلی اللہ علیہ وسلم سے) پوچھا تھا تو آپ نے فرمایا بھلائی پر عمل کرتے رہو (جس میں خود امر بالمعروف اور نہی عن المنکر بھی شامل ہے) اور برائی سے اجتناب کرتے رہو (جس سے امر بالمعروف اور نہی عن المنکر کا ترک بھی شامل ہے) یہاں تک کہ جب تم دیکھو کہ (عام طور سے) بخل کی اطاعت کی جا رہی ہو اور خواہش نفس کی پیروی کی جا رہی ہو اور دنیا (کے جاہ و مال) کو (آخرت پر) ترجیح دی جا رہی ہو اور (شرعی دلائل سے ہٹ کر) ہر ذی رائے اپنی رائے کو ہی اچھا سمجھتا ہو اور تم دیکھو کہ (ایسے میں لوگوں کی مخالفت سے) خود تم میں یہ برائیاں ضرور پیدا ہو جائیں گی تو پھر عام لوگوں کے معاملہ کو چھوڑ دو (یعنی ان سے ملنا جلنا اور ان کو کہنا سننا چھوڑ دو) کیونکہ آگے جو زمانے آرہے ہیں وہ صبر کرنے کے زمانے ہیں۔

جو دوسروں کو امر بالمعروف اور نہی عن المنکر کرے لیکن خود عمل کرنے کی فکر بھی نہ

کرے

عَنْ أَسَامَةَ بْنِ زَيْدٍ قَالَ قَالَ رَسُولُ اللَّهِ ﷺ يُجَاءُ بِالرَّجُلِ يَوْمَ الْقِيَامَةِ فَيُلْقَى فِي النَّارِ فَنَدْلِقُ أَقْتَابُهُ فِي النَّارِ فَيَطْحَنُ فِيهَا كَطْحَنِ الْحِمَارِ بِرُحَاهُ فَيَجْتَمِعُ أَهْلُ النَّارِ عَلَيْهِ فَيَقُولُونَ أَيُّ فُلَانٍ مَا شَانِكَ أَلَيْسَ كُنْتَ تَأْمُرُنَا بِالْمَعْرُوفِ وَتَنْهَانَا عَنِ الْمُنْكَرِ قَالَ كُنْتُ أَمُرُّكُمْ بِالْمَعْرُوفِ وَلَا آتِيهِ وَأَنْهَاكُمُ عَنِ الْمُنْكَرِ وَآتِيهِ. (بخاری و مسلم)

حضرت اسامہ بن زید رضی اللہ عنہ کہتے ہیں رسول اللہ صلی اللہ علیہ وسلم نے فرمایا قیامت کے دن ایک شخص کو لایا جائے گا اور جہنم میں ڈال دیا جائے گا۔ اس کی آنتیں تیزی سے (اس کے جسم سے باہر) نکلیں گی اور وہ

ان میں اس طرح چکر کاٹے گا جیسے گدھا اپنی چکی کے گرد چکر کاٹتا ہے۔ (اس کی حالت دیکھ کر دوسرے فاسق) جہنمی اس کے گرد جمع ہوں گے اور کہیں گے یہ تمہاری کیا حالت ہے (ہم تو نہ نیکی کرتے تھے اور نہ برائی سے بچتے تھے اس لئے ہمارا جہنم میں ہونا تو سمجھ میں آتا ہے لیکن یہ عجیب بات ہے کہ تم بھی جہنم میں ہو اور ہم سے بھی زیادہ بری حالت میں ہو حالانکہ) کیا ایسا نہیں ہے کہ تم تو خود ہمیں نیکی کرنے کا کہتے ہیں اور برائی سے روکتے تھے۔ وہ کہے گا کہ (ہاں) میں تم کو نیکی کا کہتا تھا لیکن خود (نیکی کرنے کی فکر بھی) نہ کرتا تھا اور تم کو برائی سے روکتا تھا لیکن خود برائی کرتا تھا (اور اس سے بچنے کی فکر بھی نہ کرتا تھا)۔

ذبیحہ کا بیان

ذبح کرتے ہوئے بسم اللہ پڑھنا ضروری ہے

عَنْ جُنْدَبِ بْنِ سُفْيَانَ قَالَ قَالَ رَسُولُ اللَّهِ ﷺ مَنْ ذَبَحَ قَبْلَ الصَّلَاةِ فَلْيَذْبَحْ مَكَانَهَا
أُخْرَى وَمَنْ كَانَ لَمْ يَذْبَحْ حَتَّى صَلَّيْنَا فَلْيَذْبَحْ عَلَى اسْمِ اللَّهِ (بخاری)

حضرت جندب بن سفیان ؓ کہتے ہیں رسول اللہ نے فرمایا جس نے بقرعید کی نماز سے پہلے
قربانی کر لی ہو تو (چونکہ اس نے قربانی وقت سے پہلے کر لی ہے اس لئے) وہ اس قربانی کی جگہ ایک اور
قربانی کرے اور جس نے ہمارے نماز پڑھنے تک نہ کی ہو تو وہ اللہ کا نام لے کر ذبح کرے۔

عَنْ رَافِعِ بْنِ خَدِيجٍ قَالَ قَالَ رَسُولُ اللَّهِ ﷺ مَا أَتَهَرَ الدَّمُ وَذُكِرَ اسْمُ اللَّهِ عَلَيْهِ فَكُلْ
لَيْسَ السِّنُّ وَالظَّفَرُ (بخاری)

حضرت رافع بن خدیج ؓ کہتے ہیں رسول اللہ ﷺ نے فرمایا کہ (ذبح کرنے میں ایسا آلہ
استعمال کیا ہو) جو خون بہا دے اور اس پر اللہ کا نام لیا گیا ہو تو (اس سے ذبح کئے ہوئے جانور کو کھا سکتے
ہو لیکن دانت اور ناخن سے ذبح کیا ہوا جانور حلال نہیں۔

ذبح کرتے ہوئے بسم اللہ پڑھنا بھول جائے تو جانور حلال رہتا ہے

عَنْ عِكْرِمَةَ عَنِ ابْنِ عَبَّاسٍ قَالَ إِنَّ فِي الْمُسْلِمِ اسْمَ اللَّهِ فَإِنْ ذَبَحَ وَنَسِيَ أَنْ يُذَكِّرَ اسْمَ
اللَّهِ فَلْيَاكُلْ (عبدالرزاق)

عکرمہ رحمہ اللہ سے روایت ہے کہ حضرت عبد اللہ بن عباس ؓ نے فرمایا مسلمان کے اندر اللہ کا
نام ہوتا ہے تو اگر مسلمان ذبح کرے اور (ذبح کرتے ہوئے زبان سے) اللہ کا نام لینا بھول جائے تو
(اس سے جانور حرام نہیں ہوتا اور) وہ اس کو کھا سکتا ہے۔

مسلمان کا ذبیحہ ہو تو معقول وجہ کے بغیر اندیشہ نہ کرنا چاہئے

عَنْ عَائِشَةَ أَنَّهُمْ قَالُوا يَا رَسُولَ اللَّهِ إِنَّ قَوْمًا حَدِيثُوا عَهْدَ لِحَاهِلِيَّةٍ يَأْتُونَ بِلُحْمَانٍ لَا نَدْرِي أَذَكَرُوا اسْمَ اللَّهِ عَلَيْهِ أَمْ لَمْ يَذْكُرُوا أَنَا كُلُّ مِنْهَا فَقَالَ رَسُولُ اللَّهِ ﷺ سَمُوا اللَّهَ وَكُلُوا (ابوداؤد)

حضرت عائشہ رضی اللہ عنہا سے روایت ہے کچھ لوگوں نے کہا اے اللہ کے رسول کچھ لوگ جو (نئے نئے مسلمان ہوئے ہیں اور) جاہلیت کے زمانے سے قریب رہے ہیں وہ ہمارے پاس گوشت لاتے ہیں جس کے بارے میں ہم نہیں جانتے کہ انہوں نے اس (گوشت کے جانوروں کو ذبح کرتے ہوئے اس) پر اللہ کا نام بھی لیا تھا یا نہیں تو کیا ہم وہ کھا لیا کریں۔ رسول اللہ ﷺ نے فرمایا (جب وہ مسلمان ہیں تو تم اندیشہ نہ کرو اور) بسم اللہ پڑھ کر کھاؤ۔

اہل کتاب کا ذبیحہ

عَنْ عَبْدِ اللَّهِ بْنِ مُغْفَلٍ قَالَ كُنَّا مُحَاصِرِينَ قَصْرَ خَيْبَرَ فَرَمَى إِنْسَانٌ بِجِرَابٍ فِيهِ شَحْمٌ فَنَزَوْتُ لِأَخْذِهِ فَالْتَفْتُ فَإِذَا النَّبِيُّ ﷺ فَاسْتَحْيَيْتُ مِنْهُ (بخاری)

حضرت عبداللہ بن مغفل ؓ کہتے ہیں کہ ہم نے خیبر کے قلعہ کا محاصرہ کیا ہوا تھا (جس میں یہودی تھے ان کے) ایک شخص نے ایک تھیلا پھینکا جس میں چربی تھی (جو یہودی کے ذبح ہوئے جانور کی تھی) میں نے اچھل کر اس کو پکڑ لیا (اور کہا کہ یہ میں کسی کو نہیں دوں گا۔ ان کے لینے سے معلوم ہوا کہ وہ حلال تھی) پھر جو مزا تو نبی ﷺ پر نظر پڑی اور مجھے شرم محسوس ہوئی۔

فائدہ: اہل کتاب یعنی یہودیوں اور عیسائیوں کے اصل مذہب میں بھی جانور ذبح کرنے کی وہی شرائط ہیں جو اسلام میں ہے۔ وہ جب تک ان شرائط کو پورا کریں ان کا ذبیحہ حلال ہے۔ لیکن اب موجودہ دور میں عیسائی نہ تو اپنے پرانے مذہبی طریقے پر ذبح کرتے ہیں اور نہ ہی ذبح کرتے ہوئے خدا کا نام لیتے ہیں یہودی اب بھی ذبح اسی طرح کرتے ہیں البتہ عین ذبح کرتے وقت خدا کا نام غالباً نہیں لیتے بلکہ اس سے پہلے کچھ کلمات کہتے ہیں۔

مجوسی اور بت پرست کا ذبیحہ

عَنْ ابْنِ عَبَّاسٍ قَالَ إِنَّ ذَبْحَ الْمَجُوسِيِّ وَذَكَرَ اسْمَ اللَّهِ فَلَا تَأْكُلُ (عبدالرزاق)

حضرت عبداللہ بن عباس ؓ نے فرمایا اگر مجوسی (باقاعدہ طور پر) ذبح کرے اور اس پر اللہ کا نام (بھی) لے تب بھی اس جانور کو مت کھاؤ۔

عورت کا ذبیحہ

عَنْ كَعْبِ بْنِ مَالِكٍ أَنَّ امْرَأَةً ذَبَحَتْ شَاةً بِحَجْرٍ فَسُئِلَ النَّبِيُّ ﷺ عَنْ ذَلِكَ فَأَمَرَ بِأَكْلِهَا (بخاری)

حضرت کعب بن مالک رضی اللہ عنہ سے روایت ہے کہ ایک عورت نے ایک بکری کو (دھاردار) پتھر سے ذبح کیا۔ نبی صلی اللہ علیہ وسلم سے جب اس بارے میں پوچھا گیا تو آپ نے اس بکری کا گوشت کھانے کا حکم دیا۔

بچے کا ذبیحہ

عَنْ إِبْرَاهِيمَ النَّخَعِيِّ أَنَّهُ قَالَ فِي ذَبِيحَةِ الْمَرْأَةِ وَالصَّبِيِّ لَا يَأْسَ إِذَا أَطَاقَ الذَّبْحَ وَحَفِظَ التَّسْمِيَةَ (سنن سعید بن منصور)

ابراہیم نخعی رحمہ اللہ نے عورت اور بچہ کے ذبیحہ کے بارے میں فرمایا کہ جب وہ ذبح کر سکتے ہوں اور بسم اللہ بھی کہتے ہوں تو ان کے ذبیحہ میں کچھ حرج نہیں ہے۔

ذبح کہاں سے ہو

عَنْ ابْنِ عَبَّاسٍ قَالَ الذَّكَاءُ فِي الْحَلْقِ وَاللَّبَّةِ (بخاری)

حضرت عبداللہ بن عباس رضی اللہ عنہما نے فرمایا حلق اور سینے کے اوپر گڑھے کے درمیان ذبح کیا جاسکتا ہے۔

ذبح کرنے کا آلہ کیا ہو

عَنْ عَدِيِّ بْنِ حَاتِمٍ قَالَ قُلْتُ يَا رَسُولَ اللَّهِ أَرَأَيْتَ أَحَدَنَا يُصِيبُ صَيْدًا وَلَيْسَ مَعَهُ سِكِّينٌ أَوْ يَذْبَحُ بِالْمَرْوَةِ وَشِقَّةِ الْعَصَا فَقَالَ أَمُرُ الدَّمَ بِمَا شِئْتَ وَادْكُرِ اسْمَ اللَّهِ (ابوداؤد)

حضرت عدی بن حاتم رضی اللہ عنہ کہتے ہیں میں نے پوچھا اے اللہ کے رسول بتائیے ہم میں سے کوئی شکار کو (زندہ) پاتا ہے لیکن (ذبح کرنے کے لئے) اس کے پاس چھری نہیں ہے تو کیا وہ (دھار والے) پتھر سے اور لاٹھی کی چھال سے ذبح کر سکتا ہے۔ آپ صلی اللہ علیہ وسلم نے فرمایا تم جس چیز سے چاہو بس خون بہا دو اور اللہ کا نام لے لو (تو جانور تمہارے لئے حلال ہوگا)۔

عَنْ رَافِعِ بْنِ خَدِيجٍ عَنِ النَّبِيِّ ﷺ قَالَ مَا أَنْهَرَ الدَّمَ وَذُكِرَ اسْمُ اللَّهِ عَلَيْهِ فَكُلْ لَيْسَ الْسِّنُّ وَالظُّفْرُ وَسَاحِدِئُكُمْ عَنْ ذَلِكَ أَمَّا السِّنُّ فَعَظْمٌ وَأَمَّا الظُّفْرُ فَمُدَى الْحَبْشَةِ (بخاری و مسلم)

حضرت رافع بن خدیج رضی اللہ عنہ سے روایت ہے نبی صلی اللہ علیہ وسلم نے فرمایا (اگر ذبح ایسے آلہ سے کیا جائے) جو خون بہائے اور اس پر اللہ کا نام لیا جائے تو (اس سے ذبح کئے ہوئے جانور کو) کھا سکتے ہیں مگر دانت اور ناخن سے ذبح کیا ہوا جانور حلال نہیں اور اس کی وجہ (بھی میں بیان کرتا ہوں)۔ دانت تو ہڈی ہے (اور ہڈی میں جنوں کی خوراک ہے اس سے ذبح کریں گے تو خون لگنے سے وہ نجس ہو جائے گی اس لئے اور ہڈیوں کی طرح دانت سے بھی ذبح کرنا جائز نہیں اور رہا ناخن تو وہ حشہ والے اس کو (جسم پر لگے لگے) چھری کے طور پر استعمال کرتے ہیں (تم ایسا نہ کرو کیونکہ اس میں جانوروں کے ساتھ مشابہت ہے کہ وہ اپنے پنجوں سے شکار کرتے ہیں۔

عَنْ رَافِعِ بْنِ خَدِيجٍ قَالَ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الذَّبْحِ بِاللَّيْطَةِ قَالَ كُلُّ مَا أَفْرَى الْأَوْدَاجِ إِلَّا سِنًا أَوْ ظُفْرًا (ابن ابی شیبہ)

حضرت رافع بن خدیج رضی اللہ عنہ کہتے ہیں میں نے رسول اللہ صلی اللہ علیہ وسلم سے (بانس کی) چھال کے ساتھ ذبح کرنے کے بارے میں پوچھا تو آپ نے فرمایا دانت اور ناخن کے علاوہ ہر ایسی چیز سے ذبح کیا ہوا جانور کھا سکتے ہو جو رگوں کو کاٹ دے۔

اگر کوئی چوپایہ وحشی ہو جائے

عَنْ عِبَايَةَ أَنْ بَعِيرًا مِنْ إِبِلِ الصَّدَقَةِ نَدَّ فَطَلَبُوهُ فَلَمَّا أَعْيَاهُمْ أَنْ يَأْخُذُوهُ رَمَاهُ رَجُلٌ بِسَهْمٍ فَأَصَابَ مَقْتَلَهُ فَقَتَلَهُ فَسَأَلَ النَّبِيُّ صَلَّى اللَّهُ عَلَيْهِ وَسَلَّمَ عَنْ أَكْلِهِ فَقَالَ إِنَّ لَهَا أَوْبِدًا كَأَوْبِدِ الْوَحْشِ فَإِذَا أَحْسَسْتُمْ مِنْهَا شَيْئًا مِنْ هَذَا فَاصْنَعُوا بِهِ كَمَا صَنَعْتُمْ بِهِذَا ثُمَّ كُلُّوهُ (کتاب الآثار لمحمد)

عبایہ رحمہ اللہ کہتے ہیں کہ صدقہ کے اونٹوں میں سے ایک اونٹ (وحشی ہو کر) بھاگ گیا۔ لوگوں نے اس کو پکڑنے کی بہت کوشش کی لیکن اس نے سب کو عاجز کر دیا اس پر ایک شخص نے اس کو تیر مارا جو اس کو ایسی جگہ لگا جس سے وہ قتل ہو گیا۔ نبی صلی اللہ علیہ وسلم سے اس کا گوشت کھانے کے بارے میں پوچھا گیا تو آپ نے فرمایا ان چوپایوں میں بھی وحشی جانوروں کی طرح کے وحشی ہوتے ہیں تو جب تم ان میں سے کسی کو ایسا دیکھو تو اس کے ساتھ بھی وہی کرو جو تم نے اس اونٹ کے ساتھ کیا پھر اس کا گوشت کھا لو۔

عَنْ ابْنِ عَبَّاسٍ قَالَ مَا أَعْجَزَكَ مِنَ الْبُهَائِمِ مِمَّا فِي يَدَيْكَ فَهُوَ بِمَنْزِلَةِ الصَّيْدِ (بخاری)

حضرت عبداللہ بن عباس رضی اللہ عنہما نے فرمایا تمہارا جو چوپایہ (وحشی ہو جائے اور تمہارے ہاتھ نہ آئے اور تمہیں عاجز کر دے تو وہ شکار کی مثل ہو جاتا ہے۔

ذبح کرنے والا ذبح کرتے وقت کیا کہے

عَنْ أَنَسٍ قَالَ ضَخِيَ رَسُولُ اللَّهِ ﷺ بِكَبْشَيْنِ أَمْلَحَيْنِ أَقْرَنَيْنِ قَالَ وَرَأَيْتَهُ يَذْبَحُهُمَا
بِيَدِهِ قَالَ وَرَأَيْتَهُ وَاضِعًا قَدَمَهُ عَلَى صِفَاحِهِمَا قَالَ وَسَمِي وَكَبَّرَ وَفِي لَفْظٍ يَقُولُ بِسْمِ اللَّهِ وَاللَّهُ
أَكْبَرُ (مسلم)

حضرت انس ؓ کہتے ہیں رسول اللہ ﷺ نے قربانی میں دو چتکبرے سینگ والے مینڈھے ذبح
کئے۔ کہتے ہیں میں نے دیکھا کہ آپ ﷺ نے ان دونوں کو اپنے ہاتھ سے ذبح کیا اور آپ نے (ذبح
کرتے ہوئے) ہر ایک کے پہلو پر اپنا پیر رکھا اور اللہ کا نام لیا اور تکبیر کہی۔ ایک اور روایت میں ہے کہ
آپ ﷺ نے یوں الفاظ کہے بسم اللہ واللہ اکبر۔

عَنْ سَعِيدِ بْنِ الْمُسَيَّبِ قَالَ نَهَى رَسُولُ اللَّهِ ﷺ أَنْ تُنْحَعَ الشَّاةُ إِذَا ذُبِحَتْ (کتاب
الاصول لمحمد)

سعید بن مسیب رحمہ اللہ کہتے ہیں رسول اللہ ﷺ نے اس بات سے منع کیا کہ بکری ذبح کرتے
وقت اس کی گردن جدا کر دی جائے (کیونکہ اس میں بلاوجہ جانور کو زیادہ تکلیف دی جاتی ہے)

عَنْ عُمَرَ أَنَّهُ نَهَى عَنِ الْفَرْسِ فِي الذَّبِيحَةِ (بيهقي)

حضرت عمر ؓ سے روایت ہے کہ انہوں نے ذبح کرتے ہوئے گردن جدا کرنے سے منع فرمایا۔

ذبح میں کن امور کی رعایت کرنا مستحب ہے

عَنْ ابْنِ عَبَّاسٍ أَنَّ رَجُلًا أَضْجَعَ شَاةً يُرِيدُ أَنْ يَذْبَحَهَا وَهُوَ يُحَدِّثُ شَفْرَتَهُ فَقَالَ النَّبِيُّ ﷺ
أَتُرِيدُ أَنْ تُمِيتَهَا مَوْتَاتٍ هَلَّا حَدَدْتُ شَفْرَتَكَ قَبْلَ أَنْ تُضَجِعَهَا (حاکم)

حضرت عبداللہ بن عباس ؓ سے روایت ہے کہ ایک شخص نے ذبح کرنے کے لئے بکری کو لٹایا
اور (پھر) اپنی چھری تیز کرنے لگا۔ نبی ﷺ نے (یہ دیکھا تو) فرمایا کیا تم چاہتے ہو کہ اس جانور کو کئی
موتوں میں مبتلا کرو۔ تم نے اس کو لٹانے سے پہلے اپنی چھری تیز کیوں نہ کر لی۔

عَنْ شَدَادِ بْنِ أَوْسٍ عَنْ رَسُولِ اللَّهِ ﷺ قَالَ إِنَّ اللَّهَ كَتَبَ الْإِحْسَانَ عَلَى كُلِّ شَيْءٍ فَإِذَا
قَتَلْتُمْ فَأَحْسِنُوا الْقِتْلَةَ وَإِذَا ذَبَحْتُمْ فَأَحْسِنُوا الذَّبْحَ وَلْيُحَدِّدْ أَحَدُكُمْ شَفْرَتَهُ وَلْيُرِخْ ذَبِيحَتَهُ
(احمد و مسلم)

حضرت شداد بن اوس ؓ سے روایت ہے رسول اللہ ﷺ نے فرمایا اللہ تعالیٰ نے ہر کام کو اچھے
طریقے سے کرنے کا حکم دیا ہے لہذا جب تم کسی کو (قصاص وغیرہ میں) قتل کرو تو اس کو اچھے طریقے سے
قتل کرو (کہ جس میں قتل کئے جانے والے کو بلاوجہ زائد تکلیف نہ ہو) اور جب تم (کوئی جانور) ذبح

کرو تو ذبح بھی اچھے طریقے سے کرو اور (اس کے لئے تم اپنی چھری کو تیز کر لو اور اپنے ذبیحہ کو کھال اتارنے سے پہلے ٹھنڈا ہونے دو)۔

عَنْ صَفْوَانَ بْنِ سُلَيْمٍ قَالَ كَانَ عُمَرُ بْنُ الْخَطَّابِ يَنْهَى أَنْ تُذْبَحَ الشَّاةُ عِنْدَ الشَّاةِ

(عبدالرزاق)

صفوان بن سلیم رحمہ اللہ کہتے ہیں حضرت عمر بن خطاب رضی اللہ عنہ اس سے منع کرتے تھے کہ ایک بکری کو دوسری بکری کے سامنے ذبح کیا جائے۔

عَنْ مُحَمَّدِ بْنِ سَيْرِينَ أَنَّ عُمَرَ بْنَ الْخَطَّابِ رَأَى رَجُلًا يَجْرُ شَاةً لِيَدُ بَحْهَا فَضْرَبَهُ

بِالدُّرَّةِ وَقَالَ سَقَهَا إِلَى الْمَوْتِ لَا أُمَّ لَكَ سَوْفًا جَمِيلًا (بیہقی)

محمد بن سیرین رحمہ اللہ سے روایت ہے کہ حضرت عمر بن خطاب رضی اللہ عنہ نے ایک شخص کو دیکھا کہ وہ ذبح کرنے کے لئے بکری کو (ٹانگ سے پکڑ کر) گھیٹتا ہوا لے جا رہا ہے۔ آپ نے اس کو درہ مارا اور فرمایا ارے تیرا ناس ہو اس کو موت تک اچھی طرح سے لے کر چل۔

شکار کا بیان

شکاری کتے سے شکار کے احکام

عَنْ عَدِيِّ بْنِ حَاتِمٍ قَالَ قَالَ لِي رَسُولُ اللَّهِ ﷺ إِذَا أُرْسِلَتْ كَلْبِكَ فَأَذْكُرِ اسْمَ اللَّهِ فَإِنْ أُمْسَكَ عَلَيْكَ فَأَذْرُكْتَهُ حَيًّا فَأَذْبَحْهُ وَإِنْ أَدْرُكْتَهُ فَقْتَلْ وَلَمْ يَأْكُلْ مِنْهُ فَكُلْهُ وَإِنْ أَكَلَ فَلَا تَأْكُلْ فَإِنَّمَا أُمْسَكَ عَلَى نَفْسِهِ فَإِنْ وَجَدَتْ مَعَ كَلْبِكَ كَلْبًا غَيْرَهُ وَقَدْ قُتِلَ فَلَا تَأْكُلْ فَإِنَّكَ لَا تَدْرِي أَيُّهُمَا قَتَلَ (بخاری و مسلم)

حضرت عدی بن حاتم رضی اللہ عنہ کہتے ہیں مجھ سے رسول اللہ صلی اللہ علیہ وسلم نے فرمایا (اے عدی) جب تم اپنے (سدھائے ہوئے شکاری) کتے کو چھوڑنے لگو تو بسم اللہ پڑھو۔ پھر وہ کتا اگر تمہارے لئے شکار کو پکڑے رکھے اور تم اس کو زندہ پا لو تو شکار کو ذبح کر لو۔ اور اگر شکار کو اس حال میں پاؤ کہ وہ مر چکا ہو اور کتے نے اس میں سے کچھ نہیں کھایا تو تم اس کو کھا سکتے ہو اور اگر کتے نے (اس میں سے کچھ) کھا لیا تو پھر تم (اس شکار کو) نہ کھاؤ کیونکہ (اس صورت میں) کتے نے شکار کو اپنے لئے پکڑے رکھا ہے اور اگر تم اپنے کتے کے ساتھ کوئی اور کتا پاؤ (جس کو کسی شکاری نے نہ چھوڑا ہو یا ایسے نے چھوڑا ہو جس کا ذبیحہ حلال نہیں یا جس کے مالک کے بارے میں کچھ علم نہ ہو) اور شکار مر چکا ہو تو اس شکار کو بھی نہ کھاؤ کیونکہ تمہیں معلوم نہیں کہ اس کو ان دونوں کتوں میں سے کس نے قتل کیا ہے۔

عَنْ عَدِيِّ بْنِ حَاتِمٍ قَالَ قُلْتُ يَا رَسُولَ اللَّهِ إِنَّا نُرْسِلُ الْكِلَابَ الْمُعَلَّمَةَ قَالَ كُلُّ مَا أُمْسَكْنَ عَلَيْكَ قُلْتُ وَإِنْ قَتَلْنَ قَالَ وَإِنْ قَتَلْنَ (بخاری و مسلم)

حضرت عدی بن حاتم رضی اللہ عنہ کہتے ہیں میں نے کہا اے اللہ کے رسول ہم سدھائے ہوئے (شکاری) کتے چھوڑتے ہیں (تو ان کا کون سا شکار ہمارے لئے جائز ہے اور کون سا ناجائز ہے) آپ صلی اللہ علیہ وسلم نے فرمایا جو شکار وہ تمہارے لئے پکڑے رکھیں (اور اس میں سے خود کچھ نہ کھائیں) وہ تم کھا سکتے ہو۔ کہتے

ہیں میں نے کہا اگرچہ ان کتوں نے اس کو مار ہی دیا ہو۔ آپ ﷺ نے فرمایا (ہاں) اگرچہ کتوں نے شکار کو مار دیا ہو (تب بھی تم اسے کھا سکتے ہو)

عَنْ أَبِي ثَعْلَبَةَ الْخُسَيْبِيِّ قَالَ قُلْتُ يَا رَسُولَ اللَّهِ أَصِيدُ بِكَلْبِي الْمُعَلَّمِ وَبِكَلْبِي الَّذِي لَيْسَ بِمُعَلَّمٍ فَمَا يَصْلُحُ لِي فَقَالَ مَا صَدَّتْ بِكَلْبِكَ الْمُعَلَّمِ فَذَكَرْتَ اسْمَ اللَّهِ فَكُلْ وَمَا صَدَّتْ بِكَلْبِكَ غَيْرِ مُعَلَّمٍ فَأَذْرَكْتُ زَكَاتَهُ فَكُلْ (بخاری و مسلم)

حضرت ابو ثعلبہ خُشَیْبِيُّ ؓ کہتے ہیں میں نے کہا اے اللہ کے رسول میں اپنے سدھائے ہوئے کتے سے بھی شکار کرتا ہوں اور اپنے غیر سدھائے ہوئے کتے سے بھی شکار کرتا ہوں تو کس شکار کا کھانا میرے لئے جائز ہے۔ آپ ﷺ نے فرمایا جو شکار تم اپنے سدھائے ہوئے کتے سے کرو اور (کتے کو چھوڑتے ہوئے اس پر) اللہ کا نام لو تو اس کو کھا سکتے ہو اور جو شکار تم اپنے غیر سدھائے ہوئے کتے سے کرو پھر تم شکار (کو زندہ پا لو اور اس) کو ذبح کر لو تو اس کو (بھی) کھا سکتے ہو (لیکن غیر سدھائے ہوئے کتے کی صورت میں اگر تم شکار کو زندہ نہ پاؤ یا تمہارے ذبح کرنے سے پہلے وہ مر گیا تو اس کو نہیں کھا سکتے۔)

عَنْ جَابِرٍ قَالَ نُهَيْنَا عَنْ صَيْدِ كَلْبِ الْمَجُوسِ (ترمذی)
حضرت جابر ؓ کہتے ہیں ہمیں مجوسی (اور ہر اس شخص) کے چھوڑے ہوئے کتے کے شکار کھانے سے منع کر دیا (جس کا ذبیحہ حلال نہیں البتہ اگر شکار زندہ مل جائے اور مسلمان اس کو ذبح کر لے تو اس وقت اس کا کھانا جائز ہے)۔

شکاری پرندے سے شکار کا حکم

عَنْ عَدِيِّ بْنِ حَاتِمٍ أَنَّ النَّبِيَّ ﷺ قَالَ مَا عَلَّمْتُمْ مِنْ كَلْبٍ أَوْ بَازٍ ثُمَّ أُرْسَلْتَهُ وَذَكَرْتُمْ اسْمَ اللَّهِ فَكُلْ مِمَّا أُمْسَكَ عَلَيْكَ (ابوداؤد)

حضرت عدی بن حاتم ؓ سے روایت ہے کہ نبی ﷺ نے فرمایا جس کتے یا باز کو تم سدھا لو پھر تم اس کو (شکار پر) چھوڑو اور (چھوڑتے ہوئے) اللہ کا نام لے لو تو جس شکار کو وہ تمہارے لئے پکڑے رکھے تم اس کو کھا سکتے ہو۔

عَنِ ابْنِ عَبَّاسٍ فِي تَفْسِيرِ قَوْلِهِ تَعَالَى مَا عَلَّمْتُمْ مِنَ الْجَوَارِحِ أَنَّهُ قَالَ يَعْنِي بِالْجَوَارِحِ الْكِلَابَ الصَّوَارِي وَالْفُهُودَ وَالصَّقُورَ وَأَشْبَاهَهَا (تفسیر ابن جریر)

حضرت عبداللہ بن عباس ؓ اللہ تعالیٰ کے قول مَا عَلَّمْتُمْ مِنَ الْجَوَارِحِ کی تفسیر کرتے ہوئے فرماتے ہیں کہ جوارح سے مراد شکاری کتے اور چیتے اور باز اور ان کی مثل جانور ہیں۔

عَنْ ابْنِ عَبَّاسٍ أَنَّهُ قَالَ فِي الطَّيْرِ إِذَا أُرْسِلَتْ فَفَتَلَ فَكُلْ فَإِنَّ الْكَلْبَ إِذَا ضَرَبْتَهُ لَمْ يَغْذُ وَ
 إِنَّ تَعْلِيمَ الطَّيْرِ أَنْ يَرْجِعَ إِلَى صَاحِبِهِ وَ لَيْسَ يَضْرِبُ إِذَا أَكَلَ مِنَ الصَّيْدِ وَ نَتَفَ الرِّيشَ فَكُلْ
 (تفیسر ابن جریر)

حضرت عبداللہ بن عباس رضی اللہ عنہ نے فرمایا جب تم (اللہ کا نام لے کر) شکاری پرندے کو (شکار پر) چھوڑو اور وہ شکار کو مار دے تو تم شکار کو کھا سکتے ہو کیونکہ کتے کو جب تم (شکار کھانے پر) مارو تو وہ دوبارہ نہیں کھاتا جبکہ پرندے کی تعلیم (میں فرق ہے۔ ایک) یہ ہے کہ وہ (بلانے پر) مالک کے پاس لوٹ آئے اور (اس کی تعلیم میں دوسرا فرق) یہ ہے کہ پرندہ (جب شکار میں سے کچھ کھالے تو اس) کو مار پیٹ نہیں کی جاسکتی لہذا اگر وہ شکار میں سے کچھ کھالے اور شکار کئے ہوئے پرندے کے پر نوچ دے تو تب بھی شکار کو کھا سکتے ہو۔

تیر وغیرہ سے شکار کا حکم

عَنْ عَدِيِّ بْنِ حَاتِمٍ قَالَ قَالَ لِي رَسُولُ اللَّهِ ﷺ إِذَا رَمَيْتَ بِسَهْمِكَ فَأَذْكُرِ اللَّهَ فَإِنَّ
 غَابَ عَنْكَ يَوْمًا فَلَمْ تَجِدْ فِيهِ إِلَّا أَثْرَ سَهْمِكَ فَكُلْ إِنْ شِئْتَ وَإِنْ وَجَدْتَهُ غَرِيقًا فِي الْمَاءِ
 فَلَا تَأْكُلْ (بخاری و مسلم)

حضرت عدی بن حاتم رضی اللہ عنہ کہتے ہیں رسول اللہ صلی اللہ علیہ وسلم نے مجھ سے فرمایا جب تم اپنا تیر پھینکنے لگو تو اللہ کا نام لو۔ پھر اگر (تیر لگنے کے بعد) شکار تم سے ایک دن بھی اوجھل رہے لیکن تم اس میں اپنے تیر کے اثر کے علاوہ کوئی اور اثر (یعنی کسی درندے وغیرہ کا کھانا نہ پاؤ) تو چاہو تو اس کو کھا سکتے ہو اور اگر تم اس کو پانی میں غرق شدہ پاؤ تو اس کو نہ کھاؤ (کیونکہ ہو سکتا ہے کہ اس کی موت پانی کی وجہ سے ہوئی ہو تیر لگنے کی وجہ سے نہ ہو)

عَنْ عَدِيِّ بْنِ حَاتِمٍ قَالَ قُلْتُ يَا رَسُولَ اللَّهِ إِنَّا نَرْمِي بِالْمِعْرَاضِ قَالَ كُلُّ مَا خَزَقَ وَمَا
 أَصَابَ بِعَرَضِهِ فَفَقْتَلْ فَإِنَّهُ وَقِيدٌ فَلَا تَأْكُلْ (بخاری و مسلم)

حضرت عدی بن حاتم رضی اللہ عنہ کہتے ہیں میں نے کہا اے اللہ کے رسول صلی اللہ علیہ وسلم ہم (جانور شکار کرنے کے لئے) بغیر پروں کا تیر بھی مارتے ہیں (جس کے کونے باریک اور دھار والے ہوتے ہیں تو کیا ایسے تیر سے شکار کیا ہوا جانور ہم کھا سکتے ہیں) آپ صلی اللہ علیہ وسلم نے فرمایا جس جانور کو اس (تیر) نے (اپنی دھار سے) زخمی کیا ہو اس کو کھا سکتے ہو اور جس جانور کو تیر چوڑائی میں لگا ہو اور اس سے جانور مر گیا ہو تو (چونکہ) جانور چوٹ سے مرا ہے اس لئے اس کو نہیں کھا سکتے۔

عَنْ عَدِيِّ بْنِ حَاتِمٍ قَالَ قُلْتُ يَا رَسُولَ اللَّهِ إِنَّا نَرْمِي الصَّيْدَ فَنَقْتَفِي أَثْرَهُ الْيَوْمِينَ وَالثَّلَاثَةَ
ثُمَّ نَجِدُهُ مَيْتًا وَفِيهِ سَهْمُهُ قَالَ يَا كُلُّ إِنِّ شَاءَ (بخاری)

حضرت عدی بن حاتم رضی اللہ عنہ کہتے ہیں میں نے کہا اے اللہ کے رسول صلی اللہ علیہ وسلم ہم شکار پر تیر پھینکتے ہیں پھر ہم اس شکار کے پیچھے دو دن یا تین دن لگے رہتے ہیں اور ہم اس کو مردہ پاتے ہیں جبکہ تیر شکار میں پیوست ہوتا ہے (تو کیا ہمارے لئے اس شکار کو کھانا جائز ہے) آپ صلی اللہ علیہ وسلم نے فرمایا چاہو تو کھا سکتے ہو۔

عَنْ سَعِيدِ بْنِ جُبَيْرٍ عَنِ ابْنِ عَبَّاسٍ أَنَّهُ عَبْدُ أَسْوَدُ فَقَالَ إِنِّي أَرْمِي الصَّيْدَ فَأَحْمِي وَانْمِي
قَالَ كُلُّ مَا أَحْمَيْتَ وَدَعَا مَا انْمَيْتَ (کتاب الآثار لمحمد)

سعید بن جبیر رحمہ اللہ سے روایت ہے کہ حضرت عبداللہ بن عباس رضی اللہ عنہ کے پاس ایک حبشی غلام آیا اور کہا کہ میں شکار پر تیر پھینکتا ہوں پھر کبھی تو شکار میری نظروں میں رہتا ہے اور کبھی اوجھل ہو جاتا ہے (اس کا کیا حکم ہے) حضرت عبداللہ بن عباس رضی اللہ عنہ نے فرمایا جو تمہاری نظروں میں رہے اس کو کھا سکتے ہو اور (جو تمہاری نظروں سے اوجھل ہو جائے لیکن تم اس کی طلب میں لگے رہو اور شکار پر تمہارے تیر کے علاوہ کسی درندے وغیرہ کا اثر بھی نہ ہو تو اس کو بھی کھا سکتے ہو لیکن) جو تمہاری نظروں سے اوجھل ہو جائے (اور تم اس کی طلب بھی چھوڑ دو) تو اس کو نہ کھاؤ۔

غلیل کی گولی سے کیا ہوا شکار

عَنْ عَدِيِّ بْنِ حَاتِمٍ قَالَ قَالَ رَسُولُ اللَّهِ ﷺ لَا تَأْكُلُ مِنَ الْبُنْدُوقَةِ إِلَّا مَا ذَكَّيْتَ (احمد)
حضرت عدی بن حاتم رحمہ اللہ کہتے ہیں رسول اللہ صلی اللہ علیہ وسلم نے فرمایا (غلیل کی) گولی (جس میں دھار نہ ہو اس) سے کیا ہوا شکار مت کھاؤ مگر جب کہ تم شکار کو زندہ پاؤ اور اس کو ذبح کر لو (تو پھر کھا سکتے ہو)۔

تیر وغیرہ لگنے سے جو حصہ علیحدہ ہو جائے وہ مردار ہے

عَنْ أَبِي وَاقِدِ اللَّيْثِيِّ عَنِ النَّبِيِّ ﷺ قَالَ مَا قُطِعَ مِنَ الْبَيْهَمَةِ وَهِيَ حَيَّةٌ فَهِيَ مَيْتَةٌ (ابوداؤد)
حضرت ابوداؤد لیشی رضی اللہ عنہ سے روایت ہے نبی صلی اللہ علیہ وسلم نے فرمایا جانور کا جو حصہ اس سے کٹ کر جدا ہو گیا ہو جبکہ جانور زندہ ہو تو وہ حصہ مردار ہے (اس کا کھانا جائز نہیں)۔

خمر کی حرمت

عَنِ ابْنِ عَبَّاسٍ قَالَ كَانَ لِرَسُولِ اللَّهِ ﷺ صَدِيقٌ مِنْ ثَقِيفٍ أَوْ دَوْسٍ فَلَقِيَهُ يَوْمَ الْفَتْحِ بِرَاحِلَةٍ أَوْ رَاوِيَةٍ مِنْ خَمْرٍ يُهْدِيهَا إِلَيْهِ فَقَالَ رَسُولُ اللَّهِ ﷺ أَمَا عَلِمْتَ أَنَّ اللَّهَ حَرَّمَهَا فَأَقْبَلَ الرَّجُلُ عَلَيَّ غَلَامِهِ فَقَالَ إِذْهَبْ فَبِعْهَا فَقَالَ رَسُولُ اللَّهِ ﷺ إِنَّ الَّذِي حَرَّمَ شُرْبَهَا حَرَّمَ بَيْعَهَا فَأَمَرَ بِهَا فَأُفْرِغَتْ بِالْبَطْحَاءِ (مسلم و احمد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم کے ایک دوست جو قبیلہ ثقیف یا قبیلہ دوس سے تھے۔ فتح مکہ کے موقع پر وہ ایک اونٹ پر شراب لاد کر نبی صلی اللہ علیہ وسلم سے ملنے آئے تاکہ وہ شراب آپ کو ہدیہ کریں۔ رسول اللہ صلی اللہ علیہ وسلم نے فرمایا ارے تمہیں معلوم نہیں کہ اللہ نے شراب کو حرام کر دیا ہے (وہ صاحب سمجھے کہ صرف شراب کا پینا حرام ہوا ہے ہر طرح سے حرام نہیں اس لئے) وہ اپنے غلام کی طرف متوجہ ہوئے اور (اس سے کہا) جاؤ اس شراب کو فروخت کر آؤ۔ رسول اللہ صلی اللہ علیہ وسلم نے فرمایا بلاشبہ وہ ذات جس نے اس کا پینا حرام کیا ہے اس نے اس کی فروخت کو بھی حرام کیا ہے۔ اس پر ان صاحب نے شراب کے بارے میں حکم دیا اور وہ ساری بطحاء وادی میں بہا دی گئی۔

جو شراب نجس ہے اور اس کا ایک قطرہ پینا بھی حرام ہے

عَنْ أَبِي هُرَيْرَةَ عَنِ النَّبِيِّ ﷺ قَالَ الْخَمْرُ مِنْ هَاتَيْنِ الشَّجَرَتَيْنِ النَّخْلَةِ وَالْعِنَبِ (مسلم)
حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا خمر ان دو درختوں کھجور اور انگور (کے پھل) سے بنی ہوئی ہوتی ہے۔

عَنْ أَنَسٍ قَالَ إِنَّ الْخَمْرَ حُرِّمَتْ عَلَيْنَا حِينَ حُرِّمَتْ وَمَا نَجِدُ الْأَعْنَابَ إِلَّا قَلِيلًا وَعَامَّةً خَمْرِنَا الْبُسْرُ وَالْتَمْرُ (بخاری)

حضرت انس رضی اللہ عنہ کہتے ہیں جب خمر (شراب) ہم پر حرام کی گئی تو حالت یہ تھی کہ شراب بنانے کے

لئے انکو ہمیں بہت کم ملتے تھے اور ہماری عام طور سے شراب تازہ کھجور اور چھوہارے کی ہوتی تھی۔

عَنْ أَنَسٍ قَالَ كُنْتُ أَسْقِي أَبَا عُبَيْدَةَ وَأَبِيَّ بَنَ كَعْبٍ مِنْ فَضِيخِ زَهْوٍ وَتَمَرٍ فَجَاءَهُمْ آتٍ فَقَالَ إِنَّ الْخَمْرَ حُرْمَتٌ فَقَالَ أَبُو طَلْحَةَ فَمَ يَا أَنَسُ فَأَهْرَقَهَا فَأَهْرَقْتُهَا (بخاری و مسلم)

حضرت انس رضی اللہ عنہ کہتے ہیں میں حضرت ابو عبیدہ اور حضرت ابی بن کعب کو کچی کھجور اور چھوہارے کی بنی ہوئی شراب پلا رہا تھا کہ ایک صاحب آئے اور بتایا کہ شراب حرام کر دی گئی ہے۔ اس پر (میرے سوتیلے والد) ابو طلحہ رضی اللہ عنہ نے کہا اے انس کھڑے ہو اور اس کو بہا دو تو میں نے وہ ساری شراب بہا دی۔

دیگر چیزوں سے بنی ہوئی شراب بھی حرام ہے

عَنْ جَابِرٍ أَنَّ رَجُلًا قَدِمَ مِنْ جَيْشَانَ وَجَيْشَانَ مِنَ الْيَمَنِ فَسَأَلَ النَّبِيَّ صلی اللہ علیہ وسلم عَنْ شَرَابٍ يَشْرَبُونَهُ بِأَرْضِهِمْ مِنَ الدَّرَّةِ يُقَالُ لَهُ الْمِزْرُ فَقَالَ النَّبِيُّ صلی اللہ علیہ وسلم أَوْ مُسْكِرٌ هُوَ قَالَ نَعَمْ قَالَ رَسُولُ اللَّهِ صلی اللہ علیہ وسلم كُلُّ مُسْكِرٍ حَرَامٌ (مسلم)

حضرت جابر رضی اللہ عنہ سے روایت ہے کہ ایک شخص یمن کے علاقہ حیشان سے آیا اور نبی صلی اللہ علیہ وسلم سے مزر نامی شراب کے بارے میں پوچھا جو وہاں کے لوگ پیتے تھے اور مکئی سے بنائی جاتی تھی۔ نبی صلی اللہ علیہ وسلم نے پوچھا کیا وہ نشہ لاتی ہے۔ اس شخص نے جواب دیا کہ جی ہاں۔ رسول اللہ صلی اللہ علیہ وسلم نے فرمایا ہر نشہ لانے والی چیز حرام ہے۔

عَنْ أَبِي مُوسَى قَالَ قُلْتُ يَا رَسُولَ اللَّهِ أَفْتِنَا فِي شَرَابَيْنِ كُنَّا نَصْنَعُهُمَا بِالْيَمَنِ الْبُتْعَ وَهُوَ مِنَ الْعَسَلِ يُنْبَدُ حَتَّى يَشْتَدَ وَالْمِزْرَ وَهُوَ مِنَ الدَّرَّةِ وَالشَّعِيرِ يُنْبَدُ حَتَّى يَشْتَدَ قَالَ رَسُولُ اللَّهِ صلی اللہ علیہ وسلم كُلُّ مُسْكِرٍ حَرَامٌ (بخاری و مسلم)

حضرت ابو موسی اشعری رضی اللہ عنہ کہتے ہیں میں نے کہا اے اللہ کے رسول آپ ہمیں ان دو شرابوں کے بارے میں فتویٰ دیجئے جو ہم یمن میں بناتے تھے ایک توجع ہے جو شہید سے بنائی جاتی ہے۔ اس کی نیبڈ کو چھوڑ دیا جاتا ہے یہاں تک کہ اس میں تیزی آ جاتی ہے۔ اور دوسری مزر ہے جو مکئی اور جو سے بنتی ہے۔ ان کی نیبڈ کو چھوڑ دیا جاتا ہے یہاں تک اس میں تیزی آ جاتی ہے۔ کہتے ہیں رسول اللہ صلی اللہ علیہ وسلم نے فرمایا ہر نشہ آور چیز حرام ہے۔

فائدہ: امام ابوحنیفہ رحمہ اللہ کے نزدیک (خمر کے علاوہ کوئی اور) مسکر (نشہ آور شے) اس مقدار میں حرام ہوتی ہے جس میں وہ نشہ لائے کیونکہ اس سے کم مقدار میں وہ مسکر اور نشہ آور نہیں ہے اور ان کی اس بات کی تائید حضرت عمر رضی اللہ عنہ کے مندرجہ ذیل عمل سے بھی ہوتی ہے۔

عَنْ إِبْرَاهِيمَ أَنَّ عُمَرَ رَضِيَ اللَّهُ عَنْهُ اتَى بِأَعْرَابِيٍّ قَدْ سَكَرَ فَطَلَبَ لَهُ عُذْرًا فَلَمَّا أُغْيَاهُ قَالَ أَحْسِبُوهُ فَإِذَا صَحَا فَاجْلِدُوهُ وَدَعَا بِفَضْلَةٍ فَضَلَّتْ فِي إِدَاوَتِهِ فَدَاقَهَا فَإِذَا نَبِيذٌ شَدِيدَةٌ مُمْتَنِعٌ فَدَعَا بِمَاءٍ فَكَسَرَهُ وَكَانَ عُمَرُ يُحِبُّ الشَّرَابَ الشَّدِيدَ فَشَرِبَ وَسَقَى جُلَسَاؤَهُ ثُمَّ قَالَ هَذَا اكْسِرُوهُ بِالْمَاءِ إِذَا غَلَبَكُمْ شَيْطَانُهُ (كتاب الآثار لمحمد)

ابراہیم نخعی رحمہ اللہ سے روایت ہے کہ حضرت عمر رضی اللہ عنہ کے پاس ایک بدوی کو لایا گیا جو نشہ میں تھا۔ حضرت عمر رضی اللہ عنہ نے اس سے شراب پینے کا عذر پوچھا۔ جب اس کے نشہ کی وجہ معلوم نہ ہو سکی تو آپ نے فرمایا اس کو قید میں رکھو اور جب اس کا نشہ اتر جائے (اور اس کے پاس کوئی عذر نہ ہو) تو اس کو (اسی) کوڑے لگاؤ اور (بعد میں) اس بدوی (کے ہوش میں آنے پر اس سے اس) کے مشکیزہ میں جو بچی ہوئی نبیذ موجود تھی وہ منگوائی اور اس کو چکھا تو معلوم ہوا کہ وہ بہت تیز ہے زبان پر نہیں رکھی جاتی۔ حضرت عمر رضی اللہ عنہ نے پانی منگوایا اور (اس میں ملایا جس سے) اس کی تیزی کو توڑا اور چونکہ حضرت عمر رضی اللہ عنہ کو تیز نبیذ پسند تھی اس لئے (نشہ لانے والی مقدار سے کم مقدار) آپ نے خود بھی پی اپنے ساتھیوں کو بھی پلائی۔ پھر فرمایا جب اس کی تیزی تمہارے ہوش و حواس پر غالب ہونے لگے تو پانی کے ساتھ اس کی تیزی کو توڑ دو۔

تائید اس طرح ہوتی ہے کہ خمر یعنی انگور اور کھجور کی شراب کا تو ایک قطرہ بھی جو اگرچہ غیر نشہ آور ہو حرام ہے اور پانی ملا کر اس کی تیزی مارنے سے بھی وہ حلال نہیں ہوتی جبکہ مذکورہ بالا قصہ میں حضرت عمر رضی اللہ عنہ نے اول تو اس کو چکھا پھر اس میں پانی ملا کر اس کی تیزی کو توڑا اور خود بھی اس کو پیا اور دوسروں کو بھی پلایا۔

امام محمد رحمہ اللہ اور دیگر ائمہ کے نزدیک مقدار کا اعتبار نہیں۔ وہ فرماتے ہیں کہ جب کوئی شراب فی الجملہ نشہ آور ہوگئی تو اس کی ہر مقدار حرام اور نجس ہے۔

ویسے تو امام محمد رحمہ اللہ اور دیگر ائمہ کے قول کو ترجیح حاصل ہے لیکن موجودہ دور میں ابتلائے عام کی وجہ سے الکوہول (جو نشہ آور ہوتی ہے اس) کے خارجی استعمال میں مثلاً سینٹ اور پرفیوم لگایا جائے اور علاج میں مثلاً ہومیوپیتھی دواؤں میں امام ابوحنیفہ رحمہ اللہ کے جواز کے قول پر عمل ہے۔

تنبیہ: چونکہ ان شرابوں کی نشہ دینے والی مقدار پر وہی حکم ہے جو خمر کا ہے یعنی ان کا استعمال حرام ہے اس لئے حکم کے اعتبار سے ان کو بھی مندرجہ ذیل حدیث میں مجازاً خمر کہا گیا ہے۔

عَنْ ابْنِ عُمَرَ أَنَّ عُمَرَ قَالَ عَلَى مِنْبَرِ النَّبِيِّ رَضِيَ اللَّهُ عَنْهُ أَمَا بَعْدُ أَيُّهَا النَّاسُ إِنَّهُ نَزَلَ تَحْرِيمُ الْخَمْرِ وَهِيَ مِنْ خَمْسَةِ مِنَ الْعَنْبِ وَالتَّمْرِ وَالْعَسَلِ وَالْحِنْطَةِ وَالشَّعِيرِ وَالْخَمْرُ مَا حَامَرَ الْعَقْلَ

(بخاری و مسلم)

حضرت عبداللہ بن عمر رضی اللہ عنہما سے روایت ہے کہ حضرت عمر رضی اللہ عنہ نے (اپنے زمانہ خلافت میں) نبی صلی اللہ علیہ وسلم کے منبر پر فرمایا اے لوگو خمر کی حرمت نازل ہوئی اور یہ (اس وقت کے رواج کے مطابق) پانچ چیزوں سے ہوتی ہے انگور سے اور کھجور سے اور شہد سے اور گندم سے اور جو سے اور (حکم کے اعتبار سے) خمر ہر وہ شراب ہے جو عقل کو ڈھانپ لے (اور آدمی کو مدہوش کر دے)

عَنِ النَّعْمَانِ بْنِ بَشِيرٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِنَّ مِنَ الْحَنْظَلَةِ خَمْرًا وَمِنَ الشَّعِيرِ خَمْرًا وَمِنَ الزَّبِيبِ خَمْرًا وَمِنَ التَّمْرِ خَمْرًا وَمِنَ الْعَسَلِ خَمْرًا.

حضرت نعمان بن بشیر رضی اللہ عنہ سے روایت ہے کہ نبی صلی اللہ علیہ وسلم نے فرمایا گندم سے (بھی جو شراب بنتی ہے وہ جب نشہ آور ہو تو وہ مجازاً) خمر ہے اور (اسی طرح) جو سے خمر (مجازاً) ہے اور کشمش سے خمر (حقیقت میں ہے) اور چھوڑے سے خمر (حقیقت میں) ہے اور شہد سے خمر (مجازاً) ہے۔

تصویروں اور مورتیوں کے احکام

جاندار کی تصویر بنانا جائز نہیں

عَنْ عَبْدِ اللَّهِ بْنِ مَسْعُودٍ قَالَ سَمِعْتُ رَسُولَ اللَّهِ ﷺ يَقُولُ أَشَدُّ النَّاسِ عَذَابًا عِنْدَ اللَّهِ الْمُصَوِّرُونَ (بخاری و مسلم)

حضرت عبداللہ بن مسعود رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ اللہ کے ہاں سب سے سخت عذاب والے (جانداروں کی) تصویر بنانے والے (بھی) ہیں۔

مورتیاں بنانا ناجائز ہے

عَنْ عَائِشَةَ لَمَّا اشْتَكَى النَّبِيُّ ﷺ ذَكَرَ بَعْضُ نِسَائِهِ كَيْسَةَ يُقَالُ لَهَا مَارِيَةٌ وَكَانَتْ أُمَّ سَلَمَةَ وَأُمُّ حَبِيبَةَ أَتَتْهُنَّ أَرْضَ الْحَبَشَةِ فَذَكَرَتْ لِهِنَّ حُسْنَهَا وَتَصَاوِيرَ فِيهَا فَرَفَعْنَ رَأْسَهُ فَقَالَ أُولَئِكَ إِذَا مَاتَ فِيهِمُ الرَّجُلُ الصَّالِحُ بَنَوْا عَلَيَّ قَبْرَهُ مَسْجِدًا ثُمَّ صَوَّرُوا فِيهِ تِلْكَ الصُّورَ أُولَئِكَ شِرَارُ خَلْقِ اللَّهِ (بخاری و مسلم)

حضرت عائشہ رضی اللہ عنہا سے روایت ہے جب نبی صلی اللہ علیہ وسلم بیمار ہوئے تو آپ کی کسی زوجہ (محترمہ) نے ایک گرجے کا ذکر کیا جس کا نام ماریہ تھا۔ حضرت ام سلمہ رضی اللہ عنہا اور حضرت ام حبیبہ رضی اللہ عنہا حبشہ کے ملک میں جا چکی تھیں (اور انہوں نے اندر اور باہر سے اس گرجے کو دیکھا تھا) اس لئے انہوں نے اس گرجے کی خوبصورتی اور اس میں موجود مورتیوں کی خوبصورتی کا ذکر کیا۔ (اس پر دینی غیرت کے باعث) رسول اللہ صلی اللہ علیہ وسلم نے اپنا سراٹھایا اور فرمایا (گرجوں والے) ایسے لوگ تھے کہ جب ان میں کوئی نیک آدمی مرجاتا تو (ایک تو) وہ اس کی قبر کو سجدہ گاہ بنا لیتے پھر (دوسرے نیکی کی ترغیب کی خاطر) یہ لوگ اس شخص کی مورتیاں بنا لیتے۔ یہ لوگ اللہ کی مخلوق میں سب سے برے ہیں (کیونکہ شرک

کے اسباب اختیار کر کے یہ خود بھی گمراہ ہوئے اور دوسروں کو بھی گمراہ کیا۔

کاغذ کپڑے پر بنائی ہوئی تصویر ناجائز ہے۔

عَنْ عَائِشَةَ أَنَهَا اشْتَرَتْ نُمْرُقَةَ فِيهَا تَصَاوِيرٌ فَلَمَّا رَأَاهَا رَسُولُ اللَّهِ ﷺ قَامَ عَلَى الْبَابِ فَلَمْ يَدْخُلْ فَعَرَفَتْ فِي وَجْهِهِ الْكِرَاهِيَةَ قَالَتْ فَقُلْتُ يَا رَسُولَ اللَّهِ أَتُوبُ إِلَيْكَ وَاللَّهِ وَإِلَى رَسُولِهِ مَاذَا أَذْنَبْتُ فَقَالَ رَسُولُ اللَّهِ ﷺ مَا بَالُ هَذِهِ النُّمْرُقَةُ قَالَتْ قُلْتُ اشْتَرَيْتُهَا لَكَ لَتَقْعُدَ عَلَيْهَا وَتَوَسَّدَهَا فَقَالَ رَسُولُ اللَّهِ ﷺ إِنَّ أَصْحَابَ هَذِهِ الصُّورِ يُعَذَّبُونَ يَوْمَ الْقِيَامَةِ (بخاری و مسلم)

حضرت عائشہ رضی اللہ عنہا سے روایت ہے کہ انہوں نے ایک چھوٹی گدی خریدی جس پر (جاندار کی) کچھ تصویریں بنی ہوئی تھیں (اور اس کو کمرے میں کھڑا کر کے رکھ دیا) جب رسول اللہ ﷺ (کمرے میں داخل ہونے لگے اور آپ) نے اس گدی کو دیکھا تو دروازے پر ہی کھڑے ہو گئے اور کمرے کے اندر داخل نہیں ہوئے۔ (کہتی ہیں) میں نے آپ کے چہرے پر ناگواری (کے آثار) کو پہچان لیا اور (یہ خیال کر کے کہ میرے ہی کسی کام پر ایسا ہوا ہے فوراً) کہا اے اللہ کے رسول میں (آپ کی ناگواری کی کسی بھی بات سے) اللہ کی طرف اور اس کے رسول کی طرف توبہ (اور رجوع) کرتی ہوں (لیکن میں ابھی تک اپنی غلطی نہیں سمجھ پائی لہذا آپ فرما دیجئے کہ) میں کیا غلطی کر بیٹھی ہوں۔ رسول اللہ ﷺ نے پوچھا یہ گدی کیسی ہے۔ میں نے جواب دیا کہ یہ میں نے خریدی تھی تاکہ (جب چاہیں آپ اس پر بیٹھیں اور (جب چاہیں) اس پر ٹیک لگائیں۔ آپ ﷺ نے فرمایا یہ تصویروں (کے بنانے) والے قیامت کے دن عذاب دیئے جائیں گے۔ (اور ان تصویروں کو گھروں میں رکھنا بھی گناہ ہے اور ان کی وجہ سے رحمت کے فرشتے اور وحی لانے والے فرشتے جبرئیل بھی گھر میں داخل نہیں ہوتے لہذا پہلے اس تصویر کو ہٹاؤ)۔

سخت ترین عذاب کی صورت

عَنِ ابْنِ عَبَّاسٍ قَالَ سَمِعْتُ رَسُولَ اللَّهِ ﷺ يَقُولُ كُلُّ مُصَوِّرٍ فِي النَّارِ يَجْعَلُ لَهُ بِكُلِّ صُورَةٍ صَوْرًا نَفْسًا فَتُعَذَّبُ بِهِ فِي جَهَنَّمَ (بخاری و مسلم)

حضرت عبداللہ بن عباس رضی اللہ عنہما کہتے ہیں میں نے رسول اللہ ﷺ کو یہ فرماتے ہوئے سنا کہ (جاندار کی) ہر تصویر بنانے والا جہنم میں ہوگا۔ ہر تصویر جو اس نے بنائی ہوگی اس کے مقابلہ میں اللہ تعالیٰ ایک جان کو مقرر فرمادیں گے جو اس کو جہنم میں (اللہ کے حکم سے) عذاب دے گی۔

مصوروں کو سخت ترین عذاب کی وجہ

عَنْ أَبِي هُرَيْرَةَ قَالَ سَمِعْتُ رَسُولَ اللَّهِ ﷺ يَقُولُ قَالَ اللَّهُ تَعَالَى وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي فَلْيَخْلُقُوا ذَرَّةً أَوْ لِيَخْلُقُوا حَبَّةً أَوْ شَعِيرَةً (بخاری و مسلم)

حضرت ابو ہریرہ رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ بتاتے ہوئے سنا کہ اللہ تعالیٰ فرماتے ہیں اس شخص سے کون بڑھ کر ظالم ہوگا جو میری بنائی ہوئی صورت کی طرح صورت بنانے لگے (اور انتہائی ظلم کی وجہ یہ ہے کہ جاندار کی صورت بنانا اور اس میں روح ڈالنا اور زندگی پیدا کرنا اللہ تعالیٰ کے ساتھ خاص ہے جب کوئی تصویر بناتا ہے تو گویا عملی طور پر یہ دعویٰ کرتا ہے کہ میں بھی صوت بنا سکتا ہوں پھر اس پر اللہ تعالیٰ یہ فرماتے ہیں کہ اگر یہ لوگ اپنے اس عملی دعوے میں سچے ہیں) تو ان لوگوں کو چاہئے کہ یہ ایک چیونٹی کو پیدا کر دیں (کہ اس کی صورت بنا کر اس میں زندگی پیدا کر دیں اور اس میں روح ڈال دیں)۔ یا گندم کے ایک دانے یا جو کے ایک دانے کو پیدا کر دیں۔

عَنْ ابْنِ عَبَّاسٍ قَالَ سَمِعْتُ رَسُولَ اللَّهِ ﷺ يَقُولُ مَنْ صَوَّرَ صُورَةَ غُذْبٍ وَكَلَّفَ أَنْ يُنْفَخَ فِيهَا وَلَيْسَ بِنَافِخٍ (بخاری)

حضرت عبد اللہ بن عباس رضی اللہ عنہما کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ جس نے (کسی جاندار کی) تصویر بنائی اس کو عذاب دیا جائے گا اور (اس سے خلاصی کیلئے) اس کو کہا جائے گا کہ وہ اس تصویر میں روح پھونکے جو وہ پھونک نہ سکے گا (اس لئے اس کا عذاب بہت زیادہ مدت تک چلے گا)۔

عَنْ عَائِشَةَ قَالَتْ قَالَ رَسُولُ اللَّهِ ﷺ إِنَّ أَصْحَابَ هَذِهِ الصُّورِ يُعَذَّبُونَ يَوْمَ الْقِيَامَةِ وَيُقَالُ لَهُمْ أَخْيُورًا مَا خَلَقْتُمْ (بخاری و مسلم)

حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم نے فرمایا یہ تصویروں (کے بنانے) والے قیامت کے دن عذاب دیئے جائیں گے اور ان سے کہا جائے گا کہ (اگر عذاب سے خلاصی چاہتے ہو تو) جو صورتیں تم نے بنائی ہیں ان کو زندہ کر دو (اور ان میں روح پھونک دو جو وہ کر نہیں سکیں گے لہذا ان کو بہت لمبے عرصہ تک عذاب بھگتنا پڑے گا)۔

جاندار کی تصویریں رکھنا جائز نہیں

عَنْ عَائِشَةَ أَنَّ النَّبِيَّ ﷺ لَمْ يَكُنْ يَتْرُكُ فِي بَيْتِهِ شَيْئًا فِيهِ تَصَالِيْبٌ إِلَّا نَقَضَهُ

(بخاری) ص

حضرت عائشہ رضی اللہ عنہا سے روایت ہے کہ نبی صلی اللہ علیہ وسلم اپنے گھر میں کوئی ایسی چیز نہ چھوڑتے تھے

جس پر (جاندار کی) تصویریں (بنی) ہوں بلکہ آپ اس چیز کو (توڑنے والی ہوتی تو) توڑ دیتے تھے (اور کاٹنے والی ہوتی تو کاٹ دیتے تھے)۔

ک

عَنْ عَائِشَةَ أَنَّهَا كَانَتْ قَدِ اتَّخَذَتْ عَلَى سَهْوَةٍ لَهَا سِتْرًا فِيهِ تَمَائِيلُ فَهَتَكَهُ النَّبِيُّ ﷺ فَاتَّخَذَتْ مِنْهُ نَمْرُقَتَيْنِ فَكَانَتَا فِي الْبَيْتِ يَجْلِسُ عَلَيْهِمَا (بخاری و مسلم)

حضرت عائشہ رضی اللہ عنہا سے روایت ہے کہ انہوں نے اپنی ایک کھڑکی پر ایک پردہ ڈالا جس پر تصویریں بنی ہوئی تھیں نبی ﷺ نے اس کو (دیکھا تو) پھاڑ ڈالا (جس سے تصویریں باقی نہ رہیں) حضرت عائشہ رضی اللہ عنہا کہتی ہیں پھر میں نے اس کی دو گدیاں بنا لیں جن پر رسول اللہ ﷺ بیٹھتے تھے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ أَنَانِي جِبْرَيْلُ عَلَيْهِ السَّلَامُ قَالَ أَتَيْتُكَ الْبَارِحَةَ فَلَمْ يَمْنَعْنِي أَنْ أَكُونَ دَخَلْتُ إِلَّا أَنَّهُ كَانَ عَلَى الْبَابِ تَمَائِيلُ وَكَانَ فِي الْبَيْتِ كَلْبٌ فَمَرُّ بِرَأْسِ التَّمْثَالِ الَّذِي عَلَى بَابِ الْبَيْتِ فَيَقْطَعُ فَيَصِيرُ كَهَيْئَةِ الشَّجَرَةِ وَمُرٌّ بِالسِّتْرِ فَلْيُقْطَعُ فَلْيُجْعَلْ وَسَادَتَيْنِ مِنْبُودَتَيْنِ تُوَطَّانِ وَمُرٌّ بِالْكَلْبِ فَلْيُخْرَجْ ففَعَلَ رَسُولُ اللَّهِ ﷺ (ترمذی و ابو داؤد)

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا میرے پاس جبرئیل علیہ السلام آئے اور کہا کہ میں آپ کے پاس کل رات آیا تھا اور میرے داخل ہونے میں صرف یہ رکاوٹیں تھیں کہ (ایک تو دروازے پر کچھ مورتی نما اجسام (یعنی جاندار کی شکل کے کھلونے) تھے اور (دوسرے یہ کہ) گھر میں ایک منقش پردہ تھا جس پر (جاندار کی) تصویریں تھیں اور (تیسرے یہ کہ) گھر میں ایک کتا تھا تو گھر کے دروازے پر جو مورتی ہے اس کے بارے میں حکم دیجئے کہ اس (کے سر) کو کاٹ دیا جائے تاکہ (سر کٹنے کے بعد) دھڑ درخت کی طرح ہو جائے اور پردے کے بارے میں حکم دیجئے کہ اس کو (تصویروں سمیت) کاٹ دیا جائے اور کپڑے کے دو ٹکڑوں کی دو بچھانے والی گدیاں بنالی جائے جو (پیروں تلے) روندی جائیں اور کتے کے بارے میں حکم دیجئے کہ اس کو (گھر سے) باہر نکال دیا جائے۔ تو رسول اللہ ﷺ نے ایسا ہی کیا۔

تصویر سازی بطور پیشہ

عَنْ سَعِيدِ بْنِ أَبِي الْحَسَنِ قَالَ كُنْتُ عِنْدَ ابْنِ عَبَّاسٍ إِذْ جَاءَهُ رَجُلٌ فَقَالَ يَا ابْنَ عَبَّاسٍ إِنِّي رَجُلٌ إِنَّمَا مَعِيشَتِي مِنْ صَنْعَةِ يَدِي وَإِنِّي أَصْنَعُ هَذِهِ التَّصَاوِيرَ فَقَالَ ابْنُ عَبَّاسٍ لَا أَحَدِيكَ إِلَّا مَا سَمِعْتُ مِنْ رَسُولِ اللَّهِ ﷺ سَمِعْتُهُ يَقُولُ مَنْ صَوَّرَ صُورَةً فَإِنَّ اللَّهَ مُعَذِّبُهُ حَتَّى يَنْفَخَ فِيهِ الرُّوحَ وَلَيْسَ بِنَافِخٍ فِيهَا أَبَدًا فَرَبَّ الرَّجُلِ رُبُوعَةً شَدِيدَةً وَاصْفَرَّ وَجْهُهُ فَقَالَ وَيْحَكَ إِنَّ أُبَيْتَ إِلَّا أَنْ تَصْنَعَ فَعَلَيْكَ بِهِذَا الشَّجَرِ وَكُلِّ شَيْءٍ لَيْسَ فِيهِ رُوحٌ (بخاری)

سعید بن ابوالحسن رحمہ اللہ کہتے ہیں میں حضرت عبداللہ بن عباس رضی اللہ عنہما کے پاس بیٹھا تھا کہ ان کے پاس ایک شخص آیا اور اس نے کہا اے ابن عباس میں ایسا شخص ہوں کہ میرا گزارہ اپنی دستکاری سے ہوتا ہے اور میں یہ (جانداروں کی) تصویریں بناتا ہوں (تو میرا کسب معاش درست ہے نا؟) حضرت عبداللہ بن عباس رضی اللہ عنہما نے فرمایا کہ نہیں۔ میں تمہیں وہ حدیث سناتا ہوں جو میں نے خود رسول اللہ صلی اللہ علیہ وسلم سے سنی تھی۔ میں نے آپ صلی اللہ علیہ وسلم کو یہ فرماتے ہوئے سنا کہ جس نے (کسی جاندار کی) تصویر بنائی تو اللہ تعالیٰ اس کو عذاب دیتے رہیں گے یہاں تک کہ وہ اس (تصویر) میں روح پھونکے جو وہ کبھی نہیں پھونک سکے گا۔ (یہ حدیث سن کر) وہ شخص سخت خوفزدہ ہو گیا اور اس کا چہرہ زرد پڑ گیا (کہ اب کیا کروں اور کسب معاش کی کیا صورت ہو۔ اس کی یہ حالت دیکھ کر) حضرت عبداللہ بن عباس رضی اللہ عنہما نے فرمایا ارے بھئی اگر تمہیں یہی کام کرنا ہے تو پھر یہ درخت اور غیر جاندار چیزوں کی تصویر بنا لیا کرو (بس جاندار کی نہ بنایا کرو)۔

باب: 64

کون سے جانور حلال ہیں اور کون سے حرام ہیں

گوہ

شروع میں نبی ﷺ عادت نہ ہونے کی وجہ سے گوہ کو خود کھانا پسند نہ کرتے تھے لیکن دوسروں کو منع بھی نہیں کیا۔

عَنْ ابْنِ عُمَرَ قَالَ قَالَ رَسُولُ اللَّهِ ﷺ أَلْضَبُّ لَسْتُ آكُلُهُ وَلَا أُحْرِمُهُ (بخاری و مسلم)
حضرت عبداللہ بن عمر ؓ کہتے ہیں رسول اللہ ﷺ نے فرمایا گوہ کو میں خود نہیں کھاتا لیکن اس کو حرام (بھی) نہیں کہتا۔

عَنْ ابْنِ عَبَّاسٍ أَنَّ خَالِدَ بْنَ الْوَلِيدِ أَخْبَرَهُ أَنَّهُ دَخَلَ مَعَ رَسُولِ اللَّهِ ﷺ عَلَى مَيْمُونَةَ وَهِيَ خَالَتُهُ وَخَالَتُ ابْنِ عَبَّاسٍ فَوَجَدَ عِنْدَهَا ضَبًّا مَحْنُودًا فَقَدَّمَتْ الضَّبَّ لِرَسُولِ اللَّهِ ﷺ فَرَفَعَ رَسُولُ اللَّهِ ﷺ يَدَهُ عَنِ الضَّبِّ فَقَالَ خَالِدٌ أَحْرَامُ الضَّبِّ يَا رَسُولَ اللَّهِ قَالَ وَلَكِنْ لَمْ يَكُنْ بَارِضٍ قَوْمِي فَأَجِدُنِي أَعَافُهُ قَالَ خَالِدٌ فَأَجْتَرَرْتُهُ فَأَكَلْتُهُ وَرَسُولُ اللَّهِ ﷺ يَنْظُرُ إِلَيَّ (بخاری و مسلم)

حضرت عبداللہ بن عباس ؓ سے روایت ہے کہ حضرت خالد بن ولید ؓ نے ان کو بتایا کہ وہ رسول اللہ ﷺ کے ساتھ حضرت ميمونہ رضی اللہ عنہا کے پاس گئے جو ان کی بھی خالہ تھیں اور حضرت عبداللہ بن عباس کی بھی خالہ تھیں۔ انہوں نے حضرت ميمونہ رضی اللہ عنہا کے پاس ایک بھیجی ہوئی گوہ

دیکھی۔ حضرت میمونہ رضی اللہ عنہا نے وہ گوہ رسول اللہ ﷺ کی خدمت میں پیش کی لیکن آپ نے اس سے اپنا ہاتھ ہٹا لیا۔ حضرت خالد ؓ نے پوچھا اے اللہ کے رسول کیا گوہ حرام ہے آپ ﷺ نے فرمایا (نہیں حرام تو نہیں) لیکن چونکہ میری قوم (یعنی حضرت حلیمہ رضی اللہ عنہا) کے علاقہ میں نہیں ہوتی تھی (اس لئے مجھے اس کی عادت نہیں) تو میری طبیعت اس کو پسند نہیں کرتی۔ حضرت خالد ؓ کہتے (اس پر) میں نے اس کو (اپنی طرف) کھینچ لیا اور اس کو کھایا جبکہ رسول اللہ ﷺ مجھے دیکھ رہے تھے۔ بعد میں نبی ﷺ نے گوہ کی عام حرمت بتلا دی۔

عَنْ عَبْدِ الرَّحْمَنِ بْنِ شَبَلٍ أَنَّ النَّبِيَّ ﷺ نَهَى عَنْ أَكْلِ الصَّبِّ (ابو داؤد)

حضرت عبد الرحمن بن شبل ؓ سے روایت ہے کہ نبی ﷺ نے گوہ کھانے سے منع فرمایا۔

عَنْ إِبْرَاهِيمَ عَنْ عَائِشَةَ أَنَّهَا أَهْدَى لَهَا الصَّبَّ فَسَأَلَتِ النَّبِيَّ ﷺ عَنْ أَكْلِهَا فَهَاهَا عَنْهُ فَبَجَاءَ سَائِلٌ فَأَرَادَتْ أَنْ تَطْعِمَهُ إِيَّاهُ فَقَالَ تَطْعِمِيَنَّهُ مَا لَا تَأْكُلِينَ (كتاب الآثار لمحمد)

ابراہیم نخعی رحمہ اللہ سے روایت ہے کہ حضرت عائشہ رضی اللہ عنہا کو ایک گوہ ہدیہ کی گئی۔ انہوں نے نبی ﷺ سے اس کے کھانے کے (جائز و ناجائز ہونے کے) بارے میں پوچھا تو آپ نے ان کو اس (کے کھانے) سے منع فرمایا۔ (اتنے میں) ایک سائل آیا۔ حضرت عائشہ رضی اللہ عنہا نے چاہا کہ وہ گوہ اس سائل کو دے دیں تو نبی ﷺ نے فرمایا (کیا) تم اس کو وہ چیز کھلاتی ہو جو (ناجائز ہونے کی وجہ سے) تم خود نہیں کھاتی ہو۔

پالتو گدھا حرام ہے

عَنْ أَبِي نَعْلَبَةَ الْخُسَنِيِّ أَنَّهُمْ غَزَوْا مَعَ رَسُولِ اللَّهِ ﷺ إِلَى خَيْبَرَ وَالنَّاسُ جِيَاعٌ فَوَجَدُوا فِيهَا حُمْرًا مِنْ حُمْرِ الْإِنْسِ فَذَبَحَ النَّاسُ مِنْهَا فَحَدَّثَ بِذَلِكَ النَّبِيُّ ﷺ فَأَمَرَ عَبْدَ الرَّحْمَنِ بْنَ عَوْفٍ فَأَذَّنَ فِي النَّاسِ أَلَّا يَنْ لَحْمَ حُمْرِ الْإِنْسِ لَا تَحِلُّ لِمَنْ يَشْهَدُ أَنِّي رَسُولُ اللَّهِ (نسائی)

حضرت ابو نعلبہ نخشی ؓ سے روایت ہے کہ مسلمان رسول اللہ ﷺ کے ساتھ غزوہ خیبر میں تھے (کھانے پینے کی چیزیں ختم ہو گئیں اور) لوگوں کو بھوک لگی تو ان کو (وہاں سے تو کچھ نہ ملا البتہ) کچھ پالتو گدھے مل گئے۔ لوگوں نے ان کو ذبح کیا (اور آگ جلا کر گوشت پکانے کیلئے دیگوں میں چڑھا دیا) نبی ﷺ سے اس کا ذکر کیا گیا تو آپ نے حضرت عبد الرحمن بن عوف ؓ کو (اعلان کرنے کا) حکم دیا۔ انہوں نے لوگوں میں اعلان کیا کہ (لوگو! سن لو کہ) جو شخص بھی اس بات کی گواہی دیتا ہے کہ میں اللہ کا رسول ہوں اس کے لئے پالتو گدھوں کا گوشت حلال نہیں۔

عَنْ الْبَرَاءِ بْنِ عَازِبٍ قَالَ أَمَرَ رَسُولُ اللَّهِ ﷺ فِي غَزْوَةِ خَيْبَرَ أَنْ نُلْقِيَ لُحُومَ الْحُمْرِ
الْأَهْلِيَّةِ نَيْتَةً وَنَضِيجَةً ثُمَّ لَمْ يَأْمُرْنَا بِأَكْلِهِ بَعْدُ (بخاری)

حضرت براء بن عازب رضی اللہ عنہ کہتے ہیں ہمیں رسول اللہ صلی اللہ علیہ وسلم نے غزوہ خیبر کے موقع پر حکم دیا کہ ہم پالتو گدھوں کا گوشت کچا بھی اور پکا ہوا بھی پھینک دیں۔ پھر بعد میں بھی آپ نے ہمیں کبھی اس کے کھانے کی اجازت نہیں دی۔

خچر حرام ہے

عَنْ خَالِدِ بْنِ الْوَلِيدِ قَالَ نَهَى رَسُولُ اللَّهِ عَنْ أَكْلِ لُحُومِ.....الْبُغَالِ (احمد)

قَالَ سَمِعْتُ رَسُولَ اللَّهِ ﷺ قَالَ لَا يَحِلُّ أَكْلُ لُحُومِ.....الْبُغَالِ (نسائی)

حضرت خالد بن ولید رضی اللہ عنہ کہتے ہیں رسول اللہ صلی اللہ علیہ وسلم نے خچر کا گوشت کھانے سے منع فرمایا۔ نسائی میں ہے کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ خچر کا گوشت کھانا حلال نہیں ہے۔

گھوڑا مکروہ ہے

بعض حدیثوں سے گھوڑے کی حلت معلوم ہوتی ہے لیکن مندرجہ ذیل حدیث میں ممانعت مذکور ہے جس سے معلوم ہوا کہ گھوڑا فی نفسہ تو حلال ہے لیکن کسی وجہ سے اس کے کھانے سے ممانعت کر دی گئی۔ بہت ممکن ہے اس کی وجہ یہ ہو کہ گھوڑا جہاد کا جانور ہے اور جہاد کی خاطر اس کی بقا کو اور اس کے تحفظ کو شریعت میں ترجیح دی گئی ہو۔

عَنْ خَالِدِ بْنِ الْوَلِيدِ قَالَ نَهَى رَسُولُ اللَّهِ ﷺ عَنْ أَكْلِ لُحُومِ الْخَيْلِ (احمد و نسائی)

حضرت خالد بن ولید رضی اللہ عنہ کہتے ہیں رسول اللہ صلی اللہ علیہ وسلم نے گھوڑے کا گوشت کھانے سے منع فرمایا

جلالہ جانور

جلالہ اس جانور کو کہتے ہیں جو نجاست کھاتا ہو اور نجاست کی بدبو اس کے گوشت اور دودھ میں پیدا ہو جائے۔ جب تک اس میں بدبو موجود ہو اس کا گوشت کھانا اور اس کا دودھ پینا منع ہے۔ البتہ اس کو نجاست سے الگ کر کے صاف غذائی جائے اور جب بدبو زائل ہو جائے تب اس کو استعمال کیا جائے۔

عَنْ ابْنِ عُمَرَ نَهَى رَسُولُ اللَّهِ ﷺ عَنْ أَكْلِ الْجَلَالَةِ وَالْبَانِيهَا (بخاری و مسلم)

حضرت عبد اللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے جلالہ جانور کا گوشت کھانے اور اس کا دودھ پینے سے منع فرمایا۔

میںڈک

عَنْ عَبْدِ الرَّحْمَنِ بْنِ عُثْمَانَ الْقُرَشِيِّ أَنَّ طَبِيْبًا سَأَلَ رَسُولَ اللَّهِ ﷺ عَنِ الصَّفْدِ عِ يَجْعَلُهَا فِي دَوَاءٍ فَنَهَى عَنْ قَتْلِهَا (ابو داؤد ونسائی)

حضرت عبدالرحمن بن عثمان ؓ سے روایت ہے کہ ایک طبیب نے رسول اللہ ﷺ سے میںڈک کے بارے میں پوچھا جس کو (مار کر اس کے اجزاء) وہ دوا میں ملاتا تھا۔ رسول اللہ ﷺ نے اس کو میںڈک قتل کرنے سے منع فرمایا۔

شکاری جانور اور پرندے

عَنِ ابْنِ عَبَّاسٍ قَالَ نَهَى رَسُولُ اللَّهِ ﷺ عَنْ كُلِّ ذِي نَابٍ مِنَ السَّبْعِ وَعَنْ كُلِّ ذِي مَخْلَبٍ مِنَ الطَّيْرِ (مسلم)

حضرت عبداللہ بن عباس ؓ کہتے ہیں رسول اللہ ﷺ نے ہر کچلی والے درندے اور بچوں سے شکار کرنے والے ہر پرندے کے کھانے سے منع فرمایا۔

مچھلی کون سی حلال ہے اور کون سی حرام ہے

عَنْ جَابِرٍ ؓ أَنَّ النَّبِيَّ ﷺ سُئِلَ عَنْ مَاءِ الْبَحْرِ فَقَالَ هُوَ الطَّهُورُ مَا وَهُ الْحِلُّ مِيتَتُهُ (ابن ماجہ واحمد)

حضرت جابر ؓ سے روایت ہے کہ نبی ﷺ سے سمندری پانی کے بارے میں پوچھا گیا (کہ کیا اس کے پانی سے وضو کرنا جائز ہے حالانکہ وہ نمکین ہوتا ہے) آپ ﷺ نے فرمایا (ہاں) اس کے پانی سے طہارت ہو سکتی ہے اور اس کی (کسی خارجی سبب سے) مردار مچھلی حلال ہے۔

عَنْ ابْنِ عُمَرَ قَالَ قَالَ رَسُولُ اللَّهِ ﷺ أُحِلَّ لَنَا مِيتَتَانِ وَدَمَانِ فَأَمَّا الْمِيتَتَانِ فَالْحَوْثُ وَالْجَرَادُ وَأَمَّا الدَّمَانِ فَالْكَبِدُ وَالطَّحَالُ (احمد)

حضرت عبداللہ بن عمر ؓ کہتے ہیں رسول اللہ ﷺ نے فرمایا ہمارے لئے دو مردار اور دو (جے ہوئے) خون کو کھانا حلال کیا گیا ہے۔ رہے مردار تو وہ مچھلی اور ٹڈی ہیں (کہ ان کے ذبح کرنے کی ضرورت نہیں) اور رہے خون تو وہ جگر اور تلی ہیں۔

عَنْ جَابِرٍ عَنِ النَّبِيِّ ﷺ قَالَ إِذَا طَفَا فَلَا تَأْكُلْهُ وَإِذَا جَزَرَ عَنْهُ فَكُلْهُ وَمَا كَانَ عَلَى حَافِيَةٍ فَكُلْهُ (دارقطنی)

حضرت جابر ؓ سے روایت ہے نبی ﷺ نے فرمایا جب مچھلی (اپنی طبعی موت مرجائے اور پانی

کے ساتھ بننے لگے تو اس کو نہ کھاؤ اور جو مچھلی اس وجہ سے مر جائے کہ پانی اس کو کنارے پر چھوڑ کر ہٹ گیا یا جس کو کسی خارجی سبب سے موت آئی ہو تو اس کو کھا لو۔

عَنْ عُمَرُوبْنِ دِينَارٍ قَالَ سَمِعْتُ جَابِرَ بْنَ عَبْدِ اللَّهِ يَقُولُ بَعَثَنَا رَسُولُ اللَّهِ ﷺ ثَلَاثَ مِائَةِ رَاكِبٍ أَمِيرُنَا أَبُو عَبِيدَةَ بْنُ الْجَرَّحِ نَرُضُدُ عَيْرُ قُرَيْشٍ فَأَقَمْنَا بِالسَّاحِلِ نِصْفَ شَهْرٍ فَأَصَابَنَا جُوعٌ شَدِيدٌ حَتَّى أَكَلْنَا الْخَبْطَ فَسُمِّيَ ذَلِكَ الْجَيْشُ جَيْشَ الْخَبْطِ فَأَلْقَى لَنَا الْبَحْرُ دَابَّةً وَفِي رِوَايَةٍ حُوتًا مِثْلَ الظَّرْبِ يُقَالُ لَهَا الْعَنْبَرُ فَأَكَلْنَا مِنْهُ نِصْفَ شَهْرٍ وَادَّهْنَا مِنْ وَدَاكِهِ حَتَّى ثَابَتْ إِلَيْنَا أَجْسَا مَنَا فَأَخَذَ أَبُو عَبِيدَةَ ضِلْعًا مِنْ أَضْلَاعِهِ فَنَصَبَهُ وَأَخَذَ رَحْلًا وَبَعِيرًا فَمَرَّ تَحْتَهُ وَفِي رِوَايَةٍ فَلَمَّا قَدِمْنَا الْمَدِينَةَ ذَكَرْنَا ذَلِكَ لِلنَّبِيِّ ﷺ فَقَالَ كُلُّوْا رِزْقًا أَخْرَجَهُ اللَّهُ أَطْعَمُونَا إِنْ كَانَ مَعَكُمْ فَأَتَاهُ بَعْضُهُمْ فَأَكَلَهُ (بخاری)

عمر بن دینار رحمہ اللہ کہتے ہیں میں نے حضرت جابر بن عبد اللہ ﷺ کو یہ فرماتے ہوئے سنا کہ رسول اللہ ﷺ نے ہم تین سو سواروں کو قریش کے (تجارتی) قافلہ کی گھات میں بھیجا۔ ہمارے امیر حضرت ابو عبیدہ بن جراح ﷺ تھے۔ ہم ساحل پر پندرہ دن سے کچھ زائد ٹھہرے۔ (کھانے پینے کی چیزیں ختم ہو گئیں) تو ہم سخت بھوک میں مبتلا ہوئے یہاں تک کہ (مجبور ہو کر) ہم نے گرے ہوئے پتے تک کھائے اور اسی کی وجہ سے وہ لشکر جمیش خبط (یعنی پتے کھانے والے) کے نام سے مشہور ہوا۔ اس دوران سمندر نے ایک بہت بڑی مچھلی ہماری طرف ڈال دی جس کا نام عنبر تھا۔ ہم نے پندرہ دن اس کا گوشت کھایا اور اس کی چربی جسموں پر ملی جس سے ہمارے جسم (جو ٹڈھال ہو گئے تھے) بحال ہو گئے۔ حضرت ابو عبیدہ ﷺ اس کی پسلیوں میں سے ایک پسلی لی اور اس کو کھڑا کیا اور کجاوہ اور اونٹ لیا اور (اس پر بیٹھ کر) اس پسلی کے نیچے سے گزر گئے۔ جب ہم مدینہ (منورہ) آئے تو ہم نے اس کا ذکر نبی ﷺ سے کیا۔ آپ نے فرمایا جو رزق اللہ تعالیٰ نے تمہارے لئے نکالا تم اس کو کھاؤ اور اگر تمہارے پاس کچھ موجود ہو تو ہمیں بھی (اس میں سے) کھلاؤ۔ ایک صاحب (کے پاس کچھ بچا ہوا گوشت تھا تو وہ) اس کو نبی ﷺ کے پاس لائے اور آپ نے اس کو تناول فرمایا۔

عَنْ عِكْرِمَةَ عَنِ ابْنِ عَبَّاسٍ قَالَ قَالَ كُلُّ مَا أَلْقَى الْبَحْرُ وَمَا صِيدَ مِنْهُ صَادَةٌ يَهُودِيٌّ أَوْ نَصْرَانِيٌّ أَوْ مَجُوسِيٌّ (بیہقی)

عکرمہ رحمہ اللہ سے روایت ہے حضرت عبد اللہ بن عباس ﷺ نے فرمایا ہر وہ مچھلی جس کو سمندر (یا دریا) نے کنارے پر اچھال ڈالا ہو یا جو سمندر (و دریا) میں شکار کی گئی ہو پھر شکار کرنے والا یہودی ہو یا عیسائی ہو یا مجوسی ہو اس کو کھا سکتے ہیں۔

مرغی حلال ہے

عَنْ أَبِي مُوسَى الْأَشْعَرِيِّ قَالَ رَأَيْتُ النَّبِيَّ ﷺ يَأْكُلُ دُجَاجًا (بخاری)

حضرت ابو موسی اشعری ؓ کہتے ہیں میں نے نبی ﷺ کو مرغی (کا گوشت) کھاتے ہوئے

دیکھا۔

فائدہ: عام شہری کالا کوا بھی چونکہ مرغی کی طرح مردار بھی کھاتا ہے اور دانا دنکا بھی کھاتا ہے اس

لئے امام ابو حنیفہ رحمہ اللہ اس کی حلت کا قول کرتے ہیں۔

خرگوش حلال ہے

عَنْ أَنَسٍ قَالَ أَنْفَجْنَا أَرْنَبًا بِمَرِّ الظُّهْرَانِ فَأَخَذْتُهَا فَاتَيْتُ بِهَا أَبَا طَلْحَةَ فَذَبَحَهَا وَبَعَثَ

إِلَى رَسُولِ اللَّهِ ﷺ بَوْرَكَهَا وَفَحَدَيْتُهَا فَقَبِلَهُ. (ترمذی)

حضرت انس ؓ کہتے ہیں میں نے ہم نے مرظہران میں ایک خرگوش کو اس کے بل سے نکلنے پر

مجبور کیا پھر میں نے اس کو پکڑ لیا۔ میں اس کو حضرت ابو طلحہ ؓ کے پاس لایا۔ انہوں نے اس کو ذبح کیا

اور اس کی پشت اور رانوں کو رسول اللہ ﷺ کی طرف (ہدیہ کے طور پر) بھیجا۔ آپ ﷺ نے اس کو

قبول فرمایا۔

جانور کی وہ سات چیزیں جن کا کھانا جائز نہیں

عَنْ مُجَاهِدٍ قَالَ كَرِهَ رَسُولُ اللَّهِ ﷺ مِنَ الشَّاةِ سَبْعًا الْمَرَارَةَ وَالْمَثَانَةَ وَالْعُدَّةَ وَالْحَيَا

وَالذُّكْرَ وَالْأَنْشِيَيْنِ وَالذَّمَّ. (كتاب الآثار لمحمد)

(تابعی) مجاہد رحمہ اللہ کہتے ہیں رسول ﷺ بکری کے (بلکہ کسی بھی حلال جانور کے) سات اعضاء

کھانے کو ناجائز فرماتے تھے یعنی پتہ اور مثانہ اور غدود اور جانور کی شرمگاہ اور آلہ تناسل اور نھیے (یعنی

کپورے) اور خون۔

کھانے کے آداب

کھانے سے پہلے اور بعد میں ہاتھ دھونا

عَنْ سَلْمَانَ قَالَ قَرَأْتُ فِي التَّوْرَةِ أَنَّ بَرَكََةَ الطَّعَامِ الْوُضُوءُ بَعْدَهُ فَذَكَرْتُ ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَرَكََةُ الطَّعَامِ الْوُضُوءُ قَبْلَهُ وَالْوُضُوءُ بَعْدَهُ (ترمذی و ابو داؤد)

حضرت سلمان فارسی رضی اللہ عنہ کہتے ہیں میں نے تورات میں پڑھا تھا کہ کھانے کی برکت کھانے کے بعد ہاتھ دھونے کلی کرنے میں ہے۔ اس کا ذکر میں نے نبی صلی اللہ علیہ وسلم سے کیا تو آپ نے فرمایا کھانے کی برکت (جس سے مراد یہ ہے کہ کھانے کی تھوڑی مقدار کفایت کر جائے اور اس سے جو غذائی فائدہ ہے وہ بھرپور حاصل ہو) کھانے سے پہلے (بھی) ہاتھ دھونے اور کلی کرنے میں ہے (کیونکہ ہاتھ نہ دھونے میں ہو سکتا ہے کہ مضر صحت اجزاء یا جراثیم جو ہاتھوں کو لگ گئے ہوں وہ کھانے کے ساتھ پیٹ میں جا کر بیماری کا سبب بنیں اور غذا سے فائدہ کی بجائے نقصان اور بیماری حاصل ہو) اور کھانے کے بعد (بھی) ہاتھ دھونے اور کلی کرنے میں ہے (کیونکہ ایسا نہ کرنے کی صورت میں دانتوں کی بیماریاں لگ سکتی ہیں اور دیگر نقصان بھی ہو سکتے ہیں جیسا کہ اگلی حدیث میں مذکور ہے)۔

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ بَاتَ وَفِي يَدِهِ غَمْرٌ لَمْ يَغْسِلْهُ فَأَصَابَهُ شَيْءٌ فَلَا يَلُومَنَّ إِلَّا نَفْسَهُ (ترمذی و ابو داؤد)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے اس حالت میں رات گزاری کہ اس کے ہاتھ پر (کھانے وغیرہ کی) چکنائی لگی ہو جس کو اس نے دھویا نہ ہو پھر اس کو کوئی تکلیف پہنچ جائے (مثلاً کوئی جانور چکنائی کی خوشبو سے اس کے پاس آ کر اس کو کاٹ لے) تو (چونکہ یہ اس کی اپنی کوتاہی کے سبب سے ہے لہذا) وہ صرف اپنے آپ کو (الزام دے کر) ملامت کرے۔

فائدہ: کھانے کے بعد ہاتھ دھونا اور کلی کرنا شرعا واجب نہیں ہے کسی چیز سے پونچھ لینا بھی کافی ہے اس کی دلیل یہ حدیث ہے۔

عَنْ عَبْدِ اللَّهِ بْنِ الْجَارِثِ بْنِ جَزْءٍ قَالَ قَالَ أُمِّي رَسُولُ اللَّهِ ﷺ بِخُبْزٍ وَلَحْمٍ وَهُوَ فِي الْمَسْجِدِ فَأَكَلَ وَأَكَلْنَا مَعَهُ ثُمَّ قَامَ فَصَلَّى وَصَلِينَا مَعَهُ وَلَمْ نَزِدْ عَلَى أَنْ مَسَحْنَا أَيْدِينَا بِالْحَصْبَاءِ (ابن ماجہ)

حضرت عبداللہ بن حارث ؓ کہتے ہیں جبکہ رسول اللہ ﷺ مسجد میں تھے آپ کے پاس روٹی اور گوشت لایا گیا تو آپ نے (وہ کھانا) کھایا اور ہم نے (بھی) آپ کے ساتھ کھایا پھر آپ کھڑے ہوئے اور نماز پڑھنے لگے اور ہم نے بھی آپ کے ساتھ نماز پڑھی اور ہم نے (ہاتھ وغیرہ نہیں دھوئے بلکہ) اس سے زیادہ نہیں کیا کہ ہم نے اپنے ہاتھوں کو ننگریوں سے پونچھ لیا۔

کھانا شروع کرتے ہوئے بسم اللہ پڑھنا

عَنْ عُمَرَ بْنِ أَبِي سَلَمَةَ قَالَ كُنْتُ غَلَامًا فِي حَجْرِ رَسُولِ اللَّهِ ﷺ فَقَالَ لِي رَسُولُ اللَّهِ ﷺ سَمِ اللَّهَ وَكُلْ بِيَمِينِكَ (بخاری و مسلم)

حضرت عمر بن ابی سلمہ ؓ کہتے ہیں میں بچہ تھا اور رسول اللہ ﷺ کی پرورش میں تھا آپ ﷺ نے مجھ سے فرمایا کہ (کھانا شروع کرتے ہوئے) بسم اللہ پڑھو اور اپنے دائیں ہاتھ سے کھاؤ۔

بسم اللہ نہ پڑھی جائے تو شیطان کھانے میں شریک ہو جاتا ہے

عَنْ جَابِرٍ قَالَ قَالَ رَسُولُ اللَّهِ ﷺ إِذَا دَخَلَ الرَّجُلُ بَيْتَهُ فَذَكَرَ اللَّهَ عِنْدَ دُخُولِهِ وَعِنْدَ طَعَامِهِ قَالَ الشَّيْطَانُ لَا مَبِيتَ لَكُمْ وَلَا عَشَاءَ وَإِذَا دَخَلَ فَلَمْ يَذْكُرِ اللَّهَ عِنْدَ دُخُولِهِ قَالَ الشَّيْطَانُ أَدْرَكْتُمُ الْمَبِيتَ وَإِذَا لَمْ يَذْكُرِ اللَّهَ عِنْدَ طَعَامِهِ قَالَ أَدْرَكْتُمُ الْعَشَاءَ (مسلم)

حضرت جابر ؓ کہتے ہیں رسول اللہ ﷺ نے فرمایا جب آدمی (دن بھر کے کام کاج سے فارغ ہو کر شام کو) اپنے گھر میں داخل ہوتا ہے اور اپنے داخلہ کے وقت اور اپنے کھانے پر اللہ کا نام لیتا ہے تو شیطان (اپنے پیروکاروں سے) کہتا ہے تمہارے لئے (اس گھر میں) نہ تو شب گزاری ہے اور نہ ہی رات کا کھانا ہے اور جب کوئی آدمی (اپنے گھر میں) داخل ہو اور داخل ہوتے وقت اللہ کا نام نہ لے تو شیطان (اپنے پیروکاروں سے) کہتا ہے (لو بھئی اس گھر میں) شب گزاری تو تم کو مل گئی اور جب وہ اپنے کھانے پر اللہ کا نام نہیں لیتا تو (شیطان) کہتا ہے (لو بھئی اس گھر میں تو) تم کو شب گزاری بھی مل گئی اور رات کا کھانا بھی مل گیا۔

عَنْ أَبِي أَيُّوبَ قَالَ قَالَ كُنَّا عِنْدَ النَّبِيِّ ﷺ فَقَرَّبَ طَعَامَ فَلَمْ أَرِطَعَامًا كَانَ أَكْبَرَ مِنْهُ
أَوَّلَ مَا أَكَلْنَا وَلَا أَقْلَ بَرَكَةً فِي آخِرِهِ قُلْنَا يَا رَسُولَ اللَّهِ كَيْفَ هَذَا قَالَ إِنَّا ذَكَرْنَا اسْمَ اللَّهِ
عَلَيْهِ حِينَ أَكَلْنَا ثُمَّ قَعَدَ مَنْ أَكَلَ وَلَمْ يُسَمِّ اللَّهَ فَأَكَلَ مَعَهُ الشَّيْطَانُ (شرح السنة)

حضرت ابوایوب انصاری رضی اللہ عنہ کہتے ہیں ہم نبی صلی اللہ علیہ وسلم کے ساتھ (بیٹھے) تھے کہ کھانا لایا گیا تو میں نے کوئی کھانا ایسا نہیں دیکھا کہ شروع میں جو ہم نے کھایا تو اس سے زیادہ کسی اور کھانے میں برکت ہو اور آخر میں جو ہم نے کھایا اس سے کم کسی اور کھانے میں برکت ہو۔ ہم نے پوچھا اے اللہ کے رسول یہ کیسے ہوا۔ آپ صلی اللہ علیہ وسلم نے فرمایا ہم نے جب کھانا شروع کیا (تو) ہم نے اس پر بسم اللہ پڑھی (اس کی وجہ سے کھانے میں برکت ہوئی اور تھوڑی مقدار کفایت کرتی گئی) پھر ایک ایسا شخص آکر بیٹھ گیا جس نے کھانا تو کھایا لیکن بسم اللہ نہیں پڑھی تو اس کے ساتھ شیطان (کو بیٹھنے اور کھانے کا موقع مل گیا لہذا اس) نے (بھی) کھایا (اس طرح سے اسی کھانے میں بے برکتی ہوگئی)۔

عَنْ حُدَيْفَةَ قَالَ إِنَّا حَضَرْنَا مَعَ رَسُولِ اللَّهِ ﷺ مَرَّةً طَعَامًا فَجَاءَتْ جَارِيَةٌ كَانَتْهَا تُدْفَعُ
فَدَهَبَتْ لِتَضَعَ يَدَهَا فِي الطَّعَامِ فَأَخَذَ رَسُولُ اللَّهِ ﷺ بِيَدِهَا ثُمَّ جَاءَ أَعْرَابِيٌّ كَانَمَا يُدْفَعُ
فَأَخَذَ بِيَدِهِ فَقَالَ رَسُولُ اللَّهِ ﷺ إِنَّ الشَّيْطَانَ يَسْتَحِلُّ الطَّعَامَ أَنْ لَا يُذْكَرَ اسْمُ اللَّهِ عَلَيْهِ
وَإِنَّهُ جَاءَ بِهَذِهِ الْجَارِيَةِ لِيَسْتَحِلَّ بِهَا فَأَخَذَتْ بِيَدِهَا فَجَاءَ بِهَذَا الْأَعْرَابِيُّ لِيَسْتَحِلَّ بِهِ فَأَخَذَتْ
بِيَدِهِ وَالَّذِي نَفْسِي بِيَدِهِ إِنْ يَدَهُ فِي يَدِي مَعَ يَدِهَا (مسلم)

حضرت حذیفہ رضی اللہ عنہ کہتے ہیں ہم ایک مرتبہ رسول اللہ صلی اللہ علیہ وسلم کے ساتھ ایک کھانے میں حاضر ہوئے۔ اتنے میں ایک بچی (تیزی سے) آئی گویا کہ اسے دھکیلا جا رہا تھا اور وہ کھانے میں ہاتھ ڈالنے لگی ہی تھی کہ رسول اللہ صلی اللہ علیہ وسلم نے اس کا ہاتھ پکڑ لیا پھر ایک بدوی آیا گویا کہ اسے دھکیلا جا رہا ہے تو رسول اللہ صلی اللہ علیہ وسلم نے اس کا بھی ہاتھ پکڑ لیا اور فرمایا شیطان (اپنے لئے) کھانے کو حلال کر لیتا ہے (اور کھانے پر قدرت حاصل کر لیتا ہے) اس وجہ سے کہ اس (کھانے) پر بسم اللہ نہیں پڑھی گئی۔ شیطان (پہلے) اس بچی کو (کھانے کی رغبت کا وسوسہ ڈال کر یہاں) لے آیا تاکہ اس کے ذریعے سے (اپنے لئے) کھانا حلال کر لے (اور کھانے میں شریک ہو جائے) کیونکہ یہ بچی اپنے لاپرواہی پن اور بیچنے کی وجہ سے بسم اللہ نہیں پڑھے گی) تو میں نے اس کا ہاتھ پکڑ لیا (تاکہ شیطان نہ کھا سکے) پھر شیطان اس بدوی کو لے آیا تاکہ (وہ اپنے گنوار پن کی وجہ سے بسم اللہ نہ پڑھے اور) شیطان کھانے میں شریک ہو سکے تو میں نے اس کا ہاتھ بھی پکڑ لیا (تاکہ اس کے ذریعے سے بھی شیطان کھانے میں شریک نہ ہو سکے۔ اور بسم اللہ نہ پڑھنے والے کے ہاتھ کے ساتھ شیطان کھانے کی طرف اپنا ہاتھ بھی بڑھاتا ہے) تو اس ذات کی

قسم جس کے قبضہ میں میری جان ہے (اس وقت) بچی کے ہاتھ کے ساتھ شیطان کا ہاتھ بھی میرے ہاتھ (اور قابو) میں ہے۔

شروع میں بسم اللہ پڑھنا بھول جائے تو جب یاد آئے اس وقت پڑھ لے
عَنْ عَائِشَةَ قَالَتْ قَالَ رَسُولُ اللَّهِ ﷺ إِذَا أَكَلَ أَحَدُكُمْ فَنَسِيَ أَنْ يَذْكُرَ اللَّهَ عَلَى طَعَامِهِ
فَلْيَقُلْ بِسْمِ اللَّهِ أَوْلَهُ وَآخِرَهُ (ترمذی و ابو داؤد)

حضرت عائشہ رضی اللہ عنہا کہتی ہیں رسول اللہ ﷺ نے فرمایا جب تم میں سے کوئی کھانا کھائے اور (شروع میں) اپنے کھانے پر اللہ کا ذکر کرنا (یعنی بسم اللہ پڑھنا) بھول جائے (اور بعد میں یاد آئے) تو وہ یوں کہہ لے بِسْمِ اللَّهِ أَوْلَهُ وَ آخِرَهُ (میں اللہ کے نام کے ساتھ کھاتا ہوں شروع میں بھی اور آخر میں بھی یعنی کھانے کے اول و آخر سمیت تمام حصوں پر اللہ کا نام ہے)

عَنْ أُمِّيَّةَ بِنِ مَخْشِيٍّ قَالَ كَانَ رَجُلٌ يَأْكُلُ فَلَمْ يُسَمِّ حَتَّى لَمْ يَبْقَ مِنْ طَعَامِهِ إِلَّا لُقْمَةٌ فَلَمَّا رَفَعَهَا إِلَى فِيهِ قَالَ بِسْمِ اللَّهِ أَوْلَهُ وَ آخِرَهُ فَضَحِكَ النَّبِيُّ ﷺ ثُمَّ قَالَ مَا زَالَ الشَّيْطَانُ يَأْكُلُ مَعَهُ فَلَمَّا ذَكَرَ اسْمَ اللَّهِ اسْتَقَاءَ مَا فِي بَطْنِهِ (ابو داؤد)

حضرت امیہ بن مخشیؓ کہتے ہیں کہ ایک شخص کھانا کھا رہا تھا (بھولے سے شروع میں) اس نے بسم اللہ نہیں پڑھی یہاں تک کہ اس کے کھانے کا صرف ایک لقمہ باقی رہ گیا۔ جب وہ (آخری) لقمہ اپنے منہ کی طرف لے جانے لگا تو (اس کو یاد آیا کہ بسم اللہ نہیں پڑھی تھی اس لئے اب اس نے) بِسْمِ اللَّهِ أَوْلَهُ وَ آخِرَهُ کے الفاظ کہہ لئے۔ اس پر نبی ﷺ مسکرائے اور فرمایا شیطان اس شخص کے ساتھ (شریک ہو کر کھانا) کھاتا رہا۔ پھر جب اس شخص نے بسم اللہ پڑھی تو شیطان نے جو کچھ (کھایا تھا اور) اس کے پیٹ میں تھا سب تے کر دیا۔

کھانے کے دوران بیٹھنے کی کیفیت

عَنْ أَبِي جُحَيْفَةَ قَالَ قَالَ النَّبِيُّ ﷺ لَا آكُلُ مِنْكُمْ إِذَا لَمْ يَكُنْ فِيكُمْ أَحَدٌ (بخاری)

حضرت ابو جحیفہؓ کہتے ہیں نبی ﷺ نے فرمایا میں ٹیک لگا کر (کھانا) نہیں کھاتا۔

فائدہ: ٹیک لگانے کی چار صورتیں ہیں جو سب ہی یہاں مراد ہیں۔

1- دائیں یا بائیں پہلو کو دیوار یا تکیہ پر سہارا دے۔

2- بائیں ہتھیلی سے زمین پر سہارا لگائے۔

3- چوڑی مار کر بیٹھے۔

4- کر کو گاؤں تک یہ یاد دیاوار سے لگائے۔

عَنْ عَبْدِ اللَّهِ بْنِ عَمْرٍو قَالَ مَا رُؤِيَ رَسُولُ اللَّهِ ﷺ يَأْكُلُ مُتَكِنًا قَطُّ (ابوداؤد)
حضرت عبداللہ بن عمرو رضی اللہ عنہ کہتے ہیں رسول اللہ ﷺ کو کبھی ٹیک لگا کر کھاتے نہیں دیکھا گیا۔

عَنْ أَنَسٍ قَالَ رَأَيْتُ النَّبِيَّ ﷺ مُقْعِيًا يَأْكُلُ تَمْرًا (مسلم)

حضرت انس رضی اللہ عنہ کہتے ہیں میں نے رسول اللہ ﷺ کو اکڑوں بیٹھ کر کھور کھاتے دیکھا۔

وَفِي رِوَايَةٍ أَنَّهُ كَانَ يَجْلِسُ لِلْأَكْلِ مُتَوَرِّكًا عَلَى رُكْبَتَيْهِ وَيَضَعُ بَطْنَ قَدَمَيْهِ الْيُسْرَى عَلَى

ظَهْرِ قَدَمَيْهِ الْيُمْنَى (الطب النبوی)

اور ایک روایت میں ہے کہ نبی ﷺ کھانے کے لئے گھٹنوں کے بل بیٹھتے تھے اور اپنے بائیں

پاؤں کا تلا اپنے دائیں پاؤں کی پشت پر رکھتے تھے۔

کھانا کس چیز پر رکھ کر کھائیں

عَنْ قَنَادَةَ عَنْ أَنَسٍ قَالَ مَا أَكَلَ النَّبِيُّ ﷺ عَلَى خِوَانٍ وَلَا فِي سَكْرَةٍ جَبَةٍ قِيلَ لِقَنَادَةَ

عَلَامٌ يَأْكُلُونَ قَالَ عَلَى السُّفْرِ (بخاری)

قنادہ رحمہ اللہ حضرت انس رضی اللہ عنہ کی یہ بات نقل کرتے ہیں کہ رسول اللہ ﷺ نے نہ تو (کبھی) تپائی

پر (رکھ کر کھانا) کھایا اور نہ ہی چھوٹی پیالیوں میں (کھانا) کھایا قنادہ سے پوچھا گیا کہ پھر صحابہ (کھانا)

کس چیز پر رکھ کر کھاتے تھے۔ انہوں نے جواب دیا کہ (زمین پر) دسترخوان (بچھا کر اس پر رکھ کر کھانا)

کھاتے تھے۔

کوئی بڑا موجود ہو تو اس سے پہلے کھانا شروع نہ کرنا

عَنْ حُدَيْفَةَ قَالَ كُنَّا إِذَا حَضَرْنَا مَعَ النَّبِيِّ ﷺ طَعَامًا لَمْ نَضْعُ أَيِّدِنَا حَتَّى يَبْدَأَ رَسُولُ

اللَّهِ ﷺ فَيَضَعُ يَدَهُ (مسلم)

حضرت حذیفہ کہتے ہیں جب ہم نبی ﷺ کے ساتھ کسی کھانے میں حاضر ہوتے تو ہم اس وقت

تک (کھانے کی طرف) اپنے ہاتھ نہ بڑھاتے تھے یہاں تک کہ رسول اللہ ﷺ شروع کرتے اور اپنا

ہاتھ بڑھاتے۔

دائیں ہاتھ سے کھانا

عَنْ ابْنِ عَمْرٍو قَالَ قَالَ رَسُولُ اللَّهِ ﷺ إِذَا أَكَلَ أَحَدُكُمْ فَلْيَأْكُلْ بِيَمِينِهِ وَإِذَا شَرِبَ

فَلْيَشْرَبْ بِيَمِينِهِ (مسلم)

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا جب تم میں سے کوئی کھانا کھائے تو اپنے دائیں ہاتھ سے کھائے اور جب پانی پئے تو اپنے دائیں ہاتھ سے پئے۔

عَنِ ابْنِ عُمَرَ قَالَ قَالَ رَسُولُ اللَّهِ ﷺ لَا يَأْكُلَنَّ أَحَدُكُمْ بِشِمَالِهِ وَلَا يَشْرَبَنَّ بِهَا فَإِنَّ الشَّيْطَانَ يَأْكُلُ بِشِمَالِهِ وَيَشْرَبُ بِهَا (مسلم)

حضرت عبداللہ عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا تم میں سے کوئی نہ اپنے بائیں ہاتھ سے کھائے اور نہ اس سے پئے کیونکہ شیطان اپنے بائیں ہاتھ سے کھاتا ہے اور اس سے پیتا ہے (اور وہی ایسی باتوں کو لوگوں میں مزین اور مرغوب بناتا ہے)۔

تین انگلیوں سے کھانا

عَنْ كَعْبِ بْنِ مَالِكٍ قَالَ كَانَ رَسُولُ اللَّهِ ﷺ يَأْكُلُ بِثَلَاثَةِ أَصَابِعٍ (مسلم)

حضرت کعب بن مالک رضی اللہ عنہ کہتے ہیں رسول اللہ صلی اللہ علیہ وسلم تین انگلیوں سے (یعنی انگوٹھے اور شہادت کی انگلی اور درمیانی انگلی سے) کھاتے تھے۔

فائدہ: جو روٹی خشک ہو مثلاً جو کی روٹی اس کو پیٹنا مشکل ہوتا ہے اس میں یہی صورت ہے کہ اس کا ٹکڑا لیا اور سالن میں بھگو کر کھالیا۔ اس کام کو انگوٹھے سمیت تین انگلیوں سے باسانی کیا جاسکتا ہے۔ لیکن گندم کی روٹی کا ٹکڑا جو پیٹنا جاسکتا ہے اس کے لئے چوتھی انگلی کی مدد کی ضرورت ہوتی ہے اور ایسی صورت میں نبی صلی اللہ علیہ وسلم چوتھی انگلی سے مدد لیا کرتے تھے۔

عَنْ عَامِرِ بْنِ رَبِيعَةَ قَالَ كَانَ رَسُولُ اللَّهِ ﷺ يَأْكُلُ بِثَلَاثَةِ أَصَابِعٍ وَيَسْتَعِينُ بِالرَّابِعَةِ (طبرانی)

حضرت عامر بن ربیعہ رضی اللہ عنہ کہتے ہیں رسول اللہ صلی اللہ علیہ وسلم تین انگلیوں سے کھاتے تھے اور (ضرورت پڑنے پر) چوتھی انگلی سے مدد لیا کرتے تھے۔

اپنے سامنے سے کھانا

عَنْ عُمَرَ بْنِ أَبِي سَلَمَةَ قَالَ كُنْتُ غَلَامًا فِي حَجْرِ رَسُولِ اللَّهِ ﷺ وَكَانَتْ يَدِي تَطْبِشُ فِي الصَّحْفَةِ فَقَالَ لِي رَسُولُ اللَّهِ ﷺ..... كُلْ مِمَّا يَلِيكَ (بخاری و مسلم)

حضرت عمر بن ابی سلمہ رضی اللہ عنہ کہتے ہیں میں بچہ تھا اور رسول اللہ صلی اللہ علیہ وسلم کی پرورش میں تھا اور (کھانا کھاتے ہوئے) میرا ہاتھ پوری پلیٹ میں گھومتا تھا (یعنی میں دوسروں کے آگے سے بھی کھا لیتا تھا) تو رسول اللہ صلی اللہ علیہ وسلم نے مجھ سے فرمایا کہ اپنے سامنے سے کھایا کرو۔

برتن کے کنارے سے کھانا بیچ میں سے نہیں

عَنْ ابْنِ عَبَّاسٍ عَنِ النَّبِيِّ ﷺ أَنَّهُ أَتَى بِقِصْعَةٍ مِنْ ثَرِيدٍ فَقَالَ كُلُوا مِنْ جَوَابِهَا وَلَا تَأْكُلُوا مِنْ وَسْطِهَا فَإِنَّ الْبَرَكَاتَ تَنْزِلُ فِي وَسْطِهَا (ترمذی)

حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم کے پاس (شوربے گوشت میں روٹی کے ٹکڑے بھگو کر بنایا گیا) ثرید کا پیالہ لایا گیا تو آپ صلی اللہ علیہ وسلم نے (موجود لوگوں سے) فرمایا اس کے کناروں سے کھاؤ اور (شروع ہی میں) اس کے بیچ سے مت کھاؤ کیونکہ (کھانے میں جو) برکت (اترتی ہے وہ) برتن کے بیچ کے حصہ میں اترتی ہے۔

بھنے ہوئے گوشت کو چھری سے کاٹ کر کھانا

عَنِ الْمُغِيرَةِ بْنِ شُعْبَةَ قَالَ ضَفَّتْ رَسُولَ اللَّهِ ﷺ ذَاتَ لَيْلَةٍ فَأَمَرَ بِجَنْبِ فَشَوِيَ ثُمَّ أَخَذَ الشُّفْرَةَ فَجَعَلَ يَحْزُلِي مِنْهُ (ابوداؤد)

حضرت مغیرہ بن شعبہ رضی اللہ عنہ کہتے ہیں ایک رات میں رسول اللہ صلی اللہ علیہ وسلم کا مہمان بنا تو آپ نے (میری خاطر) پہلو کا گوشت بھنویا پھر چھری لی اور آپ وہ کاٹ کاٹ کر مجھے دینے لگے۔

دانٹوں سے نوح کر کھانا

عَنْ أَبِي هُرَيْرَةَ قَالَ أَتَى رَسُولُ اللَّهِ ﷺ بِلَحْمٍ فَرَفَعَ إِلَيْهِ الدِّرَاعُ وَكَانَتْ تُعْجِبُهُ فَهَسَ مِنْهَا (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم کے پاس (پکا ہوا) گوشت آیا اور آپ کو دستی کا گوشت دیا گیا جو آپ کو بہت پسند تھا تو آپ نے اس کو دانٹوں سے نوح کر کھایا۔

پنیر کو چھری سے کاٹنا

عَنْ ابْنِ عُمَرَ قَالَ أَتَى النَّبِيَّ ﷺ بِجُبْنَةٍ فِي تَبُوكَ فَدَعَا بِالسِّكِّينِ فَسَمَّى وَقَطَعَ (ابوداؤد)

حضرت عبداللہ بن عمر رضی اللہ عنہ کہتے ہیں تبوک میں نبی صلی اللہ علیہ وسلم کے پاس پنیر لایا گیا آپ نے چھری منگوائی اور بسم اللہ پڑھ کر اس کو کاٹا (اور کھایا)۔

سالن ختم ہو جائے تو برتن کو پونچھنا

عَنْ نُبَيْشَةَ عَنْ رَسُولِ اللَّهِ ﷺ قَالَ مَنْ أَكَلَ فِي قِصْعَةٍ فَلِحْسَهَا اسْتُغْفِرَتْ لَهُ الْقِصْعَةُ (احمد و ترمذی)

حضرت میثمؓ سے روایت ہے رسول اللہ ﷺ نے فرمایا جس نے کسی پیالے میں کھایا پھر (آخر میں) اس کو پونچھ لیا تو (چونکہ اس نے اللہ تعالیٰ کے رزق کی قدر کی) تو پیالہ اس کے لئے دعائے مغفرت کرتا ہے۔

کوئی لقمہ گر جائے تو اس کو صاف کر کے کھانا

عَنْ جَابِرٍ قَالَ سَمِعْتُ النَّبِيَّ ﷺ يَقُولُ إِنَّ الشَّيْطَانَ يَحْضُرُ أَحَدَكُمْ عِنْدَ كُلِّ شَيْءٍ مِنْ شَأْنِهِ حَتَّى يَحْضُرَهُ عِنْدَ طَعَامِهِ فَإِذَا سَقَطَتْ مِنْ أَحَدِكُمُ اللَّقْمَةُ فَلْيَمِطْ مَا كَانَ بِهَا مِنْ أَدَى ثُمَّ لْيَأْكُلْهَا وَلَا يَدْعُهَا لِلشَّيْطَانِ (مسلم)

حضرت جابرؓ کہتے ہیں میں نے نبی ﷺ کو یہ فرماتے ہوئے سنا کہ شیطان (آدمی کو کسی طرح سے نقصان پہنچانے کے لئے) تم میں سے (ہر) ایک کے پاس اس سے متعلق ہر کام کے وقت حاضر ہوتا ہے یہاں تک کہ اس کے کھانے کے وقت بھی حاضر ہوتا ہے تو جب (کھانا کھاتے ہوئے) تم میں سے کسی سے لقمہ گر جائے تو وہ (لقمہ اٹھالے اور) اس پر لگی ہوئی مٹی کو دور کر دے پھر اس لقمہ کو کھالے اور اس کو شیطان کے لئے نہ چھوڑے (کہ شیطان اس طرح تم سے اللہ تعالیٰ کی نعمت کی ناقدری کرواتا ہے)

کھانے سے فارغ ہو کر انگلیاں چاٹنا

عَنْ جَابِرٍ أَنَّ النَّبِيَّ ﷺ أَمَرَ بِلَعْقِ الْأَصَابِعِ وَالصَّحْفَةِ وَقَالَ إِنَّكُمْ لَا تَدْرُونَ فِي آيَةِ الْبَرَكَاتِ (مسلم)

حضرت جابرؓ سے روایت ہے کہ نبی ﷺ نے (کھانے سے فراغت پر) انگلیوں کو اور برتن کو چاٹنے کا حکم دیا اور فرمایا تم نہیں جانتے کہ کونسی (انگلی میں لگے ہوئے کھانے کے ذرات میں یا کون سے لقمہ) میں برکت ہے۔

کھانے سے فراغت پر دعا

عَنْ أَبِي أُمَامَةَ أَنَّ النَّبِيَّ ﷺ كَانَ إِذَا رَفَعَ مَائِدَتَهُ قَالَ الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ غَيْرَ مُكْفَى وَلَا مُؤَدَّعٍ وَلَا مُسْتَعْنَى عَنْهُ رَبُّنَا (بخاری)

حضرت ابو امامہؓ سے روایت ہے کہ نبی ﷺ جب اپنا دسترخوان اٹھاتے (یعنی کھانے سے فارغ ہوتے) تو یوں فرماتے الْحَمْدُ لِلَّهِ حَمْدًا كَثِيرًا طَيِّبًا مُبَارَكًا فِيهِ غَيْرَ مُكْفَى وَلَا مُؤَدَّعٍ وَلَا مُسْتَعْنَى عَنْهُ رَبُّنَا یعنی تمام تعریفیں اللہ کے لئے ہیں ایسی جو کثیر ہیں پاکیزہ ہیں بابرکت ہیں کفایت

نہ کرنے والی غیر مطلوب نہیں ہیں اور ان سے بے نیازی نہیں ہے۔ آپ ہمارے رب ہیں (ہماری حمد و دعا کو قبول فرمائے۔)

عَنْ أَبِي سَعِيدٍ الْخُدْرِيِّ قَالَ كَانَ رَسُولُ اللَّهِ ﷺ إِذَا فَرَعَ مِنْ طَعَامِهِ قَالَ الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ (ترمذی و ابو داؤد)

حضرت ابوسعیدؓ کہتے ہیں رسول اللہ ﷺ نے جب اپنے کھانے سے فارغ ہوتے تو (کبھی) یہ دعا کرتے الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ تمام تعریفیں اللہ کے لئے ہیں جس نے ہمیں کھلایا اور پلایا اور مسلمان بنایا۔

عَنْ أَبِي أَيُّوبَ قَالَ كَانَ رَسُولُ اللَّهِ ﷺ إِذَا أَكَلَ أَوْ شَرِبَ قَالَ الْحَمْدُ لِلَّهِ الَّذِي أَطْعَمَ وَسَقَى وَسَوَّغَهُ وَجَعَلَ لَهُ مَخْرَجًا (ابو داؤد)

حضرت ابویوب انصاریؓ کہتے ہیں رسول اللہ ﷺ جب کچھ کھاتے تھے یا پیتے تھے تو (کبھی) یہ فرماتے تھے الْحَمْدُ لِلَّهِ الَّذِي أَطْعَمَ وَسَقَى وَسَوَّغَهُ وَجَعَلَ لَهُ مَخْرَجًا (تمام تعریفیں اللہ کے لئے ہیں جس نے کھلایا اور پلایا اور (کھانے پینے کی) چیز کو سہولت سے حلق میں داخل کیا اور پھر اس کے لئے نکلنے کی راہ بنائی۔)

پھلوں سے بھونگے نکالنا

عَنْ أَنَسٍ قَالَ أَتَى النَّبِيَّ ﷺ بِتَمْرٍ عَتِيقٍ فَجَعَلَ يَفْتَتِشُهُ وَيُخْرِجُ السُّوسَ مِنْهُ (ابو داؤد)

حضرت انسؓ کہتے ہیں نبی ﷺ کے پاس کچھ پرانے چھوہارے لائے گئے تو آپ نے ان کو توڑ کر دیکھنے لگے اور ان سے بھونگے نکالنے لگے۔

کچا لہسن اور پیاز کھانا

عَنْ جَابِرٍ أَنَّ النَّبِيَّ ﷺ قَالَ مَنْ أَكَلَ ثَوْمًا أَوْ بَصَلًا فَلْيَعْتَزِلْنَا أَوْ قَالَ فَلْيَعْتَزِلْ مَسْجِدَنَا وَأَنَّ النَّبِيَّ ﷺ أَتَى بِقَدْرِ فِيهِ خَضِرَاتٌ مِنْ بُقُولٍ فَوَجَدَ لَهَا رِيحًا فَقَالَ قَرِّبُوهَا إِلَيَّ بَعْضُ أَصْحَابِهِ وَقَالَ كُلُّ فِائِي أَنَا جِئِي مَنْ لَا تَنَاجِي (بخاری و مسلم)

حضرت جابرؓ سے روایت ہے کہ نبی ﷺ نے فرمایا جو (کچا) لہسن یا پیاز کھائے تو (جب تک اس کی بو موجود ہے) وہ ہم سے یا ہماری مسجد سے دور رہے (اور ایک روایت میں یہ الفاظ ہیں فَلَا يَقْرَبَنَّ مَسْجِدَنَا یعنی وہ ہماری مسجدوں میں نہ آئے) اور نبی ﷺ کے پاس ایک ہنڈیا لائی گئی جس میں کچی سبزیاں (مثلاً لہسن، پیاز اور ادک وغیرہ) پڑی ہوئی تھیں۔ آپ نے جب اس میں (لہسن اور پیاز کی)

ہو پائی تو فرمایا یہ فلاں صحابی کو دے دو اور ان سے فرمایا تم کھاؤ کیونکہ میں (فرشتوں سے خصوصاً جبرئیل سے) بات چیت کرتا ہوں جن سے تم نہیں کرتے۔

عَنْ أَبِي أَيُّوبَ قَالَ كَانَ النَّبِيُّ ﷺ إِذَا أُتِيَ بِطَعَامٍ أَكَلَ مِنْهُ وَبَعَثَ بِفَضْلِهِ إِلَيَّ وَأَنَّهُ بَعَثَ إِلَيَّ يَوْمًا بِقِصْعَةٍ وَلَمْ يَأْكُلْ مِنْهَا لِأَنَّ فِيهَا ثَوْمًا فَسَأَلْتُهُ أَحْرَامٌ هُوَ قَالَ لَا وَلَكِنْ أَكْرَهُهُ مِنْ أَجْلِ رِيحِهِ قَالَ فَإِنِّي أَكْرَهُهُ مَا كَرِهْتَ (مسلم)

حضرت ابوایوب انصاری رضی اللہ عنہ کہتے ہیں نبی صلی اللہ علیہ وسلم کے پاس جب کھانا لایا جاتا تھا تو آپ اس میں سے کچھ کھاتے تھے اور باقی مجھے بھجوادیتے تھے۔ ایک دن آپ صلی اللہ علیہ وسلم نے پورا برتن ہی مجھے بھجوادیا اور خود اس میں سے کچھ تناول نہیں فرمایا کیونکہ اس میں (کچا) لہسن پڑا ہوا تھا۔ میں نے آپ صلی اللہ علیہ وسلم سے پوچھا کہ کیا وہ حرام ہے آپ نے فرمایا نہیں لیکن اس کی بو کی وجہ سے میں اسے (کھانا) پسند نہیں کرتا۔ حضرت ابوایوب انصاری رضی اللہ عنہ نے (کمال اتباع میں) عرض کیا جس چیز کو آپ ناپسند کرتے ہیں میں بھی (آئندہ کے لئے) اس کو ناپسند کرتا ہوں۔

عَنْ عَلِيٍّ قَالَ نَهَى رَسُولُ اللَّهِ ﷺ عَنْ أَكْلِ الثَّوْمِ إِلَّا مَطْبُوعًا (ترمذی و ابو داؤد)
حضرت علی رضی اللہ عنہ کہتے ہیں رسول اللہ صلی اللہ علیہ وسلم نے لہسن کھانے سے منع فرمایا (جبکہ مسجد میں آنا ہو ورنہ ممانعت سے مراد کراہت تزییہی ہے) مگر جبکہ وہ پکا ہوا ہو (کہ اس وقت اس کی بو مر جاتی ہے)۔
عَنْ أَبِي زَيْدٍ قَالَ سَأَلْتُ عَائِشَةَ عَنِ الْبَصْلِ فَقَالَتْ إِنَّ آخِرَ طَعَامٍ أَكَلَهُ رَسُولُ اللَّهِ ﷺ طَعَامٌ فِيهِ بَصَلٌ (ابو داؤد)

ابو زید درحکمہ اللہ کہتے ہیں میں نے حضرت عائشہ رضی اللہ عنہا سے پیاز (کھانے کے) بارے میں پوچھا تو انہوں نے بتایا کہ آخری کھانا جو رسول اللہ صلی اللہ علیہ وسلم نے کھایا وہ، وہ تھا جس میں پیاز پڑا ہوا تھا (اور کھانے میں پکا ہوا تھا)

جب چیز محدود تعداد میں ہو تو سب ایک مقدار میں لے کر کھائیں

عَنْ ابْنِ عُمَرَ قَالَ نَهَى رَسُولُ اللَّهِ ﷺ أَنْ يَقْرُنَ بَيْنَ التَّمْرَيْنِ حَتَّى يَسْتَأْذِنَ أَصْحَابَهُ (بخاری و مسلم)

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے اس سے منع فرمایا کہ (مجلس طعام میں شریک) کو شخص دو دو کھجوریں اٹھا کر کھائے (جبکہ اور لوگ ایک ایک کھجور لے کر کھا رہے ہوں) الا یہ کہ وہ اپنے دیگر (شریک طعام) ساتھیوں سے اجازت لے لے۔

کھانے کو عیب نہ لگائے

عَنْ أَبِي هُرَيْرَةَ قَالَ مَاعَابَ النَّبِيُّ ﷺ طَعَامًا قَطُّ إِذْ اشْتَهَاهُ أَكَلَهُ وَإِنْ كَرِهَهُ تَرَكَهُ

(بخاری و مسلم)

حضرت ابو ہریرہ رضی اللہ عنہ کہتے ہیں نبی صلی اللہ علیہ وسلم نے کبھی بھی کسی کھانے کو عیب نہیں لگایا اگر پسند ہوا تو کھا لیا اور اگر پسند نہ ہوا (اور دوسرا سالن موجود ہوا) تو (دوسرا کھا لیا اور) اس کو چھوڑ دیا۔

مسلمان کے لئے تھوڑا کھانا کفایت کرتا ہے

عَنْ أَبِي هُرَيْرَةَ أَنَّ رَجُلًا كَانَ يَأْكُلُ أَكْلًا كَثِيرًا فَأَسْلَمَ وَكَانَ يَأْكُلُ قَلِيلًا فَذَكَرَ ذَلِكَ

لِلنَّبِيِّ ﷺ فَقَالَ إِنَّ الْمُؤْمِنَ يَأْكُلُ فِي مَعَا وَوَاحِدٍ وَالْكَافِرُ يَأْكُلُ فِي سَبْعَةِ أَمْعَاءَ (بخاری)

حضرت ابو ہریرہ رضی اللہ عنہ سے روایت ہے کہ ایک شخص (حالت کفر میں) بہت کھایا کرتا تھا پھر وہ مسلمان ہو گیا تو کم کھانے لگا۔ اس کا ذکر نبی صلی اللہ علیہ وسلم سے کیا گیا تو آپ نے فرمایا (کامل) ایمان والا ایک آنت سے کھاتا ہے (کیونکہ اس میں حرص، لالچ اور نیدیدہ پن اور حسد نہیں ہوتا اور زیادہ کھانے سے حاصل ہونے والے موٹاپے سے بچتا ہے) جبکہ (عام طور سے) کافر (مذکورہ بالا خصلتوں کی بنا پر زیادہ کھاتا ہے اور لگتا ہے کہ اس کی سات آنتیں ہیں اور وہ ان) سات آنتوں سے کھاتا ہے۔

اگر کھانا کچھ کم ہو تو قناعت کرنی چاہئے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ طَعَامُ الْإِثْنَيْنِ كَافِي الثَّلَاثَةِ وَطَعَامُ الثَّلَاثَةِ كَافِي

الْأَرْبَعَةِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا دو آدمیوں کا کھانا تین کو کفایت کرنا چاہئے (یعنی تینوں کچھ کم پر قناعت کریں اس سے ان کی بھوک مٹ جائے گی اور ضروری قوت بھی حاصل ہو جائے گا) اور (اسی طرح) تین آدمیوں کا کھانا چار کو کافی ہونا چاہئے (یہ نہیں کہ اگر دو یا تین آدمیوں کا کھانا ہے تو وہ کسی نئے آنے والے کو جو کھانے کا حاجت مند بھی ہو کھانے میں اس وجہ سے شریک نہ کریں کہ یہ صرف ان کے لئے ہے بلکہ اپنے کھانے میں کچھ کمی کر کے ایک اور آدمی کی گنجائش نکالیں)۔

پینے کے آداب

تین سانس میں پئے ایک میں نہیں

عَنْ أَنَسٍ قَالَ كَانَ رَسُولُ اللَّهِ ﷺ يَتَنَفَّسُ فِي الشَّرْبِ ثَلَاثًا (بخاری و مسلم)
حضرت انس ؓ کہتے ہیں رسول اللہ ﷺ (کچھ) پینے کے درمیان (اکثر اوقات) تین دفعہ
سانس لیتے تھے۔

عَنْ ابْنِ عَبَّاسٍ قَالَ إِنَّ رَسُولَ اللَّهِ ﷺ كَانَ إِذَا شَرِبَ يَتَنَفَّسُ مَرَّتَيْنِ (شمائل ترمذی)
حضرت عبداللہ بن عباس ؓ کہتے ہیں کہ رسول اللہ ﷺ جب (پانی یا کوئی اور چیز) پیتے تھے تو
(کبھی پینے کے دوران) دو مرتبہ سانس لیتے تھے۔

عَنْ ابْنِ عَبَّاسٍ قَالَ قَالَ رَسُولُ اللَّهِ ﷺ لَا تَشْرَبُوا وَاحِدًا كَشَرْبِ الْبَعِيرِ وَلَكِنْ اشْرَبُوا
مَثْنَى وَثَلَاثَ وَسَمُوا إِذَا أَنْتُمْ شَرِبْتُمْ وَأَحْمَدُوا إِذَا أَنْتُمْ رَفَعْتُمْ (ترمذی)
حضرت عبداللہ بن عباس ؓ کہتے ہیں کہ رسول اللہ ﷺ نے فرمایا اونٹ کے پینے کی طرح ایک
ہی دفعہ میں (یعنی ایک سانس میں) مت پیو بلکہ دو دو سانسوں میں اور تین تین سانسوں میں پیو۔ اور
جب تم پینے لگو تو بسم اللہ پڑھو اور (بہتر ہے کہ ہر دفعہ سانس لیتے ہوئے ورنہ پی چکنے کے بعد آخری مرتبہ
جب تم) برتن منہ سے ہٹاؤ تو الحمد للہ کہو۔

برتن میں سانس لینا پھونکنا درست نہیں

عَنْ ابْنِ عَبَّاسٍ قَالَ نَهَى رَسُولُ اللَّهِ ﷺ أَنْ يَتَنَفَّسَ فِي الْإِنَاءِ أَوْ يُفَخَّ فِيهِ (ابوداؤد)
حضرت عبداللہ بن عباس ؓ کہتے ہیں کہ رسول اللہ ﷺ نے برتن میں سانس لینے یا پھونکنے سے
منع فرمایا (کیونکہ ایک تو یہ جانوروں کے پینے کا طریقہ ہے اور دوسرے اس بات کا اندیشہ ہے کہ سانس

کے ذریعہ میل یا گرد کے ذرات پینے کی چیز میں جاسکتے ہیں اور پھونکنے سے بعض اوقات منہ کی بو وغیرہ پانی کو متاثر کر دیتی ہے۔

عَنْ أَبِي سَعِيدٍ الْخُدْرِيِّ أَنَّ النَّبِيَّ ﷺ نَهَى عَنِ النَّفْحِ فِي الشَّرَابِ فَقَالَ رَجُلٌ الْقَدَاةَ أَرَاهَا فِي الْإِنَاءِ قَالَ أَهْرِفُهَا قَالَ فَإِنِّي لَا أُرْوِي مِنْ نَفْسٍ وَاحِدٍ قَالَ فَأَبِنِ الْقُدْحَ عَنْ فِيكَ ثُمَّ تَنَفَّسَ (ترمذی)

حضرت ابو سعید خدری رضی اللہ عنہ سے روایت ہے کہ نبی صلی اللہ علیہ وسلم نے پینے کی چیز میں پھونک مارنے سے منع فرمایا۔ (اس پر) ایک شخص نے کہا (بعض اوقات) برتن میں کوئی تنکا (وغیرہ) دیکھتا ہوں تو اس کو پرے کرنے کی خاطر مجھے پھونکنا پڑتا ہے۔ آپ صلی اللہ علیہ وسلم نے فرمایا (پھونک مارنے کے بجائے) کچھ پانی (وغیرہ) بہا دو (تا کہ تنکا بھی اس کے ساتھ بہہ جائے) اس شخص نے کہا ایک سانس میں (پانی) پینے سے میری پیاس نہیں بجھتی (اس لئے مجھے برتن میں سانس لینا پڑتا ہے) آپ صلی اللہ علیہ وسلم نے فرمایا کہ پیالہ (میں سانس نہ لو بلکہ اس) کو (پہلے) اپنے منہ سے دور کر لو پھر سانس لو۔

مشکیزہ کے منہ سے منہ لگا کر پانی پینا بہتر نہیں

عَنْ ابْنِ عَبَّاسٍ قَالَ نَهَى رَسُولُ اللَّهِ ﷺ عَنِ الشُّرْبِ مِنْ فِي السِّقَاءِ (بخاری و مسلم)
حضرت عبداللہ بن عباس رضی اللہ عنہما کہتے ہیں رسول اللہ صلی اللہ علیہ وسلم نے مشکیزہ کے منہ سے منہ لگا کر پانی پینے سے منع فرمایا (کیونکہ ہو سکتا ہے کہ پانی میں کوئی موذی چیز یا کیڑا ہو جو پانی کے ساتھ مشکیزہ کے اندر چلا گیا ہو۔ مشکیزہ کے منہ سے منہ لگا کر پینے میں وہ موذی چیز نظر نہیں آئے گی اور سیدھی منہ میں یا پیٹ میں چلی جائے گی علاوہ ازیں اس کا بھی اندیشہ ہوتا ہے کہ مشکیزہ کے منہ سے اچانک کہیں بہت زیادہ پانی آجائے اور منہ میں چلا جائے جو سخت خطرے کی بات ہے۔)

اگر مجبوری ہو تو مشکیزہ سے منہ لگا کر پینا جائز ہے۔

عَنْ كَبْشَةَ قَالَتْ دَخَلَ عَلَيَّ رَسُولُ اللَّهِ ﷺ فَشَرِبَ مِنْ فِي قَرْبَةٍ مُعَلَّقَةٍ قَائِمًا (ترمذی)
حضرت کبشہ رضی اللہ عنہا کہتی ہیں رسول اللہ صلی اللہ علیہ وسلم میرے ہاں تشریف لائے اور آپ نے کھڑے کھڑے لٹکے ہوئے مشکیزہ کے منہ سے منہ لگا کر پانی پیا (ایسا یا تو کسی بھی مجبوری کی وجہ سے کیا یا یہ تعلیم دینے کیلئے کیا کہ اس طرح پینا حرام نہیں ہے۔)

کھڑے ہو کر کھانا پینا

عَنْ أَنَسٍ عَنِ النَّبِيِّ ﷺ أَنَّهُ نَهَى أَنْ يَشْرَبَ الرَّجُلُ قَائِمًا (مسلم)

حضرت انس رضی اللہ عنہ سے روایت ہے کہ نبی صلی اللہ علیہ وسلم نے اس بات سے منع کیا کہ آدمی کھڑے ہو کر پانی پئے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا يَشْرَبَنَّ أَحَدٌ مِنْكُمْ قَائِمًا فَمَنْ نَسِيَ مِنْكُمْ فَلْيَسْتَقِئْ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تم (مسلمانوں) میں سے کوئی بھی ہرگز کھڑے ہو کر نہ پئے۔ اور تم میں سے جو کوئی بھول جانے کی وجہ سے (کھڑے ہو کر پی لے) تو (یہ) بذات خود ایسی بری بات ہے کہ بہتر یہ ہے کہ (یاد آنے پر وہ تے کر دے۔

فائدہ: کھڑے ہو کر پینے سے ممانعت تو اوپر کی حدیثوں سے معلوم ہوئی۔ ایسے ہی چونکہ نبی صلی اللہ علیہ وسلم سے عام طور پر کھڑے ہو کر کچھ کھانا یا کبھی ایک وقت بھی کھڑے ہو کر باقاعدہ کھانا کھانا منقول نہیں لہذا پینے پر قیاس کر کے کھڑے ہو کر کھانا کھانا بھی منع ہوگا۔ علاوہ ازیں اس میں کافروں اور فاسقوں کے ساتھ تشبہ بھی ہے جس سے بچنا ضروری ہے۔

البتہ کوئی چھوٹی موٹی چیز جیسے پان یا سونف یا ٹافی چلتے پھرتے یا کھڑے کھڑے منہ میں ڈال لی تو اس کی گنجائش ہے۔

عَنْ عَبْدِ اللَّهِ بْنِ عَمْرٍو قَالَ رَأَيْتُ رَسُولَ اللَّهِ ﷺ يَشْرَبُ قَائِمًا وَقَاعِدًا (ترمذی)
حضرت عبداللہ بن عمرو رضی اللہ عنہ کہتے ہیں میں نے رسول اللہ صلی اللہ علیہ وسلم کو (کسی مجبوری سے) کھڑے ہو کر (بھی) اور بیٹھ کر (بھی) پیتے دیکھا ہے۔

عَنِ ابْنِ عُمَرَ قَالَ كُنَّا نَأْكُلُ عَلَى عَهْدِ رَسُولِ اللَّهِ ﷺ وَنَحْنُ نَمْشِي وَنَشْرَبُ وَنَحْنُ قِيَامٌ (ترمذی)

حضرت عبداللہ بن عمر رضی اللہ عنہ کہتے ہیں ہم رسول اللہ صلی اللہ علیہ وسلم کے دور میں چلتے پھرتے کچھ کھالیا کرتے تھے اور (کبھی مجبوری سے) کھڑے کھڑے کچھ پی لیا کرتے تھے۔

زمزم کا پانی کھڑے ہو کر پینا

عَنِ ابْنِ عَبَّاسٍ قَالَ أَتَيْتُ النَّبِيَّ ﷺ بَدَلُوا مِنْ مَاءِ زَمْزَمَ فَشَرِبَ وَهُوَ قَائِمٌ (بخاری و مسلم)

حضرت عبداللہ بن عباس رضی اللہ عنہ کہتے ہیں میں نبی صلی اللہ علیہ وسلم کے پاس زمزم کے پانی کا ایک ڈول لے کر آیا تو آپ نے کھڑے کھڑے اسے نوش فرمایا۔

دودھ پینے پر

عَنْ ابْنِ عَبَّاسٍ قَالَ قَالَ رَسُولُ اللَّهِ ﷺ إِذَا سَقِيَ (أَحَدُكُمْ) لَبَنًا فَلْيَقُلْ اَللّٰهُمَّ بَارِكْ لَنَا فِيْهِ وَزِدْنَا مِنْهُ فَإِنَّهُ لَيْسَ شَيْءٌ يُجْزَى مِنْ الطَّعَامِ وَالشَّرَابِ إِلَّا اللَّبَنُ (ترمذی و ابوداؤد)

حضرت عبداللہ بن عباس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا جب تم میں سے کسی کو (اللہ تعالیٰ کی جانب سے) دودھ پلایا جائے (مراد یہ ہے کہ جب تم میں سے کوئی دودھ پئے تو وہ یوں کہے اَللّٰهُمَّ بَارِكْ لَنَا فِيْهِ وَزِدْنَا مِنْهُ (اے اللہ ہمیں اس میں برکت عطا فرما اور مزید عطا فرما یہ دعا اس لئے ہے) کیونکہ دودھ کے علاوہ کوئی اور چیز ایسی نہیں جو کھانے کی چیز اور پینے کی چیز دونوں کا کام دے۔

مہمانی کے آداب

عَنْ أَبِي شُرَيْحٍ الْكَعْبِيِّ أَنَّ رَسُولَ اللَّهِ ﷺ قَالَ مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ جَائِزَتَهُ يَوْمَ وَلَيْلَةَ وَالضِّيَافَةُ ثَلَاثَةُ أَيَّامٍ فَمَا بَعْدَ ذَلِكَ فَهُوَ صَدَقَةٌ وَلَا يَحِلُّ لَهُ أَنْ يَتَوَى عِنْدَهُ حَتَّى يُحَرِّجَهُ (بخاری و مسلم)

حضرت ابو شریح کعبی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جو اللہ پر اور آخرت کے دن پر ایمان رکھتا ہے اس کو چاہئے کہ وہ اپنے مہمان کا اکرام کرے۔ مہمان کی خاطر تکلف و اہتمام ایک دن و رات کا ہے اور مہمانی تین دن کی ہوتی ہے (لہذا پہلے دن کے بعد اگلے دو دن وہی کچھ مہمان کو کھلائے جو خود کھاتا ہے۔ اس مدت (یعنی تین دن) کے بعد مہمانی کرنا (صدقہ اور بھلائی) ہے (چاہے تو کرے اور چاہے نہ کرے) اور مہمان کیلئے جائز نہیں کہ وہ (میزبان کی درخواست اور خوشی کے بغیر تین دن سے زائد) میزبان کے ہاں ٹھہرے اور اس کو حرج اور تنگی میں مبتلا کرے۔

عَنْ مَالِكِ بْنِ نَضْرٍ قَالَ قُلْتُ يَا رَسُولَ اللَّهِ أَرَأَيْتَ إِنْ مَرَرْتُ بِرَجُلٍ فَلَمْ يَقْرِنِي وَلَمْ يَضْفِنِي ثُمَّ مَرَبِي بَعْدَ ذَلِكَ أَقْرَبِيهِ أَمْ أَجْزِيهِ قَالَ بَلْ أَقْرَبِيهِ (ترمذی)

حضرت مالک بن نضر رضی اللہ عنہ کہتے ہیں میں نے پوچھا اے اللہ کے رسول بتائیے اگر میں (سفر میں) ایک شخص کے پاس سے گزروں اور وہ میری مہمانی نہ کرے پھر اس کے بعد وہی شخص (خود مسافر ہونے کی حالت میں) میرے پاس سے گزرے تو کیا میں اس کی مہمانی کروں یا میں اس کے ساتھ ویسا ہی برتاؤ کروں (جیسا اس نے میرے ساتھ کیا تھا) آپ صلی اللہ علیہ وسلم نے فرمایا (نہیں تم ویسا ہی برتاؤ نہ کرو) بلکہ تم اس کی مہمانی کرو (کیونکہ یہ تو عمدہ اخلاق کی بات ہے)۔

عَنْ أَنَسِ أَنَّ رَسُولَ اللَّهِ ﷺ اسْتَاذَنَ عَلَي سَعْدِ بْنِ عُبَادَةَ فَقَالَ أَسَلَامٌ عَلَيْكُمْ وَرَحْمَةُ اللَّهِ ثُمَّ دَخَلُوا الْبَيْتَ فَقَرَّبَ لَهُ زَبِيئًا فَأَكَلَ نَبِيُّ اللَّهِ ﷺ فَلَمَّا فَرَغَ قَالَ أَكَلْ طَعَامَكُمْ

الْأَبْرَارُ وَصَلَّتْ عَلَيْكُمُ الْمَلَائِكَةُ وَأَفْطَرَ عِنْدَكُمْ الصَّائِمُونَ (شرح السنة)

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے حضرت سعد بن عبادہ رضی اللہ عنہ کے گھر پر پہنچ کر (اندر داخل ہونے کی) اجازت لینے کی خاطر السلام علیکم ورحمۃ اللہ کہا..... پھر گھر میں داخل ہوئے۔ حضرت سعد رضی اللہ عنہ نے آپ کی خدمت میں کشمش پیش کئے۔ رسول اللہ صلی اللہ علیہ وسلم نے وہ تناول فرمائے۔ جب آپ (کشمش کھانے سے) فارغ ہوئے تو (حضرت سعد بن عبادہ رضی اللہ عنہ کو یہ) دعا دی اَكْلَ طَعَامِكُمُ الْاَبْرَارُ وَصَلَّتْ عَلَيْكُمُ الْمَلَائِكَةُ وَأَفْطَرَ عِنْدَكُمْ الصَّائِمُونَ (نیک لوگ تمہارا کھانا کھائیں اور فرشتے تمہارے لئے رحمت کی دعا کریں اور روزہ دار تمہارے ہاں روزہ کھولیں)۔

عَنِ ابْنِ عُمَرَ قَالَ قَالَ رَسُولُ اللَّهِ صلی اللہ علیہ وسلم إِذَا وُضِعَتِ الْمَائِدَةُ فَلَا يَقُومُ رَجُلٌ حَتَّى تُرْفَعَ الْمَائِدَةُ وَلَا يَرْفَعُ يَدَهُ وَإِنْ شَبِعَ حَتَّى يَفْرُغَ الْقَوْمُ وَيُعْذِرُ فَإِنَّ ذَلِكَ يَخْجَلُ جَلِيسَهُ فَيَقْبِضُ يَدَهُ وَعَسَى أَنْ يَكُونَ لَهُ فِي الطَّعَامِ حَاجَةٌ (ابن ماجہ)

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا (جب دسترخوان بچھا دیا جائے) تو جب تک (اور لوگ کھا رہے ہوں اور) دسترخوان نہ اٹھایا جائے نہ تو کوئی شخص (کھانے سے) اٹھے اور نہ ہی (کھانے سے) اپنا ہاتھ کھینچے اگرچہ اس کا پیٹ بھر چکا ہو یہاں تک کہ دوسرے لوگ بھی کھانے سے فارغ ہو جائیں اور (اگر جانا ہی ہو تو دوسروں کے سامنے) اپنا عذر رکھ دے کیونکہ اس بات (یعنی ایک کا کھانے سے اٹھ جانا یا اس کا اپنا ہاتھ کھینچ لینا اس) سے اس کا ہم نشین (بھی) شرمندہ ہو کر اپنا ہاتھ کھینچ لے گا حالانکہ ہو سکتا ہے کہ ابھی اس کو کھانے کی حاجت ہو۔

لباس

سفید لباس

عَنْ سَمُرَةَ أَنَّ النَّبِيَّ ﷺ قَالَ ابْسُوا الْبِيضَ فَإِنَّهَا أَطْهَرُ وَأَطْيَبُ (ترمذی و نسائی)
حضرت سمرہ رضی اللہ عنہا سے روایت ہے کہ نبی صلی اللہ علیہ وسلم نے فرمایا سفید کپڑے پہنا کرو کیونکہ وہ زیادہ پاک
ہوتے ہیں (جس کی وجہ یہ ہے کہ ان پر میل جلد آتا ہے تو جلدی دھونے پڑتے ہیں اس لئے عام طور
سے پاک رہتے ہیں) اور (شریعت کی نظر میں بھی) خوب عمدہ ہوتے ہیں۔

رنگین اور دھاریدار لباس

عَنْ أَنَسٍ قَالَ كَانَ أَحَبُّ الْبِيَابِ إِلَى النَّبِيِّ ﷺ أَنْ يَلْبَسَهَا الْحَبْرَةَ (بخاری و مسلم)
حضرت انس رضی اللہ عنہ کہتے ہیں کہ نبی صلی اللہ علیہ وسلم کو جو لباس پہننا سب سے زیادہ پسند تھا وہ (رنگین)
دھاریوں والا تھا (کیونکہ وہ میل خور ہوتا ہے یعنی وہ جلدی میلا نہیں ہوتا)

عَنْ أَبِي رَمْثَةَ التَّمِيمِيِّ قَالَ آتَيْتُ النَّبِيَّ ﷺ وَعَلَيْهِ ثَوْبَانِ أَحْمَرَانِ (ترمذی و ابوداؤد)
حضرت ابو رمثہ تمیمی رضی اللہ عنہ کہتے ہیں میں (ایک مرتبہ) نبی صلی اللہ علیہ وسلم کے پاس آیا تو (اس وقت) آپ
سبز رنگ کے دو کپڑوں میں ملبوس تھے۔

مردوں کے لئے خالص سرخ رنگ کا کپڑا جائز نہیں

عَنْ عَبْدِ اللَّهِ بْنِ عَمْرٍو قَالَ مَرَّ رَجُلٌ وَعَلَيْهِ ثَوْبَانِ أَحْمَرَانِ فَسَلَّمَ عَلَيَّ النَّبِيِّ ﷺ فَلَمْ
يُؤَدِّ عَلَيَّهِ (ترمذی و ابوداؤد)

حضرت عبداللہ بن عمرو رضی اللہ عنہ کہتے ہیں کہ ایک شخص جو دو (خالص) سرخ کپڑے پہنے ہوئے تھا گزرا
اور نبی صلی اللہ علیہ وسلم کو سلام کیا لیکن آپ صلی اللہ علیہ وسلم نے اس کو (سلام کا) جواب نہیں دیا (جو اس بات کی واضح دلیل

ہے کہ مردوں کو خالص سرخ کپڑا پہننا منع ہے اور جو شخص کسی ممنوع کام کو کرنے کے وقت دوسرے کو سلام کرے تو وہ سلام کے جواب کا مستحق نہیں ہوتا۔

فائدہ: مردوں کو صرف خالص سرخ رنگ کا کپڑا پہننا منع ہے۔ اس کی ایک اور دلیل یہ ہے کہ

عَنْ عَبْدِ اللَّهِ بْنِ عَمْرٍو قَالَ رَأَيْتُ رَسُولَ اللَّهِ ﷺ وَعَلَى ثَوْبٍ مَصْبُوغٍ بِعُصْفُرٍ مُورَدًا فَقَالَ مَا هَذَا فَعَرَفْتُ مَا كَرِهَ فَاَنْطَلَقْتُ فَاَحْرَقْتُهُ فَقَالَ النَّبِيُّ ﷺ مَا صَنَعْتَ بِثَوْبِكَ قُلْتُ اَحْرَقْتُهُ قَالَ اَفَلَا كَسَوْتُهُ بِعُصْفُرٍ اَهْلِكَ فَاِنَّهٗ لَا بَاسَ لِلنِّسَاءِ (ابوداؤد)

حضرت عبداللہ بن عمرو ؓ کہتے ہیں (ایک مرتبہ) رسول اللہ ﷺ نے مجھے دیکھا جبکہ میں ایسا کپڑا پہنا ہوا تھا جو کسم میں رنگا ہوا تھا (اور چونکہ کسم کا سرخ رنگ نکلتا ہے لہذا وہ) ایسا تھا کہ (سرخ) گلاب کا رنگ کیا ہوا ہے۔ آپ نے پوچھا یہ کیا ہے (جو تم پہنے ہوئے ہو) کہتے ہیں میں نے پہچان لیا کہ آپ کو وہ کپڑا پسند نہیں تو میں گیا اور میں نے جا کر اس کپڑے کو جلا دیا (بعد میں) نبی ﷺ نے (مجھ سے) پوچھا تم نے اس کپڑے کا کیا کیا۔ میں نے جواب دیا کہ میں نے اس کو جلا دیا تھا۔ آپ ﷺ نے فرمایا تم نے وہ اپنے گھر کی کسی عورت کو کیوں نہ پہنا دیا کیونکہ عورتوں کیلئے تو اس میں کچھ حرج نہیں ہے۔

جب خالص سرخ رنگ کا کپڑا پہننا مردوں کیلئے جائز نہیں تو ذیل کی حدیث میں جو سرخ کپڑا پہننے کا ذکر ہے تو اس سے مراد خالص سرخ نہیں بلکہ سرخ دھاریوں والا کپڑا ہے۔ اس کی تائید اس بات سے بھی ہوتی ہے کہ لغت میں بُرْدُ دھاریدار کپڑے کو کہتے ہیں۔

عَنْ عَامِرٍ قَالَ رَأَيْتُ النَّبِيَّ ﷺ بِمِمَّا يَخْطُبُ عَلَيَّ بِغَلَّةٍ وَعَلَيْهِ بُرْدٌ أَحْمَرٌ وَعَلَيَّ أَمَامَةٌ يَعْْبُرُ عَنْهُ (ابوداؤد)

حضرت عامر ؓ کہتے ہیں میں نے نبی ﷺ کو منیٰ میں دیکھا۔ آپ ایک نچر پر سوار خطبہ دے رہے تھے۔ اور آپ پر سرخ دھاریدار کپڑا تھا اور حضرت علی ؓ آپ ﷺ کے سامنے کھڑے ہو کر آپ کی بات (اپنی اونچی آواز میں) لوگوں تک پہنچا رہے تھے۔

مردوں کیلئے ریشم کا استعمال منع ہے عورتوں کیلئے جائز ہے

عَنْ عَلِيٍّ قَالَ أَهْدَيْتُ لِرَسُولِ اللَّهِ ﷺ حُلَّةً سِيرَاءُ فَبَعَثَ بِهَا إِلَيَّ فَلَبَسْتُهَا فَعَرَفْتُ الْعَصَبَ فِي وَجْهِهِ فَقَالَ إِنِّي لَمْ أَبْعَثْ بِهَا إِلَيْكَ لِتَلْبَسَهَا إِنَّمَا بَعَثْتُ بِهَا إِلَيْكَ لِتُشَقِّقَهَا خُمْرًا بَيْنَ النِّسَاءِ (بخاری و مسلم)

حضرت علیؓ کہتے ہیں رسول اللہ ﷺ کو ایک ریشمی جوڑا ہدیہ میں دیا گیا۔ آپ ﷺ نے وہ جوڑا مجھے بھیج دیا میں نے (یہ خیال کر کے کہ آپ نے مجھے بھیجا ہے تو شاید میرے حق میں اس کے پہننے کی شرعی اجازت ہے) اس کو (خود) پہن لیا (لیکن جب آپ نے مجھے وہ پہنا ہوا دیکھا) تو میں نے آپ کے چہرے پر غصہ کے آثار دیکھے۔ آپ ﷺ نے فرمایا میں نے یہ تمہیں اس لئے نہیں بھیجا تھا کہ تم (خود) اس کو پہن لو میں نے تو تمہیں محض اس لئے بھیجا تھا کہ تم اس کو کاٹ کر (گھر کی) عورتوں کیلئے دوپٹے بنا لو۔

عَنْ أَبِي مُوسَى الْأَشْعَرِيِّ أَنَّ النَّبِيَّ ﷺ قَالَ أَجَلَ الذَّهَبِ وَالْحَرِيرِ لِأَنَاثٍ مِنْ أُمَّتِي وَحَرَمَ عَلَيَّ ذُكُورَهَا (ترمذی و نسائی)

حضرت ابو موسیٰ اشعریؓ سے روایت ہے کہ نبی ﷺ نے فرمایا سونا اور ریشم میری امت کی عورتوں کیلئے حلال کئے گئے ہیں اور میری امت کے مردوں کیلئے حرام کئے گئے ہیں۔

چار انگل تک ریشمی گوٹہ کناری مردوں کیلئے جائز ہے

عَنْ عُمَرَ أَنَّ النَّبِيَّ ﷺ نَهَى عَنْ بُسِ الْحَرِيرِ إِلَّا هَكَذَا وَرَفَعَ رَسُولُ اللَّهِ ﷺ إِصْبَعِيهِ الْوُسْطَى وَالسَّبَابَةَ وَضَمَّهُمَا (بخاری و مسلم)

وَفِي رِوَايَةٍ أَنَّهُ خَطَبَ بِالْحَجَابِيَّةِ فَقَالَ نَهَى رَسُولُ اللَّهِ ﷺ عَنْ بُسِ الْحَرِيرِ إِلَّا مَوْضِعَ إِصْبَعَيْنِ أَوْ ثَلَاثٍ أَوْ أَرْبَعٍ (مسلم)

حضرت عمرؓ سے روایت ہے کہ نبی ﷺ نے (مردوں کو) ریشم پہننے سے منع کیا مگر اتنی مقدار اور (وہ مقدار بتانے کیلئے) رسول اللہ ﷺ نے اپنی درمیانی اور شہادت کی انگلیاں اٹھائیں اور دونوں کو ملا دیا (یعنی دو انگلیوں کی چوڑائی کے برابر مقدار کا استعمال جائز قرار دیا)

اور ایک روایت میں ہے کہ حضرت عمرؓ نے (شام کے شہر) جابہ میں خطبہ دیتے ہوئے کہا کہ رسول اللہ ﷺ نے (مردوں کو) ریشم پہننے سے منع فرمایا مگر دو انگل یا تین انگل یا چار انگل (یعنی زیادہ سے زیادہ چار انگل کی مقدار کے استعمال کی رخصت بتائی)۔

عَنْ أَسْمَاءَ بِنْتِ أَبِي بَكْرٍ أَنَّهَا أَخْرَجَتْ جُبَّةً طَيَالِسِيَّةً كَسَرَوَانِيَّةً لَهَا لِبْنَتِهَا دَيْبَاجٍ وَفَرَجِيهَا مَكْفُوفِينَ بِالْدَيْبَاجِ وَقَالَتْ هَذِهِ جُبَّةُ رَسُولِ اللَّهِ ﷺ كَانَتْ عِنْدَ عَائِشَةَ فَلَمَّا قَبِضَتْ قَبِضْتُهَا وَكَانَ النَّبِيُّ ﷺ يَلْبَسُهَا (مسلم)

حضرت ابوبکرؓ کی بیٹی حضرت اسماء رضی اللہ عنہا سے روایت ہے کہ انہوں نے ایک طیالیسی

کسروانی جبہ نکالا جس کے دامن میں ایک ریشمی پیوند لگا ہوا تھا اور اس کے (آگے اور پیچھے) دونوں جانب کٹاؤ کے گرد ریشمی گوٹہ لگا ہوا تھا اور بتایا کہ یہ رسول اللہ ﷺ کا جبہ ہے جو (میری بہن) حضرت عائشہ رضی اللہ عنہا کے پاس تھا۔ جب ان کی وفات ہوگئی تو میں نے اس جبہ کو اپنے قبضہ میں لے لیا اور (اہم بات یہ ہے کہ) نبی ﷺ اس جبہ کو پہنا کرتے تھے۔

جس کپڑے کا تانا ریشم کا ہو اور بانا ریشم کا نہ ہو تو وہ مردوں کیلئے جائز ہے

عَنْ ابْنِ عَبَّاسٍ قَالَ إِنَّمَا نَهَى رَسُولُ اللَّهِ ﷺ عَنِ الثُّوبِ الْمُصَّمَّتِ مِنَ الْحَرِيرِ فَمَا الْعَلَمُ وَسَدَى الثُّوبِ فَلَا بَأْسَ بِهِ (ابوداؤد)

حضرت عبداللہ بن عباس ؓ کہتے ہیں رسول اللہ ﷺ نے (مردوں کو) محض اس کپڑے سے منع کیا جس کا تانا اور بانا دونوں ہی ریشم کے ہوں۔ رہا وہ کپڑا جس پر (چار انگل کی مقدار تک) پھول بوٹے لگے ہوں یا جس کا صرف تانا ریشم کا ہو تو اس (کے استعمال) میں کچھ حرج نہیں۔

علاج کے طور پر مردوں کیلئے ریشم کا استعمال

عَنْ أَنَسٍ قَالَ رَخَّصَ رَسُولُ اللَّهِ ﷺ لِلزُّبَيْرِ وَعَبْدِ الرَّحْمَنِ بْنِ عَوْفٍ فِي ثُبَسِ الْحَرِيرِ لِحِجَّةِ بَيْهَمَا (بخاری و مسلم)

وَفِي رِوَايَةٍ قَالَ إِنَّهُمَا شَكَّوْا الْقُمَّلَ فَرَخَّصَ لَهُمَا فِي قُمَّصِ الْحَرِيرِ (مسلم)
حضرت انس ؓ کہتے ہیں کہ (حضرت زبیر اور حضرت عبدالرحمن بن عوف رضی اللہ عنہما نے کھٹلوں کی وجہ سے خارش کی شکایت کی تو رسول اللہ ﷺ نے ان کو ریشمی کرتہ پہننے کی رخصت دی۔

جبہ کا استعمال

عَنِ الْمُغْبِرَةِ بْنِ شُعْبَةَ أَنَّ النَّبِيَّ ﷺ لَبَسَ جُبَّةً رُومِيَّةً ضَيْقَةَ الْكُمَيْنِ (بخاری و مسلم)
حضرت مغیرہ بن شعبہ ؓ سے روایت ہے کہ نبی ﷺ نے تنگ آستینوں والا رومی جبہ پہنا۔

گرتے کی تفصیل

عَنْ أُمِّ سَلَمَةَ قَالَتْ كَانَ أَحَبَّ الثِّيَابِ إِلَى رَسُولِ اللَّهِ ﷺ الْقَمِيصَ (ترمذی و ابوداؤد)
حضرت ام سلمہ رضی اللہ عنہا کہتی ہیں رسول اللہ ﷺ کو کپڑوں میں سے سب سے زیادہ کرتا پسند

تھا۔

عَنْ أَسْمَاءِ بِنْتِ يَزِيدَ قَالَتْ كَانَ كُمٌ قَمِيصِ رَسُولِ اللَّهِ ﷺ إِلَى الرُّسُغِ (ترمذی و

(ابوداؤد)

حضرت اسماء بنت یزید رضی اللہ عنہا کہتی ہیں رسول اللہ ﷺ کے کرتے کی آستین (کبھی) پہنچے تک ہوتی تھی۔

عَنِ ابْنِ عَبَّاسٍ قَالَ كَانَ قَمِيصُ رَسُولِ اللَّهِ ﷺ فَوْقَ الْكُعْبَيْنِ وَكَانَ كُمُهُ مَعَ الْأَصَابِعِ (حاکم)

حضرت عبداللہ بن عباس ؓ کہتے ہیں رسول اللہ ﷺ کا کرتا (آپ کے) ٹخنوں سے اوپر ہوتا تھا اور اس کی آستین (کبھی ہاتھوں کی) انگلیوں تک ہوتی تھی۔

عَنْ أَبِي هُرَيْرَةَ قَالَ كَانَ رَسُولُ اللَّهِ ﷺ إِذَا لَبَسَ قَمِيصًا بَدَأَ بِمِيَامِنِهِ (ترمذی)

حضرت ابو ہریرہ ؓ کہتے ہیں رسول اللہ ﷺ جب کرتا پہنتے تھے تو اس کے دائیں طرف سے شروع کرتے تھے۔

مردوں کے تہبند اور شلوار وغیرہ کے پانچ ٹخنوں سے اوپر رہیں جو شخص اپنا تہبند اور پانچے تکبر کی وجہ سے ٹخنوں سے نیچے رکھے اس کے لئے جہنم کی سزا کی وعید ہے لیکن جو غفلت اور سستی سے ایسا کرے وہ بھی مکروہ تزیینی ہے اور جو دوسروں کی دیکھا دیکھی کرے تو اس کو کافروں یا فاسقوں کے ساتھ مشابہت کا گناہ بھی ہوگا۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَا أَسْفَلَ مِنَ الْكُعْبَيْنِ مِنَ الْإِزَارِ فِي النَّارِ (بخاری)

حضرت ابو ہریرہ ؓ کہتے ہیں رسول اللہ ﷺ نے فرمایا کہ تہبند (اور شلوار) کا جو حصہ ٹخنوں سے نیچے ہو وہ (یعنی اسکا پہننے والا جہنم کی) آگ میں ہوگا۔

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ لَا يَنْظُرُ اللَّهُ يَوْمَ الْقِيَامَةِ إِلَى مَنْ جَرَّ إِزَارَهُ بَطْرًا (بخاری و مسلم)

حضرت ابو ہریرہ ؓ سے روایت ہے کہ رسول اللہ ﷺ نے فرمایا اللہ تعالیٰ قیامت کے دن اس شخص کی طرف نظر (رحمت) نہیں فرمائیں گے جس نے تکبر (اور سرکشی) کی وجہ سے اپنے تہبند (یا پانچے) کو زمین پر گھسیٹا۔

عَنْ ابْنِ عُمَرَ قَالَ مَرَرْتُ بِرَسُولِ اللَّهِ ﷺ وَفِي إِزَارِي إِسْتِرْحَاءَ فَقَالَ يَا عَبْدَ اللَّهِ اِرْفَعْ إِزَارَكَ فَرَفَعْتَهُ ثُمَّ قَالَ زِدْ فَرِدْتُ فَمَا زِلْتُ أَتَحَرَّاهَا بَعْدَ فَقَالَ بَعْضُ الْقَوْمِ إِلَى أَيْنَ قَالَ إِلَى أَنْصَابِ السَّاقِيْنَ (مسلم)

حضرت عبداللہ بن عمر رضی اللہ عنہما کہتے ہیں میں رسول اللہ صلی اللہ علیہ وسلم کے پاس سے گزرا تو (اس وقت) میرا تہبند کچھ ڈھیلا تھا (اور ٹخنوں سے نیچے لٹکا ہوا تھا) آپ صلی اللہ علیہ وسلم نے فرمایا اے عبداللہ اپنا تہبند اوپر کرو۔ میں نے اسے کچھ اوپر کیا۔ آپ صلی اللہ علیہ وسلم نے فرمایا اور اوپر کرو تو میں نے اور اوپر کر لیا۔ پھر اس کے بعد سے میں اس کی نگہداشت کرتا رہا۔ حاضرین میں سے ایک نے پوچھا آپ نے کہاں تک اونچا کیا تھا۔ انہوں نے جواب دیا کہ نصف پنڈلیوں تک۔

عَنِ ابْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ فَقَالَ أَبُو بَكْرٍ يَا رَسُولَ اللَّهِ إِذَا رَأَى يَسْتَرْحِي إِلَّا أَنْ أْتَاهُ فَهَذَا فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّكَ لَسْتَ مِمَّنْ يَفْعَلُهُ خِيَلَاءَ (بخاری)

حضرت عبداللہ بن عمر رضی اللہ عنہما سے روایت ہے نبی صلی اللہ علیہ وسلم نے فرمایا جس نے اپنے کپڑے کو تکبر کی وجہ سے (لٹکایا اور) گھسیٹا قیامت کے دن اللہ تعالیٰ اس کی طرف نظر (رحمت) نہ کریں گے (یہ سن کر) حضرت ابو بکر رضی اللہ عنہ نے کہا اے اللہ کے رسول میرا تہبند پھسل جاتا ہے (اور ٹخنوں یا پیروں تک آ جاتا ہے) الایہ کہ اس کی (پوری پوری) نگہداشت کرتا رہوں۔ رسول اللہ صلی اللہ علیہ وسلم نے ان سے فرمایا تم ان لوگوں میں سے نہیں ہو جو ایسا تکبر کی وجہ سے کرتے ہیں۔

کپڑے کے استعمال کے ناجائز طریقے

عَنْ جَابِرٍ قَالَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يَشْتَمَلَ الصَّمَاءَ أَوْ يَحْتَبِي فِي ثَوْبٍ وَاحِدٍ كَاشِفًا عَنْ فَرْجِهِ (مسلم)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے اس سے منع فرمایا کہ آدمی چادر کو اپنے گرد اس طرح سے لپیٹ لے کہ اس کے ہاتھ اسی میں بند ہو جائیں (نکل نہ سکیں) اور اس سے منع فرمایا کہ آدمی (اندر کچھ پہنے بغیر اور عریاں ہو کر اپنے گھٹنے اٹھا کر بیٹھ جائے اور اپنے گرد کپڑا لپیٹ لے) کیونکہ اس صورت میں اگر کہیں لڑھک گیا تو سارا ستر کھل جائے گا)

عورتوں کو باریک اور تنگ لباس پہننا منع ہے

عَنْ عَائِشَةَ أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَلَيْهَا ثِيَابٌ رِقَاقٌ فَأَعْرَضَ عَنْهَا وَقَالَ يَا أَسْمَاءُ الْمَرْأَةُ إِذَا بَلَغَتِ الْمَحِيضَ لَنْ يَصْلَحَ أَنْ يُرَى مِنْهَا إِلَّا هَذَا وَهَذَا وَأَشَارَ إِلَيَّ وَجْهَهُ وَكَفَّيْهِ (ابوداؤد)

حضرت عائشہ رضی اللہ عنہا سے روایت ہے کہ (حجاب کا حکم آنے سے پہلے ان کی بہن) حضرت اسماء

باریک کپڑے پہنے رسول اللہ ﷺ کے پاس گئیں تو آپ نے ان سے اپنی نظریں ہٹالیں اور فرمایا اے اسماء عورت بلوغت کو پہنچ جائے تو جائز نہیں کہ سوائے اس کے اور اس کے جسم کا کوئی حصہ دیکھا جائے اور آپ نے اپنے چہرے پر اپنی ہتھیلیوں کی طرف اشارہ کیا۔

عَنْ امْرَأَةِ أَبِي عُلْقَمَةَ قَالَتْ دَخَلْتُ حَفْصَةَ بِنْتُ عَبْدِ الرَّحْمَنِ عَلَى عَائِشَةَ وَعَلَيْهَا حِمَارٌ رَفِيقٌ فَشَقَّتُهُ وَكَسَتْهَا حِمَارًا كَثِيفًا (موطا مالک)

ابوعلقمة (یعنی حضرت عائشہ رضی اللہ عنہا کے آزاد کردہ غلام بلال) کی اہلیہ کہتی ہیں کہ (حضرت ابو بکر رضی اللہ عنہ کے بیٹے) عبدالرحمن کی بیٹی حفصہ حضرت عائشہ رضی اللہ عنہا کے پاس گئیں جبکہ ان کی سرکی اوڑھنی باریک تھی۔ حضرت عائشہ رضی اللہ عنہا نے اس کو پھاڑ دیا اور ان کو موٹی اوڑھنی اوڑھائی۔

عَنْ دِحْيَةَ بِنِ خَلِيفَةَ قَالَتْ أُتِيَ النَّبِيَّ ﷺ بِقَبَاطِيٍّ فَأَعْطَانِي مِنْهَا قُبْطِيَّةً فَقَالَ إِصْذَعْهَا صِذْعَيْنِ فَأَقْطَعْ أَحَدَهُمَا قَبِيصًا وَأَعْطِ الْآخَرَ امْرَأَتَكَ تَخْتَمِرُ بِهِ فَلَمَّا أَذْبَرَ قَالَ وَأَمْرَأَتَكَ أَنْ تَجْعَلَ تَحْتَهُ نَوْبًا لَا يَصِفُهَا (ابوداؤد)

حضرت دحیہ بن خلیفہ رضی اللہ عنہ کہتے ہیں رسول اللہ ﷺ کے پاس کچھ قبلی سفید باریک کپڑے لائے گئے۔ آپ ﷺ نے ان میں سے ایک کپڑا مجھے دیا اور فرمایا اس کے دو ٹکڑے کرنا۔ ایک ٹکڑے سے (اپنا) کرتا بنانا اور دوسرا ٹکڑا اپنی بیوی کو دینا کہ وہ اس کا دوپٹہ بنا لے۔ جب دحیہ (باہر آنے کے لئے) واپس مڑے تو آپ ﷺ نے (ان سے) فرمایا اور (ہاں) اپنی بیوی کو کہنا کہ وہ اس (باریک کپڑے) کے نیچے ستر لگا لے تاکہ دوپٹہ سے اندر کا جسم (اور بال) نظر نہ آئیں۔

ٹوپی اور عمامہ کا استعمال

عَنْ ابْنِ عُمَرَ قَالَ كَانَ رَسُولُ اللَّهِ ﷺ يَلْبَسُ قَلَنْسُوَةً بَيْضَاءَ (طبرانی)

حضرت عبداللہ بن عمر رضی اللہ عنہما کہتے ہیں رسول اللہ ﷺ سفید ٹوپی اوڑھتے تھے۔

عَنْ فَضَالَةَ بْنِ عُبَيْدٍ قَالَ سَمِعْتُ عُمَرَ بْنَ الْخَطَّابِ يَقُولُ سَمِعْتُ رَسُولَ اللَّهِ ﷺ يَقُولُ الشُّهَدَاءُ أَرْبَعَةٌ رَجُلٌ مُؤْمِنٌ جَيِّدٌ الْإِيمَانَ لَقِيَ الْعَدُوَّ فَصَدَّقَ اللَّهُ حَتَّى قُتِلَ فَذَلِكَ الَّذِي يَرْفَعُ النَّاسَ إِلَيْهِ أَعْيُنُهُمْ يَوْمَ الْقِيَامَةِ هَكَذَا وَرَفَعَ رَأْسَهُ حَتَّى وَقَعَتْ قَلَنْسُوَتُهُ. (ترمذی)

فضالہ بن عبید رحمہ اللہ کہتے ہیں میں نے حضرت عمر بن خطاب رضی اللہ عنہ کو یہ کہتے ہوئے سنا کہ رسول اللہ ﷺ نے فرمایا شہید چار طرح کے ہیں۔ ایک وہ پختہ ایمان والا جس کا کافر دشمن سے مقابلہ ہوا تو اس نے اللہ تعالیٰ کی تصدیق کرتے ہوئے لڑائی کی یہاں تک کہ قتل کر دیا گیا۔ یہ وہ شخص ہے کہ قیامت

کے دن لوگ اس کو دیکھنے کے لئے اپنی آنکھیں اس طرح اٹھائیں گے۔ فضالہ بن سعید کہتے ہیں یہ بتانے کے لئے حضرت عمر رضی اللہ عنہ نے اپنا سراتنا اٹھایا کہ ان کی ٹوپی گر گئی۔

عَنْ سَعِيدِ بْنِ عَبْدِ اللَّهِ قَالَ رَأَيْتُ أَنَسَ بْنَ مَالِكِ أَمَى الْخَلَاءِ ثُمَّ خَرَجَ وَعَلَيْهِ قَلَنْسُوَةٌ بَيْضَاءُ. (عبدالرزاق)

سعید بن عبداللہ رحمہ اللہ کہتے ہیں میں نے حضرت انس بن مالک رضی اللہ عنہ کو دیکھا کہ وہ سفید ٹوپی پہنے ہوئے بیت الخلاء میں داخل ہوئے اور اس سے نکلے۔

عَنْ سُلَيْمَانَ التَّمِيمِيِّ قَالَ رَأَيْتُ عَلِيَّ بْنَ أَبِي نَضْرَةَ أَصْفَرَ مِنْ خَيْرٍ. (بخاری)

سلیمان تمیمی رحمہ اللہ کہتے ہیں میں نے حضرت انس رضی اللہ عنہ کو ریثم ملی زرد رنگ کی اونچی ٹوپی پہنے ہوئے دیکھی۔

عَنْ عَبْدِ اللَّهِ بْنِ بُسْرِ قَالَ رَأَيْتُ رَسُولَ اللَّهِ ﷺ وَلَهُ قَلَنْسُوَةٌ طَوِيلَةٌ وَقَلَنْسُوَةٌ ذَاتُ أُذَانٍ وَقَلَنْسُوَةٌ لَأَطِيَّةٌ. (فيض القدير).

حضرت عبداللہ بن بسر رضی اللہ عنہ کہتے ہیں میں نے رسول اللہ صلی اللہ علیہ وسلم کو مختلف ٹوپیاں استعمال کرتے دیکھا۔ ایک جو سر سے کچھ اونچی تھی، دوسری جو کانوں (کو ڈھا پینے) والی تھی اور تیسری جو سر کے ساتھ چپکی ہوئی تھی۔

قَالَ الْحَسَنُ كَانَ الْقَوْمُ يُسْجِدُونَ عَلَى الْعِمَامَةِ وَالْقَلَنْسُوَةَ (بخاری)

حسن بصری رحمہ اللہ کہتے ہیں صحابہ عمامہ اور ٹوپی پہنے ہوئے نماز پڑھتے تھے۔

عَنِ ابْنِ عُمَرَ قَالَ كَانَ رَسُولُ اللَّهِ ﷺ إِذَا اعْتَمَّ سَدَلَ عِمَامَتَهُ بَيْنَ كَتِفَيْهِ. (ترمذی)

حضرت عبداللہ بن عمر رضی اللہ عنہ کہتے ہیں رسول اللہ صلی اللہ علیہ وسلم جب عمامہ باندھتے تھے تو اس کا شملہ (اپنی کمر

پر) اپنے کندھوں کے درمیان چھوڑتے تھے۔

عَنْ جَابِرٍ قَالَ دَخَلَ النَّبِيُّ ﷺ مَكَّةَ يَوْمَ الْفَتْحِ وَعَلَيْهِ عِمَامَةٌ سَوْدَاءُ. (شمائل ترمذی).

حضرت جابر رضی اللہ عنہ کہتے ہیں نبی صلی اللہ علیہ وسلم فتح مکہ کے دن مکہ (مکرمہ) میں داخل ہوئے تو آپ کے سر

پر سیاہ عمامہ تھا۔

حیثیت ہو تو صاف اور اچھے کپڑے پہنے

عَنْ جَابِرٍ قَالَ أَتَانَا رَسُولُ اللَّهِ ﷺ وَابْتَرَأَ فَرَأَى رَجُلًا..... عَلَيْهِ ثِيَابٌ وَسِخَةٌ فَقَالَ مَا

كَانَ يَجِدُ هَذَا مَا يَغْسِلُ بِهِ تَوْبَهُ (احمد و نسائی)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم ہمارے ہاں ملاقات کے لئے آئے (راستہ میں) آپ صلی اللہ علیہ وسلم نے ایک شخص کو میلے کپڑے پہنے دیکھا تو فرمایا کیا اس کو (صابن وغیرہ جیسی) وہ چیز نہیں ملتی جس سے یہ اپنے کپڑے کو دھو لیتا (یعنی جب اس کو وہ چیزیں میسر ہیں تو پھر اس نے اپنے کپڑوں کو میلا کیوں رکھا ہے)

عَنْ أَبِي رَجَاءٍ قَالَ خَرَجَ عَلَيْنَا عَمْرَانُ بْنُ حُصَيْنٍ وَعَلَيْهِ مِطْرَقٌ مِنْ خَزْوٍ وَقَالَ إِنَّ رَسُولَ اللَّهِ صلی اللہ علیہ وسلم قَالَ مَنْ أَنْعَمَ اللَّهُ عَلَيْهِ نِعْمَةً فَإِنَّ اللَّهَ يُحِبُّ أَنْ يُرَى أَثَرُ نِعْمَتِهِ عَلَى عَبْدِهِ (احمد)

ابورجاء رحمہ اللہ کہتے ہیں حضرت عمران بن حصین رضی اللہ عنہ ہمارے پاس آئے تو وہ اون اور ریشم سے بنی ہوئی (قیمتی) چادر اوڑھے ہوئے تھے (ریشم صرف تانے میں ہونے کی وجہ سے نظر نہیں آتا اس لئے اس کا استعمال جائز تھا) اور (اس قیمتی چادر کے اوڑھنے کی وجہ بیان کرتے ہوئے) انہوں نے کہا کہ رسول اللہ صلی اللہ علیہ وسلم نے فرمایا جس شخص کو اللہ تعالیٰ کوئی نعمت عطا فرمائیں تو اللہ تعالیٰ اس بات کو پسند کرتے ہیں کہ اس کے بندے پر اس کی (دی ہوئی) نعمت کا اثر نظر آئے۔

محض عاجزی اور تواضع کی خاطر خوبصورت کپڑے ترک کرنا

عَنْ صَحَابِيٍّ قَالَ قَالَ رَسُولُ اللَّهِ صلی اللہ علیہ وسلم مَنْ تَرَكَ لُبْسَ ثَوْبٍ جَمَالٍ وَهُوَ يَقْدِرُ عَلَيْهِ وَفِي رِوَايَةٍ تَوَاضَعًا كَسَاهُ اللَّهُ حُلَّةَ الْكِرَامَةِ (ابوداؤد و ترمذی)

ایک صحابی کہتے ہیں رسول اللہ صلی اللہ علیہ وسلم نے فرمایا جس نے (زینت و جمال کے کپڑے پہننا محض اللہ کے خوف اور اس کے سامنے تواضع و عاجزی کی خاطر ترک کیا تو اللہ تعالیٰ اس کو (جنت کے خاص) اکرام کا لباس پہنائیں گے۔

عَنْ عَائِشَةَ قَالَتْ قَالَ لِي رَسُولُ اللَّهِ صلی اللہ علیہ وسلم يَا عَائِشَةُ إِنْ أَرَدْتِ اللَّحُوقَ بِي فَلْيَكْفِيكِ مِنَ الدُّنْيَا كَزَادِ الرَّابِحِ وَإِيَّاكَ وَمُجَالَسَةَ الْأَغْنِيَاءِ وَلَا تَسْتَخْلِقِي ثَوْبًا حَتَّى تُرَقِّعِيهِ (ترمذی)

حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم نے مجھ سے فرمایا اے عائشہ اگر تم آخرت میں میرے ساتھ (کمال درجے کا) ملنا چاہتی ہو تو تمہارے لئے دنیا کا اتنا سامان کافی ہو جانا چاہئے جتنا کہ ایک مسافر کا ہوتا ہے اور مالداروں کی ہم نشینی سے بچو اور کپڑے کو اس وقت تک پرانا نہ سمجھو جب تک اس کو پیوند لگا کر نہ پہن لو۔

دکھلاوے اور شہرت کے لئے لباس پہننا

عَنْ ابْنِ عُمَرَ قَالَ قَالَ رَسُولُ اللَّهِ صلی اللہ علیہ وسلم مَنْ لَبَسَ ثَوْبًا شُهْرَةً فِي الدُّنْيَا أَلْبَسَهُ اللَّهُ ثَوْبًا

مَذَلَّةُ يَوْمِ الْقِيَامَةِ (ابوداؤد و احمد)

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا جس نے دنیا میں شہرت (اور دکھلاوے) کی خاطر کوئی لباس پہنا (خواہ کوئی پھٹا پرانا لباس اس غرض سے پہنا ہو کہ لوگوں میں اس کے زہد کی شہرت ہو) تو قیامت کے دن اللہ تعالیٰ اس کو ذلت کا لباس پہنائیں گے۔

نیا کپڑا پہننے کی دعا

عَنْ أَبِي سَعِيدٍ الْخُدْرِيِّ قَالَ كَانَ رَسُولُ اللَّهِ ﷺ إِذَا اسْتَجَدَّ ثَوْبًا سَمَّاهُ بِاسْمِهِ عِمَامَةً أَوْ قَمِيصًا أَوْ رِدَاءً ثُمَّ يَقُولُ اللَّهُمَّ لَكَ الْحَمْدُ كَمَا كَسَوْتَنِيهِ أَسْأَلُكَ خَيْرَهُ وَخَيْرِمَا صُنِعَ لَهُ وَأَعُوذُ بِكَ مِنْ شَرِّهِ وَشَرِّمَا صُنِعَ لَهُ (ترمذی و ابوداؤد)

حضرت ابوسعید خدری رضی اللہ عنہ کہتے ہیں رسول اللہ صلی اللہ علیہ وسلم جب نیا کپڑا پہنتے تو اس کپڑے کا نام لیتے اور یوں فرماتے اللَّهُمَّ لَكَ الْحَمْدُ كَمَا كَسَوْتَنِيهِ أَسْأَلُكَ خَيْرَهُ وَخَيْرِمَا صُنِعَ لَهُ وَأَعُوذُ بِكَ مِنْ شَرِّهِ وَشَرِّمَا صُنِعَ لَهُ یعنی اے اللہ آپ نے جو مجھے یہ (کرتا یا چادر یا شلوار) پہنائی اس پر آپ کا شکر ہے میں آپ سے اس (کرتے وغیرہ) کی بھلائی (یعنی اس کی بقاء اور صفائی ستھرائی اور ضرورت کے لئے اس کا استعمال) چاہتا ہوں اور جس غرض کے لئے یہ بنایا گیا ہے اس کی بھلائی (یعنی گرمی سردی سے بچاؤ اور ستر عورت) چاہتا ہوں اور اس کے شر (یعنی اس کے حرام اور نجس اور جلد پھٹ جانے) سے پناہ چاہتا ہوں اور جس غرض کے لئے یہ بنایا گیا ہے اس کے شر (یعنی دکھلاوے اور تکبر اور معصیت) سے پناہ مانگتا ہوں۔

عَنْ عُمَرَ قَالَ سَمِعْتُ رَسُولَ اللَّهِ ﷺ يَقُولُ مَنْ لَبَسَ ثَوْبًا جَدِيدًا فَقَالَ الْحَمْدُ لِلَّهِ الَّذِي كَسَانِي مَا أُوَارِي بِهِ عَوْرَتِي وَأَتَجَمَّلُ بِهِ فِي حَيَاتِي ثُمَّ عَمَدَ إِلَى الثُّوبِ الَّذِي أَخْلَقَ فَتَصَدَّقَ بِهِ كَانَ فِي كَنْفِ اللَّهِ وَفِي حِفْظِ اللَّهِ وَفِي سِتْرِ اللَّهِ حَيًّا وَمَيِّتًا (احمد و ترمذی)

حضرت عمر رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ جس نے نیا کپڑا پہنا پھر یوں کہا الْحَمْدُ لِلَّهِ الَّذِي كَسَانِي مَا أُوَارِي بِهِ عَوْرَتِي وَأَتَجَمَّلُ بِهِ فِي حَيَاتِي (یعنی تمام تعریفیں اس اللہ کے لئے ہیں جس نے مجھے وہ کپڑا پہنایا جس سے میں اپنا ستر ڈھانپتا ہوں اور جس سے میں اپنی زندگی میں زینت حاصل کرتا ہوں) پھر اپنے پرانے کپڑے کو لیا اور صدقہ میں (کسی غریب کو) دے دیا تو وہ زندہ اور مردہ (دونوں حالتوں میں) اللہ تعالیٰ کے سایہ میں اور اللہ تعالیٰ کی حفاظت میں اور اللہ تعالیٰ کے پردے میں ہوگا۔

کوئی بھی کپڑا پہننے کی دعا

عَنْ مُعَاذِ بْنِ أَنَسٍ أَنَّ رَسُولَ اللَّهِ ﷺ قَالَ مَنْ لَبَسَ ثَوْبًا فَقَالَ الْحَمْدُ لِلَّهِ الَّذِي كَسَانِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ (ابوداؤد)

حضرت معاذ بن انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس نے کوئی کپڑا پہنا اور یوں کہا اَلْحَمْدُ لِلَّهِ الَّذِي كَسَانِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ (یعنی تمام تعریفیں اس اللہ کے لئے ہیں جس نے مجھے یہ کپڑا پہنایا اور میرے کسی زور اور قوت کے بغیر مجھے یہ عطا فرمایا) تو اس کے اگلے اور پچھلے تمام گناہ معاف کر دیئے جاتے ہیں۔

نیا کپڑا جمعہ کے دن پہننا

عَنْ أَنَسٍ قَالَ كَانَ رَسُولُ اللَّهِ ﷺ إِذَا اسْتَجَدَّ ثَوْبًا لَبَسَ يَوْمَ الْجُمُعَةِ (ابن حبان)

حضرت انس رضی اللہ عنہ کہتے ہیں رسول اللہ صلی اللہ علیہ وسلم جب کوئی نیا کپڑا پاتے تو (ابتداء میں) اس کو جمعہ کے دن پہنتے تھے۔

جوتی پہننے کے آداب

عَنْ ابْنِ عُمَرَ قَالَ رَأَيْتُ رَسُولَ اللَّهِ ﷺ يَلْبَسُ النَّعَالَ الَّتِي لَيْسَ فِيهَا شَعْرٌ (بخاری)

حضرت عبداللہ بن عمر رضی اللہ عنہما کہتے ہیں میں نے رسول اللہ صلی اللہ علیہ وسلم کو ایسی جوتیاں پہنے ہوئے دیکھا جن (کے چمڑے) پر بال نہ (تھے بلکہ صاف کر دیئے گئے) تھے۔

جوتی پہننے کی ترغیب

عَنْ جَابِرٍ قَالَ سَمِعْتُ النَّبِيَّ ﷺ فِي غَزْوَةِ غَزَاها يَقُولُ اسْتَكْبِرُوا مِنَ النَّعَالِ فَإِنَّ الرَّجُلَ لَا يَزَالُ رَاكِبًا مَا اتَّعَلَ (مسلم)

حضرت جابر رضی اللہ عنہ کہتے ہیں میں نے رسول اللہ صلی اللہ علیہ وسلم کو ایک غزوہ میں جس میں آپ موجود تھے یہ فرماتے ہوئے سنا کہ جوتی کا خوب استعمال کیا کرو کیونکہ آدمی جب تک جوتی پہنے رہتا ہے وہ سواری کی مانند ہوتا ہے (کہ اس کی طرح مشقت سے بھی بچتا ہے اور پیر بھی تکلیف دہ چیزوں سے محفوظ رہتے ہیں)۔

جوتی پہلے دائیں پاؤں میں پہنے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ إِذَا اتَّعَلَ أَحَدُكُمْ فَلْيَبْدَأْ بِالْيَمْنِ وَإِذَا نَزَعَ

فَلْيَدَأُ بِالشِّمَالِ لَتَكُنِ الْيَمْنَىٰ أَوْ لَهْمَا تَنْعَلُ وَآخِرُهُمَا تَنْزَعُ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب تم میں سے کوئی جوتی پہنے تو وہ دائیں سے شروع کرے اور جب جوتی اتارے تو بائیں سے شروع کرے۔ چاہئے کہ دایاں (پاؤں) جوتی پہننے میں پہلا ہو اور جوتی اتارنے میں آخری ہو۔

کوئی مجبوری نہ ہو تو صرف ایک جوتی میں نہ چلے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا يَمْسِي أَحَدُكُمْ فِي نَعْلٍ وَاحِدَةٍ لِيُحْفَهُمَا جَمِيعًا أَوْ لِيَنْعَلَهُمَا جَمِيعًا (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تم میں سے کوئی (صرف) ایک جوتی (پہن کر اس) میں نہ چلے یا تو دونوں جوتیاں اتار دے (اور ننگے پیر چلے) یا دونوں پہن لے۔

عَنْ عَائِشَةَ قَالَتْ رُبَّمَا مَسَى النَّبِيُّ ﷺ فِي نَعْلٍ وَاحِدَةٍ (ترمذی)

حضرت عائشہ رضی اللہ عنہا کہتی ہیں نبی صلی اللہ علیہ وسلم کبھی کبھی (صرف) ایک جوتی (پہن کر اس) میں چل لیتے (ایسا کسی مجبوری کی وجہ سے مثلاً فرش کے سخت گرم ہونے کی وجہ سے کیا ہو کہ جوتی والا پیر زمین پر پورا رکھ لیا اور دوسرا پیر کا کچھ کونا زمین پر ٹکا لیا۔ آپ صلی اللہ علیہ وسلم کے اس عمل میں یہ تعلیم بھی ہے کہ ایک جوتی پہن کر چلنا اگرچہ عام طور سے پسندیدہ نہیں لیکن حرام بھی نہیں)۔

جس میں مشقت ہو وہ جوتی بیٹھ کر پہنے

عَنْ جَابِرٍ قَالَ قَالَ نَهَى رَسُولُ اللَّهِ ﷺ أَنْ يَنْتَعِلَ الرَّجُلُ قَائِمًا (ابوداؤد و ترمذی)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے (ایسی) جوتی کو کھڑے ہو کر پہننے سے منع فرمایا (جس میں تسمے باندھنے کی ضرورت ہو یا کھڑے ہو کر اس کو پہننے میں مشقت ہو)

کبھی کبھی ننگے پیر چلنا

عَنْ عَبْدِ اللَّهِ بْنِ بُرَيْدَةَ قَالَ كَانَ رَسُولُ اللَّهِ ﷺ يَأْمُرُنَا أَنْ نَحْتَفِيَ أَحْيَانًا (ابوداؤد)

حضرت عبداللہ بن بریدہ رضی اللہ عنہ کہتے ہیں رسول اللہ صلی اللہ علیہ وسلم ہمیں حکم دیتے تھے کہ ہم کبھی کبھی ننگے پیر چلا کریں (تا کہ نفس میں تواضع اور عاجزی پیدا ہو اور ننگے پیر چلنے کی عادت بھی ہو تا کہ کبھی مجبوری ہو جائے تو زیادہ پریشانی نہ ہو)۔

سونے چاندی وغیرہ کا استعمال

مردوں کے لئے سونا پہننا حرام ہے

عَنْ عَلِيٍّ أَنَّ النَّبِيَّ ﷺ أَخَذَ حَرِيرًا فَجَعَلَهُ فِي يَمِينِهِ وَأَخَذَ ذَهَبًا فَجَعَلَهُ فِي شِمَالِهِ ثُمَّ قَالَ إِنَّ هَذَا مِنْ حَرَامٍ عَلَيَّ ذُكُورِ أُمَّتِي (ابوداؤد و نسائی)

حضرت علیؑ سے روایت ہے کہ رسول اللہ ﷺ نے ریشم (کا کپڑا) لیا اور اس کو اپنے داہنے ہاتھ میں پکڑا اور سونا لیا اور اس کو اپنے بائیں ہاتھ میں پکڑا پھر فرمایا یہ دونوں چیزیں (یعنی ان کا پہننا) میری امت کے مردوں پر حرام ہے۔

عَنْ عَبْدِ اللَّهِ بْنِ عَبَّاسٍ أَنَّ رَسُولَ اللَّهِ ﷺ رَأَى خَاتَمًا مِنْ ذَهَبٍ فِي يَدِ رَجُلٍ فَنَزَعَهُ وَطَرَحَهُ فَقَالَ يَعْمَدُ أَحَدُكُمْ إِلَى جَمْرَةٍ مِنْ نَارٍ فَيَجْعَلُهَا فِي يَدِهِ فَقِيلَ لِلرَّجُلِ بَعْدَ مَا ذَهَبَ رَسُولُ اللَّهِ ﷺ خُذْ خَاتَمَكَ انْتَفِعْ بِهِ قَالَ لَا وَاللَّهِ لَا آخِذُهُ أَبَدًا وَقَدْ طَرَحَهُ رَسُولُ اللَّهِ ﷺ (مسلم)

حضرت عبداللہ بن عباسؓ سے روایت ہے کہ رسول اللہ ﷺ نے ایک صاحب کے ہاتھ میں سونے کی انگوٹھی دیکھی تو آپ نے (خود) اس کو اتارا اور (ایک طرف کو) پھینک دیا اور فرمایا تم میں سے ایک (جہنم کی) آگ کے انگارے کا قصد کرتا ہے اور اس کو اپنے ہاتھ میں ڈال لیتا ہے۔ رسول اللہ ﷺ کے چلے جانے کے بعد ان صاحب سے (کسی کی جانب سے) کہا گیا کہ اپنی انگوٹھی اٹھا لو اور اس سے (کوئی اور جائز) نفع اٹھاؤ (مثلاً گھر میں کسی عورت کو پہنا دو یا انگوٹھی توڑ کر سونے سے اپنی ضرورت کی کوئی چیز خرید لو) انہوں نے جواب دیا نہیں اللہ کی قسم میں تو اس کو کبھی بھی نہیں اٹھاؤں گا جبکہ رسول اللہ ﷺ نے اس کو پھینکا ہے۔

مردوں کے لئے چاندی کی انگوٹھی پہننا جائز ہے

عَنْ أَنَسٍ أَنَّ نَبِيَّ اللَّهِ ﷺ كَانَ خَاتَمَهُ مِنْ فِضَّةٍ وَكَانَ فَصَّهُ مِنْهُ (بخاری)
حضرت انس ؓ سے روایت ہے کہ رسول اللہ ﷺ کی انگوٹھی چاندی کی تھی (یعنی اس کا حلقہ
چاندی کا تھا) اور اس کا نگ بھی چاندی کا تھا۔

نگ سونے چاندی کا بھی جائز ہے اور کسی دوسرے چیز کا بھی

عَنْ أَنَسٍ كَانَ فَصَّهُ مِنْهُ (بخاری)

حضرت انس ؓ سے روایت ہے کہ رسول اللہ ﷺ کی انگوٹھی کا نگ چاندی کا تھا۔
عَنْ أَنَسٍ أَنَّ رَسُولَ اللَّهِ ﷺ لَبَسَ خَاتَمَ فِضَّةٍ فِي يَمِينِهِ فِيهِ فَصٌّ حَبَشِيُّ (بخاری و
مسلم)

حضرت انس ؓ سے روایت ہے کہ رسول اللہ ﷺ نے اپنے دائیں ہاتھ میں چاندی کی انگوٹھی
پہنی۔ اس میں سیاہ رنگ کا نگ لگا ہوا تھا۔

بہتر ہے کہ نگ ہتھیلی کی طرف ہو

عَنْ أَنَسٍ أَنَّ رَسُولَ اللَّهِ ﷺ كَانَ يَجْعَلُ فَصَّهُ مِمَّا يَلِي كَفَّهُ (بخاری و مسلم)
حضرت انس ؓ سے روایت ہے کہ رسول اللہ ﷺ اپنی انگوٹھی کے نگ کو ہتھیلی کی طرف (یعنی
اندر کی طرف) رکھتے تھے۔

مرد کو بائیں ہاتھ میں انگوٹھی پہننا بہتر ہے

عَنْ أَنَسٍ قَالَ كَانَ خَاتَمَ النَّبِيِّ ﷺ فِي هَذِهِ وَأَشَارَ إِلَى الْخُنْصَرِ مِنْ يَدِهِ الْيُسْرَى (مسلم)
حضرت انس ؓ کہتے ہیں کہ رسول اللہ ﷺ کی انگوٹھی اس (انگلی) میں ہوتی تھی اور اپنے بائیں
ہاتھ کی چھنگلیا کی طرف اشارہ کیا۔

عَنْ ابْنِ عُمَرَ أَنَّ رَسُولَ اللَّهِ ﷺ كَانَ يَتَخْتَمُ فِي يَمِينِهِ ثُمَّ حَوَّلَهُ فِي يَسَارِهِ (ابن عدی)
حضرت عبداللہ بن عمر ؓ سے روایت ہے کہ رسول اللہ ﷺ (پہلے) اپنے دائیں ہاتھ میں انگوٹھی
پہنتے تھے پھر آپ نے اس کو (اپنے بائیں) ہاتھ میں بدل لیا (یعنی اس میں پہننے لگے)

مردوں کو انگشت شہادت اور درمیانی انگلی میں انگوٹھی پہننا درست نہیں

عَنْ عَلِيٍّ قَالَ نَهَانِي رَسُولُ اللَّهِ ﷺ أَنْ أَتَخْتَمَ فِي إِصْبَعِي هَذِهِ أَوْ هَذِهِ قَالَ فَأَوْمَأَ إِلَيَّ

الْوُسْطَى وَالنَّبِيَّ تَلْبِيهَا (مسلم)

حضرت علیؑ کہتے ہیں رسول اللہ ﷺ نے مجھے اپنی اس انگلی یا اس انگلی میں انگوٹھی پہننے سے منع کیا ہے اور حضرت علیؑ نے درمیانی اور اس کی ساتھ والی انگلی (یعنی انگشت شہادت) کی طرف اشارہ کیا۔

مردوں کیلئے چاندی کی انگوٹھی کا وزن

عَنْ بُرَيْدَةَ أَنَّ رَجُلًا قَالَ يَا رَسُولَ اللَّهِ مِنْ أَيِّ شَيْءٍ اتَّخَذَهُ قَالَ مِنْ وَرِقٍ وَلَا تُتَمَّهُ
مِثْقَالًا (ترمذی)

حضرت بریدہؓ سے روایت ہے کہ ایک شخص نے پوچھا اے اللہ کے رسول میں انگوٹھی کس چیز کی پہنوں۔ آپ ﷺ نے فرمایا چاندی کی لیکن اس (چاندی) کا وزن پورا ساڑھے چار ماشہ (4.3 گرام) نہ ہو۔

لوہے اور تانبے کی انگوٹھی مردوں اور عورتوں دونوں کیلئے منع ہے

عَنْ بُرَيْدَةَ أَنَّ النَّبِيَّ ﷺ قَالَ لِرَجُلٍ عَلَيْهِ خَاتَمٌ مِنْ شَبِّهِ مَا لِي أَجِدُ مِنْكَ رِيحَ الْأَضْنَامِ
فَطَرَحَهُ ثُمَّ جَاءَ وَعَلَيْهِ خَاتَمٌ مِنْ حَدِيدٍ فَقَالَ مَا لِي أَرَى عَلَيْكَ حِلْيَةَ أَهْلِ النَّارِ فَطَرَحَهُ فَقَالَ
يَا رَسُولَ اللَّهِ مِنْ أَيِّ شَيْءٍ اتَّخَذَهُ قَالَ مِنْ وَرِقٍ (ترمذی)

حضرت بریدہؓ سے روایت ہے کہ نبی ﷺ نے ایک شخص سے جو پیتل کی انگوٹھی پہنا ہوا تھا فرمایا کہ کیا بات ہے مجھے تمہارے پاس سے بتوں کی بو آ رہی ہے (کیونکہ بت عام طور سے پیتل سے بھی بنائے جاتے ہیں۔ اس پر اس شخص نے وہ انگوٹھی (اتار کر) پھینک دی۔ پھر وہ دوبارہ آیا تو (اب) وہ لوہے کی انگوٹھی پہنا ہوا تھا تو آپ نے فرمایا کیا بات کہ میں تمہیں جہنمیوں کا زیور پہنے دیکھ رہا ہوں۔ (مطلب یہ تھا کہ مسلمان کو ان چیزوں کی انگوٹھی پہننی جائز نہیں) اس شخص نے وہ انگوٹھی (بھی اتار کر) پھینک دی اور پوچھا اے اللہ کے رسول میں کس چیز کی انگوٹھی پہنوں۔ آپ ﷺ نے فرمایا چاندی کی (انگوٹھی پہن سکتے ہو)۔

فائدہ: چونکہ لوہے اور پیتل کی انگوٹھی میں جو علت بتائی وہ مردوں کے ساتھ خاص نہیں اس لئے عورتوں کو بھی ان سے اجتناب کا حکم ہے۔ لوہے اور پیتل کے دیگر استعمال کو منع نہیں فرمایا۔ مثلاً جگلوں میں لوہے کا خود پہنتے تھے اور زرہیں استعمال کرتے تھے۔ اسی طرح عورتوں کو لوہے پیتل وغیرہ سے بنے دیگر زیورات سے بھی منع نہیں کیا اس لئے عورتوں کو انگوٹھی کے علاوہ ان دھاتوں کے بنے ہوئے دیگر

زیورات پہننا جائز ہے۔

دیگر چیزوں کا زیور

عَنْ ثَوْبَانَ قَالَ قَالَ رَسُولُ اللَّهِ ﷺ يَا ثَوْبَانُ اشْتَرِ لِفَاطِمَةَ قَلَادَةً مِنْ عَصَبٍ وَسَوَارِينَ

مِنْ عَاجٍ (ابوداؤد)

حضرت ثوبان رضی اللہ عنہ کہتے ہیں رسول اللہ صلی اللہ علیہ وسلم نے فرمایا اے ثوبان فاطمہ کے لئے پٹھوں سے بنایا ہوا موتیوں کا ہار اور ہاتھی دانت کے بنے ہوئے دو کڑے خرید لو۔

بجنے والا زیور پہننا عورت کے لئے جائز نہیں

عَنِ ابْنِ الزُّبَيْرِ أَنَّ مَوْلَاةً لَهُمْ ذَهَبَتْ بِابْنَةِ الزُّبَيْرِ إِلَى عُمَرَ بْنِ الْخَطَّابِ وَفِي رَجُلِهَا أَجْرَاسٌ فَقَطَعَهَا عُمَرُ وَقَالَ سَمِعْتُ رَسُولَ اللَّهِ ﷺ يَقُولُ مَعَ كُلِّ جَرَسٍ شَيْطَانٌ (ابوداؤد)

حضرت عبداللہ بن زبیر رضی اللہ عنہ سے روایت ہے کہ ان کے خاندان والوں کو ایک آزاد کردہ باندی حضرت زبیر رضی اللہ عنہ (کے خاندان) کی ایک بچی کو لے کر حضرت عمر رضی اللہ عنہ کے پاس گئی۔ اس بچی کے پیر میں گھنگھر تھے۔ حضرت عمر رضی اللہ عنہ نے ان کو کاٹ دیا اور کہا میں نے رسول اللہ صلی اللہ علیہ وسلم کو یہ فرماتے ہوئے سنا کہ ہر گھنگھر کے ساتھ شیطان ہوتا ہے (جو پہننے والے کو گھنگھر و خوشنما کر کے دکھاتا ہے)۔

عَنْ بُنَانَةَ مَوْلَاةِ عَبْدِ الرَّحْمَنِ بْنِ حَيَّانِ الْأَنْصَارِيِّ كَانَتْ عِنْدَ عَائِشَةَ إِذْ دَخَلَتْ عَلَيْهَا بِجَارِيَةٍ وَعَلَيْهَا جَلَّاجِلٌ يَصَوِّتُنَ فَقَالَتْ لَا تَدْخِلْنَهَا عَلَيَّ إِلَّا أَنْ تَقْطِعَنَّ جَلَّاجِلَهَا سَمِعْتُ رَسُولَ اللَّهِ ﷺ يَقُولُ لَا تَدْخُلِ الْمَلَائِكَةُ بَيْتًا فِيهِ جَرَسٌ (ابوداؤد)

حضرت عبدالرحمن بن حیان انصاری رضی اللہ عنہ کی آزاد کردہ باندی بنانہ سے روایت ہے کہ وہ حضرت عائشہ رضی اللہ عنہا کے پاس تھیں کہ ان کے پاس ایک لڑکی لائے جانے لگی جو بجنے والے گھنگھر و پہنے ہوئے تھی حضرت عائشہ رضی اللہ عنہا نے کہا جب تک تم اس کے گھنگھر و کاٹ نہ لو اس کو میرے پاس نہ لانا میں نے رسول اللہ صلی اللہ علیہ وسلم کو یہ فرماتے ہوئے سنا کہ جس گھر میں (بجنے والی) گھنٹی ہو اس میں (رحمت کے) فرشتے داخل نہیں ہوتے۔

چاندی کا زیور پہننے کی ترغیب

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ مَنْ أَحَبَّ أَنْ يَخْلُقَ حَبِيبَهُ حَلَقَةً مِنْ نَارٍ فَلْيُحِلِّقْهُ مِنْ ذَهَبٍ وَمَنْ أَحَبَّ أَنْ يُطَوَّقَ حَبِيبَهُ طَوْقًا مِنْ نَارٍ فَلْيُطَوِّقْهُ طَوْقًا مِنْ ذَهَبٍ وَمَنْ أَحَبَّ أَنْ يُسَوِّرَ حَبِيبَهُ سَوَارًا مِنْ نَارٍ فَلْيُسَوِّرْهُ سَوَارًا مِنْ ذَهَبٍ وَلَكِنْ عَلَيْكُمْ بِالْفِضَّةِ فَالْعَبُوا بِهَا (ابوداؤد)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس کو یہ پسند ہو کہ وہ اپنے محبوب (اور پیارے کو مثلاً بیوی کو یا بیٹی یا بہن وغیرہ) کو (جہنم کی) آگ کی بالیاں پہنائے تو وہ اس کو سونے کی بالیاں پہنادے (جس کی وجہ یہ ہے کہ ساڑھے سات تولے سونے پر تو ویسے ہی زکوٰۃ ہے اگر ایک تولہ سونا اور کچھ چاندی یا روپیہ ہو اور کل کی مالیت ساڑھے باون تولے چاندی بنتی ہو تو پہننے والے کو زکوٰۃ دینی ہوگی جس سے بہت سے لوگ غفلت کرتے ہیں اور یوں جہنم کی آگ کے مستحق بنتے ہیں اور اس طرح سے انجام کے اعتبار سے سونے کا نہیں پہنایا جہنم کی آگ کا پہنایا) اور (اسی طرح) جو یہ پسند کرے کہ اپنے پیارے (جہنم کی) آگ کا گلو بند پہنائے تو وہ اس کو سونے کا گلو بند پہنادے اور جو یہ پسند کرے کہ اپنے پیارے کو (جہنم کی) آگ کا کڑا پہنائے تو وہ اس کو سونے کا کڑا پہنادے (تو سونے کے زیور میں یہ بڑا خطرہ ہے۔ اس کے مقابلہ میں چاندی میں وزن کے حساب سے زکوٰۃ کا نصاب زیادہ ہے اور مذکورہ خطرہ بہت کم ہے) تو تم چاندی کو استعمال کرو اور اس سے اپنا دل بہلاؤ۔

سونے چاندی کے برتنوں کا استعمال

عَنْ أُمِّ سَلَمَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ الدُّنْيَا يَأْكُلُ وَيَشْرَبُ فِي آيَةِ الْفِضَّةِ وَالذَّهَبِ
إِنَّمَا يُجْرَجُ فِي بَطْنِهِ نَارَ جَهَنَّمَ (مسلم)

حضرت ام سلمہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا جو شخص چاندی کے یا سونے کے برتن میں کھاتا ہے اور پیتا ہے تو یہ چیز اس کے پیٹ میں جہنم کی آگ کو حرکت دیتی ہے۔
عَنْ حُدَيْفَةَ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لَا تَشْرَبُوا فِي آيَةِ الذَّهَبِ وَالْفِضَّةِ وَلَا تَأْكُلُوا فِي صِحَافِهَا فَإِنَّهَا لَهُمْ فِي الدُّنْيَا وَهِيَ لَكُمْ فِي الآخِرَةِ (بخاری و مسلم)
حضرت حذیفہ رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ سونے اور چاندی کے برتن میں (کچھ) مت پیو اور اس کے پیالے میں مت کھاؤ کیونکہ یہ (سونے چاندی کے برتن) کافروں کے لئے دنیا میں ہیں اور تمہارے لئے آخرت میں ہوں گے۔

تلوار کے دستے کی ٹوپی چاندی کی

عَنْ أَبِي أُمَامَةَ بْنِ سَهْلِ قَالَ كَانَتْ فَبِيْعَةُ سَيْفِ رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ فِضَّةٍ (نسائی)
حضرت ابو امامہ رضی اللہ عنہ کہتے ہیں رسول اللہ صلی اللہ علیہ وسلم کی تلوار کی ٹوپی چاندی کی تھی۔ (لیکن تلوار پکڑتے ہوئے چونکہ اس پر ہاتھ نہیں آتا اس لئے چاندی کا استعمال نہیں ہوا)۔

سونے چاندی کے مصنوعی اعضاء

عَنْ عَبْدِ الرَّحْمَنِ بْنِ طَرْفَةَ أَنَّ جَدَّهُ عَرْفَجَةَ بْنَ سَعْدٍ قَطَعَ أَنْفَهُ يَوْمَ الْكَلَابِ فَاتَّخَذَ أَنْفًا
 مِنْ وَرَقٍ فَأَتَتْهُ عَلَيْهِ فَأَمَرَهُ النَّبِيُّ ﷺ أَنْ يَتَّخِذَ أَنْفًا مِنْ ذَهَبٍ (ترمذی و ابوداؤد)

عبدالرحمن بن طرفہ سے روایت ہے کہ ان کے دادا عرفجہ بن سعد ؓ کی جنگ کلاب میں ناک کٹ
 گئی تھی تو انہوں نے چاندی کی ناک بنوا کر استعمال کی۔ لیکن وہ بدبو دینے لگی تو رسول اللہ ﷺ نے ان
 کو سونے کی ناک بنوا کر استعمال کرنے کا حکم دیا۔

بالوں کے متعلق آداب

سر کے بال رکھنا اور کتنے رکھنا

عَنِ الْبَرَاءِ بْنِ عَازِبٍ قَالَ كَانَتْ جُمَّتُهُ تَضْرِبُ شَحْمَةَ أُذُنَيْهِ (شمائل ترمذی)
حضرت براء بن عازب رضی اللہ عنہ کہتے ہیں رسول اللہ صلی اللہ علیہ وسلم کے بال (کبھی) آپ کے کانوں کی لوتک ہوتے تھے۔

عَنْ عَائِشَةَ قَالَتْ كَانَ لَهُ شَعْرٌ فَوْقَ الْجُمَّةِ وَذُونَ الْوُفْرَةِ (ترمذی)
حضرت عائشہ رضی اللہ عنہا کہتی ہیں رسول اللہ صلی اللہ علیہ وسلم کے بال (کبھی) اس سے زائد ہوتے تھے جو کانوں کی لوتک ہوں اور اس سے کم تھے جو کندھوں تک ہوں (یعنی کانوں کی لو اور کندھوں کے درمیان تک ہوتے تھے)۔

عَنِ الْبَرَاءِ بْنِ عَازِبٍ قَالَ مَا رَأَيْتُ مِنْ ذِي لِمَّةٍ فِي خَلَّةٍ حَمْرَاءَ أَحْسَنَ مِنْ رَسُولِ اللَّهِ ﷺ لَهُ شَعْرٌ يَضْرِبُ مَنْكَبَيْهِ (شمائل ترمذی)

حضرت براء بن عازب رضی اللہ عنہ کہتے ہیں میں نے کسی پٹھوں والے کو سرخ (دھاریوں والے) جوڑے میں رسول اللہ صلی اللہ علیہ وسلم سے زیادہ حسین نہیں دیکھا۔ آپ صلی اللہ علیہ وسلم کے بال مونڈھوں تک آرہے تھے۔

عَنْ أُمِّ هَانِيٍّ قَالَتْ قَدِمَ رَسُولُ اللَّهِ ﷺ عَلَيْنَا بِمَكَّةَ قَدَمَةً وَلَهُ أَرْبَعُ غَدَائِرَ (ترمذی و ابوداؤد)

حضرت ام ہانی رضی اللہ عنہا کہتی ہیں ایک مرتبہ رسول اللہ صلی اللہ علیہ وسلم ہمارے پاس مکہ (مکرمہ) میں آئے۔ آپ (کے بالوں) کے چار گیسو تھے۔

سر اور داڑھی کے بالوں کی نگہداشت کرنا

عَنْ أَنَسٍ قَالَ كَانَ رَسُولُ اللَّهِ ﷺ يُكْثِرُ دَهْنَ رَأْسِهِ وَتَسْرِيحَ لِحْيَتِهِ (شرح السنة)
حضرت انس ؓ کہتے ہیں رسول اللہ ﷺ کثرت سے اپنے سر میں تیل لگاتے تھے اور (کثرت سے) داڑھی (کے بالوں کے الجھاؤ کو دور کرنے کے لئے اس) کو کنگھی کرتے تھے۔

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ مَنْ كَانَ لَهُ شَعْرٌ فَلْيُكْرِمْهُ (ابوداؤد)
حضرت ابو ہریرہ ؓ سے روایت ہے کہ رسول اللہ ﷺ نے فرمایا جس کے (سر اور داڑھی کے) بال ہوں وہ ان کا اکرام کرے (کہ ان کو صاف ستھرا رکھے اور ان کو تیل لگائے اور کنگھی کرتا رہے)
عَنْ أَبِي قَتَادَةَ أَنَّهُ قَالَ لِرَسُولِ اللَّهِ ﷺ إِنَّ لِي جُمَّةً أَفَارَجَلَهَا قَالَ رَسُولُ اللَّهِ ﷺ نَعَمْ وَأَكْرِمَهَا قَالَ فَكَانَ أَبُو قَتَادَةَ رُبَّمَا دَهَنَهَا فِي الْيَوْمِ مَرَّتَيْنِ مِنْ أَجْلِ قَوْلِ رَسُولِ اللَّهِ ﷺ نَعَمْ وَأَكْرِمَهَا (موطا مالک)

حضرت ابو قتادہ ؓ سے روایت ہے کہ انہوں نے رسول اللہ ﷺ سے کہا کہ میرے بال کندھوں تک ہیں کیا میں ان کی کنگھی کر لیا کروں۔ رسول اللہ ﷺ نے فرمایا ہاں اور ان بالوں کا اکرام (بھی) کیا کرو۔ رسول اللہ ﷺ کے (اس) فرمان سے کہ ہاں اور ان کا اکرام (بھی) کیا کرو حضرت ابو قتادہ ؓ (نے سمجھا کہ محض کنگھی کر لینا ہی کافی نہیں بلکہ اس سے زائد نگہداشت کرنی چاہئے اس لئے وہ) کبھی ایک دن میں (اپنے) سر میں دو دو مرتبہ تیل لگایا کرتے تھے (تاکہ بال چمکتے دکتے رہیں)۔

عَنْ عَطَاءِ بْنِ يَسَارٍ قَالَ كَانَ رَسُولُ اللَّهِ ﷺ فِي الْمَسْجِدِ فَدَخَلَ رَجُلٌ ثَائِرُ الرَّأْسِ وَاللِّحْيَةِ فَأَشَارَ إِلَيْهِ رَسُولُ اللَّهِ ﷺ بِبَيْدِهِ كَأَنَّهُ يَأْمُرُهُ بِإِصْلَاحِ شَعْرِهِ وَلِحْيَتِهِ فَفَعَلَ ثُمَّ رَجَعَ فَقَالَ رَسُولُ اللَّهِ ﷺ أَلَيْسَ هَذَا خَيْرًا مِنْ أَنْ يَأْتِيَ أَحَدُكُمْ وَهُوَ ثَائِرُ الرَّأْسِ كَأَنَّهُ شَيْطَانٌ (موطا مالک)

عطاء بن یسار رحمہ اللہ کہتے ہیں رسول اللہ ﷺ مسجد میں (تشریف فرما) تھے کہ ایک شخص داخل ہوا جس کے سر اور داڑھی کے بال بکھرے ہوئے تھے۔ رسول اللہ ﷺ نے اپنے ہاتھ سے اس کی طرف اس طرح اشارہ کیا کہ گویا آپ اس کو اپنے سر اور داڑھی کے بالوں کو ٹھیک کرنے کا حکم دے رہے ہیں۔ اس شخص نے (پیچھے جا کر) اپنے سر اور داڑھی کے بالوں کو درست کیا پھر پلٹ کر آیا۔ رسول اللہ ﷺ نے (اب اس کو دیکھ کر) فرمایا کیا یہ اس سے بہتر نہیں ہے کہ تم میں سے کوئی اس حالت میں آئے کہ اس کے سر (اور داڑھی) کے بال بکھرے ہوئے ہوں گویا کہ وہ بھوت ہو۔

کسی کے بال بکھرے ہوئے نہ ہوں تو کنگھی ایک دن کا وقفہ کر کے کرے

عَنْ عَبْدِ اللَّهِ بْنِ مُغْفَلٍ قَالَ نَهَى رَسُولُ اللَّهِ ﷺ عَنِ التَّرَجُّلِ إِلَّا غَبًا (ترمذی و ابو داؤد)
حضرت عبداللہ بن مغفل ؓ کہتے ہیں رسول اللہ ﷺ نے (اس سے) منع کیا (کہ جس کے سر
اور داڑھی کے بال بکھرے نہ ہوں وہ ان میں روزانہ کنگھی کرے) مگر یہ کہ ایک دن چھوڑ کر کنگھی کرے۔

سر کے بالوں میں مانگ نکالنا

عَنْ عَائِشَةَ قَالَتْ إِذَا فَرَّقْتُ لِرَسُولِ اللَّهِ ﷺ رَأْسَهُ صَدَعَتْ فَرَقَّهُ عَنْ يَافُوخِهِ وَأَرْسَلْتُ
نَاصِيَتَهُ بَيْنَ عَيْنَيْهِ (ابو داؤد)

حضرت عائشہ رضی اللہ عنہا کہتی ہیں میں جب رسول اللہ ﷺ کے سر کے بالوں کو (دو حصوں میں)
تقسیم کرتی تھی (دائیں جانب اور بائیں جانب) تو میں آپ کی مانگ نکالتی تھی جس کا بڑا حصہ سر کے
درمیان میں ہوتا تھا اور مانگ کا اگلا حصہ آپ کے آنکھوں کے درمیان (یعنی بیچ میں) ہوتا تھا (مطلب
یہ ہے کہ آپ کی سیدھی مانگ نکلتی تھی)

سر موٹنا

عَنْ عَبْدِ اللَّهِ بْنِ جَعْفَرٍ أَنَّ النَّبِيَّ ﷺ أَهْمَلَ آلَ جَعْفَرٍ ثَلَاثًا ثُمَّ أَتَاهُمْ فَقَالَ لَا تَبْكُوا عَلَيَّ
أَخِي بَعْدَ الْيَوْمِ ثُمَّ قَالَ أَدْعُوا لِي بَنِي أَخِي فَجِئْتُ بِنَا كَأَنَّا أَفْرُخٌ فَقَالَ أَدْعُوا لِي الْخَلَّاقَ فَأَمَرَهُ
فَحَلَّقَ رُؤُسَنَا (ابو داؤد و نسائی)

حضرت عبداللہ بن جعفر رحمہ اللہ سے روایت ہے کہ (ان کے والد حضرت جعفر بن ابی طالب ؓ
کی ایک جنگ میں شہادت پر) رسول اللہ ﷺ نے حضرت جعفر ؓ کے گھر والوں کو تین دن تک (غم
کی وجہ سے رونے دھونے میں) چھوڑے رکھا۔ (تین دن کے بعد) آپ ان کے پاس گئے اور فرمایا
اب آج کے بعد میرے (چچا زاد) بھائی پر رونا دھونا مت کرنا (کیونکہ بیوی کے علاوہ اور لوگوں کے لئے
تین دن سے زیادہ سوگ کرنا جائز نہیں) پھر فرمایا میرے (چچا زاد) بھائی کے بیٹوں (عبداللہ، عون اور
محمد) کو میرے پاس لاؤ۔ (حضرت عبداللہ بن جعفر کہتے ہیں) ہم کو آپ کے پاس لایا گیا (ہم اتنے
چھوٹے تھے) گویا کہ ہم چوزے تھے۔ آپ ﷺ نے (یہ دیکھ کر کہ ہم بچوں کی والدہ حضرت اسماء بنت
عمیس اپنے غم کی وجہ سے ہماری دیکھ بھال نہیں کر پارہیں اور دیکھ بھال نہ ہونے کی وجہ سے ہمارے
سروں میں میل اور جوئیں پڑ جائیں گی) فرمایا میرے پاس نائی کو لاؤ (نائی آیا تو) آپ نے اس کو حکم دیا
کہ (کہ وہ ہمارے سر موٹ دے) تو اس نے ہمارے سر موٹ دیئے۔

سفید بال نہ چننا

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ لَا تَتَّبِعُوا الشَّيْبَ فَإِنَّهُ نُورُ الْمُسْلِمِ
مَنْ شَابَ شَيْبَةً فِي الْإِسْلَامِ كَتَبَ اللَّهُ لَهُ بِهَا حَسَنَةً وَكَفَّرَ عَنْهُ بِهَا خَطِيئَةً وَرَفَعَهُ بِهَا دَرَجَةً
(ابوداؤد)

حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے فرمایا (اپنے سر اور داڑھی کے) سفید بال
مت چنو کیونکہ وہ تو مسلمان کا نور ہے جس کا ایک بال بھی اسلام کی اطاعت میں سفید ہوا اللہ تعالیٰ اس
کی وجہ سے اس کے لئے ایک نیکی لکھتے ہیں اور اس کی وجہ سے اس سے ایک گناہ کو معاف کرتے ہیں اور
اس کی وجہ سے اس کا ایک درجہ بلند کرتے ہیں۔

عَنْ كَعْبِ بْنِ مَرَّةٍ أَنَّ رَسُولَ اللَّهِ ﷺ قَالَ مَنْ شَابَ شَيْبَةً فِي الْإِسْلَامِ كَانَتْ لَهُ نُورًا
يَوْمَ الْقِيَامَةِ (ترمذی و نسائی)

حضرت کعب بن مرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس کا ایک بال بھی اسلام
(کی اطاعت) میں سفید ہوا وہ اس کے لئے قیامت کے دن نور ہوگا۔

سر کا کچھ حصہ مونڈنا کچھ چھوڑنا منع ہے

عَنْ نَافِعٍ عَنِ ابْنِ عُمَرَ قَالَ سَمِعْتُ النَّبِيَّ ﷺ يَنْهَى عَنِ الْقَرْعِ قِيلَ لِنَافِعٍ مَا الْقَرْعُ قَالَ
يُحْلِقُ بَعْضُ رَأْسِ الصَّبِيِّ وَيَتْرِكُ الْبَعْضَ (بخاری و مسلم)

نافع رحمہ اللہ سے روایت ہے حضرت عبداللہ بن عمر رضی اللہ عنہما نے بتایا کہ میں نے نبی صلی اللہ علیہ وسلم کو قزع سے
منع کرتے ہوئے سنا۔ نافع رحمہ اللہ سے پوچھا گیا کہ قزع سے کیا مراد ہے کہا کہ بچے کے سر کا کچھ حصہ
تو مونڈ دیا جائے اور کچھ کو چھوڑ دیا جائے۔

عَنِ ابْنِ عُمَرَ أَنَّ النَّبِيَّ ﷺ رَأَى صَبِيًّا قَدْ حَلَقَ بَعْضَ رَأْسِهِ وَتَرَكَ بَعْضَهُ فَنَهَا هُمَ عَنْ
ذَلِكَ وَقَالَ اِحْلِقُوا كُلَّهُ أَوْ اْتْرِكُوا كُلَّهُ (مسلم)

حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے ایک بچے کو دیکھا جس کے سر کا
کچھ حصہ تو مونڈا گیا تھا اور کچھ حصہ چھوڑ دیا گیا تھا۔ آپ صلی اللہ علیہ وسلم نے اس (طرح کرنے) سے لوگوں کو منع
کیا اور فرمایا یا تو پورے سر کو مونڈو یا پورے سر کو چھوڑ دو۔

عورتوں کے سر کے بال مونڈنا اور کترانا

عَنْ عَلِيٍّ قَالَ نَهَى رَسُولُ اللَّهِ ﷺ أَنْ تَحْلِقَ الْمَرْأَةُ رَأْسَهَا (نسائی)

حضرت علی رضی اللہ عنہ کہتے ہیں رسول اللہ صلی اللہ علیہ وسلم نے اس سے منع کیا کہ عورت اپنے سر کو مونڈے۔

عَنْ أَبِي سَلَمَةَ بْنِ عَبْدِ الرَّحْمَنِ قَالَ دَخَلْتُ عَلَى عَائِشَةَ أَنَا وَأَخُوهَا مِنَ الرِّضَاعَةِ فَسَأَلَهَا
عَنْ غُسْلِ النَّبِيِّ ﷺ مِنَ الْجَنَابَةِ فَدَعَتْ بِأَنَاءٍ قَدَرَ الصَّاعَ فَأَغْتَسَلَتْ وَبَيْنَنَا وَبَيْنَهَا سِتْرٌ
فَأَفْرَعَتْ عَلَيَّ رَأْسَهَا ثَلَاثًا قَالَ وَكَانَ أَزْوَاجُ النَّبِيِّ يَأْخُذْنَ مِنْ رُؤُوسِهِنَّ حَتَّى تَكُونَ كَالْوَفْرَةِ
(مسلم)

(حضرت عائشہ رضی اللہ عنہا کے رضاعی بھائی) ابوسلمہ بن عبدالرحمن کہتے ہیں کہ میں اور حضرت
عائشہ رضی اللہ عنہا کے (ایک اور رضاعی) بھائی (عبداللہ بن زید) حضرت عائشہ رضی اللہ عنہا کے پاس
گئے تو عبداللہ بن زید نے ان سے نبی ﷺ کے غسل جنابت کے بارے میں پوچھا (مثلاً یہ کہ پانی کی
کتنی مقدار استعمال فرماتے تھے) حضرت عائشہ رضی اللہ عنہا نے ایک صاع کی مقدار پانی کا برتن منگوایا
اور اس سے غسل کیا (جس کی صورت یہ تھی کہ) ہمارے اور ان کے درمیان ایک پردہ تھا (حضرت عائشہ
رضی اللہ عنہا کا سر اور چہرہ اور بازو ہمیں نظر آ رہے تھے اور محرم ہونے کی وجہ سے یہ اعضاء ان حضرات کو
دیکھنا جائز تھے) حضرت عائشہ رضی اللہ عنہا نے اپنے سر پر تین مرتبہ پانی ڈالا۔ ابوسلمہ بن عبدالرحمن کہتے
ہیں کہ (ان کے لئے ایک صاع پانی کے کافی ہونے کی ایک وجہ یہ بھی سمجھ میں آتی ہے ان کے بال بہت
لمبے نہیں تھے ایک تو عمر کی وجہ سے کہ بڑی عمر میں وہ ویسے ہی چھوٹے ہو جاتے ہیں پھر) نبی ﷺ کی
ازواج ان کے (کچھ کچھ) کنارے کتر لیتی تھیں جس سے وہ وفرہ (کندھوں سے کچھ نیچے ہونے) کی
مانند تھے (مطلب یہ کہ کندھوں سے نیچے تھے لیکن بہت نیچے تک نہیں تھے کمر پر اوپر اوپر ہی تھے)۔

فائدہ: موجودہ دور میں عورتوں کے بال کاٹنے کا جو رواج ہے یہ حدیث ان کے جواز کی دلیل

نہیں کیونکہ:

1- موجودہ دور میں کافر اور فاسق عورتوں میں اس کا رواج ہے اور ان ہی کی دیکھا دیکھی ایسا کیا
جاتا ہے، جبکہ کافروں اور فاسقوں کے ساتھ مشابہت کرنے سے دین میں مستقل طور پر منع کیا گیا ہے۔

2- نبی ﷺ کی ازواج کا یہ عمل نبی ﷺ کی وفات کے بعد کا ہے اور ایسا انہوں نے ترک
زینت کی وجہ سے کیا جبکہ موجودہ دور میں زینت کی خاطر بال کٹوائے جاتے ہیں۔

3- بڑی عمر میں عورتوں کے بال عموماً ویسے ہی چھوٹے ہو جاتے ہیں تو نبی ﷺ کی ازواج
تھوڑے تھوڑے کنارے کاٹی تھیں جبکہ آج کل جوانی میں بال کاٹے جاتے ہیں اور مستقل کاٹے جاتے
ہیں لہذا دونوں باتوں میں بہت فرق ہے۔

دوسرے انسان کے بال لگانا

عَنْ ابْنِ عُمَرَ أَنَّ النَّبِيَّ ﷺ قَالَ لَعَنَ اللَّهُ الْوَاصِلَةَ وَالْمُسْتَوْصِلَةَ (بخاری و مسلم)
 حضرت عبداللہ بن عمر رضی اللہ عنہما سے روایت ہے کہ نبی صلی اللہ علیہ وسلم نے فرمایا اپنے بالوں میں دوسرے انسان
 کے بال لگانے والی پر اور لگوانے والی پر اللہ تعالیٰ نے لعنت فرمائی ہے۔

غیر ضروری بال صاف کرنے کی مدت

عَنْ أَنَسٍ قَالَ وَقَّتْ لَنَا فِي قِصِّ الشَّارِبِ وَتَقْلِيمِ الْأَظْفَارِ وَنَسْفِ الْإِبِطِ وَحَلْقِ الْعَانَةِ أَنْ
 لَا نَتْرَكَ أَكْثَرَ مِنْ أَرْبَعِينَ لَيْلَةً (مسلم)

حضرت انس رضی اللہ عنہ کہتے ہیں کہ مونچھیں کترنے اور ناخن کاٹنے اور بگلوں کے بال صاف کرنے اور
 زیر ناف بال صاف کرنے کے لئے ہمارے لئے (رسول اللہ صلی اللہ علیہ وسلم کی جانب سے) مدت مقرر کی گئی کہ
 ہم ان بالوں کو چالیس دن سے زیادہ نہ چھوڑے رکھیں (یعنی ان چیزوں کی صفائی کی زیادہ سے زیادہ
 مدت چالیس دن ہے)

عَنْ أَبِي عَبْدِ اللَّهِ الْأَعْرَبِيِّ أَنَّ رَسُولَ اللَّهِ ﷺ كَانَ يَقْصُ شَارِبَهُ وَيَأْخُذُ مِنْ أَظْفَارِهِ فِي
 كُلِّ جُمُعَةٍ (شرح السنة)

حضرت ابو عبداللہ اعرجی رضی اللہ عنہ سے روایت ہے کہ رسول اللہ صلی اللہ علیہ وسلم ہر جمعہ میں (یعنی ہر ساتویں دن)
 اپنی مونچھیں کترتے اور اپنے ناخن کاٹتے تھے۔

ایک مشت داڑھی رکھنا اور مونچھیں کترنا

عَنْ ابْنِ عُمَرَ قَالَ قَالَ رَسُولُ اللَّهِ ﷺ خَالِفُوا الْمُشْرِكِينَ أَوْ فِرُوا اللَّحَى وَأَخْفُوا
 الشُّوَارِبَ (بخاری و مسلم)

حضرت عبداللہ بن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا کہ مشرکوں کی مخالفت کرو (اور ان
 کے ساتھ مشابہت نہ رکھو جس کی ایک بڑی صورت یہ ہے کہ چونکہ مشرک لوگ داڑھیاں کتراتے ہیں یا
 مونڈتے ہیں اور مونچھیں بڑی رکھتے ہیں تو) تم داڑھیاں بڑھاؤ اور مونچھیں کترو۔

عَنْ زَيْدِ بْنِ أَرْقَمَ أَنَّ رَسُولَ اللَّهِ ﷺ قَالَ مَنْ لَمْ يَأْخُذْ مِنْ شَارِبِهِ فَلَيْسَ مِنَّا (احمد و
 ترمذی)

حضرت زید بن ارقم رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس نے اپنی مونچھیں نہ
 کتریں وہ ہم (لوگوں کے طریقے پر چلنے والوں) میں سے نہیں۔

عَنْ عَبْدِ اللَّهِ بْنِ عُمَرَ أَنَّ النَّبِيَّ ﷺ كَانَ يَأْخُذُ مِنْ لِحْيَتِهِ مِنْ عَرَضِهَا وَطَوْلِهَا (ترمذی)

حضرت عبداللہ بن عمرو رضی اللہ عنہ سے روایت ہے کہ نبی صلی اللہ علیہ وسلم اپنی داڑھی کو عرض میں سے اور طول میں سے کچھ کاٹتے تھے۔

فائدہ: رسول اللہ صلی اللہ علیہ وسلم اپنی داڑھی کو طول میں سے کتنا کاٹتے تھے اس کی وضاحت حضرت عبداللہ بن عمر رضی اللہ عنہ کے اس عمل میں ملتی ہے۔

كَانَ ابْنُ عُمَرَ إِذَا حَجَّ أَوْ اعْتَمَرَ قَبِضَ عَلَى لِحْيَتِهِ فَمَا فَضَلَ أَخَذَهُ (بخاری)
حضرت عبداللہ بن عمر رضی اللہ عنہ جب حج یا عمرہ کرتے تو اپنی داڑھی کو مٹھی میں لیتے اور جو (اس سے) زیادہ ہوتی اس کو کاٹ دیتے۔

سر اور داڑھی کے بالوں کو رنگنا

عَنْ أَبِي هُرَيْرَةَ أَنَّ النَّبِيَّ صلی اللہ علیہ وسلم قَالَ إِنَّ الْيَهُودَ وَالنَّصَارَى لَا يَصْبُغُونَ فَخَالِفُوهُمْ (بخاری و مسلم)

حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا یہود و نصاریٰ (اپنی داڑھیوں کو نہیں رنگتے تو تم ان کی مخالفت کرو) اور اپنی داڑھیوں کو رنگو۔

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم غَيْرُوا الشَّيْبَ وَلَا تَشَبَّهُوا بِالْيَهُودِ (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا بڑھاپے (کی سفیدی) کو بدل دو اور یہود کے ساتھ مشابہت مت اختیار کرو (لہذا ان کی مخالفت کرتے ہوئے داڑھیوں کو سیاہ کے علاوہ کوئی رنگ دے لو)

فائدہ: بالوں کو خضاب لگانے کا حکم اس وقت واجب ہے جب غیر مسلموں کے ساتھ تشبہ ہوتا ہو۔ جب ایسا نہ ہو تو خضاب لگانا یعنی بالوں کو رنگنا یا ان کو سفید چھوڑنا دونوں یکساں ہیں۔ سفید بالوں کی اپنی فضیلت وارد ہے۔

عَنْ سَعِيدِ بْنِ الْمُسَيْبِ قَالَ كَانَ إِبْرَاهِيمُ خَلِيلُ الرَّحْمَنِ أَوَّلَ النَّاسِ رَأَى شَيْبًا فَقَالَ يَا رَبِّ مَا هَذَا قَالَ الرَّبُّ تَبَارَكَ وَتَعَالَى وَقَارًا يَا إِبْرَاهِيمُ قَالَ زِدْنِي وَقَارًا (مؤطا مالک)

حضرت سعید بن مسیب رحمہ اللہ کہتے ہیں کہ رحمن کے خلیل حضرت ابراہیم علیہ السلام پہلے شخص تھے کہ جب انہوں نے اپنی داڑھی میں سفیدی دیکھی تو پوچھا اے میرے رب یہ (سفیدی) کیا (حکمت رکھتی) ہے۔ اللہ تبارک و تعالیٰ نے فرمایا اے ابراہیم (اس میں) وقار ہے۔ حضرت ابراہیم علیہ السلام نے

درخواست کی (وقار حاصل ہو جائے یہ تو آپ کی نعمت ہے لہذا اے میرے رب) میرا وقار بڑھا دیجئے (جس کی ایک ظاہری صورت یہ ہے کہ بالوں میں سفیدی بڑھ جائے)۔

سیاہ خضاب لگانا جائز نہیں

عَنْ جَابِرٍ قَالَ أَتَى بَابِي فُحَافَةً يَوْمَ فَتَحَ مَكَّةَ وَرَأَسُهُ وَلِحْيَتُهُ كَالثُّغَامَةِ بَيَاضًا فَقَالَ النَّبِيُّ ﷺ غَيِّرُوا هَذَا بِشَيْءٍ وَاجْتَنِبُوا السَّوَادَ (مسلم)

حضرت جابر رضی اللہ عنہ کہتے ہیں کہ فتح مکہ کے موقع پر (حضرت ابو بکر رضی اللہ عنہ کے والد) ابوقحافہ رضی اللہ عنہ کو (نبی صلی اللہ علیہ وسلم) کی خدمت میں لایا گیا اور حالت یہ تھی کہ ان کا سر اور ان کی داڑھی سفیدی میں ایک سفید پھول کی طرح تھے تو نبی صلی اللہ علیہ وسلم نے فرمایا اس (سفیدی) کو کسی چیز (یعنی رنگ وغیرہ) سے بدل دو اور رنگنے میں سیاہ رنگ سے اجتناب کرو۔

عَنْ ابْنِ عَبَّاسٍ عَنِ النَّبِيِّ ﷺ قَالَ يَكُونُ قَوْمٌ فِي آخِرِ الزَّمَانِ يَخْضِبُونَ بِهَذَا السَّوَادِ كَحَوَاصِلِ الْحَمَّامِ لَا يَجِدُونَ رَائِحَةَ الْجَنَّةِ (ابوداؤد و نسائی)

حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم نے فرمایا آخر زمانہ میں ایسے لوگ ہوں گے جو اس سیاہ رنگ کے ساتھ (اپنی داڑھیوں کو) رنگین کریں گے گویا کہ وہ کبوتر کے سینے ہیں (جو عام طور سے سیاہ ہوتے ہیں۔ چونکہ داڑھی سینے کے مقابل ہوتی ہے اس لئے سینہ پر سیاہی کے ساتھ تشبیہ دی) وہ جنت کی خوشبو نہ پائیں گے (اور سزا کے طور پر ایک مدت کے لئے جنت میں داخلہ سے بھی محروم رہیں گے اور دور سے بھی جنت کی خوشبو نہ پائیں گے حالانکہ جنت کی خوشبو تو پانچ سو سال کی مسافت تک پھیلی ہوئی ہے)۔

سیاہ کے علاوہ دیگر رنگوں سے خضاب جائز ہے

عَنْ ابْنِ عَبَّاسٍ قَالَ مَرَّ عَلَى النَّبِيِّ ﷺ رَجُلٌ قَدْ خَضَبَ الْحِجَاءَ فَقَالَ مَا أَحْسَنَ هَذَا قَالَ فَمَرَّ آخِرُ قَدْ خَضَبَ بِالْحِجَاءِ وَالْكُتْمِ فَقَالَ هَذَا أَحْسَنُ مِنْ هَذَا ثُمَّ مَرَّ آخِرُ قَدْ خَضَبَ بِالصُّفْرِ فَقَالَ هَذَا أَحْسَنُ مِنْ هَذَا كُلِّهِ (ابوداؤد)

حضرت عبداللہ بن عباس رضی اللہ عنہ کہتے ہیں نبی صلی اللہ علیہ وسلم کے سامنے سے ایک صاحب گزرے جنہوں نے مہندی سے (اپنی داڑھی کو) رنگا ہوا تھا۔ نبی صلی اللہ علیہ وسلم نے (ان کو دیکھ کر) فرمایا یہ تو کیا ہی اچھا ہے۔ پھر ایک اور صاحب گزرے جنہوں نے مہندی اور ہونہ (کو ملا کر اس) سے رنگا ہوا تھا آپ صلی اللہ علیہ وسلم نے فرمایا یہ تو (اس) پہلے سے بھی عمدہ ہے۔ پھر ایک تیسرے صاحب گزرے جنہوں نے (داڑھی کے بالوں کو)

زرد رنگ کیا ہوا تھا۔ آپ ﷺ نے فرمایا یہ تو اس (دوسرے) سے بھی عمدہ ہے۔

فائدہ: بالوں کو سرخ رنگ کرنا اگرچہ مردوں کے لئے جائز ہے لیکن اس میں زنانہ پن ہوتا ہے۔ مہندی میں سرخ رنگ ہوتا ہے۔ جب مہندی کے وسمہ ملا تو رنگت سیاہی مائل یا سبزی مائل سرخ ہو جاتی ہے جو سرخ سے ہٹ کر ہے اس لئے اس میں زنانہ پن سے زیادہ دوری ہے اور زرد رنگ تو بہر حال سرخ سے بالکل مختلف ہے۔

سلام، مصافحہ اور معانقہ کے آداب

سلام کی مشروعیت

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ فَلَمَّا خَلَقَهُ قَالَ إِذْهَبْ فَسَلِّمْ عَلَيَّ أَوْلَيْكَ النَّفْرَ وَهُمْ نَفَرٌ مِنَ الْمَلَائِكَةِ جُلُوسٌ فَاسْتَمِعَ مَا يُحْيُونَكَ فَإِنَّهَا تَحْيِيكَ وَتَحْيِي ذُرِّيَّتَكَ فَذَهَبَ فَقَالَ السَّلَامُ عَلَيْكُمْ قَالُوا أَلَسَلَامُ عَلَيْكَ وَرَحْمَةُ اللَّهِ قَالَ فَزَادُوهُ وَرَحْمَةُ اللَّهِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب اللہ تعالیٰ نے حضرت آدم علیہ السلام کو پیدا کیا تو (ان سے) فرمایا جاؤ اور ان افراد کو سلام کرو۔ وہ افراد فرشتے تھے جو بیٹھے ہوئے تھے اور (فرمایا کہ) سنا وہ تمہیں سلام میں کیا کہتے ہیں کیونکہ وہی (یعنی تمہارا سلام اور ان کا جواب یہی) تمہارا اور تمہاری اولاد کا سلام ہوگا۔ حضرت آدم علیہ السلام (ان کے پاس) گئے اور (ان سے) کہا السلام علیکم! انہوں نے جواب دیا السلام علیک ورحمۃ اللہ۔ فرمایا کہ فرشتوں نے (جواب میں) ورحمۃ اللہ (کے الفاظ) کا الفاظ کا اضافہ کیا (جو حضرت آدم علیہ السلام نے اپنے سلام میں نہیں کہے تھے)

سلام میں کتنے الفاظ کہہ سکتا ہے

عَنْ عِمْرَانَ بْنِ حُصَيْنٍ أَنَّ رَجُلًا جَاءَ إِلَى النَّبِيِّ ﷺ فَقَالَ السَّلَامُ عَلَيْكُمْ فَرَدَّ عَلَيْهِ ثُمَّ جَلَسَ فَقَالَ النَّبِيُّ ﷺ عَشْرٌ ثُمَّ جَاءَ آخَرُ فَقَالَ السَّلَامُ عَلَيْكُمْ وَرَحْمَةُ اللَّهِ فَرَدَّ عَلَيْهِ فَجَلَسَ فَقَالَ عِشْرُونَ ثُمَّ جَاءَ آخَرُ فَقَالَ السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ فَرَدَّ عَلَيْهِ فَجَلَسَ فَقَالَ ثَلَاثُونَ (ترمذی و ابوداؤد)

حضرت عمران بن حصین رضی اللہ عنہ سے روایت ہے کہ ایک صاحب نبی صلی اللہ علیہ وسلم کے پاس آئے اور کہا

السلام علیکم نبی ﷺ نے ان کو سلام کا جواب دیا۔ پھر وہ صاحب بیٹھ گئے تو نبی ﷺ نے فرمایا (ان کو سلام کے یہ الفاظ کہنے پر) دس نیکیاں (ملیں) پھر ایک اور صاحب آئے اور انہوں نے (یوں) کہا السلام علیکم ورحمۃ اللہ نبی ﷺ نے ان کو سلام کا جواب دیا اور فرمایا (یہ الفاظ کہنے پر) بیس نیکیاں (ملیں) پھر ایک اور صاحب آئے اور (یوں) کہا السلام علیکم ورحمۃ اللہ وبرکاتہ۔ آپ ﷺ نے ان کو سلام کا جواب دیا اور فرمایا (یہ الفاظ کہنے پر) تیس نیکیاں (ملیں)۔

سلام کرنے والے نے صرف السلام علیکم کہا تو جواب دینے والا زیادہ کلمات کہہ

سکتا ہے

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ فَذَهَبَ فَقَالَ السَّلَامُ عَلَيْكُمْ قَالُوا السَّلَامُ عَلَيْكَ وَرَحْمَةُ اللَّهِ قَالَ فَرَادُوهُ وَرَحْمَةُ اللَّهِ (بخاری و مسلم)

حضرت ابو ہریرہ ؓ کہتے ہیں رسول اللہ ﷺ نے فرمایا (اللہ تعالیٰ کے حکم دینے پر کہ حضرت آدم علیہ السلام جا کر بیٹھے ہوئے فرشتوں کو سلام کریں) حضرت آدم علیہ السلام (ان کے پاس) گئے اور کہا السلام علیکم۔ فرشتوں نے جواب میں السلام علیکم ورحمۃ اللہ کہا۔ آپ ﷺ نے فرمایا کہ فرشتوں نے جواب میں ورحمۃ اللہ کے الفاظ کا اضافہ کیا۔

سلام میں پہل کرنا

عَنْ أَبِي أُمَامَةَ قَالَ قَالَ رَسُولُ اللَّهِ ﷺ إِنَّ أَوْلَى النَّاسِ بِاللَّهِ مَنْ بَدَأَ بِالسَّلَامِ (احمد و ترمذی)

حضرت ابو امامہ ؓ کہتے ہیں رسول اللہ ﷺ نے فرمایا لوگوں میں سے اللہ تعالیٰ کے سب سے زیادہ نزدیک وہ شخص ہے جو سلام کرنے میں پہل کرے۔

واقف اور ناواقف دونوں کو سلام کرنا

عَنْ عَبْدِ اللَّهِ بْنِ عَمْرٍو أَنَّ رَجُلًا سَأَلَ رَسُولَ اللَّهِ ﷺ أَيُّ الْإِسْلَامِ خَيْرٌ قَالَ تَطْعِمُ الطَّعَامَ وَتَقْرِئُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ (بخاری و مسلم)

حضرت عبداللہ بن عمرو ؓ سے روایت ہے کہ ایک شخص نے رسول اللہ ﷺ سے پوچھا اسلام کی کونسی بات بڑی بھلائی (اور ثواب) کی ہے۔ آپ ﷺ نے فرمایا یہ کہ تم (ضرورت مندوں کو) کھانا کھاؤ اور سلام کہو اس کو بھی جس کو تم جانتے ہو اور اس کو بھی جس کو تم نہیں جانتے۔

سلام باہمی محبت کا باعث ہے جو جنت میں داخلہ کا سبب ہے
 عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا تَدْخُلُوا الْجَنَّةَ حَتَّى تُؤْمِنُوا وَلَا تُؤْمِنُوا حَتَّى
 تَحَابُّوا أَلَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ أَفْشُوا السَّلَامَ بَيْنَكُمْ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تم جنت میں اس وقت تک نہیں داخل ہو
 سکتے جب تک تم (کامل) ایمان والے نہ ہو جاؤ اور تم (کامل ایمان والے) نہیں ہو سکتے جب تک تم
 آپس میں محبت نہ کرنے لگو۔ کیا میں تم کو ایسی بات نہ بتاؤں کہ جب تم اس کو کرو گے تو آپس میں محبت
 کرنے لگو گے (وہ بات یہ ہے کہ) آپس میں سلام کو پھیلاؤ۔

ضابطہ کے مطابق کون کس کو سلام کرے

اپنے گھر میں داخل ہونے کے وقت

عَنْ أَنَسٍ أَنَّ رَسُولَ اللَّهِ ﷺ قَالَ يَا بَنِي إِذَا دَخَلْتَ عَلَى أَهْلِكَ فَسَلِّمْ يَكُونُ بَرَكَاتٌ
 عَلَيْكَ وَعَلَى أَهْلِ بَيْتِكَ (ترمذی)

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے (ان سے) فرمایا اے بیٹے جب تم اپنے
 گھر والوں میں جاؤ تو اپنے گھر والوں کو سلام کرو۔ اس سے تمہارے لئے اور تمہارے گھر والوں کے لئے
 خیر و برکت ہوگی۔

کسی بھی گھر میں داخل ہوتے وقت

عَنْ قَتَادَةَ قَالَ قَالَ النَّبِيُّ ﷺ إِذَا دَخَلْتُمْ بَيْتًا فَسَلِّمُوا عَلَى أَهْلِهِ وَإِذَا خَرَجْتُمْ فَأُودِعُوا
 أَهْلَهُ بِسَلَامٍ (بیہقی)

قتادہ رحمہ اللہ کہتے ہیں نبی صلی اللہ علیہ وسلم نے فرمایا جب تم کسی (کے) گھر میں داخل ہو تو اس میں رہنے
 والے کو سلام کرو اور جب تم (وہاں سے) نکلو تو اس میں رہنے والوں کو سلام چھوڑ کر (یعنی کہہ کر) آؤ۔

سوار پیدل چلنے والا اور تھوڑے لوگ اور کم عمر سلام میں پہل کریں

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ يُسَلِّمُ الرَّاَكِبُ عَلَى الْمَاشِي وَالْمَاشِي عَلَى
 الْقَاعِدِ وَالْقَلِيلُ عَلَى الْكَثِيرِ (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا سوار پیادہ کو سلام کرے اور پیادہ بیٹھے
 ہوئے کو سلام کرے اور تھوڑی تعداد والے کثیر تعداد والوں کو سلام کریں۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ يُسَلِّمُ الصَّغِيرَ عَلَى الْكَبِيرِ وَالْمَارُ عَلَى الْقَاعِدِ
وَالْقَلِيلُ عَلَى الْكَثِيرِ (بخاری)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا چھوٹا بڑے کو سلام کرے اور گزرنے والا بیٹھے ہوئے کو سلام کرے اور کم تعداد والے کثیر تعداد والوں کو سلام کریں۔

ضابطہ کے خلاف سلام میں پہل کرنا بہتر ہے

عَنْ أَنَسٍ قَالَ إِنَّ رَسُولَ اللَّهِ ﷺ مَرَّ عَلَى غُلْمَانٍ فَسَلَّمَ عَلَيْهِمْ (بخاری و مسلم)
حضرت انس رضی اللہ عنہ کہتے ہیں رسول اللہ صلی اللہ علیہ وسلم بچوں کے پاس سے گزرے تو آپ نے (پہلے) ان کو سلام کیا۔

ایک سلام کے کتنی دیر بعد دوسرا سلام کر سکتے ہیں

عَنْ أَبِي هُرَيْرَةَ عَنِ النَّبِيِّ ﷺ قَالَ إِذَا لَقِيَ أَحَدَكُمْ أَخَاهُ فَلْيُسَلِّمْ عَلَيْهِ فَإِنْ حَالَتَ بَيْنَهُمَا
شَجَرَةٌ أَوْ جِدَارٌ أَوْ حَجَرٌ ثُمَّ لَقِيَهُ فَلْيُسَلِّمْ عَلَيْهِ (ابوداؤد)
حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا جب تم میں سے کوئی اپنے (مسلمان) بھائی سے ملے تو اس کو سلام کرے۔ پھر اگر ان کے درمیان کوئی درخت یا دیوار یا پتھر حائل ہو جائے اور (دوبارہ) اس سے ملے تو (دوبارہ) اس کو سلام کرے۔

محض سلام کرنے کے لئے لوگوں کے پاس جانا

عَنِ الطُّفَيْلِ بْنِ أَبِي بِنِ كَعْبٍ أَنَّهُ كَانَ يَأْتِي ابْنَ عُمَرَ فَيَعْدُو مَعَهُ إِلَى السُّوقِ قَالَ فَإِذَا
عَدَوْنَا إِلَى السُّوقِ لَمْ يَمُرَّ عَبْدُ اللَّهِ بْنُ عُمَرَ عَلَيَّ سَقَاطٍ وَلَا عَلَيَّ صَاحِبِ بَيْعَةٍ وَلَا مَسْكِينٍ
وَلَا أَحَدٍ إِلَّا سَلَّمَ عَلَيْهِ قَالَ الطُّفَيْلُ فَجِئْتُ عَبْدَ اللَّهِ بْنَ عُمَرَ يَوْمًا فَاسْتَبَعْنِي إِلَى السُّوقِ فَقُلْتُ
لَهُ وَمَا تَصْنَعُ فِي السُّوقِ وَأَنْتَ لَا تَقِفُ عَلَى الْبَيْعِ وَلَا تَسْأَلُ عَنِ السِّلْعِ وَلَا تَسُومُ بِهَا وَلَا
تَجْلِسُ فِي مَجَالِسِ السُّوقِ فَاجْلِسْ بِنَا هَهُنَا نَتَحَدَّثُ قَالَ لِي عَبْدُ اللَّهِ بْنُ عُمَرَ يَا أَبَا
بَطْنٍ قَالَ وَكَانَ الطُّفَيْلُ ذَا بَطْنٍ إِنَّمَا نَعْدُوا مِنْ أَجْلِ السَّلَامِ نُسَلِّمُ عَلَى مَنْ لَقِينَاهُ (موطا مالک)

حضرت ابی بن کعب رضی اللہ عنہ کے صاحبزادے طفیل رحمہ اللہ سے روایت ہے کہ وہ حضرت عبداللہ بن عمر رضی اللہ عنہ کی خدمت میں آتے تو وہ ان کے ساتھ بازار چلے جاتے۔ طفیل رضی اللہ عنہ کہتے ہیں جب ہم بازار جاتے اور حضرت عبداللہ بن عمر رضی اللہ عنہ کسی بھی معمولی چیز فروخت کرنے والے یا کسی سودا فروخت کرنے والے یا کسی مسکین یا کسی بھی شخص کے پاس سے گزرتے تو اس کو (ضرور) سلام کرتے۔ طفیل رضی اللہ عنہ کہتے ہیں ایک دن میں

حضرت عبداللہ بن عمر رضی اللہ عنہما کے پاس آیا تو انہوں نے مجھے بازار کی طرف ساتھ چلنے کو کہا۔ میں نے کہا آپ بازار میں کیا کریں گے آپ نہ تو کوئی سودا لیتے ہیں اور نہ کوئی بھاؤ پوچھتے ہیں اور نہ بازار کی کسی بیٹھک میں بیٹھتے ہیں آپ تو بس یہاں ہمارے پاس بیٹھے تاکہ ہم (دین و دنیا کی کچھ کام کی) باتیں کریں۔ چونکہ طفیل رحمہ اللہ کا پیٹ بڑھا ہوا تھا تو کہتے ہیں حضرت عبداللہ بن عمر رضی اللہ عنہما نے مجھ سے فرمایا ارے تو ندوالے ہم صرف (لوگوں کو) سلام کرنے کی خاطر ہی جاتے ہیں تاکہ جس سے ملیں اس کو سلام کریں۔

دوسرے کے ذریعے سلام کہلوانا اور اس کا جواب

عَنْ غَالِبٍ قَالَ أَنَا لَجُلُوسٍ بَبَابِ الْحَسَنِ الْبَصْرِيِّ إِذْ جَاءَ رَجُلٌ فَقَالَ حَدَّثَنِي أَبِي عَنْ جَدِّي قَالَ بَعَثَنِي أَبِي إِلَى رَسُولِ اللَّهِ ﷺ فَقَالَ إِنَّهُ فَأَقْرَبُهُ السَّلَامَ قَالَ فَاتَيْتُهُ فَقُلْتُ أَبِي يُفْرِعُكَ السَّلَامَ فَقَالَ عَلَيْكَ وَعَلَى أَبِيكَ السَّلَامَ (ابوداؤد)

غالب رحمہ اللہ کہتے ہیں میں حضرت حسن بصری رحمہ اللہ کے دروازے پر بیٹھا تھا کہ ایک صاحب (حضرت حسن بصری کے پاس) آئے اور کہا مجھ سے میرے والد نے بیان کیا کہ ان کو میرے دادا نے بتایا کہ ان کے (یعنی میرے دادا کے) والد نے ان کو (یعنی میرے دادا کو) رسول اللہ صلی اللہ علیہ وسلم کی طرف بھیجا اور کہا کہ رسول اللہ صلی اللہ علیہ وسلم کی خدمت میں جاؤ اور آپ کو (میری طرف سے) سلام کہو۔ کہتے ہیں میں رسول اللہ صلی اللہ علیہ وسلم کے پاس گیا اور عرض کیا کہ میرے والد آپ کو سلام کہتے ہیں۔ رسول اللہ صلی اللہ علیہ وسلم نے (جواب میں) فرمایا عَلَيْكَ وَعَلَى أَبِيكَ السَّلَامَ (یعنی تم پر اور تمہارے والد پر بھی سلامتی ہو۔)

جماعت کو سلام کرنا اور جماعت کا جواب دینا

عَنْ عَلِيِّ بْنِ أَبِي طَالِبٍ قَالَ يُجْزِي عَنِ الْجَمَاعَةِ إِذَا مَرُّوا أَنْ يُسَلِّمَ أَحَدُهُمْ وَيُجْزِي عَنِ الْجُلُوسِ أَنْ يَرُدَّ أَحَدُهُمْ (بيهقي و ابوداؤد)

حضرت علی رضی اللہ عنہ نے فرمایا ایک جماعت کی طرف سے یہ کافی ہے جب کہ وہ کسی کے پاس سے گزرے کہ اس کا ایک فرد سلام کر لے اور بیٹھے ہوئے کچھ لوگوں (کو جب سلام کیا جائے تو ان) کی طرف سے یہ کافی ہے کہ ان کا ایک فرد جواب دے لے۔

جہاں فتنہ کا اندیشہ نہ ہو وہاں عورتوں کو سلام کرنا

عَنْ جَرِيرٍ أَنَّ النَّبِيَّ ﷺ مَرَّ عَلَى نِسْوَةٍ فَسَلَّمَ عَلَيْهِنَّ (احمد)

حضرت جریر رضی اللہ عنہ سے روایت ہے کہ نبی صلی اللہ علیہ وسلم کچھ عورتوں کے پاس سے گزرے تو ان کو سلام کیا۔

کافروں کو سلام کرنا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا تَبْدُوا الْيَهُودَ وَلَا النَّصَارَى بِالسَّلَامِ (مسلم)
حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا یہود و نصاریٰ (اور دیگر کافروں) کو سلام کرنے میں پہل نہ کرو۔

کافراور مسلمان اکٹھے ہوں تو ان کو سلام کرنا

عَنْ أُسَامَةَ بْنِ زَيْدٍ أَنَّ رَسُولَ اللَّهِ ﷺ مَرَّ بِمَجْلِسٍ فِيهِ أَخْلَاطٌ مِنَ الْمُسْلِمِينَ وَالْمُشْرِكِينَ عَبْدَةَ الْأَوْثَانِ وَالْيَهُودِ فَسَلَّمَ عَلَيْهِمْ (بخاری و مسلم)
حضرت اسامہ بن زید رضی اللہ عنہ سے روایت ہے کہ رسول اللہ صلی اللہ علیہ وسلم ایسی مجلس کے پاس سے گزرے جس میں مسلمان اور بت پرست مشرک اور یہودی ملے جلے تھے۔ نبی صلی اللہ علیہ وسلم نے (مسلمانوں کی نیت کرتے ہوئے) ان کو سلام کیا۔

کافراگر کسی مسلمان کو سلام کریں

عَنْ أَنَسٍ قَالَ قَالَ رَسُولُ اللَّهِ ﷺ إِذَا سَلَّمَ عَلَيْكُمْ أَهْلُ الْكِتَابِ فَقُولُوا وَعَلَيْكُمْ (بخاری و مسلم)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے فرمایا جب اہل کتاب تم (مسلمانوں) کو سلام کریں تو (جواب میں) تم (صرف یوں) کہو وَعَلَيْكُمْ (یعنی تمہارے لئے بھی وہی کچھ ہو جو تم ہمارے لئے چاہتے ہو۔ اگر تم واقعی ہماری سلامتی کے لئے دعا گو ہو تو ہماری بھی دعا ہے کہ اللہ تعالیٰ تمہیں ایمان و اسلام سے مشرف کر کے سلامتی دیں اور اگر تمہاری نیت بد ہے تو تم پر بھی اسی کے موافق ہو اور اگر محض رسم کے طور پر کہہ دیا کچھ مطلب مراد نہیں تو اس صورت میں بھی تمہارے لئے اسی کے موافق ہو)۔

عَنْ ابْنِ عُمَرَ قَالَ قَالَ رَسُولُ اللَّهِ ﷺ إِذَا سَلَّمَ عَلَيْكُمْ الْيَهُودُ فَإِنَّمَا يَقُولُ أَحَدُهُم السَّلَامُ عَلَيْكَ فَقُلْ وَعَلَيْكَ (بخاری و مسلم)

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا یہودی جب تم کو سلام کرتے ہیں تو ان میں سے (ہر) ایک (السلام علیک کی جگہ تم کو) السام علیک (یعنی تم پر جلدی موت آئے) کہتا ہے لہذا تم (ان کو جواب میں) یوں کہا کرو وَعَلَيْكَ (یعنی اور تم پر بھی)

کافروں کے سلام کے الفاظ سے ممانعت

عَنْ عِمْرَانَ بْنِ حُصَيْنٍ قَالَ كُنَّا فِي الْجَاهِلِيَّةِ نَقُولُ أَنْعَمَ اللَّهُ بِكَ عَلَيْنَا وَأَنْعَمَ صَبَاحًا
فَلَمَّا كَانَ الْإِسْلَامَ نُهَيْنَا عَنْ ذَلِكَ (ابوداؤد)

حضرت عمران بن حصین رضی اللہ عنہ کہتے ہیں ہم جاہلیت (کے دور) میں (ایک دوسرے کو سلام کے طور پر) یوں کہتے تھے أَنْعَمَ اللَّهُ بِكَ عَلَيْنَا (یعنی اللہ تمہاری پسندیدہ چیزوں کے ذریعے تمہاری آنکھ ٹھنڈی رکھے) اور أَنْعَمَ صَبَاحًا (یعنی صبح بخیر Good Morning) جب اسلام آیا تو ہمیں اس سے منع کر دیا گیا۔

مصافحہ کی مشروعیت اور فضیلت

عَنْ قَتَادَةَ قَالَ قُلْتُ لِأَنْسِ أَكَانَتْ الْمُصَافِحَةُ فِي أَصْحَابِ رَسُولِ اللَّهِ ﷺ قَالَ نَعَمْ
(بخاری)

قتادہ رحمہ اللہ کہتے ہیں میں نے حضرت انس رضی اللہ عنہ سے پوچھا کہ کیا رسول اللہ صلی اللہ علیہ وسلم کے صحابہ میں مصافحہ کا رواج تھا تو انہوں نے فرمایا کہ ہاں (تھا)۔

عَنِ الْبَرَاءِ بْنِ عَازِبٍ قَالَ قَالَ النَّبِيُّ ﷺ مَا مِنْ مُسْلِمَيْنِ يَلْتَمِصَانِ فَيَتَصَافِحَانِ إِلَّا غُفِرَ
لَهُمَا قَبْلَ أَنْ يَتَفَرَّقَا (احمد و ترمذی)

حضرت براء بن عازب رضی اللہ عنہ کہتے ہیں نبی صلی اللہ علیہ وسلم نے فرمایا (جب) کوئی سے دو مسلمان ایک دوسرے سے ملتے ہیں اور (سلام کے بعد) آپس میں مصافحہ کرتے ہیں تو ان کے (مصافحہ میں) ایک دوسرے سے جدا ہونے سے پہلے ان کی (صغیرہ گناہوں سے) مغفرت کر دی جاتی ہے۔

مصافحہ کا طریقہ

اصل یہ ہے کہ دو ہاتھوں سے کیا جائے۔ اسی طرح سنت متواترہ سے ثابت ہے جس کی دلیل یہ روایت اور عمل بھی ہے

صَافِعَ حَمَادُ بْنُ زَيْدِ ابْنِ الْمُبَارَكِ بِبَيْدِيهِ. (بخاری)

حماد بن زید رحمہ اللہ نے عبداللہ بن مبارک رحمہ اللہ سے اپنے دو ہاتھوں سے مصافحہ کیا۔ یہ حضرات تیج تابعین تھے جن کا دور بھی خیر القرون میں سے ہے۔

فائدہ: رسی یہ حدیث قَالَ ابْنُ مَسْعُودٍ وَعَلَّمَنِي النَّبِيُّ ﷺ التَّشَهُدَ وَكَفَى بَيْنَ كَفْيِهِ

(بخاری)

حضرت عبداللہ بن مسعود رضی اللہ عنہ کہتے ہیں رسول اللہ صلی اللہ علیہ وسلم نے مجھے تشہد سکھایا اس حال میں کہ میرا

ہاتھ آپ کے دونوں ہاتھوں کے درمیان تھا۔ اگرچہ یہ حدیث مصافحہ کے طریقے پر صریح نہیں کیونکہ بظاہر تعلیم میں مزید اہتمام کے لئے ہاتھوں میں تھام لیا تھا اور مصافحہ سے اس کا کوئی تعلق نہیں ہے لیکن امام بخاری رحمہ اللہ یہ حدیث بھی مصافحہ کے باب میں لائے ہیں جو اس پر دلیل ہے کہ وہ بھی دو ہاتھوں سے مصافحہ کرنے کو مسنون سمجھتے ہیں اور کسی کے اعتراض نہ کرنے سے معلوم ہوا کہ ان کے دور میں بھی اور بعد کے ادوار میں بھی یہی عمل سنت متواترہ کے طور پر رہا ہے۔

معانقہ کی مشروعیت

عَنْ عَائِشَةَ قَالَتْ قَدِمَ زَيْدُ بْنُ حَارِثَةَ الْمَدِينَةَ وَرَسُولُ اللَّهِ ﷺ فِي بَيْتِي فَأَتَاهُ فَقَرَعَ الْبَابَ فَقَامَ إِلَيْهِ رَسُولُ اللَّهِ ﷺ عُرْيَانًا يَجْرُ ثَوْبُهُ وَاللَّهُ مَا رَأَيْتُهُ عُرْيَانًا قَبْلَهُ وَلَا بَعْدَهُ فَأَعْتَنَقَهُ وَقَبَّلَهُ (ترمذی)

حضرت عائشہ رضی اللہ عنہا کہتی ہیں حضرت زید بن حارثہ رضی اللہ عنہ (کسی سفر یا غزوہ سے واپس) مدینہ پہنچے تو رسول اللہ ﷺ میرے گھر میں تھے۔ وہ آپ ﷺ کے پاس آئے اور دروازہ کھٹکھٹایا (یہ جان کر کہ زید بن حارثہ رضی اللہ عنہ آئے ہیں اور انہوں نے دروازہ کھٹکھٹایا ہے) رسول اللہ ﷺ (جو اپنی اوپر کی چادر اتارے اوپر کے ننگے دھڑ کے ساتھ بیٹھے ہوئے تھے اسی) ننگے دھڑ کے ساتھ اپنی چادر کو (پوری طرح اوڑھے بغیر اس کو) کھینچتے ہوئے ان کی طرف لپکے۔ حضرت عائشہ رضی اللہ عنہا کہتی ہیں اللہ کی قسم میں نے آپ کو نہ تو اس سے پہلے اور نہ اس کے بعد ننگے دھڑ کے ساتھ (کسی کے استقبال کے لئے اٹھتے) دیکھا اور آپ ﷺ نے زید بن حارثہ ﷺ کو گلے لگایا اور ان کا بوسہ لیا۔

عَنْ أَبِي ذَرٍّ قَالَ مَا لَقَيْتُهُ قَطُّ إِلَّا صَافِحْنِي وَبَعَثَ إِلَيَّ ذَاتَ يَوْمٍ وَلَمْ أَكُنْ فِي أَهْلِي فَلَمَّا جِئْتُ أُخْبِرْتُ فَأَتَيْتُهُ وَهُوَ عَلَى سَرِيرٍ فَالْتَزَمَنِي فَكَانَتْ تِلْكَ أَجْوَدَ وَأَجْوَدَ (ابوداؤد)

حضرت ابوزر ﷺ کہتے ہیں میں جب بھی کبھی رسول اللہ ﷺ سے ملا آپ نے (ہمیشہ) مجھ سے مصافحہ کیا۔ ایک دن آپ ﷺ نے مجھے بلوایا۔ میں (اس وقت) اپنے گھر میں نہ تھا۔ جب میں آیا تو مجھے بتایا گیا (کہ اس طرح سے نبی ﷺ نے مجھے بلایا تھا) میں آپ کے پاس آیا تو آپ ایک چارپائی پر تھے۔ آپ میرے گلے لگ گئے تو یہ بات تو (میرے لئے) سب سے زیادہ عمدہ تھی۔

عَنْ الشَّعْبِيِّ أَنَّ النَّبِيَّ ﷺ تَلَقَى جَعْفَرَ بْنَ أَبِي طَالِبٍ فَالْتَزَمَهُ وَقَبَّلَ مَا بَيْنَ عَيْنَيْهِ (ابوداؤد)

شعبي رحمہ اللہ سے روایت ہے کہ نبی ﷺ حضرت جعفر بن ابی طالب سے ملے تو آپ ان کے گلے لگ گئے اور آپ نے ان کی دونوں آنکھوں کے مابین (ماتھے کا) بوسہ لیا۔

بزرگوں کے ہاتھ پاؤں کو بوسہ دینا

عَنْ زَارِعٍ قَالَ لَمَّا قَدِمْنَا الْمَدِينَةَ فَجَعَلْنَا نَتَبَادَرُ مِنْ رَوَاجِلِنَا فَنُقَبِّلُ يَدَ رَسُولِ اللَّهِ ﷺ وَرِجْلَهُ (ابوداؤد)

(قبیلہ عبدالقیس کے وفد میں آنے والے) زارع ﷺ کہتے ہیں جب ہم مدینہ پہنچے تو ہم جلد جلد اپنی سواریوں سے اترنے لگے اور رسول اللہ ﷺ کے ہاتھ اور پاؤں کو بوسہ دینے لگے۔

باپ بیٹی کا ایک دوسرے کے ہاتھ چومنا

عَنْ عَائِشَةَ قَالَتْ كَانَتْ (فَاطِمَةُ) إِذَا دَخَلَتْ عَلَيْهِ قَامَ إِلَيْهَا فَأَخَذَ بِيَدِهَا فَقَبَّلَهَا وَأَجْلَسَهَا فِي مَجْلِسِهِ وَكَانَ إِذَا دَخَلَ عَلَيْهَا قَامَتْ إِلَيْهِ فَأَخَذَتْ بِيَدِهِ فَقَبَّلَتْهُ وَأَجْلَسَتْهُ فِي مَجْلِسِهَا (ابوداؤد)

حضرت عائشہ رضی اللہ عنہا کہتی ہیں حضرت فاطمہ رضی اللہ عنہا جب کبھی نبی ﷺ کے پاس آتیں تو آپ ان کے استقبال کے لئے کھڑے ہو جاتے ان کا ہاتھ پکڑتے اور ان (کے سر یا پیشانی) کا بوسہ لیتے اور ان کو اپنی جگہ بٹھاتے اور (اسی طرح) جب کبھی رسول اللہ ﷺ حضرت فاطمہ رضی اللہ عنہا کے پاس جاتے تو وہ آپ کے استقبال کے لئے کھڑی ہوتیں اور آپ کا ہاتھ پکڑتیں اور آپ (کے ہاتھ) کا بوسہ لیتیں اور آپ کو اپنی (اکرام کی) جگہ بٹھاتیں۔

استقبال کرتے ہوئے خوش آمدید کہنا

عَنْ عِكْرِمَةَ بْنِ أَبِي جَهْلٍ قَالَ قَالَ رَسُولُ اللَّهِ ﷺ يَوْمَ حِجْتِهِ مَرَحَبًا بِالرَّاكِبِ الْمَهَاجِرِ (ترمذی)

(ابوجہل کے بیٹے) عکرمہ ﷺ کہتے ہیں جس دن میں رسول اللہ ﷺ کی خدمت میں (اسلام قبول کر کے) حاضر ہوا تو آپ نے (مجھے) فرمایا سوار مہاجر کو خوش آمدید۔

استقبال کے لئے کھڑے ہونا

اس کی پہلی دلیل تو اوپر ذکر کی ہوئی حدیث ہے کہ نبی ﷺ کے آنے پر حضرت فاطمہ ﷺ کھڑے ہو کر آپ کا استقبال کرتیں اور حضرت فاطمہ ﷺ کے آنے پر نبی ﷺ کھڑے ہو کر ان کا استقبال کرتے۔

عَنْ أَبِي سَعِيدٍ الْخُدْرِيِّ قَالَ لَمَّا نَزَلْتُ بَنُو قُرَيْظَةَ عَلَى حُكْمِ سَعْدِ بَعَثَ رَسُولُ اللَّهِ ﷺ إِلَيْهِ وَكَانَ قَرِيبًا مِنْهُ فَجَاءَ عَلَى حِمَارٍ فَلَمَّا دَنَا مِنَ الْمَسْجِدِ قَالَ رَسُولُ اللَّهِ ﷺ لِلنَّاصِرِ قَوْمُوا

إِلَى سَيِّدِكُمْ (بخاری و مسلم)

حضرت ابوسعید خدری رضی اللہ عنہ کہتے ہیں جب (یہود کا ایک قبیلہ) بنو قریظہ حضرت سعد بن معاذ رضی اللہ عنہ کے فیصلے پر راضی ہوا تو رسول اللہ صلی اللہ علیہ وسلم نے حضرت سعد بن معاذ رضی اللہ عنہ کو بلوایا۔ وہ آپ صلی اللہ علیہ وسلم کے قریب ہی ایک جگہ پر تھے۔ وہ گدھے پر سوار ہو کر آئے اور جب مسجد کے قریب پہنچے تو رسول اللہ صلی اللہ علیہ وسلم نے انصار سے فرمایا کہ اپنے سردار کے (استقبال کے) لئے کھڑے ہو جاؤ (اور آگے بڑھ کر ان کا استقبال کرو۔

عَنْ عِكْرِمَةَ بْنِ أَبِي جَهْلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمَ جِئْتُهُمْ مَرَّحًا بِالرَّايِبِ الْمُهَاجِرِ وَزَادَ مَالِكٌ فِي الْمُوطَأِ فَلَمَّا رَأَاهُ رَسُولُ اللَّهِ صَلَّى اللَّهُ عَلَيْهِ وَسَلَّمَ وَتَبَّ إِلَيْهِ فَرِحًا وَمَا عَلَيْهِ رِذَاءٌ حَتَّى بَايَعَهُ (ترمذی)

عکرمہ رضی اللہ عنہ بن ابوجہل کہتے ہیں جب میں (اسلام قبول کر کے) رسول اللہ صلی اللہ علیہ وسلم کی خدمت میں حاضر ہوا تو آپ مجھے دیکھتے ہی اوپر کی چادر لئے بغیر خوشی سے کھڑے ہوئے اور میری طرف لپکے اور فرمایا اے سوار مہاجر خوش آمدید اور مجھے بیعت کر لیا۔

پردہ اور حجاب

مسلمان عورت جو آزاد ہو اور بالغ ہو چکی ہو یا بالغ ہونے کے قریب ہو اور جوان ہو یا بوڑھی ہو اس کے لئے اجنبی مردوں سے پردہ کرنے کے تین درجے ہیں اور تینوں ہی اپنی جگہ واجب ہیں۔

پہلا درجہ

سوائے چہرہ اور ہتھیلیوں (اور پیروں) کے باقی تمام بدن کو کپڑوں سے چھپایا جائے۔ یہ پردہ کا ادنیٰ درجہ ہے۔

1- قُلْ لِلْمُؤْمِنَاتِ لَا يَبْدِيْنَ زِينَتَهُنَّ إِلَّا مَا ظَهَرَ مِنْهَا. (سورہ نور: 31)

آپ مومن عورتوں سے کہہ دیجئے..... کہ وہ اپنی زینت (کے مواقع) کو ظاہر نہ کریں مگر جو (اکثر) کھلا رہتا ہے (اور جس کو چھپانے میں حرج ہے بشرطیکہ فتنہ کا خوف نہ ہو)۔

حضرت عبداللہ بن عمر رضی اللہ عنہما نے مَا ظَهَرَ مِنْهَا کی تفسیر کرتے ہوئے فرمایا کہ: الْوَجْهَ وَالْكَفَّانِ یعنی اس سے مراد چہرہ اور ہتھیلیاں ہیں اور عورت اپنا چہرہ اور اپنی ہتھیلیاں کھلی رکھ سکتی ہے۔

2- عَنْ عَائِشَةَ أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ ﷺ وَعَلَيْهَا ثِيَابٌ رِقَاقٌ

فَأَعْرَضَ عَنْهَا وَقَالَ يَا أَسْمَاءُ إِنَّ الْمَرْأَةَ إِذَا بَلَغَتِ الْمَحِيضَ لَنْ يُّصْلِحَ أَنْ يُرَى مِنْهَا إِلَّا هَذَا وَهَذَا وَأَشَارَ إِلَيَّ وَجْهَهُ وَكَفَّيْهِ. (ابوداؤد).

حضرت عائشہ رضی اللہ عنہا کہتی ہیں (ایک مرتبہ میری بہن) اسماء بنت ابی بکر نبی صلی اللہ علیہ وسلم کے پاس آئیں تو باریک کپڑے پہنے ہوئے تھیں۔ نبی صلی اللہ علیہ وسلم نے ان سے اپنا رخ پھیر لیا اور فرمایا۔ اے اسماء جب عورت بالغ ہو جائے تو جائز نہیں کہ سوائے اس اس کے اس کا کوئی حصہ دکھائی دے اور نبی صلی اللہ علیہ وسلم نے اپنے چہرے اور اپنی ہتھیلیوں کی طرف اشارہ کیا۔

فائدہ: یہ درجہ اپنی ذات سے واجب ہے اس لئے اس کا حکم جوان اور بوڑھی عورتوں سب کو

شامل ہے۔ البتہ بوڑھی عورتوں کو یہ رخصت ہے کہ وہ صرف اس درجہ کے پردے پر اکتفا کریں کیونکہ ان میں فتنہ کا اندیشہ نہیں ہے۔

وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَهُنَّ. (سورہ نور: 60)

اور بڑی بوڑھی عورتیں جن کو نکاح کی کچھ امید نہ رہی ہو ان کو اس بات میں کوئی گناہ نہیں کہ وہ اپنے (زائد) کپڑے (جن سے چہرہ وغیرہ چھپایا جاتا ہے) اتار دیں بشرطیکہ زینت (کے مواقع) کا اظہار نہ کریں۔ اور اس سے بھی احتیاط رکھیں (اور وہ زائد کپڑے نہ اتاریں) تو ان کے لئے اور زیادہ بہتر ہے۔

ان بڑی بوڑھی عورتوں کے مقابلہ میں جوان اور ادھیڑ عمر کی عورتوں میں فتنہ کا اندیشہ ہے اس لئے ان کے لئے دوسرے درجہ کا پردہ فتنہ کے اندیشہ کی وجہ سے واجب اور ضروری ہے۔ یہ بھی اس وقت ہے جب مجبوری سے باہر نکلنا ہو ورنہ جب نکلنے کی کوئی مجبوری نہ ہو تو پردہ کا تیسرا درجہ واجب ہے۔

دوسرا درجہ

چہرے کو بھی برقعہ وغیرہ سے چھپایا جائے پیروں کو بھی چھپانا بہتر ہے۔ یہ پردہ کا درمیانہ درجہ ہے۔

1- يَا أَيُّهَا النَّبِيُّ قُلْ لَأَزْوَاجِكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ.

(سورہ احزاب: 59).

اے نبی آپ اپنی بیویوں اور بیٹیوں سے اور (دیگر) مسلمانوں کی عورتوں سے کہہ دیجئے کہ (جب) ضرورت پڑنے پر گھروں سے باہر جانا پڑے تو اپنے (چہروں کے) اوپر (بھی) چادروں کا حصہ (لٹکا کر چہروں کے) قریب کر لیا کریں۔

2- عَنْ عَائِشَةَ قَالَتْ كَانَ الرَّكْبَانُ يَمُرُّونَ بِنَا وَنَحْنُ مُحْرِمَاتٌ مَعَ رَسُولِ اللَّهِ ﷺ فَإِذَا حَادُوا بِنَا سَدَلْتُ إِحْدَانًا جَلْبَابًا بَهَا مِنْ رَاسِهَا فَإِذَا جَاوَزْنَا كَشَفْنَا. (ابو داؤد).

حضرت عائشہ رضی اللہ عنہا کہتی ہیں (حج کے سفر میں) ہم رسول اللہ ﷺ کے ساتھ احرام میں تھیں۔ (احرام کی وجہ سے ہمارے چہرے کھلے تھے لیکن جب کچھ سوار ہمارے پاس سے گزرتے تو ہم میں سے (ہر) ایک اپنی چادر کو اپنے سر سے (نیچے چہرے پر) لٹکا لیتی اور جب وہ سوار ہم سے آگے بڑھ جاتے تو ہم چادر کو اپنے چہرے سے ہٹا لیتیں۔

3- عَنْ قَيْسِ بْنِ شَمَّاسٍ قَالَ جَاءَتْ امْرَأَةٌ إِلَى النَّبِيِّ ﷺ يُقَالُ لَهَا أُمَّ خَلَادٍ وَهِيَ مُتَنَقِبَةٌ

تَسْأَلُ عَنِ ابْنِهَا وَهُوَ مَقْتُولٌ فَقَالَ لَهَا بَعْضُ أَصْحَابِ النَّبِيِّ ﷺ جِئْتِ تَسْأَلِينَ عَنِ ابْنِكَ وَأَنْتِ مُتَنَقِبَةٌ فَقَالَتْ إِنَّ أُرْزَأَ ابْنِي فَلَنْ أُرْزَأَ حَيَاتِي. (ابوداؤد).

حضرت قیس بن شماس رضی اللہ عنہ کہتے ہیں ایک خاتون جو ام غلام کہلاتی تھیں۔ (اپنے چہرے پر) نقاب ڈالے ہوئے نبی ﷺ کے پاس اپنے بیٹے کے بارے میں پوچھنے آئیں جو (کسی غزوہ میں) شہید ہو گیا تھا۔ نبی ﷺ کے اصحاب میں سے کسی نے (ان سے) کہا (حیرت ہے کہ) تم اپنے بیٹے کے بارے میں پوچھنے آئی ہو اور (اس حالت میں بھی) تم نے نقاب ڈال رکھا ہے۔ انہوں نے جواب دیا اگر میں اپنے بیٹے کے بارے میں مصیبت زدہ ہوئی ہوں تو اپنی حیا کے بارے میں تو مصیبت زدہ ہونے کو تیار نہیں۔

قَالَتْ امْرَأَةٌ يَا رَسُولَ اللَّهِ إِحْدَانَا لَيْسَ لَهَا جِلْبَابٌ قَالَ لِثَلْبِيسَهَا صَاحِبَتُهَا مِنْ جِلْبَابِهَا (بخاری و مسلم).

ایک عورت نے کہا اے اللہ کے رسول (ایسا بھی ہے کہ) ہم میں سے کسی کے پاس چادر ہی نہ ہو۔ آپ ﷺ نے فرمایا دوسری عورت اس کو اپنی چادر میں سے اوڑھا دے۔

عَنْ أُمِّ سَلَمَةَ قَالَتْ لِرَسُولِ اللَّهِ ﷺ حِينَ ذَكَرَ الْإِزَارَ فَأَلَمْرَأَةُ يَا رَسُولَ اللَّهِ قَالَ تُرْخِي شِبْرًا فَقَالَتْ إِذَا تَنَكَّشِفُ أَقْدَامَهُنَّ قَالَ فَيُرْخِي ذِرَاعًا. (ابوداؤد).

حضرت ام سلمہ رضی اللہ عنہا نے رسول اللہ ﷺ کے (مردوں کو نصف پنڈلیوں تک) ازار یعنی تہہ بند باندھنے کے) ذکر کرنے پر پوچھا اے اللہ کے رسول عورت کہاں تک تہہ بند باندھے۔ آپ نے فرمایا عورت (مردوں کے مقابلہ میں) ایک بالشت مزید لٹکا لے۔ اس پر انہوں نے کہا پھر تو عورتوں کے پاؤں کھلے رہیں گے۔ آپ ﷺ نے فرمایا تو پھر وہ ایک ہاتھ اور لٹکا لے۔

تیسرا درجہ

عورت اجنبی مردوں کے سامنے ہی نہ آئے دیوار یا پردے کے پیچھے اوٹ میں رہے۔ یہ پردہ کا اعلیٰ درجہ ہے۔

1- وَقُرْآنَ فِي بُيُوتِكُنَّ (سورہ احزاب: 33)

اے نبی کی بیویو! تم اپنے گھروں میں ہی رہا کرو۔

2- وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ. (سورہ احزاب: 53)

اور جب تم نبی کی بیویوں سے کوئی چیز طلب کرو تو پردہ کی آڑ میں ہو کر مانگو۔

3- عَنْ عَائِشَةَ قَالَتْ أُوْمِتْ إِمْرَأَةٌ مِنْ وَرَاءِ سِتْرِ بَيْدِهَا كِتَابٌ إِلَى رَسُولِ اللَّهِ ﷺ فَقَبَضَ النَّبِيُّ ﷺ يَدَهُ فَقَالَ مَا أَدْرِي أَيْدِ رَجُلٍ أَمْ يَدِ امْرَأَةٍ قَالَتْ بَلْ يَدِ امْرَأَةٍ قَالَ لَوْ كُنْتُ امْرَأَةً لَعَيَّرْتُ أَطْفَارَكَ يَعْنِي بِالْحِنَاءِ (ابوداؤد و نسائی).

حضرت عائشہ رضی اللہ عنہا کہتی ہیں کہ ایک عورت نے پردے کے پیچھے سے رسول اللہ ﷺ کو ایک پرچہ دینا چاہا۔ نبی ﷺ نے اپنا ہاتھ کھینچ لیا اور فرمایا میں نہیں جانتا؟ یہ مرد کا ہاتھ ہے یا عورت کا ہاتھ ہے؟ اس عورت نے جواب دیا (یہ مرد کا ہاتھ نہیں) بلکہ عورت کا ہاتھ ہے۔ آپ ﷺ نے فرمایا اگر تم (سجھدار) عورت ہوتیں تو اپنے ناخنوں ہی کو مہندی سے رنگ لیتیں۔

4- عَنْ أُمِّ سَلَمَةَ أَنَّهَا كَانَتْ عِنْدَ رَسُولِ اللَّهِ ﷺ وَمِيمُونَةُ إِذْ أَقْبَلَ ابْنُ أُمِّ مَكْتُومٍ فَدَخَلَ عَلَيْهِ فَقَالَ رَسُولُ اللَّهِ ﷺ احْتَجِبَا مِنْهُ فَقُلْتُ يَا رَسُولَ اللَّهِ أَلَيْسَ هُوَ أَعْمَى لَا يَبْصُرُنَا فَقَالَ رَسُولُ اللَّهِ ﷺ أَفَعَمِيَا وَإِنْ أَنْتُمَا أَلْسْتُمَا تَبْصُرَانِهِ. (ترمذی و ابوداؤد).

حضرت ام سلمہ رضی اللہ عنہا سے روایت ہے کہ وہ اور حضرت میمونہ رضی اللہ عنہما رسول اللہ ﷺ کے پاس تھیں کہ اچانک (ایک نابینا صحابی) عبداللہ بن ام مکتوم ؓ (سامنے سے) آگئے اور نبی ﷺ کے پاس آنے لگے (کہتی ہیں چونکہ وہ نابینا تھے اس لئے ہم نے پردہ کی ضرورت نہ سمجھی اور وہیں بیٹھی رہیں) رسول اللہ ﷺ نے (ہم سے) فرمایا کہ ان سے پردہ کرو۔ میں نے کہا اے اللہ کے رسول یہ تو نابینا ہیں (ہمیں دیکھتے تو نہیں پھر ان سے پردہ کی کیا ضرورت ہے) آپ ﷺ نے فرمایا کیا تم دونوں بھی نابینا ہو کیا تم ان کو نہیں دیکھتیں۔ (پردہ میں رہنے کی وجہ دوطرفہ ہے کہ نہ مرد عورت کو دیکھے اور نہ عورت مرد کو دیکھے)۔

مجلس کے آداب

مجلس میں جس کو جہاں جگہ مل جائے وہ اس کا زیادہ حقدار ہے

عَنِ ابْنِ عُمَرَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا يَقِيمُ الرَّجُلُ الرَّجُلَ مِنْ مَجْلِسِهِ ثُمَّ يَجْلِسُ فِيهِ وَلَكِنْ تَفَسَّحُوا وَتَوَسَّعُوا. (بخاری و مسلم).

حضرت عبداللہ بن عمر رضی اللہ عنہما سے روایت ہے نبی صلی اللہ علیہ وسلم نے فرمایا کوئی شخص ایسا نہ کرے کہ دوسرے کو اس کی جگہ سے اٹھائے اور خود وہاں بیٹھ جائے بلکہ (اگر جگہ تنگ ہو تو) تم سب لوگ (سرک کر اور سمٹ کر) کشادگی پیدا کیا کرو۔

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ مَنْ قَامَ مِنْ مَجْلِسِهِ ثُمَّ رَجَعَ إِلَيْهِ فَهُوَ أَحَقُّ بِهِ. (مسلم).

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جو شخص کسی وجہ سے اپنی جگہ سے اٹھے (اور اس کا ارادہ جلد ہی اپنی جگہ پر واپس آنے کا ہو) پھر وہ اپنی جگہ پر واپس آئے تو وہی اس جگہ کا زیادہ حقدار ہے۔

مجلس کے لوگ کسی بڑے کے آنے پر کھڑے نہ ہوں

عَنْ أَنَسٍ قَالَ لَمْ يَكُنْ شَخْصٌ أَحَبَّ إِلَيْهِمْ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ وَكَانُوا إِذَا رَأَوْهُ لَمْ يَقُومُوا لِمَا يَعْلَمُونَ مِنْ كَرَاهِيَّتِهِ لِذَلِكَ. (ترمذی).

حضرت انس رضی اللہ عنہ کہتے ہیں صحابہ کو رسول اللہ صلی اللہ علیہ وسلم سے زیادہ کوئی شخص محبوب نہ تھا لیکن جب وہ آپ صلی اللہ علیہ وسلم کو آتا دیکھتے تھے تو کھڑے نہ ہوتے تھے کیونکہ وہ جانتے تھے کہ نبی صلی اللہ علیہ وسلم کو یہ ناپسند ہے۔

فائدہ: ایک چیز ہے کسی کے آنے پر اس کی تعظیم کے لئے کھڑے ہونا جیسے استاد کے آنے پر

کلاس میں شاگردوں کا کھڑا ہونا۔ یہ تو ناپسندیدہ چیز ہے جس کی دلیل مذکورہ حدیث ہے۔ اور دوسری چیز ہے کسی کے استقبال کے لئے کھڑے ہونا۔ استقبال خود آگے بڑھ کر کیا جاتا ہے اور اس کے لئے ظاہر ہے کہ بیٹھے ہوئے شخص کو کھڑا ہونا پڑے گا۔ یہ ممنوع نہیں۔ اس کے دلائل سلام و مصافحہ کے آداب میں ذکر کر دیئے گئے ہیں۔

عَنْ أَبِي أُمَامَةَ قَالَ خَرَجَ رَسُولُ اللَّهِ مُتَكِنًا عَلَى عَصَا فَقُمْنَا لَهُ فَقَالَ لَا تَقُومُوا كَمَا يَقُومُ الْأَعَاجِمُ يُعْظِمُ بَعْضُهَا بَعْضًا. (ابوداؤد).

حضرت ابو امامہ رضی اللہ عنہ کہتے ہیں (ایک مرتبہ) رسول اللہ صلی اللہ علیہ وسلم لاٹھی کا سہارا لیتے ہوئے (اپنے گھر سے) باہر تشریف لائے۔ ہم آپ کی تعظیم کی خاطر کھڑے ہوئے تو آپ نے فرمایا جیسے عجمی لوگ ایک دوسرے کی تعظیم کے لئے کھڑے ہوتے ہیں تم (اس طرح) مت کھڑے ہو۔

دو آدمیوں کے بیچ میں گھس کر بیٹھنا

عَنْ عَبْدِ اللَّهِ بْنِ عَمْرٍو عَنْ رَسُولِ اللَّهِ صلی اللہ علیہ وسلم قَالَ لَا يَحِلُّ لِرَجُلٍ أَنْ يَفْرُقَ بَيْنَ اثْنَيْنِ إِلَّا بِإِذْنِهِمَا. (ترمذی و ابوداؤد).

حضرت عبداللہ بن عمر رضی اللہ عنہما سے روایت ہے رسول اللہ صلی اللہ علیہ وسلم نے فرمایا کسی آدمی کے لئے جائز نہیں کہ وہ دو آدمیوں کے درمیان گھس کر بیٹھے مگر جب کہ ان سے اجازت لے لی ہو۔

مجلس میں جہاں جگہ ملے وہاں بیٹھ جائے

عَنْ جَابِرِ بْنِ سَمُرَةَ قَالَ قَالَ إِذَا أَتَيْنَا النَّبِيَّ صلی اللہ علیہ وسلم جَلَسَ أَحَدُنَا حَيْثُ يَنْتَهَى. (ابوداؤد).

حضرت جابر بن سمرہ رضی اللہ عنہ کہتے ہیں جب ہم نبی صلی اللہ علیہ وسلم کی خدمت میں حاضر ہوتے تو ہم میں سے (ہر) ایک مجلس کے آخر میں بیٹھ جاتا تھا (لوگوں کے اندر نہیں گھستا تھا)۔

مجلس کا کفارہ

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم مَنْ جَلَسَ فِي مَجْلِسٍ فَكَثُرَ فِيهِ لَغَطُهُ فَقَالَ قَبْلَ أَنْ يَقُومَ مِنْ مَجْلِسِهِ ذَلِكَ سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ إِلَّا غُفِرَ لَهُ مَا كَانَ فِي مَجْلِسِهِ ذَلِكَ (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو کسی مجلس میں بیٹھا جس میں اس سے بہت سی چھوٹی موٹی غلط باتیں ہوئی ہوں تو وہ اپنی مجلس سے کھڑے ہونے سے پہلے یہ کلمات کہہ لے سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ تو اس کی اس مجلس میں جو کوتاہیاں ہوئیں وہ معاف کر دی جاتی ہیں۔

لپٹنے بیٹھنے کے آداب

چوکڑی مار کر بیٹھنا

عَنْ جَابِرِ بْنِ سَمُرَةَ قَالَ كَانَ النَّبِيُّ ﷺ إِذَا صَلَّى الْفَجْرَ تَرَبَّعَ فِي مَجْلِسِهِ حَتَّى تَطْلُعَ الشَّمْسُ حَسَنًا (ابوداؤد)

حضرت جابر بن سمرة رضی اللہ عنہ کہتے ہیں نبی صلی اللہ علیہ وسلم جب فجر کی نماز پڑھا چلتے تو سورج کے خوب اچھی طرح نکلنے تک اپنی جگہ پر چوکڑی مار کر بیٹھے رہتے۔

گھٹنوں کو اٹھا کر اور رانوں کو پیٹ کے ساتھ ملا کر بیٹھنا

عَنِ ابْنِ عُمَرَ قَالَ رَأَيْتُ رَسُولَ اللَّهِ ﷺ بِفِنَاءِ الْكَعْبَةِ مُحْتَبِيًا بِيَدَيْهِ (بخاری).
حضرت عبداللہ بن عمر رضی اللہ عنہ کہتے ہیں میں نے رسول اللہ صلی اللہ علیہ وسلم کو خانہ کعبہ کے (گرد) صحن میں اس طرح بیٹھے دیکھا کہ آپ گھٹنے اٹھائے ہوئے اپنی رانوں کو اپنے پیٹ سے ملائے ہوئے تھے اور ٹانگوں کے گرد بازوؤں سے حلقہ بنائے ہوئے تھے۔

بیٹھنے کی ناپسندیدہ ہیئت

عَنْ شُرَيْدِ بْنِ السُّوَيْدِ قَالَ مَرَّ بِي رَسُولُ اللَّهِ ﷺ وَ أَنَا جَالِسٌ هَكَذَا وَقَدْ وَضَعْتُ يَدِي الْيُسْرَى خَلْفَ ظَهْرِي وَ اتَكَثْتُ عَلَى أَلْيَةِ يَدِي فَقَالَ أَتَقْعُدُ قَعْدَةَ الْمَغْضُوبِ عَلَيْهِمْ. (ابوداؤد).

حضرت شرید بن سوید رضی اللہ عنہ کہتے ہیں رسول اللہ صلی اللہ علیہ وسلم میرے پاس سے گزرے اور میں اس طرح بیٹھا تھا کہ میں نے اپنا بائیں ہاتھ اپنی پشت کے پیچھے کیا ہوا تھا اور اپنی دائیں ہتھیلی کے انگوٹھے کی جانب کے گوشت پر سہارا لگایا ہوا تھا۔ آپ صلی اللہ علیہ وسلم نے فرمایا کیا بات کہ تم ایسے لوگوں کے طریقہ پر بیٹھے ہو جن پر خدا کی ناراضگی ہے۔

چت لیٹنا جائز ہے

عَنْ عَبَادِ بْنِ تَمِيمٍ عَنْ عَمِّهِ قَالَ رَأَيْتُ رَسُولَ اللَّهِ ﷺ فِي الْمَسْجِدِ مُسْتَلْقِيًا وَاضِعًا إِحْدَى قَدَمَيْهِ عَلَى الْأُخْرَى (بخاری و مسلم).

حضرت عباد بن تیمم کے چچا رضی اللہ عنہ کہتے ہیں میں نے رسول اللہ صلی اللہ علیہ وسلم کو مسجد میں چت لیٹے دیکھا اور آپ نے اپنا ایک پاؤں دوسرے پر رکھا ہوا تھا۔

فائدہ: اگر تہبند باندھا ہو اور چت لیٹ کر ایک گھٹنا اٹھا لے اور اس پر دوسری ٹانگ رکھ لے اور اس سے ستر کھلنے کا اندیشہ ہو تو ٹانگیں نہ اٹھائے جیسا کہ اگلی حدیث میں ہے۔

عَنْ جَابِرٍ قَالَ نَهَى رَسُولُ اللَّهِ ﷺ أَنْ يَرْفَعَ الرَّجُلُ إِحْدَى رِجْلَيْهِ عَلَى الْأُخْرَى وَهُوَ مُسْتَلْقٍ عَلَى ظَهْرِهِ. (مسلم).

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے اس سے منع فرمایا کہ آدمی اپنی پشت پر چت لیٹا ہو اور وہ ایک ٹانگ (کا گھٹنا) اٹھا کر دوسری اس پر رکھے۔

تکیہ استعمال کرنا اور بائیں کروٹ پر لیٹنا

عَنْ جَابِرِ بْنِ سَمُرَةَ قَالَ رَأَيْتُ النَّبِيَّ ﷺ مُتَكِّئًا عَلَى وَسَادَةٍ عَلَى يَسَارِهِ. (ترمذی).

حضرت جابر بن سمرة رضی اللہ عنہ کہتے ہیں میں نے نبی صلی اللہ علیہ وسلم کو بائیں کروٹ پر ایک تکیہ پر سہارا لگا کر لیٹے دیکھا۔

دائیں کروٹ پر لیٹنا

عَنْ أَبِي قَتَادَةَ أَنَّ النَّبِيَّ ﷺ كَانَ إِذَا عَرَّسَ بِلَيْلٍ إِضْطَجَعَ عَلَى شِقِّهِ الْأَيْمَنِ. (شرح السنة).

حضرت ابو قتادہ رضی اللہ عنہ کہتے ہیں کہ نبی صلی اللہ علیہ وسلم جب (سفر میں) رات کو پڑاؤ کرتے تھے تو اپنی دائیں کروٹ پر لیٹ جاتے تھے۔

تھوڑی دیر لیٹنے کی ایک کیفیت

عَنْ أَبِي قَتَادَةَ أَنَّ النَّبِيَّ ﷺ كَانَ إِذَا عَرَّسَ قُبَيْلَ الصُّبْحِ نَصَبَ ذِرَاعَهُ وَوَضَعَ رَأْسَهُ عَلَى كَفِّهِ. (شرح السنة).

حضرت ابو قتادہ رضی اللہ عنہ سے روایت ہے کہ نبی صلی اللہ علیہ وسلم جب (سفر میں) فجر سے کچھ پہلے پڑاؤ کرتے

تو آرام کرنے کی خاطر آپ (لیٹ کر اور کہنی زمین سے لگا کر) اپنا بازو کھڑا کر لیتے اور اپنی ہتھیلی پر اپنا سر ٹکا دیتے (تاکہ آنکھ نہ لگے اور نماز قضا نہ ہو)۔

پیٹ کے بل لیٹنا منع ہے

عَنْ أَبِي هُرَيْرَةَ قَالَ رَأَى رَسُولَ اللَّهِ ﷺ رَجُلًا مُصْطَجِعًا عَلَى بَطْنِهِ فَقَالَ لَهُ إِنَّ هَذِهِ ضَجْعَةٌ لَا يُحِبُّهَا اللَّهُ (ترمذی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے ایک شخص کو اپنے پیٹ کے بل لیٹے دیکھا تو اس سے فرمایا لیٹنے کی یہ کیفیت ایسی ہے جس کو اللہ تعالیٰ پسند نہیں کرتے۔

بغیر روک کی چھت پر سونا درست نہیں

عَنْ جَابِرٍ قَالَ نَهَى رَسُولُ اللَّهِ ﷺ أَنْ يَنَامَ الرَّجُلُ عَلَى سَطْحٍ لَيْسَ بِمَحْجُورٍ عَلَيْهِ (ترمذی)۔

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے اس سے منع فرمایا کہ آدمی ایسی چھت پر سوائے جس کے کناروں پر کوئی روک نہ ہو (کیونکہ ہو سکتا ہے کہ آدمی نیند سے اٹھ کر غفلت میں چلے اور چھت سے نیچے گر پڑے)۔

کچھ دھوپ کچھ سایہ میں ہونا درست نہیں

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ إِذَا كَانَ أَحَدُكُمْ فِي الْفَيْءِ فَقَلِّصْ عَنْهُ الظِّلَّ فَصَارَ بَعْضُهُ فِي الشَّمْسِ وَبَعْضُهُ فِي الظِّلِّ فَلْيَقُمْ (ابوداؤد)۔

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جب تم میں سے کوئی سایہ میں ہو۔ پھر سایہ اس سے سمٹ جائے اور وہ شخص کچھ دھوپ میں اور کچھ سایہ میں ہو جائے تو چاہئے کہ وہ کھڑا ہو جائے (اور یا تو پورا دھوپ میں ہو جائے یا پورا سایہ میں ہو جائے)۔

کسی کے گھر میں جانے کے آداب

داخل ہونے سے پہلے اجازت طلب کرے

عَنْ كَلْدَةَ بِنِ حَنْبَلٍ أَنَّ صَفْوَانَ بْنَ أُمَيَّةَ بُعِثَ بَلْبِنٍ وَجِدَايَةَ وَضَعَابِيَسَ إِلَى النَّبِيِّ ﷺ وَالنَّبِيُّ ﷺ بِأَعْلَى الْوَادِي قَالَ فَدَخَلْتُ عَلَيْهِ وَلَمْ أُسَلِّمْ وَلَمْ أُسْتَأْذِنْ فَقَالَ النَّبِيُّ ﷺ اِرْجِعْ فَقُلِ السَّلَامُ عَلَيْكُمْ أَدْخُلْ (ترمذی و ابو داؤد).

حضرت کلدہ بن حنبل رضی اللہ عنہ سے روایت ہے کہ (ان کے ماں شریک بھائی) صفوان بن امیہ رضی اللہ عنہ کو کچھ دودھ اور ایک ہرن کے بچے اور چند ککڑیاں دے کر نبی صلی اللہ علیہ وسلم کی خدمت میں بھیجا گیا۔ صفوان رضی اللہ عنہ کہتے ہیں نبی صلی اللہ علیہ وسلم ایک وادی کے اوپری حصہ پر تھے۔ کہتے ہیں میں آپ کے پاس گیا اور میں نے (اپنی کم علمی کے باعث) نہ تو سلام کیا اور نہ ہی اندر آنے کی اجازت مانگی۔ نبی صلی اللہ علیہ وسلم نے (عملی تربیت کی خاطر ان سے) فرمایا تم (باہر) واپس جاؤ اور یوں کہو السلام علیکم کیا میں اندر آ جاؤں۔

عَنْ أَبِي هُرَيْرَةَ قَالَ دَخَلْتُ مَعَ رَسُولِ اللَّهِ ﷺ فَوَجَدَ لَبْنَا فِي قَدْحٍ فَقَالَ أَبَا هُرَيْرَةَ الْحَقُّ بِأَهْلِ الصُّفَّةِ فَادْعُهُمْ إِلَيَّ فَاتَيْتُهُمْ فَدَعَوْتُهُمْ فَأَقْبَلُوا فَاسْتَأْذَنُوا فَأَذِنَ لَهُمْ فَدَخَلُوا (بخاری)

حضرت ابو ہریرہ رضی اللہ عنہ کہتے ہیں میں رسول اللہ صلی اللہ علیہ وسلم کے ساتھ (آپ کے گھر میں) داخل ہوا۔ آپ صلی اللہ علیہ وسلم نے (گھر میں) دودھ کا بڑا پیالہ پایا تو فرمایا اے ابو ہریرہ اہل صفہ کے پاس جاؤ اور ان کو میرے پاس بلا لاؤ۔ کہتے ہیں میں ان کے پاس گیا اور ان کو دعوت دی۔ وہ حضرات آئے اور (گھر پر آ کر) اندر داخل ہونے کی اجازت چاہی۔ ان کو اجازت ملی تو وہ (گھر میں) داخل ہوئے۔

کسی قریبی عزیز کے خاص کمرے میں داخل ہونے کے لئے اجازت لے یا

کھٹکھار کر کچھ وقفہ سے داخل ہو

عَنْ عَطَاءِ بْنِ يَسَارٍ أَنَّ رَجُلًا سَأَلَ رَسُولَ اللَّهِ ﷺ فَقَالَ أَسْتَاذِنُ عَلَى أُمِّي فَقَالَ نَعَمْ
فَقَالَ الرَّجُلُ إِنِّي مَعَهَا فِي الْبَيْتِ فَقَالَ رَسُولُ اللَّهِ ﷺ اسْتَاذِنُ عَلَيْهَا فَقَالَ الرَّجُلُ إِنِّي
خَادِمُهَا فَقَالَ رَسُولُ اللَّهِ ﷺ اسْتَاذِنُ عَلَيْهَا أَتَحِبُّ أَنْ تَرَاهَا عُرْيَانَةً قَالَ لَا قَالَ فَاسْتَاذِنُ
عَلَيْهَا. (مؤطا مالک).

عطاء بن یسار رحمہ اللہ سے روایت ہے کہ ایک شخص نے رسول اللہ ﷺ سے پوچھا (کیا) میں
اپنی والدہ کے کمرے میں جانے کے لئے بھی اجازت لوں۔ آپ ﷺ نے فرمایا کہ ہاں۔ اس شخص نے
کہا میں تو ان کے ساتھ ہی کمرے میں رہتا ہوں۔ آپ ﷺ نے فرمایا (پھر بھی) داخل ہوتے وقت
اجازت مانگو۔ اس نے کہا میں تو ان کا خدمتگار ہوں (اور میرا ان کے پاس آنا جانا اس وجہ سے کثرت
سے ہوتا ہے) اور ہر دفعہ اجازت مانگنا دشوار معلوم ہوتا ہے) رسول اللہ ﷺ نے فرمایا (خواہ کچھ بھی ہو)
اجازت مانگو (ہو سکتا ہے کہ کسی وقت ان کے جسم سے کپڑا ہٹا ہو اور تم بلا اطلاع داخل ہو جاؤ تو) کیا تم
اپنی ماں کو ننگا دیکھنا چاہو گے۔ اس شخص نے جواب دیا کہ نہیں۔ آپ ﷺ نے فرمایا تو پھر اجازت لو۔

گھر سے پوچھنے پر اپنا نام بتائے (تعارف کرائے) یہ نہ کہے میں ہوں
عَنْ جَابِرٍ قَالَ أَتَيْتُ النَّبِيَّ ﷺ فِي دِينِ كَانٍ عَلَى أَبِي فَقَدَفْتُ الْبَابَ فَقَالَ مَنْ ذَا فَقُلْتُ
أَنَا فَقَالَ أَنَا أَنَا كَأَنَّهُ كَرِهَهَا (بخاری و مسلم)

حضرت جابر ؓ کہتے ہیں میں اپنے والد کے ذمہ قرض کے سلسلہ میں نبی ﷺ کے پاس آیا اور
دروازہ کھٹکھٹایا۔ آپ نے پوچھا کون ہے۔ میں نے جواب دیا میں ہوں۔ آپ ﷺ نے فرمایا (یہ) میں
میں (کیا ہوتا ہے) گویا کہ آپ نے اس طرح کہنے کو پسند نہیں کیا۔

اجازت لیتے وقت دروازے سے ایک طرف کو کھڑے ہو

عَنْ عَبْدِ اللَّهِ بْنِ بُسَيْرٍ قَالَ كَانَ رَسُولُ اللَّهِ ﷺ إِذَا أَتَى بَابَ قَوْمٍ لَمْ يَسْتَقْبِلِ الْبَابَ مِنْ
تَلْقَاءِ وَجْهِهِ وَلَكِنْ مِنْ رُكْنِهِ الْأَيْمَنِ أَوْ الْأَيْسَرِ فَيَقُولُ السَّلَامُ عَلَيْكُمْ وَذَلِكَ أَنَّ الدُّورَ لَمْ
يَكُنْ يَوْمَئِذٍ عَلَيْهَا سُبُورٌ (ابوداؤد).

حضرت عبداللہ بن بسر ؓ کہتے ہیں رسول اللہ ﷺ جب کسی کے دروازے پر آتے تھے تو دروازہ
کے بالکل سامنے کھڑے نہ ہوتے بلکہ اس کے دائیں یا بائیں جانب کھڑے ہوتے اور السلام علیکم
فرماتے۔ اس کی وجہ یہ تھی کہ اس زمانہ میں دروازوں پر پردے نہ لگے ہوتے تھے (پردہ لگا ہو تو دروازہ
کھلنے سے بے پردگی نہیں ہوتی۔)

فائدہ: پردہ لگا ہوتب بھی نبی ﷺ کی اتباع میں ایک طرف کو ہی کھڑے ہونا بہتر ہے علاوہ ازیں بعض اوقات پردہ ہوتب بھی کچھ بے پردگی ہو جاتی ہے۔

تین دفعہ سلام کرنے یا کھٹکھٹانے یا گھنٹی بجانے پر جواب نہ ملے تو لوٹ آئے
عَنْ أَبِي مُوسَى قَالَ إِنَّ عُمَرَ أَرْسَلَ إِلَيَّ أَنْ آتِيَهُ فَأَتَيْتُ بَابَهُ فَسَلَّمْتُ ثَلَاثًا فَلَمْ يَرُدَّ عَلَيَّ
فَرَجَعْتُ فَقَالَ مَا مَنَعَكَ أَنْ تَأْتِيَنَا فَقُلْتُ إِنِّي أَتَيْتُ فَسَلَّمْتُ عَلَيَّ بَابِكَ ثَلَاثًا فَلَمْ تَرُدُّوْا
عَلَيَّ فَرَجَعْتُ وَقَدْ قَالَ لِي رَسُولُ اللَّهِ ﷺ إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ
(بخاری و مسلم).

حضرت ابو موسیٰ اشعری ؓ کہتے ہیں حضرت عمر ؓ نے مجھے اپنے پاس آنے کا پیغام بھیجا۔ میں ان کے (گھر کے) دروازے پر آیا اور (وقفہ وقفہ سے) تین دفعہ سلام کیا (تاکہ سلام سن کر وہ سلام کا جواب بھی دیں اور داخلہ کی اجازت بھی دیں لیکن ان کے گھر سے) کسی نے مجھے جواب نہیں دیا۔ اس پر میں چلا آیا (بعد میں) حضرت عمر ؓ نے (عماب کے طور پر) پوچھا (جب ہم نے آپ کو بلایا تھا تو) آپ ہمارے پاس کیوں نہیں آئے۔ میں نے جواب دیا کہ میں تو آیا تھا اور میں نے آپ کے دروازے پر کھڑے ہو کر تین مرتبہ سلام کیا تھا لیکن آپ لوگوں نے کوئی جواب نہیں دیا تو میں واپس چلا آیا اور (ایسا میں نے اس وجہ سے کیا کہ) رسول اللہ ﷺ نے مجھ سے فرمایا تھا کہ جب تم میں سے کوئی تین دفعہ اجازت مانگے اور اس کو اجازت نہ دی جائے (یعنی جواب میں خاموشی پائے) تو وہ واپس لوٹ آئے۔

قاصد کے ساتھ آئے تو اجازت لینا ضروری نہیں

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ إِذَا دُعِيَ أَحَدُكُمْ فَجَاءَ مَعَ الرَّسُولِ فَإِنَّ ذَلِكَ لَهُ إِذْنٌ (ابوداؤد).

حضرت ابو ہریرہ ؓ سے روایت ہے رسول اللہ ﷺ نے فرمایا جب تم میں سے کسی کو (کسی قاصد کے ہاتھ) بلوایا جائے اور وہ قاصد کے ساتھ آجائے تو اس کے (داخل ہونے کے) لئے (بس) یہی اجازت ہے۔

فائدہ: یہ اس صورت میں ہے جب بلوانے والا شخص ملاقات کے لئے مردانہ بیٹھک میں بیٹھا ہو۔ اگر گھر کے اندر ہو جہاں عورتیں بھی ہوں تو پھر اجازت مانگنا ضروری ہے۔

ہنسنے مسکرانے کے آداب

عَنْ عَائِشَةَ قَالَتْ مَا رَأَيْتُ النَّبِيَّ ﷺ مُسْتَجْمِعًا ضَاحِكًا حَتَّى أَرَى مِنْهُ لَهَوَاتِهِ إِنَّمَا كَانَ يَتَبَسَّمُ (بخاری).

حضرت عائشہ رضی اللہ عنہا کہتی ہیں میں نے نبی ﷺ کو کھلکھلا کر ہنستے نہیں دیکھا کہ میں آپ (کے حلق) کا کوا دیکھ لیتی۔ آپ ﷺ (عام طور سے) صرف مسکراتے تھے (کبھی ہنستے بھی تھے تو اتنا نہیں کہ کوا نظر آنے لگے)۔

عَنْ عَبْدِ اللَّهِ بْنِ الْحَارِثِ بْنِ جَزْرَةَ قَالَ مَا رَأَيْتُ أَحَدًا أَكْثَرَ تَبَسُّمًا مِنْ رَسُولِ اللَّهِ ﷺ (ترمذی).

حضرت عبداللہ بن حارث رضی اللہ عنہ کہتے ہیں میں نے رسول اللہ ﷺ سے زیادہ کسی کو مسکراتے نہیں دیکھا (یعنی آپ ﷺ لوگوں سے مسکراہٹ کے ساتھ ملتے تھے اور خوشدلی کا مظاہرہ فرماتے تھے)۔

عَنْ جَابِرِ بْنِ سَمُرَةَ قَالَ كَانَ رَسُولُ اللَّهِ ﷺ لَا يَقُومُ مِنْ مُصَلَاةِ الَّذِي يُصَلِّي فِيهِ الصُّبْحِ حَتَّى تَطْلُعَ الشَّمْسُ فَإِذَا طَلَعَتِ الشَّمْسُ قَامَ وَكَانُوا يَتَحَدَّثُونَ فَيَاخُذُونَ فِي أَمْرِ الْجَاهِلِيَّةِ فَيُبْضَحُونَ وَيَتَبَسَّمُونَ (مسلم).

حضرت جابر بن سمیرہ رضی اللہ عنہ کہتے ہیں رسول اللہ ﷺ فجر کی نماز پڑھانے کے بعد سورج نکلنے تک اپنے مصلے سے نہ اٹھتے (بلکہ وہیں بیٹھے بیٹھے ذکر اور دعا وغیرہ میں مصروف رہتے تھے) جب سورج طلوع ہو جاتا تھا تو آپ (اشراق کے نفل پڑھ کر) کھڑے ہوتے اور کبھی صحابہ کے ساتھ بیٹھ جاتے تھے (اور صحابہ آپس میں باتیں کرتے اور جاہلیت کے دور کی حماقتیں ذکر کرتے تھے اور ہنستے تھے اور رسول اللہ ﷺ (بھی ان کے ساتھ) مسکراتے تھے)۔

نام رکھنے سے متعلق آداب

اچھے نام رکھنے کی تاکید

عَنْ أَبِي الدَّرْدَاءِ قَالَ قَالَ رَسُولُ اللَّهِ ﷺ تَدْعُونَ يَوْمَ الْقِيَامَةِ بِأَسْمَائِكُمْ وَأَسْمَاءِ آبَائِكُمْ فَأَحْسِنُوا أَسْمَائِكُمْ (احمد و ابو داؤد).

حضرت ابو داراء رضی اللہ عنہ کہتے ہیں رسول اللہ صلی اللہ علیہ وسلم نے فرمایا قیامت کے دن تم اپنے ناموں سے اور اپنے باپوں کے ناموں سے پکارے جاؤ گے تو تم اپنے اچھے نام رکھا کرو (تاکہ اتنے بڑے مجمع میں برے نام کی وجہ سے شرمندگی و رسوائی نہ ہو)۔

چند اچھے نام

عَنِ ابْنِ عُمَرَ قَالَ قَالَ رَسُولُ اللَّهِ ﷺ إِنَّ أَحَبَّ أَسْمَائِكُمْ إِلَى اللَّهِ عَبْدُ اللَّهِ وَ عَبْدُ الرَّحْمَنِ (مسلم).

حضرت عبداللہ بن عمر رضی اللہ عنہما کہتے ہیں رسول اللہ صلی اللہ علیہ وسلم نے فرمایا تمہارے ناموں میں سے اللہ تعالیٰ کو جو سب سے زیادہ پسند ہیں وہ عبداللہ اور عبدالرحمن (جیسے نام) ہیں (جن میں بندے کی نسبت اللہ کی طرف ہو)۔

عَنْ أَبِي وَهَبِ الجَشَمِيِّ قَالَ قَالَ رَسُولُ اللَّهِ ﷺ تَسَمَّوْا بِأَسْمَاءِ الْأَنْبِيَاءِ وَأَحَبُّ الْأَسْمَاءِ إِلَى اللَّهِ عَبْدُ اللَّهِ وَ عَبْدُ الرَّحْمَنِ وَأَصْدَقُهَا حَارِثٌ وَ هَمَامٌ. (ابو داؤد)

حضرت ابو وہب جشمی رضی اللہ عنہ کہتے ہیں رسول اللہ صلی اللہ علیہ وسلم نے فرمایا انبیاء علیہم السلام کے ناموں پر (اپنے) نام رکھو اور اللہ تعالیٰ کے ہاں سب سے زیادہ پسندیدہ نام عبداللہ اور عبدالرحمن ہیں اور سب سے سچے نام حارث (کمائی کرنے والا) اور ہمّام (فکر والا) ہے (کیونکہ کوئی شخص بھی ایسا نہیں جو کمائی نہ

کرتا ہو اور جس کو فکر لاحق نہ ہو۔

برے نام

عَنْ أَبِي وَهَبِ الْجَشْمِيِّ قَالَ قَالَ رَسُولُ اللَّهِ ﷺ وَأَقْبَحُهَا حَرْبٌ وَ مَرَةٌ. (ابوداؤد)
 ابو وہب جشمی ؓ کہتے ہیں رسول اللہ ﷺ نے فرمایا (اللہ تعالیٰ کے نزدیک) سب سے برے
 نام حرب (جنگ) اور مرہ (کڑوا جیسے نام) ہیں (کیونکہ جنگ میں قتل اور خونریزی ہوتی ہے اور کڑوی
 چیز طبیعت کو ناپسند ہوتی ہے)۔

برے اور غیر مناسب نام و کنیت کو بدلنا

عَنِ ابْنِ عُمَرَ أَنَّ بِنْتًا كَانَتْ لِعُمَرَ يَقَالُ لَهَا عَاصِيَةٌ فَسَمَّاهَا رَسُولُ اللَّهِ ﷺ جَمِيلَةً.
 (مسلم)

حضرت عبداللہ بن عمر ؓ سے روایت ہے کہ حضرت عمر ؓ کی ایک بیٹی کا نام عاصیہ (نافرمان)
 تھا۔ رسول اللہ ﷺ نے اس کو بدل کر جمیلہ (خوبصورت) رکھ دیا۔

عَنْ سَهْلِ بْنِ سَعْدٍ قَالَ أَتَى بِالْمُنْدِرِ بْنِ أَبِي أُسَيْدٍ إِلَى النَّبِيِّ ﷺ حِينَ وُلِدَ فَوَضَعَهُ عَلِيٌّ
 فَخِيذِهِ فَقَالَ مَا اسْمُهُ قَالَ فَلَانَ قَالَ لَا لَكِنْ اسْمُهُ الْمُنْدِرُ. (بخاری و مسلم)

حضرت سہل بن سعد ؓ کہتے ہیں جب منذر بن ابی اسید پیدا ہوئے تو ان کو نبی ﷺ کی خدمت
 میں لایا گیا۔ آپ ﷺ نے ان کو اپنی گود میں رکھا اور پوچھا کہ اس (بچے) کا کیا نام ہے۔ بتایا کہ اس کا
 یہ نام ہے۔ آپ ﷺ نے فرمایا نہیں (یہ نام درست نہیں) بلکہ اس کا نام (آئندہ سے) منذر
 (ڈرانے والا) ہوگا (جو آدمی دین میں تفقہ حاصل کر کے بنتا ہے)۔

عَنْ أُسَامَةَ بْنِ أَخْذَرِيِّ أَنَّ رَجُلًا يَقَالُ لَهُ أَصْرَمٌ وَكَانَ فِي النَّصْرِ الَّذِي أَتَوْا رَسُولَ اللَّهِ
 ﷺ فَقَالَ رَسُولُ اللَّهِ ﷺ مَا اسْمُكَ قَالَ أَصْرَمٌ قَالَ بَلْ أَنْتَ زُرْعَةُ (ابوداؤد) وَقَالَ
 (ابوداؤد) وَغَيْرَ النَّبِيِّ ﷺ اسْمُ الْعَاصِ وَغَزِيْرٍ وَعَتَلَةَ وَشَيْطَانٍ وَالْحَكَمِ وَغَرَابٍ وَحَبَابٍ
 وَشَهَابٍ.

حضرت اسامہ بن اخدری ؓ سے روایت ہے کہ ایک شخص جس کا نام اصرم (یعنی کٹا ہوا) تھا ان
 لوگوں میں تھا جو رسول اللہ ﷺ کی خدمت میں حاضر ہوئے تھے۔ رسول اللہ ﷺ نے (اس شخص سے)
 پوچھا تمہارا کیا نام ہے۔ اس نے جواب دیا کہ (میرا نام) اصرم ہے۔ آپ ﷺ نے فرمایا نہیں (اصرم
 ٹھیک نہیں ہے) بلکہ (میں تمہارا بہتر نام تجویز کرتا ہوں اور وہ یہ ہے کہ تم زرعہ ہو (یعنی کھیتی ہو)۔

ابوداؤد رحمہ اللہ کہتے ہیں کہ نبی ﷺ نے اور بہت سے نام بدلے مثلاً عاص (نافرمان) اور عزیز (کیونکہ یہ اللہ تعالیٰ کے ناموں میں سے ہے اور بندے کے لئے بہتر یہ ہے کہ وہ عزیز کی بجائے عبدالعزیز کہلائے) اور عتله (یعنی سختی اور شدت کیونکہ مومن کو تو نرم ہونا چاہئے نہ کہ سختی اور شدت والا) اور شیطان اور حکم (بڑا فیصلہ دینے والا اور یہ اللہ تعالیٰ کی شان ہے) اور غراب (یعنی کوا) اور حباب (جو شیطان کا نام بھی ہے اور سانپ کی ایک قسم کو بھی کہتے ہیں) اور شہاب (یعنی آگ کا شعلہ، البتہ اگر دین کی طرف منسوب ہو کر ہو یعنی شہاب الدین یعنی دین کا شعلہ تو پھر اس کا معنی اچھا ہے برا نہیں)۔

عَنْ هَانِيءِ بْنِ يَزِيدَ أَنَّهُ لَمَّا وَقَدَّ إِلَى رَسُولِ اللَّهِ ﷺ مَعَ قَوْمِهِ سَمِعَهُمْ يَكُونُونَ بِأَبِي الْحَكَمِ فَدَعَاهُ رَسُولُ اللَّهِ ﷺ فَقَالَ إِنَّ اللَّهَ هُوَ الْحَكَمُ وَإِلَيْهِ الْحُكْمُ فَلِمَ تُكْنَى أبا الْحَكَمِ قَالَ إِنَّ قَوْمِي إِذَا اختلفُوا فِي شَيْءٍ اتَّوَنِي فَحَكَمْتُ بَيْنَهُمْ فَرَضِي كَلَا الْفَرِيقَيْنِ بِحُكْمِي فَقَالَ رَسُولُ اللَّهِ ﷺ مَا أَحْسَنَ هَذَا فَمَا لَكَ مِنَ الْوَلَدِ قَالَ لِي شُرَيْحٌ وَمُسْلِمٌ وَعَبْدُ اللَّهِ قَالَ فَمَنْ أَكْبَرُهُمْ قَالَ قُلْتُ شُرَيْحٌ قَالَ فَأَنْتَ أَبُو شُرَيْحٍ. (ابوداؤد و نسائی).

حضرت ہانی بن یزید ؓ سے روایت ہے کہ جب وہ اپنی قوم کے (لوگوں کے) ساتھ رسول اللہ ﷺ کے پاس آئے اور آپ ﷺ نے لوگوں کو ان کو ابوالحکم کی کنیت سے پکارتے سنا تو آپ نے ان کو بلایا اور فرمایا کہ حکم (حقیقت میں) تو (صرف) اللہ تعالیٰ ہی ہیں اور حکم دینے کا حق بھی صرف انہی کو ہے پھر تمہیں ابوالحکم کیوں کہا جاتا ہے۔ انہوں نے جواب دیا کہ میری قوم (کے لوگوں) میں جب کوئی اختلاف پیدا ہو جاتا ہے تو وہ (مقدمہ لے کر فیصلہ کے لئے) میرے پاس آتے ہیں۔ میں ان کے درمیان فیصلہ دیتا ہوں تو دونوں فریق میرے فیصلہ پر راضی ہو جاتے ہیں۔ رسول اللہ ﷺ نے فرمایا یہ تو بہت ہی اچھی بات ہے۔ (اب یہ بتاؤ کہ) تمہارے لڑکے کتنے ہیں۔ انہوں نے جواب دیا کہ میرے لڑکے (تین ہیں جو) شریح، مسلم اور عبد اللہ ہیں۔ آپ نے پوچھا ان میں سے بڑا کون ہے۔ کہتے ہیں میں نے جواب دیا شریح (سب سے بڑا ہے) آپ ﷺ نے فرمایا (آئندہ کے لئے) میں تمہاری کنیت بدلتا ہوں اور تم ابوشریح ہو۔

بڑا نیک یا نفع یا آسانی یا کامیاب جیسے نام نہ رکھنا بہتر ہے

عَنْ سَمُرَةَ بْنِ جُنْدَبٍ قَالَ قَالَ رَسُولُ اللَّهِ ﷺ لَا تَسْمَيْنَ غُلَامَكَ يَسَارًا وَلَا رَبَاحًا وَلَا نَجِيحًا وَلَا أَفْلَحَ فَإِنَّكَ تَقُولُ أَتَمُّ هُوَ فَلَا يَكُونُ فَيَقُولُ لَا. (مسلم).

حضرت سمرہ بن جندب ؓ کہتے ہیں رسول اللہ ﷺ نے فرمایا تم اپنے بچے کا نام نہ تو آسانی رکھو

اور نہ نفع رکھو اور نہ کامیاب رکھو کیونکہ ہو سکتا ہے کہ (کبھی) تم پوچھو کہ کیا وہ (یعنی آسانی یا نفع یا کامیاب نامی شخص) وہاں ہے اور وہ وہاں نہ ہو تو جواب دینے والا یوں کہے گا کہ (یہاں نفع، آسانی وغیرہ) نہیں ہے (اور اس طرح سے غیر مناسب جملہ بولا جائے گا)

عَنْ زَيْنَبِ بِنْتِ أَبِي سَلَمَةَ قَالَتْ سُمِّيَتْ بَرَّةً فَقَالَ رَسُولُ اللَّهِ ﷺ لَا تَزُكُّوْا اَنْفُسَكُمْ
اللَّهُ اَعْلَمُ بِاَهْلِ الْبَيْرِ مِنْكُمْ سَمُوْهَا زَيْنَبَ . (مسلم)

حضرت زینب بنت ابی سلمہ رضی اللہ عنہا (جو حضرت ام سلمہ رضی اللہ عنہا کے نبی ﷺ سے نکاح کی وجہ سے آپ کی پرورش میں آگئی تھیں اور اس وقت چھوٹی بچی تھیں وہ) کہتی ہیں میرا نام برہ (یعنی بڑی نیک) رکھا گیا تھا۔ رسول اللہ ﷺ نے فرمایا خود اپنے آپ کو پاک (اور نیک) نہ کہو تم میں جو نیک ہیں اللہ تعالیٰ ان کو خوب جانتے ہیں (لہذا) ان کا نام زینب رکھ دو۔ آپ ﷺ ان کو پیار سے ارے زینب ارے زینب کہتے تھے۔

کسی مناسبت سے کنیت رکھنا

عَنْ أَنَسِ قَالَ كَنَانِي رَسُولُ اللَّهِ ﷺ بِبَقْلَةٍ كُنْتُ أُحْبَبُهَا . (ترمذی)
حضرت انس ؓ کہتے ہیں رسول اللہ ﷺ نے (حمزہ نام کی) ایک بوٹی کی وجہ سے جو میں چنتا تھا میری کنیت ابو حمزہ (یعنی حمزہ والا) رکھ دی۔

سب سے برا نام اور لقب

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ أَخْنَى الْأَسْمَاءِ يَوْمَ الْقِيَامَةِ عِنْدَ اللَّهِ رَجُلٌ يُسْمَى
مَلِكَ الْأَمْلَآكِ . (بخاری)

وَفِي رِوَايَةٍ مُسْلِمٍ قَالَ أَعْظَمُ رَجُلٍ عَلَى اللَّهِ يَوْمَ الْقِيَامَةِ وَأَخْبَثُهُ رَجُلٌ كَانَ يُسْمَى مَلِكُ
الْأَمْلَآكِ لَا مَلِكَ إِلَّا اللَّهُ .

حضرت ابو ہریرہ ؓ کہتے ہیں رسول اللہ ﷺ نے فرمایا قیامت کے دن اللہ کے ہاں سب سے برے (اور سب سے زیادہ غصہ کئے جانے والے اور سب سے زیادہ خبیث) نام والا وہ شخص ہوگا جو (اپنے آپ کو) ملک الاملاک (یعنی تمام ملکیتوں کا مالک اور بادشاہ یا شاہ شاہان یا شہنشاہ کہلاتا ہے) کیونکہ اللہ کے علاوہ تو کوئی (حقیقی) بادشاہ ہے ہی نہیں۔

آدمی کسی کو میرا بندہ یا میری بندی کہے جائز نہیں

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا يَقُولَنَّ أَحَدُكُمْ عَبْدِي وَ أَمَتِي كُلُّكُمْ عَبِيدُ

اللَّهِ وَكُلُّ نَسَائِكُمْ إِمَاءُ اللَّهِ وَلَكِنْ لِيَقُلْ غَلَامِيَّ وَجَارِيَتِي وَفَتَاتِي وَفَتَاتِي. (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا تم میں سے کوئی (اپنے غلام کو) میرا بندہ اور میری بندی نہ کہے (کیونکہ) تم سب اللہ کے بندے ہو اور تمہاری سب عورتیں اللہ کی بندیاں ہیں البتہ یوں کہہ سکتے ہو کہ میرا غلام اور میری لونڈی (کنیز) اور میرا لڑکا اور میری لڑکی۔

غیر اللہ کو مولا کہنا

مَوْلَى کے مختلف معنی ہیں:

1- محبوب۔ اس معنی میں غیر اللہ کا مولا ہونا اس حدیث میں مذکور ہے۔

عَنْ زَيْدِ بْنِ أَرْقَمٍ أَنَّ رَسُولَ اللَّهِ ﷺ قَالَ اللَّهُمَّ مَنْ كُنْتُ مَوْلَاهُ فَعَلَيْ مَوْلَاهُ اللَّهُمَّ وَالِ مَنْ وَالَاهُ وَعَادِ مَنْ عَادَاهُ فَلَقِيَهُ عُمَرُ بَعْدَ ذَلِكَ فَقَالَ لَهُ هِنَيْمًا لَكَ يَا ابْنَ أَبِي طَالِبٍ أَصْبَحْتَ وَأَمْسَيْتَ مَوْلَى كُلِّ مُؤْمِنٍ وَ مُؤْمِنَةٍ. (احمد)

حضرت زید بن ارقم رضی اللہ عنہ سے روایت ہے رسول اللہ صلی اللہ علیہ وسلم نے فرمایا اے اللہ میں جس کا مولا (محبوب) ہوں علی بھی اس کے مولا (محبوب) ہیں۔ اے اللہ تو اس سے دوستی کر جو علی سے دوستی رکھے اور تو اس سے دشمنی کر جو علی سے دشمنی رکھے۔ اس کے بعد جب (حضرت) عمر رضی اللہ عنہ کی (حضرت) علی سے ملاقات ہوئی تو (حضرت) عمر رضی اللہ عنہ نے ان سے کہا اے ابن ابی طالب آپ کو شادمانی ہو کہ آپ ہر مومن مرد و عورت کے مولا (محبوب) ہو گئے ہیں۔

2- آزاد کیا ہوا غلام: اس معنی میں غیر اللہ کا مولا ہونا اس حدیث میں مذکور ہے۔

عَنْ أَنَسٍ قَالَ قَالَ رَسُولُ اللَّهِ ﷺ مَوْلَى الْقَوْمِ مِنْ أَنْفُسِهِمْ. (بخاری)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے فرمایا کسی قوم کا مولا (یعنی آزاد کردہ غلام) اسی قوم میں سے شمار ہوگا۔

3- حلیف: اس معنی میں غیر اللہ کو مولا کہنا اس حدیث میں مذکور ہے۔

عَنْ سَهْلِ بْنِ حُنَيْفٍ قَالَ قَالَ رَسُولُ اللَّهِ ﷺ مَوْلَى الرَّجُلِ أَخُوهُ وَابْنُ عَمِّهِ. (طبرانی)

حضرت سہیل بن حنیف رضی اللہ عنہ کہتے ہیں رسول اللہ صلی اللہ علیہ وسلم نے فرمایا آدمی کا سگا بھائی اور اس کا چچا زاد بھائی اس کے مولا (حلیف) ہوتے ہیں۔

4- مالک اور سردار: اس معنی میں غیر اللہ کو مولا کہنا اس حدیث میں مذکور ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ لَا يَقُولُ الْعَبْدُ رَبِّي وَلَكِنْ لِيَقُلْ سَيِّدِي وَ

مَوْلَايَ. (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا غلام (اپنے مالک و سردار کو) میرا رب نہ کہے بلکہ یوں کہہ سکتا ہے میرا سید اور میرا مولا۔

5- ناصر اور مددگار: اس معنی میں غیر اللہ کو مولا کہنا منع ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ صلی اللہ علیہ وسلم لَا يَقُولُ الْعَبْدُ لِسَيِّدِهِ مَوْلَايَ فَإِنَّ مَوْلَاكُمْ اللَّهُ. (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا غلام اپنے مالک کو میرا مولا (یعنی میرا مددگار) نہ کہے کیونکہ تمہارا (حقیقی اور اصل) مولا (یعنی مددگار) تو اللہ تعالیٰ ہیں۔

نبی صلی اللہ علیہ وسلم کے نام پر نام رکھنا

عَنْ جَابِرٍ أَنَّ النَّبِيَّ صلی اللہ علیہ وسلم قَالَ سَمُّوا بِاسْمِي. (بخاری و مسلم)

حضرت جابر رضی اللہ عنہ سے روایت ہے نبی صلی اللہ علیہ وسلم نے فرمایا تم میرے نام پر اپنا نام رکھ سکتے ہو۔

فائدہ: محمد نام رکھ کر اس کا احترام کرنا چاہئے۔

عَنْ أَبِي رَافِعٍ قَالَ قَالَ رَسُولُ اللَّهِ صلی اللہ علیہ وسلم إِذَا سَمَّيْتُمْ مُحَمَّدًا فَلَا تَضْرِبُوهُ وَلَا تُحَرِّمُوهُ. (بخاری و مسلم)

حضرت ابو رافع رضی اللہ عنہ سے کہتے ہیں رسول اللہ صلی اللہ علیہ وسلم نے فرمایا جب تم (کسی بچے کا) محمد نام رکھو تو اس بچے کو (محض سزا کے طور پر) نہ مارو اور نہ اس کو (اس کے حقوق سے) محروم کرو۔

نبی صلی اللہ علیہ وسلم کی کنیت پر کنیت رکھنا

نبی صلی اللہ علیہ وسلم کی کنیت ابو القاسم تھی ایک تو اس وجہ سے کہ آپ کے ایک صاحبزادے کا نام قاسم تھا اور دوسرے اس وجہ سے کہ آپ علم کے قاسم یعنی تقسیم کرنے کی صفت بھی رکھتے تھے۔ جس درجہ کی یہ صفت آپ کو حاصل تھی اس میں کوئی آپ کے برابر نہیں ان دونوں وجہوں سے آپ نے اپنی حیات میں دوسروں کو یہ کنیت اختیار کرنے سے منع فرمایا۔ علاوہ ازیں کسی دوسرے کے یہی کنیت رکھنے سے التباس پیدا ہوتا تھا اور نبی صلی اللہ علیہ وسلم کو التباس میں مبتلا کرنا غیر مناسب بات تھی اس وجہ سے بھی منع فرمادیا۔

عَنْ جَابِرٍ أَنَّ النَّبِيَّ صلی اللہ علیہ وسلم قَالَ لَا تَكْتُمُوا بَكْنِيَّتِي فَإِنِّي إِنَّمَا جُعِلْتُ قَاسِمًا أَقْسِمُ بَيْنَكُمْ

(بخاری و مسلم)

حضرت جابر رضی اللہ عنہ سے روایت ہے کہ نبی صلی اللہ علیہ وسلم نے فرمایا میری کنیت پر (اپنی کنیت نہ رکھو کیونکہ میں

(علم کا) قاسم بنایا گیا ہوں میں (علم کو) تمہارے درمیان تقسیم کرتا ہوں (اور اس کو پھیلاتا ہوں)۔

عَنْ أَنَسٍ قَالَ كَانَ النَّبِيُّ ﷺ فِي السُّوقِ فَقَالَ رَجُلٌ يَا أَبَا الْقَاسِمِ فَالْتَمَتَ إِلَيْهِ النَّبِيُّ ﷺ فَقَالَ إِنَّمَا دَعَوْتُ هَذَا فَقَالَ النَّبِيُّ ﷺ سَمُوا بِاسْمِي وَلَا تَكْتُبُوا بِكُنْيَتِي (بخاری و

مسلم)

حضرت انس رضی اللہ عنہ کہتے ہیں نبی ﷺ بازار میں تھے کہ ایک شخص نے پکارا اے ابوالقاسم۔ نبی ﷺ اس کی طرف مڑے تو اس شخص نے کہا (اے اللہ کے رسول) میں نے (آپ کو نہیں بلکہ) اس فلاں شخص کو بلایا تھا۔ (اس پر) نبی ﷺ نے فرمایا میرے نام پر تو نام رکھ لو لیکن میری کنیت اپنی کنیت نہ رکھو (کیونکہ اس طرح سے مجھے التباس میں مبتلا کرنا تمہارے لئے غیر مناسب ہے)۔

عَنْ أَبِي هُرَيْرَةَ أَنَّ النَّبِيَّ ﷺ نَهَى أَنْ يَجْمَعَ أَحَدٌ بَيْنَ اسْمِهِ وَكُنْيَتِهِ وَيُسَمَّى مُحَمَّدًا أَبَا الْقَاسِمِ. (ترمذی)

حضرت ابو ہریرہ رضی اللہ عنہ سے روایت ہے کہ نبی ﷺ اس سے منع کیا کہ کوئی شخص آپ کا نام اور آپ کی کنیت (دونوں اپنے لئے جمع کرے) اور محمد ابوالقاسم کہلوائے (کیونکہ اس میں تو التباس اور بھی زیادہ ہے)۔

لیکن یہ التباس چونکہ آپ ﷺ کی حیات تک تھا بعد میں نہیں تھا اس لئے اپنے بعد آپ ﷺ نے دوسروں کو ابوالقاسم کنیت اختیار کرنے کی اجازت دے دی۔

عَنْ عَلِيٍّ قَالَ قُلْتُ يَا رَسُولَ اللَّهِ أَرَأَيْتَ إِنْ وُلِدَ لِي بَعْدَكَ وَلَدٌ أُسَمِّيهِ بِاسْمِكَ وَأُكْنِيهِ بِكُنْيَتِكَ قَالَ نَعَمْ (ابوداؤد)۔

حضرت علی رضی اللہ عنہ کہتے ہیں میں نے پوچھا اے اللہ کے رسول بتائیے اگر آپ کے بعد میرا کوئی بیٹا پیدا ہو (تو کیا) میں آپ کے نام پر اس کا نام اور آپ کی کنیت پر اس کی کنیت رکھ سکتا ہوں۔ آپ ﷺ نے فرمایا کہ ہاں (اسی وجہ سے خولہ بنت جعفر حنفیہ سے حضرت علی رضی اللہ عنہ کے جو بیٹے ہوئے ان کا نام محمد رکھا گیا اور وہ محمد بن حنفیہ کے نام سے مشہور ہیں اور ان کی کنیت ابوالقاسم رکھی گئی)۔

طب و صحت

حفظان صحت

حفظان صحت کی اہمیت

عَنْ ابْنِ عَبَّاسٍ قَالَ قَالَ رَسُولُ اللَّهِ نِعْمَتَانِ مَغْبُورٌ فِيهِمَا كَثِيرٌ مِنَ النَّاسِ الصِّحَّةُ وَالْفَرَاغُ.

(بخاری)

حضرت عبداللہ بن عباس رضی اللہ عنہ کہتے ہیں رسول اللہ ﷺ نے ارشاد فرمایا دو نعمتیں ایسی ہیں جن کے بارے میں بہت سے لوگ دھوکے میں رہتے ہیں (وہ ہیں) صحت و فراغت۔

عَنْ عَبْدِ اللَّهِ بْنِ مِحْصَنِ الْأَنْصَارِيِّ قَالَ قَالَ رَسُولُ اللَّهِ مَنْ أَصْبَحَ مُعَافَى فِي جَسَدِهِ آمِنًا فِي سَرْبِهِ عِنْدَهُ قُوَّةٌ يَوْمَهُ فَكَأَنَّمَا حِيزَتْ لَهُ الدُّنْيَا. (ترمذی)

حضرت عبداللہ بن محسن انصاری ؓ کہتے ہیں رسول اللہ ﷺ نے ارشاد فرمایا جس نے صبح کی اس حال میں کہ اس کو جسمانی عافیت اور اپنے بارے میں امن اور اس دن کی خوراک حاصل ہو تو گویا اس کے لئے پوری دنیا جمع کر دی گئی۔

عَنْ أَبِي هُرَيْرَةَ عَنِ النَّبِيِّ ﷺ أَنَّهُ قَالَ أَوَّلُ مَا يُسْأَلُ عَنْهُ الْعَبْدُ يَوْمَ الْقِيَامَةِ مِنَ النَّعِيمِ أَنْ يُقَالَ لَهُ أَلَمْ نُصِحِّحْ لَكَ جِسْمَكَ وَنُرْوِكَ مِنَ الْمَاءِ الْبَارِدِ. (ترمذی)

حضرت ابو ہریرہ ؓ سے روایت ہے نبی ﷺ نے ارشاد فرمایا کہ قیامت کے دن بندے سے جن نعمتوں کے بارے میں سوال ہوگا وہ یہ ہوں گی کہ کہا جائے گا کیا ہم نے تیرے جسم کو صحیح و تندرست نہ کیا تھا اور کیا ہم نے تجھے ٹھنڈے پانی سے سیراب نہ کیا تھا

قَالَ النَّبِيُّ ﷺ لِلْعَبَّاسِ يَا عَبَّاسُ يَا عَمَّ رَسُولِ اللَّهِ سَلِ اللَّهَ الْعَافِيَةَ فِي الدُّنْيَا وَالْآخِرَةِ.

(احمد)

رسول اللہ ﷺ نے حضرت عباس ؓ سے کہا کہ اے عباس، اے رسول اللہ ﷺ کے چچا اللہ سے دنیا و آخرت میں عافیت کا سوال کیا کیجئے۔

عَنِ ابْنِ عَبَّاسٍ أَنَّ أَعْرَابِيًّا جَاءَ إِلَى رَسُولِ اللَّهِ فَقَالَ لَهُ مَا أَسْأَلُ اللَّهَ بَعْدَ الصَّلَاةِ الْخَمْسِ فَقَالَ سَلِ اللَّهَ الْعَافِيَةَ فَأَعَادَ عَلَيْهِ فَقَالَ لَهُ فِي الثَّلَاثَةِ سَلِ اللَّهَ الْعَافِيَةَ فِي الدُّنْيَا وَالْآخِرَةِ. (زاد المعاد)

حضرت ابن عباس ؓ سے روایت ہے کہ ایک بدو رسول اللہ ﷺ کے پاس آیا اور پوچھا کہ پانچ نمازوں کے بعد میں اللہ سے کس چیز کا سوال کیا کروں؟ آپ ﷺ نے ارشاد فرمایا کہ اللہ سے عافیت طلب کیا کرو۔ اس نے دوبارہ سوال کیا۔ تیسری مرتبہ کے سوال میں آپ نے فرمایا اللہ سے دنیا و آخرت کی عافیت طلب کیا کرو۔

زیتون کا تیل

عَنْ أَبِي أُسَيْدٍ الْأَنْصَارِيِّ قَالَ قَالَ رَسُولُ اللَّهِ كُلُوا الزَّيْتِ وَأَدْمِنُوا بِهِ فَإِنَّهُ مِنْ شَجَرَةِ مُبَارَكَةٍ. (ترمذی)

حضرت ابو اسید انصاری ؓ کہتے ہیں رسول اللہ ﷺ نے ارشاد فرمایا کہ (روٹی کے ساتھ) زیتون کا تیل کھاؤ اور اس کو سر و جسم پر بھی لگاؤ کیونکہ یہ تیل مبارک درخت کا ہوتا ہے۔

کسر و تعدیل کی رعایت

جب کھانے کی کسی شے کی کیفیت کسر و تعدیل کی محتاج ہوتی تو اگر ممکن ہوتا تو رسول اللہ ﷺ اس کے ساتھ ایسی شے کو ملا لیتے جس سے کیفیت میں اعتدال پیدا ہو جاتا۔ اور اگر کوئی دوسری شے مہیا نہ ہوتی تو بغیر اسراف کے صرف اتنی مقدار میں اس شے کو تناول فرماتے جتنی میں وہ ضرر رساں نہ ہو۔

عَنْ عَائِشَةَ أَنَّهَا كَانَتْ تَأْكُلُ الْبَطِيخَ بِالرُّطَبِ يَقُولُ يَدْفَعُ حَرَّهُ هَذَا بَرْدٌ هَذَا. (ترمذی)

حضرت عائشہ رضی اللہ عنہا سے روایت ہے کہ نبی ﷺ خربوزہ کو کھجور کے ساتھ ملا کر کھاتے تھے اور فرماتے تھے اس کی حرارت اس کی برودت کو دور کر دیتی ہے۔

عَنْ عَبْدِ اللَّهِ بْنِ جَعْفَرٍ قَالَ رَأَيْتُ رَسُولَ اللَّهِ ﷺ يَأْكُلُ الرُّطَبَ بِالْقَثَاءِ. (بخاری و

(مسلم)

حضرت عبداللہ بن جعفر ؓ کہتے ہیں میں نے رسول اللہ ﷺ کو تازہ کھجور کٹڑی کے ساتھ کھاتے

دیکھا۔

کھانا کھانے سے پہلے اور بعد ہاتھ منہ دھونا

عَنْ سَلْمَانَ قَالَ قَرَأْتُ فِي التَّوْرَةِ أَنَّ بَرَكَةَ الطَّعَامِ الْوُضُوءُ بَعْدَهُ فَذَكَرْتُ ذَلِكَ لِلنَّبِيِّ ﷺ فَقَالَ رَسُولُ اللَّهِ ﷺ بَرَكَةَ الطَّعَامِ الْوُضُوءُ قَبْلَهُ وَالْوُضُوءُ بَعْدَهُ. (ترمذی)

حضرت سلمان ؓ کہتے ہیں کہ میں نے تورات میں پڑھا تھا کہ کھانے کی برکت کھانے کے بعد ہاتھ منہ دھونے میں ہے۔ اس کا ذکر میں نے نبی ﷺ سے کیا تو آپ نے فرمایا کھانے کی برکت کھانے سے پیشتر اور کھانے کے بعد ہاتھ منہ دھونے میں ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ بَاتَ وَفِي يَدِهِ عَمْرٌ لَمْ يَغْسِلْهُ فَأَصَابَهُ شَيْءٌ فَلَا يَلُومَنَّ إِلَّا نَفْسَهُ. (ترمذی)

حضرت ابو ہریرہ ؓ کہتے ہیں رسول اللہ ﷺ نے ارشاد فرمایا کہ جس نے اس حال میں رات گزاری کہ اس کے ہاتھ پر (کھانے کی) چکنائی لگی ہو اور اس نے ہاتھ نہ دھوئے ہوں اور اس کی (بو کی) وجہ سے (کسی جانور کے کاٹنے کے باعث) اس کو کچھ نقصان و تکلیف پہنچی ہو تو وہ صرف اپنے آپ ہی کو ملامت کرے۔

کھانا کھاتے ہوئے بیٹھنے کا ایسا طریقہ اختیار کرنا جس میں کھانا آسانی سے معدہ

میں اتر جائے

عَنْ عَبْدِ اللَّهِ بْنِ عُمَرَ قَالَ مَارُوِي رَسُولُ اللَّهِ ﷺ يَأْكُلُ مُتَّكِعًا قَطُّ. (ابوداؤد)

حضرت عبداللہ بن عمر ؓ کہتے ہیں رسول اللہ ﷺ کو کبھی بھی ٹیک و سہارا لگا کر کھاتے نہیں دیکھا گیا۔

وَفِي رِوَايَةٍ قَالَ رَسُولُ اللَّهِ ﷺ لَا أَكُلُ مُتَّكِعًا. (ابوداؤد)

ایک روایت میں ہے کہ آپ نے فرمایا میں ٹیک لگا کر نہیں کھاتا۔

ٹیک لگانے کی چار صورتیں ہیں اور چاروں اس میں داخل ہیں۔ اول یہ کہ دائیں یا بائیں پہلو کو دیوار یا تکیہ وغیرہ پر سہارا لگائے۔ دوسرے یہ کہ، ہتھیلی سے زمین پر سہارا لگائے۔ تیسرے یہ کہ چوڑی مار کر بیٹھے۔ چوتھے یہ کہ کمر کا تکیہ یا دیوار سے لگائے۔ یہ سب صورتیں بفرق مراتب ٹیک میں داخل ہیں۔

عَنْ ابْنِ عُمَرَ نَهَى النَّبِيُّ ﷺ أَنْ يَأْكُلَ رَجُلٌ أَوْ يَشْرَبَ مُنْطَبِحًا عَلَى بَطْنِهِ (رزین)

حضرت عبداللہ بن عمر رضی اللہ عنہ سے روایت ہے نبی ﷺ نے منہ کے بل لیٹ کر کھانے اور

پینے سے منع فرمایا۔

عَنْ أَنَسٍ رَضِيَ اللَّهُ عَنْهُ قَالَ رَأَيْتُ النَّبِيَّ مُقْعِيًا يَا كُلُّ تَمْرًا (شمائل ترمذی) وَفِي رَوَايَةٍ أَنَّهُ كَانَ يَجْلِسُ لِلْأَكْلِ مُتَوَرِّكًا عَلَى رُكْبَتَيْهِ وَيَضَعُ بَطْنَ قَدَمِهِ الْيُسْرَى عَلَى ظَهْرِ قَدَمِهِ الْيُمْنَى. (زاد المعاد)

حضرت انس رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو اکڑوں بیٹھ کر کھجور کھاتے دیکھا اور ایک روایت میں ہے کہ آپ کھانے کے لئے گھٹنوں کے بل بیٹھتے تھے اور اپنے بائیں پاؤں کا تلوا دائیں پاؤں کی پشت پر رکھتے تھے۔

چھوٹے لقمے لے اور خوب چبائے

عَنْ كَعْبِ بْنِ مَالِكٍ كَانَ رَسُولُ اللَّهِ يَا كُلُّ بِأَصَابِعِهِ الثَّلَاثِ. (شمائل ترمذی)

حضرت کعب بن مالک رضی اللہ عنہ سے روایت ہے رسول اللہ صلی اللہ علیہ وسلم اپنی تین انگلیوں سے کھاتے تھے۔

فائدہ: تین انگلیوں سے کھانے میں لقمہ زیادہ بڑا نہیں ہوگا اس لئے پوری طرح چبانا بھی ہو جاتا

ہے اور نلگنے میں بھی سہولت ہوتی ہے۔

پانی ایک سانس میں نہ پیئے

عَنْ أَنَسٍ رَضِيَ اللَّهُ عَنْهُ قَالَ كَانَ رَسُولُ اللَّهِ يَتَنَفَّسُ فِي الشَّرَابِ ثَلَاثًا وَيَقُولُ إِنَّهُ أَرُوِي وَأَمْرًا وَأَبْرًا.

(مسلم)

حضرت انس رضی اللہ عنہ کہتے ہیں رسول اللہ صلی اللہ علیہ وسلم پانی پینے کے درمیان تین مرتبہ سانس لیتے تھے اور

فرماتے تھے کہ اس طریقے میں زیادہ سیرابی، زیادہ پچنا اور (تکلیف سے) زیادہ بچاؤ ہے۔

مجبوری نہ ہو تو مشکیزہ کو منہ لگا کر پانی نہ پیئے

عَنْ ابْنِ عَبَّاسٍ قَالَ نَهَى رَسُولُ اللَّهِ عَنِ الشَّرْبِ مِنْ فِي السَّقَاءِ. (بخاری)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے مشکیزہ کے منہ سے منہ لگا کر پانی پینے

سے منع فرمایا (کیونکہ ہو سکتا ہے کہ مشکیزہ میں پانی کے ساتھ کوئی نقصان دہ چیز بھی چلی گئی ہو پھر اس کو منہ

لگا کر پانی پینے سے وہ شے منہ میں یا پیٹ میں جا کر نقصان دے)۔

عَنْ ابْنِ عَبَّاسٍ رَضِيَ اللَّهُ عَنْهُمَا قَالَ نَهَى رَسُولُ اللَّهِ أَنْ يَتَنَفَّسَ فِي الْإِنَاءِ أَوْ يَنْفَخَ فِيهِ. (ابوداؤد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے پینے کے برتن میں سانس لینے یا اس

میں پھونکنے سے منع فرمایا۔

عَنِ النَّبِيِّ قَالَ إِذَا شَرِبَ أَحَدُكُمْ فَلْيَمْسُصْ الْمَاءَ مَصًّا وَلَا يَعْبَبْ عَبًّا فَإِنَّ الْكِبَادَ مِنَ الْعَبِّ.

(بیہقی)

نبی ﷺ نے ارشاد فرمایا کہ جب تم پانی پیو تو چھوٹے چھوٹے گھونٹ لو منہ لگا کر پیتے ہی نہ جاؤ کیونکہ جگر کا درد اسی سے ہوتا ہے۔ (گرمی کے موسم میں جلدی سے بہت سا پانی پینے سے معدہ میں درد ہو جاتا ہے یہاں جگر کے درد سے وہی مراد ہے)۔

بہت پیٹ بھر کر کھانے سے پرہیز

عَنِ الْمُقَدَّامِ قَالَ قَالَ رَسُولُ اللَّهِ مَا مَلَأَ آدَمِي وَعَاءَ شَرًّا مِنْ بَطْنٍ بِحَسْبِ ابْنِ آدَمَ لَقِيمَاتٍ يُقْمَنُ صُلْبُهُ فَإِنْ لَا بُدَّ فَاعِلًا فَتَلَّتْ لِبَطْعَامِهِ وَتَلَّتْ لِشَرَابِهِ وَتَلَّتْ لِنَفْسِهِ. (ترمذی)

حضرت مقدم ﷺ کہتے ہیں رسول اللہ ﷺ نے ارشاد فرمایا کہ آدمی اپنے پیٹ سے برا برتن کوئی نہیں بھرتا۔ ابن آدم کے لئے تو چند لقمے کافی ہیں جو اس کی پشت کو سیدھا کئے رکھیں۔ اگر زائد کھانا ہی ہے تو تہائی معدہ کھانے کے لئے، تہائی پینے کے لئے اور تہائی (کو خالی رکھے آسانی کے ساتھ) سانس لینے کے لئے۔

فائدہ: البتہ کبھی اتفاق سے ایسا ہو جائے تو مضائقہ نہیں جیسا کہ نبی ﷺ کی موجودگی میں اور آپ کے اصرار پر حضرت ابو ہریرہ ﷺ نے بار بار دودھ پیا یہاں تک کہ آخر کہنے لگے وَالْأَذَى بِعَشْكَ بِالْحَقِّ لَا أَجْدُ لَهُ مَسْلَكًا۔ اس ذات کی قسم جس نے آپ کو حق کے ساتھ مبعوث فرمایا اب میں مزید گنجائش نہیں پاتا۔

منہ اور دانتوں کی صفائی

عَنْ عَائِشَةَ عَنِ النَّبِيِّ أَنَّهُ قَالَ السَّوَاكُ مِطْهَرَةٌ لِلْفَمِ مَرَضَةٌ لِلرَّبِّ. (احمد)

حضرت عائشہ رضی اللہ عنہا سے روایت ہے نبی ﷺ نے ارشاد فرمایا سواک منہ کو صاف کرنے اور رب کو راضی کرنے کا ذریعہ ہے۔

جسمانی صفائی

عَنْ عَائِشَةَ قَالَتْ قَالَ رَسُولُ اللَّهِ ﷺ عَشْرٌ مِنَ الْفِطْرَةِ قَصُّ الشَّرَابِ وَإِعْفَاءُ اللَّحْيَةِ وَإِسْتِنْسَاقُ الْمَاءِ وَقَصُّ الْأَظْفَارِ وَغَسْلُ الْبَرَاجِمِ وَنَتْفُ الْإِبِطِ وَحَلْقُ الْعَانَةِ وَابْتِقَاصُ الْمَاءِ يَعْنِي الْإِسْتِنْجَاءَ قَالَ الرَّاوي وَنَسِيْتُ الْعَاشِرَةَ إِلَّا أَنْ تَكُونَ الْمَضْمَضَةَ (مسلم) وَفِي رِوَايَةٍ الْخِتَانُ بَدَلَ إِعْفَاءِ اللَّحْيَةِ.

حضرت عائشہ رضی اللہ عنہا کہتی ہیں رسول اللہ ﷺ نے ارشاد فرمایا کہ دس خصلتیں فطرت میں سے ہیں مونچھیں کترانا۔ داڑھی بڑھانا۔ ناک میں پانی ڈالنا، ناخن تراشنا، جوڑوں کے اوپر کھال کی سلوٹوں کو دھونا۔ بغلوں کے بال نوچنا۔ زیر ناف بالوں کو موٹنا اور استنجا کرنا۔ راوی کہتے ہیں کہ دسویں بات میں بھول گیا ہوں الا یہ کہ وہ کلی کرنا ہو۔ اور ایک روایت میں داڑھی بڑھانے کی جگہ ختنہ کرنے کا ذکر ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ أَرْبَعٌ مِنْ سُنَنِ الْمُرْسَلِينَ الْخِتَانُ.

حضرت ابو ہریرہ رضی اللہ عنہ کہتے ہیں رسول اللہ ﷺ نے ارشاد فرمایا چار چیزیں رسولوں کی سنت ہیں جن میں سے ایک ختنہ ہے۔

عَنْ جَابِرٍ قَالَ أَنَا رَسُولُ اللَّهِ ﷺ زَائِرًا فَرَأَى رَجُلًا شَعْنًا قَدْ تَفَرَّقَ شَعْرُهُ فَقَالَ مَا كَانَ يَجِدُ هَذَا مَا يُسْكِنُ بِهِ رَأْسَهُ وَرَأَى رَجُلًا عَلَيْهِ نِيَابٌ وَسِخَةٌ فَقَالَ مَا كَانَ يَجِدُ هَذَا مَا يَغْسِلُ بِهِ تَوْبَهُ.

(نسائی)

حضرت جابر رضی اللہ عنہ کہتے ہیں کہ رسول اللہ ﷺ ہمارے پاس ملاقات کے لئے تشریف لائے آپ نے ایک شخص کو دیکھا جس کے بال پراگندہ تھے تو فرمایا کیا اس کے پاس کوئی ایسی چیز نہیں ہے جس سے اپنے بالوں کو ٹھیک کرے اور ایک شخص کو میلے کپڑے پہنے دیکھا تو فرمایا کیا اس کے پاس کوئی ایسی چیز نہیں جس سے یہ اپنے کپڑوں کو دھو لے؟

ماحولیاتی صفائی

عَنْ سَعْدِ بْنِ أَبِي وَقَّاصٍ قَالَ قَالَ رَسُولُ اللَّهِ ﷺ طَهَّرُوا أَفْنِيَتَكُمْ فَإِنَّ الْيَهُودَ لَا تُطَهِّرُونَ أَفْنِيَتَهُمْ. (ترمذی)

حضرت سعد بن ابی وقاص رضی اللہ عنہ کہتے ہیں رسول اللہ ﷺ نے ارشاد فرمایا کہ تم اپنے صحنوں کو پاک و صاف رکھا کرو ہاں یہ یہود ہیں جو اپنے صحنوں کو صاف نہیں رکھتے۔ (تو اچھی بات کو ترک کرنے میں یہود کی مشابہت مت کرو)۔

بینائی کی حفاظت

عَنْ ابْنِ عَبَّاسٍ أَنَّ النَّبِيَّ ﷺ قَالَ اِكْتَحِلُوا بِالْإِثْمِدِ فَإِنَّهُ يَجْلُو الْبَصَرَ وَيُنْبِثُ الشَّعْرَ وَ زَعَمَ أَنَّ النَّبِيَّ ﷺ كَانَتْ لَهُ مَكْحَلَةٌ يَكْتَحِلُ بِهَا كُلَّ لَيْلَةٍ ثَلَاثَةَ فِي هَذِهِ وَ ثَلَاثَةَ فِي هَذِهِ.

(ترمذی)

حضرت عبداللہ بن عباس رضی اللہ عنہ سے روایت ہے نبی ﷺ نے ارشاد فرمایا کہ اشمہ سرمہ لگایا کرو کیونکہ

یہ بینائی کو تیز کرتا ہے اور پلکوں کے بال بڑھاتا ہے۔ نبی ﷺ کی ایک سلائی تھی جس سے آپ ہر رات سرمہ لگاتے تھے تین مرتبہ اس آنکھ میں اور تین مرتبہ اس آنکھ میں۔

شام کے کھانے کا التزام

عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ قَالَ تَعَشُوا وَلَوْ بِكَفِّ مِنْ حَشْفٍ فَإِنَّ تَرْكَ الْعِشَاءِ مُهْرَمَةٌ. (ترمذی)

حضرت انس رضی اللہ عنہ نے ارشاد فرمایا کہ شام کا کھانا کھاؤ اگرچہ ایک مٹھی رودی کھجور کی ہو کیونکہ شام کے کھانے کو ترک کرنا بڑھا پالاتا ہے۔

برتن ڈھانپ کر اور مشکیزہ باندھ کر رکھنا

عَنْ جَابِرِ بْنِ عَبْدِ اللَّهِ قَالَ سَمِعْتُ رَسُولَ اللَّهِ ﷺ يَقُولُ غَطُّوا الْإِنَاءَ وَأَوْكُوا السِّقَاءَ فَإِنَّ فِي السَّنَةِ لَيْلَةً يَنْزِلُ فِيهَا وَبَاءٌ لَا يَمُرُّ بِإِنَاءٍ لَيْسَ عَلَيْهِ غِطَاءٌ وَسِقَاءٌ لَيْسَ عَلَيْهِ وَكَاءٌ إِلَّا وَقَعَ فِيهِ مِنْ ذَلِكَ الدَّاءِ. (مسلم)

وَفِي رِوَايَةٍ فَإِنَّ لَمْ يَجِدْ أَحَدُكُمْ إِلَّا أَنْ يَعْزِضَ عَلَىٰ إِيَّائِهِ عُوْدًا وَيَذْكَرَ اسْمَ اللَّهِ فَلْيَفْعَلْ. حضرت جابر بن عبد اللہ رضی اللہ عنہ کہتے ہیں میں نے رسول اللہ ﷺ کو یہ فرماتے ہوئے سنا کہ برتنوں کو ڈھانپ کر رکھا کرو اور مشکیزوں کے منہ کو بند کر کے رکھا کرو کیونکہ سال میں ایک رات ایسی ہوتی ہے جس میں بیماری کی وبا نازل ہوتی ہے اور جس برتن پر ڈھکنا نہ ہو اور جس مشکیزہ کا منہ بند نہ کیا ہو اس میں اتر جاتی ہے۔

اور ایک روایت میں ہے کہ آپ نے فرمایا اگر کسی کو (برتن ڈھانپنے کے لئے) کچھ نہ ملے تو اگر ہو سکے کہ اپنے برتن پر عرضاً کوئی لکڑی ہی رکھ دے اور بسم اللہ پڑھ لے تو یہی کر لیا کرے۔

عَنْ جَابِرِ بْنِ عَبْدِ اللَّهِ قَالَ جَاءَ أَبُو حَمِيدٍ رَجُلٌ مِنَ الْأَنْصَارِ مِنَ النَّبِيعِ بِإِنَاءٍ مِنْ لَبْنٍ إِلَى النَّبِيِّ فَقَالَ النَّبِيُّ الْأَخْمَرَةَ وَلَوْ أَنْ تَعْرِضَ عَلَيْهِ عُوْدًا. (بخاری و مسلم)

حضرت جابر بن عبد اللہ رضی اللہ عنہ کہتے ہیں کہ ایک انصاری شخص ابو حمید نبی ﷺ کے پاس (مقام) نقیح سے (بغیر ڈھکن کے) ایک برتن میں دودھ لے کر آئے۔ آپ نے ارشاد فرمایا کہ تم نے اس کو ڈھانپنا کیوں نہیں۔ اگر کچھ نہ ملتا تھا تو اس پر عرضاً ایک لکڑی ہی رکھ دیتے۔

شروع رات میں چھوٹے بچوں کو گھروں میں رکھنا

عَنْ جَابِرٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِذَا كَانَ جَنَحَ اللَّيْلِ أَوْ أَمْسَيْتُمْ فَكُفُّوا صَبِيَانَكُمْ فَإِنَّ الشَّيْطَانَ

يُنْتَشِرُ حِينَئِذٍ فَإِذَا ذَهَبَ سَاعَةٌ مِنَ اللَّيْلِ فَخَلُّوهُمْ. (بخاری)

وَفِي رِوَايَةٍ وَآكُفْتُوا صَبِيَانَكُمْ عِنْدَ الْمَسَاءِ فَإِنَّ لِلْحَجْنِ انْتِشَارًا وَخِطْفَةً.

حضرت جابر بن عبد اللہ رضی اللہ عنہ سے روایت ہے رسول اللہ صلی اللہ علیہ وسلم نے ارشاد فرمایا کہ جب شام پڑ جائے تو اپنے چھوٹے بچوں کو گھروں کے اندر کر لو کیونکہ اس وقت جنوں کے پھیلنے کا وقت ہوتا ہے اور جب رات کا کچھ حصہ گزر جائے تو پھر چھوڑ دو۔

ایک روایت میں ہے کہ شام (غروب آفتاب) کے وقت اپنے بچوں کو جمع کر لو یعنی ان کو اندر کر لو کیونکہ اس وقت جن پھیل جاتے ہیں۔

سونے سے پہلے چراغ گل کرنا

عَنْ جَابِرٍ رضی اللہ عنہ قَالَ قَالَ رَسُولُ اللَّهِ صلی اللہ علیہ وسلم اَطْفُوا الْمَصَابِيحَ عِنْدَ الرُّقَادِ فَإِنَّ الْفُؤَيْسِقَةَ رُبَّمَا اجْتَرَّتِ الْفَيْيَلَةَ فَأُحْرَقَتْ أَهْلُ الْبَيْتِ. (بخاری)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم نے فرمایا سوتے ہوئے چراغوں کو گل کر دیا کرو کیونکہ بعض اوقات چوہا (جلتے ہوئے) چراغ کی بتی کھینچ لے جاتا ہے اور گھر والوں کو جلا دیتا ہے (یعنی جلتی بتی کی وجہ سے گھر کو آگ لگ جاتی ہے)۔

پیالے کے ٹوٹے کنارے سے منہ لگا کر پینے سے اجتناب

عَنْ أَبِي سَعِيدٍ الْخُدْرِيِّ قَالَ نَهَى رَسُولُ اللَّهِ صلی اللہ علیہ وسلم عَنِ الشُّرْبِ فِي ثُلْمَةِ الْقَدْحِ وَأَنْ يُنْفَخَ فِي الشَّرَابِ. (ابوداؤد)

حضرت ابو سعید خدری رضی اللہ عنہ کہتے ہیں رسول اللہ صلی اللہ علیہ وسلم نے پیالے کے ٹوٹے ہوئے کنارے سے پینے سے اور پینے کی چیز میں پھونکنے سے منع فرمایا۔

برتن میں اگر کھسی گر جائے

عَنْ أَبِي هُرَيْرَةَ عَنْ رَسُولِ اللَّهِ صلی اللہ علیہ وسلم قَالَ إِذَا وَقَعَ الذُّبَابُ فِي إِنَاءٍ أَحَدِكُمْ فَاْمَقْلُوهُ يَقُولُ اْعْمِسُوهُ فَإِنَّ فِي أَحَدِ جَنَاحَيْهِ دَاءٌ وَفِي الْآخَرِ شِفَاءٌ وَأَنَّهُ يَتَّقِي بِجَنَاحِهِ الَّذِي فِيهِ الدَّاءُ فَلْيَعْمِسْهُ كَلَّهُ. (بخاری، احمد، ابن ماجہ)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جب تم میں سے کسی کے برتن میں کھسی گر جائے تو اس کو برتن میں موجود پانی وغیرہ میں (پورا) ڈبو دو کیونکہ اس کے ایک پر میں بیماری ہوتی ہے اور دوسرے پر میں شفا۔ وہ اپنے اس پر کو مقدم کرتی ہے جس میں بیماری ہوتی ہے لہذا اسے پوری

(برے) امراض سے (تو مجھے ان سے محفوظ رکھ)۔

اللَّهُمَّ إِنِّي أَعُوذُ بِكَ مِنَ الْهَلْمِ وَأَعُوذُ بِكَ مِنَ التَّرْدِي وَأَعُوذُ بِكَ مِنَ الْغَرَقِ وَالْحَرَقِ
وَالْهَرَمِ وَأَعُوذُ بِكَ مِنْ أَنْ يَتَخَبَّطَنِي الشَّيْطَانُ عِنْدَ الْمَوْتِ وَأَعُوذُ بِكَ مِنْ أَنْ أَمُوتَ فِي
سَبِيلِكَ مُدْبِرًا وَأَعُوذُ بِكَ مِنْ أَنْ أَمُوتَ لِدِينَا. (حصن حصین)

اے اللہ میں تجھ سے پناہ مانگتا ہوں (کسی عمارت وغیرہ کے نیچے) دب کر مرنے سے اور تجھ سے
پناہ مانگتا ہوں (کسی اونچی جگہ سے) گر کر مرنے سے اور تجھ سے پناہ مانگتا ہوں ڈوب کر مرنے سے، جل
کر مرنے سے اور حد سے زیادہ بڑھاپے سے اور تجھ سے پناہ مانگتا ہوں اس سے کہ شیطان مرتے وقت
میرے ہوش و حواس خبط کر دے اور تجھ سے پناہ مانگتا ہوں کہ سانپ بچھو کے کاٹنے سے مروں۔

وَأَعُوذُ بِكَ مِنَ الصَّمَمِ وَالْبُكْمِ وَالْجُنُونِ وَالْجُدَامِ وَسَيِّءِ الْأَسْقَامِ وَضَلَعِ الدِّينِ. (حصن
حصین)۔

اور میں تجھ سے پناہ مانگتا ہوں بہرہ پن سے گونگے پن سے اور دیوانگی سے اور جذام (کوڑھ) سے
اور بدترین (موذی) بیماری سے اور قرض کے غلبہ سے۔

علاج معالجہ

علاج کا مشورہ دینا

عَنْ أُسَامَةَ بْنِ شَرِيكٍ رَضِيَ اللَّهُ عَنْهُ قَالَ كُنْتُ عِنْدَ النَّبِيِّ ﷺ وَجَاءَتْ الْأَعْرَابُ فَقَالُوا يَا رَسُولَ
اللَّهِ أُنْتَدَاوُوا فَقَالَ نَعَمْ يَا عِبَادَ اللَّهِ تَدَاوُوا فَإِنَّ اللَّهَ عَزَّ وَجَلَّ لَمْ يَضَعْ دَاءً إِلَّا وَضَعَ لَهُ شِفَاءً
غَيْرَ دَاءٍ وَاجِدِ قَالُوا مَا هُوَ قَالَ الْهَرَمُ. (احمد)

حضرت اسامہ بن شریک رضی اللہ عنہ کہتے ہیں کہ میں نبی ﷺ کے پاس تھا۔ چند بدو آئے اور کہا کہ یا
رسول اللہ ﷺ کیا ہم دوا کیا کریں؟ آپ نے فرمایا کہ ہاں اے اللہ کے بندو دوا کیا کرو کیونکہ اللہ تعالیٰ
نے کوئی بیماری پیدا نہیں کی مگر یہ کہ اس کے لئے شفا بھی پیدا کی ہے سوائے ایک بیماری کے۔ انہوں نے
پوچھا وہ کونسی ہے؟ آپ نے فرمایا بڑھاپا۔

طیب کو مریض کے پاس بھیجنا

عَنْ جَابِرٍ رَضِيَ اللَّهُ عَنْهُ قَالَ بَعَثَ رَسُولُ اللَّهِ ﷺ إِلَى أَبِي بِنِ كَعْبٍ طَبِيْبًا فَقَطَعَ مِنْهُ عِرْقًا ثُمَّ كَوَّاهُ عَلَيْهِ.

(مسلم)

حضرت جابر رضی اللہ عنہ کہتے ہیں رسول اللہ ﷺ نے حضرت ابی بن کعب رضی اللہ عنہ کے پاس ایک طیب کو

بیجا جس نے ان کی ایک رگ کو کاٹا پھر اس کو داغ لگایا۔

ماہر طبیب کو اختیار کرنا

عَنْ زَيْدِ بْنِ أَسْلَمَ أَنَّ رَجُلًا فِي زَمَنِ رَسُولِ اللَّهِ جَرَحَ فَاحْتَقَنَ الدَّمُ وَأَنَّ الرَّجُلَ دَعَا رَجُلَيْنِ مِنْ بَنِي أَنْمَارٍ فَنظَرَا إِلَيْهِ فَرَعَمَ أَنَّ رَسُولَ اللَّهِ قَالَ لَهُمَا أَيُّكُمَا أَطْبٌ فَقَالَ أَوْ فِي الطَّبِّ خَيْرٌ يَا رَسُولَ اللَّهِ فَقَالَ أَنْزَلَ الدَّوَاءَ الَّذِي أَنْزَلَ الدَّاءَ. (مؤطا مالک)

حضرت زید بن اسلم رضی اللہ عنہ سے روایت ہے رسول اللہ صلی اللہ علیہ وسلم کے زمانے میں ایک صاحب کو زخم لگا۔ ان صاحب نے بنی انمار کے دو آدمیوں کو بلوایا۔ دونوں نے آکر معائنہ کیا۔ رسول اللہ صلی اللہ علیہ وسلم نے ان سے پوچھا کہ تم دونوں میں سے طب میں زیادہ ماہر کون ہے؟ (آپ صلی اللہ علیہ وسلم کی بات کا جواب دینے کے بعد) ان صاحب نے پوچھا یا رسول اللہ صلی اللہ علیہ وسلم کیا طب میں خیر و بھلائی (اور اثر) ہے تو آپ صلی اللہ علیہ وسلم نے ارشاد فرمایا (کیوں نہیں) جس ذات نے بیماری پیدا کی ہے اسی نے اس کی دوا بھی پیدا کی ہے۔

جاہل طبیب نقصان کا ذمہ دار ہوگا

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ مَنْ تَطَبَّبَ وَلَمْ يُعَلِّمْ مِنْهُ الطَّبُّ قَبْلَ ذَلِكَ فَهُوَ ضَامِنٌ. (ابوداؤد)

حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا جس نے کسی کا علاج کیا حالانکہ اس کے بارے میں اس سے پیشتر طبیب ہونے کا علم نہ ہو تو (جو نقصان ہوگا اس کا) تاوان اس (علاج کرنے والے) کے ذمے ہوگا۔

رسول اللہ صلی اللہ علیہ وسلم کا اپنا علاج کرانا

عَنْ عَبْدِ الرَّحْمَنِ بْنِ كَعْبِ بْنِ مَالِكٍ اِحْتَجَمَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى كَاهِلِهِ مِنْ أَجْلِ الَّذِي أَكَلَ مِنَ الشَّاةِ حَجَمَهُ أَبُو هِنْدٍ بِالْقَرْنِ وَالشَّفْرَةَ. وَبَقِيَ بَعْدَ ذَلِكَ ثَلَاثَ سِنِينَ حَتَّى كَانَ وَجَعُهُ الَّذِي تَوَفَّى فِيهِ فَقَالَ مَا زِلْتُ أَجِدُ مِنَ الْأَكْلَةِ الَّتِي أَكَلْتُ مِنَ الشَّاةِ يَوْمَ خَيْرِ يَوْمٍ حَتَّى كَانَ هَذَا أَوْ أَنْ انْقَطَعَ الْأَبْهَرُ مِنِّي فَتَوَفَّى رَسُولُ اللَّهِ صَلَّى اللَّهُ عَلَيْهِ وَسَلَّمَ. (عبدالرزاق)

حضرت کعب بن مالک رضی اللہ عنہ کے بیٹے عبدالرحمن رضی اللہ عنہ سے روایت ہے کہ رسول اللہ صلی اللہ علیہ وسلم نے گردن سے نیچے کمر کے بالائی حصے پر مسموم (زہریلی) بکری کا گوشت کھانے کی بناء پر پھینچنے لگوائے۔ ابو ہند نے سینگ اور نیزے کے پھل کی نوک سے پھینچنے لگائے۔ اس کے بعد آپ تین سال حیات رہے۔ آپ صلی اللہ علیہ وسلم نے فرمایا کہ میں نے خیبر کے موقع پر جو مسموم بکری کے گوشت کا ایک لقمہ کھایا تھا اس کی

تکلیف ہمیشہ محسوس کرتا رہا یہاں تک کہ اب تو ابہرگ کے گویا پھٹنے کا وقت ہے۔ (یعنی ایسا محسوس ہوتا ہے کہ ابہرگ پھٹنے کو ہے اور (اس طرح سے) رسول اللہ ﷺ کو شہادت کی وفات نصیب ہوئی۔

عَنْ أُمِّ سَلَمَةَ قَالَتْ كَانَ لَا يُصِيبُ رَسُولَ اللَّهِ قُرْحَةً وَلَا شَوْكَةً إِلَّا وَضَعَ عَلَيْهَا الْحِجَاءَ.

(ترمذی و ابن ماجہ)

حضرت ام سلمہ رضی اللہ عنہا کہتی ہیں رسول اللہ ﷺ کو جب بھی کسی چھری تلوار کا زخم لگتا یا آپ کے کوئی کانٹا چھتا تو آپ اس پر مہندی لگاتے تھے۔

رسول اللہ ﷺ کا سرمبارک پر کپڑا باندھنا

عَنْ ابْنِ عَبَّاسٍ ؓ قَالَ خَطَبَنَا رَسُولُ اللَّهِ وَقَدْ عَصَبَ رَأْسَهُ بِعَصَابَةٍ. (ابو نعیم)

حضرت عبداللہ بن عباس ؓ کہتے ہیں کہ ہمیں رسول اللہ ﷺ نے خطبہ دیا اس حال میں کہ آپ نے سر پر (سررد کی وجہ سے) کپڑا باندھا ہوا تھا۔

رسول اللہ ﷺ کا اپنے مبارک ہاتھوں سے داغنا

عَنْ جَابِرٍ ؓ قَالَ رُمِيَ سَعْدُ بْنُ مُعَاذٍ فِي أَكْحَلِهِ فَحَسَمَهُ النَّبِيُّ بِيَدِهِ بِمَشْقَصٍ ثُمَّ وَرَمَتْ فَحَسَمَهُ الثَّانِيَةَ. (مسلم)

حضرت جابر ؓ کہتے ہیں سعد بن معاذ ؓ کے بازو میں اکھل رگ پر تیر لگا تھا۔ نبی کریم ﷺ نے خود اپنے ہاتھ سے نیزے کے پھل سے داغ لگایا۔ سعد ؓ کے ہاتھ میں جب دوبارہ ورم ہوا تو آپ نے دوبارہ داغ لگایا۔

بیماری میں دوا تجویز کرنا

عَنْ أَبِي سَعِيدٍ الْخُدْرِيِّ قَالَ جَاءَ رَجُلٌ إِلَى النَّبِيِّ ﷺ فَقَالَ إِنَّ أَخِي اسْتَطَلَقَ بَطْنَهُ فَقَالَ رَسُولُ اللَّهِ ﷺ عَسَلًا فَسَقَاهُ ثُمَّ جَاءَ فَقَالَ سَقَيْتُهُ فَلَمْ يَزِدْهُ إِلَّا اسْتَطَلَقَ فَقَالَ لَهُ ثَلَاثَ مَرَّاتٍ ثُمَّ جَاءَ الرَّابِعَةَ فَقَالَ اسْقِهِ عَسَلًا فَقَالَ لَقَدْ سَقَيْتُهُ فَلَمْ يَزِدْهُ إِلَّا اسْتَطَلَقَ فَقَالَ رَسُولُ اللَّهِ ﷺ صَدَقَ اللَّهُ وَكَذَبَ بَطْنُ أَخِيكَ فَسَقَاهُ فَبَرَأَ. (بخاری)

حضرت ابوسعید خدری ؓ کہتے ہیں ایک شخص ﷺ کے پاس آیا اور کہا کہ میرے بھائی کو اسہال لگے ہوئے ہیں آپ نے فرمایا اس کو شہد پلاؤ اس نے شہد پلایا اور پھر آکر کہا کہ میں نے اس کو شہد پلایا لیکن اس کی تکلیف بڑھ گئی ہے۔ تین مرتبہ آپ نے فرمایا: شہد ہی پلاؤ۔ چوتھی مرتبہ جب آپ نے یہی فرمایا تو اس نے کہا کہ میں نے اس کو شہد پلایا ہے لیکن اس کی تکلیف میں اضافہ ہی ہوا ہے۔ آپ

نے فرمایا: اللہ کا قول سچا ہے اور تمہارے بھائی کے پیٹ نے خطا کی ہے۔ پھر جب شہد پلایا تو تکلیف دور ہو گئی۔

فائدہ: چونکہ لوگوں کے مزاج مختلف ہوتے ہیں اور بیماری کے اسباب بھی متعدد ہوتے ہیں اور موسم و آب و ہوا سے بھی فرق پڑتا ہے پھر یہ دیکھنا بھی ضروری ہے کہ کس کو کتنی مقدار دی جائے اور کس طریقے سے دی جائے اس لئے حدیث میں موجود کسی علاج کو کسی ماہر طبیب کے مشورے سے اختیار کیا جائے۔

طیب کا اپنا علاج کرنا

عَنْ أُمِّ سَلَمَةَ قَالَتْ كَانَ لَا يُصِيبُ رَسُولَ اللَّهِ ﷺ وَلَا شَوْكَةً إِلَّا وَضَعَ عَلَيْهَا الْجَنَاءَ.
(ترمذی و ابن ماجہ)

حضرت ام سلمہ رضی اللہ عنہا کہتی ہیں رسول اللہ ﷺ کو جب بھی کسی چھری تلوار کا زخم لگتا یا آپ کے کوئی کانٹا چبھتا تو آپ اس پر مہندی لگاتے تھے۔

رسول اللہ ﷺ کا مختلف بیماریوں کا علاج بتانا

عَنْ زَيْدِ بْنِ أَرْقَمَ قَالَ أَمَرَنَا رَسُولُ اللَّهِ أَنْ نَتَدَاوِيَ مِنْ ذَاتِ الْجَنْبِ بِالْقُسْطِ الْبَحْرِيِّ وَالزَّيْتِ. (ترمذی و نسائی)

حضرت زید بن ارقم کہتے ہیں رسول اللہ ﷺ ہمیں حکم دیتے تھے کہ ذات الجنب کی بیماری میں ہم قسط بحری اور زیتون کا تیل بطور دوا استعمال کریں۔

عَنْ أَنَسِ بْنِ مَالِكٍ قَالَ قَدِمَ رَهْطٌ مِنْ عَرَبِيَّةٍ وَعُكِّلَ عَلَى النَّبِيِّ فَاجْتَوُوا الْمَدِينَةَ فَشَكُّوا ذَلِكَ إِلَى النَّبِيِّ ﷺ فَقَالَ لَوْ خَرَجْتُمْ إِلَى إِبِلِ الصَّدَقَةِ فَشَرِبْتُمْ مِنْ أَبْوَالِهَا وَأَبْنَاهَا فَفَعَلُوا فَلَمَّا صَحُّوا..... (بخاری)

حضرت انس بن مالک ؓ کہتے ہیں کہ عربینہ اور عکل (قبیلوں) کی ایک جماعت نبی ﷺ کے پاس آئی۔ ان کو مدینہ منورہ کی آب و ہوا اس نہ آئی۔ انہوں نے اس کی شکایت نبی ﷺ سے کی تو آپ نے فرمایا کہ صدقہ کے اونٹوں میں جاؤ اور ان کے پیشاب (بدن پر ملو اور ان کا) دودھ پیو تو فائدہ ہوگا۔ انہوں نے ایسا ہی کیا (اور صحیح و تندرست ہو گئے)۔

حلال دواؤں کی موجودگی میں حرام ادویہ سے اجتناب

عَنْ أَبِي الدَّرْدَاءِ ؓ قَالَ قَالَ رَسُولُ اللَّهِ إِنَّ اللَّهَ أَنْزَلَ الدَّاءَ وَالِدَوَاءَ وَجَعَلَ لِكُلِّ دَاءٍ

دَوَاءً فَتَدَاوُوا وَلَا تَدَاوُوا بِالْمَحْرَمِ. (ابوداؤد)

حضرت ابو درداء رضی اللہ عنہ کہتے ہیں رسول اللہ ﷺ نے ارشاد فرمایا بلاشبہ اللہ نے بیماری اور (اس کی) دوا (دونوں ہی) پیدا کیں اور ہر بیماری کے لئے دوا بنائی سنو اے لوگوں! تم دوا کرو۔ البتہ حرام چیز کو دوا نہ بناؤ۔

عَنْ طَارِقِ بْنِ سُوَيْدِ الْحَضْرَمِيِّ قَالَ قُلْتُ يَا رَسُولَ اللَّهِ إِنَّ بَارِضَنَا أَغْنَابًا نَعْتَصِرُهَا فَنَشْرَبُ مِنْهَا؟ قَالَ لَا فَرَأَجَعْتَهُ قُلْتُ إِنَّا نَسْتَشْفِي لِلْمَرِيضِ قَالَ إِنَّ ذَلِكَ لَيْسَ بِشِفَاءٍ وَلَكِنَّهُ دَاءٌ.

(مسلم)

حضرت طارق بن سوید حضرمی ؓ کہتے ہیں میں نے کہا یا رسول اللہ ﷺ ہمارے علاقے میں انگور ہوتے ہیں کیا ہم ان کا رس نکال کر (اور اس کی شراب بنا کر) اس کو پی سکتے ہیں؟ آپ نے فرمایا کہ نہیں۔ میں نے دوبارہ آپ سے یہ سوال کیا کہ ہم یہ مریض کو بطور دوا کے پلا دیا کریں۔ آپ نے فرمایا یہ (یعنی شراب) شفا نہیں ہے۔ بلکہ یہ خود بیماری ہے۔

بچوں کے لئے طریقہ علاج آسان ہو

عَنْ أَنَسٍ قَالَ قَالَ رَسُولُ اللَّهِ ﷺ لَا تُعَذِّبُوا صِبْيَانَكُمْ بِالْعُمَزِ مِنَ الْعُدْرَةِ وَعَلَيْكُمْ بِالْقَسِطِ. (بخاری)

حضرت انس ؓ کہتے ہیں رسول اللہ ﷺ نے فرمایا حلق کی تکلیف میں اپنے بچوں کے حلق دبا کر ان کو تکلیف مت دو بلکہ قسط کے استعمال کو لازم پکڑو۔

عَنْ أُمِّ قَيْسٍ قَالَتْ قَالَ رَسُولُ اللَّهِ ﷺ عَلَى مَا تَدْعُرْنَ أَوْلَادَكُمْ بِهَذَا الْعَلَاقِ عَلَيْكُمْ بِهَذَا الْعُودِ الْهِنْدِيِّ فَإِنَّ فِيهِ سَبْعَةَ أَشْفِيَةٍ مِنْهَا ذَاتُ الْجَنْبِ (بخاری)

حضرت ام قیس رضی اللہ عنہا کہتی ہیں رسول اللہ ﷺ نے (عورتوں سے) ارشاد فرمایا تم اپنے بچوں کے حلق کو انگلی سے کیوں دباتی ہو (یہ تو تکلیف دہ طریقہ ہے) عود ہندی کے استعمال کو لازم پکڑو کیونکہ اس میں سات (بیماریوں سے) شفا ہے۔ ان میں سے ایک ذات الجنب ہے۔

بیماری میں پرہیز

مضراشیاء سے پرہیز

عَنْ أُمِّ الْمُنْذِرِ بِنْتِ قَيْسِ الْأَنْصَارِيَّةِ قَالَتْ دَخَلَ عَلَيَّ رَسُولُ اللَّهِ ﷺ وَمَعَهُ عَلِيٌّ (وَعَلِيٌّ نَاقَةٌ

مِنْ مَرَضٍ) وَلَنَا دَوَالٍ مُعَلَّقَةٌ فَقَامَ رَسُولُ اللَّهِ يَأْكُلُ مِنْهَا وَقَامَ عَلِيٌّ يَأْكُلُ مِنْهَا فَطَفِقَ رَسُولُ اللَّهِ يَقُولُ لِعَلِيٍّ مَهْ فَإِنَّكَ نَاقَةٌ حَتَّى كَفَّ قَالَتْ وَصَنَعْتُ شَعِيرًا وَسَلَقْنَا فَجِئْتُ بِهِ فَقَالَ النَّبِيُّ لِعَلِيٍّ مِنْ هَذَا أَصِْبُ فَإِنَّهُ أَنْفَعُ لَكَ. (ابن ماجه)

حضرت ام منذر بنت قیس ؓ کہتی ہیں (ایک مرتبہ) رسول اللہ ﷺ ہمارے ہاں تشریف لائے۔ آپ کے ساتھ حضرت علی رضی اللہ عنہ بھی تھے۔ ہمارے ہاں کھجوروں کے کچھ خوشے لٹکے ہوئے تھے۔ رسول اللہ ﷺ وہ کھجوریں کھانے لگے۔ حضرت علی ؓ بھی آپ کے ساتھ کھانے لگے۔ آپ ﷺ نے فرمایا اے علی یہ نہ کھاؤ کیونکہ تمہارے اندر ابھی مرض کی نقاہت باقی ہے (اور یہ کھجوریں ابھی تمہارے لئے ثقیل رہیں گی) ام منذر رضی اللہ عنہا کہتی ہیں میں نے جو اور چنچندر پکائے اور وہ پیش کئے تو آپ ﷺ نے فرمایا اے علی یہ کھاؤ یہ تمہارے لئے مفید ہیں۔

غیر مضر قلیل مقدار کی اجازت

عَنْ صُهَيْبٍ قَالَ قَدِمْتُ عَلَى النَّبِيِّ ﷺ وَبَيْنَ يَدَيْهِ خُبْزٌ وَتَمْرٌ فَقَالَ أُذْنٌ وَكُلُّ فَأَخَذْتُ تَمْرًا فَأَكَلْتُ فَقَالَ أَتَأْكُلُ تَمْرًا وَبِكَ رَمَدٌ؟ فَقُلْتُ يَا رَسُولَ اللَّهِ أَمْضَعُ مِنَ النَّاحِيَةِ الْأُخْرَى فَتَبَسَّمَ رَسُولُ اللَّهِ. (ابن ماجه)

حضرت صہیب ؓ کہتے ہیں میں نبی ﷺ کے پاس گیا تو آپ کے سامنے روٹی اور چھوڑے رکھے تھے۔ آپ نے فرمایا آجاؤ اور کھاؤ۔ میں نے ایک چھوڑا اٹھایا اور کھا لیا۔ آپ نے فرمایا تم چھوڑے کھا رہے ہو حالانکہ تمہاری (ایک) آنکھ دکھ رہی ہے۔ میں نے عرض کیا یا رسول اللہ ﷺ میں دوسری جانب سے کھا رہا ہوں اس پر رسول اللہ ﷺ نے تبسم فرمایا۔

عَنْ عَلِيٍّ أَنَّهُ دَخَلَ عَلَى رَسُولِ اللَّهِ وَهُوَ أَرْمَدٌ وَبَيْنَ يَدَيْ النَّبِيِّ تَمْرٌ يَأْكُلُهُ فَقَالَ يَا عَلِيُّ تَشْتَهِيهِ؟ وَرَمَى إِلَيْهِ بِتَمْرَةٍ ثُمَّ بِأُخْرَى حَتَّى رَمَى إِلَيْهِ سَبْعًا ثُمَّ قَالَ حَسْبُكَ يَا عَلِيُّ. (ابو نعیم)

حضرت علی ؓ سے روایت ہے کہ وہ آشوب چشم کی تکلیف کے ساتھ نبی ﷺ کے پاس گئے۔ آپ کے سامنے کچھ چھوڑے رکھے ہوئے تھے جو آپ تناول فرما رہے تھے۔ آپ نے پوچھا اے علی کیا اس کی خواہش ہے؟ اور ان کی طرف ایک چھوڑا پھینکا۔ پھر ایک اور پھینکا یہاں تک سات چھوڑے ہو گئے۔ پھر آپ نے فرمایا اے علی بس تمہارے لئے اتنے کافی ہیں۔

مریض کو نرم غذا دینا

عَنْ عَائِشَةَ كَانَ رَسُولُ اللَّهِ إِذَا قِيلَ لَهُ إِنَّ فَلَانًا وَجِعَ لَا يَطْعَمُ الطَّعَامَ قَالَ عَلَيْنَا بِالتَّلْبِينَةِ

فَحَسُوهُ إِيَّاهُ وَيَقُولُ وَالَّذِي نَفْسِي بِيَدِهِ إِنَّهَا تَغْسِلُ بَطْنَ أَحَدِكُمْ كَمَا تَغْسِلُ إِحْدَاكُنَّ وَجْهَهَا
مِنَ الْوَسْخِ. (ترمذی، احمد، نسائی)

حضرت عائشہ رضی اللہ عنہا سے روایت ہے جب رسول اللہ ﷺ کو بتایا جاتا کہ فلاں کو تکلیف ہے اور وہ کھانا نہیں کھا رہا تو آپ فرماتے کہ تلمینہ (یعنی دودھ اور شہد سے بنے ہوئے حریرہ) کا استعمال کرو اور گھونٹ گھونٹ پلاؤ۔ نیز فرماتے تھے کہ اس ذات کی قسم جس کے قبضے میں میری جان ہے تلمینہ پیٹ کو ایسے صاف کرتا ہے جیسے تم میں سے ایک عورت اپنے چہرے سے میل کو دھوتی ہے۔

مریض کی خواہش کو پورا کرنا

عَنِ ابْنِ عَبَّاسٍ أَنَّ النَّبِيَّ عَادَ رَجُلًا فَقَالَ لَهُ مَا تَشْتَهِي فَقَالَ أَشْتَهِي خُبْزُ بُرٍ فَقَالَ النَّبِيُّ
مَنْ كَانَ عِنْدَهُ خُبْزُ بُرٍ فَلْيَبِعْهُ إِلَىٰ أَخِيهِ ثُمَّ قَالَ إِذَا أَشْتَهَى مَرِيضٌ أَحَدِكُمْ شَيْئًا فَلْيُطْعِمَهُ. (ابن
ماجہ)

حضرت ابن عباس رضی اللہ عنہما سے روایت ہے کہ نبی ﷺ ایک شخص کی عیادت کو گئے اور اس سے پوچھا کہ تمہیں کس چیز کی خواہش ہے۔ اس نے جواب دیا کہ مجھے گندم کی روٹی کی خواہش ہے تو آپ ﷺ نے ارشاد فرمایا کہ تم میں سے جس کے ہاں گندم کی روٹی ہو وہ اپنے بھائی کو بھیج دے۔ پھر ارشاد فرمایا جب تمہارا کوئی مریض کسی شے کی خواہش کرے (اور وہ شے اس کیلئے مضر نہ ہو) تو وہ شے اس کو کھلا دو۔

بیمار کی عیادت

اہمیت و فضیلت

عَنْ ثَوْبَانَ قَالَ قَالَ رَسُولُ اللَّهِ إِنَّ الْمُسْلِمَ إِذَا عَادَ أَخَاهُ الْمُسْلِمَ لَمْ يَزَلْ فِي خَرَافَةِ الْجَنَّةِ
حَتَّى يَرْجِعَ. (مسلم)

حضرت ثوبان رضی اللہ عنہما کہتے ہیں رسول اللہ ﷺ نے ارشاد فرمایا کہ مسلمان جب اپنے مسلمان بھائی کی عیادت کرتا ہے تو واپس لوٹنے تک وہ جنت کے باغیچے (یعنی جنت میں لے جانے والے عمل) میں ہوتا ہے۔

عَنْ أَبِي هُرَيْرَةَ قَالَ قَالَ رَسُولُ اللَّهِ إِنَّ اللَّهَ تَعَالَى يَقُولُ يَوْمَ الْقِيَامَةِ يَا ابْنَ آدَمَ مَرَضْتُ
فَلَمْ تَعُدْنِي قَالَ يَا رَبِّ كَيْفَ أَعُوذُكَ وَأَنْتَ رَبُّ الْعَالَمِينَ قَالَ أَمَا عَلِمْتَ أَنَّ عَبْدِي فَلَانًا
مَرِضٌ فَلَمْ تَعُدَّهُ أَمَا عَلِمْتَ أَنَّكَ لَوْ عُدْتَهُ لَوْجَدْتَنِي عِنْدَهُ. (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا کہ اللہ تعالیٰ قیامت کے دن فرمائیں گے اے ابن آدم میں بیمار ہوا لیکن تو نے میری عیادت نہیں کی۔ بندہ کہے گا اے میرے رب میں آپ کی عیادت کیونکر کرتا آپ تو رب العالمین ہیں۔ اللہ تعالیٰ فرمائیں گے کہ کیا تجھے علم نہیں ہوا کہ میرا فلاں بندہ بیمار ہوا لیکن تو نے اس کی عیادت نہیں کی۔ اگر تو اس کی عیادت کو جانتا تو مجھے اس کے پاس پاتا۔

عَنْ زَيْدِ بْنِ أَرْقَمَ قَالَ قَالَ عَادَيْتِ النَّبِيَّ مِنْ وَجَعٍ كَانَ بِعَيْنِي. (ترمذی)

حضرت زید بن ارقم رضی اللہ عنہ کہتے ہیں کہ نبی صلی اللہ علیہ وسلم نے میری آنکھوں میں تکلیف کی وجہ سے میری عیادت کی۔

عَنْ أَنَسٍ رضی اللہ عنہ قَالَ قَالَ رَسُولُ اللَّهِ مَنْ تَوَضَّأَ فَأَحْسَنَ الْوُضُوءَ وَعَادَ أَخَاهُ الْمُسْلِمَ مُحْتَسِبًا بُوعِدَ مِنْ جَهَنَّمَ مَسِيرَةَ سِتِّينَ خَرِيفًا. (ابوداؤد)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا جس نے اچھی طرح وضو کیا اور ثواب کی نیت سے اپنے مسلمان بھائی کی عیادت کی تو وہ ساٹھ سال کی مسافت جہنم سے دور کر دیا جاتا ہے۔

عیادت کے آداب

عَنِ ابْنِ عَبَّاسٍ رضی اللہ عنہ قَالَ مِنَ السُّنَّةِ تَخْفِيفُ الْجُلُوسِ وَقَلَّةُ الصَّحْبِ فِي الْعِيَادَةِ عِنْدَ الْمَرِيضِ. (رزین)

حضرت عبداللہ بن عباس رضی اللہ عنہ فرماتے ہیں کہ مریض کی عیادت کا سنت طریقہ یہ ہے کہ تھوڑی دیر بیٹھو اور شور نہ کرو۔

عَنْ أَنَسٍ رضی اللہ عنہ قَالَ قَالَ رَسُولُ اللَّهِ الْعِيَادَةُ فَوَاقٍ نَاقَةٍ وَفِي رِوَايَةٍ أَفْضَلُ الْعِيَادَةِ سُرْعَةُ الْقِيَامِ. (بیہقی فی شعب الایمان)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا کہ عیادت تو بس اتنی دیر کی ہے جتنی دیر کہ اونٹنی کا دودھ دوہنے کے درمیان مختصر سا وقفہ کیا جاتا ہے۔ اور ایک روایت میں ہے کہ افضل عیادت اس میں ہے کہ عیادت کرنے والا جلدی اٹھ جائے۔

عَنِ ابْنِ عَبَّاسٍ رضی اللہ عنہ أَنَّ النَّبِيَّ كَانَ إِذَا دَخَلَ عَلَى مَرِيضٍ يُعَوِّدُهُ قَالَ لَا بَأْسَ طَهُورًا إِنِ شَاءَ اللَّهُ. (بخاری)

حضرت عبداللہ بن عباس رضی اللہ عنہ سے روایت ہے کہ نبی صلی اللہ علیہ وسلم جب کسی مریض کی عیادت کے لئے تشریف لے جاتے تو فرماتے کہ اس (مرض) کو مشقت خیال نہ کرو بلکہ انشاء اللہ یہ گناہوں کو دور کرنے

والا ہے۔

عَنِ ابْنِ عَبَّاسٍ قَالَ قَالَ رَسُولُ اللَّهِ مَا مِنْ مُسْلِمٍ يَعُودُ مُسْلِمًا فَيَقُولُ سَبْعَ مَرَّاتٍ أَسْأَلُ
اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ وَيُعَافِيكَ إِلَّا عَافَاهُ اللَّهُ إِلَّا أَنْ يَكُونَ قَدْ
حَضَرَ أَجَلَهُ. (ترمذی و ابوداؤد)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا جب کوئی مسلمان
دوسرے مسلمان کی عیادت کو جاتا ہے اور سات مرتبہ یہ کہتا ہے اَسْأَلُ اللّٰهُ الْعَظِيمَ رَبَّ الْعَرْشِ
الْعَظِيمِ اَنْ يَشْفِيكَ وَيُعَافِيكَ تو اس کو شفا ہوتی ہے الا یہ کہ مریض کی موت ہی کا وقت ہو چکا ہو۔
عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ إِذَا جَاءَ الرَّجُلُ يَعُودُ مَرِيضًا فَلْيَقُلْ اللَّهُمَّ
اشْفِ عَبْدَكَ يَنْكَأُ لَكَ عَدُوًّا أَوْ يَمْشِي لَكَ إِلَى جَنَازَةٍ. (ابوداؤد)

حضرت عبداللہ بن عمرو رضی اللہ عنہ فرماتے ہیں رسول اللہ صلی اللہ علیہ وسلم نے ارشاد فرمایا جب کوئی شخص کسی
مریض کی عیادت کو جائے تو یوں کہے

اللَّهُمَّ اشْفِ عَبْدَكَ يَنْكَأُ لَكَ عَدُوًّا أَوْ يَمْشِي لَكَ إِلَى جَنَازَةٍ

اے اللہ اپنے بندے کو شفا عطا فرماتا کہ یہ تیرے دشمن کو زخم لگائے اور تیری رضا کے لئے جنازہ
کے ساتھ چلے۔

عَنْ أَبِي سَعِيدٍ رضی اللہ عنہ قَالَ قَالَ رَسُولُ اللَّهِ إِذَا دَخَلْتُمْ عَلَى الْمَرِيضِ فَنَفَسُوا لَهُ فِي أَجَلِهِ فَإِنَّ
ذَلِكَ لَا يَرُدُّ شَيْئًا وَيَطِيبُ بِنَفْسِهِ. (ترمذی)

حضرت ابوسعید خدری رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا جب تم مریض کے پاس
(عیادت کیلئے) جاؤ تو اس کی موت کے بارے میں اس کے غم کو دور کرو تمہاری یہ بات تقدیر کو تو نہیں
پھیر سکتی لیکن مریض کو اس سے راحت ہوتی ہے۔

عَنْ أَبِي هُرَيْرَةَ قَالَ إِنَّ رَسُولَ اللَّهِ عَادَ مَرِيضًا فَقَالَ أَبَشِرُ فَإِنَّ اللَّهَ تَعَالَى يَقُولُ نَارِي أَسْلَطَهَا
عَلَى عَبْدِي الْمُؤْمِنِ فِي الدُّنْيَا لِتَكُونَ حَظَّةً مِنَ النَّارِ يَوْمَ الْقِيَامَةِ. (احمد)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے ایک مریض کی عیادت کی اور فرمایا کہ خوشخبری
ہو کیونکہ اللہ تعالیٰ فرماتے ہیں کہ یہ میری آگ ہے جو میں اپنے مومن بندے پر دنیا میں مسلط کرتا ہوں
تاکہ یہ قیامت کے دن کی آگ کے بدلے میں ہو جائے۔

مریض کیلئے دعا

دوا کے ساتھ اور بغیر دوا کے بھی مریض کے لئے اللہ تعالیٰ سے دعا

عَنْ عَائِشَةَ قَالَتْ كَانَ رَسُولُ اللَّهِ إِذَا اشْتَكَى مِنْهُ إِنْسَانٌ مَسَحَهُ بِيَمِينِهِ ثُمَّ قَالَ أَذْهَبِ
الْبَاسَ رَبَّ النَّاسِ وَاشْفِ أَنْتَ الشَّافِي لَا شِفَاءَ إِلَّا شِفَاءُكَ لَا يُعَادِرُ سَقَمًا. (بخاری)

حضرت عائشہ رضی اللہ عنہا کہتی ہیں جب ہم میں سے کوئی بیمار ہوتا تو رسول اللہ ﷺ اس کے جسم پر اپنا دایاں ہاتھ پھیرتے اور یہ دعا کرتے اَذْهَبِ الْبَاسَ رَبَّ النَّاسِ وَاشْفِ أَنْتَ الشَّافِي لَا شِفَاءَ إِلَّا شِفَاءُكَ لَا يُعَادِرُ سَقَمًا. (اے لوگوں کے رب تکلیف کو دور کر دے اور شفا دے تو ہی شفا دینے والا ہے تیری شفا کے علاوہ کوئی شفا نہیں اور وہ کچھ بیماری نہیں چھوڑتی)۔

عَنْ عَائِشَةَ قَالَتْ كَانَ النَّبِيُّ إِذَا اشْتَكَى نَفَثَ عَلَى نَفْسِهِ بِالْمُعَوِّذَاتِ وَمَسَحَ عَنْهُ بِيَدِهِ
فَلَمَّا اشْتَكَى وَجَعَهُ الَّذِي تُوْفِيَ فِيهِ كُنْتُ أَنْفُثُ عَلَيْهِ بِالْمُعَوِّذَاتِ كَانَ يَنْفُثُ وَأَمْسَحَ بِيَدِ النَّبِيِّ
ﷺ (بخاری)

حضرت عائشہ رضی اللہ عنہا کہتی ہیں نبی ﷺ جب بیمار ہوتے تو آپ معوذات پڑھ کر اپنے ہاتھوں پر دم کر کے ہاتھوں کو اپنے جسم (مبارک) پر پھیر لیتے تھے۔ حضرت عائشہ رضی اللہ عنہا کہتی ہیں کہ جب آپ مرض وفات میں مبتلا ہوئے تو میں نے وہی معوذات پڑھ کر آپ کے ہاتھ مبارک پر دم کیا اور آپ کے ہاتھ آپ کے جسم (مبارک) پر پھیرے۔

عَنْ عُثْمَانَ بْنِ أَبِي الْعَاصِ ؓ أَنَّهُ شَكَى إِلَى رَسُولِ اللَّهِ وَجَعًا يَجِدُهُ فِي جَسَدِهِ فَقَالَ
لَهُ رَسُولُ اللَّهِ ضَعْ يَدَكَ عَلَى الَّذِي يَأْلَمُ مِنْ جَسَدِكَ وَقُلْ بِسْمِ اللَّهِ ثَلَاثًا وَقُلْ سَبْعَ مَرَّاتٍ
أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأُحَاذِرُ قَالَ فَفَعَلْتُ فَأَذْهَبَ اللَّهُ مَا كَانَ بِي. (مسلم)

حضرت عثمان بن ابی العاص ؓ نے رسول اللہ ﷺ سے اپنے جسم میں درد کی شکایت کی تو رسول اللہ ﷺ نے فرمایا کہ تم اپنا ہاتھ اپنے جسم کے تکلیف دہ حصے پر رکھو اور تین مرتبہ بسم اللہ کہو اور سات مرتبہ: أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأُحَاذِرُ کہو۔ عثمان ؓ کہتے ہیں کہ میں نے ایسے ہی کیا اور اللہ تعالیٰ نے میری تکلیف دور فرمادی۔

عَنْ أَبِي سَعِيدٍ الْخُدْرِيِّ أَنَّ جَبْرِئِيلَ أتَى النَّبِيَّ ﷺ فَقَالَ يَا مُحَمَّدُ اشْتَكَيْتَ فَقَالَ نَعَمْ
قَالَ بِسْمِ اللَّهِ أَرْقِيكَ مِنْ كُلِّ شَيْءٍ يُؤْذِيكَ مِنْ شَرِّ كُلِّ نَفْسٍ وَعَيْنٍ حَاسِدٍ اللَّهُ يَشْفِيكَ
بِسْمِ اللَّهِ أَرْقِيكَ. (مسلم و ترمذی)

حضرت ابوسعید خدری ؓ سے روایت ہے کہ حضرت جبرائیل نبی ﷺ کے پاس آئے اور پوچھا

کہ اے محمد کیا آپ بیمار ہیں آپ نے فرمایا کہ ہاں تو حضرت جبرئیل علیہ السلام نے یہ دعا پڑھ کر دم کیا۔
(اللہ کے نام سے میں آپ کو دم کرتا ہوں ہر ایسی چیز سے جو آپ کو ایذا پہنچائے ہرجی کے شر سے
اور حاسد نگاہ سے اللہ آپ کو شفا عطا فرمائیں میں اللہ کے نام سے آپ کو دم کرتا ہوں)

بِسْمِ اللّٰهِ اَرْقِيْكَ مِنْ كُلِّ شَيْءٍ يُؤْذِيْكَ مِنْ شَرِّ كُلِّ نَفْسٍ وَ عَيْنٍ حَاسِدٍ اللّٰهُ يَشْفِيْكَ
بِسْمِ اللّٰهِ اَرْقِيْكَ.

بیماری میں ابتلاء کی حکمت

1- گناہوں سے مغفرت

عَنْ أَبِي سَعِيدٍ عَنِ النَّبِيِّ قَالَ مَا يُصِيبُ الْمُسْلِمَ مِنْ نَصَبٍ وَلَا وَصَبٍ وَلَا حَزَنٍ وَلَا غَمٍّ حَتَّى الشُّوْكَهَ يَشَاكُهَا إِلَّا كَفَّرَ اللَّهُ بِهَا مِنْ خَطَايَاهُ. (بخاری)

حضرت ابوسعید خدری رضی اللہ عنہ سے روایت ہے نبی کریم صلی اللہ علیہ وسلم نے ارشاد فرمایا مسلمان کو جو بھی زخم و تکلیف اور فکر و حزن و غم پہنچے یہاں تک کہ کوئی کاٹنا بھی اس کو چھوے تو اس کے بدلے میں اللہ اس کے گناہوں کو معاف فرماتے ہیں۔

عَنْ جَابِرٍ رضی اللہ عنہ قَالَ دَخَلَ رَسُولُ اللَّهِ عَلَى أُمِّ السَّائِبِ فَقَالَ مَا لَكَ تَزْفُرِينَ قَالَتْ أَلْحَمِي لَأَبَارِكَ اللَّهُ فِيهَا فَقَالَ لَا تَسْبِي أَلْحَمِي فَإِنَّهَا تَذْهَبُ خَطَايَا بَنِي آدَمَ كَمَا يَذْهَبُ الْكَبِيرُ خُبْتِ الْأَحْدِيدِ. (مسلم)

حضرت جابر رضی اللہ عنہ کہتے ہیں رسول اللہ صلی اللہ علیہ وسلم ام سائب رضی اللہ عنہا کے پاس تشریف لے گئے تو ان کی حالت دیکھ کر ان سے پوچھا تم کچکا کیوں رہی ہو۔ انہوں نے جواب دیا بخار (کی وجہ سے) اللہ اس میں برکت نہ رکھیں۔ آپ صلی اللہ علیہ وسلم نے فرمایا بخار کو برانہ کہو کیونکہ یہ تو تمہارے لئے خیر کا ذریعہ ہے۔ وہ اس طرح سے کہ یہ (اولاد آدم کے گناہ اسی طرح دور کرتا ہے جس طرح بھٹی لوہے کی میل کو دور کرتی ہے۔

عَنْ أَبِي مُوسَى أَنَّ رَسُولَ اللَّهِ قَالَ لَا يُصِيبُ عَبْدًا نَكْبَةً فَمَا فَوْقَهَا أَوْ دُونَهَا إِلَّا بِذَنْبٍ وَمَا يَعْفُو اللَّهُ تَعَالَى أَكْثَرَ وَ قَرَأَ وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ. (ترمذی)

حضرت ابوموسیٰ اشعری رضی اللہ عنہ سے روایت ہے رسول اللہ صلی اللہ علیہ وسلم نے ارشاد فرمایا بندے کو جو بھی چھوٹی بڑی تکلیف پہنچتی ہے وہ اس کے گناہ کے سبب سے پہنچتی ہے اور جن گناہوں سے اللہ تعالیٰ درگزر فرماتے

ہیں وہ زیادہ ہوتے ہیں اور آپ نے یہ آیت پڑھی: وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ. (اور تم پر جو کوئی مصیبت آتی ہے تو وہ تو تمہارے اپنے ہاتھوں کی کمائی کے سبب سے آتی ہے اور اللہ تو بہت سے گناہوں کو معاف ہی کر دیتا ہے)۔

2- رفع درجات کا سبب

عَنْ مُحَمَّدِ بْنِ خَالِدِ السُّلَمِيِّ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ إِنَّ الْعَبْدَ إِذَا سَبَقَتْ لَهُ مِنَ اللَّهِ مَنْزِلَةً لَمْ يَتَلَفَهَا بِعَمَلِهِ ابْتِلَاءَهُ اللَّهُ فِي جَسَدِهِ أَوْ فِي مَالِهِ أَوْ فِي وَلَدِهِ ثُمَّ صَبْرَهُ عَلَى ذَلِكَ حَتَّى يُبْلَغَهُ الْمَنْزِلَةَ الَّتِي سَبَقَتْ لَهُ مِنَ اللَّهِ. (ابوداؤد)

محمد بن خالد سلمی کے دادا سے روایت ہے رسول اللہ ﷺ نے ارشاد فرمایا کہ بندے کے لئے اللہ کی جانب سے بلند مرتبہ لکھا جاتا ہے لیکن اس کے عمل اتنے نہیں ہوتے کہ اس تک پہنچ سکے تو اللہ تعالیٰ اس کو اس کے جسم یا اس کے مال یا اس کی اولاد میں آزمائش میں مبتلا کر دیتے ہیں پھر اس کو اس آزمائش میں صبر عطا فرماتے ہیں یہاں تک کہ وہ اللہ کی جانب سے لکھے ہوئے مرتبہ پر فائز ہو جاتا ہے۔

3- اصلاح احوال و اعمال کا سبب

عَنْ عَامِرِ الرَّامِ قَالَ ذَكَرَ رَسُولُ اللَّهِ الْأَسْقَامَ فَقَالَ إِنَّ الْمُؤْمِنَ إِذَا أَصَابَهُ السَّقَمُ ثُمَّ عَافَاهُ اللَّهُ عَزَّ وَجَلَّ مِنْهُ كَانَ كَفَّارَةً لِمَا مَضَى مِنْ ذُنُوبِهِ وَمَوْعِظَةً فِيمَا يَسْتَقْبِلُ وَأَنَّ الْمُنَافِقَ إِذَا مَرِضَ ثُمَّ أَغْفِيَ كَانَ كَالْبَعِيرِ عَقَلَهُ أَهْلُهُ ثُمَّ أَرْسَلُوهُ فَلَمْ يَدْرِ لِمَ عَقَلُوهُ وَلَمْ أَرْسَلُوهُ. (ابوداؤد)

حضرت عامر رضی اللہ عنہ کہتے ہیں رسول اللہ ﷺ نے بیماریوں کا ذکر کیا اور فرمایا کہ مومن جب بیمار ہوتا ہے پھر اللہ عزوجل اس کو صحت عطا فرماتے ہیں تو یہ بیماری اس کے پچھلے گناہوں کا کفارہ اور آئندہ کے لئے نصیحت بنتی ہے۔ اس کے برعکس منافق جب بیمار ہوتا ہے اور پھر تندرست ہوتا ہے تو اس کی مثال اونٹ کی سی ہوتی ہے کہ اس کو اس کے مالک نے باندھ دیا ہو پھر کھول دیا ہو اور اونٹ کو کچھ سمجھ نہیں ہوتی کہ اس کو کیوں باندھا تھا اور کیوں کھول دیا۔

تنبیہ: 1- اصل فائدہ رضا بالقضا میں ہے

عَنْ شَدَّادِ بْنِ أَوْسٍ وَالصُّنَابِحِيِّ أَنَّهُمَا دَخَلَا عَلَى رَجُلٍ مَرِيضٍ يُعْوِذُ بِهِ فَقَالَ لَهُ كَيْفَ أَصْبَحْتَ قَالَ أَصْبَحْتُ بِنِعْمِهِ قَالَ شَدَّادٌ أَبْشِرْ بِكُفَّارَاتِ السَّيِّئَاتِ وَحَطِّ الْخَطَايَا فَإِنِّي سَمِعْتُ رَسُولَ اللَّهِ يَقُولُ إِنَّ اللَّهَ عَزَّ وَجَلَّ يَقُولُ إِذَا أَنَا ابْتَلَيْتُ عَبْدًا مِنْ عِبَادِي مُؤْمِنًا فَحَمَدَنِي عَلَى مَا ابْتَلَيْتُهُ فَإِنَّهُ يَقُومُ مِنْ مَضْجَعِهِ ذَلِكَ كَيَوْمِ وَلَدَتْهُ أُمُّهُ مِنَ الْخَطَايَا وَيَقُولُ الرَّبُّ تَبَارَكَ

وَتَعَالَىٰ أَنَا قَيْدُكَ عَبْدِي وَابْتَلَيْتَهُ فَأَجْرُوا لَهُ مَا كُنْتُمْ تُجْرُونَ لَهُ وَهُوَ صَحِيحٌ. (احمد)

حضرت شداد بن اوس رضی اللہ عنہ اور حضرت صنابحی رضی اللہ عنہ ایک بیمار شخص کی عیادت کے لئے اس کے پاس گئے اور اس سے پوچھا کہ صبح کس حال میں کی؟ اس نے جواب دیا کہ بڑی نعمت یعنی اللہ کی قضاء پر رضا و تسلیم کے ساتھ کی۔ اس پر حضرت شداد رضی اللہ عنہ نے کہا کہ تمہیں گناہوں کے کفاروں کی اور خطاؤں کے مٹنے کی خوشخبری ہو کیونکہ میں نے رسول اللہ صلی اللہ علیہ وسلم کو ارشاد فرماتے سنا کہ اللہ عز و جل فرماتے ہیں کہ میں جب اپنے بندوں میں سے کسی مومن بندے کو دکھ و تکلیف میں مبتلا کرتا ہوں اور وہ اس ابتلا پر میری تعریف کرتا ہے تو وہ اپنے بستر علالت سے گناہوں سے اس دن کی طرح پاک و صاف اٹھے گا جس دن کہ اس کی ماں نے اس کو جنا تھا اور اللہ تبارک و تعالیٰ فرماتے ہیں کہ میں نے اپنے بندے کو بیماری میں مبتلا کیا اور اس کی آزمائش کی تو (اے فرشتو) تم اس کے لئے وہی اجر لکھو جو اس کے لئے صحت کی حالت میں لکھتے تھے۔

2- بیماری پر اجر تکلیف کے بقدر ہوتا ہے

عَنْ سَعْدِ قَالَ سَمِعَ النَّبِيَّ صَلَّى اللَّهُ عَلَيْهِ وَسَلَّمَ أَمَى النَّاسِ أَشَدَّ بَلَاءً قَالَ الْأَنْبِيَاءُ ثُمَّ الْأَمْعَلُ فَلَا مِثْلَ يَبْتَلَى الرَّجُلُ عَلَى حَسَبِ دِينِهِ فَإِنْ كَانَ فِي دِينِهِ ضَلْبًا اسْتَدَّ بَلَاؤُهُ وَإِنْ كَانَتْ فِي دِينِهِ رِقَّةٌ هَوِّنَ عَلَيْهِ فَمَا زَالَ كَذَلِكَ حَتَّى يَمْشِيَ عَلَى أَرْضٍ مَا لَهُ ذَنْبٌ. (ترمذی)

حضرت سعد رضی اللہ عنہ فرماتے ہیں کہ نبی صلی اللہ علیہ وسلم سے پوچھا گیا کہ لوگوں میں سے سب سے سخت مصیبت و تکلیف کس کو پیش آتی ہے۔ آپ نے فرمایا انبیاء کو پھر جو ان کے مشابہ ہیں اور اس کے بعد جو ان کے مشابہ ہیں۔ آدمی کی آزمائش اس کی دینداری کے مطابق ہوتی ہے۔ اگر وہ دین میں پختہ ہے تو اس کی آزمائش و تکلیف بھی سخت ہوگی اور اگر وہ دین میں کمزور ہے تو اس کی تکلیف و آزمائش ہلکی ہوگی۔ (آزمائش کا) یہ سلسلہ ایسے ہی چلتا رہتا ہے یہاں تک کہ اس (مومن) پر کچھ گناہ باقی نہیں رہتا۔

عَنْ عَبْدِ اللَّهِ بْنِ مَسْعُودٍ رضی اللہ عنہ قَالَ دَخَلْتُ عَلَى النَّبِيِّ وَهُوَ يُوعَكُ فَمَسَسْتُ بِيَدِي فَقُلْتُ يَا رَسُولَ اللَّهِ إِنَّكَ لَتُوعَكُ وَعَمَّا شَدِيدًا فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَجَلُ إِنِّي أُوعَكُ كَمَا يُوعَكُ رَجُلَانِ مِنْكُمْ قَالَ فَقُلْتُ ذَلِكَ لِأَنَّ لَكَ أَجْرَيْنِ فَقَالَ أَجَلٌ. (بخاری)

حضرت عبد اللہ بن مسعود رضی اللہ عنہ کہتے ہیں میں رسول اللہ صلی اللہ علیہ وسلم کے پاس گیا تو آپ کو بخار تھا۔ میں نے آپ کو ہاتھ سے چھوا اور کہا اے اللہ کے رسول آپ کو تو سخت بخار ہے۔ آپ صلی اللہ علیہ وسلم نے فرمایا کہ ہاں مجھے بخار کی حرارت اتنی شدید ہوتی ہے جتنی کہ تم میں سے دو آدمیوں کو ہوتی ہے۔ میں نے پوچھا کہ (کیا) ایسا اس لئے ہے کہ آپ کو دو گنا اجر ملے تو آپ صلی اللہ علیہ وسلم نے فرمایا کہ ہاں۔

صلح

صلح کا جواز

عَنْ أَبِي هُرَيْرَةَ قَالَ قَالَ النَّبِيُّ ﷺ الصُّلْحُ بَيْنَ الْمُسْلِمِينَ جَائِزٌ إِلَّا صُلْحًا حَرَّمَ حَالًا
أَوْ أَحَلَّ حَرَامًا. (ترمذی)

حضرت ابو ہریرہ رضی اللہ عنہ کہتے ہیں نبی صلی اللہ علیہ وسلم نے فرمایا مسلمانوں کے درمیان صلح جائز ہے سوائے اس صلح کے جس میں کسی حلال کو حرام کیا ہو یا کسی حرام کو حلال کیا ہو۔

مدعا علیہ کا دعویٰ کے انکار کے باوجود صلح کرنا

عَنِ الشَّعْبِيِّ قَالَ أَتَى عَلِيُّ بْنُ أَبِي طَالِبٍ فِي شَيْءٍ فَقَالَ إِنَّهُ لَجَوْرٌ وَلَوْ لَا أَنَّهُ صُلِحَ لَرَدَدْتُهُ.

(محلّی ابن حزم)

شعبی رحمہ اللہ کہتے ہیں حضرت علی رضی اللہ عنہ کے پاس ایک مقدمہ لایا گیا (جس کے فریقین نے آپس میں صلح کر لی تھی) حضرت علی رضی اللہ عنہ نے (صلح کی نوعیت کو دیکھ کر) فرمایا کہ یہ تو خود ظلم ہے۔ اگر یہ باہمی صلح کے طور پر نہ ہوتی تو میں اس کو ختم کر دیتا۔

یہ جاننے کے باوجود کہ حق پر کون ہے فریقین میں صلح کی کوشش کرنا

عَنْ مُحَارِبِ بْنِ دِثَارٍ عَنْ عُمَرَ أَنَّهُ قَالَ رَدُّدُوا الْخُصُومَ حَتَّى يَصْطَلِحُوا فَإِنَّ فَضْلَ الْقَضَاءِ

يُورِثُ بَيْنَ الْقَوْمِ الصُّغَائِنِ. (محلّی ابن حزم)

محارب بن دثار رحمہ اللہ سے روایت ہے حضرت عمر رضی اللہ عنہ نے فرمایا فریقین کو لوٹاؤ تاکہ وہ آپس میں صلح کر لیں کیونکہ مقدمہ کا فیصلہ تو لوگوں کے درمیان (عام طور سے) رنجشوں کا سبب بن جاتا ہے۔

عَنْ كَعْبِ بْنِ مَالِكٍ أَنَّهُ كَانَ لَهُ عَلَى عَبْدِ اللَّهِ بْنِ أَبِي حَذْرَدٍ الْأَسْلَمِيِّ مَالٌ فَلَقِيَهُ فَلَزِمَهُ

حَتَّىٰ ارْتَفَعَتْ أَصْوَاتُهُمَا فَقَالَ رَسُولُ اللَّهِ ﷺ يَا كَعْبُ فَأَشَارَ بِيَدِهِ كَأَنَّهُ يَقُولُ النَّصْفَ
فَأَخَذَ نِصْفَ مَالِهِ عَلَيْهِ وَتَرَكَ نِصْفًا. (بخاری)

حضرت کعب بن مالک رضی اللہ عنہ سے روایت ہے کہ ان کا عبداللہ بن ابی حدرد کے ذمہ کچھ مال تھا (جو وہ پورا دے نہیں پا رہے تھے) ایک دفعہ حضرت کعب بن مالک کی ملاقات عبداللہ بن ابی حدرد سے ہوئی تو وہ ان کے چٹ گئے اور جھگڑے میں ان کی آوازیں بلند ہو گئیں۔ (آوازیں کر) رسول اللہ صلی اللہ علیہ وسلم (باہر تشریف لائے اور حالات کا اندازہ کر کے آپ) نے فرمایا اے کعب اور ان کو اشارہ کیا کہ آدھا قرض چھوڑ دو۔ اس پر حضرت کعب بن مالک رضی اللہ عنہ نے اپنا آدھا مال لے لیا اور آدھا چھوڑ دیا (یعنی معاف کر دیا)۔

عَنْ عَبْدِ اللَّهِ بْنِ الزُّبَيْرِ أَنَّ رَجُلًا مِنَ الْأَنْصَارِ خَاصِمَ الزُّبَيْرِ عِنْدَ النَّبِيِّ ﷺ فِي شِرَاحِ
الْحَرَّةِ الَّتِي يَسْقُونَ بِهَا النَّخْلَ فَقَالَ الْأَنْصَارِيُّ سَرَّحَ الْمَاءَ يَمْرُ فَابَى عَلَيْهِ فَأَخْتَصَمَا عِنْدَ
النَّبِيِّ ﷺ فَقَالَ رَسُولُ اللَّهِ ﷺ لِلزُّبَيْرِ أَسْقِ يَا زُبَيْرُ ثُمَّ أُرْسِلِ الْمَاءَ إِلَى جَارِكَ فَغَضِبَ
الْأَنْصَارِيُّ فَقَالَ أَنْ كَانَ ابْنُ عَمَّتِكَ فَتَلَوْنَ وَجْهَهُ رَسُولِ اللَّهِ ﷺ ثُمَّ قَالَ أَسْقِ يَا زُبَيْرُ ثُمَّ
أَحْسِسِ الْمَاءَ حَتَّىٰ يَرْجِعَ إِلَى الْجُدْرِ. (بخاری)

حضرت عبداللہ بن زبیر رضی اللہ عنہ سے روایت ہے کہ ایک انصاری (یعنی ایک انصار خاندان سے تعلق رکھنے والا جو در پردہ منافق تھا اس) نے نبی صلی اللہ علیہ وسلم کے پاس حضرت زبیر رضی اللہ عنہ پر مقدمہ کیا حرہ مقام کے پانی کے بہاؤ کے بارے میں جن سے لوگ اپنے باغوں کو سیراب کرتے تھے۔ انصاری کا کہنا تھا کہ اپنے باغ کو پانی دینے کے دوران پانی کو چلتا رہنے دو۔ حضرت زبیر نے نہیں مانا۔ دونوں جب نبی صلی اللہ علیہ وسلم کے پاس مقدمہ لے گئے تو رسول اللہ صلی اللہ علیہ وسلم نے حضرت زبیر سے فرمایا اے زبیر تم اپنے باغ کو سیراب کر کے پانی اپنے اس پڑوسی کی طرف چھوڑ دو۔ اس پر انصاری (یعنی وہ منافق) ناراض ہوا اور کہا یہ آپ کے پھوپھی زاد بھائی ہیں (اس لئے آپ نے ان کی حمایت میں فیصلہ دیا ہے) اس نازیبا بات پر رسول اللہ صلی اللہ علیہ وسلم کے چہرے کا رنگ (ناراضگی کی وجہ سے) بدل گیا اور آپ نے فرمایا (ابھی تو میں نے انصاری کی رعایت کی تھی۔ اب میں اس رعایت کو ختم کرتا ہوں) تو اے زبیر تم (اپنا حق پورا وصول کرو اور) باغ کو سیراب کرنے کے بعد پانی روکے رہو یہاں تک کہ دیواروں تک پہنچ جائے (اس کے بعد چھوڑو)۔

قرض میں سے کچھ وصول کرنے اور باقی معاف کر دینے پر صلح کرنا

عَنْ جَابِرٍ أَنَّ أَبَاهُ تُوْفِي وَتَرَكَ عَلَيْهِ ثَلَاثِينَ وَسَقَا لِرَجُلٍ مِنَ الْيَهُودِ فَاسْتَنْظَرَهُ جَابِرٌ

فَأَبَى أَنْ يُنْظَرَهُ فَكَلَّمَ جَابِرَ رَسُولَ اللَّهِ ﷺ يَشْفَعُ لَهُ إِلَيْهِ فَجَاءَ رَسُولُ اللَّهِ ﷺ وَكَلَّمَ الْيَهُودِيَّ لِيَأْخُذَ ثَمَرَ نَخْلِهِ بِالَّذِي لَهُ فَأَبَى فَدَخَلَ النَّبِيُّ ﷺ فَمَشَى مِنْهَا ثُمَّ قَالَ لِحَابِرٍ جُدَّ لَهُ فَأَوْفِ لَهُ الَّذِي لَهُ فَحَدَّاهُ بَعْدَ مَا رَجَعَ رَسُولُ اللَّهِ ﷺ فَأَوْفَاهُ ثَلَاثِينَ وَسَقَا وَفَضَلَتْ سَبْعَةَ عَشْرَ وَسَقَا.

(بخاری)

حضرت جابر رضی اللہ عنہ سے روایت ہے کہ ان کے والد وفات پا گئے اور انہوں نے اپنے ذمہ ایک یہودی کے تیس وسق کھجور بطور قرض چھوڑے۔ حضرت جابر رضی اللہ عنہ نے یہودی سے مہلت مانگی لیکن اس نے مہلت نہیں دی۔ حضرت جابر رسول اللہ صلی اللہ علیہ وسلم کے پاس آئے تاکہ آپ یہودی سے ان کی سفارش کر دیں۔ رسول اللہ صلی اللہ علیہ وسلم اس یہودی کے پاس آئے اور اس سے بات کی کہ اپنے قرض کے عوض باغ کا جتنا بھی پھل ہے صرف وہ لے لے لیکن یہودی نہیں مانا۔ اس پر رسول اللہ صلی اللہ علیہ وسلم حضرت جابر کے باغ میں گئے اور اس کا چکر لگایا پھر حضرت جابر سے فرمایا کہ پھل توڑو اور یہودی کا قرض ادا کر دو۔ رسول اللہ صلی اللہ علیہ وسلم کے واپس جانے کے بعد حضرت جابر نے پھل توڑا اور (اس میں اتنی برکت ہوئی کہ انہوں نے) یہودی کے تیس وسق کھجور واپس کئے اور سترہ وسق باقی بھی بچ گئے۔

عَنْ أُمِّ سَلَمَةَ قَالَتْ كُنْتُ عِنْدَ النَّبِيِّ ﷺ جَالِسَةً فَجَاءَهُ رَجُلَانِ مِنَ الْأَنْصَارِ يَخْتَصِمَانِ فِي أَشْيَاءَ قَدْ دَرَسَتْ وَبَادَتْ فَقَالَ النَّبِيُّ ﷺ إِنَّمَا أَقْضِي بَيْنَكُمْ فِيمَا لَمْ يُنْزَلْ عَلَيَّ فِيهِ شَيْءٌ (برای) فَمَنْ قَضَيْتَ لَهُ بِشَيْءٍ بِحُجَّةٍ أَرَاهَا فَأَقْطَعُ بِهَا مِنْ مَالِ أَخِيهِ ظُلْمًا أَتَى بِهَا إِسْطَاطًا فِي عُنُقِهِ يَوْمَ الْقِيَامَةِ فَبَكَى الرَّجُلَانِ وَقَالَ كُلُّ وَاحِدٍ مِنْهُمَا حَقِّي لَهُ يَا رَسُولَ اللَّهِ الَّذِي أُطْلُبُ قَالَ لَا وَلَكِنْ اذْهَبَا فَاسْتَهَمَا وَتَوَخَّيَا ثُمَّ لِيُحْلِلْ كُلُّ وَاحِدٍ مِنْكُمَا صَاحِبَهُ (بیہقی)

حضرت ام سلمہ رضی اللہ عنہا کہتی ہیں کہ میں نبی صلی اللہ علیہ وسلم کے پاس بیٹھی ہوئی تھی کہ آپ کے پاس دو آدمی چند ایسی چیزوں کے بارے میں جھگڑا لے کر آئے جو ختم ہو چکی تھیں۔ نبی صلی اللہ علیہ وسلم نے فرمایا خاص اس جھگڑے کے بارے میں مجھ پر کوئی وحی نازل نہیں ہوئی لہذا میں محض اپنی رائے سے فیصلہ دیتا ہوں۔ کسی کی دلیل و حجت کو قابل اعتبار سمجھ کر میں کسی کے حق میں فیصلہ دے دوں اور ناحق اس کو اس کے بھائی کے مال میں سے دے دوں تو (وہ اس کو اپنے لئے حلال نہ سمجھے بلکہ) وہ قیامت کے دن آگ کو ہلانے کے آلہ کی صورت میں اس کی گردن میں ہوگا (جس سے اس پر آگ مزید بھڑکے گی۔ یہ سن کر) وہ دونوں رو پڑے اور ان میں سے ہر ایک نے کہا اے اللہ کے رسول میرا حق جو میں طلب کرتا ہوں وہ میں اپنے بھائی کو دیتا ہوں۔ آپ صلی اللہ علیہ وسلم نے فرمایا ایسے نہیں بلکہ تم دونوں جاؤ اور چیزوں کو آپس میں تقسیم کرو اور مطالبہ کرو پھر تم میں سے ہر ایک اپنے بھائی کیلئے اس کو (حاصل شدہ چیز) حلال کر دے۔

قرض کی ادائیگی کا وقت آنے سے پہلے قرض وصول کرنے کے عوض کچھ قرض

معاف کرنا درست نہیں

عَنْ أَبِي صَالِحٍ أَنَّهُ أَخْبَرَهُ أَنَّهُ بَاعَ بَرًّا مِنْ أَصْحَابِ دَارِ بَحْلَةَ إِلَى أَجَلٍ ثُمَّ أَرَادَ الْخُرُوجَ فَسَأَلَهُمْ أَنْ يَنْقُدُوهُ وَيَضَعُ عَنْهُمْ فَسَأَلَ زَيْدُ بْنُ ثَابِتٍ عَنْ ذَلِكَ فَقَالَ لَا أَمْرَكَ أَنْ تَأْكُلَ ذَلِكَ وَتُوَكَّلَهُ. (مدونہ مالک)

ابوصالح رحمہ اللہ سے روایت ہے کہ انہوں نے دار بحلہ والوں کے ہاتھ کپڑا ایک مدت کے ادھار پر بیچا۔ پھر ان کا ارادہ باہر جانے کا ہوا تو انہوں نے اپنے خریداروں سے کہا کہ تم ادائیگی پہلے کر دو اور میں تمہیں کچھ چھوڑ دیتا ہوں۔ پھر ابوصالح نے حضرت زید بن ثابت رضی اللہ عنہ سے اس کے بارے میں پوچھا تو انہوں نے فرمایا (یہ طریقہ غلط ہے اور) میں تمہیں نہ تو اس کے خود کھانے کا حکم دیتا ہوں اور نہ دوسرے کو کھلانے کا کہتا ہوں۔

فائدہ: البتہ ادائیگی کا وقت ہو جانے پر قرضخواہ اپنے قرض سے کچھ چھوڑ دے تو جائز ہے۔

قَالَ سَلِيمَانُ بْنُ يَسَارٍ إِذَا حَلَّ الْأَجْلُ فَلْيَضَعْ لَهُ إِنْ شَاءَ.

سیمان بن یسار رحمہ اللہ نے فرمایا جب ادائیگی کی مدت آجائے تو پھر قرضخواہ چاہے تو کچھ چھوڑ سکتا ہے۔

صلح کرنے میں کسی کو بااختیار وکیل بنانا

عَنْ أَبِي مُوسَى قَالَ سَمِعْتُ الْحَسَنَ يَقُولُ اسْتَقْبَلُ وَاللَّهِ الْحَسَنُ بْنُ عَلِيٍّ مُعَاوِيَةَ بِكِتَابٍ أَمْثَالِ الْجِبَالِ فَقَالَ عَمْرُو بْنُ الْعَاصِ إِنِّي لَأَرَى كِتَابًا لَا تُوَلِّي حَتَّى تَقْتُلَ أَقْرَانَهَا فَقَالَ لَهُ مُعَاوِيَةُ..... أَيْ عَمْرُو إِنَّ قَتْلَ هَوْلَاءَ هَوْلَاءَ وَهُولَاءَ هَوْلَاءَ مِنْ لِي بِأُمُورِ النَّاسِ مَنْ لِي بِنِسَائِهِمْ مَنْ لِي بِضَيْعَتِهِمْ فَبَعَثَ إِلَيْهِ رَجُلَيْنِ مِنْ قُرَيْشٍ مِنْ بَنِي عَبْدِ شَمْسٍ عَبْدِ الرَّحْمَنِ بْنِ سَمْرَةَ وَ عَبْدِ اللَّهِ بْنِ عَامِرٍ فَقَالَ ادْهَبَا إِلَى هَذَا الرَّجُلِ فَاعْرِضَا عَلَيْهِ وَقُولَا لَهُ وَاطْلُبَا إِلَيْهِ فَاتِيَاهُ فَدَخَلَا عَلَيْهِ فَتَكَلَّمَا وَقَالَا لَهُ وَ طَلَبَا إِلَيْهِ فَقَالَ لَهُمَا الْحَسَنُ بْنُ عَلِيٍّ إِنَّا بَنُو عَبْدِ الْمُطَّلِبِ قَدْ أَصَبْنَا مِنْ هَذَا الْمَالِ وَإِنَّ هَذِهِ الْأُمَّةَ قَدْ عَائَتْ فِي دِمَائِهَا قَالَا فَإِنَّهُ يَعْزِضُ عَلَيْكَ كَذَا وَ كَذَا وَ يَطْلُبُ إِلَيْكَ وَ يَسْتَلِكُ قَالَ فَمَنْ لِي بِهِذَا قَالَا نَحْنُ لَكَ بِهِ فَمَا سَأَلَهُمَا شَيْئًا إِلَّا قَالَا نَحْنُ لَكَ بِهِ فَصَالِحُهُ (بخاری)

ابوموسیٰ کہتے ہیں میں حضرت حسن بصری رحمہ اللہ کو کہتے سنا کہ حضرت حسن بن علی رضی اللہ عنہ حضرت

معاویہ ؓ کی طرف پہاڑوں کی مانند لشکر لے کر چلے۔ عمرو بن عاص نے (حضرت معاویہ ؓ) سے کہا میری رائے تو یہ ہے کہ جب تک ان لشکروں کے سردار قتل نہ کئے جائیں گے تب تک یہ لشکر واپس نہ پلٹیں گے۔ (مطلب یہ تھا کہ آپ بھی ان کا مقابلہ کیجئے اور جنگ میں ان کے بڑوں کو قتل کرنے کا اہتمام کیجئے)۔ حضرت معاویہ ؓ جو عمرو بن عاص سے بہتر تھے انہوں نے فرمایا اگر ہمارا لشکر ان کے لشکر کو اور ان کا لشکر ہمارے لشکر کو قتل کرے گا تو لوگوں کے معاملات کی کفالت کون کرے گا۔ ان کی عورتوں کی کفالت کون کرے گا اور ان کے بچوں اور ضعیفوں کی کفالت کون کرے گا۔ تو حضرت معاویہ ؓ نے حضرت حسن بن علی ؓ کی طرف قریش کے قبیلہ بنو عبد شمس کے دو آدمی عبدالرحمن بن سمرہ اور عبداللہ بن عامر کو بھیجا اور فرمایا کہ تم دونوں (حضرت) حسن بن علی ؓ کے پاس جاؤ اور ان کو صلح کی پیشکش کرو اور اس پر ان سے بات کرو اور اس پر ان کو آمادہ کرو۔ وہ دونوں حضرت حسن ؓ کے پاس گئے اور ان سے صلح کی بات کی اور ان کو صلح پر راضی ہونے کے لئے آمادہ کیا۔ حضرت حسن ؓ نے کہا کہ ہم بنو عبدالمطلب نے اپنی خلافت میں بہت سے مستحق افراد پر مال خرچ کیا ہے (یعنی ہمارے سرکاری خرچے کے ساتھ بہت سے افراد کی وابستگی ہو چکی ہے اگر ہم نے آئندہ کے لئے ان کے خرچے بند کر دیئے تو بڑی خرابی پیدا ہوگی اور دوسری بات یہ ہے کہ یہ امت اپنے ہی خون میں بہت خراب ہو چکی ہے۔ ان دونوں نے کہا کہ حضرت معاویہ آپ کے سامنے یہ یہ پیشکش رکھتے ہیں اور آپ سے اس کو قبول کرنے کی درخواست کرتے ہیں۔ اس پر حضرت حسن ؓ نے کہا اس کی مجھے کون ضمانت دیتا ہے۔ ان دونوں نے جواب دیا کہ ہم دیتے ہیں۔ پھر حضرت حسن ؓ نے ان دونوں کے سامنے جو بھی مطالبہ رکھا تو ان دونوں نے کہا کہ ہم ضمانت دیتے ہیں۔ اس پر حضرت حسن ؓ نے حضرت معاویہ ؓ سے صلح کر لی (اور ان کے حق میں خلافت سے دستبردار ہو گئے)۔

وصیت

وصیت پر عمل قرض کی ادائیگی کے بعد ہوگا

عَنِ الْحَارِثِ عَنْ عَلِيٍّ قَالَ إِنَّكُمْ تَقْرَأُونَ هَذِهِ آيَةَ مِنْ بَعْدِ وَصِيَّةِ تَوْصُونَ بِهَا أَوْ دَيْنٍ
وَأَنَّ رَسُولَ اللَّهِ ﷺ قَضَى بِالَّذِينَ قَبْلَ الْوَصِيَّةِ (ترمذی)

حارث رحمہ اللہ سے روایت ہے حضرت علی ؑ نے فرمایا کہ (اے لوگو) تم یہ آیت پڑھتے ہو
مِنْ بَعْدِ وَصِيَّةِ تَوْصُونَ بِهَا أَوْ دَيْنٍ (یعنی وارثوں کو ان کا حق ملے گا وصیت کو پورا کرنے کے بعد جو تم
نے کی ہو یا قرض کی ادائیگی کے بعد۔ اس آیت میں وصیت اور قرض کے درمیان بظاہر ترتیب نہیں لیکن
حقیقت میں ترتیب مراد ہے) در انحالیکہ رسول اللہ ﷺ (جن کے پاس غیر کتابی وحی بھی آتی تھی اور
کتاب اللہ کی مراد کی تعلیم دینا آپ کا فرض منصبی تھا آپ) نے وصیت سے پہلے قرض کی ادائیگی کا فیصلہ
دیا ہے۔

وارث ہوں تو ایک تہائی مال تک وصیت کر سکتا ہے

عَنْ سَعْدِ بْنِ أَبِي وَقَّاصٍ قَالَ مَرَضْتُ عَامَ الْفَتْحِ مَرَضًا أَشْفَيْتُ عَلَى الْمَوْتِ فَاتَانِي
رَسُولُ اللَّهِ ﷺ يَعُوذُنِي فَقُلْتُ يَا رَسُولَ اللَّهِ إِنَّ لِي مَالًا كَثِيرًا وَلَيْسَ يَرِثُنِي إِلَّا ابْنَتِي أَفَأَوْصِي
بِمَالِي كُلِّهِ قَالَ لَا قُلْتُ فَمَنْ مَالِي قَالَ لَا قُلْتُ فَالْشُّطْرِ قَالَ لَا قُلْتُ فَالثُلُثِ قَالَ الثُّلُثُ وَالثُّلُثُ
كَثِيرٌ إِنَّكَ أَنْ تَذَرَ وَرَثَتَكَ أَغْنِيَاءَ خَيْرٌ مِنْ أَنْ تَذَرَهُمْ يَتَكَفَّفُونَ النَّاسَ. (بخاری و مسلم)

حضرت سعد بن ابی وقاص ؓ کہتے ہیں فتح مکہ کے سال مجھے اتنا سخت بخار ہوا کہ موت کے قریب
پہنچ گیا۔ رسول اللہ ﷺ میری عیادت کے لئے میرے پاس تشریف لائے تو میں نے کہا اے اللہ کے
رسول میرے پاس بہت سا مال ہے اور (اصحابِ فروع میں سے) سوائے میری بیٹی کے اور کوئی میرا

وارث نہیں ہے (ہاں عصبہ وارث بہت سے ہیں۔ اور چونکہ میری بیٹی بھی غنی ہے) تو کیا اپنے کل مال کی وصیت کر دوں۔ آپ نے فرمایا نہیں۔ میں نے کہا اچھا اپنے دو تہائی مال کی وصیت کر دوں۔ آپ نے فرمایا نہیں۔ میں نے پوچھا پھر آدھے کی کر دوں۔ آپ نے فرمایا نہیں۔ میں نے پوچھا پھر ایک تہائی کی کر دوں۔ آپ ﷺ نے فرمایا (ہاں) ایک تہائی (کی وصیت کر دو) اور ایک تہائی (بھی کم نہیں) بہت ہے اور تم اپنے وارثوں کو (خواہ وہ اصحاب فرض ہوں یا عصبہ ہوں) غنی چھوڑو (یعنی ان کے لئے اتنا ترکہ چھوڑو جس سے وہ لوگوں سے مانگنے سے بچے رہیں) یہ اس سے بہتر ہے کہ تم ان کو تنگ دست چھوڑو کہ وہ ہاتھ پھیلا پھیلا کر لوگوں سے مانگیں۔

وارث نہ ہونے کی صورت میں کل مال کی وصیت کرنا جائز ہے۔

عَنِ الشَّعْبِيِّ عَنْ عَبْدِ اللَّهِ بْنِ مَسْعُودٍ أَنَّهُ قَالَ يَا مَعْشَرَ هَمْدَانَ إِنَّهُ يَمُوتُ الرَّجُلُ مِنْكُمْ وَلَا يَتْرُكُ وَارِثًا فَلْيَضَعْ مَالَهُ حَيْثُ أَحَبَّ.

شعبی رحمہ اللہ سے روایت ہے کہ حضرت عبداللہ بن مسعود ﷺ نے فرمایا اے قبیلہ ہمدان تم میں سے کوئی شخص وفات پانے والا ہو اور اس کا کوئی وارث نہ ہو تو وہ اپنے مال کو جہاں چاہے لگائے (یعنی جس کے حق میں چاہے اپنے پورے مال کی وصیت کرے)۔

عَنْ أَبِي أُمَامَةَ قَالَ سَمِعْتُ رَسُولَ اللَّهِ ﷺ يَقُولُ فِي خُطْبَتِهِ عَامَ حَجَّةِ الْوَدَاعِ إِنَّ اللَّهَ قَدْ أَغْطَى كُلَّ ذِي حَقٍّ حَقَّهُ فَلَا وَصِيَّةَ لَوَارِثٍ (ابوداؤد)

حضرت ابو امامہ ﷺ کہتے ہیں میں نے رسول اللہ ﷺ کو حجۃ الوداع کے خطبہ میں یہ فرماتے ہوئے سنا کہ اللہ تعالیٰ نے ہر حقدار (کے لئے) اس کا حق مقرر کر دیا ہے اور اس کو بیان کر دیا ہے اور لوگوں کو حکم دے دیا ہے کہ وہ اس کو ادا کریں۔ اس طرح سے اللہ تعالیٰ نے ہر حقدار کو اس کا حق ادا (کئے جانے کا انتظام) کر دیا ہے لہذا اب وارث کے لئے وصیت (کا سابقہ حکم) نہیں ہے۔

کافر ذمی کے لئے وصیت جائز ہے

عَنْ عِكْرِمَةَ أَنَّ صَفِيَّةَ قَالَتْ لَأَخٍ لَهَا يَهُودِيٌّ أَسْلِمَ تَرْتُنِي فَرَفَعَ ذَلِكَ إِلَيَّ قَوْمِهِ فَقَالُوا تَبِيعَ دِينَكَ بِالْأَنْبِيَاءِ أَنْ يُسَلِّمَ فَأَوْصَتْ لَهُ بِالثَّلَاثِ (بيهقی)

عکرمہ رحمہ اللہ سے روایت ہے کہ حضرت صفیہ رضی اللہ عنہا نے اپنے بھائی سے جو یہودی تھا کہا کہ (اے بھائی) تم مسلمان ہو جاؤ تو تم (عصبہ ہونے کی وجہ سے) میرے (سارے مال کے) وارث ہو گے۔ اس نے اس بارے میں اپنے لوگوں سے مشورہ کیا تو انہوں نے کہا (اس طرح سے تو) تم اپنے

دین کو دنیا کے (مال کے) عوض فروخت کرو گے۔ اس پر اس نے اسلام قبول کرنے سے انکار کر دیا۔ پھر حضرت صفیہ رضی اللہ عنہا نے اس کے لئے (اپنے) تہائی مال کی وصیت کر دی۔

وصیت کرنے والا وصیت میں تبدیلی کر سکتا ہے

عَنْ عَبْدِ اللَّهِ بْنِ رَبِيعَةَ أَنَّ عُمَرَ قَالَ يُحَدِّثُ الرَّجُلُ فِي وَصِيَّتِهِ مَا شَاءَ وَمَلَكَ الْقَضِيَّةَ

آخِرُهَا. (ابن حزم)

عبداللہ بن ربیعہ رحمہ اللہ سے روایت ہے کہ حضرت عمر رضی اللہ عنہ نے فرمایا آدمی (اپنی زندگی میں) اپنی وصیت میں جو چاہے تبدیلی کر سکتا ہے اور (وصیت کے) معاملہ کا اصل مدار آخری وصیت پر ہوتا ہے۔

میراث

مسلمان اور کافر ایک دوسرے کے وارث نہیں

عَنْ أُسَامَةَ بْنِ زَيْدٍ عَنِ النَّبِيِّ ﷺ لَا يَرِثُ الْمُسْلِمُ الْكَافِرَ وَلَا الْكَافِرُ الْمُسْلِمَ (بخاری

و مسلم)

حضرت اسامہ بن زید رضی اللہ عنہ سے روایت ہے نبی صلی اللہ علیہ وسلم نے فرمایا مسلمان کافر کا وارث نہیں اور کافر مسلمان کا وارث نہیں۔

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ ﷺ لَا يَتَوَارَثُ أَهْلُ مِلَّتَيْنِ شَتَّى. (ابوداؤد).

حضرت عبداللہ بن عمرو رضی اللہ عنہ کہتے ہیں رسول اللہ صلی اللہ علیہ وسلم نے فرمایا دو مختلف (یعنی اسلام اور کفر کی)

ملت والے ایک دوسرے کے وارث نہیں۔

اپنے مورث کو قتل کرنے والا اس کی میراث سے محروم ہو جاتا ہے۔

عَنْ عَبْدِ اللَّهِ بْنِ عَمْرٍو أَنَّ النَّبِيَّ ﷺ قَالَ لَيْسَ لِلْقَاتِلِ شَيْءٌ وَإِنْ لَمْ يَكُنْ لَهُ وَارِثٌ

فَوَارِثُهُ أَقْرَبُ النَّاسِ إِلَيْهِ وَلَا يَرِثُ الْقَاتِلُ شَيْئًا. (ابوداؤد).

حضرت عبداللہ بن عمرو رضی اللہ عنہ سے روایت ہے کہ نبی صلی اللہ علیہ وسلم نے فرمایا قاتل کے لئے (مقتول کے

مال میں) کچھ میراث نہیں اور اگر مقتول کا (قاتل کے علاوہ) کوئی وارث (اصحابِ فروع میں سے) نہ

ہو تو اس کا وارث وہ شخص (اور عصبہ) ہوگا جو اس سے قریب ترین رشتہ رکھتا ہوگا اور قاتل وارثت میں

سے کچھ نہ پائے گا۔

مرد کی میراث اس کے مسلمان وارثوں میں تقسیم ہوگی

عَنْ أَبِي عَمْرٍو الشَّيْبَانِيِّ عَنِ عَلِيٍّ رضی اللہ عنہ أَنَّهُ أَتَى بِمُسْتَوْرِدِ الْعَجَلِيِّ وَقَدْ ارْتَدَّ فَعَرَضَ

عَلَيْهِ الْإِسْلَامَ فَأَبَى فَفْتَلَهُ وَجَعَلَ مِيرَاثَهُ بَيْنَ وَرَثَتِهِ الْمُسْلِمِينَ. (کتاب الخراج لابى يوسف)
 ابو عمر شیبانی رحمہ اللہ سے روایت ہے کہ حضرت علی ؑ کے پاس مستورد عجمی کو لایا گیا جو مرتد ہو گیا
 تھا۔ حضرت علی ؑ نے اس کو اسلام کی پیشکش کی لیکن اس نے (اسلام قبول کرنے سے) انکار کیا تو
 حضرت علی ؑ نے (ارتداد کی حد میں) اس کو قتل کروایا اور اس کی میراث اس کے مسلمان وارثوں میں
 تقسیم کی۔

دشمنوں کی قید میں موجود قیدی کی وراثت

عَنْ عُمَرَ بْنِ عَبْدِ الْعَزِيزِ فِي امْرَأَةِ الْأَسِيرِ أَنَّهُ تَرَتْهُ وَيَرْتُهَا (دارمی)
 حضرت عمر بن عبدالعزیز رحمہ اللہ نے (دشمنوں کے پاس) قیدی کی بیوی کے بارے میں فیصلہ دیا
 کہ وہ (اپنے) قیدی (شوہر) کی وارث ہوگی اور قیدی اپنی بیوی کا وارث ہوگا (دشمن کی قید میں ہونے
 سے میراث سے محرومی نہ ہوگی)۔

عَنْ شُرَيْحٍ قَالَ يُورَثُ الْأَسِيرُ إِذَا كَانَ فِي أَيْدِي الْعَدُوِّ. (دارمی)
 قاضی شریح رحمہ اللہ نے یہ فیصلہ دیا کہ (مسلمان) قیدی جب دشمنوں کے ہاتھ میں ہو تو اس کی
 میراث جاری ہوگی۔

میراث میں حمل کا حصہ ہوتا ہے

عَنْ عَائِشَةَ قَالَتْ إِنَّ أَبَا بَكْرٍ الصِّدِّيقَ قَالَ (فِي الْأَوْسَاقِ الَّتِي نَحَلَهَا) فَلَوْ كُنْتُ جَدِّتِيهِ
 أَوْ اخْتَزَيْتِيهِ كَانَ لَكَ وَإِنَّمَا هُوَ أَخَوَاكَ وَأَخْتَاكَ فَاقْتَسِمُوهُ عَلَى كِتَابِ اللَّهِ تَعَالَى فَقَالَتْ
 عَائِشَةُ وَاللَّهِ يَا أَبَتِ لَوْ كَانَ كَذَا وَكَذَا لَتَرَكْتُهُ إِنَّمَا هُوَ أَسْمَاءُ فَمَنْ الْأَخْرَى قَالَ ذُو بَطْنِ بِنْتِ
 خَارِجَةَ أَرَاهَا جَارِيَةً (مؤطا مالک)۔

حضرت عائشہ رضی اللہ عنہا کہتی ہیں (وہ پھل جو حضرت ابو بکر ؑ نے ان کو ہدیہ کیا تھا اس
 کے بارے میں) حضرت ابو بکر ؑ نے فرمایا اگر تم نے اس کو تڑوا لیا ہوتا یا اس پر قبضہ کر لیا ہوتا تو وہ
 تمہارا ہو جاتا لیکن اب (جب کہ میں مرض وفات میں مبتلا ہوں) وہ وارثوں کا مال ہے اور وارث وہ
 (تمہارے علاوہ) تمہارے دو بھائی اور دو بہنیں ہیں لہذا تم سب کتاب اللہ کے مطابق آپس میں اس کو
 تقسیم کر لینا۔ اس پر حضرت عائشہ رضی اللہ عنہا نے کہا ابا جان اللہ کی قسم اگر بات ایسے ہی ہے تو میں وہ
 پیداوار چھوڑتی ہوں لیکن (بہن تو) صرف اسماء (رضی اللہ عنہا) ہیں دوسری بہن کونسی ہے۔ انہوں نے
 فرمایا (تمہاری سوتیلی ماں) بنت خارجه کا حمل ہے جس کے بارے میں میرا اندازہ ہے کہ وہ لڑکی ہوگی۔

نومولود کب وارث بنتا ہے

عَنْ أَبِي هُرَيْرَةَ عَنِ النَّبِيِّ ﷺ قَالَ إِذَا اسْتَهَلَ الْمَوْلُودُ وَرِثَ. (ابوداؤد)
حضرت ابو ہریرہ رضی اللہ عنہ سے روایت ہے نبی صلی اللہ علیہ وسلم نے فرمایا جب نومولود آواز نکال کر روئے تو
(چونکہ یہ اس کے زندہ پیدا ہونے کی علامت ہے لہذا) وہ وارث ہوگا۔

خنثی کی میراث

عَنْ كَثِيرٍ قَالَ شَهِدْتُ عَلِيًّا فِي خُنْثَى قَالَ أَنْظِرُوا مَسِيْلَ الْبَوْلِ فَوَرْتُوهُ مِنْهُ وَفِي رِوَايَةٍ
إِنْ بَالَ مِنْ مَجْرَى الذَّكَرِ فَهُوَ غُلَامٌ وَإِنْ بَالَ مِنْ مَجْرَى الْفَرْجِ فَهُوَ جَارِيَةٌ. (بيهقي)
کثیر رحمہ اللہ کہتے ہیں میں خنثی کے بارے میں مسئلہ کے وقت حضرت علی رضی اللہ عنہ کے پاس موجود
تھا۔ حضرت علی رضی اللہ عنہ نے فرمایا (کہ اس کے) پیشاب کی گزرگاہ کو دیکھو اور اس کی بنیاد پر (لڑکا یا لڑکی
سمجھ کر) اس کو میراث میں حصہ دو۔ اور ایک روایت میں ہے انہوں نے فرمایا بچہ اگر مردانہ آہ تناسل
سے پیشاب کرے تو وہ لڑکا ہے اور اگر وہ زنانہ شرمگاہ سے پیشاب کرے تو وہ لڑکی ہے۔

عَنْ أَبِي هَانِيءٍ قَالَ سَأَلَ الشَّعْبِيُّ عَنِ مَوْلُودٍ وُلِدَ وَلَيْسَ بِذَكَرٍ وَلَا أُنْثَى لَيْسَ لَهُ مَا لِلذَّكَرِ
وَلَيْسَ لَهُ مَا لِلْأُنْثَى يَخْرُجُ مِنْ سُرَّتِهِ كَهَيْئَةِ الْبَوْلِ وَالْعَائِطِ سَأَلَ عَنْ مِيرَاثِهِ فَقَالَ نِصْفُ حِطِّ
الذَّكَرِ وَنِصْفُ حِطِّ الْأُنْثَى. (دارمی)

ابو ہانی کہتے ہیں امام شعیبی رحمہ اللہ سے ایسے نومولود کے میراث پانے کے بارے میں پوچھا گیا جو
نہ لڑکا تھا اور نہ لڑکی تھا۔ اس کی شرمگاہ نہ لڑکوں جیسی تھی اور نہ لڑکیوں جیسی تھی۔ اس کی ناف کے رستہ
پیشاب جیسی چیز اور پاخانہ نکلتا تھا۔ تو امام شعیبی رحمہ اللہ نے فرمایا کہ اس کو آدھا لڑکے کا حصہ اور آدھا
لڑکی کا حصہ ملے گا۔

شوہر کی دیت میں اس کی بیوی بھی وارث ہوگی

عَنِ الصَّحَّاحِ بْنِ سَفِيَّانَ أَنَّ رَسُولَ اللَّهِ ﷺ كَتَبَ إِلَيْهِ أَنْ وَرِثَ امْرَأَةً أَشِيمَ الصَّبَابِيِّ
مِنْ دِيَةِ زَوْجِهَا. (ترمذی)

حضرت صحاح بن سفیان رضی اللہ عنہ کہتے ہیں کہ رسول اللہ صلی اللہ علیہ وسلم نے ان کو لکھا کہ اشیم صبابی (جو غلطی
سے قتل ہو گئے تھے ان) کی دیت میں سے ان کی بیوی کو میراث کا حصہ دو۔

دادا کا حصہ

عَنْ عِمْرَانَ بْنِ حُصَيْنٍ قَالَ جَاءَ رَجُلٌ إِلَى رَسُولِ اللَّهِ ﷺ فَقَالَ إِنَّ ابْنَ ابْنِي مَاتَ فَمَا لِي مِنْ مِيرَاثِهِ قَالَ لَكَ السُّدُسُ فَلَمَّا أَذْبَرَ دَعَاهُ فَقَالَ سُدُسٌ آخَرَ فَلَمَّا أَذْبَرَ دَعَاهُ فَقَالَ لَكَ السُّدُسُ الْآخَرَ طُعْمَةً. (ترمذی و ابو داؤد).

حضرت عمران بن حصین رضی اللہ عنہ کہتے ہیں ایک شخص رسول اللہ صلی اللہ علیہ وسلم کے پاس آیا اور کہا میرا پوتا مر گیا ہے (اس کا باپ پہلے ہی مر چکا تھا) تو اس کی میراث میں سے میرا کتنا حصہ ہے۔ آپ صلی اللہ علیہ وسلم نے فرمایا (اصحابِ فروض ہونے کی وجہ سے) تمہارے لئے چھٹا حصہ ہے۔ جب وہ مڑ کر جانے لگا تو آپ نے اسے بلایا اور فرمایا (عصبہ ہونے کی وجہ سے) ایک اور چھٹا حصہ تمہیں ملے گا۔ جب وہ مڑ کر جانے لگا تو آپ صلی اللہ علیہ وسلم نے اسے بلایا اور فرمایا یہ دوسرا چھٹا حصہ تمہارے عصبہ ہونے کی وجہ سے ہے (اصحابِ فروض میں سے ہونے کی وجہ سے نہیں)۔

دادا کے ہوتے ہوئے بھائی بہن محروم رہتے ہیں

عَنْ ابْنِ أَبِي مُلَيْكَةَ أَنَّ ابْنَ الزُّبَيْرِ كَتَبَ إِلَى أَهْلِ الْعِرَاقِ أَنَّ أَبَا بَكْرٍ كَانَ يَجْعَلُ الْجَدَّ أَبَا. (عبدالرزاق).

ابن ابی ملیکہ رحمہ اللہ سے روایت ہے کہ حضرت عبداللہ بن زبیر رضی اللہ عنہ نے اہل عراق کو لکھا کہ حضرت ابوبکر رضی اللہ عنہ (باپ کے وفات یافتہ ہونے کی صورت میں) دادا کو باپ (کے قائم مقام) کرتے تھے۔

وارث اگر والدین ہوں اور میاں بیوی سے کوئی ہو

عَنْ عَبْدِ اللَّهِ بْنِ مَسْعُودٍ قَالَ أَتَى عُمَرَ رضی اللہ عنہ فِي امْرَأَةٍ وَأَبَوَيْنِ فَجَعَلَ لِلْمَرْأَةِ الرُّبْعَ وَ لِلْأُمَّةِ ثُلُثَ مَا بَقِيَ وَ لِلْأَبِ مَا بَقِيَ. (حاکم)

حضرت عبداللہ بن مسعود رضی اللہ عنہ کہتے ہیں کہ حضرت عمر رضی اللہ عنہ کے پاس ایک بیوہ اور دو ماں باپ (کی میراث) کے بارے میں مسئلہ آیا تو حضرت عمر رضی اللہ عنہ نے بیوہ کے لئے چوتھا حصہ، ماں کے لئے بقیہ کا تہائی اور باقی باپ کے لئے بتایا۔

وارث اگر صرف بیٹی، بہن اور پوتی ہو

عَنْ هُزَيْلِ بْنِ شُرْحَبِيلٍ قَالَ أَتَيْتُ..... ابْنَ مَسْعُودٍ فِي ابْنَةٍ وَأَبْنَةَ ابْنٍ وَالْأُخْتِ لِأَبٍ وَأُمِّ فَقَالَ..... أَقْضَى بِمَا قَضَى بِهِ رَسُولُ اللَّهِ ﷺ لِلْأَبْنَةِ النِّصْفَ وَ لِلْأَبْنَةِ الْإِبْنَ السُّدُسَ وَ مَا بَقِيَ فَلِلْأُخْتِ (حاکم).

ہزیرل بن شرحیل رحمہ اللہ کہتے ہیں میں ایک بیٹی، ایک پوتی اور ایک حقیقی بہن (جب کہ صرف یہ وارث ہوں تو ان) کی میراث کے بارے میں پوچھنے کے لئے حضرت عبداللہ بن مسعود رضی اللہ عنہ کے پاس گیا۔ انہوں نے فرمایا میں وہی فیصلہ کرتا ہوں جو رسول اللہ صلی اللہ علیہ وسلم نے کیا تھا۔ بیٹی کو آدھا اور پوتی کو چھٹا اور باقی بہن کو ملے گا۔

عَنْ قُبَيْصَةَ بِنِ دُوَيْبٍ قَالَ جَاءَتِ الْجَدَّةُ إِلَى أَبِي بَكْرٍ فَسَأَلَتْهُ مِيرَاثَهَا فَقَالَ مَا لَكَ فِي كِتَابِ اللَّهِ شَيْءٌ وَمَا عَلِمْتُ لَكَ فِي سُنَّةِ رَسُولِ اللَّهِ صلی اللہ علیہ وسلم شَيْئًا فَارْجِعِي حَتَّى أَسْأَلَ النَّاسَ فَقَالَ الْمُغِيرَةُ بْنُ شُعْبَةَ حَضَرْتُ رَسُولَ اللَّهِ صلی اللہ علیہ وسلم أَعْطَاهَا السُّدُسَ فَقَالَ هَلْ مَعَكَ غَيْرُكَ فَقَالَ مُحَمَّدُ بْنُ مَسْلَمَةَ الْأَنْصَارِيُّ فَقَالَ مِثْلَ مَا قَالَ الْمُغِيرَةُ بْنُ شُعْبَةَ فَأَنْفَذَهُ لَهَا أَبُو بَكْرٍ ثُمَّ جَاءَتِ الْجَدَّةُ الْأُخْرَى إِلَى عُمَرَ تَسْأَلُهُ مِيرَاثَهَا فَقَالَ هُوَ ذَلِكَ السُّدُسُ فَإِنْ اجْتَمَعْتُمَا فَهُوَ بَيْنَكُمَا وَابْتَكُمَا خَلَّتْ بِهِ فَهُوَ لَهَا. (ترمذی و ابو داؤد).

قُبَيْصَةَ بن ذویب رحمہ اللہ کہتے ہیں ایک (وفات پانے والے شخص کی) دادی حضرت ابوبکر رضی اللہ عنہ کے پاس آئی اور ان سے اپنی میراث کا مطالبہ کیا۔ حضرت ابوبکر رضی اللہ عنہ نے فرمایا تمہارے بارے میں کتاب اللہ میں تو کچھ ذکر نہیں ہے اور رسول اللہ صلی اللہ علیہ وسلم کی سنت میں کچھ ہو اس کا مجھے علم نہیں ہے لہذا تم (بعد میں) دوبارہ آنا اتنے میں اور لوگوں سے اس کی تحقیق کر لو۔ (تحقیق کی) تو حضرت مغیرہ بن شعبہ رضی اللہ عنہ نے کہا میں رسول اللہ صلی اللہ علیہ وسلم کے پاس موجود تھا جب آپ نے دادی کو ترکہ کا چھٹا حصہ دلویا۔ حضرت ابوبکر رضی اللہ عنہ نے (ان سے) پوچھا کہ کیا تمہارے ساتھ کوئی اور بھی (اس حدیث کو ذکر کرتا) ہے۔ انہوں نے جواب دیا کہ (ہاں) محمد بن مسلمہ انصاری ہیں۔ (محمد بن مسلمہ رضی اللہ عنہ کو بلوایا گیا) تو انہوں نے حضرت مغیرہ بن شعبہ رضی اللہ عنہ کی مثل حدیث بتائی۔ اس پر حضرت ابوبکر رضی اللہ عنہ نے دادی کے لئے چھٹے حصہ کو نافذ کر دیا۔ بعد میں اسی میت کی دوسری جدہ (یعنی نانی حضرت ابوبکر رضی اللہ عنہ کی وفات ہو جانے پر) حضرت عمر رضی اللہ عنہ کے پاس آئی اور اپنی میراث کا مطالبہ کیا۔ حضرت عمر رضی اللہ عنہ نے جواب دیا تمہارے لئے (بھی) وہی چھٹا حصہ ہے۔ تم دونوں (یعنی دادی اور نانی) اکٹھی ہونگی تو چھٹا حصہ تمہارے مابین تقسیم ہو گا اور تم میں سے جو بھی تنہا ہوگی (کہ دوسری انتقال کر چکی ہو) تو چھٹا حصہ پورا کا پورا اس کا ہوگا۔

عَنْ عُبَادَةَ بْنِ الصَّامِتِ أَنَّ النَّبِيَّ صلی اللہ علیہ وسلم قَضَى لِلْجَدَّتَيْنِ مِنَ الْمِيرَاثِ بِالسُّدُسِ بَيْنَهُمَا.

(مسند احمد)

حضرت عبادہ بن صامت رضی اللہ عنہ سے روایت ہے کہ نبی صلی اللہ علیہ وسلم نے دو جدہ (یعنی ایک دادی اور ایک نانی) کے لئے میراث میں سے چھٹے حصہ کا فیصلہ دیا (اور وہ چھٹا حصہ ان میں برابر برابر تقسیم ہوگا)

ماں موجود ہو تو دادی نانی محروم رہتی ہیں

عَنْ بُرَيْدَةَ أَنَّ النَّبِيَّ ﷺ جَعَلَ لِلْجَدَّةِ السُّدْسَ إِذَا لَمْ يَكُنْ ذُوْنَهَا أُمَّ (ابوداؤد)
حضرت بریدہ ؓ سے روایت ہے کہ نبی ﷺ نے (میت کی) دادی کے لئے (ترکہ کے)
چھٹے حصہ کا فیصلہ اس وقت دیا جب کہ اس سے ورے (میت کی) ماں حیات نہ ہو۔

باپ موجود ہو تو دادی محروم رہتی ہے

عَنِ الشَّعْبِيِّ عَنْ عَلِيٍّ وَ زَيْدِ أَنْهُمَا كَانَا لَا يُورِثَانِ الْجَدَّةَ أُمَّ الْأَبِ مَعَ الْأَبِ وَعَنِ الزُّهْرِيِّ
أَنَّ عُثْمَانَ كَانَ لَا يُورِثُ الْجَدَّةَ وَأَبْنَهَا. (دارمی)

امام شعبی رحمہ اللہ سے روایت ہے کہ حضرت علی ؓ اور حضرت زید بن ثابت ؓ باپ کے
ہوتے ہوئے دادی کو وارث نہیں بناتے تھے۔ اور امام زہری رحمہ اللہ سے روایت ہے کہ حضرت عثمان
ؓ (میت کی) دادی اور اس کے بیٹے (یعنی میت کے باپ دونوں) کو (اکٹھے) وارث نہیں بناتے
تھے (بلکہ باپ کے ہوتے ہوئے دادی کو محروم رکھتے تھے)۔

پہلے اصحاب فروض کو میراث ملے گی پھر جو باقی بچے وہ عصبات کا حصہ ہے

عَنِ ابْنِ عَبَّاسٍ قَالَ قَالَ النَّبِيُّ ﷺ أَلْحِقُوا الْفَرَائِضَ بِأَهْلِهَا فَمَا بَقِيَ فَهُوَ لِأَوْلَى رَجُلٍ
ذَكَرَ (بخاری و مسلم)

حضرت عبداللہ بن عباس ؓ کہتے ہیں نبی ﷺ نے فرمایا کہ مقررہ حصے ان کے حقداروں (یعنی
اصحاب فروض) کو دو اور جو باقی بچے وہ (میت کے) قریب ترین مرد کو دو۔

عَنْ جَابِرٍ قَالَ جَاءَتْ امْرَأَةٌ سَعْدِ بْنِ الرَّبِيعِ إِلَى رَسُولِ اللَّهِ ﷺ بِابْنَتَيْهَا مِنْ سَعْدٍ فَقَالَتْ
يَا رَسُولَ اللَّهِ هَاتَانِ ابْنَتَا سَعْدِ بْنِ الرَّبِيعِ قُتِلَ أَبُوهُمَا مَعَكَ شَهِيدًا فِي أُحُدٍ وَأَنَّ عَمَّهُمَا أَخَذَ
مَا لَهُمَا فَلَمْ يَدَعْ لَهُمَا مَالًا وَلَا تُنْكَحَانِ إِلَّا بِمَالٍ فَقَالَ يَقْضِي اللَّهُ فِي ذَلِكَ فَنَزَلَتْ آيَةُ
الْمِيرَاثِ فَأَرْسَلَ رَسُولُ اللَّهِ ﷺ إِلَيْ عَمَّهُمَا فَقَالَ أَعْطِ ابْنَتِي سَعْدِ الثَّلَاثِينَ وَأُمَّهُمَا الثَّمَنَ
وَمَا بَقِيَ فَهُوَ لَكَ. (بخاری و مسلم)

حضرت جابر ؓ کہتے ہیں سعد بن ربیع ؓ کی بیوہ سعد سے اپنی دو بیٹیوں کو لے کر رسول اللہ
ﷺ کے پاس آئیں اور کہا یہ دونوں سعد بن ربیع کی بیٹیاں ہیں۔ ان کے والد آپ کے ساتھ جنگ احد
میں شہید ہو گئے تھے اور ان بچیوں کے چچا نے ان (کے باپ) کا (چھوڑا ہوا) مال خود لے لیا ہے اور
ان کے لئے کچھ نہیں چھوڑا اور مال کے بغیر تو ان کا نکاح نہیں ہو سکتا۔ آپ ﷺ نے فرمایا اللہ تعالیٰ

ہی اس بارے میں کچھ فیصلہ فرمائیں گے (لہذا انتظار کرو) پھر آیت میراث نازل ہوئی۔ رسول اللہ ﷺ نے ان بچیوں کے چچا کو بلوایا اور فرمایا کہ سعد کی بچیوں کو (ترکہ کا) دو تہائی مال دو اور ان کی ماں کو آٹھواں حصہ دو اور جو باقی بچے (صرف) وہ تمہارا حق ہے۔

اصحابِ فروض اور عصابات نہ ہوں تو ذوی الارحام میراث پاتے ہیں

عَنْ أُمَامَةَ بْنِ سَهْبِيلٍ قَالَ كَتَبَ مَعِيَ عُمَرُ بْنُ الْخَطَّابِ إِلَى أَبِي عُبَيْدَةَ أَنَّ رَسُولَ اللَّهِ ﷺ قَالَ الْخَالُ وَارِثٌ مَنْ لَا وَارِثَ لَهُ (ترمذی)

امامہ بن سہیل رحمہ اللہ کہتے ہیں حضرت عمرؓ نے میرے ہاتھ حضرت ابو عبیدہؓ کو یہ تحریر بھیجی کہ رسول اللہ ﷺ نے فرمایا جس کا (اصحابِ فروض اور عصابات میں سے کوئی وارث نہ ہو تو) ماموں اس کا وارث ہوگا۔

جس کا کسی قسم کا وارث نہ ہو

عَنْ مَسْرُوقٍ قَالَ أَتَيْتُ عَبْدَ اللَّهِ يَعْنِي ابْنَ مَسْعُودٍ فَقُلْتُ إِنَّ رَجُلًا كَانَ فِينَا نَازِلًا فَخَرَجَ إِلَى الْجَبَلِ فَمَاتَ وَتَرَكَ ثَلَاثِمِائَةَ دِرْهَمٍ فَقَالَ عَبْدُ اللَّهِ هَلْ تَرَكَ وَارِثًا أَوْ لِأَحَدٍ مِنْكُمْ عَلَيْهِ عَقْدٌ وَلَا؟ قُلْتُ لَا قَالَ هَهُنَا وَرَثَةٌ كَثِيرٌ (أَرَادَ بِهِ الْمُسْلِمِينَ) فَجَعَلَ مَالَهُ فِي بَيْتِ الْمَالِ (بيہقی)

مسروق رحمہ اللہ کہتے ہیں میں حضرت عبداللہ بن مسعودؓ کے پاس آیا اور بتایا کہ ایک (باہر کا) شخص ہم میں ٹھہرا ہوا تھا۔ ایک دفعہ وہ پہاڑ کی طرف گیا تو (وہاں اس کی موت واقع ہو گئی اور اس نے تین سو درہم چھوڑے میں) اب ہم اس رقم کا کیا کریں (حضرت عبداللہ بن مسعود نے پوچھا کیا اس نے کوئی وارث چھوڑا ہے یا تم میں سے کسی کے ساتھ اس کا عقد موالات ہے۔ میں نے بتایا کہ نہیں) (نہ تو اس کا کوئی وارث ہے اور نہ ہی کسی کے ساتھ اس کا عقد موالات ہے اس پر) حضرت عبداللہ بن مسعودؓ نے فرمایا (کوئی بات نہیں) یہاں (اس کے) بہت سارے وارث ہیں (اور ان کی مراد عام مسلمان تھے) تو انہوں نے اس کا مال لے کر بیت المال میں جمع کر دیا۔

رد کا مسئلہ

عَنِ الشَّعْبِيِّ قَالَ كَانَ عَلِيٌّ يَرُدُّ عَلَى كُلِّ ذِي سَهْمٍ قَدَرَ سَهْمِهِ إِلَّا الزَّوْجَ وَالْمَرْأَةَ.

(عبدالرزاق)

شعبی رحمہ اللہ کہتے ہیں (عصبہ کے نہ ہونے کی صورت میں) حضرت علیؓ باقی ماندہ رقم سوائے شوہر اور بیوی کے باقی اصحابِ فروض پر ان کے حصوں کے تناسب سے رد (کر کے تقسیم) کرتے تھے۔

عول کا مسئلہ

عَنْ إِبْرَاهِيمَ النَّخَعِيِّ عَنْ عَلِيِّ وَ عَبْدِ اللَّهِ أَنَّهُمَا أَعَالَا الْفَرَائِضَ . (بيهقی)

ابراہیم نخعی رحمہ اللہ سے روایت ہے کہ میراث کے مسائل میں حضرت علی ؑ اور حضرت عبداللہ بن مسعود ؓ نے عول (کے طریقے) پر عمل کیا۔

عَنِ ابْنِ عَبَّاسٍ قَالَ أَوَّلُ مَنْ أَعَالَ الْفَرَائِضَ عُمَرُ (حاکم)

حضرت عبداللہ بن عباس ؓ کہتے ہیں سب سے پہلے جس نے میراث کے مسائل میں عول پر عمل کیا حضرت عمر ؓ تھے۔